

ABDULCELİL TURAN

Yenidoğan Mh. 41 Sk. No.7/4

Zeytinburnu - İSTANBUL

جالالسدن به هرام

– لېښان بولاو (1)

(رومان)

مۇھەررىرى: قۇربان بارات
مەسئۇل مۇھەررىرى: تۇرسۇن ئابدۇللا
مەسئۇل كوررېكتورى: تۇنسايىم ساۋۇت

جالالىدىن بەھرام

ئۈچ دوست

(لېيىغان بۇلاق — 1)

شىنجاڭ ئۇنىۋېرسىتېتى نەشرىياتى نەشر قىلدى
(ئۈرۈمچى شەھىرى غالىبىيەت يولى №14 پوچتا نومۇرى: 830046)

شىنجاڭ شىنخۇا كىتابخانىسىدىن تارقىتىلدى
ئۈرۈمچى باجخۇ رەڭلىك باسما زاۋۇتىدا بېسىلدى

فورماتى: 850 × 1168 م.م، 32/1 كەسلەم؛
باسما ئاۋىقى: 15.75 قىستۇرما ۋارقى: 4

1997 - يىل 9 - ئاي 1 - نەشرى

1998 - يىل 2 - ئاي 1 - بېسىلىشى

كىتاب نومۇرى: ISBN7-5631-0900-5/I.165


تىراژى: 1 - 10000

باھاسى: 26.56 يۈەن



جالالدين بهرام 1962-يىل

2



مۇندەرىجە

1	سالام كىتابخان
1	مۇقەددىمە
24	بوستان يولى
32	بوستان ئوتتۇرا مەكتىپى
43	گۈلزىبا
53	تۇنجى تونۇشۇش
68	«مىڭ جىڭ» چىلار
94	بالىلىق كەچمىشلەر
108	گۈلزىبا ۋە قۇتبىرەم
123	شەھەردىكى بىر كۈن
137	غەلىتە مۇھەببەت ئىزھار قىلىش
158	ئالدىنغان كىيىك
177	قىسمەت كەچمىشلىرى
205	دوستلۇق بۇرچى
230	سورۇندا چىگىلىگەن تۈگۈچ
257	زۈمرەتنىڭ ئوتى
281	ئورمىلىقتا
313	ئاپىدىڭ كېچىلەر
345	چىلانلىقتا
373	قۇرۇم كۆلى
401	رەشىق
428	يۇرۇڭقاش دەرياسى بويىدا

— دادا سەن بۇلاقنى ياقۇتتەك سۈزۈك
بولىدۇ دېگەنتىڭغۇ؟

— شۇنداق بالام! ئۇ يەر ئاستىدىن
چىققان بىر مۆجىزە...

— ئەمىسە بۇ بۇلاق نېمانداق لېيىپ
كەتكەن؟...

— قارىغىنا بالام، ئىت بېلىقى
كىرىۋاپتۇ ئەمەسمۇ!...

— ئېلىۋېتەيمۇ؟...

— ياق بولمايدۇ، قولۇڭ بەدبۇي پۇراپ
قالىدۇ!...

— ئۇنداق بولسا قانداق چىقىرىۋېتى-
مىز؟

— بىر نەرسىدە سانجىپ ياكى قىسقۇچتا
قىسىپ ئېلىپ تاشلىۋەتسەك بولىدۇ.

— ئاپتوردىن

ئاپتورنىڭ تەرجىمىھالى

يازغۇچى ھەم رەسسام جالالىدىن بەھرام 1942-يىلى 8-ئاينىڭ 16-كۈنى غۇلجا شەھىرىدە ھۈنەرۋەن (تىككۈچى) ئائىلىسىدە دۇنياغا كەلگەن. جالالىدىننىڭ ئاتىسى بەھرام ئەپەندى ئوستا ھۈنەرۋەن بولۇپلا قالماي، بەلكى ئىلى ناخشىلىرىنى ھەغدادىغا يەتكۈزۈپ ئېيتىدىغان خەلق ناخشىچىسى ئىدى. ئۇ، مەرىپەتپەرۋەر ئادەم بولۇپ، خۇش پېئىللىق ۋە چاقچاقچىلىق بىلەن ئالاھىدە كۆزگە تاشلىنىپ تۇراتتى. ئۇ، زېرەك ھەم تېتىك چوڭ بولۇۋاتقان ئوغلىغا خەلق چۆچەكلىرى، داستانلىرىنى چوڭقۇر ھېسسىيات بىلەن سۆزلەپ بېرەتتى، شۇنداقلا ئۇنىڭغا ھەر خىل رەسىملەرنى كۆرسىتىپ، رەسساملىقنىڭ سېھرىي كۈچىنى تەربىلەيتتى. شۇڭا، جالالىدىن بەھرام: «مېنىڭ يۇمران قەلبىمگە ئەدەبىيات-سەنئەت ئۇرۇقلىرىنى چېچىپ، رەسساملىق ھەم ئەدەبىيات بىخلىرىنى يېتىشتۈرگەن ئاتامنى ھەر دائىم مەمنۇنىيەت بىلەن ئەسلەيمەن...» دەيدۇ.

جالالىدىن بەھرام 1950-يىلىدىن 1954-يىلغىچە غۇلجا شەھىرىدىكى «روشن» باشلانغۇچ مەكتىپىدە، 1954-يىلىدىن 1957-يىلغىچە «ئىلى ئوتتۇرا مەكتىپى» دە ئوقۇيدۇ. ئۇ، «ئىلى ئوتتۇرا مەكتىپى» دە ئەلا نەتىجە بىلەن ئوقۇيدۇ، «رەسىم كۈرىتۈكى»، «ئەدەبىيات كۈرىتۈكى» قاتارلىقلارغا قاتنىشىپ، مەكتەپنىڭ تەشۋىقات تاختىلىرىدا ئۈنچى قېتىم بالىلىق ھېسسىياتى بىلەن يازغان شېئىرلىرىنى ئېلان قىلىدۇ. جالالىدىن بەھرام 1957-يىلى ئۈرۈمچىگە ئوقۇشقا كېلىپ، 1958-يىلغىچە شىنجاڭ مىللەتلەر ئىنىستىتۇتىنىڭ رەسىم سىنىپىدا ئوقۇدى. 1958-يىلى سەنئەت ئىنىستىتۇتى قۇرۇلغاندىن كېيىن، ئۇ،

1958-يىلىدىن 1961-يىلىغىچە شىنجاڭ سەنئەت ئىنستىتۇتىنىڭ رەسىم كەسپى سىنىپىدا ئوقۇدى.

جالالىدىن بەھرام خىزمەتكە قاتناشقاندىن كېيىن، 1961-يىلىدىن 1976-يىلىغىچە خوتەن ناھىيىسىنىڭ سەيشەنبە بازار ئوتتۇرا مەكتىپىدە ئوقۇتقۇچى بولۇپ ئىشلىدى. 1976-يىلىدىن 1981-يىلىغىچە خوتەن ناھىيىلىك مەدەنىيەت يۇرتىدا خىزمەت قىلدى. 1981-يىلىدىن باشلاپ، شىنجاڭ خەلق نەشرىياتىنىڭ گۈزەل-سەنئەت بۆلۈمىدە مۇدىر مۇھەررىرلىك خىزمىتىنى ئۆتەۋاتىدۇ.

جالالىدىن بەھرامنىڭ ئەدەبىي ئىجادىيەت پائالىيىتى 1963-يىلى باشلانغان. ئۇ دەسلەپتە كىچىك تىپتىكى سەھنە ئەسەرلىرى يازغان. لېكىن، 1966-يىلى «مەدەنىيەت ئىنقىلابى» باشلىنىش بىلەنلا، ئۇنىڭ بۇ ئەسەرلىرى ۋە بىر نەچچە يىل ئەمگەك سىڭدۇرۇپ يازغان «ئۇتۇلغان قەلب»، «كۈتمىگەن تەقدىر»، «ئۆمۈر خاتىرىلىرى» قاتارلىق پوۋېستلىرى ھەمدە ساقلاپ كەلگەن ئەتىۋارلىق كىتابلىرى بۇلاپ كېتىلگەن ۋە بۇ ناھىيىنىڭ گۈلباغ رەستىسىدە كۆيدۈرۈلگەن. «مەدەنىيەت ئىنقىلابى» دەپ ئاتالغان ئاپەتلىك يىللارنىڭ بورانلىرىدا ئۇششۇك تەككەن بۇ ياش مايسىنىڭ ئون نەچچە يىللىق ئۆمرى تەقىپ ئاستىدا ۋە يەرلىك قاراڭغۇ تۈرمىلەردە ئۆتتى، خىزمەتتىن توختىتىلىپ، بۇ ناھىيىدىكى «ئەلنامە»، «يېڭى ئىرىق سۇ ئامبىرى»، «قوشكۆل» لەرگە ئىشلەشكە سۈرگۈن قىلىندى.

دەرد - ئەلەم، ئازاپ - ئوقۇبەتكە تولغان ئۇچ قېتىملىق سۈرگۈننى باشتىن كەچۈرگەن جالالىدىن بەھرام «تۆت كىشىلىك گۇرۇھ» ئاغدۇرۇلغاندىن كېيىن، 1978-يىلى «نەشتەر» تەخەللۇسى بىلەن، خوتەن گېزىتىدە، «كوچىدا»، «ئانىنىڭ ئامراقلىقى»، «يولدا» ناملىق سائىرىك ھېكايە، ئوچىرىكلىرىنى ئېلان قىلدى. ئۇنىڭ بۇ ھېكايە، ئوچىرىكلىرى كەڭ جامائەتچىلىكنىڭ ئالقىشىغا ئېرىشىپ، گېزىت يۈزىدە ئوبزور، ماقالىلەر ئېلان قىلىندى.

جالالىدىن بەھرام 1979-يىلى «يېڭى قاشتېشى» ۋە «تارىم»

ژۇرنىلىدا ئېلان قىلغان «بۇلبۇل بوستانى تاپتى» ناملىق ھېكايىسى بىلەن كەڭ جامائەتچىلىككە تونۇلدى. ئۇ، شۇندىن ئېتىبارەن، «ھارۋىكەش»، «يېتىم»، «بەشىۈز يۈەنلىك چاقچاق»، «ئايگۈزەل»، «تويىدا»، «مېنىڭ ئوقۇتقۇچىم»، «جەرىمانە»، «ئانا مېھرى»، «ئېقىندىكى ياپراق»، «ئاخىرقى تىنىقتا» قاتارلىق 50 تىن ئارتۇق ھېكايە، «قاباھەتلىك چۈش»، «ئادەم پارچىسى»، «قامغاق»، «قۇربان قىلىنغان تۆھپە»، «قۇدرەتلىك ئىلاھ»، «قۇملۇقتىكى ئاتەش»، «دانۇر تاغا» قاتارلىق ئوندىن ئارتۇق پوۋېست ۋە «مېھرىگىياھ» ناملىق رومانىنى ئېلان قىلدى.

جالالىدىن بەھرامنىڭ «بۇلبۇل بوستانى تاپتى» (ھېكايىلەر توپلىمى—1982-يىل)، «ئايگۈزەل» (پوۋېست ۋە ھېكايىلەر توپلىمى—1985-يىل) ناملىق توپلاملىرى شىنجاڭ خەلق نەشرىياتى تەرىپىدىن نەشر قىلىندى. 1988-يىلى ئۇنىڭ تۇنجى رومانى «مېھرىگىياھ» «شىنجاڭ ياشلار-ئۆسمۈرلەر نەشرىياتى» تەرىپىدىن نەشر قىلىنىپ، 1989-يىلى ئاپتونوم رايون بويىچە يېڭى دەۋر ئەدەبىياتىدىكى مۇنەۋۋەر ئەسەر بولۇپ باھالىنىپ مۇكاپاتلاندى. 1992-يىلى «قامغاق» ناملىق پوۋېستلار توپلىمى قەشقەر ئۇيغۇر نەشرىياتى تەرىپىدىن نەشر قىلىندى. 1994-يىلى «قەبرە بېشىدىكى چۈش» ناملىق پوۋېست ۋە ھېكايىلەر توپلىمى شىنجاڭ خەلق نەشرىياتى تەرىپىدىن نەشر قىلىندى. 1996-يىلى «قاچقۇن» ناملىق پوۋېستلار توپلىمى «شىنجاڭ ياشلار-ئۆسمۈرلەر نەشرىياتى» تەرىپىدىن نەشر قىلىندى. ئۇندىن باشقا، «ئەدەبىياتىمىزدىكى يارىماس ئىللەت» (شىنجاڭ ئاياللىرى—1986-يىل)، «جاپالىق ئەجىرنىڭ شېرىن مېۋىسى» (شىنجاڭ سەنئىتى — 1994-يىل)، «دراما سەھنىسىدىكى چاقىنغان يۇلتۇز» (شىنجاڭ سەنئىتى — 1994-يىل)، «رەسساملق ۋە ئۇنىڭ نەشرىياتچىلىقتىكى رولى» (شىنجاڭ خەلق نەشرىياتى نەشرىياتچىلىق كەسپىگە دائىر ماتېرىياللار—1988-يىل) قاتارلىق ئەدەبىي ئوبزورلىرى ۋە ئىلمىي ماقالىلىرى ئېلان قىلىندى.

جالالىدىن بەھرامنىڭ «جەرىمانە»، «بەشىۈز يۈەنلىك چاقچاق»،

«قامغاق»، «ئاپگۈزەل»، «ھارۋىكەش»، «ئامەت ئىچىدىكى ئاپەت» قاتارلىق كۆپلىگەن پوۋېست ۋە ھېكايىلىرى خەنزۇچىغا تەرجىمە قىلىنغان، ئۇنىڭ ئەسەرلىرى قويۇق تۇرمۇش پۇرىقىغا ئىگە، رېئاللىقنى چىنلىق ۋە سەمىمىيلىك بىلەن ئەكس ئەتتۈرىدۇ، تىلى گۈزەل، يەڭگىل، قۇرۇلمىسى پۇختا، زىددىيەت توقۇنۇشلىرى كۈچلۈك، ۋەقەلىكلىرى مۇرەككەپ ۋە رەڭمۇ رەڭ، پېرسوناژلىرى روشەن ئىندىۋېدۇئاللىققا ئىگە.

جالالىدىن بەھرامنىڭ «لېيىخان بۇلاق» ناملىق كۆپ قىسىملىق بۇ رومانى 1960-يىللاردىن 1990-يىللارغىچە بولغان ئارىلىقتىكى دەۋرنى بىر قەدەر كەڭ تۈردە ئەكس ئەتتۈرگەن يىرىك ئەسەر بولۇپ، روماندا، 1960-يىللار ياشلىرىنىڭ ۋە زىيالىيلىرىنىڭ ھەر خىل ئىجتىمائىي ھەرىكەتلەر، «ئوڭ» ۋە «سول» ئىدىيىۋى خاتالىقلار تۈپەيلىدىن كۆپلىگەن ئەگرى-توقايلىقلارنى باشتىن كەچۈرگەنلىكى تەسۋىرلىنىدۇ. ئەسەر قەھرىمانلىرى بولغان ھېكمەت، كامىل، مۇرات ۋە ئۇلارنىڭ سۆيگەن قىزلىرى گۈلزىبا، نەفىسە، زۇمرەتلەرنىڭ ئېچىنىشلىق قىسمىتى كىتابخاننى چوڭقۇر ئويغا سالسا، خالىق، كېرىموف، زەينىدىنلەردەك رەزىل ئادەملەرنىڭ ھوقۇق، ئىمتىيازلىرىدىن پايدىلىنىپ يۈرگۈزگەن سۈيىقەست، ھىيلە-مكىرلىرى كىشىدە چەكسىز نەپرەت ئويغىتىدۇ.

جالالىدىن بەھرام گۈزەل سەنئەت ساھەسىدىمۇ ئوخشاشلا نۇرغۇنلىغان نادىر ئەسەرلەرنى ياراتتى. ئۇنىڭ «ئېغىر كۈنلەردە»، «پەرھات ۋە شېرىن»، «قەدىمىي ئۇيغۇر ئوۋچىلىرى»، «موللا مۇسا سايرامى»، «فارىي» قاتارلىق ماي بويىق، دۇغ بويىق ۋە سىدام سىزما ئەسەرلىرى كىتاب ۋە گېزىت-ژۇرناللاردا قايتا-قايتا نەشر قىلىنىپ، خەلقنىڭ ياخشى باھاسىغا ئېرىشتى. بولۇپمۇ ئۇ گۈزەل سەنئەت بۆلۈمىنىڭ مۇدىر مۇھەررىرلىك خىزمىتىنى ئۆتىگەندىن تارتىپ ھازىرغىچە، ئۇيغۇرچە، قازاقچە، قىرغىزچە، موڭغۇلچە، شىبەچە 50دىن ئارتۇق كىتابنىڭ مۇقاۋىلىرىنى لايىھىلىدى ۋە مەڭلىغان قىستۇرما سۈرەت، كۆنچۈك، نەقىشلەرنى سىزدى. ئۇنىڭ لايىھىلىگەن «قۇرئاندىكى

قىسسىلەر» ، «قىرغىز خەلق داستانلىرى» ، «ئون كۈنلۈك سۆھبەت» ، «ئەدەبىيات ۋە دەۋر» ، «رەسساملىقتىكى رەڭ ئىلمى» ، «ماناس» قاتارلىق كۆپلىگەن مۇقاۋىلىرى مەملىكەت بويىچە ۋە غەربىي شىمال، غەربىي جەنۇپ 9ئۆلكە (رايون) بويىچە ئېچىلغان مۇقاۋا كۆرگەزمە يىغىنلىرىدا ھەر خىل تۈردىكى مۇكاپاتلارغا ئېرىشتى.

جالالىدىن بەھرام ئەدەبىيات ئىجادىيىتى ھەم گۈزەل سەنئەتتىن ئىبارەت ئەدەبىيات-سەنئەتنىڭ قوش تۈرىدە مول ھوسۇل بېرىۋاتقان ئىقتىدارلىق يازغۇچى، تالانتلىق رەسسامدۇر. ئۇ ھازىر كاندىدات ئالىي مۇھەررىر بولۇپ، جوڭگو ئاز سانلىق مىللەت يازغۇچىلىرى ئىلمىي جەمئىيىتىنىڭ ئەزاسى.

سالام كىتابخان!

«دۇنيانىڭ تىلىكى، سەمەرىدۇرمىز،
ئەقىل كۆزىن قارىسى — جەۋھەرىدۇرمىز.
تۈگەرەك جاھاننى ئۈزۈك دەپ بىلسەك،
شەكسىز ئۇنىڭ كۆزى — گەۋھەرىدۇرمىز.»

— ئۆمەر ھەييام.

مەن خاتىرەمنى ئېچىپ، ئۇلۇغ پەيلاسوپ ۋە شائىر ئۆمەر ھەييامنىڭ
بۇ روبائىسىنى ئوقىغىنىمدا، ئىختىيارسىز چوڭقۇر ئويلارغا چۆكمەن.
ئىنسان، ھايات، دوستلۇق، بۇرچ توغرىسىدىكى تارىخىي ۋەقەلەر ۋە
رېئال كەچۈرمىشلەر كۆز ئالدىمىدىن بىر-بىرلەپ ئۆتۈشكە باشلايدۇ.
شۇلارنىڭ ئارىسىدا، ئاپتاپتەك چاقناپ، ئالماستەك جۇلالىنىپ تۇرغان
بىر ئابىدە نامايەن بولىدۇ. كۆز نۇرۇم بۇ ئابىدە ئۈستىگە
مۈجەسسەملىشىدۇ. خىيال قۇشۇم قاناتلىنىشقا باشلايدۇ. بۇ ئابىدە
قەلبىمنىڭ ئەڭ خىلۋەت، ئەڭ چوڭقۇر قاتلاملىرىدا ئۆمرۈم بويى
ساقلىنىپ كېلىۋاتقان ئەينى يىللاردىكى دوستلارنىڭ سىيماسى ۋە
ئۇلارنىڭ خاتىرىسىدۇر...

يىللار ئۆتكەنسېرى، خاتىرەمدە ئۆچمەس بولۇپ، پارلاق سىيما
سۈپىتىدە بارغانسېرى چاقناپ تۇرۇۋاتقان، جۇلالىنىۋاتقان ئەنە شۇ
دوستلارنىڭ ئىلغار پىكىرلىك، ئۆتكۈر زېھىنلىك، ئىستىداتلىق ۋە قابىل
كىشىلەردىن بولغانلىقىنى ئويلايمەن... شۇنداق، ئۇلار دەۋرنىڭ ئالدىدا
مېڭىۋاتقان، ئەلنىڭ ئۈمىدى، شۇ دەۋر ياشلىرىنىڭ سەر خىللىرى ئىدى.
ئۆمەر ھەييامنىڭ رۇبائىسىدە ئېيتىلغىنىدەك، جاھاننى ئۈزۈك دەپ

بىلەسەك، ئۇلار شەكسىزكى، شۇ ئۇزۇكنىڭ گۆھەر كۆزى ئىدى. ئۇلارنىڭ بەزىلىرى رەسىم، بەزىلىرى مۇزىكانت، بەزىلىرى شائىر، بەزىلىرى ماتېماتىك، بەزىلىرى بولسا ھۆسن خېتى بىلەن مەشھۇر ئىدى. يۇمشاق مۇئامىلىلىك، نازۇك تەبىئەتلىك، خۇشخۇي، شېرىن سۆزلۈك يىگىرمە ياشلار ئەتراپىدىكى بۇ يىگىتلەر يۈرىكىدىكى گۈزەل ۋە ئۇلۇغۋار ھەمدە ئەزگۈ تىلەكلەرنىڭ يالقۇنى بىلەن ھالال، مەردانە ياشايتتى. ئۇلار ئاددى - ساددا، كەمتەر ئىدى، راست سۆزلۈك، ئىنساپ - دىيانەتلىك، رەھىمدىل يىگىتلەر ئىدى. ئۇلار تۈندە يانغان يۇلتۇزلار ئىدى، ئۆركەشلەپ ئاققان دەريا ئىدى. ئۇلارنىڭ كۆپ قىسمى مەرىپەت مەشئىلىنى كۆتۈرگەن ئوقۇتقۇچىلار ئىدى. ئۇلار مۇنبەردە تۇرۇپ، ئەۋلادلارغا ئىلىم نۇرىنى چاچاتتى، ئىلىم نۇرى بىلەن ئۇلارنىڭ كۆزلىرىنى ئاچاتتى. ئەمما، «سىنىپى كۈرەش» نىڭ ۋاراڭ - چۇرۇڭى ئەۋج ئالغان، پەلەك چاقى تەتۈر چۆرگىلىگەن ئاشۇ زامان ئۇلارنى ئۆز ئىسكەنجىسىگە ئېلىپ، زۇلۇم قامچىسى بىلەن ھەر دەققە قامچىلاپ تۇراتتى. لېكىن ئۇلار ئازاب - ئوقۇبەت، قايغۇ-ئەلەم قاپلىغان شۇ شۇرغانلىق يىللاردىمۇ «تۈننىڭ تېڭى بارلىقىغا» ئىشىنىپ، ئۆزلىرىگە تەسەللى تاپاتتى. جاپا - مۇشەققەتلىك، ئېغىر مۇھىت ئىچىدىمۇ ئىجاد - مېھنەت ۋە ئۇلۇغۋار خىزمەتلىرى يولىدا، ئۆزلۈكسىز تىرىشاتتى، ئىزدەنەتتى، قان - تەر ئاققۇزاتتى. بۇ يولدا، بىر - بىرىگە ئىلھام - مەدەت بېرىشەتتى. ئۇلارنىڭ نام - شۆھرەت، ئەمەل - ئۇنۋان، ھۇزۇر - ھالاۋەتتىن قىلچە تامايى يوق ئىدى. پەقەت، قوللىرىدىكى ئىلىم ئاچقۇچىنى ئەۋلادلارغا قالدۇرۇش ئۈچۈن، جاپا چېكىپ ئىشلەيتتى.

ئۇلار ئۆز ئارا ئەسرار بولۇپ قالغان چاغلىرىدا، ئاجايىپ قىزغىن، چوڭقۇر مەنالارغا ئىگە سۆھبەتلىرىنى قۇراتتى. بەدئىي ئەدەبىيات، سەنئەت، تارىخ ۋە ئىلىم - پەننىڭ تەرەققىياتى ئۈستىدە، ھايات ۋە تۇرمۇش توغرىسىدا قىزغىن مۇنازىرىلەرنى ئېلىپ باراتتى. ھاياجانلىنىپ، قىزىشىپ مۇھاكىمە - مۇئالىمە قىلىشاتتى. شېئىرىيەتنىڭ خىلمۇ - خىل ژانىرلىرىدا قەلەم تەۋرىتىشەتتى. لېكىن ئايىغى

ئۈزۈلمەيدىغان جۈدۇن - چاپقۇنلۇق ھەرىكەتلەر بۇ مەرىپەت مەشئىلىنى كۆتۈرگەن گۇناھسىز ئىستىدات ئىگىلىرىنىڭ ھايات چېچەكلىرىنى تۆكۈپ، ئۆزلىرىنى بەرگى خازان قىلىپ تۇراتتى. ئۇلارنىڭ ھاياتى قىيانغا چۈشكەن سېرىق يوپۇرماقتەك، شۇ قىياننىڭ دولقۇنلىرىدا بىئىختىيارى لەيلەپ تۇتتى...

يىللار خۇددى ئاق چوققىلىق تاغلار ئۈستىدىن سۈرۈلۈپ ئۆتكەن بۇلۇتلاردەك، بىر-بىرىنى قوغلىشىپ ئۆتۈپ كەتتى. ئېزىز باشلارغا قىرو چۈشتى. نۇرانە يۈزلەرگە يىللار قىيانلىرى يول-يول ئېرىقلارنى قازدى. بېشىمىزدىكى تال-ئال ئاق چاپلار، يۈزلىرىمىزدىكى سىزىق-سىزىق قورۇقلار ئاشۇ ئۆتمۈش يىللارنىڭ شاھىدى ۋە يالدامسى بولۇپ قالدى. دەرۋەقە، ئاق چاپلىرىمىزنىڭ ھەر تىلىغا ئازابلىق يىللارنىڭ تامغىسى بېسىلغان. يۈزلىرىمىزدىكى تارام-تارام ئېرىقلاردا ھەسرەت-نادامەت ئېقىنلىرى ئاققان... بىز ئۇ يىللاردىن پەقەت ئاقارغان چاچ، ئۆمۈچۈكنىڭ تورىدەك قورۇقلارنىلا ئېلىپ قالالدىق.

يىللار، يىللار! قايرىلىپ كەينىمگە باقسام، ئەللىك تۆت باھار ۋە ئۇنىڭغا ئەگىشىپ ئەللىك تۆت كۈز ئۆتۈپ كېتىپتۇ. ئاھ يىللار، سېنىڭ كۈز شاماللىرىڭ قانچىلىك چېچەكلەرنى تۆكمەي قالدى؟ قانچىلىغان بوستانلارنى خازان قىلماي قالدى؟ تېخى ئۈنۈگۈن بۇرۇتلىرى خەت تارتىپ ئۈلگۈرمىگەن نۆدەر يىگىتلەردىن بۇ دۇنيا بىلەن ۋاقىتسىز خوشلاشقانلىرىنىڭ قەبرىسىنى قومۇش بېسىپتۇ. ھايات قالغانلىرى بولسا ئەمدىلىكتە سالاپەتلىك مويسىپىنلارغا ئايلىنىۋاتىدۇ. ئۇلارنىڭ باشلىرىغا يىللارنىڭ قىروسى چۈشۈپ، كەچكۈز شاماللىرى ھايات بوستاننىڭ ياپراقلىرىنى سارغايىتىشقا باشلاپتۇ. لېكىن ئۇلار يەنىلا بور توزانلىرى ئىچىدە، ئىجاد - مېھنەت قايناملىرىدا جاسارەت بىلەن ئىلگىرىلەۋېتىپتۇ. دوستۇم مەھمەتتۇرسۇن باھاۋىدىن بىلەن ئەينى يىللاردىكى ئاشۇ دوستلارنى، ئۇلار بىلەن بىللە ئۆتكەن كەچمىش ھايات، تارىخىي ۋەقەلەرنى ئەسلەپ، مۇڭدېشىپ قالىمىز. گەرچە ياشلىقىمىز ئېغىر ئۆتكەن بولسىمۇ، لېكىن، ئۆزىمىزنىڭ پاك ۋىجدان، ئىنسانىي غورۇر

مۇقەددىمە

1961 - يىلى ئاۋغۇستنىڭ ئاخىرلىرى. كەچكى گۈگۈم قارا تۈرلىرىنى يېيىشقا باشلىغاندا، ئۈستىياشلىرىنى توپا - چاڭ باسقان تۆت ئوقۇغۇچى يۈك - تاقلىرىنى كۆتۈرۈشۈپ، يەكەننىڭ «قەلەندەر» دېڭىگە كىرىپ كېلىشتى.

دەڭىنىڭ چوڭقۇر ھويلىسى مال ئايىغىدا چەپلەنگەن ئوت - سامان، قۇرۇق پىچان ۋە تېزەكلەر بىلەن تولغان بولۇپ، بەكمۇ پاسكىنا ئىدى. ھەر خىل تۇياق ئىزلىرى تىلغۇتەكەن پېتىق لايىدىن كېلىۋاتقان ئاچچىق چېلە ھىدى دىماغلارنى ئېچىشتۈراتتى. تىكلەپ قويۇلغان ھەر خىل ھارۋىلار ھويلىدا قالمايىقان تۇرۇشاتتى. لاپاس تېگىدىكى ئېغىلدا بىر نەچچە ئات ۋە ئېشەك قۇيرۇقلىرىدا بىزەڭ جېۋىن ۋە كۈكۈيۈنلەرنى توختىماي قورۇپ، ئېرىنچەكلىك بىلەن قۇرۇق ئوتنى يالمايتتى. چۆكتۈرۈپ قويغان بىر تۆگە كۆزلىرىنى خۇمالاشتۇرۇپ كۆشەۋاتاتتى. . .

قاش - كىرىپكىلىرىنى ئاپئاق چاڭ باسقان بۇ توپا چىراي ئوقۇغۇچىلارنىڭ بىرسى قىز ئىدى. ئۇلار سول تەرەپتىكى كۆتۈرمە قىلىنىپ سېلىنغان پېشايۋانلىق ئۆيلەر ئالدىدا توختاشتى. پېشايۋان ئالدىغا قېرى سۆگەتنىڭ غولىدىن ئويۇلۇپ ياسالغان پەلەمپەي قويۇلغانىدى. بۇ ھارغىن يولۇچىلار يۈك - تاقلىرىنى يەرگە قويۇپ، بىردەم تېڭىرقاپ تۇرۇپ قېلىشتى. دەڭ ئىچىدە ئادىمىزات كۆرۈنمەيتتى. تۆت تەرىپى ئېگىز تاملار بىلەن قورشالغان چوڭقۇر، غىمسا دەڭ ئىچىگە قاراپ دېمى ئىچىگە چۈشۈپ كەتكەن قىز يېنىدىكى بېشىغا قىسقا كازرۇكلۇق قاسقان شەپكە، ئۇچىسىغا قارا چېبەر قۇتتىن تالاستوپكا كىيىۋالغان، قويۇق قارا قوشۇما قاشلىرى ئاق يۈزلۈك مەسۇم چىرايىنى

ئېچىپ تۇرغان بالىغا قارىدى.

— ھېكمەتكا، بۇ زىنداندا ئادەم كۆرۈنمەيدىغۇ؟ — دېدى بۇغداي ئوڭلۇك ۋىجىككىنە قىز ئاستاغىنا، — ۋاي خۇدايىم، نېمىسىدېگەن سېسىقچىلىق...

— بولدى قىلىڭ، باشقا يەردىن ياتاق تېپىلمىسا! — دېدى يىگىت قوشۇمىسىنى تۇرۇپ، — قارالڭ، بىركىم كېلىۋاتىدۇ.

بۇ ئەسنادا مال ئېغىلى تەرەپتىن تەتۈر ئۇستىخان، ئاپئاق ساقاللىرى مەيدىسىدە يېپىلىپ تۇرغان قامەتلىك بىر بوۋاي ئۇزۇن خام يەكتىكىدىكى ئوت - سامانلارنى قېقىشتۇرۇپ كېلىۋاتاتتى. ئۇ كىندىكىگىچە ئوچۇق تۇرغان يەكتىكى ئۈستىدىن رەڭگىنى بىلگىلى بولمايدىغان دەرىجىدە ئوڭۇپ كەتكەن، چەت - چۆرىسى تىتىلىپ يىپىلىرى ساڭگىلاپ تۇرغان شايبى پوتا باغلىۋالغانىدى. بوۋاي كەڭ ياسمانە ماتا تامبىلىنىڭ ئارلىقىدا ساڭگىلاپ تۇرغان ئىشتان بېغىنى پۇلاڭلاقمىچە يېتىپ كەلدى.

— ئەسسالامۇئەلەيكۇم چوڭ دادا! — دېدى ھېكمەت. قولىنى كۆكسىگە قويۇپ.

— ۋا ئەلەيكۇم ئەسسالام! — دېدى بوۋاي ئۇزۇن ئاق پاخما قاشلىرى يېپىۋالغان كۆزلىرىنى بالىلارغا تىكىپ، — خوش... ھەر قايسىلىرىنى نەدىن سورايمىز - يا؟

— ئۈرۈمچىدىن كېلىشىمىز، — دېدى ھېكمەت ئەدەپ بىلەن، — خوتەنگە خىزمەتكە تەقسىم قىلىنغانىدۇق. لېكىن يەكەن دەرياسىغا كەلگۈن كېلىپ ئىككى تارامنى ئېلىپ كېتىپتۇ. شۇڭا قايتىپ كېلىشىمىز...

— ھىم، ماقۇلە، تالىپ بالىلار بىز دېيىشىلسە! — بوۋاي ساقىلىغا ئوخشاشلا ئاقىرىپ كەتكەن تۈكلۈك مەيدىسىنى تاتىلىدى، — كۆۋرۈكنى بۇ يېقىندا ئوڭلاپ بولالمايتۇ... ھەر قايسىلىرى قانچىلىك تۇرۇشماقچى؟...

— بۈگۈنچە يېتىپ تۇرساق، قالدىسىنى ئەتە مەسلىھەت بىلەن بىر نېمە دېيىشەرمىز...

— بۇ... بۇ ھازىرچە بىرلا ئۆي بار، قالدىسىغا سودا سارايلىرىنىڭ خام ماللىرى بېسىلغان، — دېدى بوۋاي قىزغا قاراپ، — بۇ تالىپىگە ئايرىم ئۆي بېرىش تەس بولارمىكىن...
— خاتىرجەم بولسىلا چوڭ دادا، — بىز ھەممىمىز ئوقۇغۇچىلار! — دېدى قىزىرىپ كەتكەن قىز ھېكمەتكە قاراپ، — بۇ كىشى بىزنىڭ ئوقۇتقۇچىمىز بولىدۇ...

بوۋاي دەماللىققا بىر نېمە دېمىدىيۇ، لېكىن سەل خاتىرجەم بولالمىغاندەك كەيپىياتتا ئۇلارنى باشلاپ پېشايۋاننىڭ ئەڭ چېتىدىكى — كۈنگەيدىكى ئۆينىڭ قارا قۇلۇپىنى ئاچتى. ئۆيدىكى لاي سۇپا ئۈستىگە ياغاقلانغان بىر پارچە پالاز تاشلانغان بولۇپ، مايلىشىپ پارقىراپ كەتكەن سامان تەكپىلەر ئۆينىڭ بۇلۇڭىغا دۆۋىلەپ قويۇلغانىدى. پەستىكى ئوچاقنىڭ ئويۇقىدا بىر نەچچە پۇچۇلغان ھېجىر، كۈلۈڭنىڭ مەڭزىدە قاپقارا ئىسلىشىپ كەتكەن بىر قۇم چۆگۈن تۇراتتى...

— ئەگەر چاي ئىچىشمەكچى بولۇشسىلا، — دېدى بوۋاي چۆگۈنگە قاراپ قويۇپ، — ھويلىدا ئوتۇن بار. يەنە بىر گەپ، بۇ ئۆيدە بۈرگە تولا، مۇساپىر، يېتىمچىلەر چىدىغان بىلەن، ھەر قايسىلىرى يۇمران يوپۇماقكەنلە، بۈرگىنىڭ تالىشىغا چىدىيالمىيالا، پېشايۋاندا ياتىسلىمۇ بولىدۇ.

— بولىدۇ. رەھمەت ئۆزلىرىگە...

بوۋاي چىقىپ كەتتى. بالىلارمۇ نەرسە - كېرەكلىرىنى سەرەمجانلاشتۇرۇپ قويۇپ، ئىشىككە قۇلۇپنى سېلىپ، قورساق تويغۇزۇش ئۈچۈن سىرتقا چىقىپ كەتتى. ئۇلار دەڭ ئالدىدىكى رەستىنى ئارىلاپ، ئانچە يىراق بولمىغان بىر چايخانىغا كىرىپ ئولتۇرۇشتى، چايخانا خوجايىنى — لىغىرلاپ تۇرىدىغان سېمىز ئايالغا 15 تىيىنلىق ئىككى ئارا چەينەك چاي بۇيرۇتتى. چاي دەملىنىپ كېلىپ بولغىچە، ھېكمەتنىڭ كۆڭلى يۈكۈنۈپ ئولتۇرۇشقان ھەمراھلىرىنىڭ ھارغىن چىرايلىرىغا قاراپ بىر قىسمىلا بولۇپ قالدى.
پاكار سۈپىلىق چايخانىغا باسما گۈللۈك كىگىز، ياغاقلانغان

گىلەملەر سېلىنغانىدى. چىۋىن چىچىپ دۇغلىشىپ كەتكەن چىراغ كىچىك يۇمىلاق شىرنەنى چۆرىدەپ ئولتۇرۇشقان شالاڭ مېھمانلارنى غۇۋا يورۇتۇپ تۇراتتى. چىراغ ئەتراپىدا ئوت خۇمار ھاشاراتلار بىر - بىرىگە سوقۇلۇپ پىلىدىرلىشىپ ئۇچۇشماقتا ئىدى. خوجاينى ئايالىنىڭ ئوچاق ئەتراپىدا جوغىسى پۇچۇلغان، قارا چاپىدىن داغلاشقان چىنە، چەينەكلەرنى ئۇيان - بۇيان قىلىۋاتقان ئېغىر ھەرىكىتىنى ھېسابقا ئالمىغاندا، چاپخانا جىمجىت ئىدى. بۇ ئېغىر سۈكۈنات، دوستلىرىغا قاراپ كۆڭلى بىر قىسما بولۇپ قالغان ھېكمەتنى تېخىمۇ مىسكىن ھالغا كەلتۈردى.

ھېكمەتنىڭ سول يېنىدا بېشىنى ساڭگىلىتىپ ئولتۇرغان، سېمىز، دوغۇلاق، ئاق پۇسىمىلاق، ياۋاش، كەمسۆز بالا - مۇزىكا سىنىپىنىڭ چاڭ كەسىپىدە ئوقۇغان مەتتۇردى ئىدى. مەتتۇردى يولغا چىققاندىن بېرى خوشال ئىدى. چۈنكى ئۇ خوتەننىڭ نىيە ناھىيىسىدىن بولۇپ، ئۆز يۇرتىغا - قىسقىسى ئاتا - ئانىسىنىڭ ئىسسىق باغرىغا كېتىۋاتقانلىقىدىن مەمنۇن بولسا كېرەك. ئۇنىڭ يېنىدا ئوچاق بېشىدىن كۆزىنى ئۆزمەي تىكلىنىپ تۇرغىنى رەسىم كەسىپىدە ئوقۇغان تۇرسۇن. ئۇ يەكەننىڭ بىر يېزىسىدىن بولۇپ، ئۇنىڭ چىرايى قارا، ياپما قاپاق، ئىككى تەرىپىدىكى ئوغرى چىشلىرى يۇقىرقى كالىپۇكلىرىنى كۆتۈرۈپ، خۇددى ئاغزىغا بىر نېمە سېلىۋالغاندەك دائىم تومپىيىپ تۇراتتى. ئۇلاپ ئۇرۇشقا ھېرىسمەن بولغاچقا، ئىنىستىتۇتتا ئۇنى ساۋاقداشلىرى تۇرسۇن پو دېيىشەتتى. لېكىن ئۇنىڭ كۆڭلى ياخشى ئىدى. ئەمدى ھېكمەتنىڭ ئوڭ يېنىدا ئېتەكلىرىدە تىزلىرىنى يوشۇرۇپ بىر قولىدا گىلەمگە تايىنىپ ئولتۇرغان مۇنۇ ۋىجىككەنە بۇغداي ئۆڭلۈك، بۇچۇق قىز بولسا، ئىسكىرىپىكا كەسپىنى پۈتتۈرگەن ئاتىكەم ئىدى. ئاتىكەم ئاقسۇلۇق قىز ئىدى. دەرۋەقە بىلىم كوپىدا ھەر جاي، ھەر يەردىن توپلانغان بۇ بالىلار بىلەن ھېكمەت بىر نەچچە يىلنى بىر نەچچە كۈندەك بىللە ئۆتكۈزگەن ساۋاقداشلاردىن ئىدى. ھېكمەت ئەمدىلا 20 ياشقا كىرگەن غۇلجىلىق بالا ئىدى. ئۇ، سەنئەت ئىنىستىتۇتىنىڭ رەسىم كەسپىنىڭ ئىككىنچى يىللىقىغا كۆچكەندە، بۇ بالىلار ئوقۇشقا كەلگەنىدى. ھېكمەت ئوقۇش

پۈتتۈرۈپ مەكتەپكە ئاسپىرانتلىققا ئېلىپ قېلىنغاندا، بۇ بالىلار 3 - يىللىققا
 كۆچكەندى. لېكىن ئۇ بىر يىللىق ئاسپىرانتلىق ھاياتىدا ماڭاش ئېلىپ
 كېلىۋاتقان بولسىمۇ، يەنىلا ساۋاقداشلىرى بىلەن تەڭ ئۆگىنىۋاتاتتى.
 ئىنىستىتۇتتا ھەر بىر كەسپتە بىردىن ئالتە - يەتتىگىچە ئوقۇغۇچى
 ئوقۇيتتى. ھەتتا بىر ئوقۇغۇچىغا بىر ئوقۇتقۇچى دەرس ئۆتۈشكە توغرا
 كېلەتتى. ھېكمەت ئۇستازلىرىغا ياندېشىپ كەسپىي دەرىسلەرگە كىرگەن
 بولسىمۇ، يەنىلا ئۆزىنى ئوقۇغۇچى ھېسابلايتتى. . . . ئۇ، تىرىشچان،
 پەزىلەتلىك، پائالىيەتچان بالا بولغاچقا، ئىنىستىتۇتتىكى مۇزىكا،
 ئۇسسۇل، رەسىم كەسپىدىكى قىز - ئوغۇل ئوقۇغۇچىلارلا ئەمەس،
 ھەتتاكى «چاڭچىلە» سىنىپىدىكى كىچىك خەنزۇ بالىلىرىمۇ ئۇنى ھۆرمەت
 قىلاتتى. ئوقۇغۇچىلار تۇرمۇش، ئىدىيە جەھەتتىكى كىشىگە
 ئېتىمالايدىغان گەپلىرىنى ئىتتىپاق ياچېيكىسىنىڭ شۇجىسى بولغان بۇ
 ھېكمەتكە ئېيتالايتتى، ئىچكى سىرلىرىنى تۆكەلەيتتى. چۈنكى ھېكمەت
 ئۇلارنىڭ پۈتۈن مەخپىيەتلىكىنى ھېچكىمگە تىنمايتتى. مەكتەپ
 رەھبەرلىكى ياكى مەمۇرىيىتى تەرىپىدىن ھەل قىلىنىدىغان ئىش بولۇپ
 قالسىمۇ، ھەر خىل ئۇسسۇل، چارلارنى قوللىنىپ، دەرد تۆككۈچىنىڭ
 يۈز - ئابرويىنى ساقلاپ قالاتتى. ھېكمەت گەرچە رەسىم كەسپىدە
 ئوقۇغان بولسىمۇ، گارمۇن تۈرلىرىدىن دوخراتكا، بايانلارنى تولىمۇ
 مۇڭلۇق چالاتتى. شۇڭا، ئىنىستىتۇتتىكى تانسا، كۆڭۈل ئېچىشلاردا
 ئوقۇغۇچىلار ئۇنى گارمۇن چېلىپ بېرىشكە تەكلىپ قىلىشاتتى.
 ئاتىكەمنىڭ سارايۇەن بوۋاينىڭ ئالدىدا «بۇ بىزنىڭ ئوقۇتقۇچىمىز
 بولىدۇ» دېيىشنىڭ سەۋەبىمۇ ئەنە شۇ يەردە ئىدى. لېكىن مەكتەپ
 رەھبەرلىكى ھېكمەتنى مەلۇم سەۋەبلەر تۈپەيلى بۇ يىل ئوقۇش پۈتتۈرگەن
 ئوقۇغۇچىلار بىلەن تەڭلا خوتەنگە تەقسىم قىلىۋەتكەنىدى. شۇڭا،
 ھېكمەتنىڭ دوستلىرى «33 بالىدىن سېنى تاللاپ ئىنىستىتۇتقا ئېلىپ
 قېلىپ، ئەمدى نېمە ئۈچۈن بۇ يىل ئوقۇش پۈتتۈرگەن بالىلار بىلەن
 تەڭ خىزمەتكە تەقسىم قىلىدىكەن؟ بۇ ئوچۇقتىن ئوچۇق سۈرگۈن
 قىلىش» دېيىشسە، يەنە بەزىلەر ئۇنىڭغا «ئىنىستىتۇت پارتىيە

ياچىيىكىسىغا دەۋا قىل!» دېدى. لېكىن ھېكمەت: «ياق، مەن بىر ئىتتىپاق ئەزاسى، مەكتەپنىڭ قارارىغا بويسۇنۇش مېنىڭ بۇرچۇم...» دەپ ئېيتتى، لېكىن ئۇنىڭ كۆڭلىگە دەپ ئېيتقۇسىز بىر غۇۋالىق سايە سېلىپ قويدى.

ھېكمەت چايخانچى گايالغا پۇل ۋە ئاشلىق بېلىتى تۆلىگەندىن كېيىن، ھەممىسى دەڭگە قايتىپ كەلدى. ئۇلار بىر دەم تالاشقاندىن كېيىن، ھويلا پېشايۋانغا كىگىز - كېچەكلىرىنى يايىدى. ھېكمەتنىڭ ئوڭ تەرىپىدە مەتتۇردى بىلەن تۇرسۇن ياتتى، سول تەرىپىگە ئاتىكەم كۆرپە - ئەدىياللىرىنى سالىدى، ئۇلار ئۈرۈمچىدىن يولغا چىققان ھەپتىدىن بېرى ئەنە شۇ تەرىقىدە يېتىپ كەلگەنىدى. بۇ چاغلار مېھمانخانىلار ئەڭ قىس چاغلار بولغاچقا، ھەر قانداق يولۇچى ئۆزلىرىنىڭ يوقان - كۆرپە، كىگىز - كېچەكلىرىنى تىگىپ سەپەرگە چىقاتتى. قارا ماشىنا قەيەردە توختىسا، ئايدالا بولامدۇ ياكى بىكەت سۇپىلىرىمۇ ئىش قىلىپ توغرا كەلگەن يەرگە ئورۇن سېلىپ، بىر كېچىنى ئۆتكۈزەتتى. ئاتىكەم مەتتۇردى بىلەن تۇرسۇنغا قارىغاندا، ھېكمەتنى ئۆز ئاكىسىدەك كۆرەتتى.

چوڭقۇر دەڭگە قاراڭغۇلۇق تىقىلدى. پەقەت ئۇلارنىڭ پۇشقۇرغان، كىرىسلىتىپ ئوت چاپنىغان، بىر خىلدا كۆشىگەن ئاۋازلىرىلا كېلەتتى. ھېكمەت ياستۇقنى تامغا يۆلەپ ئولتۇراتتى. قالغانلار ئەدىياللىرىنى يېرىم يېپىنىپ، ئەتىكى ئىشلار ھەققىدە پاراڭ سېلىشماقتا ئىدى.

— تۇرسۇن، — دېدى ھېكمەت يېرىم بۇرۇلۇپ، — كۆۋرۈكنىڭ پۈتۈشىگە ئون نەچچە كۈن بار ئىكەن، شۇڭا ئەتە سەن مەتتۇردىنىڭ تاغىسىنىڭ، ئاتىكەمنىڭ كىچىك ئانىسىنىڭ ئادىرىسلىرى بويىچە ئۇلارنى ئىزدەپ ئۆيىنى تېپىشىپ بەر، ساڭىمۇ ئاتا - ئاناڭ بىلەن كۆرۈشۈش پۇرسىتى چىقىپ قالدى، يېزاڭغا ماڭ... —

— سەنچۇ، سەن قانداق قىلىسەن؟

— مەن ئون كۈنگىچە مۇشۇ دەڭدە سىلەرنى ساقلايمەن... يەكەن شەھەر ئىچىدە كۆرۈدىغان يەرلىرىم بار.

يۈك - تاقلىرىنى بىر تۆگىگە كىرا قىلىپ ئۆزلىرى يەكەن دەرياسىدىن پىيادە قايتىپ كەلگەن بۇ بالىلار پائالا ئۇيقۇغا كەتتى. ئەتىسى تۇرسۇن، ئاتىكەم، مەتتۇردىلارنى باشلاپ چىقىپ كېتىپ، چۈشتىن ئۆتكەندىلا خۇشال قايتىپ كېلىشتى. چۈنكى مەتتۇردى تاغىسىنى، ئاتىكەم كىچىك ئانىسىنى تاپقاندى. تۇرسۇن بىردەمدىلا ئۈچ ئېشەكچىنى تېپىپ كەلدى. ھېكمەت ھەر بىر بالغا ئون كۈنلۈك تۇرمۇش ئۈچۈن 15 يۈەن پۇل، 15 جىڭ ئاشلىق بېلىتى تارقىتىپ بەردى.

— ئەمىسە ئېسىڭلاردا بولسۇن، — دېدى ھېكمەت، — ئون كۈن تۇغقانلارنىڭ ئۆيىدە ئوبدان ئوينىڭلار، بىراق 11 - كۈنى مۇشۇ دەڭگە قايتىپ كېلىشنى ئۇنتۇماڭلار.

ھېكمەت دوستلىرىنى ئۇزۇتۇپ دەڭگە قايتىپ كىرگەندە، ئولتۇرۇپ كېتىۋاتقان كۈننىڭ قىيپاش نۇرلىرى ئۆگزىدىكى پىچان، پاسارلارنى سۇس ھالەتتە يورۇتۇپ تۇراتتى. ئۇ تۈنۈگۈن چاي ئىچكەن چايخانىغا بېرىپ قورساق تويغۇزغاندىن كېيىن، يېقىن ئارىدىكى رەستىلەرنى تاماشا قىلىپ، قاراڭغۇ چۈشكەندە يېنىپ كەلدى.

ئادەم يالغۇز قالغاندا غەربىلىق باسىدۇ. غەربىلىق مۇڭلۇق ئويلارغا سالىدۇ. قەلەندەر دېڭىزنىڭ سۈپىسىغا ئورۇن سېلىپ يالغۇز ئولتۇرغان ھېكمەت نىل رەڭلىك ئاسماندىكى سانسىزلىغان يۇلتۇزلارغا قارىغىنىچە خىيالغا پاتقاندى.

ھېكمەتنىڭ كۆز ئالدىدىن ئوقۇش پۈتتۈرگەن ئوقۇغۇچىلارنى ئۆزىنىش كۆڭۈل ئېچىش كېچىلىكىدىكى ئاخىرقى ئۇچرىشىش زادىلا كەتمەيتتى.

ھېكمەت كىرىپ كەلگەندە، زالىنىڭ ئىچى ئوقۇتقۇچى - ئوقۇغۇچىلار بىلەن تولغانىدى. گەرچە ئانسا باشلىنىپ كەتكەن بولسىمۇ، جۈپ - جۈپ قىز - يىگىتلەر بۇلۇڭ - بۇلۇڭلاردا، زال پىنھانلىرىدا مۇڭدىشىۋاتاتتى. ئۇلار تۈگىمەس - پۈتمەس مۇڭلىرىنى تۆكۈپ، بىر - بىرىگە كۆز قىيالمايۋاتقان ئاشىق - مەشۇقلار، ناز بىلەن يىگىتىنى قىيىناپ، ئازابلاشتىن ھوزۇر ئېلىپ، مانا ئەمدىلىكتە تولا يىغلاپ كۆزلىرى

قىزىرىپ كەتكەن قىزلار، ئاخىرقى ئايرىلىش مىنۇتلىرىدا، قىزلارنىڭ خاتىرىلىرىگە يۈرەك تارىلىرىنى تىترىتىپ چىقىۋاتقان ۋاپادارلىق، ئۇنتۇماسلىق، مەڭگۈ ئەسلەش توغرىسىدىكى نالە، تىلەكلىرىنى، ئۈمىد - ئارزۇلىرىنى يالداما قالدۇرۇۋاتقان يىگىتلەر ئىدى. ئۇلارنىڭ ئۈمىدسىزلىككە تولغان كۆزلىرىدىن ھەسرەت ياشلىرى خۇددى يېپى ئۈزۈلگەن مارجاندەك تۆكۈلەتتى...

قىزلار توپى ئىچىدە ئۆزىگە تىكىلىپ تۇرغان ئامىنەنى كۆرگىنىدە، ھېكمەتنىڭ يۈرىكى بىردىنلا ئەنسىز سېلىپ كەتتى. ئۇ بالىلار توپى ئىچىدىن ئۆتەلمەي تۇرغىنىدا، ئامىنە ئۆزى يېتىپ كەلدى. ھېكمەت قىزنىڭ مىسكىن چىرايىغا، ھەسرەتنىڭ ئەملىك يالقۇنى يالتىراپ تۇرغان كۆزلىرىگە قارىدى، يەرگە باقتى...

زال ئىچىدە پىئانىنغا تەڭكەش قىلىنغان باياننىڭ مۇڭلۇق ئاۋازى ياڭرىماقتا ئىدى. يۇقىرى ئاۋازلىق ناخشىچى پۇچۇنئاينىڭ يۈرەك پىنھانلىرىدىن ھېس - تۇيغۇلارنى ئويغىتىپ چىقىۋاتقان ناخشىسى لەرزىلەر ئۈچىگە كۆتۈرۈلدى:

سەن كەتنىڭ يىراقلارغا،

ھىجران يۈكىنى ئارتىپ.

چىدىغىن سەن پىراقلارغا،

سېغىنغاندا ئۇھ تارتىپ.

ھىجران ئاچىلىدا ئازابلىنىۋاتقان ھېكمەت بىلەن ئامىنەگە بۇ مۇزىكا گۇيا ئۆزلىرىنىڭ مۇھەببىتى ئۈچۈن ماتەم مۇزىكىسىدەك، ناخشا بولسا، مەرسىيە ناخشىسىدەك بولۇپ تۇيۇلدى. ئۇلار بىر - بىرىگە ئۈنچىقماي قاراپ قويۇشتى.

— سىرتقا چىقامدۇق؟ — دېدى ئامىنە ئاستاغىنا.

— جۈرۈڭ...

ئۇلار ئوقۇتۇش بىناسىنىڭ ئىككىنچى قەۋەت بالكونىغا چىقىشتى. يامالىق تېغىدىن ئۇرۇۋاتقان سوغۇق شامال پارچە - پارچە يامغۇر بولۇتلىرىنى سەنپەنگۈ ئاسمىنىغا توپلىماقتا ئىدى. ئاسماندا سەيلانە

ئۈزۈۋاتقان يېرىم ئاي دەممۇ دەم بۇلۇتلار ئىچىدە غايىپ بولاتتى، پەستە سەنئەت ئىنىستىتۇتىنىڭ قەدىمىي قارىياغاچلار بىلەن قاپلانغان ئورمانلىقى سىرلىق قارىيىپ تۇراتتى. بۇلۇت پەردىلىرى سۈرۈلۈشى بىلەن تەڭ، ئاي باغ ئىچىدىكى پۈتۈل مەيداننى ۋە ئۇنىڭ ۋاراتاسىنىڭ شادىلىرىنى غىل - پاللا يورۇتۇپ ئۆتۈپ كېتەتتى.

ئامىنە مۇزىكا سىنىپىنىڭ ئىسكىرىپكا كەسپىدە ئوقۇيدىغان، ئۆزىنى تۇتىۋالغان، سالماق، كېلىشكەن قىز ئىدى. ئۇنىڭ مۇرىلىرىنى يېپىپ تۇرىدىغان قوڭۇر چاچلىرى يۇمۇلاق، ناۋاترەڭ چىرايىغا خوپمۇ پاراشقان بولۇپ، چوڭ كۆزلىرى كۈلۈپلا تۇراتتى. ئۇنىڭ كەسپىي ئىقتىدارى مۇزىكا مۇتەخەسسسلەرنىمۇ سۆيۈندۈرەتتى. ئامىنە بىرىنچى يىللىقتا، ھېكمەت ئىككىنچى يىللىقتا ئوقۇۋاتقان پەيتىدە، پۈتۈن ئىنىستىتۇت بويىچە تۇنجى قېتىم ئىككىسى ئىتتىپاققا قوبۇل قىلىندى ۋە ھەر ئىككىسىلا مەكتەپ ئوقۇغۇچىلار ئۇيۇشمىسىنىڭ مەسئۇللىرىدىن بولۇپ قالدى. ئىككى ياشنىڭ ئەخلاق - پەزىلەت، تۇرمۇش، كەسپ، مۇھەببەتكە بولغان كۆز قاراشلىرى تەبىئىي ھالدا ئۇلارنى بىر - بىرىگە باغلاپ قويدى.

مەكتەپ رەھبەرلىكى ئىككى ياشنىڭ كەسپتىكى نەتىجىلىرىگە قاراپ، تېخى بىر ئاي ئىلگىرىلا ئاسپىرانت ھېكمەتنى بېيجىڭ گۈزەل سەنئەت ئىنىستىتۇتىغا بىلىم ئاشۇرۇشقا، ئامىنەنى شاڭخەي مۇزىكا ئىنىستىتۇتىغا ئوقۇشقا ئەۋەتىش قارارىنى ئۇلارغا ئوقتۇرغانىدى. ئوقۇش پىراقىدا ئوت بولۇپ يېنىۋاتقان ھېكمەت بىلەن ئامىنە خۇشاللىقىدىن كەلگۈسى ئىقبالى ۋە تەقدىرلىرى ھەققىدە مۇڭدۇشۇپ مانا مۇشۇ بالكۇندا تالاي قېتىم ئاي ۋە يۇلتۇزلارنى كۈتۈۋالغانىدى...

- ھېكمەت، — دېدى ئامىنە ئېغىر جىمجىتلىق ئىچىدە، — بۇ قېتىمقى سىزنىڭ جەنۇبقا تەقسىم قىلىنىش سەۋەبىڭىزنى ئۇقتۇم...
- نېمە سەۋەبتىنكەن؟
- سىزگە چەت ئەلدىن كەلگەن خەتلەر سەۋەب بولمىدۇ...
- چەت ئەلدىن كەلگەن خەتلەر؟

— ئۇلار فاكۇلتېتتا مۇزاكىرىگە سالغاندا، رەھبەرلىك ئىليار مۇئەللىمنى مىسال كەلتۈرۈپ، بېيجىڭغا ئوقۇشقا بېرىشىڭىزغا قوشۇلماپتۇ...

ئىليار ئەسلى گۈزەل سەنئەت فاكۇلتېتىنىڭ ئوقۇتقۇچىسى بولۇپ، ئۇنى بېيجىڭغا بىلىم ئاشۇرۇشقا ئەۋەتكەنىدى. ئۇ بەش يىل بېيجىڭدا ئوقۇپ، بىر يىل ئالدىدا قايتىپ كەلگەندە، مەكتەپ رەھبەرلىكى ئۇنى ئالاھىدە كۈتۈۋېلىپ، ئىجادىيەت ئوقۇتقۇچىسى يوق بولۇشتەك بىر كاۋاك ئەمدى تولدۇرۇۋالدى دەپ خۇشال بولۇشقانىدى، لېكىن ئۇنىڭ ئاتا - ئانىسى چەت ئەل گىراژدانى بولغاچقا، تۇيۇقسىزلا قايتىش خېتى چىقىپ قېلىپ، چەت ئەلگە كېتىپ قالدى. ئۇنى بەش يىل جاپا چېكىپ ئوقۇتقان مەكتەپ تەشكىلى لېۋىنى چىشلەپ قالغانىدى.

— رەھبەرلىك ئاتا - ئانىڭىزنىڭ چەت ئەل گىراژدانى ئىكەنلىكىنى ئېنىقلاپ چىقىپتۇ، — دېدى ئامىنە تەئەددى بىلەن، — چەت ئەلدىكى ئاشۇ قىزنىڭ خەتىلىرىنى سىز ماڭا كۆرسەتكەندىلا، يۈرىكىم سىرلىق بىر خەۋپنى سەزگەنىدى.

— مەن سىزگە قانچە قېتىملاپ ئېيتتىمغۇ؟ — دېدى ھېكمەت خىجالەت بولغان ھالدا، — ئەسلى مەن تاغامنىڭ ئۆيىدە چوڭ بولغان، ئۇ چاغلاردا مەن تېخى 15 - 16 ياش تۇرسام... ئۇلار 56 - يىلى چەت ئەلگە چىقىپ كەتتى، ئۇنىڭ ئەمدىلىكتە خەت يېزىشىنى مەن نەدىن بىلەي؟...

— سىز تاغىڭىزنىڭ قىزىغا خەت يېزىپ ئادىرىشىڭىزنى بەرمىسىڭىز؟...

— توۋا، سىزنىڭ تەتۈرلۈكىڭىزنى، — دېدى ھېكمەت جىلى بولۇپ، — سىزگە ئېيتتىمغۇ، ئۇ غۇلجىدىكى تۇغقانلاردىن ئادىرىسىمنى ئالدۇرۇپتۇ... دەسلەپكى خېتىڭىزلا لايىقىدا جاۋاب بېرىۋەتكەن تۇرسام... — مانا ئەمدى بېيجىڭغا ئوقۇشقا بېرىش ئەمەس، ئىنىستىتۇتتىمۇ تۇرالمايدىغان بولىدىغىز. بۇ ئەمەلىيەتتە، — ئامىنە قىلچە يۈز - خانىرە قىلىمىدى، — سۈرگۈن قىلىش! بىلەمسىز؟ سىزنى خوتەنگە سۈرگۈن

قىلىدى...

«قەلەندەر» دېڭى جىمىقتى، قەيەردىندۇر سۈزۈپ - سۈزۈپ ئىت قاۋىدى. كونا چەكمەن، يىرتىق يەكتەكلىرى بىلەنلا ئوڭ - تەتۈر سۇنايلىشىپ ئۇخلاپ قالغان يولۇچى، مۇساپىرلارنىڭ ھەرخىل خورەكلىرى، قەيەرلىرىنىدۇر كارتىلىدىتىپ تاتىلىغان ئاۋازلىرى ئاڭلىنىپ تۇراتتى. ھېكمەت ئېغىر خىياللار ئىلكىدە، تاڭ ئاقىچە دەم - دەم ئۇخلايتتى، يەنە ئويغىناتتى. ئاخىرى تاڭمۇ ئېتىپ قالدى. ئۇ، دەڭ ئالدىدىكى ئېرىقتا يۈزىنى يۇيۇپ، قۇم چۆگۈندە چاي قايناتقاندىن كېيىن، يالغۇز ئولتۇرۇپ ناشتا قىلدى. ئاندىن ياتىقىغا قۇلۇپ سالىدى - دە، شەھەر رەستىلىرىنى كۆرۈش ئىستىكىدە تالاغا چىقتى. ئۇزۇن يىللاردىن بېرى كۆك كېسەكلىرى ھۈركۈپ، بەزى يەرلىرى ئۆرۈلۈپ چۈشكەن، زىندانىدەك چوڭقۇر قەلەندەر دېڭى گۈزەرنىڭ ئاياغ ئۈچىدە قەدىمىي قەلئەدەك قەد كۆتۈرۈپ تۇراتتى. يولنىڭ ئىككى چېتىدىكى تاقىچىلار، تۈنكىسازلار، ساپالچىلارنىڭ پاكىز، كۆرۈمىسىز دۇكانلىرى، ئىسلاشقان چاپخانىلار، بۇس بىلەن تولغان ئاشخانىلار ئۆز تىرىكچىلىكى بىلەن ئاۋاز ۋارە ئىدى. ئاچچىق ئىسقا تولغان تۆمۈرچىلىك دۇكىنى ئالدىدا، قۇلاق، بۇرۇن تۆشۈكلىرى قاپقارا بولۇپ كەتكەن بىر بالا كۈرەك بېسىۋاتاتتى. ئۇنىڭ كۆڭلەكچان بەدىنى كىيىۋالغان مائا ئىشتىنىدەكلا مەينەت ئىدى. دوڭ ئۈستام بولسا، تىنماي بولغا ئۇرۇپ، سەندەلدىن ئۇچقۇن چاپچىتاتتى... ساپالچىلار چىۋىق بىلەن ساپاللارغا ئۇرۇپ، ھەرخىل جاراڭلىق ئاۋازلارنى چىقىرىپ، ئۆز ھۈنەرلىرىنى ماختىشاتتى. چاپخانا، ئاشخانا لەمپىلىرىگە ئېسىپ قويغان قەپەزەلەردىن ئىلى تورغايلىرى تىنماي نالە قىلاتتى...

ھېكمەت رەستە ئارىلاپ ماڭدى. بۈگۈن پەكشەنبە بولغاچقا، ئەتىگەندىلا يېزا - كەنتلەردىن سودا - سېتىق ئۈچۈن كىرىۋاتقان دېھقانلار كۆپىيىشكە باشلىغانىدى. ئوتۇن - ياغاچ بېسىلغان ئېشەك ھارۋا، يارپا ھارۋىلار، يەل - يېمىش ئارتىلغان ئۇلاغلار، توخۇ - تۇخۇم كۆتۈرگەن دېھقانلار توپا - تۈزەنلەر ئىچىدە «پوش، پوش، پوش» دېيىشىپ

ۋارقىرشاتتى، توۋلىشاتتى. يىرتىق ماتا يەكتەكلىك، شاپاق دوپپىلىق بۇ دېھقانلار ناھايىتى مۇلايىم ئىدى. ئۇلار ھېكمەتنى تونۇمىسىمۇ قوللىرىنى كۆكسىگە ئېلىپ، ئېگىلىپ سالام قىلىشاتتى. ئۇلارنىڭ يەرلىك تىللىرى غەلىتىرەك بولسىمۇ، بىر - بىرىگە بولغان مۇئامىلىلىرى «سىلى، ئۆزلە» دېگەندەك سىلىق - سىپايە ئىدى. بۇ توپا چىراي، يالاڭ ئاياغ، مىسكىن چىراي كىشىلەرنىڭ ھەممىسى دېگۈدەكلا غەمكىن كۆرۈنەتتى، ھېكمەت ئىچىدە: «شاھ مەشرەپ بۇ يەرنى <غېربانە يەكەن> دەپ بىكار ئېيتماپتىكەندە!» دەپ ئويلىدى.

ھېكمەت ئالىمان ئاققان تەرەپكە بىللە ئېقىپ، خاللاپ بازىرى، مال بازىرى، يەل - يېمىش بازارلىرىنى ئارىلىدى. ھەممىلا ئادەم ۋارقىرشاتتى، خېرىدار چاقىراتتى... ئۆزىنىڭكىنى ماختايتتى. بولۇپمۇ رەستىنىڭ ئىككى تەرىپىنى زىچ ئىگىلىگەن يەل - يېمىش بازىرىدىكى قوش مۇشتىتەك كۆك شاپتۇل، مەرۋايىتتەك «مۇناق»، «ئات باغرى»، «سايۋا» ناملىق ئۆزۈملەر، «ئالاراهەت» لەر كىشىنىڭ كۆزىنى چاقىنىتاتتى. ئاغزىغا سېرىق سۇ يىغىلىپ، يەل - يېمىش قاتىرىنى ئايلىنىپ كېتەلمىگەن ھېكمەت كەكە ساقاللىرى چارلىشىپ، چېكە چاچلىرى ئاقىرىپ قالغان بىر باققالنىڭ سېۋىتى ئالدىدا توختىدى.

— ئاكا، ئۆزۈمنى قانداق ساتتىلا؟

— ئەزەن غوجام، ئەزەن، بىكار نەقى... جېڭى بىر موچەن...

— ئاۋۇلار جېڭىنى بەش تىيىندىن سېتىۋاتسا... سىلىنىڭ

نېمانداق قىممەت؟

— ئادەمگە ئادەم ئوخشىمىغاندەك ئەينە، يېمىشمۇ يېمىشقا

ئوخشىمايتىا... مانا سىلى شاھزادىدەك تۇرۇتسا... بۇ ئۆزۈم ئاۋۇ ئۆزۈملەرنىڭ ئالدىدا پادىشاھنىڭ مەلىكىسىدەك تۇرۇتتىا!...

باققال مۇلايىم كۈلگىنىچە ھېكمەتنىڭ پارقىراپ تۇرغان قىسقا كازرۇكلۇق شەپكىسىگە، كۆڭلىكىنىڭ ئاپئاق ياقىسى سىرتقا چىقىرىلغان قارا چېبەر قۇت تالاستوپكىسىغا، تېخى ئەتىگەنلا ئالماشتۇرۇۋالغان قىزلىق ئىشتانلىرىغا قاراپ قويدى.

باققالنىڭ يەرلىك تىلدا قىلغان شېرىن - لەزىز سۆزلىرى، ئاجايىپ
ئوخشىتىشلىرى ھېكمەتنى سۆيۈندۈرۈۋەتتى. ئۇ باققالىنى يەنە گەپكە
سېلىش ئۈچۈن تالاشقاندەك بولۇپ تۇرۇۋالدى:
— شۇنداق بولسىمۇ! ...

— ئۆزلىرى كۆرۈپ تۇرۇپلا ئەينە، بۇ ئۈزۈمنىڭ رەڭگىۋاسى 14
ياشلىق قىز بالىدەك، بودەكلىكى، چۈرۈكلۈكى تولغان سىكىلەكتەك
تۇرۇتسا، بىر مىدىق يېسىلە تاماقلېرىدا قاتۇ... نېمىشقا دېسىلە، بۇنى
غىلتاڭ قوي قىغى بىلەن كۈنجۈرىدە ئەي قىلغانيا...
— بوپتۇ، ئىككى جىڭنى 15 تىيىنگە بېرەلا...

— بوپتۇ، نىم قوق، گەپلىرى مېنىڭ ئۈزۈمىمدەك چۈرۈك
يېتىمكەنلا... بىر مۈچەننى 10 تىيىن، 5 فۇڭنى 5 تىيىن دېيىشلىرىگە
قارىغاندا، ياقا يۇرتتىن كەلگەن مۇساپىر چاغلىرىۋا؟...

باققال ئىككى جىڭ ئۈزۈمنى جىڭلاپ، ھېكمەتنىڭ قول ياغلىقىغا
چىگىپ بەردى. ئۇ ھېكمەتكە 5 تىيىن قايتۇرماقچى بولۇۋېدى، ھېكمەت
كۈلۈپ:

— بولدى، قايتۇرمىسىلىمۇ بولىدۇ، — دېدى - دە، كېتىپ قالدى.
ھېكمەت رەستىدىن ئايرىلىپ، بىر كۈچىغا كىردى. بۇ يەردە سېپىل
ياقىلاپ ئېقىۋاتقان بىر ئۆستەڭ بار ئىدى. ئۇ ئۆستەڭنىڭ ئەپلىك بىر
جايىدا ئولتۇرۇپ، كىچىكرەك بىر ساپ ئۈزۈمنى يۇيۇپ، راھەتلىنىپ
يېدى، ئاندىن قالغىنىنى ياغلىقىغا چىگىپ قويۇپ، سېرىق توپىدىن
قوپۇرۇلغان ئېگىز ھەم قېلىن سېپىلغا قارىدى. ئۆي سالىدىغانلار ياكى
كېسەك قۇيىدىغانلار ئالغان بولسا كېرەك، سېپىلنىڭ بەزى يەرلىرى
ئويۇپ چۈشۈرۈلگەن بولۇپ، ساق قالغان يەرلىرىنىڭ ئۈستۈنكى قاتلام
ئارىلىقىدىن سېسىغان، چىرىگەن شاخ - شۇمىلار كۆرۈنۈپ تۇراتتى.
ھېكمەتنىڭ خىيال كەپتىرى بىردىنلا قاناتلىنىپ، يەكەن سېپىلى
ئۈستىدە پەرۋاز قىلدى.

... بىر چاغلاردا مەرىپەتپەرۋەر سۇلتان ئابدۇرېشىخان، ئۇستاز
قىدىرخان، مەلىكە ئاماننىسا خېنىملار بۇ ئېزىز تۇپراقتا ئۇيغۇر

مەدەنىيەت - سەنئىتىنى دۇنياغا تونۇتقاندى. ئۇلارنىڭ مۇبارەك قەدەم ئىزلىرى مانا مۇشۇ گۆھەر دىيارغا چۈشكەن. ساۋۇت، دۇبۇلغا كىيگەن، قالغان تۇتۇپ، ئوقيا - قىلىچلارنى ئاسقان سەركەردىلەر، سۇلتان ئابدۇرېشتخاننىڭ دۆلدۈلى ئارقىسىدىن ئات تۇياقلىرىنى دۇپۇرلىتىپ مۇشۇ كوچىلاردىن ئۆتكەن... ئۇستاز قەدىرخان، «ۋىسال» مۇقامىنى، مەلىكە ئاماننىسا خېنىم «ئىشرەت ئەڭگىز...» مۇقامىنى مۇشۇ سېپىل ئىچىدىكى جەننەتسىمان باغلاردا، پىنھانە راۋاقلاردا چەكسىز مۇڭلارغا تولۇپ يېزىپ قالدۇرغان... مانا بۇ قەدىمىي تۇخۇمەك، ئەتۈر سۆگەت قاپلىغان سالقىن كوچىلاردىن مەلىكە ئاماننىسا خېنىمنىڭ قىزىل - يېشىل شايىلار ھىلىپىرلىگەن مەپىسى جاراڭلاپ ئۆتكەن... ئۇ خەلق ئىچىدىكى مۇقام پارچىلىرىنى توپلاش ئۈچۈن، بۇ دىيارنىڭ سەھرا - چۆللۈكىنى كېزىپ، ئەۋلادى ئۈچۈن مەڭگۈ نۇر چېچىپ تۇرىدىغان 12 مۇقام ئەنگۈشتىرىنى قالدۇرغان...

چوڭقۇر ھېسلار ئىلكىدە ئېزىلگەن ھېكمەت ئورنىدىن تۇردى. چىڭقى چۈش بولۇپ قالغاندى. ئۇ، سېپىل ياقىلاپ، قىزىپ كەتكەن لەڭپۇڭچىلار قاتارلىرىنى بويلاپ ئارقىغا ياندى.

ھېكمەت دەڭگە قايتىپ كەلگەندە، سارايۋەن بوۋاي پېشايۋان ئاستىدا پېشىن نامىزى ئۈچۈن تەرەت ئېلىۋاتاتتى. ئۇ، ئوشۇقلىرىغىچە يۇيۇلغان پۇتلىرىغا كەشنى سەپكەندىن كېيىن، ئورنىدىن تۇردى.

— يەكەننىڭ بازىرىنى كۆرۈپ كەلگەن ئوخشايدا، — دېدى بوۋاي كۈلۈپ، — باشقا ھەمراھلىرى كۆرۈنمەيدىغۇ؟

— ئۇلارنى تۇغقانلىرىنىڭ ئۆيلىرىگە ئۈزىتىپ قويدۇم، — دېدى ھېكمەت پېشايۋان پەلەمپىيگە چىقىۋېتىپ، — چوڭ دادا، چۈشلۈك بىر نېمە يېمىگەنلا؟ مەن سامسا بىلەن ئۈزۈم ئالغاچ كەلدىم، بىللە يەيلى.

— ھەشقاللا غوجام... ئۇنداق قىلسام قانداق بولار؟

— يا پېشىن نامىزىنى ئۆتىۋالاملا؟

— ياق، تېخى بىر ئاز ۋاقتى بار، — دېدى بوۋاي كۈنگە قاراپ.

بوۋاي ئۆيىدىن بىر كىگىز ئېلىپ چىقىپ پېشايۋانغا سالدى. كىگىز

ئۈستىگە تالىما داستىخاننى ياپىدى.

ئۇلار، «قېنى ئەمىسە!»، «ئالسىلا، باقسىلا!» دېگەچ، سامسا بىلەن ئۈزۈمگە تۇتۇش قىلىشتى.

— پاه، پاه، تاۋىدىن ھېلىلا قومارغان سامسكەن! — دېدى بوۋاي بىر سامسنى چىشلەپ، — قارىمامدىغان، مېيى ئېقىپ تۇرىدۇ.

— تۆت كۈچىنىڭ دوقمۇشىدىكى سامسخاندىن ئالغاندىم.

— ئۆستەڭ بويىدىكىمۇ؟ توغرا، بۇ داڭلىق «سېيتىنپاز سامسا» دېگەن ئادەمنىڭ سامسىسى. تېخى ئۇنىڭ گۆش گىردىسىنى بىر يەپ باققان بولسىلا...

— چوڭ دادا، ئۆزلىرىنىڭ تەكتى يەكەنلىك ئوخشىمامدۇ؟

— شۇنداق. مەن بۇ دەڭگە 14 يېشىدا كەلگەن... — بوۋاي

كۈلۈپ بېشىنى ئېغىتتى، — مانا بىر كەم 60 يىل بوپتۇ... ئەسلى بۇ دەڭ ھەمرەمبەگ ھاجىنىڭ ئىدى. ئۇنىڭغا دادىسىدىن قالغانىكەن، دادىسىغا ئۇنىڭ دادىسىدىن قالغان دېگەن گەپ بار. يېڭى ھۆكۈمەت كەلگەن يىلى بۇ دەڭ مۇسادىرە قىلىنىپ كوللېكتىپقا ئۆتتى. لېكىن مەن يەنىلا مۇشۇ دەڭدە.

— پاه، بۇنىڭغا قارىغاندا، بۇ دەڭنىڭ تارىخى خېلى ئۇزۇن ئىكەن، — دېدى ھېكمەت بوۋاينى گەپكە سېلىپ، — ئەجىبا بۇ دەڭنى «قەلەندەر» دېگى، دەيدىكىن؟

— ھەمرەمبەگ ھاجىنىڭ بوۋىسىنىڭ ئېيتىشىغا قارىغاندا، بۇ دەڭگە شاھ مەشرەپ ئەۋلىيا چۈشكەنكەن، — دېدى بوۋاي قولىدىكى بىر مىدىق ئۈزۈمنى تۇتقىنىچە ئويلىنىپ، — ئۇ زاتىنىڭ بېشىدا كۇلا، ئۈچىسىدا جەندە، بېلىدە ساپايى، دۈمبىسىدە ساتار، چاچلىرى پەتلى - پەتلى، دائىم غەزەل ئوقۇيدىكەن. شۇڭا ئۇنى كىشىلەر «ئاشىق قەلەندەر» دەپ ئاتىغانىكەن. ھەمرەمبەگ ھاجىنىڭ بوۋىسى كېيىن شاھ مەشرەپ ئەۋلىيانىڭ خاتىرىسى ئۈچۈن، بۇ دەڭنى قايتىدىن كۆك خىشلىق قىلىپ سالدۇرغانىكەن...

— شاھ مەشرەپ تۇرغان دەڭ دېسە، — دېدى ھېكمەت

ھاياجانلىنىپ، — ئۇنىڭ «قەلەندەر» دېگى دەپ ئاتىلىشى بىكار ئەمەسكەن.

— مانا شۇ چاغلاردىن قالغان رىۋايەتتە، مۇشۇ دەڭدە ئۇ زات بىر يەكەنلىككە بىر تەڭگە پۇل بېرىپ: «ماڭا يېمىلىك كەلتۈر، ئېشىكىمگە يەم كەلتۈر، توخۇيىمغا دان كەلتۈر» دەپتۇ. يەكەنلىك كىشى ئويلىنىپ، بۇ بىر تەڭگىگە قانداقمۇ ئۇنىڭغا يېمىلىك، ئېشىكىگە يەم، توخۇيىغا دان كېلەر دەپ باش قاتۇرۇپ، ئاخىرى بىر قوغۇن ئاپتۇ... بۇ كىشى شاھ مەشرەپكە: «قوغۇننىڭ ئېتىنى سەن يە، ئۇرۇقنى توخۇيىنىڭ يېسۇن، شاپىقنى ئېشىكىگە بەر...» دېگەنكەن. شاھ مەشرەپ: «ئېھ، غەربانە يەكەن مۇمىنلىرى، ئۆز كۈنۈڭنى ئۆزەڭ ئالغايەن!...» دەپ دۇئا قىلغانكەن...

ھېكمەت ئەسلى بۇ رىۋايەتنى خوتەننىڭ قاراقاشتىن چىققان دەپ ئاڭلىغانىدى. لېكىن بوۋاينىڭ سۆزلىرىگە قارىغاندا، شاھ مەشرەپ ھەققىدىكى رىۋايەتلەرنىڭ ۋارىيانتلىرى ھەممىلا يەردە ئۆزلىرىگە تەدبىقلىنىپ سۆزلىنىدىكەندە! لېكىن ئۇ بوۋاينىڭ دەڭ ھەققىدە ئېيتقانلىرىغا چىن كۆڭلىدىن ئىشەنگەنىدى.

— مۇنداق دېسە، بۇ بىر تەۋەرۈك سارايىكەندە! — دېدى ھېكمەت خىيالغا پېتىپ.

— توغرا ئېيتتىلا غوجام، — دېدى بوۋاي قولىنى داستىخانغا سۈرتىۋېتىپ، — كىشىلەر ئازادلىقتىن كېيىنمۇ بىر مەزگىل بۇ دەڭنى «ئاشىق قەلەندەر سارىيى» دەپ ئاتاپ كەلگەنىدى.

بوۋاي ناماز پېشىن بولۇپ قالغانلىقىنى ئېيتىپ ئۆزرە ئېيتتى - دە، دۇئاغا قول كۆتەردى. ھېكمەت داستىخانلارنى يىغىشتۇردى. شۇ كۈنى ئۇ ياتىقىدا كەچكەچ، يولغا چىققاندىن بېرىقى سەپەر خانىرىسىنى يازدى. ئەتىسى ئەتىگەندە، بوۋاينىڭ دەپ بەرگىنى بويىچە، «ئالتۇن دەرۋازا» نى ئىزلەپ كەتتى. ھېكمەت گەرچە يول بويى سوراپ يۈرۈپ، «ئالتۇن دەرۋازا» نى تاپقان بولسىمۇ، ئەمما ئۇنىڭدىن تارىخقا شاھىت بولغىدەك بىرەر ئىزنە تاپالمىدى. پەقەت لەمپە بېشى ۋە يان تاملىرى قوپال كۆك

خىش بىلەن قويۇرۇلۇپ، قۇببە شەكىللىك ئويۇقلار چىقىرىلغان، پۇچۇلغان، سۇنغان قاپارتما ئويۇقلىرى داغ ۋە تورلار بىلەن ھەيۋىتىنى يوقاتقان ئايىسمان بىر چوڭ دەرۋازىنى كۆردى. دەرۋازىنىڭ ئىككى يان قاتىرىنى دوغاچچى، لەڭپۇڭچى، قېتىقچى ۋە باققاللار ئىگىلىگەندى. ھېكمەت ئادەملەر كىرىپ - چىقىپ تۇرغان دەرۋازىدىن ئىچكىرىگە قەدەم ئېلىشى بىلەن، باغنى كۆرۈپ كۆڭلى ۋىلىدە ئېچىلىپ قالدى. ئېگىز ئۆسكەن سانا، سۆگەتلەر، شاخلىرى باش ئۈستىگە ئېگىلىپ چۈشكەن تۇخۇمەك دەرەخلىرى، يۇمران تاللىرى لەرزىلەپ يەلپۈنۈپ سايە تاشلىغان مەجنۇن تاللار قاتارلىق مېۋىلىك ۋە مېۋىسىز دەرەخلەر بىلەن قاپلانغان بۇ باغدا، قەدىمىي راۋاقلار قەد كۆتىرىپ تۇراتتى. سالىقىن سايىلاردا، شادىلىق يۆلەنمە ئورۇندۇقلاردا كىشىلەر دەم ئېلىپ ئولتۇرۇشاتتى. ھېكمەت باغنى تاماشا قىلىپ ئايلاندى. بولۇپمۇ ئۇنى مەھلىيا قىلىۋالغىنى ھەر خىل شەكىلدىكى راۋاقلار بولدى. ئۇلارنىڭ دىۋەزىزۈلۈك ئويما گۈللىرى، مېھراپ شەكىللىك نەقىشلىرى، سەي قەلەم ۋە قىيما تۈۋرۈك زىننەتلىرىمۇ ئۆزگىچە ئىدى. ھېكمەت رەسىم سىزىش تاختىسىنى ئېلىپ كەلمىگەنلىگە پۇشايمان قىلدى. شۇڭا ئۇ ئەتىسى ئەتىگەندىلا، رەخ بىلەن قاپلانغان قاتلانما رەسىم سىزىش تاختىسىنى ئېلىپ كېلىپ، راۋاقلارنىڭ بىر - بىرىگە ئوخشىمىغان قاپارتما نەقىشلىرىنى كۆچۈرۈپ سىزدى. كىشىلەر ھېكمەتنىڭ ئەتراپىغا كېلىشكە باشلىدى. ئۇلار ھەيران بولۇشۇپ، بىردە ھېكمەتكە، بىردە رەسىمگە قارىشاتتى.

ھېكمەت ئۈچ كۈن ئىچىدە مۇھىم بولغان راۋاق نۇسخىسى، نەقىش ۋە ئويما دىۋەزىزۈن شەكىللىرىنى سىزىپ بولۇپ، بىر كۈنى خانلىق مەدرىسى ئالدىدىكى «چىلتەنلىك» مازىرىغا كەلدى. قەۋرىستانلىق ئىنتايىن كەڭ كەتكەن بولۇپ، كوزا پۇچۇقى ۋە تايلاق پانتۇرۇلغان ئاددىي ئاۋام تۇپراقلىرى، قاخشال دەرەخ تېگىدىكى خاتىرە تاشلىرى ۋەيران بولغان رەتسىز قەۋرىلەر، ئۇزۇن زامانلاردىن تارتىپ خارابىلىققا ئايلىنىشقا باشلىغان ھەيۋەتلىك گۈمبەزلەر، لەپەڭشىپ تۇرغان تۇغ - ئەلەم، شەددە - ئىسرىقدانلىرى بىلەن بۇ مازار سۈرلۈك سۈكۈناتقا

چۈمگەندى. سەئىدىيە خانلىقى دەۋرىدە ئۆتكەن ئۇلۇغ زاتلار، ئالىملار،
مۇقام پېشىۋالىرى، ھۈنەر - سەنئەت پىرىكامىلىرىنىڭ مۇبارەك تەنلىرى
مانا مۇشۇ ئانا تۇپراققا قوشۇلۇپ كەتكەندى! ... سۇلتان
ئابدۇرىشتخان، مەلىكە ئاماننىسا، قىدىرخانغا ئوخشاش مەرىپەتپەرۋەر
ئادىل شاھ، زاتى مۇبارەكلەر بۇ دىياردا تېنچ ئۇيقۇدا ئىدى! ... ئۇلار
بۇ پانى دۇنيانىڭ سارىيىغا بىر نەچچە كۈنلۈك مېھمان بولۇپ كېلىشتى.
كەتتى! بىراق، ئەۋلادلىرىغا ئۈنچە - مارجانلاردەك يادىكارلىقلىرىنى
قالدۇرۇپ خوشلاشتى! مىللىتىنى، ئانا دىيارىنى دۇنياغا تونۇتتى! ...
«خاتىرجەم ئۇخلاڭلار ئاتا - بوۋىلار! ... ئەجرىڭلارنى ئۇنتۇماي،
ئىزىڭلارنى ئۆچۈرمەي كېلىۋاتقان بىز ئەۋلادلىرىڭلار بار! ...»
ھېكمەت ئىچىدە پىچىرلىدى. ئۇ، دۇئا قىلغاندىن كېيىن، بىر نەچچە
مىنۇت باش ئېگىپ سۈكۈتتە تۇردى.

ھېكمەت ئىككى - ئۈچ كۈن، يەكەننىڭ قەدىمىي سېپىللىرى،
خانلىق مەدرىسلىرى، قەدىمىي سەيلىگاھلىرىنى زىيارەت قىلغاندىن
كېيىن، رەسىم تاختىسىنى ئېسىپ، ئاۋات بازار، قايناق رەستىلەرگە
كىرىپ كەلدى. ئالىمان ۋارقىرىشاتتى، ھارۋىلار غىچىرلايتتى، ئات -
ئېشەكلەر دۈپۈرلەپ، تۆگىلەر بوزلايتتى. قويلار مەرەپ، توخۇلار
قاقلايتتى. مىسكەرچى، تاقىچىلارنىڭ سەندەللىرىدىن ياڭرىغان ئاۋازلار
رەڭمۇ رەڭ، تىقما - تىقماقلىققا تولغان قاتارلارنىڭ چۇقان - سۈرەنلىرىگە
ئارىلىشىپ كەتكەندى. قەلەندەرلەرنىڭ قايغۇلۇق، يىغا ئارىلاش
نالىلىرى، چارچىلارنىڭ «ئەيھەنناس...» دەپ قۇلىقىنى تۇتۇپ
توۋلاشلىرى، دەرۋىشلەرنىڭ مۇڭلۇق ناخشىلىرى، بازار شاۋقۇنىغا تېخىمۇ
قايناق ھاياتى كۈچ بېغىشلايتتى.

قاتارلارنى بويلاپ كېتىۋېتىپ، ھېكمەتنىڭ بىر بۆشۈكىچى بوۋايغا
كۆزى چۈشۈپ قالدى. مانا يەكەنلىك، قېرىلىقىدىن ئۇزۇن ئاق
ساقاللىرى سارغىيىپ كەتكەن، ئۆمۈر بويى ئېڭىشىپ ھۈنەر قىلغاچقا،
دۈمچەك بولۇپ قالغان بۇ بوۋاي، رەڭگا - رەڭ بۆشۈكلەر ئارىسىدا
قىسماقتەك ئېگىلىپ ئولتۇرۇپ، بۆشۈك شادىلىرىنى بوياۋاتاتتى.

ھېكمەت ئەپلىك بىر جاينى تاپتى - دە، تاختىسىنى بوينىغا ئېسىپ، بوۋاينىڭ تېز سىزما رەسىمىنى سىزىشقا باشلىدى. ئۇ شۇنچىلىك ئىشتىياق بىلەن بېرىلىپ كەتكەچكە، ئەتراپىغا توپلىنىپ كەتكەن ئادەملەرنى تۇيمايلا قالدى.

— ھا، ئوخشىدى، چىمپىششۇ ئوخشىدى؟ — دېدى بىر دېھقان.
— ئەجەبىدەي تېز يازىدىكىيا! — دېدى شاپاق دوپپىلىق بالا.
— توۋا قىلىدىم، بۆشۈكنىڭ كۈلتۈك ساقان ئۆشۈكىنىمۇ يازدى...
— موڭ - موڭ قېرىنىڭ چىشىنىڭ يوقلىقى كومىشىكىدىن بىلىندى ئەينى... .

بىردەمدىلا ئادەملەر توپى كۆپىيىپ، قىستا - قىستا ئىچىلىق باشلاندى. ئۇلار رەسىمنى كۆرۈش ئۈچۈن، بىر - بىرىنى ئىتتىرىشەتتى، ۋارقىرىشاتتى، ھېكمەت داۋالغۇپ تۇرغان توپ ئارىسىدا، رەسىمنى سىزالمىيلا قالدى.

— تۇغقانلار! بۇنداق ئىتتىرىشكەن تۇرساڭلار، مەن رەسىمنى قانداق سىزىمەن؟ — دېدى ھېكمەت كۆپچىلىككە بۇرۇلۇپ، — بىر ئاز سۈرۈلۈپ بەرسەڭلار...

— ۋاي خۇدايىم، — دېدى بادرا كۆتۈرۈۋالغان دېھقان، — تۈرۈلگەندەك ۋىچىرلاپ گەپ قىتكەن؟ يا ئادەم ئۇققىنى بۇمايتكەن...

ھېكمەت رەسىمنى سىزىپ بولغاندىن كېيىن، كېيىنچە ماي بويىق رەسىم قىلىپ سىزىشنى كۆڭلىگە پۈكتى - دە، بۆشۈكنىڭ رەڭ ئايرىملىرىغا ھەرپ بىلەن بەلگە قويۇپ چىقتى. ئۇ قىزىغان رەستىلەرنى ئايلىنىپ يۈرۈپ، قېتىق سېتىۋاتقان 14 - 15 ياشلاردىكى سەھرالىق قىزنى كۆرۈپ قالدى. مەڭزىلىرى قىپ - قىزىل، ئىسسىقلىقتىن پېشانىلىرى ئۇششاق تەرلەپ كەتكەن بۇ قىز، بېشىدىكى رۇمىلى ئۈستىدىن چىمەن دوپپا كېيىۋالغانىدى. ئۇنىڭ ئالدىدا ئۈستى - ئۈستىگە دەستىلەپ قويغان تاۋاقلاردا ساپسېرىق بولۇپ ئۇيىغان قېتىقلار تۇراتتى. كالىپۇكلىرى، ساقال - بۇرۇتلىرى ئاپپاق قېتىق يۇقى بولۇپ كەتكەن بىر نەچچە دېھقان ئاياللىرىدىكى قېتىققا زاغرا ئۇۋاپ ئىچىۋاتاتتى. ھېكمەت

قىزنىڭ رەسىمىنى سىزىشقا باشلىغاندا، ئۇ يۈزلىرىنى توسۇۋالدى.
— مېنى يازمىسىلىچۇ ئاكا، — دېدى قىز بارماقلىرى ئارىسىدىن قاراپ، — ئادەم خاپا بوتكەن^①.

— مەن ھازىرلا رەسىمىڭىزنى سىزىپ بولۇپ، — دېدى ھېكمەت كۈلۈپ، — ئۈچ قاچا قېتىقىڭىزنى ئىچمەن، بولامدۇ؟ ...
بۇ يەردىمۇ ئادەملەر يىغىلىۋالغاچقا، ھېكمەت رەسىمى ناھايىتى تەستە سىزىپ تۈگەتتى. ئۇ قىزنىڭ بىر تاۋاق قېتىقىنى ئىچىپ بولۇپ باھاسىنى سورىدى. بىر تاۋاق قېتىق 15 تىيىن ئىدى. ھېكمەت 50 تىيىن بېرىپ كېتىپ قالدى. ئۇ ئەتىسى باشقا رەستىلەرنى ئايلىنىپ، ساتار چېلىپ تىلەمچىلىك قىلىۋاتقان بىر قارىغۇ بوۋاينى ئۇچراتتى. ئۇنىڭ بېقىنىدا سەككىز ياشلار چامىسىدا بىر بالا كىچىك داپنى قولىدا ئوينىتىپ چېلىپ ئولتۇراتتى. ھېكمەت بوۋاي بىلەن بالىنىڭ رەسىمىنى كۆڭۈل قويۇپ ھەۋەس بىلەن سىزىپ چىقتى.

ئۈچ - تۆت كۈن بازار ئايلىغان ھېكمەت 30 پارچىدەك تېز سىزما رەسىم سىزدى. ئۇ ھەر كۈنى دەڭگە قايتىپ كەلگەندە، رەسىملەرنىڭ چالسىنى سىزاتتى. ئارىلىقتا، دەڭجا بوۋاينىڭ رەسىمىنىمۇ ئىنچىكىلەپ سىدام سىزما ئۇسۇلىدا سىزىپ چىقاردى. ئۇ زىيارەت، رەسىم سىزىش بىلەن ئون كۈننىڭ قانداق توشۇپ قالغانلىقىنى بىلمەيلا قالدى. تۇرسۇن، مەتبۇخنى، ئاتىكەملەر ئىلگىرى - كېيىن يېتىپ كېلىشتى.

ئەتىسى چۈشتە، دەڭجا بوۋاينىڭ ياردىمى بىلەن تۆگىلەرگە مىنگەن تۆت ئوقۇغۇچى يەكەن دەرياسى بويىغا يېتىپ كېلىشتى. كۆۋرۈك تېخى پۈتمىگەنىدى. لېكىن ھەربىيلەر يولۇچىلارنى تۇلۇم بىلەن ئۆتكۈزۈۋاتاتتى. ئۇلار تۇلۇمدا دەريادىن ئۆتكەندىن كېيىن، پوسكامدىن شاخ - شۇمبا ئېلىپ كەلگەن بىر قارا ماشىنا بىلەن كېچىلەپ پوسكامغا يېتىپ كەلدى. ئۇلار يول بويىدىكى بىر قونالغۇغا كىرىپ كېلىشتى. بۇ قونالغۇ چوڭ بىر ئېغىز ئۆي بولۇپ، ئۆينىڭ تۆت تەرىپىنى ياغاچ

① خاپا بوتكەن — ئىزا تارتىدىكەن دېگەن مەنىدە.

سۆكە ئىگىلىگەنىدى. ئىككىدىن - ئۈچتىن بولۇپ يېتىشقان يولۇچىلارنىڭ پۇتلىرى خۇددى چوڭ - كىچىكلىك، مەينەت - سېسىقلىقتا بەسلەشكەندەك، بىر - بىرىگە قارشىپ تۇراتتى، ئۆي ئىچى دىماغ ئېچىشقۇدەك دەرىجىدە بەدبۇي، سېسىق ئىدى. ئۇلار يۈك - ئاقلىرىنى يەشمەيلا، بىر بۇلۇڭغا تىقىلىشتى. ھېكمەت سىرتقا چىقىپ كەتتى. ئۇ ئاز ئۆتمەيلا يۈگۈرۈپ كىردى.

— قېنى تېز تۇرۇڭلار، قاغىلىققا بارىدىغان بىر ماشىنا چىقىپ قالدى، — دېدى ئۇ ئالدىراپ - تېنەپ، — بىر نەرسىلىرىڭلار ئۇنتۇلۇپ قالمىسۇن.

ئۇلار ئاشلىق باسقان ماشىنا بىلەن ئوتتۇرا كېچىدە قاغىلىققا كىرىپ كەلدى. ھېكمەت ئالدىدىكى كەڭ يالاڭلىقتا تۇنىگەن بۇ ھارغىن ئوقۇغۇچىلار ئەتىسى چۈش بىلەن، ناھايىتى تەستە شويۇرلارغا يېلىنىپ - يالۋۇرۇپ يۈرۈپ، خوتەنگە ماڭىدىغان يۈك ماشىنىسىدىن بىرنى تاپتى... ئۇلار ماشىنىغا ئورۇنلىشىپ، قىزىل، گۈم ساغاندىن ئۆتۈپ، ھىمىتنىڭ سېپىغا كىرگەندىن كېيىنلا، ئۇھ دېيىشتى... ھىمىتنىڭ چەكسىز كەتكەن سېپىدا خۇددى ئۆلۈك يىلاندەك سوزۇلۇپ ياتقان تاشيول بويلاپ توپا - چاڭ كۆتۈرۈلدى. ئاز ئۆتمەي بۇ چاڭ - توزان ئىچىدە، بالىلارمۇ، ماشىنىمۇ غايىب بولدى...

ھۈرمەتلىك كىتابخان! ئەمدى سىز مۇقەددىمىنى ئۇنتۇپ كېتىڭ! قىسقىسى، تۇرسۇن، مەتتۇردى، ئاتىكەملەرنى كۆڭۈل ئېكراننىڭ ئىزىدىن چىقىرىۋېتىڭ! ... بەلكىم سىز، شۇ دەۋرلەردە ئوقۇش پۈتتۈرۈپ، قىسمەت شاماللىرى تالى مەجنۇن پوتلىسىدەك توزۇتۇپ، تەكلىماكان بويلىرىغا ئۇچۇرغان رەسسام تۇرسۇن، چاڭچى مەتتۇردى، ئىسكىرىپكىچى قىز ئاتىكەملەرنىڭ كېيىنكى تەقدىرلىرى قانداق بولىدىغاندۇر؟ ... ئۇلار قانداق بەخت ۋە بەختسىزلىكلەرگە دۇچار بولار؟ ... دەپ ئويلىغان بولغىيتتىڭىز، لېكىن ئۇلار ھازىر بىزدىن ئايرىلدى! مەتتۇردى ئۆز يۇرتى نىيىگە، تۇرسۇن بىلەن ئاتىكەم گۇمىغا خىزمەتكە تەقسىم قىلىنىپ كېتىپ قالدى. خۇددى شائىر ئۆمەر ھەيىام:

بىر قەترە دەريادا يوق بولۇپ كەتتى،
يەرگە بىر چاڭ قوندى، كۆمۈلۈپ كەتتى...

دېگىنىدەك، ئۇلار تۇرمۇشنىڭ مەڭگۈ بېسىقماقچاڭ - توزانلىرىغا،
ھاياتنىڭ ئايىغى ئۈزۈلمەس دەريالىرىغا قېتىلىپ كەتتى... كىم بىلىدۇ،
بەلكىم ھايات سەپىرىڭىزدە ئۇلار بىلەن تاسادىپىي ئۇچرىشىپ
قېلىشىڭىزمۇ مۇمكىن... چۈنكى، ھاياتلىق تاسادىپىي ۋەقەلەرگە باي
بولىدۇ...

سىلەر: «ئەمىسە بۇ مۇقەددىمىنى نېمىشقا يازدىڭىز؟» دەپ
سوراسىلەر. مۇقەددىمە ئارقىلىق سىلەر «ئۈچ دوست» نىڭ بىرسى
ھېكمەت - تولۇقراق ئاتىسام ھېكمەت ئېلى بىلەن يۈزەكى بولسىمۇ
تونۇشۇۋالدىڭلارغۇ! مەن ئىشنىمەنكى، سىلەر ئەمدى ئۇنىڭ بىلەن
چوقۇم چىقىشىپ قالسىلەر... ھېكمەت ئېلى ئارقىلىق يەنە
نۇرغۇنلىغان دوستلار بىلەن ئۇچرىشىسىلەر... ئۇلارنىڭ ھايات
سەپىرىدىكى ئاجايىپ سەرگۈزەشتىلىرى، بەخت - بەختسىزلىكلىرى،
مۇھەببەت پاجىئەلىرى، تۇرمۇش سورۇقچىلىقلىرى سىلەرنى ئويغا
سالىدۇ... گەرچە يازغىنىم دېڭىزنىڭ بىر تامچىسى بولسىمۇ، ئەمما
ئۇنىڭدىن ئەشۇ دەۋر كىشىلىرىنىڭ تەقدىر كارتىنىلىرىنى كۆرگەندەك
بولسىلەر...

كىچىك ۋاقتىمدا، دادام مەرھۇمدىن «جاڭگىلى مازاندىران» دېگەن
چۆچەكنى ناھايىتى كۆپ ئاڭلىغانىدىم. بۇ چۆچەك ھەر قېتىم ئېسىمگە
كەچكەندە، مۈشكۈل ۋە مۇرەككەپ بولغان ھاياتلىق سەپىرى، تۇرمۇش
ئاچاللىرى كۆز ئالدىمدا ئايان بولىدۇ...

شۇنداق، ھايات يولى بىر ئايىغى چىقماقچاڭگال. ئۇنىڭ باغرىنى
قاپلاپ ياتقان چاۋار - چاتقاللار، تىكەنلىك ئازغان، جىغانلار... مانا بۇ
تۇرمۇش ئىكەن... ئادەم ئۇنىڭدىن يول تېپىپ ئاخىرىغا چىقىپ
بولغىچە، بەللەر مۇكچىيىپ، كۆزلەرنىڭ گۆھىرى تۆكۈلۈپ، چاچلارغا

قراۋ قوندىكەن...
قېنى، ئەقىللىق كىتابخان! بىز ھېكمەت ئېلى بىلەن ئاشۇ
«جاڭگىلى مازاندىران» غا بىرلىكتە قەدەم قويايلى...

بوستان يولى

خوتەن ناھىيىسىگە تەقسىم قىلىنغان ھېكمەت ئېلى ۋىلايەتلىك مائارىپ ئىدارىسىدىن رەسمىيەتلىرىنى ئېلىپ چوڭ كوچىغا چىقتى. كوچىنىڭ ئىككى تەرىپىدىكى قۇچاق يەتكۈسىز شاخاراپ كەتكەن سۇۋادان تېرەكلەر يولغا قويۇق سايە تاشلاپ تۇراتتى.

گۈلباغ دەپ ئاتالغان ئۆت كوچىنىڭ ئىككى دوقمۇشىدا قەد كۆتىرىپ تۇرغان ئۈچ قەۋەتلىك مەدەنىيەت يۇرتى، ئىككى قەۋەتلىك تۈرلۈك ماللار ماگىزىنىنى ھېسابقا ئالمىغاندا، كىتابخانا، پوچتىخانا، ۋالىي مەھكىمىسى، ئامبۇلاتورىيىلەرنىڭ ھەممىسى بىر قەۋەتلىك بىنالار ئىدى. بۇ بىنالارغا ياندىشىپ، كوچىنىڭ ئىككى قانىتىنى پاكار - پاكار لەمپىلىك دۇكانلار ئىگىلىگەن بولۇپ، بۇ دۇكانلاردا باققاللار ۋارقىرىشاتتى، سەكسەن خالتىلاردا دورا پۇرۇچلار دورا - دەرەك جىڭلىشاتتى. ناۋايلا گۆش گىردىلىرىنى ماختىشاتتى، ئوتتۇرىدىكى تارغىنا قالغان توپا يولدا ئات - ئۇلار قىستىلىشىپ، ھارۋا چاقلىرى بىر - بىرىگە ئۇرۇلاتتى، توپا - چاڭ كۆتۈرۈلگەن ئالمان ئارىسىدىن «پوشە، پوشە» دېگەن ئاۋازلار كېلەتتى...

ھېكمەت گۈلباغدىن ئۆتۈپ، ئۇدۇلدىكى ئىككى تەرىپى ئاددىي پۇقرا ئۆيلىرى، كاسىپ - ھۈنەرۋەنلەرنىڭ دۇكانلىرى زىچچىدە ئورۇنلاشقان كوچىغا كىردى. گۈلباغدىن بىردىنلا پەسكە چۈشۈپ كەتكەن بۇ كوچىدىن ئۆي ۋە دۇكانلارنىڭ پاكار ئۆگزىلىرى، ئۆگزىلەردىكى كەپتەر خانىلار، يېنىۋەتكەن ئالا - يېشىل تامبال - پەكتەكلەر كۆرۈنۈپ تۇراتتى. بۇ چوڭقۇر كوچىغا 60-70 قەدەمچە كىرگەندىن كېيىن، سول تەرەپ پەستە خۇددى يەر ئاستىغا كولانغان گەمىدەك «كىچىك پاتەمنىڭ ئاشخانىسى» دەپ ئاتىلىدىغان ئاشخانا بار ئىدى. بۇ ئاشخانىنىڭ مايلىشىپ كەتكەن

ئىشكىلىرى، ئىسلاشقان دېرىزىلىرى، مەينەت جۈزا - بەندىڭلىرى قورسىقى ئاچ خېرىدارلارنىڭ لوقمىنى چاپناپ يۇتۇشىغا ھەرگىز پۇتلىكاشاڭ بولمايتتى.

ھېكمەت ئانچە ئۇزۇن ماڭمايلا، كوچىنىڭ بۆلۈنگەن ئاچىلىدا توختاپ قالدى. ئۇدۇلدىكى ئىككى ئاچىماق تار كوچىنىڭ بىرىسىدىن كېلىۋاتقان تاقىچى، تۆمۈرچى، تۈنىكسازلارنىڭ تاق - تۇق، جاك - جۇڭ ئاۋازلىرى قۇلاقنى پالڭ قىلاتتى. ئۇنىڭغا يانداشقان كوچىنىڭ ئاخىرىنى ناھىيىلىك ھۆكۈمەتنىڭ چوڭ ئاق دەرۋازىسى توسۇپ تۇراتتى. ھېكمەت ئىچىدە: «مائارىپ ئىدارىسىدىكى ھېلىقى ئايال سول تەرەپ قىزىق دەرۋازىغا بۇرۇلىدىغان دوقمۇش دېگەن ئىدىغۇ؟» دېدى. دە، سول تەرەپكە بۇرۇلۇپ، كوچىدىن خېلىلا ئېگىز جايلاشقان مەكتەپنى كۆردى. مانا بۇ ئىچكىرى - تاشقىرى قوش دەرۋازىلىق ئالدى كۆك رېشاتكا بىلەن ئىماتە قىلىنغان مەشھۇر «چايخانا مەكتەپ» ئىدى. بالىلار تېخى تەتلىدىن يىغىلىمغاچقا، ئىككى تەرەپتىكى ئاددىي ئوقۇتۇش بىناسى، مەكتەپ ھويلىسى جىمجىت ئىدى. ئۇدۇلدىكى بىر قاتار پاكار ئۆيلەر ئىشخانا بولسا كېرەك، بىر كىمىنىڭ ئۈنلۈك سۆزلەۋاتقان ئاۋازى كېلىتتى.

ھېكمەت ئىشخانا بىناسىنىڭ ئالدىدىكى ئېرىققا توغرا قوپۇلغان كۆۋرۈك ئۈستىدىكى شادىلىق يۆلەنمە ئۇرۇندۇقتا ئولتۇردى. بىنانىڭ قىسقا كارىدورىنىڭ بىر تەرىپى ئىشخانا، بىر تەرىپى مەجلىسخانا بولۇپ، ئۇ تەرەپتىكى ئېچىقلىق ئىشكىتىن ئۈرۈكلۈك باغ كۆرۈنۈپ تۇراتتى. مەجلىسخاندىن ئېنىق بولىمىغان ئاۋازلار كېلىۋاتاتتى. ھېكمەت ناھىيىلىك مائارىپ ئىدارىسىنىڭ باشلىقىنى يوغان، سېمىز، قاپىقى يامان، كىبىرى يۇقىرى بىر ئادەم سىياقىدا كۆز ئالدىغا كەلتۈردى. گويا ئۇ «سەن پالانى باشلانغۇچقا بار...» دەيدىغاندەك بىلىنىپ كەتتى. لېكىن، ۋىلايەتلىك مائارىپ ئىدارىسىدىكى رەسمىيەتلەرنى بېجىرىپ بەرگەن ھېلىقى ئايالنىڭ: «ھازىر ئاكوجاڭ چايخانا مەكتەپتە مەكتەپ مۇدىرلىرى بىلەن يىغىن ئېچىۋاتىدۇ، ئۇ يىغىندا تۆت گۆھەرمۇ بار. تۆت گۆھەر دېگىنىمىز، ناھىيىدىكى تۆت ئوتتۇرا مەكتەپنىڭ مۇدىرلىرى.

بەلكىم سىزنى ئاشۇ تۆت گۆھەرنىڭ بىرسىگە بېرەر» دېگەن سۆزى ئېسىگە كېلىشى بىلەن، كۆڭلى بىر ئاز تىنغاندەك بولدى.

بىر سائەتكە ساقلاپ زېرىككەن ھېكمەت مەجلىس خانىنىڭ ئىشىكىنى چەكتى. ئۇ دەسلەپ بوشراق چەككەن بولسىمۇ، كېيىن ۋاڭ - چۇڭدا ئاڭلىمىغان ئوخشايدۇ دەپ قاتتىقراق چەكتى... بىر چاغدا ئىشەك ئېچىلىپ، خۇددى نان ئاچىدىغان يايغۇدەك دىققەت، پاكىز، بېشى چىلگىدەك يۇمۇلاق 40 ياشلار چامىسىدىكى چېقىر كۆز قارا ئادەم چىقىپلا ھېكمەتكە گۈلەيدى...

— ھەي ئادىشى، ھابدال داۋۇز قاققاندا ئىشىكىنى ئۇرۇۋېرسىيا؟... ھېكمەت ئۆزىنىڭ ئالدىدا تىككىدە گىدىيىپ تۇرغان بۇ جەينەكتەك ئادەمنى بېرەر باشلانغۇچ مەكتەپنىڭ مۇدىرى بولسا كېرەك دەپ ئويلىدى بولغاي، «شۇمۇ مۇدىر بوپتىمۇ! مۇدىردەك سىياقى يوقلا بىر نېمىغۇ؟» دېگەننى كۆڭلىدىن ئۆتكۈزدى.

— مەن... ئا كوجاڭ بىلەن كۆرۈشمەكچى ئىدىم...

— ھە... مەن شۇيا...

— ئۆزلىرى؟... ھېكمەت دەماللىققا گەپ قىلالماي قالدى،

بۇ... بۇ... مېنىڭ رەسمىيەتلىرىم... مېنى مۇشۇ ناھىيىگە تەقسىم قىلغانىدى...

— جىندەك توختا ئاداش! — دېدى ئا كوجاڭ رەسمىيەتلەرگە كۆز يۈگۈرتۈپ ۋە مەجلىس خانىغا كىرىپ كەتتى.

ئارىدىن ئانچە ئۇزۇنمۇ ئۆتمەي، ئا كوجاڭ تۆت كىشىنى باشلاپ چىقتى. ئەڭ ئالدىدا گىدىيىپ تۇرغان ئېگىز، غوللۇق، كۆك شەپكىسىنى چوققىسىغا قوندۇرۇۋالغان ئادەم كۆرۈنۈشىدىن بۇ تۆت گۆھەرنىڭ سەرخىلى بولسا كېرەك. ئۇ گۇيا قارا تاشتىن ئويۇلغاندەك، مۇسكۇللىرى چىڭ، ئات يۈزلۈك، چىرايى سۈرلۈك ئادەم ئىدى، ئاق قوناقنىڭ دانىسىدەك يوغان - يوغان چىشلىرى تاماكىدىن سارغىيىپ كەتكەنىدى. ئۇنىڭ ئارقىسىدىلا تۇرغان ئادەمنىڭ بوي - تۇرقى ھەممىدىن ئېگىز بولسىمۇ، لېكىن ئۇ تېرىسى يىرتىلىپ كەتسىلا سۆڭەكلىرى تۆكۈلۈپ

كېتىدىغاندەك ئورۇق ئىدى. ئاكوجاڭ بىلەن تەڭلا تۇرغان ئۈچىنچىسى ۋىجىك ئادەم بولۇپ، يۈزىدە ئازراق سەپكۈنى بار ئىدى. ئۇ خۇددى ھېلىلا قىچقىرىدىغان چۈجە خورازدەك بويىنى سۈزۈپ، كۆزلىرىنى چەكچەيتىپ تۇراتتى. تۆتىنچى ئادەم پۇتلىرىنى كېرىپ، كېلىشكەن بوي - بەستىنى نامايەن قىلغاندەك، توختىماي لىڭشىپ، «قانچىلىك بىڭىڭ بار ئاغىنە؟» دېگەندەك، ھېكمەتنىڭ كۆزىنىڭ ئىچىگە قاراپ تۇراتتى.

— قېنى ئاغىنىلەر، — دېدى ئاكوجاڭ مۇدىرلارغا قاراپ، — مۇشۇ بالا شۇ! قايسىڭلار ئېلىپ قالسىلەر؟ ... ئۆزى سۈرەتچىكەن ... ئەڭ بولمىسا، سۈرىتىڭلارنى تارتىپ قويدۇ ...

بۇ تۆت مۇدىر كۆزگەزمىخانىدىكى بىرەر بۇيۇمنى زەن قويۇپ كۆرۈۋاتقاندا، ھېكمەتنىڭ چىرايىغا، بوي - بەستىگە يارىشىپ كەلگەن رەتلىك كىيىملىرىگە قارىماقتا ئىدى.

— ھە، لايىقا^①، بوستان^②، بەگئېرىق^③، ئىسلامئابات^④ بىر نېمە دېمەمسىلەر؟ — دېدى ئاكوجاڭ سەل چېچىلغاندەك قىلىپ، — شاپ بولۇڭلار ... يىغىنىدىكىلەر ساقلاپ قالدى.

— بىزدە كوجاڭ ئۆزلىرى بىلىتىلا، — دېدى ئېگىز ئورۇق، — خىمىيە ئوقۇتقۇچىسى كەم ...

— تەنتەربىيە ئوقۇتقۇچىسى بولۇپ كەتكەن بولسا، تۈز تامىتى، — دېدى ۋىجىك مۇدىر.

— ھە ئىسلامئابات؟ يا، ياق، سەن ئالساڭ بولمىغۇدەك، — دېدى كوجاڭ بىردىنلا يالتىيىپ، — بۇ بالا ئۈرۈمچىدىن كەلدى، ئۇنىڭ ئۈستىگە غۇلجىلىق ئىكەن ... ئىسلامئاباتقا ئەكىرىپ كەتسەڭ، ئۇ قۇملۇقتا غېرىپسىنىپ قالغۇدەك ...

— بولدى، ماڭا بەرسىلە! — دېدى تۆت گۆھەرنىڭ سەرخىلى، — مەندىن مۇم بىلەن يېپىنىڭ پۇلى كېتەمتى؟ ...

①②③④ گۇڭشېلارنىڭ ئىسىملىرى، بۇ يەردە مۇدىرلارنى گۇڭشى نامى بىلەن ئاتاۋاتىدۇ،

— ھەببەلى، مېنىڭمۇ ئويلغىنىم شۇ ئىدى، — دېدى كوجاڭ
كۈلۈپ، — قارا پەرمانشا، سېنىڭ دېگەن ناھىيىنىڭ ئۇقتىلىق ئوتتۇرا
مەكتىپى. بىر سىنىپقا ئۈچتىن تارتىپ ئۈچ يېرىمگىچە ئوقۇتقۇچى
بېرىلىدۇ ئەمەسمۇ! ئەمەس، سىلەر سۆزلىشىڭلار...
ئاكوجاڭ قالغانلارنى باشلاپ يىغىن زالىغا كىرىپ كەتتى. پەرمانشا
مۇدىر ھېكمەتكە يەنە بىر قۇر قاراپ چىققاندىن كېيىن، ئالدىرىماي تاماكا
ئوردى.

— تەنتەربىيىدىن ئانچە - مۇنچە خەۋىرىڭ بارمۇ؟
— ياق...
— ساز - پازغۇ چالالايدىغانسەن؟...
— ئانچە - مۇنچە...
— قايسى سازنى؟
— گارمۇن...
— سەن دېگەن ئۇ نېمە بىزدە بار... — دېدى مۇدىر سەل
ئېچىلىپ، — بولىدۇ، سەن ۋالىي مەھكىمىسىنى بىلىدىغانسەن؟ ھە،
شۇ يەردە ساقلا. مەن يىغىن تۈگىگەندىن كېيىن، مەكتەپتىن ئۇلاڭ
كىرگۈزىمەن...
— سائەت نەچچىلەردە كېلەر؟...

— نەچچىلەردە؟ — مۇدىر سائىتىگە قارىدى، — ھازىر 11 بولۇپ
قاپتۇ... يىغىن ھېلى تۈگەيدۇ... سائەت ئۈچ - تۆتلىرىدە يېتىپ
كېلىدۇ.

ھېكمەت مەكتەپتىن چىقىپ چوڭ يول ئېغىزىدا بىردەم تۇرغاندىن
كېيىن، بازار ئارىلىغاچ، قورساق تويغۇزۇپ كېلىش ئۈچۈن، قىزىق
دەرۋازا تەرەپكە قاراپ ماڭدى. ئۇ، توپىلاڭ رەستىنى ئارىلاپ، جامە
مەسچىتىگە باردى. ئەگرى - بۈگرى بۇ كوچىنىڭ ئىككى تەرىپى پۈتۈنلەي
ئاھالىلەر ئۆيلىرى بولۇپ، تىجارەتچىلەرنىڭ ۋارقىراپ - جارقىراشلىرىدىن
خالى ئىدى. پەقەت بەزى ئۆيلەرنىڭ ئىشىكى ئالدىغا دۆۋە - دۆۋە يېرىندى
ئوتۇنلار، باغلام - باغلام يۇلغۇنلار قويۇپ قويۇلغانىدى. ھېكمەتنىڭ

كەينىگە قايتىپ مېڭىشىغا، سول تەرەپتىكى ئېگىز خالتا كوچىدىن غۇنچە بويى بىر قىز چىقىپ كەلدى. قىزنىڭ ئالما ئۇرۇقى ئەتلەس كۆڭلىكى، ئۇنىڭ گۈلىسىمان بەدىنىنى نامايىش قىلىپ، ئاپدەك يۇمۇلاق ئاق يۈزىنى تېخىمۇ جەزىبىدار ھالەتكە كەلتۈرگەنىدى. بوستاندەك قويۇق كىرىپىكلىرى قاپقارا چوڭ كۆزلىرىنىڭ ئاستىغا سايە تاشلاپ تۇراتتى. ئۇ، تىكىلىپ قاراپ قالغان ھېكمەتكە لايىقە كۆز تاشلىدى - دە، جىددىيلەشكەنلىك كىدىنىمۇ ياكى شەرمى - ھاي! ۋەجىدىنىمۇ، ئىش قىلىپ، ھالەك كىچىك لەۋلىرى چىڭ يۇمۇلۇپ، قۇمۇش قەلەمدە تارتقاندەك قارا قاشلىرى تۈرۈلدى...

چوڭ كوچىغا چىققان قىز ھېكمەتنىڭ ئالدىدا كېتىپ باراتتى... ئۇ بېشىغا سۇس زەڭگەر ھېلىلە ياغلىق چىڭىۋالغان بولۇپ، يۈمىسى ئۈستىدە يىلاندەك سۇنايلىنىپ تۇرغان قارا بىر ئۆرۈم چېچىنىڭ بوغۇلغان ئۇچىغا تىرناققەدك قىپقىزىل ئۈچ بۇرجەك تۇمار باغلانغانىدى. ھېكمەت قىزنىڭ گۈل بەدىنىگە، يۈرەكلەرگە قامچا بولۇپ تېگىدىغان ئاجايىپ چاچلىرىغا قارىغىنىچە قايسىدۇر شائىرنىڭ:

ئۆزەڭ بىر قىز، چېچىڭ بىر قىز،
كۆيدۈم ساڭا ئەي بىر جۈپ قىز...

دېگەن شېئىرىنى ئەسكە ئالدى. قىز قىزىق دەرۋازىنىڭ ئاۋات رەستىسىگە كەلگەندە، كەينىگە قايرىلىپ ھېكمەتكە ھاي! ۋە نومۇس شەرىپى مۇجەسسەملەنگەن تاتلىققىغا بىر تەبەسسۇم ھەدىيە قىلدى - دە، ئۇزاپ كېتىپ قالدى. ھېكمەت ئاشخانىدا تاماق يەۋىتىپمۇ، مېھمانخانىدىكى نەرسە - كېرەكلىرىنى يىغىشتۇرۇۋېتىپمۇ، ۋالىي مەھكىمىسى ئالدىغا كېلىۋېتىپمۇ، قىزنىڭ گويىا نېپىز بۇلۇتلار ئىچىگە يوشۇرۇنغان چولپان كەبى ھايالىق ھۆسن - جامالىنى، ئوڭ لېۋى ئۈستىدىكى ئاينىڭ يۈزىدىكى داغدەك كىچىككىنە قىپقىزىل خالىنى كۆز ئالدىدىن كەتكۈزەلمىدى...

ھېكمەت ۋالىي مەھكىمىسىنىڭ ئالدىدىكى كۆك رېشاتكىغا يۆلىنىپ ناھايىتى ئۇزۇن ساقلىدى. پەرمانشا مۇدىر ۋەدە قىلغان ۋاقىتتىنمۇ ئۆتۈپ كەتتى. پەقەت سائەت بەش بولاي دېگەندىلا، ئېشەك مىنگەن بىر بالا يېتىپ كەلدى. ئۇ ئېشىكىنى دەرەخكە باغلاپ، ئۆزى ئېرىقتىن سەكرىدى. — ئۆزلىرى ئۈرۈمچىدىن كەلگەن ھېكمەت مۇئەللىم بوللىغۇ دەيمەن؟ — دېدى بالا تارتىنغان ھالدا، — مېنى مۇدىر ئەۋەتكەنىدى. بالا كونا كۆن چامادان بىلەن چاققانغىنا يۈكنى ئېشەككە قولىدىماچ قىلىپ ئارتتى، ئاندىن ھېكمەتنى ئېشەككە مىندۈرمەكچى بولدى. لېكىن ھېكمەت مىنگىلى ئۇنىمىدى.

— مىنىۋالسىلا، ھېرىپ قالسا، — دېدى بالا ھېكمەتنى زورلاپ، ئارىلىقى تۆت پوتەي كېلىدۇ.

— تۆت پوتەي؟ ... بۇ ...

— 10 كىلومېتىر دېگەن گەپ، — بالا كۈلۈپ كەتتى. ...

— شۇنداق بولسىمۇ بىر ئاز ماڭاي، — دېدى ھېكمەت بالىغا قاراپ، — ئېتىڭ نېمە؟

— سەدۇللا.

شەھەر ئىچى كىچىك بولغانلىقتىنمۇ، ئۇلار ماڭا - ماڭمايلا، سېپىل ئالدىغا كېلىپ قالدى. قەدىمكى زاماننى ئەسكە سالدىغان بۇ سېپىل ئېگىز ھەم قېلىن ئىدى. ئۇنىڭ قۇببە شەكىللىك ئويما قوۋۇقى زەي پۇرايتتى. ئۇلار قاراڭغۇ تۆمۈر قوۋۇقتىن ئۆتكەندىن كېيىن، كەڭ كەتكەن ئايداغا چىقىپ قالغاندەك بولدى. يولنىڭ سول تەرىپىدىكى پەسلىك سازلىق بولۇپ، قومۇش ۋە يىكەن بىلەن قاپلانغانىدى. ھېكمەت سەدۇللانىڭ ياردىمى بىلەن ئېشەككە مىنىۋالدى. ئۇ ئېشەككە كېتىۋېتىپ، يەكەندە ئۆتكەن كۈنلەرنى ئەسكە ئالدى. تۇرسۇن، مەتتۇردى، ئاتىكەملەر نەلەردە يۈرىدىغاندۇ، شەھەردە قالغانىمىدۇ ياكى ماڭا ئوخشاش يېزىلارغا كەتكەنىمىدۇر؟ دېگەندەك ئوي - خىياللارنى كۆڭلىدىن ئۆتكۈزدى.

يول بويى بۈك - باراقسانلىق باغلار، يەل - يېمىش قاپلىغان شالاڭ

دېھقان ئۆيلىرى ئۇچراپ تۇراتتى. ئاسماندا بىر توپ كەپشەر گۇڭۇلداپ ئۇچۇپ يۈرەتتى. شورباغنىڭ تېرەك قاپلىغان يوللىرى، گازۇنىڭ تەتۈر سۆڭەك ساپە سالغان ئۆستەڭلىرىدىن ئۆتكەندە، ھېكمەت ئېشەكتىن چۈشۈپ، سەدۇللانى مېنىۋېلىشقا زورلىدى. لېكىن ئۇ زادىلا ئۇنىمىدى. ھېكمەت يولىنىڭ ئىككى قاسنىقىدىكى دەل - دەرەخلەر ئاستىدا ئېچىلىپ كەتكەن زاراڭزا، زاراڭزا ئارىلىقلىرىدىكى يەردىن ئىككى - ئۈچ غېرىچ كۆتۈرۈلۈپلا باش ئالغان قوناقلارغا، بۇلۇڭ - پۇچاقلاردىكى پارچە - پۇرات يەرلەرگە تېرىۋەتكەن چامغۇلارغا قاراپ، يەرنىڭ قىسلىقىنى، خوتەن دېھقانلىرىنىڭ ئالغانچىلىكىمۇ يەرنى بىكار قويمايدىغانلىقىنى ھېس قىلدى. دېھقانلار ئېتىزلاردا قارا تەرگە چۆمۈلۈپ قوناق چېپىۋاتاتتى، يولدا خامانغا قوناق توشۇۋاتقان ھارۋا، ئۇلار ئۈزۈلمەيتتى. بەزى يەرلەردە قونىقى چېپىلىپ بولغان ئېتىزلارغا سۇ باشلاۋاتاتتى.

سەدۇللا يولغا ئېگىشىپ قالغان شاپتۇللارنى ئۈزۈپ، قەلەمتۇراچتا ئاقلاپ ھېكمەتكە بېرەتتى. بۇ ساددا، ياۋاش بالا ئەششاپتۇلنى ئاقلاپ يېمىسە بولمايدىغانلىقىنى چۈشەندۈرەتتى. ئۇلار گەپ بىلەن ئاتچۇيگە يېتىپ كەلگەنلىكىنى تۇيمايلا قالدى. ھېكمەت ئاپئاق ئېتىزلارنى كۆرۈپ بىر قىسىملا بولۇپ قالدى. كەنت ئۆيلىرىدىكى كۆكرىپ تۇرغان ئۈزۈم باراڭلىرىنى، كىچىك كۆچەتلىرىنى ھېسابقا ئالمىغاندا، بۇ يەرلەر داۋۇ دەرىخىسىز، تاپ - تاقىر تۇراتتى.

— سەدۇللا، بۇ يەرلەردە نېمانداق دەل - دەرەخ يوق؟ — دېدى ھېكمەت ئۇنىڭ بىلەن بىللە كېتىۋېتىپ.

— مەن باشلانغۇچتا ئوقۇۋاتقان چېغىمدا، — دېدى سەدۇللا قەلەمتۇراچنى ماتا كۆڭلىكىنىڭ يانچۇقىغا سېلىۋېتىپ، — پولات تاۋلايمىز دەپ، دەل - دەرەخ، يەل - يېمىشلەرنى كېسىپ، نۇرغۇن كەنتلەرنى شۇنداق تازىنىڭ بېشىدەك قىلىۋەتكەن.

— ۋاي ئېسىت! ...

— لېكىن، بەزى دادۇيچاڭ - سېكىلتايىلار كالتەك كۆتۈرۈپ چېقىپ، ئۆزىنىڭ كەنت - يېزىلىرىنى ساقلاپ قالغان بولسىمۇ، لېكىن ئۇلارنىڭ

كۆپىنچىسىنى تۇتۇپ كەتتى. شۇ چاغدا، مېنىڭ دادامنىمۇ باغلاپ ئېلىپ كەتكەن، ئىككى يىلدىن كېيىن قايتىپ چىقتى.

— داداڭ نېمە ئىش قىلاتتى؟

— شۆدۈيجالڭ ئىدى. . . — دېدى سەدۇللا ھېكمەتكە قاراپ، — مۇئەللىم، ئېشەكنى مىنىۋالامسىز؟ قاراڭ ئىلەك كۆۋرۈكىگە كېلىپ قالدۇق.

ئىلەك ئۆستىڭى بوستان بىلەن ئاتچۇي ئوتتۇرىسىدىكى چوڭقۇرلۇقتا لۆمىشىپ ئېقىۋاتاتتى. ئۇنىڭ ئىككى تەرىپىدىكى تىك قىرغاقلىرى قېلىن ئوتلار بىلەن قاپلانغان بولۇپ، باش تەرىپىدىكى تاراملار ئوتتۇرىسىدا قېرى سۆگەتلەر بېسىۋالغان تۈگمەنلەر كۆرۈنۈپ تۇراتتى.

ھېكمەت بىلەن سەدۇللا ئىلەك كۆۋرۈكىدىن ئۆتۈپ، بوستان گۇڭشىسىنىڭ تىك يولىغا ياماشتى. . . ئۇلار كەنت ئۆيلىرىنىڭ تۈرخۇنلىرىدىن ئىسلار كۆتۈرۈلۈۋاتقان بىر پەيتتە، بوستان گۇڭشىسىگە كىرىپ كەلدى.

بوستان ئوتتۇرا مەكتىپى

يولغا چىققاندىن بېرى تۈزۈكرەكمۇ ئارام ئالالمىغان ھېكمەت تۇنجى قېتىم راھەتلىنىپ ئۇخلايدى. ئۇ، ئەتىگەندە تۇرۇپ، بېشىنى يۇيۇپ، بەدىنىنى سۈرتتى. ياتاقنى سۇ سېپىپ تازىلىدى، ئۈستەلنى سۈرتتى. داس - چېلەك، سۈپۈرگىلەرنى بۇرۇنقىدەك جاي - جايىغا رەتلىك تىزىپ قويدى. بۇ ياتاقنىڭ تام تەرىپىگە بىر كارىۋات قويۇلغان بولۇپ، ئۇنىڭ ئىگىسى ناھايىتى سەرەمجان، پاكىز، زىل ئادەم بولسا كېرەك، يوتقانلىرى رەتلىك يىغىلىپ، ئۇنىڭ ئۈستىدىكى ياستۇقى قىر چىقىرىپ تىزىلغانىدى. كارىۋاتقا يېپىلغان ئەدىالىنىڭ پاكىزلىقىدىن ئادەم ئولتۇرۇشقا ئەيمىنەتتى، ھەتتا يۇيۇلغان قول ياغلىق، لۇڭگىلىرىمۇ يېپىق قىرىنى قىرغا كەلتۈرۈپ ئېسىلغانىدى. ئەگەر تۈنۈگۈن پەرمانشا مۇدىر:

«مۇنۇ دېرىزە تۈۋىدىكى كارىۋاتنى ساڭا دەپ ئەكىرگۈزۈپ قويدۇم، ئوتتۇرىدىكى ئۈستەلدە كامىل ئىككىڭلار دەرس تەييارلىقى قىلىپ، تاپشۇرۇق تەكشۈرىسىلەر...» دېمىگەن بولسا، ھېكمەت بۇ ياتاقنى «بۇ پاكىزە، چېچەن بىر ئايالنىڭ ياتىقى ئىكەنغۇ!» دەپ ئويلاپ قالغان بولاتتى.

ھېكمەت قاتتىق - قۇرۇق نانلىرى بىلەن ناشتا قىلغاندىن كېيىن، دېرىزىنىڭ ھاۋارەڭ پەردىسىنى قايرىدى. بۇ يەردىن ھەر خىل مېۋىلىك دەرەخلەر بىلەن تولغان مەكتەپ بېغى كۆرۈنۈپ تۇراتتى. باغنىڭ ئەتراپى ئادەم ئۆتەلمىگۈدەك ھالدا بىر - بىرىگە گىرەلىشىپ كەتكەن تىكەنلىك جىگدە كۆچەتلىرى بىلەن قورشالغانىدى. باغنىڭ ئىچىدىن قۇشچىلارنىڭ جاۋلىدىغان ئاۋازلىرى كېلەتتى. مەكتەپ ئىچىدىمۇ ئادەم كۆرۈنمەيتتى. پەرمانشا مۇدىرنىڭ ئېيتىشىغا قارىغاندا، ھازىر كۈزلۈك يىغىم - تېرىمنىڭ جىددىي پەيتى بولغاچقا، ئوقۇغۇچىلار بىر ھەپتىگە قويۇپ بېرىلىپتۇ، ئوقۇتقۇچىلار بولسا، دادۇي - شياۋدۈيلەرگە چۈشۈپ ئىشلەۋېتىپتۇ. ھېكمەت مەكتەپ ئىچىنى ئايلىنىپ كېلىش ئۈچۈن ئەمدىلا ئورنىدىن تۇرىۋېتى، پەرمانشا مۇدىر كىرىپ كەلدى. ئۇ ياتاق ئىچىگە بىر قۇر سەپىلىپ چىققاندىن كېيىن، ھىجىيىپ قويدى.

— ياتاقنى تازىلاپ قويغىنىڭ ئوبدان بوپتۇ، — دېدى پەرمانشا تاماكىسىنى سىرتقا تاشلىۋېتىپ، — بۇ كامىل ناھايىتى زىرپى بالا، ياتاقنىڭ خىشلىرىنى تۇرماق، ئايغىنىڭ چەملىرىنىمۇ يۇيىدۇ ئەمەسمۇ! ... لېكىن مىجەزى چۇسراق.

— مەنمۇ ھېس قىلدىم، ئۇ تەربىيە كۆرگەن بالىدەك قىلىدۇ، — دېدى ھېكمەت ئۈستەلدىكى پارقىراپ تۇرغان قەلەمداغغا قاراپ، — نېمە دەرس بېرىدۇ؟

— ئىككىنچى يىللىقلارغا تىل - ئەدەبىيات دەرسى بېرىدۇ، لېكىن ئۇ كونا كىگىز كىتابلارنى تولا كۆرىدۇ. — ھە! ...

— قارا ھېكمەت، — دېدى پەرمانشا جىددىي قىلىپ، — ھازىر

ئىككىمىز گۇڭشى شۇجىسى تۇراپ ئىمىنىڭ قېشىغا بارىمىز... ئۇ يەردە ياۋاش، يۇمشاق بول، بىلەرمەنلىك قىلىپ تولا گەپ قىلما. شۇجى گەپ قىلسا، خوش، خوش... دەپ تۇرغىن.

— نېمىشقا بارىمىز؟

— سېنى تۇشۇجىنىڭ ئالدىدىن ئۆتكۈزۈپ قويىمىسام بولمايدۇ...

— بۇنىڭ شۇنچە زۆرۈرىيىتى بارمۇ؟

— ئۇنى سورىما... بۇ دېگەن ئادەت!

ئۇلار ئۆيىدىن بىللە چىقىشتى. تۈنۈگۈن كەچ ئانچە دىققەت قىلىنغان ھېكمەت ئەتراپىغا سىنىچىلاپ قارىدى. خىش بىلەن سېلىنغان ئۆيلەر بىر ئېغىزلىقتىن بولغاچقا، ئىشىكلىرى بىر - بىرىگە يېقىن ئىدى. بۇ ئون نەچچە ئېغىزلىق ئۆيلەرنىڭ ئوتتۇرىسىغا توغرا كەلگەن يۈز قەدەمدەك تار يول ئوقۇتۇش بىناسىغا ئېلىپ باراتتى. خىش بىلەن سېلىنغان بىر قەۋەتلىك ئوقۇتۇش بىناسى گىل بىلەن سۇۋالغاچقا، يىراقتىنلا قىپقىزىل بولۇپ كۆزگە چېلىقاتتى. بىنا ئالدىدىكى كەڭ كەتكەن مەيداندا، يەرلىك ئۇسۇلدا ياسالغان قوش تورنىك، گار، يىراققا سەكرەش تۆرەكلىرى، قوش كىشىلىك ئىلەڭگۈچلەر بار ئىدى. مەيداننىڭ ئوڭ تەرەپ يول ياقىسىغا سېلىنغان بىر قاتار ئاق ئۆيلەرنىڭ ئالدىنى ئۈزۈم بارىڭى قاپلاپ تۇراتتى. پەلەمپەيلىك بۇ ئۆيلەر ئىككى - ئۈچ ئېغىزلىقتىن بولسا كېرەك، بىر - بىرىگە يىراق تۇرغان ئۇچلا ئىشىك كۆرۈنۈپ تۇراتتى. — بۇ بىر قاتار ئۆيلەردىمۇ ئائىلىلىكلەر ئولتۇرىدۇ، — دېدى مۇدىر كېتىۋېتىپ، — ئاۋۇ باشتىكى مېنىڭ، ئوتتۇرىدىكى ئىلمىي مۇدىر زىكرۇللا غوجىنىڭ، بۇ چەتتىكىسى مالىيە بۆلۈم باشلىقى ئەخمەت ھوشۇرنىڭ.

مەكتەپنىڭ چوڭ يولغا تۇتاشقان چېگرىسىدا، نە رېشاتكا، نە پاخال ساتما يوق ئىدى. پەقەت كىچىك بالىلار يۈگۈرۈشۈپ ئوينىغۇدەك ئېگىز - پەس، شورلىشىپ كەتكەن تام ئىزناسىنى كۆرگىلى بولاتتى. ھېكمەت ئالدىدىكى سارغىيىپ قالغان قوناقلىقلارغا، ئوسا قىلىنغان ئېتىزلارغا قارىغىنىچە، ئىچىدە: «شۇنچە چوڭ مەكتەپنىڭ دەرۋازىسىمۇ يوق

ئىكەن؟...» دەپ ئويلاپ قالدى.

— مانا بۇ ئاشلىق پونكىتى، — دېدى مۇدىر بىر ئاز ماڭغاندىن كېيىن چوڭ ئاق دەرۋازىنى كۆرسىتىپ.

مەكتەپ ئائىلىلىكلەر بىناسى بۇ يەرگە ئۇدۇل بولۇپ، ھېكمەتنىڭ چەتتىكى ياتىقى شاپتۇل كۆچەتلىكلىرى ئارىسىدىن كۆرۈنۈپ تۇراتتى. پەرمانشا مۇدىر يولدا ماڭغاچ: «مانا بۇ پوچتىخانا، بۇ ئوڭ تەرەپتىكى ئالدى رېشاتكىلىق قورا باشلانغۇچ مەكتەپ، بۇ بولسا ماگىزىن، ئۇنىڭ يېنىدىكى سودا سارىيى، باجخانا...» دېگەندەك ئىدارە - جەمىيەتلەرنى تونۇشتۇرۇپ، گۇڭشى قورۇسىغا يېتىپ كېلىشتى. ئۇلار ئېگىز كۆتۈرمە قىلىپ سېلىنغان بىنانىڭ كەڭ پەلەمپەيلىرىگە قەدەم ئېلىشتى. گۇڭشى قورۇسى بۈك - باراقسان ئىدى. دەرۋازىدىن بىناغىچە تال - بوستان كارىدورى بولۇپ، كالىك - كالىك ئۈزۈملەر ساڭگىلىشىپ تۇراتتى. ئىككى تەرىپى ئالدىغا ئۈسسۈپ چىققان بىنانىڭ ئېگىز پېشايۋانلىرىغا قىزىل سىرلانغان قىيما رېشاتكىلار، ئايلانما يۇمىلاق تۈۋرۈكلەر زىننەت بېرىپ تۇراتتى.

مۇدىر بىلەن ھېكمەت بىنادىن ھايال بولمايلا قايتىپ چىقتى. چۈنكى گۇڭشى خادىمىنىڭ ئېيتىشىچە، تۇشۇجىنىڭ چىشى ئاغرىپ قېلىپ، ئۆيدە دەم ئېلىۋېتىپتۇ. شۇڭا، مۇدىر ھېكمەتنى تۇشۇجىنىڭ ئۆيىگە ئېلىپ ماڭدى. ئۇلار گۇڭشى دوختۇرخانىسىنىڭ ئالدىدىن ئۆتۈپ، مال نەسىللەندۈرۈش پونكىتىنىڭ يېنىدىكى كوچىغا كىرىپ كېتىشتى... مۇدىرنىڭ دەپ بېرىشىچە، ئەسلىدە بۇ يەردە كوچا يوق ئىكەن. تۇشۇجىنىڭ بۇيرۇقى بىلەن، بۇ يەردىكى ئاھالىلەرنى كۆچۈرۈۋېتىپ، مەخسۇس گۇڭشى كادىرلىرى، ئاندىن قالسا ئىدارە - جەمىيەت باشلىقلىرىغا ئۆيلۈك يەر بېرىلگەنىكەن.

بۇ كوچىنىڭ ئىككى تەرىپىگە ئېرىق بويلاپ ياش كۆچەتلەر قويۇلغانىدى. ھەر بىر قورۇنىڭ دەرۋازىلىرىمۇ ئۆزگىچە نەقىشلىنىپ سىرلانغان، ئەينەك پارچىلىرى پاتۇرۇلۇپ، ئۈستىگە گىرەچە قويۇلغان تاملارىدىن كۆتۈرمە لاپاسلىق ئۆيلەر، گۈللۈك تۈۋرۈكلەر كۆرۈنۈپ

تۇراتتى. بەزى قورۇلاردىن ئىتلارنىڭ قاۋىغان ئاۋازلىرى كېلىۋاتاتتى. پەرمانشا ئوڭ قاناتتىكى ئۈچىنچى دەۋرۋازىنىڭ ھالقىسىنى تارقاتتى. باشقىلاردىن ئۆزگىچە ھەيۋەتلىك ياسالغان بۇ قورۇنىڭ قوش قاناتلىق ئىشىكلىرىگە تۆمۈر چەمبەر قېقىلغانىدى.

ئىشىك قېقىلىپ ئۇزۇن ئۆتمەي، بېغىرەڭ شېۋىن دۇخاۋا كۆڭلەك كىيگەن، 35 ياش چامىسىدىكى ئاق يۈزلۈك، ئوتتۇرا بويلۇق بىر ئايال ئىشىكنى ئاچتى. ئۇنىڭ چىشلىرى ئالتۇن بىلەن قاپلانغانىدى.

— خانىسا خېنىم، — دېدى مۇدىر ھىجىيىپ، — تۇ شۇجىدىن سورايدىغان يوليۇرۇقلىرىمىز بار ئىدى. بولسا...

— كىرىشىلە! — دېدى ئايال سۇسلا، — ئۇنىڭ چىشى قوقاقلاپ قاپتىكەن، ئىچكىرىكى ئۆيدە بۇۋىم ئۇنىڭغا ئۈچ قويۇۋاتىدۇ...

ئۇلار ھويلىغا كىرە - كىرمەيلا، پىشايۋان تۇرۇۋىكىگە ئېسىپ قويۇلغان قەپەزدىكى قىزىل پوكانلىق كەكلىك قاتتىق ئاۋازدا سايرىۋەتتى. چۆچۈپ كەتكەن ھېكمەت مۇدىرغا قاراپ كۈلۈپ قويدى. ئايال ئۇلارنى دەھلىزدىكى يان ئۆيگە باشلاپ، ئۇ يەردىن ئىچكىرىكى ئۆيىنى ئىشارە قىلدى. ساراي ئۆيىنىڭ ئېگىز سۈپىسىغا گېلەملەر سېلىنغانىدى. ئۆي ئوتتۇرىسىدىكى قاتمۇ قات تاۋار يوتقان، دەمبىزە كۆرپىلەر ئۈستىگە ئاپئاق خەسە يېپىلغان بولۇپ، بىر قاراشتىلا ئۇنىڭ ئاستىدا ئادەم بارلىقىنى بىلگىلى بولاتتى. خەسەنىڭ ئۆيەر - بۇ يەرلىرىگە پاختىدىن ئۈچ قويۇلغانىدى. ئاق داكا رومالغا ئورۇنۇلغان بىر موماي قولىدىكى بىر نۇتام بۇيا بىلەن خەسە ئۈستىگە بوشقىغا ئۇرۇپ، بىر نېمىلەرنى ئوقۇيتتى ۋە ھۈرۈيتتى. پەگادا، مۇدىر قول قوشتۇرۇپ يەرگە قاراپ تۇراتتى، لېكىن ھېكمەت مومايىنىڭ پۈتۈن ھەرىكىتىگە سەپسالماقتا ئىدى.

— كۆچ، كۆچ، كۆچ، ئەسكى تۈگمەنگە بار، كونا تاملىققا بار. كۆچ، كۆچ، كۆچ، قوش خوتۇنلۇققا بار... كۆچ، كۆچ، كۆچ، ئازدىڭمۇ - تازدىڭمۇ؟ ئۆتكۈن ئۆتكەن يەرگە بار... كۆچ، كۆچ، كۆچ، ئۆز قەۋمىڭنى تاپ! ...

موماي ئۈچىنىڭ بىرسىگە سەرەڭگە چېقىشى بىلەن، بىر - بىرىگە

تۇتاشتۇرۇپ قويۇلغان ئۇچلار «لاپ، لاپ، لاپ» قىلىپ ئوت ئېلىپ
ئۆچتى. موماي يەنە نېمىلەرنىدۇر ئوقۇپ، تۇ شۇجىنىڭ چىشىغا
چاپلىشىۋالغان جىنىنى كۆچۈرۈپ بولغاندىن كېيىن، ئۇنىڭ يۈزىنى
ئېچىۋېتىپ، دوڭخاقلىغىنىچە بەسكە چۈشتى...

يوتقان ئىچىدە تۇنجۇقۇپ قالاي دېگەن تۇشۇجى تەرلەپ كەتكەنىدى.
ئۇنىڭ ئوتتا داغلاشقان مىس تەلەڭگىدەك قىپقىزىل تاقىر بېشىنى،
ھۈررەك - ھۈررەك كۆكۈچ يۈز مۇسكۇللىرىنى، پاتۇرۇپ قويغان قوتۇر
ياڭيۈدەك بۇرىنىنى، تېرىنىڭ يېرىتىدەك كۆزلىرىنى بېسىۋالغان قېلىن
قاپاقلىرىنى، قاپاقلىرىدىكى دىڭگىيىپ تۇرغان شالاڭ تۈكلەرنى، يوغان
دورداي كالبۇكلارنى كۆرگەن ھېكمەت ئىچىدە: «ۋاي خۇدايىم، بۇ
ئادەمنىڭ چىشىغا قورقماي چاپلاشقان قانداق جىندۇر ئۇ؟» دەپ ئويلىدى.
پەرمانشا مۇدىر ئۆزىنىڭ كەلگەنلىكىدىن خەۋەر بېرىش ئۈچۈن، بىر -
ئىككى قېتىم بوشراق يۆتەلدى. لېكىن تۇ شۇجى كۆزلىرىنى يۇمغىنىچە
تورۇسقا قاراپ يانتاتتى.

— تۇ شۇجى! ... تۇ شۇجى! ... تۇ شۇجى!!! ... — مۇدىر
تۈكۈرۈكىنى غۇرىتىدە يۆتتى، — مەن ... مەن كەلگەنتىم ئەينا...
مۇدىر دادىللىق بىلەن ئۈچىنچى قېتىم توۋلىغاندىن كېيىن، تۇراپ
ئىمىن بېشىنى ئاستا بۇراپ، كۆزلىرىنى يېرىم ئاچقان ھالدا پەرمانشاغا
قارىدى.

— بۇ ئوقۇتقۇچى مەكتىپىمىزگە يېڭى كەلگەن... ئۆزلىرىگە...
تۇراپ ئىمىن چېقىر كۆزلىرىنى ھېكمەتكە تىكىپ بىر ھازا
قارىغاندىن كېيىن، يەنە كۆزلىرىنى يۇمدى.
— بۇ تېخى تۈكى چۈشمىگەن سۈيىمكىييا؟ — دېدى تۇراپ ئىمىن
خىرقىراپ؛ — ماڭ ئەپكەت! كېيىنچە پىشىپمۇ قالار...
— خوش...

پەرمانشا ھېكمەتنى باشلاپ چىقىپ كەتتى. ئۇلار مەكتەپكە قايتىپ
كەلگەندىن كېيىن، مۇدىر ئۇنى مەكتەپنى ئايلاندۇرۇش ئۈچۈن،
ئوقۇتۇش بىناسى ئالدىدىن ئۆتۈپ، ئالدى بۇرلار بىلەن سايىۋەن قىلىنغان

پاكار ئۆيلەر ئالدىدا توختىدى.

— ئاۋۇ چەتتىكى ئۈچ ئېغىزلىق ئۆي ئاشلىق، ماي، مەتقولات ئامبىرى، — دېدى مۇدىر قۇلۇپ سېلىنغان ئۆيلەرنى كۆرسىتىپ، — ئوتتۇرىدىكىسى ئاشخانا، ماۋۇ چەتتىكىسى ناۋايخانا، بۇ ئۆيلەرنىڭ ئارقىسىدا مال ئېغىلى بار، جۈرە كۆرەيلى.

ناۋايخانىغا تۇتاشلا بىر چوڭ كۆل بار ئىدى. ئۇنىڭ ئەتراپىدىكى قۇچاق يەتكۈسىز پور سۆگەتلەر قېرىپ كەتكەنلىكىدىن شاخ - غوللىرىنى كۆتۈرەلمەي، كۆلگە ئېگىشىپ تۇراتتى. ئۇلار كۆل بويىدىكى يول بىلەن ياندىكى قوش ئىشكىلىك ھويلىغا كىردى. ھويلا ئىچى دەرخ يىلتىزلىرى، ياڭاق، جىگدە كۆتەكلىرى، يېرىندى ئوتۇنلار بىلەن تولغان بولۇپ، ئاشخانىنىڭ ئوچاق كۈلۈڭلىرىدا كۈللەر دۆۋىلىنىپ ياتاتتى. ھويلىنىڭ ئاخىرىدىكى غازاڭلار بىلەن توسۇلغان ئېغىللاردا بىر قانچىلىغان ئۆكۈز، 50 - 60 تەك قويلا تىقىلىشىپ ئوت يەۋاتاتتى...

— بۇ ئۆيلەرنىڭ بىرسىدە، — دېدى مۇدىر ياندىكى كىچىك ئۆيىنى كۆرسىتىپ، — مالچى ئولتۇرىدۇ. ماۋۇ بىرسىدە، شەھەرلىك بىر ناۋاي ئۇستام يېتىپ - قوپىدۇ.

پەرمانشا بىلەن ھېكمەت مال ئېغىلىدىن چىققاندىن كېيىن، كۆل بويلاپ سېلىنغان ۋادەكلىك ئۆيلەر يېنىدىن ئۆتۈپ، قىزلار ياتاق بىناسى ئالدىغا كېلىشتى. بۇ بىر قەۋەتلىك كېسەك بىلەن سېلىنغان چوڭ ئۆيلەرگە ياغاچ سۇپا ئورنىتىلغان بولۇپ، ھەر بىر ئۆيدە 25 تىن بالا ياناتتى... ياتاق بويلاپ قەد كۆتۈرۈپ تۇرغان بىر قاتار ئۈرۈكلۈكنىڭ ئۇ تەرىپى چەكسىز كەتكەن كۆكتاتلىق ئىدى. كۆز يەتكۈسىز يېيىلىپ ياتقان قىزىلچا، كاپۇستا تېرىلغان يەرلەر ۋە قوناقلارنىڭ ئۇ تەرىپىدە، خۇددى قىزلار ياتىقىغا ئوخشاشلا بىر قاتار ئۆيلەر بولۇپ، ئۇلار ئوغۇللار ياتىقى ئىدى.

— بۇ قىزلار ياتىقىنىڭ ئارقىسىدىمۇ تېرىلغۇ يېرىمىز بار، — دېدى پەرمانشا ماختانغاندەك قىلىپ، — ئۇ يەردىكى يەر ئاستى كۆكتات ئامبىرىمىزدا، 3 - ئايلارغىچە كۆكتات ئۆكسىمەيدۇ...

ئۇزۇن بىر قاتار قىزلار ياتىقى ئاخىرلىشىپ، ئۇلار قوش قاناتلىق كۆرۈمىسىز بىر ئىشىك ئالدىدا توختاشتى. پەرمانشا ئىشىكنى ئىتتىرىپ ئېچىۋەتتى... ھېكمەت ھويلىغا قەدەم ئېلىشى بىلەن، بىر سېسىق بەدىيۇي پۇراق ئۇنىڭ دىمىغىغا ئۇرۇلدى. ئۇ قاتىرسىغا كەتكەن قوتانلاردىكى چوشقىلارنى كۆرۈپ ھەيرانلا قالدى. خالتىلىشىپ ساڭگىلاپ تۇرغان قىپقىزىل يېلىنلىرى پېتىق لاي بولۇپ كەتكەن ئانا چوشقىلار، بىر - بىرىدىن مەنەت چوشقا كۈچۈكلىرى، «خارت - خۇرت، چىر - چار» چىقىرىشىپ، غۇلاقتىكى ئاداپنى تالىشىپ يېمەكتە ئىدى. ئېڭەكلىرىدە كەڭ يېيىلىپ تۇرغان داپ ساقىلى بىلەن قاش - كىرىپىكلىرى ئاپئاق ئاقىرىپ كەتكەن بىر ئادەم ئېچىپ كەتكەنلىكتىن پۇزۇلداپ كۆپۈك چىقىپ تۇرغان ئاداپنى چېلەكلىپ غۇلاقلارغا تۆكمەكتە ئىدى.

— ھە، رەجىپاخۇن بەنجاڭ، جەڭچىلەرنىڭ ئەھۋالى قانداقراق؟ — دېدى پەرمانشا كۈلۈپ، — ئۆلۈم - يېتىم كۆرۈلمىگەندۇر؟

— قانداق بولاتتى مۇدىر، يەپ تويمایدۇ بۇ ئازناپلار، — بوۋاي بېشىنى ئېغىتتى، — ئاشۇ تام پاسلىغىمۇ ياغاچ قويۇۋەتمىسەك، تامنى كولاپ ئۆز بېشىنى ئۆزى يەيدىغاندەك قىلىدۇ، قارىسىلا...

— بولىدۇ، ئوقۇغۇچىلار يىغىلغاندىن كېيىن بىر گەپ بولار.

سېسىقچىلىققا چىدىيالمىغان مۇدىر بىلەن ھېكمەت دەرھال چىقىپ كېتىشتى. قاپقارا قاشلىرى تۇرۇلۇپ، بىردىنلا جىمىپ كەتكەن ھېكمەتنى كۆرگەن پەرمانشا ماڭغاچ چۈشەندۈرۈشكە باشلىدى:

— مىللىي مەكتەپتە ئەجەب چوشقا بېقىپتۇ دەپ ھەيران بولۇۋاتقانمىن؟ — دېدى مۇدىر كۈلۈپ، — قوي دېگەن يىلىغا بىرەر - ئىككىنى قوزىلايدىكەن، كالىمۇ بىرنى موزايلادىكەن. لېكىن بۇ كاساپەت بىر قېتىمدىلا سەككىز - ئوننى كۈچۈكلەيدىكەن، مۇنداقچە ئېيتقاندا، غىچلا پۇل... بىزنىڭ ھەربىي ئورۇنلار بىلەن توختامىمىز بار...

— مۇنداق دېسە مۇدىر...، — ھېكمەت ئاچچىقىنى كۈلدى، — ئەجەب بۇ قېرى ئادەمنى چوشقا بېقىشقا قويۇپسىلەرغۇ؟...

— ئۇ ھېچنەمىسى يوق مۇساپىر... ئۆزى خالاپ قىلىۋاتىدۇ، —

مۇدىر تۇيۇقسىزلا كۈلىۋەتتى، — لېكىن، تەجرىبىسى بار قېرى. ئۇنى بەنجاڭ دېيىشىمىز، ئۇ چوشقىلارنى پۇشتەك بىلەن باشقۇرىدۇ. ئېتىز - ئېرىقلارغا تېرىلىپ كەتكەن چوشقىلار پۇشتەك ئاۋازىنى ئاڭلىغان ھامان، ئۆلە - تىرىلىشىگە باقمىي يۈگۈرۈشىدۇ، ئۈچىنچى پۇشتەككە ئۈلگۈرەلمىگەنلىرى دەرۋازا سىرتىدا قېلىپ، چىۋىق بىلەن مۇكاپاتلىنىدۇ.

ئۇلار پاراڭلاشماق، كۆل بىلەن ئوقۇتۇش بىناسى ئارىلىقىدىكى ئوچۇقچىلىققا كېلىپ توختىدى. بۇ يەردە ئۈچ دانە ئاجايىپ چوڭ داشقازان كېسەك ئوچاقلاردا ئېسىقلىق تۇراتتى، ئوچاق ئەتراپىغا شاخ - شۇمبا، ئوتۇنلار دۆۋىلەنگەنىدى.

— پادە، شوتا قويۇپ چىقىپ يۇيغۇدەك قازانلار ئىكەن، — دېدى ھېكمەت قازانلارغا قاراپ، — بۇ قازانلار ئەجەب بۇ يەرگە... — ئوقۇغۇچىلار يىغىلغان ھامان تاڭشىر قاينىتىشنى باشلايمىز. قارا! — مۇدىر قىزىلچا ئېتىزلىرىنى كۆرسەتتى، — بۇمۇ پۇل. 80 مودىن ئارتۇق تېرىلغۇ يېرىمىز، 100 دەك قوي - كالا، ئۇلاغلىرىمىز بار... باغدىكى يەل - يېمىشلەرمۇ پۇل...

مۇدىر ئۆيىگە كىرىپ كەتكەندىن كېيىن، ھېكمەت ياتىقىغا قايتىپ كېلىۋېتىپ، مۇدىرنىڭ ماختىنىپ ئېيتقان سۆزلىرىنى قايتا ئويلىماقتا ئىدى. ئوقۇغۇچى - ئوقۇتقۇچىلار بازار كۈنلىرى دوغايچىلىق قىلىدىكەن، يەل - يېمىش ساتىدىكەن، بەزىلەر بوردالغان قويلارنى مال بازىرىدا سېتىپ، ئۇنىڭ ئورنىغا ئورۇق ماللاردىن ئالىدىكەن... مائاڭچى، دوغايچىلارغا تاڭشىر يەتكۈزۈپ بېرىدىكەن. ھەر بىر سىنىپ مۇدىرىغا قاراشلىق 7 - 8 مو يەر بار ئىكەن. ئۇلار كۈزدە چۈشۈرۈلگەن پىلان بويىچە، مەكتەپكە كىرىم تاپشۇرىدىكەن، ھەر بىر سىنىپقا بىر ھاجەتخانا بۆلۈپ بېرىلگەن بولۇپ، ئۇنىڭ ئوغۇتىدىن خەۋەر ئېلىپ، كەڭلىك، ئۇزۇنلۇق، قېلىنلىقىنى مېتىرغا يەتكۈزۈش كېرەك ئىكەن. ئۇندىن باشقا، ۋە ھاكازالار... پەرمانشا مۇدىرنى پۇل تېپىشنىڭ مۇتەخەسسسى دېسە بولغۇدەك، لېكىن ئۇنىڭ ئوقۇتقۇچى - ئوقۇغۇچىلارنىڭ ئەھۋالى،

دەرس سۈپىتى، ھەر يىللىق سىنىپ كۆچۈش نىسبىتى، ئوقۇتۇشتىكى يېڭىلىقلار ھەققىدە بىر ئېغىزمۇ گەپ ئاچمىغانلىقى ھېكمەتنى ئويغا سېلىپ قويدى.

چۈشلۈك تاماققا بىر ئاز ۋاقىت بار ئىدى، ھېكمەت ئائىلىسىگە، ئامىنىگە خەت يازماقچى بولۇپ، چامادانىنى ئېچىشى بىلەن، ئەينەك رامكىدىكى ئامىنىنىڭ رەسىمىگە كۆزى چۈشۈپ قالدى. ھېكمەت رەسىمنى ئاۋايلاپ قولىغا ئالدى. ئىسكىرىپكا چېلىپ تۇرغان قىياپەتتىكى بۇ رەڭسىز رەسىم ئىنتايىن ياخشى تارتىلغانىدى. ئامىنىنىڭ بېشى سول تەرەپكە سەل قىنغايغان، مۇرىسىگە چۈشۈپ تۇرغان دولقۇن - دولقۇن چاپلىرى ئىسكىرىپكىنىڭ پارقىراق يۈزىگە سايە سالغانىدى. سول يۈزىگە، قاڭشارلىق بۇرۇن قىرلىرىغا، لەۋلىرىگە چۈشكەن ئىنچىكە نۇر ئۇنى تېخىمۇ سالاپەتلىك، پىشقان مۇزىكانتلارغا ئوخشىتىپ قويغانىدى. ئۇنىڭ ھېس - تۇيغۇلىرى مۇزىكا مۇڭلىرىغا قېتىلىپ كەتكەندەك، قارا كۆزلىرى يېرىم يۇمۇلغان، قاشلىرى يېمىرىلگەن، لەۋلىرى يۇمۇلغان ھالدا تۇراتتى.

— ئۇ ھازىر بەلكىم شاڭخەي مۇزىكا ئىنىستىتۇتىغا كېتىپ قالغاندۇر، — دېدى ھېكمەت كۆڭۈل ئېچىش كېچىلىكىدىكى ئاخىرقى سوغۇقلا ئۇچرىشىشنى ئېسىگە ئېلىپ، — شۇڭا، خەتنى دوستى گۈلىنساغا قارىتىپ يازغىنىم تۈزۈكتەك قىلىدۇ...

ھېكمەت ئائىلىسىگە خەت يېزىپ بولغاندىن كېيىن، گۈلىنساغا خەت يازدى. ئۇ ئامىنىگە يېزىلغان خەتنى ئايرىم قەغەزگە ئوراپ چاپلىدى، خەتلەرنى قايتىدىن بىر قۇر ئوقۇپ كۆڭلى تىنغاندىن كېيىن، سائىتىگە قارىدى. چۈشلۈك تاماق ۋاقتى بولۇپ قالغانىدى. ئۇ مۇدىر كۆرسىتىپ قويغان بازاردىكى پوچتىخانىغا باردى، پوچتىخانا ئانچە چوڭ بولمىغان بىر ئېغىزلىق ئۆي ئىدى، ئۆيىنى ئۈزۈنسىغا قوپال ياسالغان پۈكەي ئىككىگە ئايرىپ تۇراتتى. ھېكمەت پۈكەينى بىر نەچچە قېتىم ئۇرغاندىن كېيىن، ياندىكى كىچىك ئۆيدىن يېشى 50 تىن ھالقىغان، ياپما قاپاقلىرى خالتىلىشىپ تۇرغان، يۈزلىرى پۈتۈنلەي قورۇق بىر ئادەم چىقتى. ئۇ

ئىككى كۈن ئۆتەت، سەككىز تىپىنلىق ماركىدىن ئىككىنى ئېلىپ بېرىپ كىرىپ كەتتى. ھېكمەت كۈن ئۆتەتلىرىنى چاپلاپ بولۇپ، پۈكەي ئاستىدىكى خەت - خالىتلارنى دۆۋىلەپ قويغان ئۈستەلگە تاشلاپ قويۇپ قايتىپ چىقتى. ئۇ بازاردىكى سودا سارىيىنىڭ ئاشخانىسىدا تاماق يېگەندىن كېيىن، بوستان بازىرىنى ئايلىنىپ، چۆگىلەپ يېنىپ كەلگەندە، پەرمانشا مۇدىر ئۇنى مەكتەپ ئالدىدا ساقلاپ تۇراتتى.

— بەللى شىماللىق! — دېدى پەرمانشا كۈلۈپ، — سېنى ياتىقىڭدىن تاپالماي، مەكتەپنى بىر ئايلىنىپ چىقتىم. ئۆيدىكىلەر لەڭمەن ئېيتىپتەكەن...

— رەھمەت، مەن بازاردا تاماق يەپ كەلدىم.

— بۇ نېمە دېگەننىڭ؟ ساڭا ئاتاپ جىزى قالدۇرۇپ قويغان تۇرسا! — دېدى مۇدىر قوللىرىنى يېيىپ، — بولدى، كاجلىق قىلما.

— ئۇنداق بولسا كەچتە كىرەي. ماڭا ئاتىغان جىزىنى يېسەملا بولىدىغۇ! — دېدى ھېكمەت ئۆزى ئېيتىپ، — ھازىر كىيىملىرىمنى يۇيۇۋالسام، ئالماشتۇرىدىغان كىيىمىمۇ قالمىدى.

ھېكمەت كىيىملىرىنى يۇيۇپ يېيىۋېتىپ، كەچلىك تامىقىنى مۇدىرنىڭ ئۆيىدە يېدى. پەرمانشا مۇدىرنىڭ ئايالى قەمبەرىنساخان ئوتتۇرا بوي، ئوچۇق - يورۇققىغا ئايال ئىكەن. ئۇلارنىڭ چوڭ قىزى شەھەردە 8 - سىنىپتا ئوقۇيدىكەن، ئىككىنچى قىزى مۇشۇ مەكتەپكە ئەمدى كىرىپتۇ. كىچىك ئوغلى بولسا باشلانغۇچ مەكتەپتە ئىكەن. ھېكمەت پەرمانشا بىلەن مەكتەپ، ئوقۇ - ئوقۇتۇش ھەققىدە پاراڭلىشىپ ئولتۇرۇش مەن دېگەن ئۈمىدە كىرگەندى، لېكىن سۆھبەت يەنىلا شۇ چوشقىلار، قوي - كالىلار، ئۇلاردىن چۈشۈۋاتقان ئوغۇت، ئوقۇتقۇچى، ئوقۇغۇچىلارغا ھەر كۈنلۈك قويۇلغان ئوغۇت ۋەزىپىسى، بۇلتۇر تاڭشىرنىڭ كۆيۈپ كېتىپ ياخشى پۇل بولمىغانلىقى، مالچىنىڭ بوز ھاڭگىنىڭ پۇتىنى ئاقىستىپ قويۇپ تىل ئىشتەكلىكى، ھەر يىلى مائارىپ ئىدارىسىغا يەل - يېمىش، سەۋزە - پىياز كىرگۈزۈپ بېرىشتە، قالغان ئۈچ ئوتتۇرا مەكتەپنىڭ ئۆزىگە يېتەلمەيدىغانلىقىغا ئوخشاش مەزمۇنلارنىڭ

ئۈستىدە بولدى، ئاياغ - ئۇچىنىڭ تايىنى يوق بۇ گەپلەردىن زېرىككەن ھېكمەت ئۇلارغا رەھمەت ئېيتىپ، ئورنىدىن تۇردى.

ھېكمەت ئەنسى يۇيغان كىيىم - كېچەكلىرىگە دەزمال سالدى. ھېلىمۇ ياخشى كامىلىنىڭ چوغ دەزىملى بار ئىكەن. ئۇ دەزماللانغان كىيىملىرىنى قاتلاپ چامادانغا سېلىۋاتقاندا، پەرمانشا كىرىپ كەلدى.

— مۇنداق گەپ ئىدى، — دېدى مۇدىر خىجىل بولغان قىياپەتتە، — گۈلزىبا خانىمنىڭ ئانىسى خېلى بولدى، كېسەل. شۇڭا ئۇ رۇخسەت سوراپ شەھەرگە كىرىپ كەتتى. سەن ئۇنىڭ ئورنىدا 1 - دادۇيدىكى ئوقۇغۇچىلارنى تەشكىللەپ ئىشلەپ تۇرساڭ قانداق؟

— مەن ئۇ يەرنى بىلمىسەم؟ — دېدى ھېكمەت ھيران بولۇپ.

— ناھايىتى ئاسان، بازار بېشىدىكى دوختۇرخانىدىن ئۆتۈپ سولغا قايرىلىپ ئازراقلا ماڭساڭ، ئوڭ تەرەپتە 1 - دادۇينىڭ ئىشخانىسى كۆرۈنۈپ تۇرىدۇ. ئارىلىقى يېقىن. چۈشتە بازاردا تاماق يەپ، كەچتە ياتاققا قايتىپ كەلسەڭ بولىدۇ. ھە راست، — دېدى پەرمانشا ئارقىغا قايرىلىپ، — نوپۇس، ئاشلىق قەغەزلىرىڭنى مالىيە بۆلۈمىگە تاپشۇرۇپ بەرسەڭ، ئورنىتىش رەسمىيىتىنى شۇلار بېجىرىپ قويىدۇ.

گۈلزىبا

سودا سارىيىنىڭ گۈلە - قاق باسقان ھارۋىسىدا شەھەرگە كىرگەن گۈلزىبا گۈلباغقا كەلگەندە چۈشۈۋالدى. ئۇ ھارۋىكەشكە رەھمەت ئېيتقاندىن كېيىن، يېزىدىن ئېلىپ كەلگەن بىر پۇلۇق^① شاپتۇلىنى كۆتۈرگىنىچە، ئالدىراپ قىزىق دەرۋازىغا يېتىپ كەلدى. ئۇنىڭ پۈتۈن ئوي - خىيالى ئانىسىنىڭ كېسىلىدە ئىدى. گۈلزىبانىڭ ئانىسى بۈمەرەمخان ئەمدىلا 40 تىن ئاشقان ئايال بولسىمۇ، پات - پاتلا ئاشقازان

① پۇلۇق — توقۇلما باغلىق كىچىك سېۋەت.

كېسلى قوزغىلىپ، ھەپتىلەپ ئاغزىغا ھېچ نەرسە سالماي، ئورۇن تۇتۇپ يېتىپ قالاتتى. گۈلزىيانىڭ ئۆگەي دادىسى قايت قارىسىنى بىر كۆرسىتىپ قويۇپ، بار - يوق بىلەن كارى يوق، ھەپتە - ئون كۈنلەپ يوقاپ كېتەتتى. ئۇنىڭ نەزىرىدە بۈمەرەمخان، بالا، ئۆي دېگەنلەر مەۋجۇت ئەمەس ئىدى. ئەتلەس كارخانىسىدا ئىشلەيدىغان چوڭ سىڭلىسى گۈلرۇز بىكۇيۇم بالا بولۇپ قالدى، ئىككىنچى سىڭلىسى ماھىگۈل ئانىسىغا ئوخشاش ياۋاش، كەمسۆز چوڭ بولدى. ئۇ، ئەڭ كىچىك ئىنىسى ئابدۇنەبى بىلەن مەكتەپتە ئوقۇيتتى. شۇڭا، بۈمەرەمخان ئاغرىپ قالىدۇ، گۈلزىيا يوپۇرماقتەك تىترەپ تۇراتتى.

گۈلزىيا تار ئېگىز كوچىغا بۇرۇلغاندا، تۇيۇقسىزلا بىر ئىش ئېسىدىن كەچتى: توغرا، تېخى ئۈچ كۈن ئىلگىرىلا، مۇشۇ دوقمۇشتا بىر يۈچۈن يىگىت بىلەن ئۇنىڭ كۆزلىرى ئۇچرىشىپ قالغانىدى. گۈلزىيا يىگىتنىڭ قۇلاقلىرىغىچە قىزىرىپ كەتكەن يۈزلىرىنى، نومۇستىن ئالمان - تالمان يەرگە باققان سىياقنى كۆز ئالدىغا كەلتۈرگەنىدە، نېمە ئۈچۈندۇر ئۆزىمۇ قىزىرىپ كەتتى... ئۇ بىلىنەر - بىلىنمەس ئەتراپىغا تەلمۈردى...

گۈلزىيا دەرۋازىنى ئېچىپ كىرگەندە، بۈمەرەمخان ھويلىدىكى سۈپىدا چاقناپ ئىگىرىۋاتاتتى. ئۆزى ئورۇق، چىرايى تاتىراڭغۇ، ئاق يۈزلۈك بۇ ئايالنىڭ موچىن سېلىنىمىغا يېيىلاڭغۇ قارا قاشلىرى، خۇنى كەتكەن چوڭ كۆزلىرى، سۈزۈك پارقىراپ تۇرغان بۇرۇنلىرى ياشلىقىدىكى گۈزەللىكىنىڭ ئالامەتلىرىنى ساقلاپ قالغانىدى... قىزى گۈلزىيانى كۆرگەندە، ئۇنىڭ چىرايىدىكى غەم - غۇسسە تۇمانلىرى بىردىنلا تارقىلىپ، گەز باغلىغان لەۋلىرىدە كۈلۈمسىرەش جىلۋىلەندى.

— كەلدىڭىزما؟ — دېدى بۈمەرەمخان زەئىپ ئاۋازدا، — مەن سىزگە ياخشى بولۇپ قالدىم، خاتىرجەم خىزمىتىڭىزنى قىلىڭ، دېمىگەنمىدىم؟ — يەنە يۇڭ ئىگىرىۋاتامسىز؟ — دېدى گۈلزىيا قولىدىكى سۈۋەتنى يەرگە قويۇپ، — مەن سىزگە بۇ ئىشنى ئەمدى قىلماڭ دەپ نەچچە قېتىم ئېيتتىم. سىز...

— سىزگىلا قاراپ تۇرساق قانداق بولىدۇ؟ — دېدى بۈمەرەمخان
ئېغىر خۇرسىنىپ، — بۇ يۇڭ گىلەم كارخانىسىنىڭ ئەمەس،
شەخسلەرنىڭ، پۇلى نەق!

— يەنە ئۆزۈلۈپ قالسىڭىز، مەن قانداق خاتىرجەم بولالايمەن؟ —
گۈلزىبا ئانىسىنىڭ قىزىرىپ كەتكەن كۆزلىرىنى كۆرۈپ قالدى، — ۋاي
خۇدايىم يىغلىدىڭىزمۇ - نېمە؟

— ياقەي، ئۆزىچىلا، — بۈمەرەمخان گەپنى يوپۇتتى، — يەنە
رۇخسەت سورايسىزدە؟

بىردىنلا يۈرىكى ئېچىشىپ، كۆڭلى ئەلەمدىن زىدە بولغان گۈلزىبا
ئانىسىغا ئۇزۇن قاراپ كەتتى، ئۇنىڭ چىرايلىق كۆزلىرىنى لىققىدە
ياشلار قاپلىۋالدى. ئۇ، كىيىم ئالماشتۇرۇش ئۈچۈن ئۆيگە كىرىپ
كەتتى، ئەمما ھايال ئۆتمەيلا قايتىپ چىقتى.

— ئانا ئۆيدىكى گىلەم كۆرۈنمەيدىغۇ؟

— ئۇ... ئۇنى، — ئانا دەماللىققا بىر نېمە دېيەلمىدى.

— ئېيتىڭا...

— ئۇنى دادىڭىز... ئېلىپ چىقىپ كەتتى، — ئانىنىڭ

كۆزلىرىدىن يوغان - يوغان ياش تامچىلىرى دومىلاپ چۈشتى.

— ئۇ پەيدا بولمىدىكەندە! — گۈلزىبانىڭ رۇخسارى ئاق لەيلى

يۈپۇرمىقىدەك ئاقىرىپ، گۈل بەدىنىگە ئۇششاق تىترەك ئۇلاشتى، —

ئاھ خۇدا! ئۇ قىمارۋاز، نەشە خۇمارى بۇ ئۆينى ۋەيران قىلىۋېتىرمۇ؟...

گۈلزىبا كۆزلىرىنى يەرگە تىككىنىچە جىممىدە ئولتۇراتتى. ئۇ

تەڭتۇش دوستلىرىم، خىزمەتداشلىرىم ھېيت - بايراملاردا كەلسە، سەت

بولمىسۇن دەپ، مائاشىدىن بىر يىل پۇل ئىقتىساد قىلىپ، بۇ چاچما

گۈللۈك گىلەمنى ئالغانىدى. قەۋەتلا خۇشال بولۇپ كەتكەن بۈمەرەمخان:

«كېيىنچە، تويىڭىز بولغاندا، ئۆيىڭىزگە سېلىپ بېرىمەن» دېگەندە، بۇ

ھايالىق قىز ھۈپپىدە قىزىرىپ، ئىككى كۈنگىچە ئانىسىغا

قارىيالمىغانىدى.

ئاچچىق يۈتۈپ ئولتۇرغان گۈلزىبانى دەرۋازىنىڭ تاراقلاپ ئېچىلىشى

چۆچۈتۈۋەتتى. جىلتىسىنى ئېسىۋالغان ئابدۇنەبى: «ئانا، قورسىقىم ئېچىپ كەتتى» دېگىنىچە كىرىپ كەلدى. ئۇنىڭ ئارقىسىدىن، ئوتتۇرا مەكتەپتە ئوقۇيدىغان سىڭلىسى ماھىگۈل مۇ كىرگىنىچە ئاچىسى گۈلزىباغا ئېسىلدى. بۈمرەمخان كەچلىك تاماققا تۇتۇش قىلماقچى بولۇۋېدى، گۈلزىبا ئۇنىمىدى.

— ئۇكام نەبى، ئۆيدە شاپتۇل بار، يېگەچ تۇرغىن. مەن ھازىرلا تاماق ئېتىپ بېرىمەن، — گۈلزىبا ئۆيگە خۇشال يۈگرىگەن ئىنىسىغا ۋارقىرىدى، — ھەي، يۇيۇپ يېگىن، بولمىسا، قورسىقىڭنى ئاغرىتىۋالسىەن.

— ئاچا، سەن خېمىر يۇغۇرغىن، مەن كۆكتاتلارنى ئادالاي، بولامدۇ؟ — دېدى ماھىگۈل.

بۈمرەمخان ئاچا - سىڭلىنىڭ چاققان ھەرىكەتلىرىگە قاراپ زوقلاندى. گۈلزىبا بىلەن ماھىگۈلنىڭ مېجەز - خۇلقى، باغرىنىڭ يۇمشاقلىقى، رەڭگى - رۇخسارى بىر - بىرىگە ئوخشاپ كېتەتتى. ماھىگۈل ئاچىسىغا قارىغاندا ئورۇقراق بولغاچقا، ۋىجىرەك كۆرۈنەتتى. شۇنداقلا ئوڭ لېۋى ئۈستىدە نوقتىتەك قىپقىزىل خالىنىڭ بولماسلىقى ئۇنى ئاچىسىدىن پەرقلەندۈرۈپ تۇراتتى.

— ئاچا، — دېدى ئابدۇنەبى ئۆيىدىن چىقىپ، — سىلەرنىڭ مەكتىپىڭلار نىمىدېگەن ياخشى، بالىلارنى ئون كۈنلۈك قويۇپ بېرىپتۇ. بىزنى بۈگۈن تازىلىق قىلدۇرۇپ، ھېچ ھالىمىزنى قويىمىدى.

— شاپتۇلنى ئېڭىشىپ يېگىن، — دېدى گۈلزىبا خېمىرىنى يۇغۇرۇۋېتىپ، — كۆڭلەكلىرىڭنى شالتاق قىلىۋەتتىڭ.

— ئۇ دېگەن يېزا مەكتەپلىرى تۇرسا، — دېدى ماھىگۈل يۇيۇلغان كۆكتاتلارنى توغراۋېتىپ، — شەھەرلىك ئوقۇغۇچىلارنى قويۇپ بەرسە، ئۇلار بېشىغا توپا قويۇپ ئوينامتى؟...

ماھىگۈلنىڭ بۇ چاقماقتەك سۆزى ھەممىنى كۈلدۈرۈۋەتتى... ئەمما گۈلرۇزنىڭ قېلىن قاپاقلىرىنى سۈزۈپ كىرىپ كېلىشى بىردەملىك خۇشاللىقنىڭ بېلىگە تەپتى. گۈلرۇز گۈلزىباغا لەپىيدە بىر قارىۋالغاندىن

كېيىن، ماھىگۈلگە ئاللىپ قويدى.
كونىلارنىڭ مال ئىگىسىنى دورىمىسا ھارام دېگىنى راست
ئوخشايدۇ. تەتۈر ئۈستىخان، قىڭراق بۇرۇن، يالپا يۈز،
كىرىپكىلىرىگىچە ساپىرىق بۇ قىز دادىسى قايتقا قۇيۇپ قويغاندەكلا
ئوخشايتتى. گۈلرۈز گەرچە 16 گە كىرگەن بولسىمۇ، پېشانىلىرىدىكى
ئۇششاق مۇدۇرچاقلار، كۆزلىرىنى ئويىتىپ يالت - يۇلت قاراشلىرى
ئۇنىڭ بالدۇرلا يېتىلىپ قالغانلىقىدىن دېرەك بېرىپ تۇراتتى. ئۆزىنى
كۆرۈپلا كۈلكىلىرىنى توختىتىۋالغان گۈلزىبا بىلەن ماھىگۈلگە
قارىغىنىچە، ئۇنىڭ جۇدۇنى ئۆرلىدى:

— ھەر قايسىغا نېمە بولۇشتا؟ — دېدى گۈلرۈز قەھرى بىلەن، — مېنى
كۆرۈپلا، خۇددى جىننى كۆرگەندەك، زۇۋانلىرىڭ ئىچىگە چۈشۈپ
كېتىشىغۇ؟

— ۋۇي، ساڭا نېمە بولدى؟ — دېدى گۈلزىبا قىزىرىپ، —
كۈلگىنىمۇ قويمايتىڭ؟

— ساراڭلار! ... گۈلرۈز ئۆيگە كىرىپ كەتتى. ئۇ كىيىملىرىنى
يەڭگۈشلەپ چىقىپ، گەپمۇ قىلماي سىرتقا ماڭدى. بۇنى كۆرگەن
بۈمەرەمخان خاپا بولغاندەك قىلىپ:

— گۈلرۈز! تاماق پىشۇاتسا يەنە نەگە بارسەن، — دېدى.

— قورسىقىم توق، بىر دوستۇمنىڭكىگە بارىمەن .

— كەچ قالما، — دېدى بۈمەرەمخان گۈلرۈزنىڭ ئارقىسىدىن

ۋارقىراپ، — ۋاي خۇدايىم، بۇ بالىنى قانداقمۇ قىلارمەن؟ ...

— يەنە شۇ مەدەنىيەت يۇرتىدىكى تانىسىغا ماڭدى، — دېدى ماھىگۈل

ئاچچىقى بىلەن، — نومۇس قىلمايدىغان ...

— تانىسىغا؟ — ھەيران بولۇپ سورىدى گۈلزىبا.

تاماق كۆڭۈلسىزلا يېيىلدى. قاراڭغۇ چۈشۈپ قالغانىدى. گۈلزىبا،
ماھىگۈل بىلەن ئابدۇنەبىنىڭ تاپشۇرۇق دەپتەرلىرىنى كۆرۈپ، ئوقۇش
ماتېرىياللىرىنى بىر قۇر تەكشۈرگەندىن كېيىن، بىر ئاز پاراڭلىشىپ
ئولتۇرۇشتى، ئابدۇنەبى ئەسنەپ مۈگدەشكە باشلىغاندىلا، ئۇلار

ئورۇنلىرىدىن تۇرۇشتى. گۈلزىبا بىلەن ماھىگۈل دەھلىزنىڭ سول تەرىپىدىكى دېرىزىسى ھويلىغا قارىغان كىچىك ئۆيدە يېتىپ قېلىشتى. بۇ ئۆيگە چوڭ كارىۋاتتىن بىرسىلا قويۇلغان بولۇپ، گۈلزىبا ھەر قېتىم كەلگەندە، ماھىگۈل بىلەن مۇشۇ ئۆيدە ياتاتتى.

ماھىگۈل كەمسۆز، مۇلايىم قىز ئىدى، ئۇ ھەرگىز گۈلرۇزغا ئوخشىمايتتى. گۈلرۇز ئىچىدە نېمە بارلىقىنى بىلگىلى بولمايدىغان تىلسىملىق غاردەك كۆڭلى قارا، ھەسەتخور، دىمىقتى بولغانلىقى ئۈچۈن، ماھىگۈل ئادەتتە ئۇنىڭغا گەپ قىلمايتتى، گۈلرۇزنىڭ ھىڭدىن سېسىق تىللاشلىرىنى، زەھەردەك چېقىۋېلىشلىرىنى ئۈندىمەي ئۆتكۈزۈۋېتەتتى. لېكىن ئۇ ئاجىسى گۈلزىبانى كۆردىمۇ، چىرايى نامازشامگۈلىدەك ئېچىلىپ، ئۆزىنى قويغاغا يەر تاپالماي قالاتتى. ھەتتا ئىچىدە: «ئەگەر گۈلزىبا ئاچام بولمىغان بولسا، بۇ ئۆي خۇددى گۆردەك كۆڭۈلسىز بولۇپ كېتەر ئىدى» دەپ پات - پاتلا ئويلايتتى. ئاجىسى بىلەن بىللە بولغان بۇنداق كۆڭۈللۈك تۈنلەردە، بۇ لاي سۇۋاقلىق كىچىككىنە قاراڭغۇ ئۆي ئۇنىڭغا خۇددى ئازادە سارايدەك، تۆت تەرىپىدىن نۇر يېغىپ تۇرغاندەك بىلىنەتتى. مەكتەپتىكى ئىشلاردىن تارتىپ دادىسىنىڭ ئاچ بۆرىدەك ئۆلپەتلىرى، ئانىسىنىڭ دەرد - ھەسرەتلىرىگىچە سۆزلەپ، كۆڭلى - كۆكسىنى بوشتىتىۋالاتتى.

— ئاچا، — گۈلزىبانىڭ تولغان بىلەكلىرىنى ئۇشلاپ ياتقان ماھىگۈل ئاستا شىۋىرىلدى، — گىلىمىڭگە ئىچىڭ ئاغرىۋاتامدۇ؟

— ياق، ئانامغا! ...

— بولدى، كۆڭلۈڭنى چاچما، — ساڭا بىر خۇش خەۋەر بار، — ئەقىللىق قىز ئاجىسىنىڭ كۆڭلىنى ياسىماقچى بولدى، — دادام ۋىلايەتلىك سىفەندىن كەلگەن ئەلچىلەرنىڭ نەرسە - كېرەكلىرىنى قولغا تۇتقۇزۇپ چىقىرىۋەتتى. ئانام خاپا بولۇۋېدى، دادام: «گۈلزىبا ئۆزى رازى بولمىسا، زورلاپ تاڭامدۇق؟» دەپ ئاچچىقلاپ قالدى. قانداق، دادام توغرا قىپتىمۇ؟

— ھە!

— بۇلتۇرقى ئىش ئېسىڭىدۇر؟ — ماھىگۈل كۈلدى، — بۇنداق ئىشلاردا دادام ياخشى - ھە؟...

گۈلزىبا كۈلدى، لېكىن ئۇنىڭ كۈلكىسىدىن نە ئاچچىق، نە تاتلىقنى بىلگىلى بولمايتتى. بۇلتۇر كۈزدە ماگىزىندا ئىشلەيدىغان ئىمىنجان دېگەن بالىنىڭ ئاتا - ئانىلىرى گۈلزىباغا بىر قانچە قېتىم ئەلچى كىرگۈزدى. نەشە خۇمارىدىن جۇدۇنى ئۆرلەپ تۇرغان قايىت بىر كۈنى بۆرە جۇۋىسىنى تەتۈر كىيىپ ۋارقىراپلا كەتتى:

— سىلەر نېمەنداق بىزەڭ خەقلەر؟ قىزىم ئەمدىلا خىزمەتكە چىقتى، ئۇنىڭ جاپاسىنى تارتتىم، ئەمدى ھالاۋىتىنى كۆرىدىغان چېغىمدا، ئۇنى ئېلىپ كەتمەكچىمۇ؟ يوقىلىش!...

گۈلزىبا گەرچە خۇش بولغاندەك قىلىسمۇ، كۆڭلىنىڭ بىر يېرى خىرە ئىدى. ئىمىنجان گۈلزىبانىڭ ئوتتۇرا مەكتەپتىكى ساۋاقدىشى بولۇپ، خېلى تۈزۈك بالا ئىدى، گۈلزىبا ئۇنى ياخشى كۆرمىگەن ھالەتتىمۇ، ھۆرمەت قىلاتتى. لېكىن دادىسىنىڭ ئەلچىلەرنى ھاقارەتلەپ، ئىتنى قوغلىغاندەك ھەيدەپ چىقىرىشى گۈلزىبانىڭ ئاچچىقلىقىنى كەلتۈردى. بۇ ئىش ئۇنى نومۇس ئوتىدا ئۆرتەپ، دادىسىنىڭ كۆڭلىدىكى ئەگرىلىكنى كۆرگەندەك بولدى.

— گەپ قىلمايسەنغۇ ئاچا؟ — ماھىگۈل ئەسنىدى، — ئۇخلاپ قالىدىكەن؟...

— بولدى ئۇخلىغىن، ئەتە مەكتەپكە كېچىكىپ قالسىەن.

ماھىگۈل يېنىك پۇشۇلداپ ئۇخلاپ قالدى. گۈلزىبا تۇرۇسقا تىكىلگىنىچە، قەلب ئېكرانىدىن تەسەۋۋۇر سىماسى ئەلەڭلەپ تۇرغان دادىسى ئىنايەت ئەپەندىنى ئەسلىمەكتە ئىدى...

گۈلزىبا تۇغۇلۇپ بىر ياشتىن ئاشقاندا، دارىلمۇئەللىمىننىڭ ئوقۇتقۇچىسى ئىنايەت ئەپەندىنى «ئۈچ ۋىلايەت ئوغرىلىرىنىڭ تەشۋىقاتچىسى» دېگەن جىنايەت بىلەن تۇتۇپ كېتىشتى... ئارىدىن ئىككى ئاي ئۆتكەندە، ئۇنى قويۇپ بېرىشتى. لېكىن ئۇ تۈرمىدىن چىقىپ ھەپتىمۇ ئۆتمەي، بىر كېچىدە گۈلباغ مەسچىتى يېنىدىكى سېسىق كۆل بويىدا كىمىلەر تەرىپىدىندۇر پىچاق تىقىپ ئۆلتۈرۈلدى...

گۈلزىبا ئىككى ياشتىن ئاشقاندا، ئۆگەي دادىلىق بولۇپ قالدى. بىر

بالا بىلەن تۇل قالغان بۈمەرەمخان يۇرتى چىرىيە ناھىيىسىگە كەتمەكچىمۇ بولدى. لېكىن يۇرتىدىمۇ تارتىشقۇدەك، ھالىك نىچۈك دېگۈدەك يە ئاتا - ئانىسى، يە ئۇرۇق - تۇغقىنى يوق ئىدى. بۇ چاغدا، ئاشلىق سېغىنىك ئىشچىسى قايت بۈمەرەمخاننى قايسى رەستە، نەدىكى دوقمۇشتا ئۇچراتقان، ئەيتاۋۇر، ئىشك ئالدىدىن دالجماس ئىتتەك ئۇنىڭ ئۆيىنى چۆگىلەپ، نېرى كېتەلمەيلا قالغانىدى. ئۇ، ئارقا - ئارقىدىن ئەلچىلەرنى كىرگۈزدى. «قۇرغۇيۇڭ بولاي، قارچىغاڭ بولاي» دېگەندەك ئەھدى - ۋاپالارنى بىلدۈردى. بىر بالا بىلەن تۇرمۇش غۇربەتچىلىكى تارتىۋاتقان بۈمەرەمخاننىڭ ھالىنى كۆزى كۆرۈپ تۇرغان قولىم - قوشنىلارمۇ سالا - سۇلھى قىلدى. خۇددى كۈندۈزى كۆزى كۆرمەيدىغان قارىغۇياپىلاق بالىلارنىڭ «ئور، قوغلا» سىغا قېلىپ، ئالدىغا توغرا كەلگەن بىرەر كامارغا ئۆزىنى ئۇرغاندەك، بۈمەرەمخانمۇ نە نەپرەتتى، نە مۇھەببەتتى بولمىغان بىر ئەرگە ئۆزىنى بېغىشلىدى ... پەقەت ئۇنىڭ تويۇق تەلىپى: «ئىنايەتنىڭ ۋەسىيىتى، ئارزۇ - ئارمىنى بويىچە، قىزىمنى ئاخىرىغىچە ئوقۇتىمەن» دېگەن گەپلا بولدى.

يىللار يىللارنى قوغلىشىپ ئۆتتى ... يىللارنىڭ يالدامسى بولۇپ، گۈلرۈز، ماھىگۈل، ئابدۇنەبىلەر دۇنياغا كەلدى. گۈلزىبا، گۈلرۈزلار باشلانغۇچ مەكتەپتە ئوقۇۋاتقان، ماھىگۈل ئەمدىلا ئۈچ ياشقا قەدەم قويغان ئۆكىسى ئابدۇنەبى بىلەن ئويناپ يۈرگەن بىر يىلى، قايت دۆلەت ئاشلىقىنى ئوغرىلاپ سېتىش جىنايىتى بىلەن، ئۈچ يىللىق كېسىلىپ كەتتى. بۈمەرەمخاننىڭ قايت تۈرمىدە ياتقان شۇ يىللاردىكى چۆچۈرىدەك بالىلىرىنى بېقىش كويىدا كۆرگەن ئازابلىق كەچمىشلىرى، يوقسۇزلۇق، نامراتچىلىق ئىسكەنجىسىدە قىسىلىپ، تۆگىدەك بوزلاپ، يىغلاپ تۈنلەرنى ئۆتكۈزگەنلىكى 11 ياشلىق گۈلزىبانىڭ يۇمران، پاك قەلبىگە تاش مۆھۈردەك بېسىلىپ كەتكەنىدى. بۇ ئىشلار ھېلىمۇ ئۇنىڭ كۆز ئالدىدا خۇددى تۈنۈگۈنىكىدەكلا ئايان بولۇپ تۇرۇپتۇ. شۇنداق! بۈمەرەمخاننىڭ ساغلام تېنى مويكا زاۋۇتىنىڭ يۇڭ يۇيۇش كۆلچەكلىرىدىكى مال سۈيىدۈكلىرى قاڭغىسىپ ئاققان سۇلىرىدا ئېقىپ كەتتى! ... گۈلدەك ھۆسنى ئاشخانىلاردىكى كۈل تارتقان كۈلۈڭلارغا كۆمۈلۈپ، يۇندا تۆككەن ئەۋرەلەردە قالدى!

خەيرىيەت، قايت تۈرمىدىن چىقتى. لېكىن ئۇ، باشقىچىلا بىر قايت بولۇپ چىقتى. بۇرۇنقى گەپدانلىقى - جىغۇرلۇققا، ئىشچانلىقى - ھورۇنلۇققا، خۇش پېتىللىقى - قوپاللىققا، ھەتتا چېكىدىغان تاماكىسى - نەشىگە ئۆزگىرىپ، غەلىتە مىجەزلىك بىر ئادەم بولۇپ قالغانىدى. ئۇ بىرەر يىلغىچە ئىش ئىزدەپ كۆردى. لېكىن بۇ «تۈرمىدە ياتقان» قاشقىلىق بۆرىنى ھېچكىم قوتىنىغا يېقىن يولاتمىدى!

قايت شۇندىن كېيىن ئاش دېسە چوكىنى تارتىدىغان، ئىش دېسە چېپىغا تارتىدىغان ھورۇن، لايغەزەل، سەپرا مىجەز، تەييارغا ھەييار ئادەم بولۇپ قالدى. ئۇ، قەيەرلەردىدۇر ئىچىپ مەست بولۇپ كەلگەن كۈنلىرى بەزىدە ئۆينىڭ بىر بۇلۇڭىدا تۈگىلىنىۋېلىپ ئولتۇرۇپ، ھۆركىرەپ يىغلايتتى. بەزىدە، بالىلارنى ئۇرۇپ، بۈمەرەخنى سۈر - توقاي قىلىپ قوغلاپ، ئاغزىلىرىدىن ئاپپاق ماغزاپ چاچرىتىپ، ۋارقىراپ - جارقىراپ، ھېرىپ ھالىدىن كەتكەندىلا، ئۆتتۈر كەلگەن يەرگە گۈپپىدە ئۆزىنى تاشلايتتى - دە، خورەك تارتىپ ئۇخلاپ كېتەتتى.

بۈمەرەخخان بۇ ئىشلارغا ئاخىر كۆندى! كۆنەيمۇ ئامال يوق ئىدى. لېكىن ئۇنى قاتتىق ئازابلاۋاتقان ئىش قايتىنىڭ قىمارغا بېرىلىپ كېتىشى بولدى. قايت ئۆيىدىكى بار - يوقنىڭ ھەممىسىنى دوغا تىكىپ تۈگەتتى. ھەتتا، بۈمەرەخخان يېرىم ئاي شەكىللىك ئالتۇن زىرسىنى، تولغىما كۈمۈش بىلەيزۈكلىرىنىمۇ ساقلاپ قالالمىدى. بۇ نەرسىلەر ئىنايەتنىڭ يالداملىرى ئىدى.

بۈمەرەخخان قايتىدىن ئاجرىشىپ كېتىشىنى ئويلىمىدى ئەمەس. لېكىن ئۇ بالىلىرىغا چىدىمايتتى. تۈل خوتۇن ئوتى ئۆچكەن ئوچاق دەپ كۈنلار بىكار ئېيتىمىغان... ئۇنىڭ ئۈستىگە، ئىككى ئەردىن بولغان بالىلارنى ئەتراپىغا يىغىۋېلىپ مەڭگۈ تۈل ئۆتۈپ كېتىشمۇ خەلقى - ئالەم ئالدىدا سەت ئىدى. شۇڭا، ئۇ بۈگۈن مۇشۇ ئەقىدىسى بويىچە قايت گۈلزىبانىڭ گىلىمىنى ئېلىپ ماڭغانىمۇ، قاتتىقراق بىر نېمە دەپ ئېغىز ئاچالمىغانىدى.

تۈن نىسپى بولۇپ قالغانىدى. تىك كۆتۈرۈلگەن ئاي ھويلىنى ئاپپاق يورۇتقۇچى بولۇپ، ھويلىدىكى سۈسراپ قۇرۇپ قالاي دېگەن ئۆرۈك كۆچتى، تونۇر بېشىدىكى تىكلەكلىك كۆسەي، چېچىلىپ ياتقان

ئوتۇنلارغىچە دېرىزىدىن كۆرۈنۈپ تۇراتتى. كۆڭۈلسىز ئەسلىمىلەردىن كۆزى ياشقا تولغان گۈلزىبا ئىچ كۆڭلىكىنىڭ ئېتىكىلىرىدە ياشلىرىنى سۈرتتى، سۈرىتكەنسىرى ياشلار ئۈزۈلمەي تۆكۈلۈپ تۇردى.

گۈلزىبانىڭ ئۇقا پېيىدەك ئاپپاق، يۇمىلاق مۇرىلىرى مۇزلىغاندەك بولدى. ئۇ ئەدىيالىنى تىترەپ تۇرغان كۆكسى ئۈستىگە ئاستا تارتتى. ئەمما، دەرۋازىنىڭ قاتتىق ئۇرۇلۇشى ئۇنى چۆچۈتۈۋەتتى. دەرۋازىنى بىر كىمىلەر ئۇرۇپ ھەم ئېيىپ ۋارقىرىماقتا ئىدى. بۇ قالايىمقان ئاۋازلاردىن ماھىگۈلمۇ مەڭدەپ تۇرۇپ كەتتى. گۈلزىبا، گۈلرۈزنىڭ «ئېچىڭلار» دېگەن زىل ئاۋازىنى، كىمىنىڭدۇر «ھۆ» دەپ قەي قىلغىنىنى ئاڭلىدى. بۇ ئەسنادا، بۈمەرەمخان ھويلىغا ئالدىراپ چىقتى.

— چىقما ئاچا، — دېدى ماھىگۈل ئورنىدىن تۇرماقچى بولغان گۈلزىبانىڭ بىلىكىنى تۇتۇپ، — دادام مەست بولۇپ قاپتۇ، ئۆزەڭ بىلىسەن، ھازىر ئۇنىڭ ئاغزى...

دېرىزە پەردە ئارىلىقىدىن ھەممە ئايدىلەك كۆرۈنۈپ تۇراتتى. دەرۋازىنىڭ قوش قانىتى ئېچىلىشى بىلەن، دادىسىنى قولتۇقلىۋالغان گۈلرۈز ھويلىغا گۈلدۈر - غالاپ قىلىپلا كىرىپ كەلدى. يەر دەسسەپ تۇرالمايۋاتقان قايت يۈگۈرۈپ كەلگەن بۈمەرەمخاننى ئىتتىرىۋەتتى...

— يوقال جالاپ ... سەن ... سەن ... ھۆ... — قايت ئايىغى ئاستىغىلا قۇسۇۋەتتى، ئۇنىڭ ئىشتان پۇچاقلىرى، گۈلزىبا ئېلىپ بەرگەن ئاياغلىرى ھەر خىل غەلغەش بىلەن بۇلغاندى...

— مەس بولۇپ ئېرىقتا يېتىپ قاپتىكەن... — دېدى گۈلرۈز زەھىرى بىلەن ۋارقىراپ، — مىڭ بالالىقتا ئېلىپ كەلدىم. قېنى ھېلىقى ئېسىلزا دە خېنىملار، چىۋىسىگە قولىنى تىقىپ يېتىشامدا؟...

— بولدى قىل قىزىم، — دېدى بۈمەرەمخان يالۋۇرۇپ، — ئاۋازىڭنى تۈندە ھەممە ئاڭلاپ كېتىدۇ...

— بىلىپ قوي پاسكىنا، — قايت سەتتۈرۈلۈپ دەرۋازىغا يۆلىنىپ قالدى، — قىزىڭنى مەن ... مەن باقتىم ... مەن ... مەن چوڭ قىلدىم... ئۇ ماڭاشىنى نېمىشقا ساڭا بېرىدۇ؟...

— جۈسلە، ئۆيگە كىرەيلى، — دېدى بۈمەرەمخان قايتىنى يۆلەپ، — كەيپ بولۇپ قاپتىلا، ئارام ئالسىلا...

— ماڭە نېرى پاخپاق! — قايت بۈمەرەمخانى ئۇرۇش ئۈچۈن قولىنى كۆتۈرۈشكە، ئۇنىڭ قولىنى گۈلرۈز كاپلا قىلىپ تۇتۇۋالدى. — ھەي، — دېدى گۈلرۈز دادىسىغا مىختەك قادىلىپ، — ئۆيگە كىرىپ ئۇخلامسەن ياكى گەجگەڭدىن ئىنتىرىپ تالاغا چىقىرىۋېتىمەنمۇ؟ قايت سەتتۈرۈلۈپ، ئىغاڭلاپ ئۆيگە كىرىپ كەتتى. گۈلرۈزمۇ ئابدۇنەبى ياتقان دەھلىزنىڭ ئۇدۇلىدىكى ئۆيگە كىرىپ، ئىشىك ئىلغىرىنى سالىدى.

گۈلزىبانىڭ كۆزلىرىدىن ئۇيقۇ قاچتى... ئۇ تۇرۇسقا قارىغىنىچە، ئانىسىنىڭ ئۆيىدىن كېلىۋاتقان ۋارقىراپ - جارقىراشلارنى، گۈلدۈر - غالاپ، پاق - پۇق قىلغان ئاۋازلارنى ئاڭلاپ ياتتى. ئانىسىنىڭ قارا تەقدىرىگە، بالىلىرى ئۈچۈن ھەممە نېمىسىنى قۇربان قىلغان بەختسىزلىكىگە، تۇرمۇش ھاۋانچىلىرىدا ئېزىلىپ، ئالقاندەك چېچىلىپ بەربات بولغان كۆڭۈل ئارزۇلىرىغا ئىچ - ئىچىدىن ئۆرتىنىپ ئاھ ئۇردى. بۇ بىۋاپا دۇنيانىڭ چۇقان - سۈرەنلىك، رەھىمسىز قايىناملىرىغا ئانىسىنى يالغۇز تاشلاپ قويۇپ، ئۆزى ۋاقىتسىزغا ئاڭ بولغان دادىسى ئىنايەتنى سېغىنىپ ياش تۆكتى... بۇ چاغدا، ئەدىيالغا پۈركىنىۋالغان ماھىگۈلمۇ دادىسى قايت ئۈچۈن ئۇنىسىز ياش تۆكۈۋاتاتتى... لېكىن، ئۇنىڭ ياشلىرىغا چەكسىز خىجىللىق، ئاچچىق ئار - نومۇس، پۇشايمان شىرنىلىرى ئارىلىشىپ كەتكەندى.

تۇنجى تونۇشۇش

كۈزلۈك يىغىم - تېرىمگە ياردەم بېرىش ئۈچۈن، يېزا - كەنتلەرگە چۈشكەن ئوقۇتقۇچىلار قايتىپ كېلىشتى. شەنبە بولغاچقا، ئۇلار نەرسە - كېرەكلىرىنى يىغىشتۇرۇپ، ئاتا - ئانىلىرىنىڭ ئۆيلىرىگە ماڭدى. بەزى ئەر - خوتۇنلار قېيىن ئاتا - قېيىن ئانىلىرىنى يوقلاش ئۈچۈن، ئانچە - مۇنچە سوۋغاتلىرىنى قولتۇقلىۋالغانىدى. ھېكمەت مەكتەپ قورۇسىغا كىرىپ كەلگەندە، ئۇلارنىڭ بەزىلىرى ئۇنىڭغا يەر ئاستىدىن قاراپ قويدى،

بەزىلىرى كۈلۈمسىرىدى، ھېكمەتمۇ لايىقىدا سالام قىلىپ ئۆتۈپ كەتتى. ئۇ، ئىككى تەرىپى ئۈجمە كۆچەتلىك ئۇزۇن تار يولىدىن كېلىۋاتقان، باغدا، سومكا - سېۋەتلەرگە ئۈزۈم، شاپتۇل، ئامۇت قاچىلاۋاتقان بىر نەچچە ئەر - ئايال ئوقۇتقۇچىنى، دەپتىرىگە نېمىلەرنىدۇر پۈتۈۋاتقان پاكىز دىخماق باغۋەننى كۆردى. ئۇلارمۇ ھېكمەتنى كۆرۈپ نېمىلەرنىدۇر پېچىرلاشتى.

ھېكمەتنىڭ ياتىقى ئوچۇق ئىدى. ئۇ كىرگەندە، كامىل بولسا كېرەك، كارىۋات ئۈستىدىكى مايكا - كۆڭلەك، لۇڭگىلىرىنى سومكىغا تىقىۋاتاتتى. كامىل ئارقىدىكى شەپىدىن قايرىلىپ قارىدى. ئۇ ئوتتۇرا بوي، ئاق ئۆڭلۈك، توم قارا قاشلىق، پېشانىسى كەڭ، يۇمشاق چاچلىرى ئارقىغا سىيلىق تارالغان، يۇمىلاق يۈزلۈك، 20 ياشلار ئەتراپىدىكى يىگىت ئىدى. ئۇنىڭ مۇلايىم قارا كۆزلىرى بىلەن كىشىگە ئېغىر نەزەر سېلىشى، خۇددى ئۆزۈڭگە ئەمەس، نەق قەلبىڭگە تىكىلىۋاتقانداك سالماقلىق قارىشى، ئۆزىنى تۇتۇۋالغان، ئەخلاق ئەقىدىلىرىگە ساداقەتمەن ئۇستازلارنى ئەسكە سالاتتى.

— سىز كامىل بولىسىزغۇ دەيمەن! — ھېكمەت قولىنى ئۇزاتتى.

— خوش! كامىل راخمان بولىمەن، — دېدى ئۇ جىددىي قىياپەتتە، — ئۆزلىرى ھېكمەت ئېلى، شۇنداقمۇ؟ بايلا پەرمەنشا مۇدىر ئېيتقاندى. ئۇلار بىردەم ھال - ئەھۋال سورىشىپ ئولتۇرۇشقاندىن كېيىن، ھېكمەتنىڭ كارىۋات ئۈستىدىكى سومكىغا كۆزى چۈشتى.

— بىر يەرگە جابدۇنۇۋاتامتىڭىز؟ — مەن سىزنى ھايال قىلىپ قويماي يەنە! — دېدى ھېكمەت ئەدەب بىلەن.

— يوقسۇ، — كامىل ئۈستىدىكى بىر نەرسىنى چىمىدىپ ئېلىپ سىرتقا تاشلىدى. — ھەر شەنبە بولسا ئانامنىڭ كۆزى ئىشكتە. — شەھەردىمۇ؟

— خوش! — كامىل مېيىقىدا كۈلدى، — شەھەردىن بوستانغىچە بولغان يولنى كۆرگەنلا. بىز ھەر شەنبە كۈنى بۇ ئېگىز - پەس توپىلاڭ يوللارنى بېسىپ، شەھەرگە ئىككى سائەتتە كىرىمىز...

— ھەقىقەتەن تەس بوپتۇ. . .

— ئايدا - يىلدا ئېزىپ - تېزىپ سودا سارىيىغا يۈك باسقۇلى چىققان بىرەر ماشىنا ياكى خام مال توشۇغان ھارۋىلار توغرا كېلىپ قالسا، تەلپىمىز ئوڭدىن كەلگەن بولىدۇ.

بۇ چاغدا سىرتتىن: — كامىل بولدۇڭمۇ؟ — دەپ ۋارقىرىغاچ، ئېگىز بويلۇق، بۇغداي ئۆڭلۈك، ئات يۈزلۈك، قاڭشارلىق بۇرنى ئالاھىدە كۆزگە چېلىقىپ تۇرىدىغان بىر يىگىت كىرىپ كەلدى. ئويناق چوڭ كۆزلىرىدىن، تەبەسسۇم جىلۋىلەنگەن چىرايىدىن، يىگىتنىڭ يېنىك تەبىئەتلىك، كۈلكە، چاقچاققا ھېرىسمەن، خۇش پېئىل مەجەزىنى بىلىۋالغىلى بولاتتى. . . ئۇ كىرىپلا، ھېكمەتكە تىكىلىپ قاراپ قالدى - دە، خىجىل بولغاندەك، — ھارماڭ! — دەپ قويدى. ھېكمەتمۇ ئۈچ كۈن بالىلار بىلەن قوناق چېپىش جەريانىدا ئۆگىنىۋالغان «ھارماڭ» نىڭ جاۋابى بولغان «ياخشىدى» دېگەن سۆزنى تولدۇرۇپ ئېيتتى.

— مەن سىلەرنى تونۇشتۇرۇپ قوياي، — دېدى كامىل ھېكمەتنى كۆرسىتىپ، — بۇ ياق شىنجاڭ سەنئەت ئىنستىتۇتىنى پۈتتۈرۈپ كەلگەن رەسسام ھېكمەت ئېلى بولىدۇ، ئۆزى غۇلجىدىن. ئەمدى بۇ سىركۇل پاچاق بولسا، — دېدى كامىل ئېگىز يىگىتنى كۆرسىتىپ، — مۇرات قۇتلۇق. مەكتىپىمىزدە ئۇيغۇر تىلى گرامماتىكىسى دەرسىنى بېرىدۇ. يۇرتى قەشقەر. . .

— ھېكمەت ئېلى سىز بولدىكەنسىزدە؟ — دېدى مۇرات قۇتلۇق قولىنى بېرىپ، — تېخى بايىلا باغدا يەل - يېمىش ئېلىۋاتقانلار سىزنىڭ گېپىڭىزنى قىلىۋېتىپتىكەن. مۇدىرمۇ: «گارىمۇن چالىدىغان بىر بالا كەلدى. ئەمدى سېنىڭ سەنئەت ئىشلىرىڭغا ھەمقان بولىدىغان بولدى» دېگەندى.

— مېنىڭ تونۇشتۇرۇشۇم تېخى تولۇق بولماپتۇ، — دېدى كامىل كۈلۈپ، — مۇرات مەكتەپ سەنئەت ئۆمىكىنىڭ باشلىقى. ئۇ ئىسكىرىپكا، دۇتار، تەمبۇر، نەي دېگەندەك سازلارنىڭ پىرى. . .

— ئاشۇرۇۋەتتىلە ئەي تەمبۇرچى ئۇستازىم كامىلجان راخمان

ئوغلى، — دېدى مۇرات يۇمۇرلۇق ئاھاڭدا، — ئۆزلىرىنى تاختا بېشىغا ئېلىپ قويسىلا، مەن سىلنى بىر ئاياق قېتىقمىكىن دەپ ئىچىۋەتمەي يەنە!...

ئۈچىلىسى تەڭلا كۈلۈۋەتتى. كامىل بىلەن مۇرات، ھېكمەتنى شەھەرگە بىللە كىرىشكە تەكلىپ قىلغانىدى، ھېكمەت كىر - قاتلىرىنى يۇيۇپ، تازىلىق قىلىدىغانلىقىنى ئېيتىپ، ئۆزرە سورىدى. ئۇلار ئەتە يەكشەنبە پۈتۈن بىر كۈن ئۇنىڭ ئادەمسىز مەكتەپتە زېرىكىپ قالىدىغانلىقىنى ئېيتىپ، ئۇنى زورلىغان بولسىمۇ، ھېكمەت قايتا - قايتا رەھمەت ئېيتتى. ئامالسىز قالغان كامىل، مۇراتلار ئاخىرى ماقۇل بولۇشتى. چۈنكى ھېكمەت تېخى ئۈچىسىدىكى توپا - چاڭ باسقان كىيىملىرىنى ئالماشتۇرۇشقىمۇ ئۈلگۈرمىگەنىدى. بۇ ئەسنادا، مۇرات ياتىقىغا يۈگۈرۈپ چىقىپ كېتىپ، ھايال ئۆتمەيلا، ئىككى كاكا نان ئۈستىگە بىر ساپ ئۈزۈمنى قويۇپ، مۇرىسىگە گارمۇن ئاسقان ھالدا كىرىپ كەلدى. ئۇ نان بىلەن ئۈزۈمنى ئۈستەلگە قويغاندىن كېيىن، گارمۇننى ھېكمەتنىڭ كارىۋىتىغا قويدى.

— ئەمىسە، ئۈزۈم بىلەن ناندا قورساقنى گوللاڭ، — دېدى مۇرات ھەزىلكەشلىك بىلەن، — مۇنۇ «قاتلىما» دا، ئىچ پۇشقىڭىزنى چىقارغاچ ئولتۇرۇڭ...

— سەنمۇ مۇدىردەك گارمۇننى قاتلىما دېگىلى تۇردۇڭغۇ! — دېدى كامىل.

— پاھ، تېخى يېڭىلا دوخراتكا ئىكەنغۇ^① بۇ! — دېدى ھېكمەت گارمۇننىڭ قاپقارا پارقىراق تىللىرىنى سىيلاپ.

— بۇلتۇر مۇدىر سەنئەت ماتېرىياللىرىغا دوكلات ياز دېسە، — دېدى كامىل بېشىنى ئېغىتىپ، — بۇزە، يېزىۋېرىپتۇ. ئاخىرى پۇلنى خەجلەپ بولالماي بۇنىمۇ قوشۇپ ئاپتۇ، چالىدىغان ئادەم يوق، مۇشۇنداق توپا بېسىپ تۇرغان گەپ.

① دوخراتكا — گارمۇننىڭ كىچىك بىر تۈرى.

— يائاللا تاپا - تەنەڭ تۈگمىدى — دە! — دېدى مۇرات ياسما ئاچچىقلاپ، — چوچقا فېرمىسى، تاغشىر فېرمىسى، يەل - يېمىش، كۆكتات فېرمىسى، دوغاپچىلىق فېرمىسى، مال بورداش فېرمىلىرىدىن كىرىۋاتقان پۇلنى مۇشۇنداق خەجلىمىسەك، بۇ غېنى^① مەكتەپ سەمرىپ، تىقىلىپ ئورنىدىن قوپالماس بولۇپ قالار... — بولدى ساڭا گەپ توشاتماق تەس. — رەھمەت سىلەرگە، كۆپ رەھمەت! — دېدى ھېكمەت خۇشاللىقىدا.

ھېكمەت، كامىل بىلەن مۇراتنى شەھەرگە ئۈزىتىپ قويغاندىن كېيىن، كارىۋىتىدا ئولتۇرۇپ كۈلۈپ قويدى. ئۇ ئىچىدە: «نېمىدېگەن ياخشى بالىلار...» دەپ ئويلىدى. توغرا، ئۇنىڭ كۆڭلى ئېچىلىپ، ئۆزى يېپ - يېنىكلا بولۇپ قالغانىدى.

كۈن مەكتەپنىڭ قاراڭغۇ باغلىرى ئارقىسىغا يوشۇرۇندى. ئۇنىڭ شاخلار - يوپۇرماقلار ئارىلىقلىرىدىن قىلىچتەك كېسىپ ئۆتكەن نۇرلىرى باغ ئىچىنى بەقسەمدەك يول - يول قىزارتىۋەتكەنىدى.

ھېكمەت ئۇچىسىدىكى كىيىملىرىنى سېلىپ يۇيۇپ يېيىۋەتكەندىن كېيىن، ئۆزىمۇ يۇيۇنۇپ پاكىز كىيىملىرىنى ئالماشتۇرۇۋالدى. ئاندىن ئۇ نان بىلەن ئۈزۈمدىن ئازراق يەۋالغاندىن كېيىن، كارىۋىتىدا ئولتۇرۇپ گارمۇنىنى چالدى. ئۇ، بىرەر سائەتتەك ئىچ پۇشقىنى چىقىرىپ يېتىپ قالدى.

ھېكمەت ئەتىسى ئەتىگەن تۇرۇپ، ناشتا قىلغاندىن كېيىن، مەكتەپنىڭ باغلىرىنى، كۆكتاتلىقلىرىنى ئارىلىدى. ئۇ تاختا - تاختا سامساقلىقلار، قىزىلچا ئېتىزلىرى، قوناقلارنى ئايلىنىپ، چوشقا قوتىنىغا پاسىلداش چېگرا تامىنى ياقىلاپ ماڭدى. بۇ ئۇزۇنغا سوزۇلغان تامىنىڭ ئالدى چاتقالغا ئايلىنىپ كەتكەن جىگدىلىك ئىدى. چاتقال ئاستى قېلىن ئوت بولۇپ، كاۋا پىلەكلىرى يېيىلىپ ياتاتتى، پىلەك

① غېنى — باي.

ئارىلىقلىرىدىن چۈخچىيىپ تۇرغان كاۋىلار كۆزگە چېلىقاتتى. جىگدە شاخلىرىدا، ئاجايىپ يوغان بوغما قاپاقلار ساڭگىلىشىپ تۇراتتى. ھېكمەت باشلىرىنى كۆتۈرەلمەي ئېگىشىپ قالغان ئاپتاپپەرەسلىكتىن ئايلىنىپ، ئوغۇللار ياتقى ئالدىغا چىقتى. ئوغۇللار ياتقى بىلەن ھېكمەتنىڭ ياتاق بىناسى بىر قاتار بولۇپ، ئۇلارنى پەقەت ئوتتۇرىدىكى بىر تاختا قوناق ئايرىپ تۇراتتى.

ھېكمەت ياتىقىغا قايتىپ كېلىپ، نېمە قىلارنى بىلمەي بىر ئاز تېغىرقاپ تۇرغاندىن كېيىن، چاماداندىن ئامىنەنىڭ رەسىمىنى ئېلىپ ئۈستەلگە تىكلەپ قويدى. ئۆزى بولسا جەينەكلىرىگە ئېگىكىنى تىرىگىنىچە، ئۇنىڭغا ئۇزۇن قاراپ تۇردى. ئۇ، ئامىنەنىڭ ھەر بىر چاچ تالالىرىغىچە، كۈلۈمسىرەش ئالامەتلىرى ئەكس ئەتكەن لەۋ سىزىقچىلىرىغىچە، ئىسكىرىپكا پەدىسىنى بېسىۋاتقان نازۇك بارماقلىرىغىچە تويماي - تويماي قارىدى. . . . قارىغانسېرى سېغىنىش ئوتلىرى ئۇنى ئۆرتەپ، كۆڭلى ئەلەمزادە بولدى. ئۇنىڭ كۆز ئالدىدا، خەلق باغچىسىنىڭ مەجنۇن ئاللار قاپلىغان كۈلىدىكى قولۇق. . . . گارمۇن چېلىۋاتقان ھېكمەت، پالاق ئۇرۇۋاتقان ئامىنە. . . . يامالىق تېغىدا سېرىق چېچەك تەرگەن ماي ئايلىرى. . . . تارام - تارام ئېقىنلاردا سۇ چېچىشىپ ئوينىغان مۇتەللىپ باي قارا ياغاچلىقى^① بىر - بىردىن ئايان بولدى. . . . بۇ ئەسلىمىلەر ھېكمەتنىڭ يۈرەك يارىسىنى قوزغاپ، ئامىنەنى تاقەتسىز سېغىندۈردى. ئۇ گارمۇننى قولغا ئېلىپ، مۇڭ بىلەن ئاستا چېلىشقا باشلىدى.

بۇ ئايرىلىش ناخشىسى ئىدى. . . . ئامىنە بۇ ناخشىنى تولىمۇ ياخشى كۆرەتتى. ھېكمەت گارمۇننى قولغا ئالغان ھامان، ئۇ ئىسكىرىپكىدا تەڭكەش قىلاتتى. ناخشا ئاخىرلاشقاندا، ئۇزۇن جىمىپ كەتكەن ئامىنە قىزىرىپ كەتكەن كۆزلىرى بىلەن ھېكمەتكە لاپىپدە قاراپ قوپاتتى.

① مۇتەللىپ باي قارايغاچلىقى — ھازىرقى ئۈرۈمچى ھايۋاناتلار باغچىسىنىڭ ئورنىنىڭ بۇرۇنقى نامى.

ناخشا ئاۋۋال پەس ئاۋازدا مۇڭلۇق باشلىناتتى. ئۇ، پەيدىنپەي
چۈشۈۋاتقان تاغ ئېقىنلىرىدەك بوش كۈچىنىشلەر بىلەن ئەۋجىگە
كۆتۈرۈلۈپ، يۈرەك تارلىرىنى چېكىپ، يەنە ئاستا پەسىيەتتى...

ۋەتەننىم چەكسىز بېغىم،

ئوينار قۇياش نۇرلارى.

ئۆركەشلەيدۇ مەرۋايىتتەك —

دېڭىزدىكى سۇلارى...

چوڭقۇر ھېسسىياتقا تولغان ناخشىنىڭ مۇڭلۇق ساداسى مەكتەپ
بېغىدىكى ئېرىق لېۋىدە ئېگەك تىرەپ ئولتۇرغان بىر قىزنى
سېھىرلەندۈرۈپ قويدى. ئۇ شىلدىرلاپ ئېقىۋاتقان سۇغا تامچىلاۋاتقان
ياشلىرىنى سۈرتۈپ، ناخشا ئاۋازى كېلىۋاتقان تەرەپكە قىزىرىپ كەتكەن
چوڭ كۆزلىرىنى تىكتى. ناخشا بارغانسېرى ئەۋجىگە كۆتۈرۈلۈپ، قىزنىڭ
سۇنۇق كۆڭلىنى بۆلەكچىلا پاراكەندە قىلىۋەتتى. ئۇ بىر دەسسەپ - ئىككى
دەسسەپ، ھېكمەتنىڭ ياتىقىنىڭ دېرىزىسى تۈۋىگە كېلىپ توختىدى.

دېڭىز بويى سالىقىن شامال،

ئېغاڭلاتتى يەلكەننى.

ئۇزۇن بولدى ئۆز ئامرىقىم،

قوغدىماقتا ۋەتەننى...

قىز ئېغىر خۇرسىندى. ئۇ، بۇ مىسكىن ناخشىنى ئاڭلاۋاتقىنىدا،
ئاچچىق ھەسرەت ئارىلاش كۆڭۈلگە ئارام بىرىدىغان بىر خىل تويغۇ خۇددى
غۇر - غۇر سەلەكەن شامال دەك يۈرىكىنى كېزىپ ئۆتتى.

بەك سېغىنىدىم ئامرىقىم،

چىڭ ئەمەسمۇ ۋەدىمىز.

كۈرەش قەھرىمانى بولۇڭ،

گۈزەل تۇرمۇش — ئەھدىمىز.

ناخشا جىمىقتى... چوڭقۇر تىنغان ئاۋاز كەلدى. قىزنىڭ ئاستا
ئارقىغا يېنىشىغا، ھېكمەت تەرەبىيا چىقىپ قالدى. يۈرىكىگە ھەدەپكەندە
ئىز سېلىپ ئۆتكەن بۇ تونۇش چىرايىنى كۆرگەن ھېكمەت ھەيرانلىقتا ئۆز

كۆزلىرىگە ئىشەنمەيلا قالدى.

— سىز؟

سىز؟... — قىز قىزىرىپ كەتكەن كۆزلىرىنى يوشۇرمىدى.

— جۈرۈڭ، ئۆيگە كىرىڭ!...

— رەھمەت، مەن كېتەي، — قىز ئارقىغا داچىدى.

— تارتىنماڭ، مەن مۇشۇ مەكتەپكە يېڭى كەلگەن ئوقۇتقۇچى.

قېنى، مەرھەمەت قىلىڭ...

يالىغۇز زېرىكىپ ئولتۇرغان ھېكمەت قىزنىڭ ئۈنىمىغىنىغا قويماي،

ئۈنى ئۆيگە باشلىدى. قىز ئويۇلۇقىغا ئەدەب - ئىكرام بىلەن ماڭدى.

مانا بۇ قىز ھۈرمەتلىك كىتابخانا مەلۇملۇق بولغان گۈلزىبا ئىدى.

ئۇ، ئائىلىسىدىكى ۋەيلۇن دوزاختا يۈرنىكى پۇچىلىنىپ، بۈگۈن سەھەردىلا مەكتىپىگە قايتىپ كەلگەنىدى.

— ئولتۇرۇڭ، قېنى ئولتۇرۇڭ! — دېدى ھېكمەت كارىۋاتنى

ئىشارەت قىلىپ.

— سىز ئۈرۈمچىدىن كەلگەن ئوقۇتقۇچى ھېكمەت ئىكەنسىزدە؟ —

دېدى قىز سىپايلىق بىلەن كامىلىنىڭ كارىۋاتىدا ئولتۇرۇۋېتىپ، — تۈنۈگۈن

كەچ، كامىل، مۇراتلار گۈلباغدا ئۇچرىشىپ ماڭا دېگەنىدى.

— سىز مۇشۇ مەكتەپتە ئوقۇتقۇچى ئوخشىمامسىز؟...

گۈلزىبا بېشىنى لىڭشىتتى. ھېكمەت ئۇنىڭ ئىسمىنى سورىمىدى.

قىزلاردىن تەرەبىيا ئىسمىنى، بولۇپمۇ بېشىنى سوزاش ئەپسىز ئىدى.

ئۇنىڭسىزمۇ گۈلزىبانى ئۆتكەنكى جامە مەسچىتى ئالدىدا ئوچراشقىنىغا

قارىغاندا، كۆڭلى پەرىشان، گۈل بەدىنىنى قانداقتۇر ھەسرەت تۈرلىرى

چىرىمىۋالغاندەك كۆرۈنەتتى. ئەمما ھېكمەت ئۇنىڭ ناۋاتتەك سۈزۈك

چېھرىنى، تومپىلاققىنا ھالەتكە كىچىك لەۋلىرىنى، تۇخۇم سىياقىدىكى

يۇمران ئېگەكلىرىنى، چوڭ كۆزلىرىنى خۇمارلاشتۇرۇپ تۇرغان قايرىلما

ئۈزۈن كىرىپكىلىرىنى، قاغا پېيىدەك قارا ئەگمە قاشلىرىنى قول

يەتكۈدەك ئارىلىقتىن كۆرۈپ تۇراتتى. ئۇنىڭ گۈزەل رۇخسارى مىسلى

بىر جەننەت بولسا، ئۇنىڭ لىۋى ئۈستىدىكى نېپىز قىزىل خال شۇ

جەننەتتە ئېچىلغان بىر تال گۈل ئىدى.
 — كەچۈرۈڭ! — گۈلزىيانىڭ يەرگە قادالغان كىرىپك نەيزىلىرى
 لەپىدە كۆتۈرۈلدى، — ناخشىدىن ئېلىۋاتقان پەيزىڭىزنى
 قاچۇرۇۋەتتىمغۇ دەيمەن؟ ...
 — ياق... ياق... ئۇنداق ئەمەس، — دېدى ھېكمەت قىزىرىپ، —
 يالغۇزچىلىقتا زېرىكىپ...
 — ئاجايىپ مۇڭلۇق ناخشىكەن... مەن بۇرۇن بۇ ناخشىنى ئاڭلاپ
 باقماپتىكەنمەن.
 — بۇ ئەسلىدە ئىككىنچى دۇنيا ئۇرۇشى مەزگىلىدە، — دېدى
 ھېكمەت گۈلزىيانىڭ كۆزلىرىدىن ئۆزىنى قاچۇرۇپ، — بىر قىزنىڭ
 فرونتتىكى يىگىتىنى سېغىنىپ ئېيتقان ناخشىسى...
 — ناخشىنىڭ مۇڭلىرىدىنمۇ ھىجران ئازابى، سېغىنىش
 پىراقلىرى، زارىقىش تۇيغۇلىرى چىقىپ تۇرىدۇ...
 قانداقتۇر خىياللار ئىلكىدە، ئۆزىنىڭ نەدە ئولتۇرغانلىقىنى ئۇنتۇپ
 قالغان گۈلزىيا ئارتۇقچە گەپلەرنى قىلىۋەتكەنلىكىنى ھېس قىلىپ
 يەتكىنىدە، ھۇپپىدە قىزىرىپ كەتتى. نومۇس ۋە پەزىلەت زەرلىرى ئۇنىڭ
 چېھرىگە يېيىلىپ، ئۇ تېخىمۇ نازاكەتلىك، لاتاپەتلىك نۇرلار بىلەن
 بېزەلدى...
 — كەچۈرۈڭ! مەن... مەن... نېمىلەرنى دەپ كەتتىم؟ ...
 — ياق، بەرگەن باھايىڭىز توغرا بولدى.
 — تېخى... سىز مېنىڭ ئىسمىمنى سورىمىدىڭىزغۇ؟ —
 غۇنچىدەك لەۋلەر ئېچىلىپ ئۈنچىدەك نەم چىشلار كۆرۈندى، — مېنىڭ
 ئىسمىم گۈلزىيا... مۇنداقچە ئېيتقاندا غەلىتىلا...
 — گۈلزىيا! — ھېكمەت تېڭىرقاپ قالدى، — ھەقىقەتەن گۈل
 نوتىسىدەك گۈلزىيا ئىكەنسز! ...
 گۈلزىيا قىزاردى... ھېكمەت يەرگە قارىدى، چۈنكى، ھېكمەتنىڭ
 كۆڭۈل ئېكرانىدا بىراۋلار تىكىلىپ تۇراتتى... «ھېكمەت ئۆزەڭنى
 تۇتۇۋال!» ...

— بۇ يەردە زېرىكىپ ئولتۇرامسىز؟ — دېدى گۈلزىبا ئورنىدىن تۇرۇپ، — جۈرۈك، مەكتەپ باغلىرىنى كۆرسىتىپ كېلەي...
ئۇلار ئۆيىدىن چىقىپ كېتىۋاتقاندا، گۈلزىبا تۇيدۇرماي ئۈستەل ئۈستىدە تىكلەكلىك تۇرغان ئاممىنىڭ سۈرىتىگە كۆز تاشلىدى...
ئوقۇتۇش بىناسىغا ئېلىپ بارىدىغان تار ئۇزۇن يول باغنى ئىككىگە بۆلۈپ تۇراتتى. ھەر ئىككىلا باغدىكى شاپتۇل، ئالارھەت، سۈت ئالما، قوتۇر ئامۇتلار مېۋىلىرىنى كۆتۈرەلمەي، باغنى ئىللىق ھىدقا تولدۇرغانىدى. لېكىن مېۋىلىرى ئاياغلىشىپ قالغان ئۆرۈك، ئۈجمە كۆچەتلىرىلا كۆكرىپ، غادىيىپ تۇرۇشاتتى. گۈلزىبا بىلەن ھېكمەت بىر تەرىپى كۆكتاتلىققا تۇتىشىدىغان كىچىك باغنى ئارىلاپ، شېخىدىن ئۇزۇپ شاپتۇل، قوتۇر ئامۇتلارغا ئېغىز تەگكەندىن كېيىن، چوڭ باغقا كىردى. باغنىڭ ئوت باسقان چۆنەكلىرىدە، پاكىر بىر ئادەم تۇۋىگە چۈشكەن يەل - يېمىشلىرىنى سېۋەتلەرگە تېرىۋاتاتتى. ئۇ خۇددى بوي تارتىشنى ئېغىر كۆرگەندەك، توغرىسىغا يوغىناپ كەتكەنىدى... مەكتەپتىكىلەر ئۇنى نېمە ئۈچۈندۇر ئەمەت شولاق دەيدىكەن، ئەمەت شولاق ئەسلىدە مەكتەپنىڭ ماشىنىچىسى ئىكەن. ئۇ پەقەت كەمبەغەل ۋە بەشتە كېيىللىك ئوقۇغۇچىلارغا قىشلىق ھەم يازلىق كىيىم تارقىتىدىلا، ھۈنەر قىلىدىكەن.

ئەمەتكا، يارما شاپتۇل بولسا تارتىپ بەرسىلىچۇ، — دېدى گۈلزىبا ھېكمەتنى ئىشارەت قىلىپ، — بۇ ياق يېڭىدىن كەلگەن ئوقۇتقۇچى.
— ھارمىغايل! — دېدى ئەمەت شولاق قولىغا ئۇزۇن خادىنى ئېلىپ، — ھازىر يارما شاپتۇللار تۈگەپ قالدى، ئەششاپتۇل بار. توختىسىلا خانىم، ئەشەدە بىر تۈپ يارما شاپتۇلدا ئانچە - مۇنچە تۇرغاندەك قىلاتتى...

ئۇلار قول ياغلىقلىرىغا يىغقان شاپتۇل، ئالا راھەتلىرىنى ئېلىپ، ئېرىق بويىغا كېلىپ ئولتۇرۇشتى. گۈلزىبا پاكىز يۇيۇلغان شاپتۇللارنى سويۇپ ھېكمەتكە سۈندى. ئۇرۇقى قىپقىزىل يارما شاپتۇلنىڭ مۆلدۈرلەپ تۇرغان ئەتلىرىدىن شەرىپەتلەر تامچىلىدى. ھېكمەتنىڭ بىر دانە ئالارھەتنى

چىشلەپلا، چىرايى تۈرۈلۈپ كەتتى، بۇنى كۆرگەن گۈلزىبا ئىختىيارسىز كۈلۈۋەتتى.

— بۇنىڭ قاپقارا يۇمشاپ پىشقىنى تاتلىق بولىدۇ، — دېدى گۈلزىبا، — قىزىلى چۈچۈمەل بولىدۇ.

تاشلىۋېتىشكە كۆزى قىيمىغان ھېكمەت ئالارھەتنى چاپناپ - چاپناپ يۇتىۋەتتى، لېكىن ئۇنىڭ كۆزلىرىدىن ياش چىقىپ كەتتى. گۈلزىبا ئۇنىڭغا قىيا باققىنىچە، سۈزۈك، ئاق بارماقلىرىدا ئاغزىنى تۇتۇپ پىخىلداپ كۈلدى. ئۇ، ھازىر ھەممىنى ئۇنتىۋاتتى. تېخى بىر سائەت ئىلگىرىلا، نەق مۇشۇ يەردە ئۇنىڭ ياش تۆكۈپ ئولتۇرغانلىقىغا مۇشۇ ئېرىق گۇۋاھ! بەلكىم شىلىدىرلاپ ئېقىۋاتقان سۇمۇ گۈلزىبانىڭ تاتلىق كۈلكىسىنى كۆرۈپ، «قىز بالىنىڭ يېشى باھاردىكى ئۆتكۈنچى بۇلۇتنىڭ يامغۇرىدەك كېلىپ - كېتەر بىر نەرسىكەن» دەپ ھەيران بولۇۋاتقاندۇر! گۈلزىبا بۇ چاغقىچە بۇنداق چىن دىلىدىن سۆيۈنۈپ كۈلۈپ باققان ئەمەس! كۆز ياشلىرىمۇ ئۆتكۈنچى بۇلۇتنىڭ كېلىپ - كېتەر يامغۇرى ئەمەسلىكى راست! ئۇنىڭ كۆز ياشلىرىغا ھەسرەت، نادامەت قەتىرلىرى سىڭىپ كەتكەن! ... ھۆسنى كامالغا يەتكەن، ئىپپەت - نومۇسلۇق، شەرم - ھايالىق بۇ 18 ياشلىق بەرنە قىز، كېسەلچان ئانىسىنىڭ قارا قىسمەتلىرىنى، قىمارۋاز، نەشە خۇمارى ئۈچۈن ئۆز ئايالىنىمۇ سېتىۋېتىشكە تەييار تۇرغان غۇرۇرسىز، بىدىيائەت ئۆگەي دادىسىنى، ئۆزىنىڭ كۆزگە كۆرۈنۈپ تۇرغان رەھىمسىز تەقدىرىنى ئويلىغىنىدا، ياش تۆككەن تۇرالامدۇ؟ توغرا، ھېكمەتنىڭ چالغان مۇڭلۇق كۈيلىرى شىپالىق يامغۇر بولۇپ، ئۇنىڭ كۆز ياشلىرىنى يۇيىدۇ! دەرد - ھەسرەتلىرىنى ئاشۇ ئېرىق سۈيىدە ئېقىتىپ كەتكەندەك بولدى! ... ئۇ بىردەملىك بولسىمۇ، بۇ ئاچكۆزلۈككە تولغان رەزىل دۇنيانى ئارقىدا قالدۇرۇپ، چەكسىز دالىلاردا ئۆزىنى يامغۇرغا تۇتۇپ كېتىۋاتقاندەك، كۆپكۈك دېڭىز بويلىرىدا شامالغا قارشى مېڭىۋاتقاندەك يېنىكەپ قالدى! يىگىتنىڭ مۇھەببەت توغرىلىق ئېيتقان بىر كەلىمە سۆزى، «گۈل نوتىسىدەك گۈلزىبا ئىكەنسەز. ...» دېگەن چىن مەدھىيىسى گويا بىر

چېقىن بولۇپ، گۈلزىبانىڭ كۆڭۈل شىشىسىگە ئۇرۇلدى!...
كونىلارنىڭ كۆڭۈل شىشىسىدەك نازۇك نەرسە يوق دېگىنى راست
ئوخشايدۇ. بۇ نازۇك شىشە جىرىڭلىدى ۋە ئارقا - ئارقىدىن ئەكس سادا
قايتۇرۇپ يەنە جىرىڭلىدى!...

— گۈلزىبا، — دېدى ھېكمەت تۇنجى قېتىم ئۇنىڭ ئىسمىنى ئاتاپ، —
كەچۈرۈڭ، سىز بۇ مەكتەپتە ئىشلەۋاتقىلى نەچچە يىل بولدى؟
— ئىككى يىل، — دېدى بىردىنلا غەمكىنلەشكەن گۈلزىبا، 7 -
سىنىپنى پۈتتۈرۈپ، ۋىلايەتتە ئىككى يىل ئوتتۇرا مەكتەپ
ئوقۇتقۇچىلىرىنى يېتىشتۈرۈش كۇرسىدا ئوقۇدۇم. ئاندىن مېنى مۇشۇ
يەرگە تەقسىم قىلشتى.

— نېمە دەرس بېرىسىز؟

— 1 - يىللىقلارنىڭ ئۇيغۇر تىلى گرامماتىكىسى، — گۈلزىبانىڭ
ئاۋازى بەك يېقىملىق ئىدى، — مۇرات 2 - ، 3 - يىللىقلارنىڭ
گرامماتىكىسىنى بېرىدۇ. ئۇنىڭ كۆڭلى تاياقكە تۈز، لېكىن ئاغزى،
كەچۈرۈڭ، سىزدىن بىر نەرسىنى سورىماقچىدىم...
— قېنى سوراڭ...

— سىزنى ھېكمەت دېسەم خاپا بولمايدىغانسىز؟ — دېدى گۈلزىبا
ئېھتىيات بىلەن، — چۈنكى مەن...
گۈلزىبا ئىككى يىل ئىلگىرىكى بىر ئىشنى خىجىللىق ئىلگىدە
سۆزلەپ بەردى.

تۇنجى دەرسكە كىرىدىغان كۈننىڭ ھارپا كەچلىكى، كامىل،
مۇرات، گۈلزىبا ئۇچى ئىشخانىدا دەرس تەييارلىقى قىلدى. ئۇلار ئەمدىلا
تونۇشقان بولغاچقا، گۈلزىبا كامىل بىلەن مۇراتتىن، مەن سىلەرنى
كامىلغا، مۇراتقا دەپ چاقىرسام بولارمۇ؟ دەپ سورىغانىدى. مۇرات
ئىنچىكە قاشلىرىنى لىككىدە ئېتىپ، بىر كۆزىنى قىسقان ھالدا: «مېنى
قەدىرلىكىم، ئېزىم دەپ چاقىرىڭ، بولمىسا، ئەڭ ياخشىسى
سۆيۈملۈكۈملە دەڭ!» دېگەندە، گۈلزىبا نومۇستىن يېرىلغۇدەك بولۇپ:
«ساراڭ، قىپقىزىل ساراڭ!» دېگەندى. لېكىن كامىل ئېغىر -

بېسىقلىق بىلەن: «ياشلىرىمىز ئانچە پەرقلىنمىگەنىكەن، ئۆز ئىسىملىرىمىزنى چاقىرىغىنىڭىز تۈزۈك. چۈنكى بىز پەننىي دەرس ئۆتكۈچىلەر... پەندە ھەر خىل مۇنازىرىلەر، تالاش-تارتىشلار، پىكىر ئىختىلاپلىرى بولىدۇ، بۇنىڭدا ھەممىگە باراۋەرلىك ئاساسىدا، يۈز خاتىرە قىلماي، ئۆز كۆز قاراشلىرىنى، چۈشەنچىلىرىنى ئوتتۇرىغا قويۇشقا توغرا كېلىدۇ. ئەگەر، «ئاكا» دېيىلگەنىكەن، ئوتتۇرىدا ئاز بولسىمۇ قىرىنداشلىققا مۇناسىپ پەردە - شەپ بولۇشقا تېگىشلىك... بۇ بەزى ھاللاردا ئۇچراپ تۇرىدىغان مۇنازىرىلەر ئۈچۈن توسۇق بولۇپ قالىدۇ...» دېگەنىدى.

— توغرا، — دېدى ھېكمەت باشلىشىپ، — مەن كامىلنىڭ كۆز قارىشىغا قوشۇلىمەن...

— گەپ بىلەن بولۇپ سائەت ئىككىدىن ئېشىپ قاپتۇ، — دېدى گۈلزىبا سائىتىگە قاراپ، — جۈرۈك، بىزنىڭ ياتاققا كىرىپ ئازراق بىر نېمە قىلىپ يەيلى.

— رەھمەت! مەن... — ھېكمەت قىزاردى، — بازارغا بېرىپ... — نېمە دېگىنىڭىز ئۇ؟ بازارغا بېرىپ يۈرەمسىز؟ — دېدى گۈلزىبا ھېكمەتنىڭ كۆزلىرىگە قاراپ، — مەن بايلا مەشكە ئوتۇن سېلىپ تەييار قىلىپ قويغان...

گۈلزىبا بىلەن ھېكمەت يەل - يېمىشلەر ئارىسىدىن ئېگىشىپ مېڭىپ يولغا چىقتى. گۈلزىبانىڭ ياتىقى ھېكمەت ياتقان ياتاقنىڭ قاتارىدا بولۇپ، بىنانىڭ ئۈستىدىن سانغاندا ئۈچىنچى ئۆي ئىدى. ئۆي ئالدىدا پوم تىزىلغان مەش تۇراتتى، مەشنىڭ ئۇزۇن كانىيى ئۆگزىدىن ئاشۇرۇپ قويۇلغانىدى.

ياتاققا ئىككى كارىۋات، بىر ئۈستەل بار ئىدى. ئورۇنلاشتۇرۇلۇشمۇ ھېكمەتنىڭ ياتىقىدىن ئانچە پەرقلىنىپ كەتمەيتتى. پەقەت ئىشىكىنىڭ ئۈستىدىكى بۇلۇڭغا كىچىككىنە رو قازان، چاققانغىنا تاختۇش، چېلەك دېگەندەك نەرسىلەر رەتلىك تىزىپ قويۇلغانىدى. قىسقىسى، ياتاقتىن چېچەن ئايالنىڭ پاكىزلىقى چىقىپ تۇراتتى. گۈلزىبا پىيالىگە بىر چىمدىم

دورا چاي سالغاندىن كېيىن، چايداندىن قايناقسۇ قۇيۇپ، تەخسىدە يېيىپ، ئۇنى ئۈستەلگە قويدى.

— چاي ئىچكەچ-ئولتۇرۇڭ! مەشكە ئوت يېقىۋەتتىم، ھازىرلا تۇتىشىدۇ، — دېدى گۈلزىبا قارا ئەتلەس كۆڭلىكىنىڭ يەڭلىرىنى تۈرۈپ، — مەن كۆكتاتلارنى ئادالغاچ تۇراي.

— ياردەملىشەيمۇ؟

— ياق، ياق، ئۆزۈم قىلىمەن.

گۈلزىبانىڭ ھەرىكىتى چاققاندى. ئۇ كۆكتاتلارنى غۇچۇرلىتىپ يۇياتتى، تاختۇش ئۈستىدە پىچىقى ناھايىتى تېز ھەرىكەتلىنەتتى، يەرگە تېگىپ قالمىسۇن ئۈچۈن ئالدىغا ئېلىۋالغان تۇمارلىق سۇمبۇل چېچى ئالمىدەك كۆكسى ئۈستىدە ئوينايتتى. گۈلزىبا بىردەمدىلا بىر تەخسە قورۇلمىنى تەييار قىلىپ، ئۈستەلگە نان ئالدى، ئاچچىق چاي دەملىدى، ئۇ ئۆزرە سوراپ:

— قېنى ئېلىڭ! قورسىقىڭنى ئاچۇرۇۋەتتىم، بۇ يەرلەردە گۆش تاپماق تەس، شۇڭا، تۇخۇم بىلەن قورىدىم، — دېدى.

گۈلزىبا تاماق يەۋىتىپ، ئۆزىنىڭ زوئولوگىيە دەرسى بېرىدىغان ھەببە خانىم دېگەن بىر ئوقۇتقۇچى بىلەن بىللە ياتىدىغانلىقى، ئۇنىڭ يولىدىشىنىڭ ئاقتاش سودا سارىيىدا ئىشلەيدىغانلىقىنى سۆزلەپ بەردى. ئارقىدىن ئۇ، كامىل، مۇراتلارنىڭ يېقىن دوستلاردىن ئىكەنلىكى، لېكىن، ئۇلارنىڭ مېجەزلىرىنىڭ بىر - بىرىگە ئوخشىمايدىغانلىقى، كامىلنىڭ مەكتەپ بويىچە ھۈرمەتكە سازاۋەر، ئېغىر - بېسىق، سالماق، باش كۆتۈرمەي كىتاب كۆرىدىغان بالا ئىكەنلىكى، ھەتتا مۇدىرىنىڭمۇ ئۈنىشىدىن تەپ تارتىدىغانلىقىنى سۆزلەپ بەردى.

— مۇراتچۇ؟

— ئۇ... ئۇنىڭ ئاغزى ئەسكى...

— كۆڭلى ياخشى ئادەمنىڭ گېپى تۈز بولىدۇ...

گۈلزىبا تۇيۇقسىزلا كۈلۈۋەتتى. ئۇ قولىدىكى چىنىسىنى ئۈستەلگە قويۇپ، قىزىرىپ كەتتى.

— نېمە، گېپىم قاملاشمىدىمۇ؟

— ياق، سىزنىڭ گېپىڭىزدىن بىر ئىش ئېسىمدىن كەچتى، —
دېدى گۈلزىيا ھېكمەتنىڭ پىيالىسىگە چاي قۇيۇۋېتىپ، — مۇرات
ھەقىقەتەن بىر ساراڭ. . .

. . . يىللىق ئىمتىھان باشلىنىش ئالدىدا تۇراتتى. . . دەرس
ئوقۇتقۇچىلىرى ئوقۇغۇچىلارنىڭ ئەتىگەنلىك، كەچلىك مۇزاكىرىسىگە
بىللە قاتنىشىپ، دەرىسلەرنى تەكرار قىلىپ بېرىۋاتقان تازا جىددىي پەيت
ئىدى. گۈلزىيا قوشما سۆزلەرگە بىر نەچچىدىن جۈملە تۈزۈپ، بالىلارغا
مېسال كۆرسىتىپ بەرمەكچى بولدى. ئۇ، «غاچ - غۇچ، گاچ - گۇچ»
دېگەن سۆزلەرگە تۈزگەن مىساللىرىغا قانائەت قىلماي، مۇراتقا: «سىزمۇ
بىرەر جۈملە تۈزۈپ بېقىڭا!» دېدى. مۇرات كۆزلىرىنى ئوينىتىپ بىردەم
تۇرغاندىن كېيىن: «قېيىن ئاتامنى كۆرگەندە، كەتمەن چاپمەن غاچ -
غۇچ، قېيىن ئانام ساراڭ خوتۇن، ئۇرغۇم كېلىدۇ گاچ - گۇچ. . .
قانداق بولامدەكەن؟» دېدى. گۈلزىيا يا ئاچچىقلىنىشنى، يا كۈلۈشنى
بىلەلمەي قالدى.

ھېكمەت كۈلۈۋەتتى. ئارقىدىن گۈلزىيامۇ كۈلدى. كېيىن ئىككىسى
بىر - بىرىگە قاراپ قاقاھلاپ كۈلۈشۈپ كەتتى، ئۇلار كۆزلىرىدىن ياش
چىقىپ كەتكىچە كۈلۈشتى، ئەمما بۇ كۈلكىگە ئۈلگۈرۈپلا، ياتاققا كامىل
بىلەن مۇرات كىرىپ كەلدى. ھېكمەت بىلەن گۈلزىيا ئورۇنلىرىدىن
تۇرۇشتى. ئۇلارنىڭ كۈلكىسىگە ھەيران بولغان مۇراتنىڭ ئاغزى
ئېچىلدى:

— بەللى گۈلزىيا خانىم مۇبارەك بولسۇن، — دېدى مۇرات چاقچاق
قىلىپ، — ئەسلىدە بىز ھېكمەت ئېلىنى يالغۇز قالدى دەپ بالدۇرلا
قايتقاندۇق، لېكىن سىز ئۇنىڭ بىلەن غاچ - غۇچلا نونۇشۇۋاپسىز، مانا
ئەمدى گاچ - گۇچلا. . .

ھېكمەت، كامىل، مۇراتلار كۈلۈشتى. ئەمما گۈلزىيا ئاناردەك
قىزىرىپ سىرتقا چىقىپ كەتتى. . . ھېكمەت مۇراتنىڭ تۈزلىكىگە،
ئوچۇق كۆڭۈللۈكىگە، ھازىر جاۋابلىقىغا سۆيۈنگەن بولسىمۇ، لېكىن ئاخىرقى
سۆزىنىڭ سەل تاپتىن چىقىپ كەتكەنلىكىنى ھېس قىلدى. ھەتتا، كامىلنىڭ
مۇراتنى ئەيىبلىگەندەك قىلىپ قارىغان چىرايىنى كۆردى.

— ھېكمەت ئېلى، مۇراتنىڭ چاقچىقىنى باشقىچە چۈشىنىپ قالمىسىلا، — دېدى كامىل خىجىللىق بىلەن، — گۈلزىبا خانىم باشقىلار بىلەن ئوپۇل - توپۇللا تونۇشۇۋېلىشنى ئويلايدىغان ئۇنداق يېنىك تەبىئەتلىك خانىم ئەمەس! ئۇ پەزىلەتلىك، ھايالىق قىز. ھازىرقى خۇشال ھالىتىنى كۆرۈپ، مەنمۇ ئوچۇق ھاۋادا چاقماق چاققاندىك، كۈندۈزدە يۇلتۇز كۆرگەندەك بولدۇم...

— شۇنداقمۇ؟...

— ئۇنىڭ كۆڭلى سۇنۇق، — مۇرات بېشىنى ئېغىتىپ دېدى، — ئائىلىسىدىن خاتىرجەم ئەمەس.

— مۇدىرنىڭ ئېيتىشىچە، ئانىسى كېسەلمىشكۇ؟

— ئۇ تەرىپىمۇ بار، لېكىن ئۆگەي دادىسى بولمىغۇر ئادەم، — دېدى كامىل خۇرسىنىپ، — بولدى، يوق ئىشلارنى تەگەپ كۆڭۈللەرنى خىرە قىلمايلى. بىزنىڭ ياتاققا كىرىپ، بىردەم ساز چېلىشىپ ئولتۇرساق قانداق؟

— بولىدۇ، مەن سەنئەت ئۆيىدىن تەمبۇر بىلەن دۇتارنى ئېلىپ كېلەي، — دېدى مۇرات ھېكمەتكە قايرىلىپ، — سىز گارمۇندا تەڭكەش قىلىڭ، بىر پەيزى قىلايلى.

ئۇلار ئۆيىدىن چىققاندا، گۈلزىبا ياتاق ئالدىدىكى ئېرىق بويىدا باغقا قاراپ ئولتۇراتتى. كامىل ئۇنى ساز ئاڭلاشقا تەكلىپ قىلغان بولسىمۇ، ئۇ ئۆزىگە سوراپ ئۈنىمىدى. لېكىن ھېكمەت گۈلزىبانىڭ نەم كىرىپكىلىرىنى كۆرۈپ قالدى.

«مىڭ جىڭ» چىلار

چوڭ ئىشخانا ئەر - ئايال ئوقۇتقۇچى، ئىشچى - خىزمەتچىلەر بىلەن تولغانىدى. 36 نەپەر ئوقۇتقۇچى قاتار قويۇلغان خىزمەت ئۈستەللىرىدە ئولتۇرۇشقان بولۇپ، ئاشپەز، ناۋاي، مالچىلار يەردىن ئورۇن

ئالغانىدى. ئىشىك ئۇدۇلىغا قويۇلغان ئۈستەلدە، ئىلمىي مۇدىر زىكرۇللا غۇجى، ئوتتۇرىدا پەرمانشا مۇدىر، چەتتە مالىيە بۆلۈم باشلىقى ئەخمەت ھوشۇرلار كۆپچىلىككە قاراپ ئولتۇراتتى. ئۇلار بىر - بىرى بىلەن كۆز بېقىشۇۋالغاندىن كېيىن، پەرمانشا مۇدىر گېلىنى قىرىپ قويدى. ئۇ ئاۋۋال سىنىپ مۇدىرلىرىدىن يىغىلغان ئوقۇغۇچىلارنى تازىلىققا ئويۇشتۇرغان. ئويۇشتۇرمىغانلىقىنى سۈرۈشتە قىلىپ بولۇپ، ئاندىن يېڭى كەلگەن ئوقۇتقۇچى ھېكمەت ئېلىنى ئونۇشتۇردى. كۆپچىلىك بىردەم ئۇنىڭغا قاراشتى. گۈلزىبا، پاتاقىشى ھەبىبە خانىم بىلەن بىر ئۈستەلدە ئولتۇرغان ھېكمەتكە قايرىلىپ قارىدى.

پەرمانشا مۇدىر دەسلەپتە ئاستا، بارا - بارا گويا بىر كىم بىلەن ئۇرۇشۇپ قالغاندەك، ۋارقىراپ سۆزلىمەكتە ئىدى. ئۇ پىيازنىڭ قېزىلىپ ئۆزىگە يېيىلىدىغان ۋاقتىنىڭ ئۆتۈپ كەتكەنلىكى، قوناقنىڭ ئاخىرقى سۈيى بېرىلمىسە، پىشماي چالا پوكان بولۇپ قالغان باشلارنىڭ سۈتى قاتمايدىغانلىقى، كاپوستىنى كىرگۈزۈش ئۈچۈن، كۆكتات ئامبىرىنى قايتا رېمونت قىلمىسا بولمايدىغانلىقى، تاڭشىر قاينىتىشنى كەينىگە سۈرۈشكە بولمايدىغانلىقى قاتارلىق ئەھۋاللارنى يېپىدىن - يىڭىسىغىچە سۆزلىدى. ھەتتا ئۇ ھەر بىر سىنىپ مۇدىرلىرىغا تەقسىم قىلىنغان ھاجەتخانىلارنىڭ ئوغۇتىدىن خەۋەر ئېلىشنىڭ تاشلىنىپ قالغانلىقى، ئەگەر ئەتىيازلىققا يېرىگە ئوغۇت كەملەپ قالسا، مال ۋە چوشقا ئېغىللىرىدىن بەلگىلىمىدىن سىرت ئوغۇت بېرىلمەيدىغانلىقىنىمۇ ئەسكەرتىپ ئۆتتى. ئاخىرىدا، ئۇ ئالدىرماي تاماكا ئوراپ، چاقمىقىنى قارس قىلىپ تۇتاشتۇرغاندىن كېيىن، خىزمەتلىرىنى ئورۇنلاشتۇردى.

— بۇنىڭ ئۈچۈن ئاغىنىلەر، — دېدى مۇدىر تاماكىسىنى بىر شورلۇپتىپ، — ئوقۇغۇچى تولۇق بولمىسا بولمايدۇ. شۇڭا، يىغىندىن چىققاندىن كېيىن، كەلگەن بالىلارنى دەرس ئوقۇتقۇچىلىرىغا تۇتۇزۇپ قويۇپ، سىنىپ مۇدىرلىرى، قوشۇمچە سىنىپ مۇدىرلىرى بۆلۈنۈپ بالا يىغىشقا ئاتلىنىلى. گۈلزىبا خانىمنىڭ سىنىپى بۇ يىل 2 يىللىققا كۆچتى. لېكىن قوشۇمچە سىنىپ مۇدىرى بولمىغانلىقى ئۈچۈن، ھازىرچە يېڭى

كەلگەن ئوقۇتقۇچى ھېكمەت ئېلى ئۇنىڭغا ياردەملەشكەچ تۇرسۇن!
پەرمانشا ئىككى يېنىدا ئولتۇرغان ئىلمىي مۇدىر زىكرۇللا غوجى
بىلەن مالىيە بۆلۈم باشلىقى ئەخمەت ھوشۇرغا قاراپ قويدى.

— مەن جەدۋەلنى تۈزۈپ چاپلاپ قويدۇم، — دېدى ئەخمەت ھوشۇر
تامنى ئىما قىلىپ، — قىزىلچىنى يۇيۇپ، قەلەمچە قىلىپ، تاڭشىرغا
تەييار قىلىش ئۈچۈن، بىر سىنىپتىن بەش ئوقۇغۇچى، ئاشخانا،
ناۋايخانغا ياردەملىشىش شۇنداقلا مالغا ئوت ئېلىش ئۈچۈن، بىردىن
ئوقۇغۇچىنى ھەر كۈنى سىنىپ مۇدىرلىرى چىقىرىپ بېرىشنى ئوتتۇپ
قالمىساق...

ئىشخانا ئىچى بىردىنلا پىچىرلاشلار، غۇدۇراشلار بىلەن تولۇپ،
كەپپىيات بۇزۇلدى. لېكىن كۆپچىلىك ئىچىدىن بىرەرسى دادىل ئۆز
پىكىرىنى ئوتتۇرىغا قويالمىدى. ھەممىسىلا مۇدىرنىڭ ئالايدىغان كۆزلىرىگە
قاراپ جىمىپ قېلىشتى. ئەمما ئۇلار كېلىشىۋالغاندەك كامىلغا قاراشتى،
كامىلمۇ ھېچ ھېيتىمىيالا ئورنىدىن تۇردى.

— مەن بۇ ئورۇنلاشتۇرۇشقا قوشۇلالمايمەن، — دېدى كامىل
كەسكىن قىلىپ، — ھەر كۈنى بىر سىنىپتىن ئالتىدىن بالا دەرسكە
قاتناشمىسا، 12 سىنىپ بويىچە 70 تىن ئارتۇق ئوقۇغۇچى، مۇنداقچە
ئېيتقاندا، ئىككى سىنىپ بالا بىر كۈن دەرس قالدۇرغان بولىدۇ. بۇنىڭدا
قانداقمۇ ئوقۇتۇش سۈپىتى، سىنىپ كۆچۈش نىسبىتىگە كاپالەتلىك
قىلالايمىز؟ ئۇنىڭ ئۈستىگە، سىنىپلار ھەپتىدە بىر كۈن ئەمگەك
قىلغاچقا، 5 كۈن دەرس ئوتۇلىدۇ... ھەر يىلى يازلىق تەتىلىدىكى
ئوقۇتقۇچىلار كۇرسى، چايخانا مەكتەپنىڭ ئۈرۈكلۈك بېغى... ئۇ
يەردىكى يۇقىرىنىڭ ئىزا - ئاھانەتلىرى، تەنھەلىرىنى ساقلاپ قىلماي،
يەنە ئىزىمىزدا مېڭىۋەرسەك، ئوقۇغۇچىلارغا قانداقمۇ يۈز كېلەلەيمىز؟
بىر نۇقتىلىق ئوتتۇرا مەكتەپنىڭ شان - شۆھرىتىنى قانداقمۇ ساقلاپ
قالالايمىز؟...

ئىشخانا ئىچىنى شۇنداق جىمجىتلىق باستىكى، ئولتۇرغانلارنىڭ
ئىلگىرى - كېيىن ئېلىۋاتقان نەپەسلىرى ئېنىق ئاڭلىنىپ توراتتى.

كامىلىنىڭ تارازا باسقۇدەك ۋەزىنىلىك سۆزلىرىدىن خۇشال بولغان ھېكمەت ئۇنىڭغا ئاستا باش لىڭشىتتى. باشقىلارمۇ جان كىرگەندەك ئىرىكىن تىنىشتى، مۇدىرنىڭ ئۇنى ئىچىگە چۈشۈپ كەتتى، ئەگەر بۇ پىكىر باشقىلارنىڭ ئېغىزىدىن چىققان بولسا، ئۇنى مۇدىر بىر ئېغىز سېسىق گەپ بىلەنلا تۇنجۇقتۇرۇۋەتكەن بولار ئىدى. لېكىن ئۇ ئوقۇتقۇچى - ئوقۇغۇچىلار ئىچىدە ئىناۋىتى بار، ھەممە ھۈرمەتلەيدىغان كامىلىغا قاتتىق - يىرىك گەپ قىلالمايتتى. ئۇنىڭ ئۈستىگە، كامىلىنىڭ سۆزلىرىنىڭ ئاساسى بار ئىدى. ھەر يىلى يازلىق، قىشلىق تەتىللەردىكى ئوقۇتقۇچىلار كۇرسىدا، تۆت ئوتتۇرا مەكتەپ بويىچە بوستان ئوتتۇرا مەكتىپىنىڭ ئوقۇتۇش سۈپىتى تۆۋەن چىقاتتى. رەھبەرلىك تەرىپىدىن ساقىلى قىرىلىپ، تەنبىھ يېگەن زىكرۇللا غوجى بېشىنى كۆتۈرەلمەيلا قالاتتى. لېكىن، پەرمانشا ئۇنىڭ كۆڭلىنى ياساپ: «بۇ يىل كۈزلۈك كۆكتات، يەل - يېمىش، تاڭشىرلاردىن كۆپرەك كىرگۈزۈپ بەرسەك، ماڭارپ ئىدارىسىدىكىلەر بۇ ئىشنى بولدى قىلىدۇ، كۆڭلۈڭلارنى چاچماڭلار!» دەيتتى. لېكىن، شۇ تۇرقىدا كامىلىنىڭ ئۆرۈكلۈك باغنى ئەسكە سېلىشى ئۇنىڭ كونا يارىسىغا تۈز سەپكەندەك بولدى.

— مەنمۇ كامىلىنىڭ پىكىرىگە قوشۇلىمەن، — دېدى مۇرات ئاچچىق بىلەن، — ئەسلىدە دۆلەت باشقۇرغان ئوتتۇرا مەكتەپلەردە ئوقۇش ئاساس، ئەمگەك قوشۇمچە بولۇشى كېرەك ئىدى، ھازىر بىزنىڭ يېزا ئىگىلىك ئوتتۇرا مەكتىپىدىن ھېچ پەرقىمىز قالمىدى.

— ھىم . . . — دېدى مۇدىر ئەخمەت ھوشۇرغا قاراپ، ئۇنىڭ مۇراتقا ئاچچىقى كەلگەنلىكى چىرايىدىن چىقىپ تۇراتتى، — سىنىپلاردىن ئاجرىتىدىغان بالىلارنى ئازايتساق بولارمۇ؟

— ئوقۇغۇچىلارنىڭ ئەتكەن - كەچلىكى ئۈچۈن، بىر مىڭ ئىككى يۈزدىن ئارتۇق نان يېقىلىدۇ، ئەمما ناۋاي ئىككى، زۇۋۇلا ئاچىدىغان ئايال ئىككى، چۈشلۈك تامىقى ئۈچۈن، ئۈچ چوڭ قازاندا تاماق ئېتىلىدۇ، بۇنىڭغا ئىككى ئاشپەز، بىر كۆكتات ئادالايدىغان ئايال بار. ئۇلار يېتىشەلمەسكى؟ ئۇنىڭ ئۈستىگە، شېكەر قارىم . . .

— سىرتتىن ئادەم ياللىساق بولىدۇغۇ! — دېدى كامىل كېسىپلا.
— شېكەر قارىم، قېنى سىلى دېسىلىچۇ، — دېدى مۇدىر گويا
كامىلنىڭ سۆزىنى ئاڭلىمىغاندەك قىياپەتتە، — تاڭشىر قاينىتىش ئۈچۈن
يىلىدىكىدىن ئازراق ئوقۇغۇچى بەرسەك يېتىشلەملە؟

ئىشچىلار ئارىسىدا خۇددى قوناق كۆتىكىدەك چوقچىيىپ ئولتۇرغان
بېشى ئۇچلۇق، جۇغى كىچىك، ساپىرىق، قىسقا يەكتەكلىك بىر ئادەم
ئورنىدىن تۇردى. ئۇنىڭ قوشۇقتەك چىرايى خۇددى دەرمال سالغاندەك
سىدام بولۇپ، تۈكى چۈشۈپ ياغاقلشىپ كەتكەن سەللە تۆپىسى قىش - ياز
بېشىدىن ئېلىنىمغاچقا، بەكمۇ كىرىپ كەتكەنىدى. ئۇ ياپما قاپاقلىرى
ئاستىدىكى كىچىك چېقىر كۆزلىرىنى توختىماي چىمچىقلاقمىنىچە،
مۇدىرغا قاراپ ھىجايىدى. ئۇنىڭ ئۇششاق ئاراچ چىشلىرى خام تاڭشىرنى
تولا تېتىپ قارىداپ كەتكەنىدى.

— ئەمدى قارىسلا مۇدىر، — دېدى شېكەر قارىم زىل ئاۋازدا، —
قىزىلچىلارنىڭ ئەكەك يىلتىز، مۈنەكلىرىنى يۈنۈيدىغان گەپ، يۈيۈپ
ئادالايتىمىز، قەلەمچە قىتمىز... قازاننىڭ كۆتىگە ئوت قالايتىمىز.
ئۆزەم بولسام، ئۈچ قازاننىڭ ئارىلىقىدا يورغىلاپ، پىشقان تاڭشىرنىڭ
پىسىنى چالۇدا سۈزۈتمە... ھە مانا... ھەممىسىگە ئادەم كېتىدىيا؟
شېكەر قارىمنىڭ ساددا، تۈز گەپلىرىگە ھەممە كۈلۈشۈپ كېتىشتى.

مۇدىر ئوقۇغۇچى ئايرىش ئىشىنى كېيىنگە قالدۇرۇپ، يىغىننى
ئاياغلاشتۇرماقچى بولدى. لېكىن، ئىلمىي مۇدىر زىكرۇللا غوجى «مېنىڭ
گەپ قىلىشىمنىڭ ئورنى بارمۇ - يوق؟» دېگەندەك قاتتىق يۇتۇلۇپ،
قەستەن گېلىنى قىردى. ئورۇنلىرىدىن قوزغىلىشقا تەييار تۇرغان
ئوقۇتقۇچىلار جىم بولۇشتى.

— بالا يىغىشقا چىقىدىغان ئوقۇتقۇچىلارنىڭ، — دېدى زىكرۇللا
قېلىن قاپاقلىرىنى سېلىپ، — دەرس قالدۇرۇشقا بولمايدۇ، ئۇلار
دەرسى يوق ئوقۇتقۇچىلار بىلەن ئالماشسۇن. يەنە بىر گەپ، دەرسلىك
كىتابلار كەلدى. دەرس ئوقۇتقۇچىلىرى بەرگەن تىزىمى بويىچە
ئېلىۋالسۇن.

زىكرۇللا غوجى خاپا كۆرىنەتتى. ئۇ ئوقۇ - ئوقۇتۇش ھەققىدە سۆز بولۇنمىغانلىقى ئۈچۈنمۇ ياكى ئۆزىنىڭ سۆزىگە تەكلىپ قىلىنمىغانلىقىغا ئاچچىقى كەلدىمۇ، ئىش قىلىپ، بۇنداق تاپا - تەنسى تولا ئىلمىي مۇدىرلىقتىن زېرىككەنلىكى، چىۋىنى نەگە بارسەن دېسە، تازىنىڭ قېشىغا! دېگەندەك، ھەممە بالا - قازانىڭ ئۆزىگە كېلىۋاتقانلىقى، شۇڭا، بۇندىن كېيىن، كېمىنىڭ دەرس سۈپىتى، ئوقۇغۇچىلىرىنىڭ سىنىپ كۆچۈش نىسبىتى تۆۋەن بولسا، شۇ ئوقۇتقۇچىنىڭ شەخسىي ماتېرىيالىنى ماڭرىپ ئىدارىسىغا يوللايدىغانلىقى، ئۇلارغىمۇ ئۆرۈكلۈك باغنىڭ تەمىنى تېتىتىپ قويدىغانلىقى قاتارلىق تەھدىت ئارىلاشقان تىكەنلىك سۆزلەرنى قىلدى. ئوقۇتقۇچىلار بۇ «قىزىم ساڭا ئېيتاي، كېلىنىم سەن ئاڭلا» دېگەن خىتاپنى چۈشىنىپ ئولتۇراتتى...

پەرىمانىنىڭ ئىلمىي مۇدىرنىڭ ئىلمەك گەپلىرىدىن ئاچچىقى كەلگەن بولسىمۇ، لېكىن يۈزى قىزارغان چېغى، ئوقۇ - ئوقۇتۇش ھەققىدە ۋارقىراپ - جارقىراپ بىر نەچچە ئېغىز گەپ قىلدى. بۇنىڭدىن ئاچچىقى تېز، ئاداۋىتى بوش زىكرۇللا غوجىنىڭ چىرايىغا قان يۈگۈرۈپ، سالاپەتلىك بىلەن، يۆتىلىپ قويدى. مۇدىر ئاخىرىدا، ئوقۇتقۇچىلارنىڭ كۈزلۈك يىغىم - تېرىمدا ھېرىپ - چارچىغانلىقى شۇنداقلا دەرس باشلاش مۇناسىۋىتى بىلەن، كەچتە «كۆڭۈل ئېچىش» بارلىقىنى ئۇقتۇردى. ئۇ، ئەخمەت ھوشۇرغا بىر قوينى تونۇركاۋىپى، بىر قوينى قورداق ھەم قورۇلمىلارغا ئىشلىتىش، چوشقا فېرمىسىدىن ئاققوناق ھارقىسىدىن كۆپرەك ئەپكېلىش ھەققىدە يوليورۇق بەرگەندىن كېيىن، ئولتۇرغان ئاشپەز، ناۋايىلارنىڭ تونۇر كاۋىپى، قورداقلارنى قىلىپ بولغاندىن كېيىن، كۆڭۈل ئېچىشقا بىللە قاتنىشىدىغانلىقىنى دېگەندە، ھەممىسى خۇشال بولۇشۇپ ئورۇنلىرىدىن تۇرۇشتى.

يىغىن تارقىدى. بەزى سىنىپ مۇدىرلىرى ئالدىراپ سىنىپلىرىغا چىقىپ كېتىشتى. ياردەمچى سىنىپ مۇدىرى بولۇپ قالغان ھېكمەت ئەمدىلا گۈلزىبانىڭ يېنىغا باراي دەپ تۇرۇشىغا، بىر نەچچە ئوقۇتقۇچى ئۇنىڭ ئەتراپىغا يىغىلدى.

— تونۇشۇپ قويايلى، — دېدى قارىراق، قاتاڭغۇر كەلگەن بىر ئوقۇتقۇچى، — ئىسىم توختى قۇربان. ئەدەبىيات ئوقۇتقۇچىسى.

— ئەدەبىيات ئوقۇتۇش گۇرۇپپىسىنىڭ باشلىقى، — دېدى مۇرات ئۇنى تونۇشتۇرۇپ، — 57 - يىلى شىنجاڭ پىداگوگىكا ئىنستىتۇتىنىڭ ئەدەبىيات فاكۇلتېتىنى پۈتتۈرگەن.

— گېزىت - ژۇرناللاردا بەلكىم ئىسمىنى كۆرگەن بولغىنىلا، — دېدى كامىل سىپايلىق بىلەن، — شېئىر، ماقالىلەرنى يېزىپ تۇرىدۇ. تىلى ئۆتكۈر، قەلىمى تېز...

— يا، ياق! ئاشۇرۇۋەتتىڭلار، — دېدى توختى قۇربان قىزىرىپ، — ئۇنچىۋالامۇ ئەمەس...

— مەن تارىخ دەرسى بېرىمەن، — دېدى خۇددى پۈدەپ قويغاندەكلا سېمىز، ئاق سېرىق يۈزىنى دانخورەك بېسىپ كەتكەن تەمبەل بىر ئوقۇتقۇچى، — ئىسىم مەمتىلى ئىبراھىم.

بۇ ئەسنادا، تونۇشۇۋاتقان ئوقۇتقۇچىلار بىلەن پەرۋايى پەلەك ھالدا بۇغداي ئۆڭلۈك، لەۋلىرى نېپىز، يۇمشاق قاشلىرى كۆكرىپ تۇرغان ئېگىز بىر قىز توختى قۇربان بىلەن مۇراتنىڭ ئوتتۇرىسىغا قىسىلىپ كىردى. دە، قوي كۆزلىرىنى ئوينىتىپ ھېكمەتكە قارىدى.

— مېنىڭ بىلەن تونۇشۇشنى خالايدىغانسىز، — دېدى قىز يېنىككەنە تولغىنىپ.

— ئەلۋەتتە.

— مېنىڭ ئىسىم قۇتبىرەم ئەخمەت، بوتانىكا دەرسى بېرىمەن...

— قۇتبىرەم خانىم، تونۇشۇشقا بولىدۇ، — دېدى مۇرات چاقچاق قىلىپ، — لېكىن قوغلىشىشقا بولمايدۇ جۇمۇڭ، چۈنكى ھېكمەتنىڭ سۆيگۈنى بار...

مۇراتنىڭ تۈز كۆڭۈل بىلەن قىلغان چاقچىقى ھەممىنى كۈلدۈرۈۋەتتى. قىزىرىپ كەتكەن ھېكمەت ئۆزىگە تىكىلىپ تۇرغان گۈلزېبىنى كۆرۈپ قالدى. ئۇنىڭ چىرايلىق ئەگمە قارا قاشلىرى تۈرۈلۈپ، ئوماق لەۋلىرى چىڭ يۇمۇلغانىدى.

— ئۆتەپ بېرىڭا نېرى! — دېدى قۇتبىرەم خانىم كۈلۈپ، —
ھېكمەت كېلە - كەلمەي، سىزگە سۆيگۈنىنى تونۇشتۇرۇپ
يۈرمىگەندۇر؟ ...

— ئەپۇ قىلىڭلار، — دېدى گۈلزىبا ئەدەب بىلەن، — مەن ھېكمەت
ئېلىنى سىنىپىمدىكى ئوقۇغۇچىلارغا تونۇشتۇرۇپ قويۇپ، بالا يىغىشقا
چىققاچىدىم.

گۈلزىبا ھېكمەتنى باشلاپ چىقىپ كېتىۋاتقاندا، قۇتبىرەم غەلىتىلا
ئاللىپ قويدى. بۇ ئەھۋال كامىلىنىڭ نەزەرىدىن چەتتە قالمىدى. ئۇ
ئاچچىققىنا كۈلدى، مۇراتمۇ قېشىنى لىككىدە ئېتىپ، كۆزىنى قىسىپ
قويدى.

— گۈلزىبا خانىم، — دېدى ھېكمەت كارىدورغا چىققاندا، — بالا
يىغىشقا ئۆزىڭىز بارماقچى بولۇۋاتامسىز؟
— شۇنداق. ...

— مېنىڭچە، ئىككىمىز بىللە چىقساق، ئوقۇغۇچىلىرىڭىز بار
دادۇي، شىۋادۇيىلەرنى كۆرۈۋالسام، كېيىنكى بالا يىغىشقا ئاسان بولار.
چۈنكى مەن سىزگە قوشۇمچە سىنىپ مۇدىرى بولۇپ قالدىم - دە!
— سىزنى ئاۋارە قىلام بولارمۇ؟ — دېدى گۈلزىبا ئىككىلىنىپ، — مېنىڭ
ئوقۇغۇچىلىرىمنىڭ كۆپىنچىسى بازار ئەتراپىدىن، ئۇلارنى بالىلارمۇ
يىغىپ كېلەلەيدۇ. لېكىن، ئەسكەرتە، پايىناپ دادۇيىلىرىدە بەش
ئوقۇغۇچىم بار ئىدى، شۇلار كەلمەپتۇ. ...
— مەن بىللە بېرىپ كۆرۈۋالاي.

— ماقۇل ئەمەس!

گۈلزىبا سىنىپىدىكى شالاڭ ئولتۇرغان 20 دىن ئارتۇق ئوقۇغۇچىغا
ھېكمەتنى تونۇشتۇرغاندىن كېيىن، بىر كۈنلۈك چوڭ تازىلىق
پائالىيىتىگە ياخشى قاتنىشىش ھەققىدە سۆزلىدى. سىنىپ، ياتاق، مەيدان
تازىلىقىغا، ئوقۇغۇچى يىغىشقا بالىلارنى ئايرىپ چىققاندىن كېيىن،
قالغان بالىلارنى سىنىپ باشلىقى يېتەكچىلىكىدە مەكتەپ ئېتىزلىرىدىن
كۆك ئوغۇت توپلاشقا ئۇيۇشتۇردى. قارىغاندا، گۈلزىبا سىنىپ مۇدىرلىق

خىزمىتىگە خېلى پىششىپ قالغانىدى. ئۇ ئەنە رەسمىي دەرس باشلىنىدىغانلىقى، شۇڭا، بۈگۈن كەچلىك تاماقتىن كېيىن، ئوقۇغۇچىلارنىڭ ئوقۇش قوراللىرىنى ئۆزى تەكشۈرىدىغانلىقى، كىمكى سىنىپ، مەيدان، ياتاق ئازىلىقىنى ياخشى قىلماي، نومۇر كېمەيتىپ، دىجورىنى مۇئەللىمنىڭ دەپتىرىگە چۈشۈپ قالسا، شۇنىڭ ھەپتىلىك كۆچمە قىزىل بايراقنى ئالالماسلىققا سەۋەب بولىدىغانلىقىغا قەدەر تەپسىلىي سۆزلىگەندىن كېيىن، سىنىپتىن قايتىپ چىقتى. ئۇ كارىدورغا چىققاندىن كېيىن، ھېكمەتكە:

— كۆپرەك سۆزلىۋەتتىمغۇ دەيمەن؟ — دېدى.

— سىنىپ مۇدىرلىرىنىڭ يۈكى ھەقىقەتەن ئېغىر ئىكەن، — دېدى ھېكمەت باش ئېغىتىپ.

— سىز تۇنجى قەدەمنى ئەمدى ئالدىڭىز، تېخى كېيىن كۆرىسىز... ئەسكەنتە، پايناپ كەتتىلىرى بوستان بازىرىدىن ئانچە يىراق ئەمەس ئىدى. گۈلزىبا ھېكمەتنى يېزىنىڭ توپىلاڭ ھارۋا يوللىرىدىن، قوناقلىقلار ئوتتۇرىسىدىكى تار چېغىر يوللاردىن، ساپىرىق گۈللىرى قۇرۇپ، ئۇرۇقى قېتىشقا ئۈلگۈرگەن زاراڭزىلىقلاردىن باشلاپ ئېلىپ مېڭىپ، بۈك باراقسان ئەسكەنتە كەتتىدىكى ئۈچ ئوقۇغۇچىنى مەكتەپكە يولغا سالدى. ھېكمەت ئاتا - ئانىلىرىنىڭ جاھىللىقىغا، ئۇلارنىڭ بالىسىنى ئوقۇتماسلىق ئۈچۈن، «يوتقان - كۆرپىسى يوق، كىيىمى يۇپقا، قويلارغا ئوت ئالمىسا بولمايدۇ» دېگەندەك باھانە - سەۋەبلىرىگە ھەيران قالدى. لېكىن گۈلزىبانىڭمۇ بالىنىڭ كېيىنكى ئىستىقبالى، ئەقىدىرى ھەققىدە ئاددىي ئەمما ئادەم قايىل بولغۇدەك چۈشەندۈرۈشلىرىگە ئىچىدە ئاپىرىن ئوقۇدى.

گۈلزىبا بىلەن ھېكمەت ئەسكەنتە كەنت دۈكىنى ئالدىدا ئېقىپ تۇرغان ئۆستەڭ بويىدا ھاردۇقىنى ئالغاندىن كېيىن، پايناپ كەتتىگە قاراپ مېڭىشتى. پايناپ كەتتىنى ئەسكەنتە مازىرى ئايرىپ تۇراتتى. مازارلىق كەڭ يېيىلىپ كەتكەن بولۇپ، قەبرىلەر ئارا يۇلغۇن، ياۋا قومۇشلار ئۈنۈپ كەتكەنىدى. ئۆرۈلگەن كونا گۈمبەزلەر، يوپۇرۇلۇپ

چۈشكەن گۈرلەر، ئۆڭۈپ كەتكەن تۇغ - ئەلەملەردىن بۇ مازارنىڭ بەكمۇ قەدىمكى قەبرىستانلىق ئىكەنلىكىنى بىلىۋالماق تەس ئەمەس ئىدى. قەبرىستانلىق ئوتتۇرىسىدا، ئون نەچچە ئادەمنىڭ قۇچىقى يەتمەيدىغان بىر تۈپ تېرەك يەر بېغىرلاپ كۆكرىپ تۇراتتى. ئۇ بەكمۇ قېرىپ كەتكەنلىكىدىن بولسا كېرەك، قۇرۇپ كەتكەن ئۈستۈنكى شاخ، غوللىرى خۇددى ھاسا تايماقتەك ئېگىلىپ قالغانىدى.

— ئەجەب يوغىناپ كەتكەن دەرەخكەن بۇ! — دېدى ھېكمەت تەرلەپ كەتكەن گۈلزىباغا قاراپ.

— كۈنلار بۇ دەرەخنى، — دېدى گۈلزىبا كۈلۈپ، — ئىماملىرىمىزنىڭ ھاسىسى دەيدىكەن. ئىماملىرىمىز بۇ يەردىن ئۆتكەندە، ھاسىسىنى سىناپ قويغانىكەن. قاراڭ، شاخلىرى ھاسىغا ئوخشىمىدىكەن؟ — شۇنداق... ھەممىلا شاخلىرى ھاسىنىڭ ئۆزىلا ئىكەن.

پايناپ كەتتىنىڭ ئىككى تەرىپىنى چوڭقۇر يارلىقلار قورشاپ تۇراتتى. يارلىقنىڭ ئاستى چەكسىز كەتكەن شاللىق ئىدى. گۈلزىبا بىلەن ھېكمەت يارلىق ئۈستىدە يىراقلارغا تىكىلىپ بىردەم تۇردى. سارغىيىۋاتقان شاللىقلار، شاھمات تاختىسىدەك شال تىگانلىرى سۇس كۈمۈش رەڭ چاڭ ئىچىدە غۇۋالىققا چۆمگەنىدى.

— قاراڭ، — دېدى گۈلزىبا قولى بىلەن يىراقنى كۆرسىتىپ، — ئاشۇ يامغۇر بۇلۇتىدەك كۆكرىپ تۇرغان يەر — ئەلنامە كەنتى. — ئۇ يەردىمۇ ئوقۇغۇچىڭىز بارمۇ؟

— يوق...

ئۇلار پايناپتىكى بىر قىز، بىر ئوغۇل ئوقۇغۇچىنى بىللە ئېلىپ مەكتەپكە قايتىشتى. بالىلار بۈگۈرۈشۈپ دېگۈدەك ئالدىدا ئۇزاق كەتتى. ھېكمەت پات - پاتلا قىزنىڭ مۇنچاق - مۇنچاق تەرلەر تەپچىرەپ تۇرغان ئاپئاق پېشانىلىرىگە، چىرايلىق بۇرۇنلىرىغا، قويۇق كىرىپىكلەر خۇمارلاشتۇرۇپ تۇرغان شەھلا كۆزلىرىگە، تېقىملىرىدا سويلاپ تۇرغان بىر ئۆرۈم قارا چېچىغا تۈيدۈرماي قاراپ قوياتتى. ئۇلار مەجبۇرىيەت يۈزىدىنلا گەپلىشىپ قويمىسا، ھەر ئىككىلىسى ئېچىلىپ - يېيىلىپ

گەپلەشمەيتتى. لېكىن ھېكمەت گۈلزىيانىڭ بەزىدە خيالغا يېتىپ، ئۇن - تىنىسىز جىمىپ كېتىشىنى، تۇرۇپلا ئۇلۇغ - كىچىك تىنىشىنى سەزگىنىدە، بۇ قىزنىڭ بىرەر دەرد - ھەسرەت ئىچىدە پۈچۈلىنىۋاتقانلىقىنى ھېس قىلاتتى...

— گۈلزىبا، كەچتە كۆڭۈل ئېچىشقا قاتنىشىدىغانىسىز؟ — دېدى ھېكمەت قىزنى خيالدىن تارتىپ چىقىرىپ، — بەك قىزىدىغاندۇر - ھە؟
— قاتناشماي قۇتۇلغىلى بولامدۇ! — دېدى گۈلزىبا ئاچچىققىنا كۈلۈپ، — بىلەمسىز، قاتناشمىساق، سىياسىي ئۆگىنىشتە بىر سائەت تىل ئىشتىمىز...

— تىل ئىشتىمىز؟

بوستان ئوتتۇرا مەكتىپىدە، «كۆڭۈل ئېچىش»، «ھاردۇق چىقىرىش» باھانىسى بىلەن، ئارىلاپ - ئارىلاپلا ئوقۇتقۇچىلارغا ئولتۇرۇش قىلىپ بېرىلەتتى، يېمەك - ئىچمەك ناھايىتى ئەلۋەك بولاتتى، چوشقا فېرمىسىدىن ئاق قوناق ھارنىقى ئېلىپ كېلىنەتتى، ئولتۇرۇش بەزى ھاللاردا تالڭ ئانچىچە سوزۇلاتتى، سۇلياۋ باكلاردا، رو چۆگۈنلەردە ئېلىپ كېلىنگەن ھاراقلار تۈگىمىگىچە تارقالمايتتى. بەزى ئوقۇتقۇچىلار بولالمىدىم دەپ ئۆزرە سورىسا، مۇدىر ئۇنىڭغا «بىر توۋلىغىنا!» دەپ ۋارقىرايتتى. يەر دەمسەپ تۇرالمايۋاتقان مەست ئوقۇتقۇچى ئامالسىزلىقتىن: «مىڭ جىڭ!...» دەپ توۋلىمىغىچە قۇتۇلالمايتتى.
— «مىڭ جىڭ» دېگىنى نېمىسى؟ — سورىدى ھېكمەت ھەيران بولۇپ.

— شوئارى بولمامدۇ! — دېدى گۈلزىبا ئاچچىق كۈلۈپ، — ئۆزىنىڭ مىڭ جىڭ ھاراق ئىچەلەيدىغانلىقىنى بىلدۈرىدىغان شوئارى!...
— مۇنداق ئىشلارمۇ باردەك تېخى! — ھېكمەت كۈلۈۋەتتى.
— كۈلىدىغان ئىشلار تېخى ئالدىڭىزدا، — دېدى گۈلزىبا قول ياغلىقىدا تەرلىرىنى سۈرتۈپ، — ھەممىسى تازا مەست بولغاندا، تانسا ئوينايىمىز دەپ ئوتتۇرىغا چۈشۈۋالسا، كۆڭلىڭىز ھۆ بولىدۇ... گويى بىر پادا قوي...

— تانسىمۇ ئوينايدۇ؟

— ئۇلارنىڭ ھەممىسى دېگۈدەك تانسىمى بىلمەيدۇ، لېكىن مەيدانغا چۈشۈۋالىدۇ. مەن مۇدىرنىڭ گۇڭشى شۇجىسى تۇراپ ئىمىنىنى چاقىرىشىدىن قورقىمەن. ئۇ ئادەم بەكمۇ تېتىقسىز ئادەم...

ھېكمەت جىمىپ قالدى. چۈنكى گۈلزىبانىڭ ئېچىنىپ ئېيتقان سۆزلىرى ئۇنى ئويلاندۇرۇپ قويغانىدى. توغرا، ئولتۇرۇش دېگەن كۆڭۈل ئېچىش، ھاردۇق چىقىرىش، شاد - خۇرام بولۇش ئۈچۈن، لېكىن ئۇ ئادەمگە يۈك بولۇپ قالسا قانداق بولغىنى؟ ... قاتناشمىساڭ تىل ئىشتىسىڭ. ... بالدۇرراق قايتىپ چىقساڭ، ئۆي بېسىپ قوغلاپ ئېلىپ چىقسا. ... ئولتۇرۇشتا مۈگدەپ ئولتۇرۇپ بەرسەڭ. ... بۇنى قانداقمۇ كۆڭۈل ئېچىش دېگىلى بولسۇن؟

ئۇلار گەپ بىلەن مەكتەپكە يېتىپ كېلىشتى. گۈلزىبا سىنىپقا كىرىپ كەتتى. ھېكمەتنىڭ قورسىقى ئېچىپ كەتكەنىدى. شۇڭا ئۇ ناۋايخانغا كەلدى. كۆل بويىدىكى ئۈستى بورا بىلەن سايىۋەن قىلىنغان تونۇرلاردا ئىككى ناۋاي نان بېقىۋاتاتتى، بىر نەچچە قىز - ئاياللار ئۇزۇن بەندىڭلاردا ئولتۇرۇپ زۇۋۇلا ئېچىپ، نانغا تۈكچە سېلىۋاتاتتى. ئۇلار ھېكمەتنى كۆرۈپ: «ھارمىغايلار» دەپ ئورۇنلىرىدا قىمىرلاپ قويدى. ھېكمەتمۇ «ياخشىدى» دېگىنىچە، تامغا يۆلىۋەتكەن نانلارغا قاراپ قويدى. بۇ ئەسنادا، ئاشخانىدا ئۆزى زىلۋا، قاشلىرى تېرىپ قويغاندەك ئىنچىكە، ئاپئاق يۈزلىرى قىزلارنىڭكىگە ئوخشاش سۈزۈك بىر مۇئەللىم تولغىنىپ چىقىپ كەلدى. ئۇ ھېكمەتكە لەيپىندە بىر قارىۋەتكەندىن كېيىن، غەلىتىلا ھىجايىدى.

— ساجىتخان مۇئەللىم، — دىدى تونۇرنىڭ تەپتىدە مەيدىلىرى، يۈزلىرى قىزىرىپ كەتكەن ناۋاي، — بۇ مۇئەللىم نان ئالسىدىغان ئوخشايدۇ...

— شۇڭا كەلدىمىنا مانا! — ئۇنىڭ ئاۋازى قىزلارنىڭكىدەك زىل ھەم يۇمشاق ئىدى، — توم نان ئالاملا، زاغرىمۇ؟
— توم نان دېگەن نېمە ئۇ؟

— ئاشۇ ھارۋىنىڭ چاقىدەك تۇرغان بۇغداي ئېنىنى توم نان دەيمىز. . .

— توم ناندىن بىرنى ئالسام بولدى.

— سىلنىڭ تاماق كېنىشكىلىرىگە خوجىلىقتىن تېخى تامغا

باسماپتۇ، — دېدى ئۇ بىر قىسىملا سۈزۈلۈپ، — بوپتۇ، ھازىرچە دەپتەرگە پۈتۈپ قويغاچ تۇراي. ئەخمىتاخۇن ئۈستام، ناندىن بىرنى سۈنۈۋەتسىلە. . .

ھېكمەت بىر ناننى ئېلىپ مېڭىشىغا، ساجىتخان مۇئەللىم ئۇنىڭ بىلىكىدىن تۇتۇپ كۈلدى.

— بىر گېپىم بار ئىدى سىلىگە دەيدىغان، — دېدى ساجىتخان توشۇقلىرىنى بىر چىرايلىق ئۇچلاپ، — ئاڭلىسام، سەنئەت مەكتەپتە ئوقۇغانكەنلا، مەن دېگەن ناخشا مۇئەللىمى، ماڭا ناخشا ئۆگىتىپ قويالما؟ — خاپا بولمىسلا، مەن ناخشا بىلمەيمەن. . .

ھېكمەت ناۋاي ئۈستاملارنىڭ ھەم قىزلارنىڭ پىخىلداپ كۈلگىنىدىن نومۇس قىلىپ، دەرھاللا كېتىپ قالدى. ئۇ، داش قازانلاردا تاڭشىر قاينىتىۋاتقانلارنىڭ قېشىغا كەلدى. 10 نەچچە قىز تاختۇشلاردا قىزىلچىلارنى قەلەمچە قىلىۋاتاتتى، يەنە بىر مۇنچە بالىلار ئوچاقلارغا ئوتۇن تاشلايتتى، يىلتىز ياراتتى، بەزىلىرى قىزىلچىنىڭ مۈنەك ۋە يىلتىزلىرىنى يونۇپ، چوڭ داسلاردا يۇياتتى. شېكەر قارىم بولسا، چوڭ سىم چويلدا قىزىلچا پىسىپنى سۈزۈپ، ئۇنى باشقا قازانلارغا تاشلايتتى. بۇ يەردىن ئېتىزدا قارا قاغىدەك يېيىلىپ ئىشلەۋاتقان ئوقۇتقۇچى - ئوقۇغۇچىلارنى كۆرگىلى بولاتتى. ئۇلار قىزىلچىلارنى قازاتتى، قىزلار بولسا توشۇيتتى. ھېكمەت، شېكەر قارىمىنىڭ چاققان ھەرىكەتلىرىگە زوقلىنىپ بىردەم قاراپ تۇردى. ئۇ ئۈچ داش قازان ئەتراپىدا يۈگۈرۈپ يۈرۈپ، ئوقۇغۇچىلارغا: «غوجام، تاڭشىر قىيام بولدى، ئوتتى تارتىۋەتسىلە، بولمىسا كۆيۈپ كېتىدۇ» دېسە، بىردە: «خېنىم بالام، بىر چېلەك سۇ!» دەپ بۇيرۇقلارنى قىلاتتى. تۇرۇپلا ئۇ ياغاچ سايلىق ئۈچى ئىلمەك ئۇزۇن زىخنى پورۇقلاپ قايناۋاتقان تاڭشىرغا تەككۈزەتتى ۋە سوزۇلۇپ چۈشۈۋاتقان قىيامنى بارىقىدا ئېلىپ تېتىپ كۆرەتتى ياكى

تىلىنى تەككۈزەتتى. ئۇ، باغۋەن ئەمەت شولاق، سېمىز مۇئەللىم مەمتىلى ئىبراھىمنىڭ قولىدىكى ناننى زىخقا سانجىپ قىيامغا بىر شۇغۇتۇپ ئېلىپ بېرىۋېدى، ئۇلار ئاندىن ساقىغان تاغشىرلارنى يالىغاچ، ئېتىزلىققا كېتىپ قالدى.

— مۇئەللىم، — دېدى شېكەر قارىم ساددىلىق يېغىپ تۇرغان كۆزلىرىنى چىمچىقلىتىپ، — ئەكەسىلە، نانلىرىنى تاغشىرغا شۇغۇتۇپ بېرەي.

— رەھمەت، — دېدى ھېكمەت كۈلۈپ، — مەن قىزىق تاغشىر يەپ باقمىغان...

— ھېكمەت، تاغشىر قاينىتىشنى ئۆگىنەي دەمسىز نېمە؟ — دېدى ئېتىزلىقتىن كەلگەن توختى قۇربان كۈلۈپ، — بۇ مەكتەپتە ئۆگىنەي دېسە ھۈنەر كۆپ...

— مەنمۇ ھەيران بولۇۋاتىمەن...

— كەچتىكى كۆڭۈل ئېچىش ئولتۇرۇشىغا كىرەرسىز؟ كىرىڭ، جىق ئىشلارنى كۆرىسىز.

ھېكمەت ئوقۇغۇچى يىغىلى چىققانلىقى ئۈچۈن، ئېتىزغا بارمايلا، ياتىقىغا كەتتى. ئۇ چاڭ باسقان سىرتقى كىيىملىرىنى سېلىپ ئىشىك ئالدىدا قېقىپ، سۈپۈرۈپ ئەكىرگەندىن كېيىن، چاماداندىن يۇيۇلغان ئىشتان - كۆڭلەكلىرىنى ئېلىپ كارىۋىتىشقا تاشلىدى. ئاندىن، بېشىنى يۇيىدى، بەدەنلىرىنى سۈرتتى. كىيىملىرىنى ئالماشتۇرغاندىن كېيىن، يېرىم ناننى سوغۇق سۇ بىلەن يەپ، قورسىقىنى ئازراق ئەستەرلىۋالدى. ئاندىن، كىر كىيىم، قول ياغلىق، لۇڭگىلىرىنى داسقا چىلاپ يۇيىدى. كامىلنىڭ كارىۋىتى بېشىغا ئېسىپ قويغان لۇڭگىسى بىلەن مايكسىنىمۇ قوشۇپ يۇيىدى. ھېكمەت يۇيۇلغان كىيىملەرنى ياتىقىنىڭ ئالدىدىكى دەرەخكە تارتىلغان سىمغا يېيىپ تۇراتتى، ئېتىزلىقتىن قايتقان كامىل يېتىپ كەلدى. ئۇنىڭ قوللىرى لاي ھەم ئوت بىلەن كۆكۈرىپ كەتكەنىدى.

— بۇ نېمە قىلغانلىرى ئادەمنى خىجىل قىلىپ؟ — دېدى كامىل

سىمدىكى لۆڭگىسى بىلەن مايكىسىغا قاراپ، — مېنىڭ نەرسىلىرىمنىمۇ قوشۇپ بۇيۇپلا...

— ھېچقىسى يوق، كىرى يۇغانكىنمەن، قوشۇپ بۇيۇۋەتسەم نېمە بوپتۇ...

— ئوقۇغۇچى يىغىشقا گۈلزىبا خانىم بىلەن چىقىپ كەتكەنتىلە، خېلى بالدۇر يېنىپ كەلگەن ئوخشايلار...
— بىرەر سائەتتەك بولدى.

كامىل ياتاققا كىرىپ كەتتى. ھېكمەت يېپىلغان كىيىملەرنىڭ قاتلاشلىرىنى تۈزەپ بولۇپ كىردى، كامىل ئامىنەنىڭ رەسىمىنى قولىغا ئېلىپ كۆرۈۋاتاتتى. ھېكمەت چاماداندىن كىيىملىرىنى ئالغاندا، ئۇنى كامىلنىڭ كارىۋىتىغا قويۇپ قويۇپ، سېلىۋېتىشنى ئۇنتۇپ قالغانىدى. خىجىللىقتىن قىزىرىپ كەتكەن ھېكمەت نېمە قىلارنى بىلمەي قالدى.
— پاي، ئالامەت تارتىلغان سۈرەت ئىكەن... — دېدى كامىل رامكىنى يىراق تۇتۇپ، — بۇ قىزنىڭ كۆزلىرىدىن، ھۆسن - قىياپىتىدىن ئۆز كەسپىگە ئىجتىھات باغلىغان تەۋرەنمەس ئىرادە، جۇشقۇن بىر ھېسسىيات ئۇرغۇپ تۇرىدۇ...

— شاڭخەي مۇزىكا ئىنىستىتۇتىدا ئوقۇۋاتقان ساۋاقىدىشىم، — دېدى ھېكمەت قىزىرىپ، — ئىسمى ئامىنە ئابدۇرېشىت.
— مەنمۇ شۇنداقراق ھېس قىلدىم...

ھېكمەت ئامىنەنىڭ سۈرىتىنى چامادانغا سېلىۋەتتى، كامىلنىمۇ سۈرۈشتە قىلىپ ئولتۇرمىدى. كامىل يۈز - بويۇنلىرىنى يۇيۇپ، بىر قۇر كىيىملىرىنى ئالماشتۇرغاندىن كېيىن، خىجىللىق ئىلكىدە يەرگە قاراپ ئولتۇرغان ھېكمەتكە قاراپ قويدى.

— كامىل، — دېدى ھېكمەت قىلىدىغان گەپ تاپالمىغاندەك، — ساجىتخان دېگەن مۇئەللىم غەلىتەلا ئىكەنمۇ؟ قىلىقلىرى بىر قىسىلار...

— شۇنداق غەلىتە ئىنسانلار بولىدۇ، — دېدى كامىل كۈلۈپ، — ئۇنىڭ ئەسلى ئىسمى ساجىت. لېكىن ساجىتخان دېگەن ئىسمىنى مۇشۇ ئاغزى پالاكەت مۇرات قويۇپ قويغان بولمامدۇ!... مانا شۇنىڭ بىلەن، بۇ

ئىسىم ئۇنىڭغا ئۆلچەپ تىككەن كىيىمدەك سىڭىپلا كەتتى.

— بۇنداق چاقىرسا، ئۆزى ئاچچىقلىنىپ قالمىدۇ؟

— نەدىكىنى؟ تېخى ئۇ بۇ يېڭى ئىسىمدىن خۇش...

كۈن ئولتۇرۇپ، باغلار قاراڭغۇلاشتى. ئوقۇتۇش بىناسى تەرەپتىن ھەر خىل سازلارنىڭ داراڭلىغان، دىرىڭ - دىرىڭ قىلغان ئاۋازلىرى كەلدى. گۇڭشى تەرەپتىن دۇڭگاتېلىنىڭ قاتتىق گۈرۈلدىگەن ئاۋازى كېلىش بىلەن تەڭ، ئىشخانا، ياتاقلار لايپىدە يۈرىدى...

— ماڭايلى، دېدى كامىل سۆھبەتنى توختىتىپ، — كېچىكىپ كىرسەك مۇدىر خاپا بولۇپ قالىدۇ. ھە، راست، مۇدىر ئۆزلىرىنى گارمۇننى ئالغاچ كەلسۇن دەپ ئېيتقانىدى.

— بۇنى ئايرىپ قانداق قىلىمىز؟...

— باشقا سازلارغا تەڭكەش قىلىمىز...

كامىل بىلەن ھېكمەت كىرىپ كەلگەندە، چوڭ ئىشخانا ئادەم بىلەن تولغانىدى. ئىشكىنىڭ ئۇدۇلىدىكى بۇلۇڭدا دۇتار - تەمبۇر، ئىسكىرىپكىلار تىكلەكلىك تۇراتتى، ئوتتۇرىغا قويۇلغان چاڭنى مۇرات سازلاۋاتاتتى. ئىشخانىدىكى خىزمەت ئۈستەللىرى بىرلەشتۈرۈلۈپ، ئۈستىگە ھەر خىل سۇلياۋ داستىخانلار يېپىلغانىدى. لېكىن تېخى ھېچنەم تىزىلمىغاچقا، ئوقۇتقۇچىلار ئۆز ئارا پاراڭلىشىپ قالايمىقان ئولتۇرۇشاتتى. مۇرات بىرلا شەرەت بىلەن ھېكمەت بىلەن كامىلنى يېنىغا چاقىرىپ ئورۇندۇقلارنى ئىشارەت قىلدى. ھېكمەت گارمۇننى يېنىغا قويۇپ ئولتۇرا - ئولتۇرمايلا، قۇتبىرەم خانىم ۋارقىراپ - جارقىراپ يېتىپ كېلىپ، ئۇنىڭ يېنىدىكى ئورۇندۇققا ئولتۇرۇۋالدى. مۇرات ئۇنىڭغا ئالسىپ قويۇپ:

— خانىم، سازچىلار كەلگەندە ئاستا تۇرۇپ بېرەلا، بولامدۇ؟ بۇ

دېگەن سازچىلارنىڭ ئورنى، — دېدى.

— ۋاي خۇدايىم، ئىيىندىراق سۈرۈلۈپ بەرسەم بولىدىغاندۇ، —

دېدى قۇتبىرەم تۇمشۇقىنى سوزۇپ.

— ياڭالا، — دېدى مۇرات چىرايىنى تۇرۇپ، — تازا بىر جىگدە

يېلىمىدەك چاپلاشقاق خانىمكەنلا جۇما!

بۇ سۆزگە باشقىلار دىققەت قىلىمىغىنى بىلەن، يېقىندا ئولتۇرغان ئوقۇتقۇچىلارنىڭ ھەممىسى كۈلۈۋەتتى. ھېكمەت ئەڭ چەت بۇلۇڭدا، ئوقۇتقۇچىلارنىڭ ئارقىسىدا چۆكۈپ ئولتۇرغان گۈلزىيانى كۆرۈپ قېلىپ، كۈلۈپ قويدى، ئۇمۇ چىرايلىق كۆزلىرىنى سۈزۈپ تەبەسسۇم قىلدى. ئىشخانغا بوغالتىر بۆلۈمىنىڭ باشلىقى ئەخمەت ھوشۇر ئالدىراپ كىرىپ كەلدى.

— قېنى بولۇڭلار، — دېدى ئۇ ھودۇققان قىياپەتتە، — ساجىتخان مۇئەللىم، مەمتىلى ئىبراھىم، يۈسۈپ مۇئەللىم... ئاشخانغا چىقىپ ئاشپەز، ناۋايلارغا ياردەملىشىپ، مەزەلەرنى ئەكىرەيلى. مۇدىردىن تېلېفون كەلدى، تۇشۇجىنى ئېلىپ بۇياققا مېڭىپتۇ... .

ئىشخانا بىردەمدىلا پاتپاراق بولۇپ كەتتى. ئۇ يەرگە قوي، بۇنى سۈر، ئۇ يەر بولماپتۇ، دېگەندەك گەپلەر بىلەن ئۈستەللەرگە تاۋاق - تاۋاق قورداقلار، لېگىن - لېگىن گۆش گىردە، كاۋاپلار تىزىلدى، ئۈستەلنىڭ ئىككى تەرىپىگە ئوتتۇرىدىن ئىككى قىلىنغان بىر قويىنىڭ تونۇر كاۋىپى قويۇلدى. ئەخمەت ھوشۇر جوغىسىغا چىڭ قىلىپ مەدەك تىقىلغان بىر چوڭ رو چۆگۈننى كۆتۈرۈپ كىردى. چۆگۈندىكى قوناق ھاراقىنىڭ ھىدى بىردەمدىلا ئىشخانغا تارقاش بىلەن، مۇئاللىملەر تاماقللىرىنى چاكىلىدىتىپ، باشقىدىنلا جانلىنىپ كېتىشتى.

مۇدىر تۇراپ ئىمىنى ئىشخانغا باشلاپ كىرىشى بىلەن، ھەممە ئوقۇتقۇچىلار ئورۇنلىرىدىن تۇرۇشۇپ كېتىشتى. ھېكمەت چىشىدىكى جىنىنى كۆچۈرگەن ھېلىقى سۈرۈن تەلەت مىس باشنى يەنە كۆردى. تۇراپ ئىمىنىڭ ھۈررەك - ھۈررەك قاپارتمىلار قاپلاپ كەتكەن يۈزىدىن تارتىپ گەدەنلىرىگىچە خۇددى داغلانغان مىستەك قىزىرىپ تۇراتتى، گويا بىرىكمە ئۇنىڭ ئالا - تاغىل تاقىر بېشىنى كۈچەپ مۇرىسىگە پانۇرۇۋەتكەندەك، بويىنى يوق ئىدى، ئىككى مۇرىسى پەس، دۈمبىسى دوڭقراق بولغاچقا، ئادەمگە خۇددى يەر ئاستىدىن قاراۋاتقانداك تەسىرات بېرەتتى.

— قېنى تۇشۇجى، — دېدى پەرمانشا مۇدىر ھىجىيىپ، — يۇقىرىغا ئۆتسىلە...

تۇرۇپ ئىمىن ئۈستەللەرنىڭ ئوتتۇرىدىن ئورۇن ئالدى، مۇدىر ئۇنىڭ قېشىدا ئولتۇردى. ئوقۇتقۇچىلارمۇ مۇدىرنىڭ تەكلىپىدىن كېيىن، ئورۇندۇقلىرىنى سۈرۈشۈپ ئۈستەلگە يېقىن كېلىشتى.

— ئاغىنىلەر، ئاۋۋال تائام، ئاندىن كالام دەپتىكەن، — دېدى پەرمانشا مۇدىر گىدىيىپ، — قېنى ئەمىسە، شىرەدىكى مەزلەردىن ئالايلى، ئۈستاملىرىمىز چاپنى ئاتنىڭ قېنىدەك دەملەپ مىراپلىقنى ئوبدان قىلايلى، تۇشۇجى قېنىق - قېنىق، قىزىق - قىزىق ئىچىدۇ...

تۇرۇپ ئىمىن دەسلەپ قول ئۇرىتىپ، قورداقتىن بىر ئىلىك گۆشنى ئاغزىغا سالغاندىن كېيىن، ئىشخانا ئىچى شاپۇر - شۇپۇر، خالاپ - خۇلۇپ، ماكاچ - مۇكۇچ قىلغان ئاۋازلار بىلەن تولۇپ، گۆش گىردىلەر ماكلاندى... كاۋاپلار زىخلىرىدىن سۇغۇرۇلدى، تونۇر كاۋاپلىرى ئۆتكۈر چىشلار ئارىسىدا چاپىنالىدى... ئۈستاملار ئۈستەل ئەتراپىدا بىرقىراپ يۈرۈپ، چىنىلەرگە چاي قۇيماقتا، قۇرۇقلانغان لېگەن - تاۋاقلار يىغىشتۇرۇلۇپ، ئورنىغا لوقمىلار تولدۇرۇلغان يېڭى تاۋاقلار كىرمەكتە. تۇرۇپ ئىمىننىڭ ئاغزى توختىماي ماكاچلاپ تۇرسىمۇ، چېقىر كۆزلىرى خانىملارنىڭ ئەڭ نازۇك يەرلىرىدە ئويناپ يۈرەتتى.

— تۇشۇجى، — دېدى پەرمانشا مۇدىر ھىجىيىپ، — تونۇر كاۋاپنىڭ نەرىدىن يونايسىتتىم قۇۋۇرغىسىدىنمۇ، ئارقا تاڭدىنمۇ؟ بولدى، بولدى بىلىدىم، ئەڭ ياخشىسى دەنداندىن يېسىلە...

ھەممىنىڭ ئاغزى - بۇرۇنلىرى مايلىشىپ، بىر قورساقتىن لوقما يېگەندىن كېيىن، شىرەلەر سۈرتىلىپ، چالا غاجىلانغان سۆڭەكلەر، چىشلەپ تاشلانغان ياڭيۇلار داسلارغا تۆكۈلدى. تۇشۇجى گۆش گىردىنىڭ يۈزى بىلەن گۆشنى يەپ، ئۇلنى يىغىپ قويغانلىقى ئۈچۈن، ئەخمىتاخۇن ناۋايى نازارلىق چىقىپ تۇرغان كۆزلىرىنى چىمچىقلىتىپ، ئۇلارنى بىر لېگەنگە دۆۋلەپ ئالدى. ئۈستەللەرگە ئەمىلىككە قورۇلغان گۆش، يېڭى كاۋاپ قويۇلدى. ئەخمەت ھوشۇر ئىككى چىنىگە ھاراق تولدۇرۇپ،

مۇدىر بىلەن تۇراپ ئىمىننىڭ ئالدىغا قويدى. مۇدىر گارتىدە بىرنى كېكىرىۋېتىپ، ئورنىدىن تۇردى:

— ئاغىنىلەر! بۈگۈن ئوقۇش باشلاش مۇناسىۋىتى بىلەن، شۇنداقلا ئوقۇتقۇچى - ئوقۇغۇچىلارنىڭ كۈزلۈك يىغىم - تېرىمىدىن غەلىبىلىك قايتىپ كەلگەنلىكى شەرىپىگە بۇ يەردە جەم بولۇپ ئولتۇرۇپتىمىز. شۇڭا، تۇشۇجىنى بىر ئېغىز يوليورۇق بېرىشكە تەكلىپ قىلساق... قاراسلاپ چاۋاكلار چېلىندى. تۇشۇجى خۇش ياقمىغان قىياپەتتە ئورنىدىن مىدىرلاپ قويدى. ئۇ نېمە دېيىشنى بىلمىگەندەك ئەتراپىغا بىر قارۋالغاندىن كېيىن، گېلىنى قىرىپ سۆز باشلىدى:

— بۇ قېتىمقى كۈزلۈك يىغىم - تېرىمىگە ياردەم بېرىش مەسلىسىدە، — دېدى تۇراپ ئىمىن ئىنچىقلاپ، — مۇئەللىملەر ھەققىدە ياخشى ئىنكاسلار بار. مۇئەللىملەر ئەمگەككە قاتناشمىسا، دېھقانلاردىن ئۆگەنمىسە، رەڭگى ئۆزگىرىپ، ئاسانلا بۇرژۇئازىيىلىشىپ كېتىدۇ، كۈدىنى بۇغداي دەيدىغان، ناننى قاسقاندىن چىقىدۇ، دەيدىغان ھاماقەت ئاقنانچىلارغا ئايلىنىپ قالىدۇ. شۇڭا، زىيالىي — قىلغان ئىشى خىيالى دەپ بىكار ئېيتىمىغان...

تۇراپ ئىمىن سۆزلىگەنسېرى، توختى قۇربان بىلەن بىللە ئولتۇرغان ئىلمىي مۇدىر زىكرۇللا غوجىنىڭ قاپاقلىرى تۈرۈلۈپ ئولتۇرالمىلا قالدى. ئەگەر توختى قۇربان ئۇنى ئىشارەت بىلەن ئوقۇپ ئولتۇرمىغان بولسا، ئۇ ئاللىقاچان پېشىنى قېقىپ چىقىپ كەتكەنمۇ بولاتتى. كامىل سازچىلار ئورۇنلاشقان بۇلۇڭغا بېرىۋېلىپ، تەمبۇرنى ئاستا سازلاپ ئولتۇراتتى.

تۇراپ ئىمىننىڭ سۆزى ئاخىرلىشىشى بىلەن، مۇدىر «خوشە ئەمىسە!» دەپ بىر ۋارقىراپ، چىنىسىنى تۇراپ ئىمىننىڭ چىنىسى بىلەن ئۇرۇشتۇرۇپ كۆتۈرۋەتتى، باشقىلارمۇ «مىڭ جىڭ!» دەپ ۋارقىراشتى.

— ئەمىسە، قېنى سازچىلار، نەغمىنى باشلايلى، — دېدى مۇدىر كاۋاپنى قولغا ئېلىپ، — ھاراق ئۆز يولىدا مېڭىۋېرىدۇ، لېكىن

نەغمىمۇ توختاپ قالمايدۇ...

مۇرات چاڭنى سازلىدى. كامىل تەمبۇرنى، مەمتىلى ئىبراھىم داپنى، غوپۇر دېگەن مۇئەللىم ئىسكىرىپكىنى ئالدى. كامىلنىڭ ئىشارىتىدىن كېيىن، ھېكمەت گارمۇننى ئېلىپ سازچىلارغا يېقىن ئولتۇردى. كامىل دەسلەپتىلا غېرىپ - سەنەم ناخشىلىرىدىن پارچىلارنى باشلىدى:

باغقا نەچچە پەرى كېلۇر ئەجەب سەيلانە - سەيلانە،
باشقىلارنىڭ كۆڭلىن ئالۇر ئەجەب سەيلانە، سەيلانە...

ھاراق قۇيۇلغان چىنىلەر پەتنۇسلارغا تىزىلىپ، قولدىن - قولغا ئۆتمەكتە. ھاراق بىر نەچچە قېتىم ئايلىنىش بىلەنلا، ئىشخانا ئىچى ۋاڭ - چۇڭغا تولدى، تۇراپ ئىمىن ئالدىغا كەلگەننى ياندۇرماي ئىچىپ، بويۇنلىرىغىچە بىغىرەڭ تۈس ئېلىپ، ياپما قاپاقلىرى تېخىمۇ يۈمۈلۈپ كەتكەنىدى. ھېكمەت پەقەت ھاراق ئىچىپ باقمىغانلىقىنى ئېيتىپ، رەت قىلغانىدى، پەرمانشا مۇدىر ئۆز قولى بىلەن تۇتۇپ تۇرۇۋالغاچقا، تەڭلىكتە بىرنى ئىچتى، كۈچلۈك قوناق ھاراقى ئۇنىڭ يۈرەك - باغرىنى ئۆرتىۋەتكەندەك ئۆزى تولغىنىپ كەتتى. لېكىن كامىل ھەر قېتىم ھاراق كەلدۈيۈ، دېرىزە تەكچىسىدىكى چىنىنى ئىشارەت قىلىپ قويۇپ، تەمبۇرنى چېلىۋەردى. ساقى ھاراقنى چىنىگە قويۇپ ئارقىسىغا مېڭىشى بىلەنلا، كامىل ھېچكىم دىققەت قىلمىغان پۇرسەتتىن پايدىلىنىپ، ئوچۇق دېرىزىدىن ئۇنى سىرتقا تۆكۈۋەتتى. ئارىلىقتا، سازچىلار ئۇسسۇل پەدىلىرىگە چېلىشى بىلەن، ئوتتۇرىدىكى ئۈستەللەر سىرتقا ئېچىقۇپىلىپ ئۇسسۇل باشلىنىپ كەتتى. بەزى ئوقۇتقۇچىلار تالغا ئۆلگۈرەلمەي كارىدورغا ياندۇرۇۋېتىشتى. ھەممىسى ۋارقىرىشاتتى، چىرىقراپ كۈلۈشتى، ئوپۇر - توپۇر بولۇشاتتى. قىسقىسى ئوقۇتقۇچىلار بىر توپ ساراڭغا ئايلانغانىدى.

— ئەپەندىلەر، ھاي ئەپەندىلەر، — دېدى يەر دەسسەپ تۇرالمابۇتقان

تۇراپ ئىمىن، — ھازىر ئىدارە - جەمىيەت كادىرلىرىغا ئاق كىنىشكا تارقىتىلدى، ئۇلار ئىتگەندە، چۈشتە، كەچتە ئوغۇت تېرىپ شياۋدۈيلەرگە ئۆتكۈزىدۇ... ئەمدى سىلەرگىمۇ تارقىتىمىز... شياۋدۈيلەرگە ئوغۇت ئۆتكۈزۈپ، ئاق كىنىشكاڭلارغا يازدۇرسىلەر... بۇنى يىل ئاخىرىسىدا خۇلاسە قىلىمىز...

— چاتاق يوق، تۇشۇجى، چاتاق يوق... — دېدى مۇدىر مەيدىسىگە تۇرۇپ.

— سەنمۇ، — دېدى تۇراپ ئىمىن پەرمانشاغا قولىنى چىناپ، — قوناق، بۇغداي ۋەزىپىسىنى ئورۇندىيالمىساڭ، يەرنى... تا... تارتىۋالىمەن...

تۇراپ ئىمىننىڭ بۇ گېپى بىلەن خۇددى قايناۋاتقان قازانغا سۇ قۇيۇۋەتكەندەك، سورۇننى جىمجىتلىق قاپلىدى. ھەممە بىر - بىرىگە قارىشىپ تۇنجۇقۇپ كېتىشتى. لېكىن پەرمانشا كەپپىياتنى ئەسلىگە كەلتۈرۈش ئۈچۈن، قولىنى كۆتۈرۈپ ۋارقىردى:

— ھازىر تانسا باشلايمىز!...

ھېكمەت كامىلغا قاراپ كۈلۈپ قويدى. مەيدانغا چۈشۈۋالغانلار بىر - بىرىگە ئۇرۇلاتتى، سوقۇلاتتى. ساز نەدە، ئۇلارنىڭ ھەرىكىتى نەدە؟ بىلگىلى بولمايتتى. بولۇپمۇ قۇتبىرەمنى قۇچاقلىۋالغان تۇراپ ئىمىن خۇددى ئەترەت باشلىقلىرى ئەزالارغا چام ئايرىپ بەرگەندەك، پۇتلىرىنى ئېگىز كۆتۈرۈپ، يوغان - يوغان چامداپ، ئەلەڭ - سەلەڭ مېڭىپ يۈرەتتى. تانسا ئاياقلىشىشى بىلەن، تەرلەپ كەتكەن قۇتبىرەم يۈگۈرۈپ كەلگىنىچە، ھېكمەتنىڭ قېشىدا ئولتۇردى. ئۇ، نېمىلەرنىدۇر دەپ پىچىرلىدى، ھەتتا ھېكمەتنىڭ قولىنى تۇتۇپ كۈلۈپ كەتتى. بۇ ھەرىكەتلەر گۈلزىباننىڭ ئۆتكۈر نەزەرىدىن چەتتە قالمايدى.

— جۈرۇڭا تانسا ئوينايلى، — دېدى قۇتبىرەم ھېكمەتنىڭ قولىنى تارتىپ، — ئۈرۈمچىلىكلەر يە بىزدەك تومپايلارنى ياراتماسىلەر؟... ئىلاجىسىز قالغان ھېكمەت خىجىللىق ئىلكىدە ئورنىدىن تۇردى. ئۇ تانسا ئوينىۋېتىپ، گۈلزىباننىڭ مۇراتىنىڭ قولىقىغا بىر نېمە دەۋاتقانلىقىنى

كۆرۈپ قالدى. ھېكمەت تانسا ئاياغلىشىپ ئورنىغا كېلىپ ئولتۇرۇشى بىلەن، مۇرات ئورنىدىن تۇردى. ئۇ ئوبدانلا تەڭشىلىپ قالغانىدى. — مېنىڭ بىر تەلپىم بار، كۆپچىلىك قانداق قارايدىكەن؟ — دېدى مۇرات كۈلۈپ تۇرۇپ، — ھېكمەت گارمۇن بىلەن بىر يالغۇز ناخشا ئورۇنداپ بەرسە قانداق دەيسىلەر؟

كۆپچىلىك قىنقاس - چۇقان كۆتۈرۈشتى. ھېكمەت ئۆزىنىڭ ناخشا بىلمەيدىغانلىقىنى ئېيتىپ، خېلى تىركىشىپ باققان بولسىمۇ، مۇدىرنىڭ ۋارقىراپ - جارقىرىشىدىن ئامالسىز ئورنىدىن تۇردى. بۇ چاغدا، قۇتبىرەم ئورۇندۇقنى سازچىلارنىڭ ئالدىغا قويۇپ بولغانىدى. — ۋىيەي نېمانچىلا تارتىنسىز؟ — دېدى قۇتبىرەم ھېكمەتنىڭ قولىدىن تارتىپ... .

ھېكمەت ئىلاجىسىز گارمۇننى قولغا ئېلىپ، قىزارغىنىچە بىر دەم تۇردى. ئاندىن بارماقلىرى گارمۇن تىللىرىدا ئوينىدى. ئۆزىنىڭ كەشپىياتىدىن مەمنۇن بولغان گۈلزىبا قۇتبىرەمنىڭ قىلىقلىرىدىن كۆڭلى خىرە بولغىنىنى ھېسابقا ئالمىغاندا، خۇشال ئىدى. ھېكمەتنىڭ ئاستا ئەمما مۇڭ بىلەن باشلانغان ناخشىسى گويا تۇمانلار ئىچىدىن بارا - بارا كۆتۈرۈلۈۋاتقان تولۇن ئايىنى، ئۇنىڭ تىنىق كۆلدىكى نۇرلۇق شولىسىنى ئەسكە سالاتتى... .

بۇلبۇللار سايرىسا گۈلشەنلەر ئارا،
ياڭرىتىپ ناخشامدا سېنى كۈيلەيمەن.
ئامرىقىم ئىشقىڭدا كۆيگەن گۈلۈڭمەن،
ھەر تاڭدا ئويغىنىپ سېنى ئەسلەيمەن... .

گۈلزىبا ھېكمەتنىڭ ھېس - تۇيغۇلارغا كۆمۈلگەن قەلبىنى كۆرگەندەك بولدى. ئۇنىڭ ناخشىسىنىڭ قايتۇرمىسى، ئەۋجىسى، پائۇزلىرىغا ماسلاشقان مىسكىن قىياپىتى، بېشىنى يېنىك چاپقاپ يۈزلىرىنى گارمۇن كارتىلىرىغا يېقىشىدىن، راستتىنلا ئۇنىڭ كىمىنىدۇر

ئەسلەۋاتقانلىقى، چىن يۈرىكىدىن ئاقەتسىز سېغىنىۋاتقانلىقى چىقىپ تۇراتتى...

شامالار ئويناتسا بۇدرە ساچىمنى،
كەلدىمۇ يارىم دەپ يولغا قارايمەن.
يۈرىكىم رىشتىسى سەندە بولغاچقا،
ھەر تاڭدا سېغىنىپ سېنى ئەسلەيمەن.

ئىشخانا ئىچى بىردىنلا گۈلدۈراس ئالقىشلار بىلەن ياڭرىدى.
ھېكمەت كۆپچىلىككە تەزىم قىلغاندىن كېيىن، ئورۇندۇقنى سۈرۈپ ئۆز
ئورنىغا كەلدى، بىر قىسىملا بولۇپ قالغان قوتبىرەممۇ ئۇنىڭ قېشىغا
كېلىپ ئولتۇردى. بۇنى كۆرگەن گۈلزىبا ئاستىلا ئورنىدىن تۇرۇپ
چىقىپ كەتتى.

— ئەجەب بىر غەرىپ غەزەلكىيىا بۇ؟... — دېدى تۇراپ ئىمىن
چىنىدىكى ھاراقنى كۆتۈرۈپ، — لېكىن ھاراق ئىچمەيدىغان خۇيۇڭ
يامانكەن ئەمەسمۇ!...

— ئىچىدۇ شۇجى، ئىچىدۇ... — دېدى مۇدىر بىر چىنە ھاراقنى
ھېكمەتكە تەڭلەپ، — مانا بۇ شۇجىنىڭ كۆڭلى، ئىچمىسەڭ، شۇجىغا
ھۈرمەتسىزلىك بولىدۇ...

قانچە يالۋۇرۇپمۇ مۇدىرنى يۇمشىتالمىغان ھېكمەت كۆزىنى يۈمۈپ
بىر چىنە ھاراقنى ئىچتى. لېكىن ئۇ ئاغزىنى تۇتقىنىچە سىرتقا چىقىپ
كەتتى. بۇنى كۆرگەن كۆپچىلىك پاراقلاپ كۈلۈشتى.

ھېكمەت ناھايىتى بىئارام بولۇپ كەتتى. ئۇ سەگىدەش ئۈچۈن بىنا
ئارقىسىدىكى كۆچمەتلىكنى ئايلىنىپ، قىزىلچا ئېتىزلىقىغا چىقىپ
قالدى. بىر تەرىپى داغلاشقان ئاي رەجەپ بەنجاڭنىڭ قوتنى ئالدىدىكى
ئېگىز قارىياغاچنىڭ ئۈچىغا قونۇۋالغانىدى. ئاينىڭ سوغۇق سىرلىق
نۇرىدا، ئاپتاپپەرەسلىك، قوناقلىق ھەم جىگدە قاتارلىرى سۇس ھاۋارەڭ
تاۋلىنىپ تۇراتتى. ھېكمەت قىزىلچا ئېتىزلىقى ئوتتۇرىسىدىكى ئېزىق

بويىدا ئولتۇرغان بىر قارا كۆلەڭگىنى كۆرۈپ قالدى. كۆلەڭگىنىڭ ئىخچام گەۋدىسى، يۇمىلاق مۇرىلىرى، چاچ ئىزنالىرى ئۇنىڭ ئايال كىشى ئىكەنلىكىدىن دېرەك بېرەتتى. ھېكمەت ئاستا ئارقىسىغا قايتتى. بۇ چاغدا، قارا كۆلەڭگە قايرىلىپ قارىغاندەك قىلدى.

بۇ كۆلەڭگە زادى كىم بولدى؟ ... بۇ ئەلۋەتتە كىتابخانلىرىمىزغا ئايان بولغان ھەسرەتلىك ناتىۋان قىز گۈلزىبا ئىدى! ئۇ قانداق قىلىپ، نېمە ۋەجىدىن يەككە - يېگانە، يالغۇز ئايغا ھەمراھ بولۇپ ئولتۇرۇدىكەن؟ بۇنى گۈلزىبا ئۆزىمۇ ئېيتىپ بېرەلمەيدۇ.

گۈلزىبانىڭ ئىچى سىقىلىۋاتقانلىقى ئېنىق! ... قانداقتۇر بىر كۈچ، قانداقتۇر ئىزغىرىن شامال ئۇنىڭ يۇمران يۈرىكىنى سىيلاپ تۇرۇپ، نەشتىرىنى سانجىيتتى. ... ئىركىلىتىپ تۇرۇپ مۇجۇپىتتى. قۇيۇنغا ئايلاڭغان خىيال تۈزەنلىرى ئىچىدە، گاھ قۇتبىرەم كۆرۈنسە، گاھ مۇرات: «ئۇنىڭ سۆيگىنى بار» دەپ يوقايتتى، تۇرۇپلا ھېكمەتنىڭ نومۇسچان چىرايى لىپ قىلىپ پەيدا بولسا، ئۆگەي دادىسى قايتىنىڭ بەتبەشىرە قىياپىتى ئايان بولاتتى. ... نامراتلىق يېغىپ تۇرغان ئۆي، ياش تۆكۈپ تۇرغان ئاغرىقچان بۈمرەمخان بۇ تۈزەنلەر ئىچىدە دەممۇ دەم كۆزگە چېلىقاتتى.

گۈلزىبانىڭ كۆزلىرىدىن ياش ئۈزۈلمەي تۆكۈلۈپ تۇردى. شۇنداق، ئۇنىڭ كۆڭۈل پىنھانىدا بوران چىقىۋاتاتتى. بۇ بوران ياخشىلىقتىن بىشارەتمۇ ياكى يامانلىقتىنمۇ؟ بىلگىلى بولمايتتى. ... زىددىيەتلىك سەۋداغا تولغان بۇ جاھاننىڭ تۈرلۈك - تۈمەن قىسمەتلىرىنى كىم بىلىپ بولغان؟ ...

كۆزنىڭ ئاچچىق شامىلى سارغايغان تەبىئەتنى قامچىلاپ، قارا يەرنى باغاشلاپ ئۆتمەكتە ئىدى. ... بۇ شاماللار ۋۇجۇدى پاك بىر يىگىتنىڭ سۆيگەن قىزىغا دەۋاتقان «يۈرىكىم رىشتىسى سەندە بولغاچقا، ھەر ئاڭدا سېغىنىپ سېنى ئەسلەيمەن. ...» دېگەن كۆڭۈل ئىزھارنى ئېلىپ كەلگەندەك قىلاتتى. ... بۇ راستتىنلا شۇنداق ئاڭلىنىۋاتامدۇ ياكى گۈلزىباغا شۇنداق تۈيۈلۈۋاتامدۇ؟ ...

«ۋاي خۇدايىم، ماڭا نېمە بولغاندۇر؟» گۈلزىبا قورقۇنچلۇق چۈشتىن چۆچۈپ ئويغانغاندەك سىلكىنىپ كەتتى. مەن نېمانچە سىقىلىمەن... قورقىمەن... ئەندىشە قىلىمەن؟... بۇ زادى نېمە ئۈچۈن؟... ياكى مەن... ياق، ياق... بۇ بەك نومۇس، دەھشەتلىك، ئۆيات... مەن ھېچنېمە... ھېچنېمە بولمىدىم... بۇ پەقەت چوڭقۇر ھېس - تۇيغۇلار مۇجەسسەملەنگەن ناخشىنىڭ قەلبىمنى بىردەملىك تەۋرىتىشى... مەن ھېچكىم بىلەن ھەتتە ھېكمەت بىلەنمۇ گەپلەشمەيمەن... ئۇنىڭ يۈزىگە قارىمايمەن...

ئاھ، گۈلزىبا، گۈلزىبا!! ھەي شەرم ھايالىق قىز!... سەن بۇ سەۋادىن ئۆزۈڭنى قاچۇرما! قاچۇرۇپمۇ قېچىپ بولالمايسەن!... بۇ بىر ئۇلۇغ روھ، پېقىر ساڭا خەيرلىك تىلەيدۇ!... كېيىنكى ئىشلىرىڭ خەيرلىك بولسۇن!... سەن 18 ياشقا كىرگىچە كۆڭۈل بېغىڭغا بۆلۈلمۇ قوندۇرمىغانىدىڭ... مانا ئەمدى سېنىڭ كۆڭلۈڭنىڭ تىنىق كۆلىگە تاش چۈشتى...

گۈلزىبا ئەتىسى ئەتىگەن داڭ ئۇرۇلۇشى بىلەن، ئىشخانىغا سىياسىي ئۆگىنىشكە كىردى. لېكىن ئۇ ھەبىبە خانىمنىڭ ئۈستىلىگە قايرىلىپ قارىمىدى!... بىر سائەتلىك ئۆگىنىشتىن كېيىن، گۈلزىبا ئىشخانىدىن چىقىپ كېتىۋېتىپ، ئۆز ئىختىيارلىقىغا بويسۇنمايۋاتقان بىر خىل كۈچ تەسىرىدىن، بەشىنچى ئۈستەلگە قاراپ قويدى. لېكىن ئۇ يەردە ھەبىبە خانىم يالغۇز ئولتۇراتتى...

گۈلزىبا چۈشكىچە ئۈچ سائەت دەرس ئۆتتى. ھەر قېتىملىق تەنەپپۇسقا ئىشخانىغا كىردى، لېكىن ھېكمەتنى ئۇچراتمىدى. ئۇ كۆڭلىدە، «ھازىق ئىچىگەن ئادەمگە بۇ خەق زورلاپ ئىچۈرۈپ، مانا ئەمدى...» دەپ ئويلىدى. چۈشكۈك تاماق ۋاقتىدا، ئۇنى ئاشخانىدا ياكى ئاۋايخانىدىمۇ كۆرمىدى. چۈشتىن كېيىنكى ئىككى سائەت دەرس، بىر سائەت مۇزاكىرە تۈگەپ، دىجورىنى بالىلار سىنىپ، ياتاق، مەيدان تازىلىقىغا كىرىشىپ كەتتى. قالغان ئوقۇغۇچىلار ئوغۇت توپلاش ئۈچۈن، تەرەپ - تەرەپلەرگە تېرىلىپ كەتكەنىدى.

كەچ تەرەپتە، گۈلزىبا ياتىقىدا تاپشۇرۇق تەكشۈردى. كېيىن كۆڭلى جايىدا بولمىغاچقا، سىرتقا چىقىپ كامىللارنىڭ ياتىقى تەرەپكە قاراپ قوياتتى. ئىشىكى ئالدىدىكى مەش، ئوچاقلارغا قازان ئاستىدا مۇئەللىم، خانىملار تاماق ئېتىۋاتاتتى... ئۇ، تۇيۇقسىزلا كامىلنىڭ ياتىقىدىن چىققان قوتبىرەمنى كۆرۈپ قالدى. نېمە ئۈچۈندۇر گۈلزىبانىڭ تېنى قۇرۇلغاندەك بولۇپ، ئىچىدە: «ھېكمەت مېنىڭ سىنىپىمغا قوشۇمچە سىنىپ مۇدىرى تۇرسا، نېمە ئۈچۈن بارمايدىكەنمەن؟...» دېدى - دە، كامىلنىڭ ياتىقىغا كەلدى. كامىل ئۆزى يالغۇز دەرس تەييارلىقى قىلىۋاتاتتى.

— كېلىڭ، كېلىڭ، گۈلزىبا! — دېدى كامىل ئورنىدىن تۇرۇپ، — قېنى ئولتۇرۇڭ...
— كامىل، — گۈلزىبا بىردەم توختىۋالدى، — ھېكمەت كۆرۈنمەيدىغۇ؟

— بىرەر ئىشىڭىز بارمىدى؟
— مەن ئەتە بالا يىغىلى چىقماقچى ئىدىم... ئۇنى سىنىپىمغا قارىغاي تۇرارمىكەن دەپ...
— ۋۇي، تېخى خەۋىرىڭىز يوقمۇ؟ — دېدى كامىل ھەيران بولۇپ، —

توغرا، ئاخشام سىز بالدۇرلا چىقىپ كېتىپسىز... ناھىيىدىن بىر خىزمەت گۇرۇپپىسى تەۋەككۈل، ئىسلامئابانلارغا مائارىپ خىزمىتىنى تەكشۈرۈش ئۈچۈن كىرمەكچى ئىكەن، ھەر بىر مەكتەپكە بىردىن ئادەم ئايرىپ بېرىشنى ئېيتىپ ئۇقتۇرۇش ئەۋەتىپتۇ. شۇڭا، مۇدىر ئاخشاملا ھېكمەتكە ئۇقتۇرۇپ، ئۇنىڭغا ناھىيىگە كىرىشنى ئېيتقان.

— قاچانراقتا ماڭدى؟

— ئەتىگەنلا كىيىم - كېچەكلىرىنى، ئېغىز گارمۇنىنى سومكىسىغا سېلىپ، خوجىلىقتىن پۇل، ئاشلىق بېلىتى ئاجرىتىپ كېتىپ قالدى.
— قاچان كېلىدىكەن؟

— ئۇنى بىلىمدۇق. بەلكىم بىرەر - ئىككى ئايلىق بولسا كېرەك.
گۈلزىبانىڭ گويا بىر نەرسىسى يۇتۇپ كەتكەندەك، كۆڭلى بىر

قىسمىلا بولۇپ قايتىپ چىقتى... ئۇنىڭ ئارقىسىدىن ئۆزىتىپ چىققان كامىل بېشىنى بىلىنەر - بىلىنمەس ئېغىتىپ، بوسۇغىدا قالدى...

بالىلىق كەچمىشلەر

شەنبە ئىدى. گۈلزىبانى ئېشەك ھارۋىسىغا سېلىپ قويغان كامىل بىلەن مۇرات كۈن ئولتۇرۇشقا يېقىن شەھەرگە كىرىپ كەلدى. گۈلزىبا ئۇلارنى خوتەن مېھمانخانىسى ئالدىدا ساقلاپ تۇراتتى، ئۇ كامىل ھەم مۇراتنىڭ سومكا ۋە يەل - يېمىش قاچىلانغان سېۋەتلىرىنى تاپشۇرۇپ بەرگەندىن كېيىن، ئۈچىلىسى گۈلباغدىن پەسلەپ چۈشۈپ، ئاممىۋى كىنوخانا ئالدىدا توختاشتى... كىنوخانىنىڭ ئېلان تاختىسى ئەتراپىغا ئادەملەر توپلىشىۋالغانىدى، مۇرات ئادەملەرنىڭ مۇرىسىدىن بويۇنداپ قارىغاندىن كېيىن قايتىپ كەلدى. كامىل بىلەن مۇرات ناگان - ناگاندا بىرلىككە كىنوغا كىرەتتى، بەزىدە گۈلزىبانىمۇ ئۆيىدىن چاقىرىۋالاتتى...
— چاۋشيەننىڭ «گۈل ساتقۇچى قىز» دېگەن كىنوسى بار ئىكەن، كىرەمدۇق؟ — دېدى مۇرات سائىتىگە قاراپ، — كىنو باشلىنىشقا يەنە ئىككى سائەتتەك ۋاقىت بار ئىكەن، مەن ئۈچ بىلەت ئېلىپ، سىلەرنى مەشەدە ساقلايمەن...

— كەچتە قانداق كېتىمەن؟... سىلەر ئۆزەڭلار كىرىڭلار! — دېدى گۈلزىبا ئىككى تايىن بولۇپ.

— ۋاي - ۋۇي، خۇددى ئاپىرىپ قويىمىغاندەك گەپلەرنىسى قىلىدىكەن، — دېدى مۇرات ئاچچىقلاپ، — ھېلىمۇ ئۆيىڭىز ئىككى قەدەم ئارىلىقتا بولغىنى...

كەچتە، ئۈچىلىسى كىنوغا كىرىشتى. كىنو باشلانغۇچە، ئۇلار پاراڭلىشىپ ئولتۇردى، نېمە ئۈچۈندۇر كامىلنىڭ كۆڭلى پەرىشانىدەك كۆرۈنەتتى. مۇرات بولسا، ھېلى چاقچاق قىلاتتى، ھېلى قانداقتۇر ئاھاڭلارنى غىغشىيتتى...

— ھەي، — دەيدى كامىل بېشىنى كۆتۈرۈپ، — مۇدىرنىڭ نېمە قىلغىنى؟ ھېكمەت ئۇ ياقىتىن كېلىپ بولغىچە، بۇ ياقىتىن ئالۋاڭغا تۇتۇپ بېرىپ! ... يا ئۇ بۇ يەرنىڭ ئەلىم - تەلىمىنى، ئوي - چۇقۇرىنى تولۇق بىلمىسە...

— شۇنى دېمەمسەن! — دەيدى مۇرات ئاچچىق بىلەن، — ئالۋاڭغا گالۋاڭ كېرەك دېگەندەك، يەرلىك تىلىنىمۇ سۆزلىيەلمەيدىغان ئادەمنى تەكلىماكانغا كىرگۈزۈپ... ھېكمەت راسا قىيىنلىدىغان بولدى — دە! ئۆزىمىغۇ ياۋاشراق كۆرىنىدۇ...

— بۇ ياۋاشلىقتىن بولۇۋاتقان ئىش ئەمەس، — دەيدى كامىل جىددىي قىياپەتتە، — مېنىڭچە ئۇ پەزىلەتلىك بالا، ئادەم ئەپتىدىن بىلىنۇر دېگەندەك، ھېكمەتنىڭ سۆز - ھەرىكەتلىرى، باشقىلارغا بولغان مۇئامىلىسى، يۈرۈش - تۇرۇشلىرى، كۆڭۈل ئاياشلىرى ئۇنىڭ تەربىيە كۆرگەن، ئاق كۆڭۈل، بىلىملىك تەبىئىتىدىن بىر بىشارەت. ئۇ مۇدىرنىڭ تۇنجى ئىلتىجاسىنى رەت قىلىشنى خالىمىغان...

ئاسانلىقچە ئادەمگە باھا بەرمەيدىغان كامىلنىڭ ھېكمەت ھەققىدە ئېيتقان سۆزلىرى نېمە ئۈچۈندۇر گۈلزىبانى سۆيۈندۈرۈۋەتتى... ئۇ، تۇنجى قېتىم ياتىقىدا بولغان سۆھبەتنى، بالا يىغىش جەريانىدا ھېكمەتنىڭ تۇرمۇش، ھايات، دوستلۇق، بۇرچ توغرىسىدا ئاددىي، چۈشىنىشلىك قىلىپ سۆزلىگەن سۆزلىرىنى يادىغا ئالدى.

كىنو باشلاندى! لېكىن گۈلزىبا كىنو تۈگىگىچە ياش تۆكۈپ چىقتى. گۈل ساتقۇچى قىزنىڭ بېشىغا كەلگەن كۈلپەتلەر، 10 ياشلىق قارىغۇ سىڭىلىسىنىڭ ئانىسىغا دورا ئېلىش ئۈچۈن، رەستىلەردە ناخشا ئېيتىپ پۇل تاپقانلىقى، يالغۇز ئاكىسىنىڭ سىڭىلىسىنى قارىغۇ قىلىپ قويغان باپنىڭ ئۆيىگە ئوت قويۇۋېتىپ تۈرمىگە كىرىپ كەتكەنلىكى قاتارلىق كۆرۈنۈشلەر گۈلزىبانىڭ يۈرەك - باغرىنى ئېزىۋەتتى. ئۇنىڭ كۆز ياشلىرىغا ئۆزىنىڭمۇ، ئانىسىنىڭمۇ دەرد - ھەسرەتلىرى ئارىلىشىپ كەتكەنىدى.

كىنو تۈگىدى. كامىل بىلەن مۇرات گۈلزىبانى ئۆيىگە ئاپىرىپ

قويغاندىن كېيىن، كەينىگە يېنىشتى. ئۇلار قىزىق دەرۋازا ئالدىغا كەلگەندە توختاشتى. چۈنكى مۇرات ئوڭ تەرەپتىكى يولى تار، ئۆيلىرى زىچ بولغان «ئەخمەتجان» كوچىسىغا قايرىلىشى كېرەك ئىدى. — مۇرات، جۇر بىزنىڭكىگە كېتەيلى! — دېدى كامىل مۇراتنىڭ بىلىكىدىن تۇتۇپ، — كېچىدە دەرۋازا قېقىپ يۈرمە. — بولدىلا، موماينى ئاۋاز قىلىپ قويىمىز، — دېدى مۇرات ئىككى ئويلۇق بولۇپ.

— مەن ئاچامغا سېنىڭ كېلىدىغانلىقىڭنى ئېيتىپ قويغان. ئۇلارنىڭ خەۋىرى بار.

— ھەر قېتىم كىنوغا كىرگەندىلا سېنىڭ ئۆيۈڭدە قونسام، موماينى ئاۋاز قىلىشتىن خىجالەت بولىدىكەنمەن.

— ۋاي - ۋۇي، بۇنىڭ تارتىنچاقلىقىنى كۆرەيمۇ! خان ئانامنىڭ ئوتتۇرا كېچىگىچە كىتاب كۆرۈدىغانلىقىنى ئۆزەڭ بىلىسەنغۇ؟ — دېدى كامىل جىلى بولۇپ، — سەندىن ئەنسىرەپ كەتكۈدەك ئادەملىرىڭ بولسىكەن كاشكى...

ئۇلار گۇجان دەرۋازىسىغا قاراپ مېڭىپ كېتىشتى. لېكىن، كامىل ئۆيىگە يېتىپ كەلگۈچە، ئۆزىنىڭ مۇراتقا قاتتىق گەپ قىلىپ، ئۇنىڭ كۆڭلىنى ئاغرىتىپ قويغانلىقىغا، بولمىغۇر بىر جۈملە سۆز بىلەن ئۇنىڭ كونا جاراھىتىگە تۈز سېپىپ رەنجىتكەنلىكىگە پۇشايمان قىلىپ، دىلخەستە بولۇپ كەلدى. ئۇ ھەتتا ئىچىدە: «ئەخلاقسىز، پەزىلەتسىز، ھاماقەت ئادەمكەنمەن، قانداق قىلىپ، ئۆز دوستۇمنىڭ يۈرىكىگە تىل خەنجىرىنى سانجىدىم - ھە!...» دەپ ئۆزىگە ئۆزى كاپىدى.

گۇجان مەھەللىسى گويا زور قىيان تۈپەيلىدىن چوڭقۇر يار بولۇپ قالغاندەك ئۇزۇنغا سوزۇلغان بىر كوچىغا جايلاشقان بولۇپ، پەستە ئىدى. ھويلىلاردىكى ئۆيلەر بىر-بىرىنىڭ ئۈستىگە گىرەلەشتۈرۈپ قويۇلغان چاقماق قەتىلەردەك، پەيدىنپەي ئېگىزلىپ باراتتى، ئەڭ ئىچكىرىسىدە باغلىرى بار ئىدى. يەل-يېمىشكە تولغان باغلار، باغ ئىشىكلىرى كوچىدىنلا كۆرۈنۈپ تۇراتتى. كامىل قوش قاناتلىق دەرۋازا ئارىلىقىغا

قولنى تىقىپ، قۇلۇپنى ئاچقاندىن كېيىن، مۇراتنى ھويلىغا باشلىدى. ھويلىنىڭ ئىككى تەرىپىدىكى ئۆيلەرنىڭ ئالدى يېشاۋانلىق بولۇپ، يېشىل سىرلانغان قىيما شادىلىق رىشاتكىلار بىلەن ئىھاتە قىلىنغانىدى. بۇ رىشاتكىلار ئۈچ - تۆت باسقۇچلۇق پەلەمپەيلەر بىلەن ئېگىزلەپ چىقىپ، ھەر بىر ئۆينىڭ ئالدىدىكى سەينغا تۇتىشاتتى...

ئۇلار ئايۋانغا كىرىپ كەتمەكچى بولدىيۇ، لېكىن باغقا تۇتاشقان ئەڭ ئېگىزدىكى ساراي ئۆينىڭ يورۇق دېرىزىلىرىگە قاراپ توختاپ قېلىشتى، موماي تېخى ئۇخلىمىغانىدى. كامىل بىلەن مۇرات بىر-بىرىنىڭ كۆزلىرىگە قاراشقاندىن كېيىن، مومايغا سالام بېرىش ئۈچۈن سارايدا كىردى.

گىلەملەر بىلەن ئوتتاشتەك تاۋلىنىپ تۇرغان ساراي ئۆيى كەڭ ھەم ئازادە بولۇپ، تام ئويۇقلىرىدا رەتلىك تىزىلغان قەدىمكى كىتابلارنىڭ ئۈستىگە ئۈچ قىرلىق يېشىل دۇخاۋا ياپقۇلار يېپىلغانىدى. بۇلۇڭدىكى قېلىن كۆرىپىلەر سېلىنغان كات ئۈستىدە قوش مامۇق ياستۇققا يۆلىنىپ كىتاب كۆرۈۋاتقان موماي ئۇلارغا كۆزەينىكى ئۈستىدىن لەپىدە قارىدى. گەرچە ئىككى ئويۇق ئوتتۇرىسىدا ئوڭ چىراغ يورۇپ تۇرىسمۇ، مېھراپ شەكىللىك تام ئويۇقى تەكچىسىدە يەتتىنچى لامپا يېنىقلىق ئىدى. موماينىڭ ئاپئاق يۇمشاق چاپلىرى كۈمۈچتەك يالتىراپ، ئۇنىڭ سۈزۈك مەرمەردەك پاكىز يۈزلىرىدىن نۇر يېغىپ تۇراتتى، مۇلايىم قارا كۆزلىرىدە مېھىر ئۇچقۇنلىرى چاقنايتتى. قاق رەڭ شاۋى لىباس، چۈچىلىق سۇس ھاۋارەڭ رومال ئىچىدە، گويا ئۇ جەننەت پەرىشتىلىرىدەك، خىزىر ئانىدەك ئولتۇراتتى.

— ئەسسالام خان ئانا، — دېدى مۇرات قول قوشتۇرۇپ، — ئۆزلىرىنى كېچىنى كېچە دېمەي، دىۋىدەك ئۇيقۇمدىن كېچىپ، يوقلاپ كەلدىم.

— قارا بۇ ھەزىلكەش ئوغلۇمنىڭ ئۈستاتلىقىنى! — دېدى موماي كۈلۈۋېتىپ، — ئۇندىن كۆرە، ئويۇن - تاماشامدىن كېيىن، ئۆزلىرىنى ئەسكە ئالدىم دېسەڭ بولمامدۇ؟...

— يوغسۇ خان ئانا، يوغسۇ...

— بوپتۇ، سەن شوخلۇقۇڭ، ھەزىلكەشلىكىڭ بىلەن گۇناھىڭنى

ياپماقچى بولسەن، — دېدى موماي چاقچاق ئارىلاش، — لېكىن سېنىڭ «يوقلاپ كەلدىم» دېگەن ئاشۇ بىر ئېغىز سۆزۈڭنىڭ ئۆزىلا كۇپايە... موماي بىردىنلا جىمىپ كېتىپ مۇراتقا قارىتىپ مۇنۇ شېئىرنى ئوقۇدى:

شوخ ئېرۇرسەن شوخلۇقۇڭ قىنىڭغا پاتماس ئەي ئوغۇل،
شوخلۇقۇڭ شاھ تاجىدەك مەڭگۈ ياراشقاي ئەي ئوغۇل.

كامىل مۇراتنى باشلاپ، ئايۋان ئارقىلىق كىچىك ھوجرىغا كىردى. ئاچىسى گىلەم ئۈستىگىلا ئورۇن سېلىپ قويغانىدى. مۇرات سىرتقى كىيىملىرىنى سېلىپ ئورۇنغا كىردى، لېكىن كامىلنىڭ نېمە ئۈچۈندۇر قىل يۈتۈۋالغاندەك كۆڭلى خامۇش ئىدى. چۈنكى ئۇ دوستىغا «سەندىن ئەنسىرەپ كەتكۈدەك ئادەملىرىڭ بولسىكەن كاشكى» دېگەن سۆزنى قىلىپ قويغىنىغا پۇشايمان قىلماقتا ئىدى.

— مۇرات مېنى كەچۈر، — دېدى كامىل ئۇنىڭغا ئېشىشىپ، — بايقى گەپ قانداق قىلىپ ئاغزىمدىن چىقىپ كەتكىنىنى ئۆزۈممۇ بىلمەيمەن...

— قايسى گەپنى دەيسەن؟

— بولدى خۇپسەنلىك قىلما...

— بولدى، بولدى، ئۇ گەپنى مەن ئۇنتۇپ كەتتىم... — دېدى

مۇرات كۆزىنى يۇمۇپ، — سېنىڭ دېگىنىڭ ئەمەلىيەت تۇرسا...

— ئەمىسە رەنجىمىگىن، مېنى كەچۈر، — دېدى كامىل ئورنىدىن

تۇرۇپ، — مەن خان ئاناغا ئاچچىققىنا چاي دەملەپ بېرىپ قايتىپ كىرىمەن...

كامىل چىقىپ كەتتى. مۇرات كۆزىنى يۇمغىنىچە ئېغىر

خۇرسىندى. چۈنكى ئۇنىڭ كۆڭۈل ئېكرانىدا، قەشقەر شەھىرىنىڭ ئوردا

ئالدى دېگەن يېرىدىكى كىچىك بىر تار كوچا، ئۇ يەردىكى ئايۋان - سارايلىق

كۆتۈرمە قورغا، يېتىمچىلىكتە ئۆتكەن بالىلىق... پەيدا بولغانىدى.

... مەشۇت سودىگىرى قۇتلۇق تۈگىلىرىنىڭ كولدۇرمىلىرىنى

جاراڭلىتىپ، پات - پاتلا خوتەندە پەيدا بولاتتى. تەرەپ - تەرەپتىن ئاق ھەم سېرىق مەشۇت يىغىپ ئۇلارنى قەشقەرگە ئاپراتتى. ئۇ ھىندى، كەشمىر، ئەرەب سودىگەرلىرىگە مەشۇتنى ئۆتكۈزۈپ، ھەسسىلەپ پايدا ئۈندۈرۈۋالاتتى... ياكى مەشۇتنى ئۇلارنىڭ ئۈچە - مەرۋايىت، كەھرىۋا، زۇمىرەتلىرىگە ئالماشتۇراتتى.

مۇرات تۆت ياشقا كىرگەن يىلى، قۇتلۇق سودا ئىشى بىلەن ھىندىستانغا كەتكەنىدى. ئۇ كېتىپ ئارىدىن سەككىز ئاي ئۆتكەندە، خوتەندىن كەلگەن بىر ئايال قەشقەر مەھكىمە شەرىئەت قۇتلۇق ئۈستىدىن ئەرر تۇتتى. بۇ ئايال يېشىغا يەتمىگەن بالىسىنى باغرىغا باسقىنىچە، مەھكىمە شەرىئە دەروازىسىدىن نېرى كەتمىدى. ئۇ، قۇتلۇقنى ئۆلدى دەپ ئاڭلىغانلىقىنى، شۇڭا، ئوغلىغا ۋە ئۆزىگە تېگىشلىك مىراسىنى ئالغىلى كەلگەنلىكىنى ئېيتىپ چىڭ تۇرۇۋالدى. مۇرات، شۇ چاغدىكى مەھكىمە شەرىئەگە چاقىرىلغان ئانىسى پاتىگۈلنىڭ بۇغۇلۇپ - تېلىقپ تۇرۇپ: «ئۇنىڭ خوتەندىن ئۆپلۈك - ئوچاقلىق بولغىنىدىن خەۋىرىم يوق...» دېگەن سۆزلىرىنى، يامغۇردەك تۆكۈلگەن ياشلىرىنى گويىا چۈشىدىكىدەك ئەسكە ئالىدۇ...

غۇرۇر ھەم نومۇس پۈتۈن ۋۇجۇدىدا ئەقىدىگە ئايلانغان پاتىگۈل قۇتلۇق قايتىپ كەلگەن ھامان، خېتىنى تەلپ قىلدى. قانچە يېلىنىپ - يالۋۇرۇپمۇ ئايالىنى يۇمشىتالمىغان قۇتلۇق ئۇنىڭ تالاق خېتىنى بېرىپ خوتەنگە كەتتى. ئۇ خوتەندە، ئاپارغان ماللىرىنى پۇل قىلىپ گەزمال دۈكىنى ئاچتى. ئازادلىقتىن كېيىن، شەخسىيەلەر پاي قوشقان سودا بىرلەشمىلىرى قۇرۇلغاندا، قۇتلۇق بارلىق ماللىرىنى دۆلەتكە ئۆتكۈزۈپ، ئۇزۇن ئۆتمەيلا، سودا - سانائەتچىلەر بىرلەشمىسىنىڭ باشلىقى بولۇپ قالدى. مۇراتنىڭ قەشقەر پېداگوگىكا تېخنىكومىدا ئوقۇۋاتقان چاغلىرى ئىدى. ئۇ، مۇزىكىغا تولمۇ ھەۋەس قىلغانلىقى ئۈچۈن، مۇزىكا كۇرۇزوكىغا قاتنىشىپ، مەكتەپ سەنئەت ئۆمىكىنىڭ ئاساسلىق مۇزىكانتى بولۇپ قالغانىدى. ئۇنىڭ چالمايدىغان سازى يوق ئىدى. مۇرات قەشقەر پېداگوگىكا تېخنىكومىنى پۈتتۈرۈپ، خوتەنگە خىزمەتكە تەقسىم

قىلىنىپ كەلگەندە، قۇتلۇقنىڭ تۆت بالىسى بار ئىدى. قۇتلۇق مۇراتقا: «دەم ئېلىش كۈنلىرىڭدە شەھەرگە يېنىپ كىر!» دەپ تۇراتتى، ئۆگەي ئانىسىمۇ ئانچە ھازارلۇ ئايال ئەمەس ئىدى. لېكىن، نېمە ئۈچۈندۇر ئۇ خۇددى سۇ ئۈستىدىكى مايدەك ئۇلارغا ئانچە يۇقۇشمايتتى.

مۇرات ئانىسىنىڭ ئۆزىنى بېقىپ چوڭ قىلىش، ئوقۇتۇش ئۈچۈن قانچە - قانچە تۈنلەرنى ئاپئاق تاغلارغا ئۇلاپ، ئۇرغۇپ تۇرغان ياشلىقنى قۇربان قىلغانلىقىنى ئۇنتالمايدۇ. ئۇ، مۇراتنى ئۆگەي دادا قولىغا قاراتماسلىق ئۈچۈن، دوپپا، جەيناماز، داستىخانلارنى تىكىپ، پەرنەجىسىنى يۈزىگە ياپقىنىچە، قىش زىمىستانلاردا، تومۇز ئىسسىقلاردا، قار - يامغۇرلۇق جۇدۇنلاردا بازاردا بولاتتى. ياش ئانا شۇنداق قىلىپ ئوغلى ئۈچۈن، پەقەت ئەشۇ بىرلا ئوغلى ئۈچۈن تۈل ئۆتۈپ كەتتى...

سىرتتا شەپە ئاڭلاندى. مۇرات قىيان ئېلىشقا تەييار تۇرغان كۆزلىرىنى يوشۇرۇش ئۈچۈن، ئالمان - تالمان يانغا ئۆرۈلۈپ ئۇخلىغان بولۇپ يېتىۋالدى. ئۆيگە كامىل كىرىپ كەلدى. ئۇ مۇراتنى ئويغىتىۋەتمەسلىك ئۈچۈن، چىراغنىمۇ ياقماي يېشىنىدى.

كامىل قاراڭغۇ تورۇسقا تىكىلگىنىچە ئۇزۇنغىچە ئۇخلىيالمىدى. ئۇ، ھەر كەلىمە پەندى - نەسىھەتلىرىدىن ئۈنچە - دۇرلار تۆكۈلۈپ تۇرغان خان ئانىسىنى ئەسلىمەكتە ئىدى. موماي گەرچە 80 لەرگە ئۆلىشىپ قالغان بولسىمۇ، بىلىم تەھسىل قىلىشتىن قالمىغانىدى. ئۇ، كامىلنىڭ دادىسى ھەم ئانىسى شۇنداقلا ئۇستازى بولۇپ، كامىلنى ئەتىلىمە گۆش ۋاقتىدىن باشلاپ باغرىغا تېگىپ چوڭ قىلدى ھەم تەربىيىلىدى. كامىل خان ئانىسىنىڭ بېسىپ ئۆتكەن يوللىرىنى ئەسلىگىنىدە، ئۇنىڭدىن پەخىرلەنمەي تۇرالمايتتى.

... قەشقەر خانلىق مەدرىسىنىڭ مۇدەررىسى مىركامىل ھاجى زامانىسىنىڭ ئىستېداتلىق زاتلىرىدىن ئىدى. ئۇ بۇخارا، بومباي مەدرىسىلىرىدە بىلىم تەھسىل قىلىپ قايتىپ كەلگەندىن كېيىن، قەشقەر ئۆلىمالىرىنىڭ تەكلىپ - ئىلتىجاسى بىلەن قەشقەردە قالغانىدى. ئۇنىڭ ياش خاتۇنى ئالەمدىن ئۆتكەندىن كېيىن، ئالتە ياشلىق قىزى

خاننىز اتخانىنى ئۆزى تەربىيىلىدى، كېيىن ئۇنى قەشقەر خانلىق مەدرىسىدە ئوقۇتتى. ئەقىل - پاراسەت، شەرم - ھاپا، ئاجايىپ ئىستېدات ھۆسنى كامالغا يەتكەن خاننىز اتخانغا قوشلاپ گۈزەللىك تاجىنى كىيگۈزدى. . . ئۇ، «دىۋانى نەۋبەتى»، «دىۋانى زەلىلى» لەرنى قايتا - قايتا ئوقۇپ چىقتى. بولۇپمۇ مىر ئەلىشىرنەۋائىنىڭ «خەزائىنۇل مەئانى»، «خەمسە» لىرى ئۇنىڭغا ياد دېگۈدەك بولۇپ كەتكەنىدى. خاننىز اتخان دادىسى ھەم ئۇستازى بولغان مىركامىل ھاجىنىڭ كۈتۈپخانىسىغا پات - پاتلا كىرىۋېلىپ، «فەردەۋسى»، «ھاپىز شىرازى»، «خىسراۋ دىھلەۋى»، «نىزامى گەنجىۋى» قاتارلىق پارس شائىرلىرىنىڭ ئالەمشۇمۇل ئەسەرلىرى بىلەن تونۇشتى. . .

بۇ چاغلاردا، خان يارلىقى بىلەن، قەشقەر خانلىق مەدرىسى قايتىدىن كېڭەيتىلىپ سېلىنىۋاتاتتى. تەرەپ - تەرەپتىن كەلتۈرۈلگەن مېمارلىق ئۇستىكارلىرى، نەققاشلار، ياغاچچىلار بەس - بەستە ئۆزلىرىنىڭ ھۈنەرلىرىنى نامايىش قىلىپ، ئىشقا كىرىشىپ كەتكەنىدى. بىر كۈنى مىركامىل ھاجى پەنجىرە مېھرابى ئويۇقلىرىغا نەقىش ئويۇۋاتقان ياش يىگىتنى ئۇچرىتىپ قالدى. مىركامىل ھاجى گۈل - غۇنچىلار يوپۇرماقلار بىلەن گىرەلىشىپ گويا بوستانلىقىنى ئەسلىتىدىغان يېرىم ئاي شەكىللىك ئويما نەقىشلەرگە قاراپ زوقلىنىپ كەتتى. ئۇ، كۆركەم، نەپىس نەقىشلەردىن كۆز قىيالمىغان ھالدا يىگىتتىن سورىدى.

— ئوغلۇم، ئىسىم - شەرىپىڭىز كىم بولىدۇ؟ ئۆزىڭىز قايرىلىك؟
— ئىسىم ئابدۇلەتىپ، دادام خوتەنلىك ئەمىردىن نەققاشى! . . .
— ئەمىردىن نەققاشى؟ — ئۆز قۇلاقلىرىغا ئىشەنمىگەندەك مىركامىل ھاجىنىڭ كۆزلىرى چەكچەيدى، — ئەمىردىن نەققاشىنىڭ ئوغللىمى دەڭ! . . . قانداق، ئۇ زات ھازىر ئوبدان تۇرۇۋاتقانمۇ؟
— يوقسۇ تەقىسىر. . . ئىككى يىل ئالدىدا ئالەمدىن ئۆتتى. . .
— ئامىن، خۇدا جايىنى جەننەتتە قىلغايىسەن! — مىركامىل ھاجى دۇئاغا قول كۆتۈردى، — ھەي. . . ئوغلۇم، دۇنيا دېگەن شۇ ئىكەن، بىز بۇ دۇنياغا، كېلىپ - كېتەر مېھمان ئىكەنمىز. . . ئاتىڭىز بىلەن

ياشلىقىمىزدا يېقىن بۇرادەرلەردىن ئىدۇق.
ئانا يۇرت مېھرى كۆڭلىدىن بىرەر دەقىقىمۇ كۆتۈرۈلمىگەن
مىركامىل ھاجى گويا گۆھەر تېپىۋالغاندەك، ئۆز بۇرادىرىنىڭ ئوغلى
ئابدۇلەتىپ نەققاشنى «يۇمىلاق شەھەر كۆل بېشى» دىكى ئۆيىگە ئېلىپ
كەلدى.

مىركامىل ھاجى ئابدۇلەتىپنى ناھايىتى ئوبدان كۈتۈۋالدى.
خىزمەتچى ئايال لېگەن - قوشۇقلارنى يىغىشتۇرغاندىن كېيىن، ئۇلار دۇئا
قىلىشتى. نامازدېگەر بولۇپ قالغاچقا، ھاجى ئىچكىرىكى ئۆيىگە كىرىپ
كەتتى. ئابدۇلەتىپ ھويلىغا چىقتى.

ئېگىز ئەنجان تامللىرى بىلەن قورشالغان بۇ ھويلا ئانچە چوڭ
بولمىسىمۇ لېكىن پاكىز، كۆركەم ئىدى. بىنا ئىككى قەۋەت،
بالىخانلىق بولۇپ، ئۇنىڭ سۇس يېشىل سىرلانغان ئىشىك -
دېرىزىلىرى، قىيما تۈۋرۈكلىرى، ئاپئاق تامللىرى ھويلا ئوتتۇرىسىدىكى
كۆلدە ئۆز ئەكسىنى نامايەن قىلىپ، جىلۋىلىنىپ تۇراتتى. كۆل ياقىلاپ
كۆكىرىپ تۇرغان تەتۈرسۆڭەتلەر يۇمران چوكان تاللىرىنى كۆلنىڭ تىنىق
يۈزىگە تەككۈزۈپ، خۇددى ئويناشقاندەك، سۈزۈك سۇ يۈزىدە ئەجىم -
ئەجىم ھالقىلارنى ھاسىل قىلاتتى...

ئابدۇلەتىپ كۆل بويىدىكى تاش سۇپىدا كىتاب كۆرۈپ ئولتۇرغان
بىر قىزنى كۆرۈپ قالدى. ئۇ كەينىگە قايتىشنى ياكى ئالدىغا مېڭىشنى
بىلەلمەي تۇرغىنىدا، قىز چۆچۈپ ئورنىدىن تۇردى. ئابدۇلەتىپ 17 -
18 ياشلارنىڭ قارىسىنى ئالغان بۇ قىزنىڭ ئوتلۇق كۆزلىرىگە بەرداشلىق
بېرەلمەي، يەرگە قارىغىنىچە ئاستا دۇدۇقلىدى:

— ئەپۇ قىلىڭ! ۋاقىتسىز پىكرىڭىزنى چېچىپ قويدۇم...
— يوقسۇ! ... دېدى قىز يىگىتنىڭ قامىتىگە زوقلىنىپ، — دادامنىڭ
ئەزىز مېھمىنىكەنلا... ئىسىم - شەرىپلىرى ئابدۇلەتىپ ئەمىردىن
نەققاشغۇ دەيمەن...

— خوش...
خاننىز اتخان خېنىمنىڭ ئادەم ئەيمەنگۈدەك ھۆسن - جامالى،

سۇباتلىق سېماسى ئابدۇلەتىپنىڭ تىلىنى لال قىلىپ قويدى. ئۇ شۇ كۈنى، قىزنىڭ ئىسمىنىمۇ سورىيالماي، يۈرىكىدە بىر پارچە ئوتنى بىللە ئېلىپ كەتتى. خەيرىيەت، مىركامىل ھاجىنىڭ مېھماندوستلۇقى، ئاتىدارچىلىق قىلىشى بىلەن، ئابدۇلەتىپ ئۇ ئائىلىنىڭ ئىززەتلىك مېھمىنى بولۇپ قالدى.

خاننىزاتخانمۇ ئۆزىنى ئانچە قاچۇرۇپ كەتمىدى. تەقدىر - پىشانە شۇنداق ئوخشايدۇ. . . قەشقەرنىڭ ئانارلىق باغلىرى ئوتقاشتەك تاۋلىنىپ، ئەتراپ گۈل - چېچەككە پۈركەنگەن ياز كۈنلىرىنىڭ بىرىدە، مىركامىل ھاجى قىزى خاننىزاتخان خېنىمنى ئابدۇلەتىپكە نىكاھلاپ بەردى.

ئارىدىن ئۈچ يىل ئۆتۈپ، مىركامىل ھاجى ئالەمدىن ئۆتتى. ئابدۇلەتىپ مېمارچىلىق سەنئىتىنى داۋاملىق ئۆگىنىش ھەم جاھان كېزىش ئىشتىياقى بىلەن خاننىزاتخاننى ئېلىپ، بۇخاراغا يول ئالدى. خاننىزاتخان بۇخارا مەدرىسىدە بىر يىلدەك تالىپ بولۇپ ئۆگەنگەندىن كېيىن، ئۇلار 20 يىلدەك ئۆمرىنى پەرغانە، سەمەرقەنت، ئەندىجان قاتارلىق جايلاردا ئۆتكۈزدى. خاننىزاتخاننىڭ تۇنجى قىزى بەش يېشىدا قىزىل چىقىپ كېتىپ قالدى، ئىككىنچى قىزى يەتتە يېشىدا قارا كېزىك بىلەن ئالەمدىن ئۆتتى. . . پەرزەنتلىرىنىڭ ئوتىدا يۈرىكى خۇن بولۇپ كەتكەن خاننىزاتخان ئارىدىن تۆت يىل ئۆتكەندە بىر ئوغۇل تۇغدى، ئەر - خوتۇن ئىككىسى مەسلىھەتلىشىپ، ئوغلىغا راخمان (شەپقەتلىك) دېگەن ئىسمىنى قويدى.

«ئىنسان بالىسى ئەلنى ئەمەس، يەرنى سېغىنىدۇ، چۈنكى كىنىدىكىتىن تۆكۈلگەن قان مېھىر بولۇپ يەرگە سىغىدۇ. . .» دەيدىكەن. ئانا پۇرت مېھرى، كىنىدىك قان تۆكۈلگەن تۇپراق پىراقى قەلبىنى ئۆرتەپ، تاقەتسىز سېغىنىش ئىچىدە ئۆتۈۋاتقان خاننىزاتخان بىلەن ئابدۇلەتىپ 10 ياشلىق ئوغلى راخماننى ئېلىپ، ۋەتىنىگە قايتىپ كەلدى. ئۇلار يەنىلا مەرىپەت بۆشۈكى بولغان قەشقەردە تۇرۇپ قالدى. ئابدۇلەتىپ مېمارچىلىق سەنئىتىدە نۇرغۇنلىغان شاگىرتلارنى يېتىشتۈردى.

خاننىز اتخان ئاتىسىنىڭ ئىزىنى بېسىپ، قەشقەر خانلىق مەدرىسىدە تالىپلەرگە ئۇستاز بولدى. ئابدۇلەتىپ ئەمىردىن نەققاشى 58 يېشىدا ئالەمدىن ئۆتكەندىن كېيىن، خاننىز اتخان 20 ياشقا كىرىپ قالغان راخماننى ئېلىپ يۇرتى خوتەنگە قايتىپ كەلدى. بەش يېشىدىن باشلاپ ئانىسىنىڭ قولىدا تەربىيىلىنىپ ئەقىللىق چوڭ بولغان راخمان قەشقەردە پەننىي مەكتەپتە ئوقۇپ، ئۇنى يۇقىرى باھا بىلەن پۈتتۈرگەنىدى. ئۇ كېلىپلا دارىلمۇئەللىمىندە ئوقۇتقۇچى بولدى. ئارىدىن ئانچە ئۇزۇن ئۆتمەي، ئۆز مەكتىپىدىكى خىزمەتتىشى ھەنەپەگە ئۆيلەندى. ئۇلارنىڭ تۇنجى قىزى سەئىدە تۆت ياشقا كىرگەن يىلى، يەنە بىر ئوغۇل تۇغۇلدى، لېكىن ھەنەپە تۇغۇتىدىن يېشىلەلمەي تۈگەپ كەتتى. سەئىدەنى ھەنەپەنىڭ يالغۇز ئانىسى ئۆزىگە ھەمراھ قىلىۋېلىش ئۈچۈن ئېلىپ كەتتى، ئوغۇلنى بولسا خاننىز اتخان ئېلىپ قېلىپ، ئۇنىڭغا بوۋىسى مىركامىل ھاجىنىڭ نامى يادلانغۇن ئۈچۈن كامىل دەپ ئىسىم قويدى.

راخمان دارىلمۇئەللىمىندە گۈلزىبانىڭ دادىسى ئىبنايەت ئەپەندى بىلەن ناھايىتى يېقىن ئۆتكەن سىرداش دوستلاردىن ئىدى. ئىبنايەت ئۆلتۈرۈلگەندىن كېيىن، راخمان قاننى سۇنغان قۇشتەك بولۇپ قالدى. ئۇ، زامانىسىنىڭ تىلى ئۆتكۈر، زېھنى چوڭقۇر ئاتىقلىرىدىن بولسىمۇ، مىجەزى ئىتتىك ئادەم ئىدى. راخمان ئىبنايەتنىڭ ئۆلۈش سەۋەبلىرىنى كۆپ سۈرۈشتە قىلدى. ئاخىرى ئانچە ئېنىق بولمىغان يىپ ئۇچىغا ئىگە بولۇپ، ساقچى ئۇرۇنلىرىغا ئارقا - ئارقىدىن ئەرز سۇنۇپ، بېسىم ئىشلەتتى. ساقچى ئۇرۇنلىرى بۇ ئىشنى قانچە ياپقانسېرى، راخمان توي - تۆكۈن، زىيالىيلار ئولتۇرۇشلىرىدا سۆزلەپ، جامائەت پىكرى توپلىدى. بۇ چاغلار ئىلىدىن قوزغالغان ئۈچ ۋىلايەت ئىنقىلابى شىددەت بىلەن ئۇلغىيىپ، جايلاردىكى گومىنداڭ ھۆكۈمرانلىقىنى تەۋرىتىپ قويغان، خەلق قوزغىلىۋاتقان ئەڭ ھالقىلىق چاغلار ئىدى. نەتىجىدە، ئىبنايەت ئۆلۈپ بىر يىلغا يەتمىگەن بىر يازلىقى، راخماننى تۇتۇپ كېتىشتى. مانا شۇندىن كېيىن، ئۇنىڭ ھېچقانداق خەۋرى بولمىدى. خاننىز اتخان نەۋرىسى كامىلنى يېتىلەپ تۈرمىلەرگە باردى، لېكىن تۈرمە باشلىقى

«راخمان تۇرمىدىن قاچتى» دېگەن بىر ئېغىز سۆز بىلەن ئۇلارنىڭ ئالدىنى توسۇپ قويدى. ئىككى يىلغىچە ئوغللىنىڭ خەت - خەۋىرى بولمىغاندىن كېيىن، خانىزاتخان خېنىم راخماننىڭ نەزىر - چىرىقىنى بەردى.

نەۋرىسى بىلەن تىكەندەك يالغۇز قالغان خانىزاتخان خېنىم ھويلىدىكى بىر قاتار ئۆيلەرنى ئىجارىگە بەردى. ئۇ، قەشقەردىن كېلىپلا، ئاتا - بوۋىلىرىنىڭ قەدىمكى يۇرتى لوپنەن يەر - زېمىن ئېلىپ قويغانىدى. ئۇ يەردىكى باغ - ۋارلارمۇ ئانچە - مۇنچە بەرىكەت بېرىپ تۇراتتى. خانىزاتخان خېنىم كۈنگەيدىكى باغقا پاسىلداش ئەڭ ئېگىز سارايدا داۋاملىق كىتاب كۆرۈپ ئولتۇراتتى. بەش ياشلىق نەۋرىسى كامىلغا كىتاب ئوقۇشنى، خەت يېزىشنى ئۈگەتتەتتى. كامىلنىڭ يېشىغا ئەگىشىپ زېھنىمۇ چوڭقۇرلىشىۋاتقانلىقىنى سەزگەن موماي، ئۇنىڭغا ئەرەب، پارس تىللىرىنى ئۆگەتتى.

كامىل چايخانا مەكتەپنىڭ 2 - سىنىپىدا ئوقۇۋاتقان چاغلىرىدا، ئەلىشىر نەۋائىنىڭ «خەزائىنۇل مەئانى»، «خەمسە» داستانلىرىنى بايلار بويىچە ياد ئوقۇپ بېرەلەيتتى. نەۋرىسىنىڭ ئەقىللىق، ئەدەپلىك چوڭ بولۇۋاتقانلىقىدىن كۆڭلى سۆيۈنگەن خانىزاتخان خېنىم ئۇنىڭ زېھىن دائىرىسىنى كېڭەيتىش ئۈچۈن، سەددىدىن ئەينىنىڭ «ئادىنە»، «بۇخارا» رومانلىرىنى ئۇنىڭغا ئوقۇشقا بەردى. ئۇ، كېچىلىرى نەۋرىسىنى ئۈزلۈك ئوقۇشقا سېلىپ قويۇپ، ئۆزى تىخىشاپتتى. بىر كۈنى ئىسسىتمىسى ئۆرلەپ قالغان كامىل مومىسىنىڭ قېشىدا يېتىپ قالدى.

— خان ئانا، — دېدى كامىل يېنىدا كىتاب كۆرۈۋاتقان مومىسىغا قاراپ، — ئەسلىدە «خەمسە» نى نىزامى يېزىپ بولغانىكەن، لېكىن نەۋائى يەنە نېمە ئۈچۈن «خەمسە» يازىدۇ؟...

— شۇنداق بالام، — دېدى خانىزاتخان بىردەم ئويلىنىپ، — مىرئەلىشىر نەۋائى ھەزرەتلىرى «خەمسە» نى نىزامىنىڭ «خەمسە» سىدىنىمۇ تاكامۇللاشقان قىلىپ يېزىپ چىقىشنى ئويلىغان. شۇڭا ئۇ شېئىرىيەت بابىدا نىزامىنى شىر ھېسابلاپ شۇنداق دېگەن:

ئىمەس ئاسان بۇ مەيدان ئىچرە تۇرماق،
نېزاسى پەنجەسىگە پەنجە ئۇرماق.

— ئۇنداقتا، نەۋائى ھەزرەتلىرى باشتا ئۆزىگە ئىشىنەلمەپتىكەندە؟
— يوقسۇ بالام، ئۇ ئىنتايىن كەمتەرىن، كىچىك پېئىل زات ئىدى، —
دېدى موماي كىتابنى ئۇيۇقچىغا قويۇپ، — كەمتەرلىك ئىنساننىڭ
زىنىتى. كەمتەرلىك بىلەن ياشىغان كىشى ھۆرمەت ۋە ئالقىشقا نائىل
بولغۇسى. تەكەببۇر ئادەم كىشىلەرنىڭ سوغۇق نەزىرى ۋە توقا - لەنتىگە
قالغۇسى... قارا بۇ مىسرالارغا:

تەكەببۇر ئەيلىمە زىنھار مىگرچە ئاسمان بولساڭ،
ئۆلەرسەن ئاقبەت بىر كۈن سۇلايمان پادىشاھ بولساڭ...

يەنە ئۇلۇغلىرىمىز كەمتەرلىك ھەققىدە مۇنداقمۇ دېگەن:

قۇمۇشنى كۆرمىدىڭمۇ باش چىقاردى، بورىيا بولدى،
ئۈزۈمنى كۆرمىدىڭمۇ يەردە ياتتى، تۇتيا بولدى.

— خان ئانا، «بورىيا»، «تۇتيا» دېگەن نېمە ئۇ؟...
— قۇمۇش باش چىقىرىپ «قاراڭلار مەن ھەممىڭلاردىن ئېگىزمەن»
دېگىنى بىلەن، ئاخىرى ئۇ بورا بولدى. تەك يەر باغاشلاپ ياتقىنى بىلەن،
ئۇنىڭ يېمىشلىرى كۆزگە سۈرتكۈدەك تۇتيا بولدى...
— چۈشەندىم، — دېدى كامىل مومىسىغا مېھرى بىلەن قاراپ، —
قۇمۇش تەكەببۇرلۇقى بىلەن ئىززەتسىز نەرسىگە ئايلاندى، تەك كەمتەر
بولغانلىقى ئۈچۈن، كىشىلەر نەزىرىدە ئۇلۇغلاندى...
— نەۋائى ھەزرەتلىرى، — دېدى موماي ئىپتىخارلىق بىلەن، —
«چاھار دىۋان» نى يېزىپ، ھۈسەيىن بايقارا ئالىيلىرىغا سۇنغاندا، شاھ





ئۇنى ئۆز ئېتىغا مىندۈرۈپ، ئۆزى ئاتنى يېتىلەپ شەھەرنى بىر ئايلاندۇرغان. بولمىسا ھۈسەين بايقارا ئالىيلىرىمۇ ئىستېداتلىق شائىر ئىدى. ھەتتا ئۇ نەۋائى ھەزرەتلىرىنىڭ شېئىرلىرىنى كۆرۈپ تۈزىتىپ بېرەلەيتتى.

— پاھ، ھۈسەين بايقارا ئالىيلىرى شاھ تۇرۇقلۇق نېمىدېگەن كەمتەر - ھە! ...

— قارا تەكچىگە، — دېدى موماي چەينەك بىلەن پىيالىنى كۆرسىتىپ، — ئۇلار قانداق تۇرىدۇ؟

— چەينەك گىدىيىپ تۇرىدۇ... پىيالە بولسا كەمتەر...

— لېكىن؟

— چەينەك پىيالىگە ئېگىلىدۇ...

— بولدى، ئۇخلا قوزام...

خاننىزاتخان موماينىڭ ئىستېتىك كۆز قاراشلىرى، ئىبرەتلىك ھېكايەلىرى كامىلىنى بارا - بارا كىچىك ئېقىنلاردىن چوڭ ئېقىنلارغا، چوڭ ئېقىنلاردىن دەريا دولقۇنلىرىغا شۇڭغىتىپ، ئۇنىڭغا دۇنيانىڭ تەقدىر - قىسمەتلىرىنى تونۇتماقتا ئىدى.

كامىل ئون ياشقا قەدەم قويغان يىلى، خاننىزاتخان خېنىم 14 ياشلىق سەئىدەنى قايتۇرۇپ ئەكىلىۋالدى. چۈنكى، سەئىدەنىڭ مومىسى تۈگەپ كېتىپ، ئۇ تۇغقانلىرىنىڭ قولىغا قالغانىدى. سەئىدە خاننىزاتخان مومىسىنىڭ قېشىدا ئىككى يىلدەك بىللە تۇرۇپ، خەت ساۋاتىنى چىقىرىپ بولغاندىن كېيىن، ئەتلەس كارخانىسىدا ئىشلىدى.

كامىل ئوتتۇرا مەكتەپتە ئوقۇۋاتقان چاغلىرىدا، 18 ياشلىق سەئىدەنىڭ تويى بولدى. لېكىن ئۇ ئېرى بىلەن بەش يىل ئۆي تۇتۇپ ئاجرىشىپ كەتتى، ئۇنىڭ بۇ پاجىئەسىگە تۇغماسلىق سەۋەب بولغانىدى. ... باھار سەلىكىلىرىدەك ئىللىق، كەچكۈز شاماللىرىدەك سوغۇق خىيال قۇيۇنلىرىغا ئەگىشىپ، كامىلنىڭ كۆزىدىن ئۇيقۇ قاچقاندى. ئۇ يېنىدا بىر خىلدا پۇشۇلداپ ئۇخلاۋاتقان مۇراتقا قارىدى. كامىل ئىچىدە: «ئۇنىڭ گەرچە ئاتا - ئانىسى بولسىمۇ، لېكىن ئۇ تىرىك يېتىم...»

دەپ ئويلىدى. تۇرۇپلا، كامىلىنىڭ كۆڭۈل ئېكرانىدا ھېكمەت بىلەن گۈلزىبا پەيدا بولدى، ئۇ ئېغىر خۇرسىندى. ئىسكىرىپكا چېلىپ تۇرغان ئاممەنىڭ سۈرىتىنى «مېنىڭ ساۋاقدىشىم...» دېگەن ۋاقتىدىكى ھېكمەتنىڭ قىزىشلىرىنى كۆز ئالدىغا كەلتۈرگىنىدە، ھېچ ئىشتىن خەۋرى يوق گۈلزىباغا ئىچى ئاغرىپ قالدى، چۈنكى بۇ گۈلزىبانىڭ تۇنجى قېتىم يۈرەك تارىلىرىنىڭ تىترىشى ئىدى.

گۈلزىبا ۋە قۇتبىرەم

قارىسىز قارا سوغۇق بولۇۋاتقان كۈنلەرنىڭ بىرىدە، ھېكمەت مەكتەپكە قايتىپ كەلدى. ئۇ مۇدىر پەرىمانشا بىلەن كۆرۈشۈپ چىققاندىن كېيىن، ئىلمىي مۇدىر زىكرۇللا غوجىنىڭ ئىشخانىسىغا كىردى. ئىلمىي مۇدىر ئۇنى قىزغىن كۈتۈۋالدى ھەم كېلەر - كەلمەيلا خىزمەتكە ئەۋەتكەنلىكىدىن كەچۈرۈم سورىدى. ئۇلار بىردەم پاراڭلاشقاندىن كېيىن، ھېكمەتكە دەرس تەقسىم قىلىش مەسىلىسى ئۈستىدە توختالدى.

— ھازىرچە بىرىنچى يىللىقلارنىڭ رەسىم دەرسى، يەنە ئىككى بىرىنچى يىللىق سىنىپىنىڭ ئالتە سائەتتىن 12 سائەتلىك ئەدەبىيات دەرسىنى ئۆتكەچ تۇرسىڭىز قانداق؟ — دېدى ئىلمىي مۇدىر مەسلىھەت سالغان قىياپەتتە، — جەمئىي ھەپتىدە 17 سائەت دەرس ئۆتىسىز. ئەسلىدە دەرس ئوقۇتقۇچىلىرىنىڭ دەرسى 20 سائەتتىن كەم بولمايدۇ... لېكىن سىز يېڭى كەلدىڭىز...

— بولىدۇ، قاچاندىن تارتىپ دەرسكە كىرىمەن؟

— بۈگۈن جۈمە، سىز يەكشەنبىگىچە دەم ئېلىڭ! — دېدى زىكرۇللا مەشتىكى ئوتنى كۈچىلىغاچ، — ھە راست، سىز مۇراتنىڭ بىرىنچى يىللىق ئىككى سىنىپىدىكى ئەدەبىيات دەرسىنى ئۆتىسىز... چۈنكى ئۇنىڭ يۈكى ئېغىر. بۇ چاغقىچە ئىككى خىل تەييارلىق قىلىپ كەلگەن، ئۇ ئەمدى ئىككىنچى يىللىقلارنىڭ گرامماتىكا دەرسىنى ئۆتىدۇ. ئۇندىن

باشقا، مەكتەپ سەنئىتىمۇ ئۇنىڭ زىممىسىدە.
— بولىدۇ، چىقسام بولامدۇ؟ — دېدى ھېكمەت كامىل، مۇراتلار بىلەن كۆرۈشۈشكە ئالدىراپ.
— ھە توغرا، سىز يەنىلا گۈلزىبا خانىمنىڭ سىنىپىغا قوشۇمچە سىنىپ مۇدىرى.
— ئوقتۇم...

ھېكمەت چوڭ ئىشخانغا كىردى. ئوقۇتقۇچىلارنىڭ ھەممىسى دېگۈدەك دەرس ئۆتۈۋاتقاچقا، ئىشخانىدا، توختى قۇربان، مەمتىلى ئىبراھىم، ساجىتخانلا بار ئىدى. ئۇلار ئىشخاننىڭ ئوتتۇرىغا چوقچاپتېپ قويۇلغان چوڭ مەشنىڭ ئەتراپىدا ئولتۇراتتى، ئەمەلىيەتتە بۇ مەش بولماستىن، بەلكى بېنىزىن تۇڭغا شالا بېكىتىپ، ئېغىز ئېچىپ قويۇلغانىدى.

ھېكمەت مۇئەللىملەر بىلەن كۆرۈشۈپ بولغاندىن كېيىن، دەرس سېتىكىسىغا قارىدى، سېتىكىدا كامىلنىڭ دەرسى يوق بولۇپ چىقتى. شۇڭا ئۇ ئالدىراپ ياتىقىغا ماڭدى. ئۇ كارىدور بويلاپ كېتىۋېتىپ، مۇراتنىڭ: «مانا بۇ تولىدۇرغۇچى بولىدۇ» دېگەن ئاۋازىنى ئاڭلاپ كۈلۈپ قويدى. 1 - يىللىق 2 - سىنىپ ئۇدۇلىغا كەلگەندە، گۈلزىبانىڭ: «جاراڭلىق ھەم جاراڭسىز تاۋۇشلار دېگىنىمىز...» دېگەن زىل ئاۋازىنى ئاڭلىدى.

ھېكمەت ياتىقىغا كىرگىنىدە، كامىل ئىككى مەڭزى قىزىرىپ كەتكەن مەشتىن يىراق ئولتۇرۇپ كىتاب كۆرۈۋاتاتتى، ئۇلار ئۆي ئوتتۇرىسىدىلا قۇچاقلىشىپ كېتىشتى. دەرۋەقە، ھېكمەت خوتەنگە كېلىپ تۇنجى تونۇشقان كامىل بىلەن مۇراتقا ئىجىل بولۇپ قالغانىدى. شۇڭا، ئۇ ئۆيگە كىرىپلا كامىلنى قۇچاقلىۋالدى.

— جاپا تارتتىلا، — دېدى كامىل ھېكمەتكە سىنچىلاپ قاراپ، — قارىداپ، جۈدەپ قالغاندەك تۇرىلا، قانداق، كېسەل بولۇپ قالمىغانلا؟
— يا، ...

— ئۇ تەرەپلەر قانداقراق ئىكەن؟ ...
ھېكمەت تەۋەككۈل، ئىسلامئاباتلارنىڭ تەبىئىي شارائىتى، چەكسىز

قۇم بارخانلىرى، قىزارغان يۇلغۇنلار، سارغايغان توغراقلىقلار، قۇم توپىلىق يوللار، مارجاندەك ئېسىلىپ تۇرغان جىگدىلەر ھەققىدە ھاياجانلىنىپ سۆزلىگەن بولسىمۇ، لېكىن ئۇ يەردىكى دېھقانلارنىڭ تۇرمۇش نامراتچىلىقى، ئاق توپىدا ئولتۇرۇپ ئوقۇۋاتقان يېرىم - يالىڭاچ بالىلار، چالىمدا دوستىغا خەت يېزىۋاتقان ئوقۇتقۇچىلار، پەنجىرە - دېرىزىلىرىمۇ يوق تۈڭلۈكلۈك قاراڭغۇ سىنىپلار توغرىسىدا سۆزلەۋاتقىنىدا، ئۇنىڭ كۆزلىرىدىن ياش چىقىپ كەتكىلى تاسلا قالدى. — بولىدۇ، بۇ توغرىلىق ئايرىم سۆزلىشىمىز، — دېدى كامىل سائىتىگە قاراپ، — مېنىڭ ئالتىنچى سائەتتە دەرىسىم بار، ھە توغرا، ئۆزلىرىگە ئىككى پارچە خەت كەلگەنىكەن.

كامىل ئۈستەل تارتىمىسىدىن ئىككى پارچە خەتنى ھېكمەتكە بەرگەندىن كېيىن، دەرسكە چىقىپ كەتتى. خەتلەرنىڭ بىرىسى دادىسىدىن، يەنە بىرىسى ئاممىنىڭ كەلگەندىن ھېكمەت دادىسىدىن كەلگەن خەتنى تېزلا ئوقۇپ چىقتى. ئۇنىڭدا تىنچلىق - ئامانلىق ئىكەنلىكى، چوڭ سىڭلىسىنىڭ پوپايىكا زاۋۇتىدا ئىشلەۋاتقانلىقى، قىش كىرگەندىن بېرى ماشىنىچىلىق ھۈنرىنىڭ ناھايىتى بېسىق بولۇپ كېتىپ، ئاپىسىنىڭمۇ ئايرىم ماشىنىدا تىككۈچىلىك قىلىۋاتقانلىقى قاتارلىق ئىشلار يېزىلغانىدى.

ھېكمەت ئاممىنىڭ شاڭخەي مۇزىكا ئىنستىتۇتىدىن يازغان خېتىنى قولغا ئالدى. كوتۇبىرت ئۈستىگە ئادىرىپ خەنزۇچە يېزىلغان بولۇپ، ئاستىدا ئۇيغۇرچىسىمۇ بار ئىدى.

تەقەززالىق بىلەن كۈتكەن خەت ئاددىيلا يېزىلغانىدى. ئۇنىڭدا پەقەت ھېكمەتنىڭ خېتىنى گۈلنىسا شاڭخەيگە ئەۋەتىپ بەرگەنلىكى، خەتنى ئوقۇغاندىن كېيىن قاتتىق تەسىرلەنگەنلىكى، چۈنكى بۇ خەت «سېغىنىشلىق سالام خەت» بولماي، بەلكى كۆجۈم مەھەللىلەر... قاراڭغۇ باغلار... مەجنۇن تالار ئاستىدىكى تۈگمەنلەر... تاراملارغا بۆلۈنۈپ ئېقىۋاتقان سۇلار... تەسۋىرلەنگەن بىر پارچە «نەسىر» ئىكەنلىكى، گەر خوتەن قىزلىرىمۇ مەدھىيلىنىپ يېزىلغان بولسا، بۇ

خەتنىڭ مۇكەممەل بىر ئەسەر بولىدىغانلىقى قاتارلىق تاپا - تەنلەرلا بار ئىدى. ئاممىنە خېتىنىڭ ئاخىرىنى مۇنداق سەھىپىلەر بىلەن چۈشۈرگەنىدى:

... «ھېكمەت سىز خېتىڭىزدە <خوتەننى بەجايىكى بىر باغ دەپ بىلىشىڭىز، مەھەللىلەر، كەنتلەر، ئادەدىي دېھقان ئۆيلىرى مانا ئاشۇ باغ ئىچىدىكى قەسىرلەر...> دەپ يېزىپسىز. شۇنداق، بەك <گۈزەل كەن>، ھېس قىلىشىمچە، سىز ئاشۇ گۈزەللىككە ئۆزىڭىزنى ئاتاپ، شاخلاپ مېۋە بەرمەكچى ئوخشايسىز. لېكىن مەن ئۇنداق ئويلىمايمەن، دۇنيا ئۇلا ئەمەس. ئەگەر سىز شاڭخەينى بىر كۆرگىنىڭىزدە، ئۇندىن كېيىن نېمىنى ماختاپ، نېمىنى قويىدىغانلىقىڭىزنى چۈشىنىپ يەتكەن بولاتتىڭىز. ھەيۋەت بىلەن ئېقىۋاتقان خۇاڭپۇجياڭ دەرياسى... نەچچە ئونىڭ تونناۋلىق پاراخوتلار... خۇاڭپۇجياڭ ساھىلىدىكى ۋەيتەن باغچىسى... تۇننى تاڭغا ئۇلاپ يۈرۈپ تۇرغان ئاۋات رەستىلەر... كۆك قەھرىنى يېرىپ قەد كۆتۈرگەن بىنالار... قىسقىسى، مەن بۇلارنى تەسۋىرلەپ بېرەلمەيمەن. مەكتىپىمىز گويىكى رىۋايەتلەردە ئېيتىلغان جەننەتنىڭ ئۆزى. ھەر كۈنلۈكى تانسا، كۆڭۈل ئېچىشلار بولۇپ تۇرىدۇ. مېنىڭ كۈنلىرىم شادلىق ۋە بەخت ئىچىدە ئۆتۈۋاتىدۇ...»

ھېكمەت خەتنىڭ ئاخىرقى سەھىپىلىرىگە يۈزلە قاراپ چىقتى - دە، قاتلاپ ئۈستىگە قويدى. خۇددى ئاغرىقتىن يېڭىلا تۇرغان ئادەمدەك، ئۇنىڭ چىرايى سارغىيىپ، كالىپۇكلىرى تىتىردى... ماغدۇرى كەتكەن قوللىرى لاسسىدە بوشاپ، ئىچىدە ئاستا شىۋىرلىدى: «شادلىق ۋە بەخت ئىچىدە...»

ھېكمەت ئىنىستىتۇتتىكى ئاخىرقى خوشلىشىش ئۇچرىشىشىنى ھەسرەت بىلەن ئەسكە ئالدى. ئەسلىدە ئۇ يۈرىكىنىڭ ئەڭ چوڭقۇر پىنھانلىرىدا ساقلىغان قەلب سۆزلىرىنى، كەلگۈسى پىلانلىرىنى دىۋالماقچى ئىدى. لېكىن ئەكسىچە، بۇ ئۇچرىشىش كۆڭۈلسىزلىك، ئاچچىق تەن ۋە دوق قىلىشلار بىلەن ئاخىرلاشتى. ھېكمەت ئاممىنىڭ: «مانا ئەمدى ئىنىستىتۇتتىمۇ تۇرالمايدىغان بولىدىڭىز...»، «سىزنى

سۈرگۈن قىلدى، بىلەمسىز، سىزنى خوتەنگە سۈرگۈن قىلدى...»
دېگەن ۋاقىتىدىكى سۈرۈن تەلەتنى، ئاچچىقتىن قىسىلىپ كەتكەن
كۆزلىرىنى، بويۇن قېقىشلىرىنى تا ھازىرغىچە ئۇنتالمىغانىدى.
ياتاققا ۋارقىرىغىنىچە مۇرات كىرىپ كەلدى - دە، ھېكمەت بىلەن
قۇچاقلاشتى. ئۇنىڭ ئارقىدىنلا كامىلىمۇ كىردى. ئەگەر ئۇلار كىرمىگەن
بولسا، ھېكمەت يىغلىۋەتكەن بولاتتى. ھېكمەتنىڭ بىردەمدىلا ئۆزگىرىپ
كەتكەن چىرايىنى كۆرگەن كامىل ھەيران بولغىنىدىن ئۈستەلدىكى
خەتلەرگە قارىدى.

— ھېكمەت، ئائىلىلىرىدە بىرەر ئەھۋال بولمىغاندۇر؟ — دېدى
كامىل ھېكمەتنىڭ چىرايىغا سەپسىلىپ، — ھېلىلا بىر ئوبدان تۇراتتىلا.
— ھېچ ئىش يوق، — كۈلۈپ قويدى ھېكمەت، — ئۆيدىكىلەرنىڭ
ھەممىسى تىنچلىق - ئامانلىق ئىكەن.

ھېكمەت خەتلەرنى يىغىشتۇرۇپ تۇرۇۋېدى، ئۆيگە گۈلزىبا كىرىپ
كەلدى. ئۇ، ئۆچىسىغا قىسقا كۈلرەڭ پەلتۇ كىيىۋالغانىدى، كونسراق
بولسىمۇ ئېڭەكلىرى ئاستىدىن چىگىۋالغان چاقماقلىق ياغلىقى ئۇنىڭ
سوغۇقتىن قىزىرىپ كەتكەن يۈزلىرىنى ناھايىتى ئوماق كۆرسىتىپ
تۇراتتى.

— ھارماڭ!... — گۈلزىبانىڭ قويۇق كىرىپكىلىك كۆزلىرى
خۇمارلاشتى.

— ياخشىدى!... — ھېكمەت گويا گۇناھ ئۆتكۈزۈپ قويغاندەك
كۆزلىرىنى ئەپچاچتى...

كامىل گۈلزىبانىڭ ئوتلۇق قاراشلىرىنى، ھېكمەتنىڭ گۇناھسىز
بىچارە كۆزلىرىنى كۆرۈپ، كۆڭلى ئاچچىق ھەقىقەتتىن ئۆرتەندى.

— مەن ھاردۇق ئېشى ئېتىپ قويغانتىم، — دېدى گۈلزىبا
خىجىللىق ئىلكىدە، — شۇڭا، ئۈچۈڭلارنى چاقىرىپ كېلىشىم...

— ياخشى، — دېدى مۇرات چاۋاك چېلىپ، — ھېكمەتتەك
بۇغداينىڭ باھانىسىدا، بىز قارىمۇقلارمۇ سۇ ئىچىۋالدىكەنمىزدە!...

— ھېكمەت ئۆزىلا بارسا قانداق؟ — دېدى كامىل ھېكمەتكە قاراپ

قويۇپ.

— ياق، ياق، بىللە بارايلى! — دېدى ھېكمەت ھودۇققاندەك قىلىپ، — مەن يالغۇز بارسام قانداق بولىدۇ؟ ...

گۈلزىبانىڭ تىكلىنىپ تۇرغانلىقىنى، كامىلىنىڭ «بارايلى» دېگەندەك مەنىلىك قارشىنى كۆرگەن ھېكمەت پالىشۇپكا چاپىنىنى كېىدى. قارا سوكونا بىلەن قاپلانغان، ئىچىگە پەس مويۇلق مېتىس قوي تېرىسى ئېلىنغان بۇ چاپاننى بۇلتۇر كۈزدە دادىسى ئەۋەتىپ بەرگەندى. ئۇنىڭ ئاپئاق قاپرىلما ياقىلىرى، يەڭ ئۇچى ۋە پەش قىرلىرىغا تۇتۇلغان ئاق تېرە جىيەكلەر ماسلىشىپ تىكىلگەنلىكتىن، چاپان ھېكمەتكە تولمۇ يارىشاتتى. كەڭ ئاق موي ياقا تۈپەيلىدىن بولسا كېرەك، بىردەمدىلا ھېكمەتنىڭ ئاق ئۇڭى ناۋاترەڭ تۈس ئېلىپ، قوشۇما قاشلىرى تېخىمۇ قارىداپ كەتكەندەك بىلىندى. گۈلزىبا ئىچىدە: «توۋا، كىيىم - كېچەكمۇ ئادەمنىڭ چىرايىغا ئاجايىپ تۈس بېرىدىكەن!» دەپ ئويلىدى. ئۇلارنىڭ ئەمدىلا ئورنىدىن قوزغىلىشىغا، بىر مۇنچە ئايال ئوقۇتقۇچىلار ۋاڭ - چۇڭ كۆتۈرۈپ، ياتاققا بېسىپ كىردى. ياتاقنىڭ ئىچى «ھارمىسىلا»، «ھارماڭ»، «ھارمىغايلا» دېگەندەك ھال سوراۋ سۆزلىرى بىلەن تولدى. ھېكمەت ھەممىسىگە جاۋاب بېرىپ ئۈلگۈرەلمەيلا قالدى. ئۇلار كارىۋات، ئورۇندۇقلاردا قىستىلىشىپ ئولتۇرۇشقاندىن كېيىن، قۇتبىرەمنىڭ ئاغزى ئېچىلدى:

— ۋاي خۇدايىم، ماۋۇ چاپان ھېكمەتكە شۇنداق يارىشىپتا! ھېكمەت ئادەمنىڭ ئامراقلىقى كەلگۈدەك ئوماقلىشىپ كېتىپتۇ... ياتاق ئىچىدە كۈلكە كۆتۈرۈلدى.

— ھاي، ھاي قۇتبىرەم خانىم، يەنە ھېكمەتنىڭ بىر يېرىنى چىشلىۋالماڭ! — دېدى مۇرات چاقچاق قىلىپ. ياتاق ئىچىدە قىقاس - چۇقان كۆتۈرۈلدى.

— چىشلىسەممۇ سىزنى چىشلىسەممىنا... — ھەممە ياتاقنى كۆتۈرۈۋەتكۈدەك كۈلۈشتى.

— سىز مېنى ئەمەس ئىتنى چىشلىۋالسىڭىزمۇ، ئۇ ئون كۈنگىچە

يالغاندىن قاۋايدۇ...

ياتاق ئىچى كۈلكە - چاقچاقلار بىلەن تولۇپ، بىردەملىك بولسىمۇ ھەممە شادلاندى. بولۇپمۇ، مۇراتنىڭ ئاخىرقى چاقچىقى ھەممىسىنىڭ كۆزىدىن ياش چىقىرىۋەتتى... باياتىدىن بېرى قۇتبىرەمنىڭ قىلىقلىرىدىن غىجىنىپ، ئىچى بىر قىسمىلا بولغان گۈلزىبا ئۆزىنى تۇتۇۋالماي كۈلۈۋەتتى.

ئاياللار جىمىقتى. لېكىن ئۇلار كېلىشىۋالغاندەكلا كامىلغا قاراشتى. كامىلمۇ «ئاخىرى دېگىنىڭلارنى قىلىپسىلەردە!» دېگەندەك بېشىنى ئېغىتىپ قويدى. ئەسلىدە، كامىل، مۇراتلار ئالتىنچى سائەتلىك دەرىستىن چۈشۈپ ئىشخانىغا كىرگەندە، مەش ئەتراپىغا ئولتۇرغان ئايال ئوقۇتقۇچىلار ماتېماتىكا ئوقۇتقۇچىسى بائۇمە خانىمنىڭ 40 يۈەنگە ئالغان يۇڭ ياغلىقىنى قولىدىن قولغا ئۆتكۈزۈپ كۆرۈۋاتاتتى. بەزىلىرى بېشىغا ئارتىپ، تىكلەپ ئەينەك ئالدىدا ئۆزىنى كۆرەتتى. ئۇلار ياغلىقنىڭ ماركىسىغا قاراپ، بۇ ياغلىقنىڭ غۇلجا پوپايكا زاۋۇتىدىن چىققانلىقىنى بىلدى، ياغلىقنىڭ ئۇ يەردە ئىران ئىكەنلىكى ھەققىدە سۆز قىلىشتى. يەنىلا قۇتبىرەم ئۇلار ئالدىدا ئۆزىنى كۆرسەتكەندەك: «مەن ھېكمەتكە دەپ ئەكەلدۈرمىەن...» دېۋېدى، ھەممىسىلا بىر - بىرىگە قاراپ قېلىشتى. ئاخىرى ئۇلار كامىلغا يالۋۇرۇپ، ھېكمەتكە ئېيتىپ غۇلجىدىن ياغلىق ئەكەلدۈرۈپ بەرسىڭىز دەپ تۇرۇۋالغانىدى.

— مۇنداق ئىش ئىدى، — دېدى كامىل ھېكمەتكە قاراپ، — بۇ خانىملىرىمىزنىڭ بىر ھاجىتى بار ئىكەن، بىجا كەلتۈرگىلى بولارمۇ - بولماسمۇ؟ ...

— نېمە ئىش ئىدىكىن؟ ...

— خانىملىرىمىزنىڭ غۇلجا پوپايكا زاۋۇتىدا ئىشلەنگەن يۇڭ ياغلىقتىن ئەكەلدۈرگىسى بار ئىكەن، بۇلار مېنى سەل تەڭلىككە سېلىپ قويدى.

— قېنى خەت يېزىپ كۆرمەيلىمۇ! — دېدى ھېكمەت سەل ئىككىلىنىپ، — توغرا، مېنىڭ چوڭ سىڭلىم ئەشۇ پوپايكا زاۋۇتىدا

ئىشلەيدۇ...

— ئىجەب ياخشى بولدى، — دېدى قۇتبىرەم چاۋاك چېلىپ، —
سىڭلىڭىزنىڭ تولۇق ئادرېسىنى ماڭا بەرسىڭىز، خەتنى مەنلا يازسام
قانداق؟

— بۇ... بۇ... — ھېكمەت قىزىرىپ كەتتى.
— قىزىق گەپ — دېدى مۇرات يۈز خاتىرە قىلماي، — تۆلۈمدىن
توقماق چىققاندىلا خېتىڭىز بارسا، ئۇلار نېمە دەپ ئويلاپ قالىدۇ؟
ھېكمەتنى نېمە چاغلاۋاتىسىز؟...
— ئۇنداق قىلساق بولماس، — دېدى ئەدەبىيات ئوقۇتقۇچىسى پاتەم، — ئەڭ
ياخشىسى ھېكمەت ئۆزى ئالاقىلاشسۇن... ئاكا - سىڭىل ئوتتۇرىسىدا
قىلىشىدىغان گەپلەرمۇ بولىدۇ...

— بىز سىزنى ئاۋارە قىلىمىساق بولاتتى، — دېدى ھەبىبە خانىم، — بۇ
يەردىن تاپماق تەس، بولغاندىمۇ شەخسلەرنىڭ قولىدا، مۇنداقراقلىرى
35 يۈەندىن، بولمىسا 40 - 45 يۈەندىن. بىر ئايلىق مائاشىمىز دېگەن
گەپ.

— ھەي، ھازىر قاراڭغۇ بازارچىلاردا ئىنىسايپ قالدى، — دېدى
كامىل ئاچچىق بىلەن، — ئەگەر ھۆكۈمەت توسۇپ تۇرمىسا، ئۇلار
ئادەملەرنىمۇ پۈتۈن يۇتۇۋېتىدىغۇ دەيمەن!

— ئەمىسە، مېنىڭچە مۇنداق قىلساق، — دېدى مۇرات
سەل ئويلىنىۋېلىپ، — ھەر بىرىڭلار 15 يۈەندىن بەرسەڭلار، پوچتا
ھەققىمۇ بار ئەمەسمۇ؟

— يا، ياق بولمايدۇ، — دېدى ھېكمەت قولىنى سىلكىپ، — قاراڭغۇ
بازارچىلار دېگەن 3 - 4 ھەتتا 5 - 6 ھەسسە پايدا ئالىدىغانلار. شۇنىڭغا
قارىغاندا، ھۆكۈمەت باھاسى ئۇنچىۋالا قىممەت بولمىسا كېرەك.

— بولدى تالاشماڭلار، — دېدى كامىل ھەممىگە تەكشى قاراپ، — ھەر
بىرىڭلار 10 يۈەندىن بەرسەڭلار بولارمىكىن دەيمەن. قانداق ھېكمەت؟
— بولىدۇ، سىڭلىم ئاشقىنىنى قايتۇرۇۋېتىدۇ. كەملىسە قاتىدۇ.
مەن ئۇنىڭ مىجەزىنى ئوبدان بىلىمەن.

ئايال ئوقۇتقۇچىلار ياتاق ئىچىدە چۇۋۇلدېشىپ، بىرسى ماڭا سىدام بېشىلى لازىم دېسە، يەنە بىرسى بېغىرەڭلىكى دەيتتى. بەزىلىرى چاقماقلىق دېسە، گايى بىرلىرى ئانامغا پورەڭلىك تور رومال كېرەك ئىدى، دەيتتى. ئاخىرى، ھېكمەت ئۇلارنىڭ كىمگە نېمە لازىم بولسا، رەڭ ھەم شەكىللىرىنى ئېنىق قىلىپ يېزىپ بېرىشلىرىنى ئېيتتى. ئايال ئوقۇتقۇچىلار چىقىپ كېتىشتى. گۈلزىيانىڭ ھېكمەت، كامىل، مۇراتلارنى ياتىقىغا ئېلىپ كېتىۋاتقانلىقىنى كۆرگەن قۇتبىرەم ئۇلارنىڭ ئارقىسىدىن قاراپ قالغىنىچە، شالاقىدە قىلىپ يەرگە بىرنى تۈكۈردى - دە، ئىشخانا تەرەپكە ماڭدى.

گۈلزىيا بىلەن ھەبىبە خانىم قول - قولچە چىنىلەرگە تاماقنى ئۇسۇپ، ھەر بىرىنىڭ ئالدىغا قويدى. ھور چىقىپ تۇرغان سۈيۈقلاشتىن ئادەمنىڭ ئىشتىھاسىنى قوزغاپ، قۇرۇتۇلغان ئاشكۆكى ھىدى كېلەتتى. مۇرات قورۇنمايلا ئۆزى نان چىلدى. گۈلزىيا ئۈچ دانە پىيالىنى ئۈستەلگە قويۇپ، ھېكمەتكە چاندۇرماي قارىۋالدى.

— ھېكمەت، پىيالىگە بۆلۈپ ئىچەمسىز؟ — دېدى گۈلزىيا قىزىرىپ، — ئاش بەك قىزىق ئوخشايدۇ...

— رەھمەت، ئاۋارە بولماڭ...

— ھېكمەت، — دېدى كامىل قوشۇقىنى چىنىگە تىكلەپ قويۇپ، — خانىملىرىمىز بولمىغۇر تەلەپلەرنى قويۇپ، ئۆزلىرىنى تەڭلىككە سېلىپ قويدىمۇ قانداق؟

— ئۇنداق ئەمەس، ئۆزەممۇ يەكشەنبە كۈنى ئاياغ ئېلىش ئۈچۈن شەھەرگە كىرمەكچى ئىدىم. شۇ پۇرسەتتە، خەت ھەم پۇللارنى سېلىۋەتمەيدىم!

— ۋۇي راست، — دېدى مۇرات كامىلغا، — ھېكمەتنىڭ ئىككى پارچە خېتىنى بەردىڭمۇ؟ ھېلىقى...

— بەردىم، — دېدى كامىل دەرھاللا گەپنى يوپۇتۇپ، — ھېكمەت ئەتە شەنبە بىز بىلەن شەھەرگە بىللە كىرسىلە! مۇرات ئىككىمىز خان ئانامغا ئۆزلىرىنىڭ گەپلىرىنى قىلىپ بەرگەندۇق، خان ئانام باشلاپ

ئېلىپ كېلىشىمنى بەك تاپىلاپ كەتكەندى.
 قىزلار تۇنجى قېتىم يۈرىكىدە شېرىن - لەزىز بىر تۇيغۇنىڭ ئۆزىگە
 ئارامسىزلىق ئېلىپ كېلىۋاتقانلىقىنى سەزگىنىدە، ئۇلار تولىمۇ زېرەك،
 تېتىك، سىنچى ۋە ھۇشيار بولۇپ كېتىدۇ. مانا گۈلزىبامۇ مۇراتنىڭ
 خەت توغرىلىق قىلغان گېپىنى ئويلاپ، بولۇپمۇ «ھېلىقى...» نىڭ
 ئاخىرىنى دەپ بولغىچە، كامىلىنىڭ سۆز كارۋىنىنى بۇراپ
 ئەپكەتتىشلىرىدىن يۈرىكىگە يىڭنە سانجىلغاندەك بولۇپ، بىردىنلا جىمىپ
 قالدى... لېكىن كېيىنكى تەبىئىي باغلىنىپ كەلگەن كىتابلار توغرىلىق
 سۆھبەت گۈلزىبانى مەھلىيا قىلىۋالدى. كامىل «ئۆتكەن كۈنلەر»
 رومانىدىكى ئاتاپىك بىلەن كۈمۈش ئوتتۇرىسىدىكى پاجىئەلىك مۇھەببەتنى
 ناھايىتى ھېسسىياتلىق قىلىپ سۆزلەپ بەردى. بۇ ئارىلىقتا، مۇرات
 چىقىپ كېتىپ، ھايال ئۆتمەيلا گارمۇنىنى كۆتۈرۈپ كىردى. ئۇ
 يانچۇقىدىن يېرىم بوتۇلكا ھاراقنى ئېلىپ ئۈستەلگە قويدى.
 — ئاغىنىلەر، ھەپتىدىن بېرى دەرس ئۆتۈپ ھېرىتىمىز،
 چارچاپتىمىز، — دېدى مۇرات ئېگىز بۇرنىنى تاتىلاپ قويۇپ، — بۈگۈن
 مەشەدە بىردەم ھاردۇق چىقىرىمىز...
 — مەن تۇخۇم قورۇپ بېرەي! — گۈلزىبا خوشاللىقىدىن دەرھاللا
 ئورنىدىن تۇردى، — بىردەمدىلا تەييار بولىدۇ...
 — قېنى ئەمەس، مەن باشلاپ بېرەي — دېدى مۇرات پىيالىگە ھاراق
 قويۇپ، — كەلمەمسىلەر؟...
 — ھەي مۇرات، سېنىز، — دېدى كامىل كايىپ، — ھاراق دېسە
 ئۆزەڭنى زادىلا تۇتۇۋالمايسەن!... بۇنىڭسىزمۇ...
 — بولىدىلا كامىل، سەن ئىچمىسەڭ، ھېكمەت ئىككىمىز ئىچىمىز،
 ئومۇ ئىچمىسە، مەن ئۆزەملا ئىچەي...
 — مەن سېنى قاچان يالغۇز تاشلاپ قويغان؟ ئاز - ئاز قۇي!
 ھېكمەتمۇ ئىچىدۇ، — دېدى كامىل ھېكمەتكە كۆز قىسىپ قويۇپ.
 — سادىغاڭ كېتەي كامىل، ئەقىللىق كامىل، تالىپ مىجەز
 كامىل...

ئۆي ئىچىدە كۈلكە كۆتۈرۈلدى. كۈلكە بىلەن تەڭ قۇتبىرەم كىرىپ كەلدى. ئۇ، تەكەللۇپسىزلا ھەبىبە خانىمنىڭ قېشىغا كېلىپ ئولتۇردى - دە، چىنىدە ھاراق تۇتۇپ تۇرغان ھېكمەتكە قاراپ قويدى.

— قاراڭ كامىل، — دېدى ھېكمەت ھاراقنى ئىچىۋېتىپ، — مەن «ئۆتكەن كۈنلەر» رومانىنىڭ سىلاۋىيان يېزىقىدىكى تىلى ئۆزبېكچە نۇسخىسىنى كۆرگەن...

— سىلاۋىيان يېزىقىنى تولۇق بىلەملا؟ ...

— بىلىمەن، — دېدى ھېكمەت كۈلۈپ، — ئون ياش ۋاقىتلىرىمدا، دادام مېنى غۇلجا شەھىرىدىكى ستالىن مەكتىپىدە كەچ كۇرستا ئوقۇتقان. لېكىن ئەتىگەنلىكى ۋاقتىدا تۇرالماي، دەرسلەرگە تەسىر يەتكۈزۈپ قويغانلىقىم ئۈچۈن چىقىرىۋالغان...

— ئۇنداقتا، چەتئەل تىلىدىن خەۋەرلىرى بار ئىكەندە؟

— ئانچە - مۇنچە، — دېدى ھېكمەت مۇراتنىڭ سۇنغان ھارىقىنى قولغا ئېلىپ، — شۇ چاغلاردا ئوقۇغان «مارىيا جەگور قىزى»، «سۇلۇۋ چاچ»، «زەينەپ ۋە ئامان»، «زىياد ۋە ئەدىبە» دېگەن كىتابلارنىڭ تىلى قازاقچە ھەم ئۆزبېكچە، لېكىن سىلاۋىيان يېزىقىدا ئىدى.

— «سۇلۇۋ» دېگەن قانداق مەنىدىكى سۆز؟

— گۈزەل، بۇ بىزچە سۈمبۇل چاچ دېگەن مەنىدە! — دېدى ھېكمەت گۈلزىيانىڭ ئالدىغا چۈشۈپ تۇرغان چاپلىرىغا قاراپ قويۇپ.

— بۇ كىتابلارنى كۆرمەپتىكەنمەن، — دېدى كامىل قىزىقىپ، — ئۆزلىرىدە بارمۇ؟

— بار... كۆرىمەن دېسىڭىز بېرەي... —

ئاز - ئازدىن ئىككى - ئۈچ نۆۋەت ئايلانغان ھاراق ھېكمەتنى قىزىتىپ قويدىمۇ نېمە، ئۇ تارتىنماي، قورۇنماي سۆزلىمەكتە ئىدى. ئۇ ھەتتا ئۆزلىكىدىن، قازاق يىگىتى دۇۋداراي بىلەن ئورۇس قىزى ماريانىڭ پاجىئەلىك مۇھەببىتى... ئالتاي دېگەن مالچى يىگىت بىلەن

قېچىپ، تاغدا يولۋاس يەپ كەتكەن سۇلۇۋ چاچنىڭ ئېچىنىشلىق ئۆلۈمى، گۈلنارخاننىڭ ئۆگەي قىزى زەينەپنى ئىنژېنېرغا بېرىش ئۈچۈن ئامان دېگەن يېتىم بالىدىن ئايرىۋەتمەكچى بولغانلىقىغا قەدەر بولغان داستان مەزمۇنلىرىنى ئاجايىپ ھېسسىياتلىق قىلىپ سۆزلەپ كەتتى. ھەتتا ئۇ، «زەينەپ ۋە ئامان» داستانىدىن ئايرىم كۆپلەپ، بۆلەكلەرنى يادقا دېكلاماتسىيە مۇ قىلدى.

— ئالامەت بىلەن بولدى، — دېدى مۇرات ھېكمەتكە ھاراق سۇنۇپ، — مانا ئاشۇ ئاجايىپ ھېس - تۇيغۇلار ئۈچۈن بىرنى كۆتۈرۈۋېتىڭ! ھېكمەتنىڭ ئاستا ئەمما مۇڭ بىلەن سۆزلىگەن سۆزلىرى كامىلغا تەسىر قىلماقتا ئىدى. ئۇ، سۆزلەنگەن ئاشۇ قەھرىمانلارنى گويا كۆڭۈل ئېكرانىدىن ئۆتۈۋاتقاندەك ھېس قىلدى.

— ئەمىسە، گارمۇنى بىر پەدگە سايىرتايلى، — دېدى مۇرات گارمۇنى ھېكمەتكە سۇنۇپ، — شوخ، شوخ پەدىلەر بولسۇن - ھە! ... — ھېلىقى بىر چاغدىكى ناخشىنى ئېيتىڭ! — دېدى قۇتبىرەم ھېكمەتكە سىرلىق قاراپ، — بەكمۇ مۇڭلۇق ناخشىكەن ...

— سادىغاڭ كېتەي قۇتبىرەم خانىم، — دېدى مۇرات خاپا بولۇپ، — بىردەم قوشۇق سالىماي ئولتۇرسىلا، ئاغزىلىرى يەملىنىپ قالامدۇ؟ ھېكمەت گارمون تىللىرىنى بىر قۇر ئوينىۋەتكەندىن كېيىن، بىردەم تىنىۋېلىپ، ناخشىسىنى باشلىدى:

ئىلىنىڭ ئۇ يېقىندا چوڭقۇر بىر ساي،
كېلىدۇ يىپەك چۈلۈۋۇر سۆرىگەن تاي...

ھېكمەت گويا ئانا يۇرتى ئىلى دەريا ساھىللىرىدا يۈرگەندەك، سايلارنىڭ قۇيۇلۇش ئېغىزلىرى، تارام - تارام سۇلاردا چۆمۈلگەندەك، زەيمىكىنىڭ بۈك توقايلىقلىرىدا، جىگدىزارلىقلىرىدا سېغىز چىقىرىپ، گۈل تېرىپ ئوينىغان بالىلىق چاغلىرىغا قايتىپ كەلگەندەك تۇيغۇلارغا

چۆمۈلمەكتە ئىدى.

ئەشۇ ياقىتىن بىر قىز ئېلىپ كېلىۋاتسام،
شۇ ئاھاڭدا سايرايدۇ قارا تورغاي...

ناخشىنىڭ نەقرات، ئەۋجلىرىگە، مۇڭلۇق كۈچىنىشلىرىگە
ئەگىشىپ ھېكمەت يېنىك تەۋرەنمەكتە ئىدى. مۇرات خۇددى دىرئورلۇق
قىلغاندەك قوللىرىنى لەرزىلەن ھەرىكەتلەندۈرۈۋاتاتتى... گۈلزىبانىڭ غەم -
قايغۇ، شېرىن ھېسلار ئارىلىشىپ كەتكەن مىسكىن چىرايىنى كۆرگەن
كامىل ئېغىر خۇرسىنماقتا ئىدى.

— ھەي ئاغىنىلەر، مۇڭ لېرىكىسى بىلەن ھاراقىنىڭمۇ پەيزى ئۇچۇپ
كەتتى، — دېدى مۇرات ھېكمەتكە ھاراق سۇنۇپ، — بولدى، قولۇمنى
ياندۇرماي مۇشۇنى ئېچىۋېتىپ، كۆڭۈللەر شادلانغۇدەك شوخ پەددىدىن
بىرنى چېلىۋەت...

خېلىلا قىزىۋالغان مۇراتنىڭ سەنلەپ گەپ قىلىشى ھېكمەتنى خۇش
قىلىۋەتتى. ئۇ گارمۇننى قولغا ئالدى - دە، چېلىۋەتتى:

مەن بىر قىزنى ئۇچراتتىم...

مايدەك قاشلارنى.

كۆزلىرىدە مۇھەببەت،

يۈزىدە مېڭى بار.

ئەھ ئۇ گۈزەل قىز ئەقلىمنى ئالدى،

يۈرىكىمنى كۆيدۈرۈپ ئويلارغا سالدى...

— ياشاپ كەت ھېكمەت! — ۋازقىردى مۇرات قولىنى كۆتۈرۈپ، —
سەن ئۇچراتقان يۈزلىرىدە مەڭ، كۆزلىرىدە مۇھەببەت، ھىلال ئايدەك
قاشلار يىراقتا ئەمەس... قېنى داۋام قىل!
ھېكمەت ناخشىنىڭ رۇسچىسىنى باشلىۋەتتى... ھەممەيلەن

ئاككورد رېتىمىغا ماسلاشتۇرۇپ چاۋاك چېلىشتى... گۈلزىبا مۇراتنىڭ شىركەيىپلىكتە ئېيتقان سۆزلىرىنى چىن مەنىسىدىن چۈشەنگەنىدى. شۇڭا، ئۇنىڭ تېنى لايىپىدە ئوت ئېلىپ، تومۇرلىرىدىكى قانلار خۇددى ئېتىلىپ چىقىپ كېتىدىغاندەك يۈزىگە تەپتى. ھېكمەتنىڭ ناخشىسىدىن، مۇراتنىڭ قەستەن گۈلزىباغا قاراپ قىلغان سۆزلىرىدىن ئۆتى يېرىلغۇدەك بولغان قۇتبىرەم، بىر يانغا بۇرۇلۇپ بېشىنى ئېگىپ ئولتۇرغان گۈلزىباغا قاراپ، تۈيدۈرماي ئالسىۋالدى.

ئۇلار ئارىلىقتا قىزىق چاي ئىچىپ، چاقچاقلىشىپ ئولتۇرۇشقاندىن كېيىن، مۇرات ھېكمەتنىڭ گارمۇندا تەڭكەش قىلىشى بىلەن، بىر نەچچە ناخشا ئېيتتى، مۇراتنىڭ شوخ ناخشىلىرى، بولۇپمۇ ئۆزى ئىجاد قىلغان ئاھاڭلارغا سالغان تېكىستلىرى ئۇلارنى شادلىققا چۆمدۈردى. خۇشال - خورام ئۆتكەن دەم ئېلىش ناھايىتى تېزلا ئۆتۈپ كەتتى.

ھېكمەت ئەتىسى ئورنىدىن تۇرغاندا، كامىل دەرسكە چىقىپ كەتكەنىدى. ئۇ، مەشكە ئوت يېقىپ چاي قايناتتى، ئازراق ئاشتا قىلىۋالغاندىن كېيىن، دادىسىغا، سىڭلىسىغا خەت يازدى، ئاندىن ئاممىگە خەت يېزىش ئۈچۈن خېلى ئويلىدى. نېمىنى يېزىش، قانداق يېزىش، بۇ ئىش ئۇنى قىيىن ئەھۋالغا چۈشۈرۈپ قويغانىدى. ئاخىرى ئۇ، ئاممىگە ئاچچىق قىلىش ئەمەس، يەنىلا «سېغىنىشلىق سالام خەت» يازدى.

ئۇلار چۈشلۈك تامىقىنى مەكتەپ ئاشخانىسىدا يېيىشتى. تاماق ئوقۇتقۇچىلارغا ئاشخانىنىڭ ئارقىسىدىكى ئوتۇنخانىدا بېرىلەتتى. چوڭ ئىككى داش قازاننىڭ بېشىدا جۇمىراخۇن، ئەبەك ئۈستاملار چېلەكلەرگە بىر يېرىم ساپلىقتىن سۇيۇقئاش ئۇساتتى، چېلەكلەرنى نۇرۇنخان دېگەن ئايال رەتلىك تىزاتتى، سەككىزدىن گۈرۈپپا بولغان بالىلار ئاشخانا، ئاۋايخانا ئالدى، بەزىلىرى مەيدانلاردا چازا قۇرۇپ ئولتۇرۇشاتتى، ساجىتخان گۈرۈپپا باشلىقلىرىغا تاماق تارقاتماقتا ئىدى. بۈگۈن شەنبە بولغاچقا، ئوقۇغۇچىلارغا ئالدىن بېرىلىدىغان يەكشەنبىلىك نېنى ئۈچۈن ئاۋايىلار ئالدىراش نان يېقىۋاتاتتى. ساجىتخان ئوقۇتقۇچىلارنىڭ

كېنىشكىلىرىگە بەلگە ئۇرۇپ بولغاندىن كېيىن، كامىل ھېكمەتكە: «گۈلزىبا سىنىپ يىغىنىنى ئېچىپ بولغاندىن كېيىن بىللە ماڭىمىز» دەپ ئوقتۇردى. ھېكمەت قوشۇمچە سىنىپ مۇدىرى بولغاچقا، گۈلزىبا خانىم بىلەن بىللە سىنىپقا كىردى. ئۇ، ئوتتۇرىدىكى قاتاردا ئولتۇرغان بىر بالىنىڭ ئۆزىگە كۈلۈمسىرەپ قاراپ تۇرغانلىقىنى كۆرۈپ، ئۇنىڭ تۇنجى قېتىم ئۆزىنى ئېشەككە مىندۈرۈپ مەكتەپكە ئېلىپ چىققان سەدۇللا ئىكەنلىكىنى تونۇپ، كۆزىنى قىسىپ قويدى.

گۈلزىبا بىر ھەپتىلىك سىنىپ ئەھۋالىدىن خۇلاسىە قىلىپ، ئوقۇش قوراللىرى تولۇق، ھەر بىر پەنلەردە تىرىشىۋاتقان، كوللېكتىپ تازىلىق، ئوغۇت توپلاشتا ئالاھىدە ياخشى بولغان ئوقۇغۇچىلارنى تەقدىرلىدى. كېلىش - كېتىش، ئىنتىزام، تازىلىق، ئوغۇت توپلاشلارنىڭ قايسىسىدا كىمنىڭ نەتىجىسى بولسا، تامدىكى گرافىكىلىق جەدۋەلگە قىزىل بايراق چاپلىدى. ئاخىرىدا ئۇ بىردەم توختىۋالغاندىن كېيىن، سىنىپدىكى ساقلانغان مەسىلىلەرنى ئوتتۇرىغا قويدى، بەزى ئوقۇغۇچىلارنى تەنقىدلىدى.

— مەن ئاخىرىدا شۇنى ئەسكەرتىپ قوياي، — دېدى گۈلزىبا تەمكىنلىك بىلەن، — شەنبە كەچ، يەكشەنبە يېرىم كۈنلۈك نورماڭلار ئۈچۈن بېرىلگەن ئىككى يېرىم ئاق ناننى قاراڭغۇ بازاردا ساتماڭلار. ئۆزەڭلارغا مەلۇم، قۇربان ھېيت، روزى ھېيتتىن باشقا ۋاقىتلاردا، ئاتا - ئاناڭلار ئاق نان كۆرمەيدۇ... ئائىلەڭلەردە كېسەلمەن قېرى - چۈرىلەر، كىچىك بالىلار بار، ئۇلار داۋاملىق ئارپا كۆمىچى بىلەن زاغرا يەۋەرسە ئېغىر كېلىدۇ، ئۇنىڭ ئۈستىگە قاراڭغۇ بازاردا نان سېتىشنىڭ ئۆزىمۇ خاتا...

ھېكمەت گۈلزىبانىڭ ياشلا تۇرۇپ سىنىپ خىزمىتىدە مۇنچىلىك ئەتراپلىق پىشىپ يېتىلگەنلىكىگە چىن كۆڭلىدىن سۆيۈندى. يەنە بىر تەرەپتىن، سىنىپ مۇدىرلىرىنىڭ مەسئۇلىيىتىنىڭ ئېغىر ئىكەنلىكىنى ھېس قىلدى.

ئوقۇغۇچىلار قويۇپ بېرىلگەندىن كېيىن، كامىل، ھېكمەت،

مۇرات، گۈلزىبالار سودا سارىيىغا بېرىپ، ياڭاق باسقان ماشىنا ئۈستىدە چۈچىيىپ ئولتۇرۇشۇپ شەھەرگە كىرىپ كەتتى... بۇ چاغدا ئۇچقۇنداپ قار يېغىۋاتاتتى.

شەھەردىكى بىر كۈن

كامىلىنىڭ تاش پەلەمپەيلەر بىلەن چىقىدىغان ھويلا ئۈستىدىكى بېغىنىڭ يېرىم ئاي شەكىللىك قوش قاناتلىق ئەگۈنى قىيا ئېچىقلىق تۇراتتى. قار خۇددى پاختا ئاتقۇچىنىڭ زېيىدىن قاڭقىغان پاختا تاللىرىدەك لەرزىلەن تۆكۈلمەكتە. يېڭىلا چۈشكەن ئاياغ ئىزى باغ ئىچكىرىسىگە كىرىپ كەتكەنىدى.

باغ ئوتتۇرىسىدا كىچىككىنە كۆل بولۇپ، كۆلنىڭ ئەتراپىنى يوپۇرماقسىز ھەر خىل كۆچەتلەر قورشاپ تۇراتتى. ھېكمەت كۆلدىكى كۆپكۆك مۇزنى تەكشى قاپلاپ چۈشۈۋاتقان قارغا قارىغىنىچە ئۆرە تۇراتتى.

ھېكمەت ئاپئاق قار ئاستىدا قېلىۋاتقان يالاڭ كۆچەتلەرنى، گۈل تەكچىلىرىنى كۆرگەندە، چەكسىز ئىپتىخارلىق تۇيغۇسى بىلەن، ئالەمچە ئۇلۇغلۇق مۇكاپاتىغا سازاۋەر خانىزاتخان ئانىنى كۆز ئالدىغا كەلتۈردى. شۇنداق، ئۇنىڭ سىماسى، كۆڭلى، باسقان يوللىرى، ئەۋلادقا سىڭدۈرگەن ئەجىرلىرى ئەنە ئاشۇ ئاپئاق قارداك پاك ھەم ساپ ئىدى!...

خانىزاتخان ئانا شىپالىق مېھىر تەپچىپ تۇرغان ئالقانلىرى بىلەن ھېكمەتنىڭ يۈزىنى سىپىدى!... پېشانىسىگە سۆيىدى!... «پاھ، پاھ... تاهىر - زۆھرە داستاندىكى تاهىرنىڭ ئۆزىكەنەن ئوغلۇم!» دەپ ئەرلىكتى. موماينىڭ ئالقانلىرىدىن تارقىغان ھارارەتلىك ئېقىن، ھېكمەتنىڭ يۈرەك - باغرىنى سۆيۈندۈرۈپ، ئاتا - ئانىسىنىڭ مېھىر - مۇھەببىتىنى، بىباھا قەدىرىنى ئۇنىڭغا يەتكۈزگەندەك بولدى، ئۇنىڭ موماينىڭ ئاياغلىرىغا باش قويۇپ يىغلىغۇسى، قوللىرىنى كۆزلىرىگە سۈرتۈپ تاۋاپ قىلغۇسى كەلدى...

ھېكمەت موماي بىلەن بىردەم سۆزلەشتى، ھەر سۆزىدە ھۆرمەت - ئېھتىرامنى ئۈنۈمىدى. لېكىن ئۇنىڭ تەكچىلەردىكى كىتابلاردىن كۆز ئۈزلەلمەيۋاتقانلىقىنى كۆرگەن خانىزاتخان ئانا ئۇنىڭغا ئىجازەت بەردى. ھېكمەت ئەلىشىرنەۋائىنىڭ «خەزائىنۇل مەئانى»، «خەمسە» لىرىنى، پارىس شائىرلىرىدىن سەئىدى شىرازى، جالالىددىن رۇمى، ئابدۇراخمان جامىلارنىڭ كىتابلىرىنى قولغا ئېلىپ كۆردى. تەكچىدە ھەتتا يېقىنقى زامان ئەدەبىياتىدىن «ئۆتكەن كۈنلەر»، «مېھراپتىن چاپان»، «قۇللار» رومانلىرىمۇ بار ئىدى.

— خان ئانا، ئۆزلىرىنى بىۋاقىت ئاۋارە قىلىدىمۇ قانداق؟ — دېدى ھېكمەت خىجىللىق بىلەن، — كىرسەم كىتاب كۆرۈۋېتىپتىكەنلا...
— يوقسۇ بالام، يوقسۇ... مەن سىلەردەك ئىجتىھاتلىق بالىلارنى كۆرگىنىمدە، ياشىرىمەن، كۆكلەيمەن... چۈنكى سىلەر بىزنىڭ ئۈمىدلىرىمىز...

كامىل ھۇجرىسىغا كىرىپ، ھېكمەتكە نۇرغۇن قول يازمىلارنى كۆرسەتتى. بۇلار موماينىڭ يېزىپ قالدۇرۇۋاتقان رىساللىرى، غەزەللىرى ئىدى. ئۇلار راسا قىزغىن پاراڭلىشىۋاتقاندا، كامىلنىڭ ئاچىسى سەئىدە كىرىپ كەلدى. ئۇ كامىلغا گۆش، كۆكتات ئەكىلىشنى بۇيرۇپ قويۇپ، چىقىپ كەتتى.

... قار باھار چېچەكلىرىدەك ئاستا تۆكۈلمەكتە. ھېكمەتنىڭ كۆلىنىڭ ئۇ قاسنىقىدىكى ئالما كۆچىتىگە كۆزى چۈشۈپ قالدى. ئالمنىڭ ئاستى تۈپلىرى ئايرىم بولۇپ، غولى بىر ئىدى، ئۇلارنىڭ غوللىرى بەلكىم يېقىن قويۇلۇپ قالغاچقا بولسا كېرەك، خۇددى بىر كىم ئىشىپ، تولغاچ قويغاندەك، بىر - بىرىگە چىرىمىشىپ كەتكەنىدى.

— بۇ يەردە باغنىڭ قىش مەنزىرىسىنى تاماشا قىلىۋېتىپتىلادە! — ھېكمەت كامىلنىڭ ئاۋازىدىن چۆچۈپ ئارقىغا قارىدى. يۈزلىرى قىزىرىپ كەتكەن گۈلزىبامۇ ئۇنىڭغا كۈلۈپ قاراپ تۇراتتى.

— بۇ ئالما كۆچىتىگە ھەۋسىم كېلىپ قاراپ قاپتىمەن، — دېدى ھېكمەت جۈپ ئالما كۆچىتىنى كۆرسىتىپ، — ئۇلار نېمىدېگەن يېقىن

دوست. . .

— خان ئانام ئۆزلىرىنى تاھىرغا ئوخشاتتىغۇ! بۇ ئالىملارمۇ
بېغىمىزنىڭ تاھىر - زۆھرەسى، - دېدى كامىل چاقچاق قىلىپ، - بىرسى ئاق
سۈت ئالما، يەنە بىرسى بىر مەڭزى قىزىل غەزىمەت ئالمىسى. ئۇلار
ياز كۈنلىرى مېۋىلىرىنى مۇشۇ كۆلگە تاشلايدۇ. . .

— لەيلەپ يۈرگەن ئاق ھەم قىزىل ئالىملارمۇ بىر - بىرىدىن نېرى
كەتمىسە كېرەك. . .

— ئەلۋەتتە، - دېدى كامىل كۈلۈپ، - قارىسىلا ھېكمەت،
گۈلزىبا ھەممىمىزنى ئەتە چۈشكە ئۆيىگە چاقىرىپ كەپتىكەن. بازاردا
ئۇچرىشىپ قېلىپ بىللە كەلدۇق.

— ئاۋارە بولمىسىڭىزمۇ بولاتتى. . . - دېدى ھېكمەت
ئۆزى خاھلىق ئېيتىپ.

— سىز كېلىپلا سىرتقا خىزمەتكە كەتتىڭىز، چاقىرىۋالغىلى
پۇرسەت بولمىدى.

ئۇلار باغ ئىشىكىدىن پەسلەپ چۈشۈۋاتقاندا، گۈلزىبا تېڭىرقاپ
توختاپ قالدى. ئۇ خانىزانخان مومايغا سالام بېرىپ قويۇشنى لايىق
تاپقاندى. كامىلمۇ ئۇنىڭ ياخشى كۆڭلىگە رەھمەت ئېيتىپ، سارايغا
باشلاپ كىردى.

— خان ئانا، - دېدى كامىل قول قوشتۇرۇپ، - گۈلزىبا
ئۆزلىرىگە سالام بېرىش ئۈچۈن كىردى.

— گۈلزىبا؟ . . . - موماي تېڭىرقاپ قالدى.

— بۈمەرەمخان ئاچامنىڭ قىزىچۇ!

— بۈمەرەمخان؟ - موماي بىردىنلا ھاياجانلىنىپ كەتتى، - ئىنايەت
ئەپەندىنىڭ قىزى دېگىن! بېرى كەل قىزىم، بېرى كەل. . . سېنى
كۆرۈپ ئىنايەت ئەپەندىنى، ئوغلۇم راخماننى كۆرگەندەك بولدۇم، ئۇلار
جان - جىگەر بۇرادەرلەردىن ئىدى. . .

گۈلزىبا بۇقۇلداپ يىغلىغىنىچە، موماينىڭ تىزلىرىغا باش قويدى.
ئۇ شۇنچىلىك ئۆز بويۇق بولغىچە، ھېچكىم دادىسىنىڭ ئىسمىنى ئاغزىغا

ئېلىپ باقمىغانىدى. ھەتتا ئانىسىمۇ ئېمىدۇر ئويلسا كېرەك، كېيىنكى
ۋاقىتلاردا بۇ توغرىلىق چىش يېرىپ بىر نېمە دېمىگەنىدى.

— ماڭا قارىغىنا قىزىم، ياي، ياي، ئەجەپ سۇباتلىق قىز بولمىدى! —
موماي گۈلزىيانىڭ يۈزلىرىنى سىلىدى، — بۈمەرەمخانىنىڭ سېنى
راخماننىڭ نەزىر - چىرىغىدا بىر ئەكەلگىنى ئېسىمدە... مانا ئەمدى
خوتەننىڭ زۆھرەسى بولمىدى، مىڭ ياشا قىزىم، بەختىڭ ساڭا يار
بولسۇن!

كامىلنىڭ ئېيتىشىغا قارىغاندا، خانىزاتخان موماي ھېلىلا
ھېكمەتنى تايىرىغا ئوخشاتقانىكەن. مانا ئەمدى بولسا گۈلزىيانى خوتەننىڭ
زۆھرەسى دەۋاتىدۇ. بۇ شۇنداق توغرا كەلگەن گەپمۇ ياكى ئاللا بۇ
پەرىشتىدەك مومايىنىڭ كۆڭلىگە سالغانىدۇر؟...

گۈلزىيانىڭ كۆڭلىدىن كەچكەن بۇ شېرىن ئويلار نەق شۇ دەقىقىدە
كامىل ۋە ھېكمەتنىڭمۇ قەلبىنى لەرزىگە سېلىۋاتاتتى.

كەچلىك تاماق يېيىلىپ بولغاندىن كېيىن، ھېكمەت بىلەن كامىل
خاننىزاتخان موماي بىلەن بىردەم پاراڭلىشىپ ئولتۇردى. ھېكمەت ئاتا -
ئانىسىنىڭ ئەھۋالى توغرىلىق سۆزلەپ بەردى. مومايىمۇ ئۆز يولىدا
مۇساپىرچىلىقنى كۆپ تارتقان ئادەمنىڭ ئىرادىلىك، پەزىلەتلىك، ئاق
كۆڭۈل بولىدىغانلىقى، شۇڭا كۈنلارنىڭ: «مۇساپىر بولمىغۇچە،
مۇسۇلمان بولماس...» دەپ بىكار ئېيتىمىغانلىقى دېگەندەك پەندى -
نەسىھەتلەر بىلەن ھېكمەتنىڭ كۆڭلىنى ياسىدى.

ۋاقىت بىر يەرگە بېرىپ قالغانىدى. مومايى چارچىتىپ قويماسلىق
ئۈچۈن، ئۇلار خوشلىشىپ ئۆز ھۇجرىسىغا كىرىپ كەتتى. كامىل
ئاجىسى سەئىدەنىڭ ئۆيى ئوتتۇرىسىغا سېلىپ قويغان ئورۇنلىرىنى
تارتىپ، ياستۇقلارنى تامدىكى گىلەمگە يۆلدى.

— ھېكمەت، — دېدى كامىل يوقىنىنى تىزغا تارتىپ قويۇپ، —
ئۆزلىرىنىڭ ئەدەبىيات ئوقۇتۇش گۇرۇپپىسىدا ئىشلىگەنلىرى مېنى
ناھايىتى خۇشال قىلدى، ئەمدى بىزدە يەنە بىر ئۇلۇش كۈچ كۆپەيدى.
— مەن بولسام بىر رەھسەم، — دېدى ھېكمەت ئارقىسىدىكى

گىلەمگە يۆلىنىپ، — ھەر قايسىلار كۆپرەك ياردەمدە بولارلىرى. —
— بىزنىڭ مەكتەپتىكى بەزى ئىشلار ئۆزلىرىگە قاراڭغۇ، — دېدى
كامىل بىر ھازا جىمىپ كېتىپ، — ئادەم سۆزلىسە جىگەر خۇن بولۇپ
كېتىدۇ.

كامىل مەكتەپتىكى ئوقۇ - ئوقۇتۇش ئىشلىرىدىكى قاتمالمىقى،
ئوقۇتقۇچىلارنىڭ مۇددىر پەرمانىنىڭ سىزغان سىزىقىدىن چىقماي،
كەلگۈسى ئەۋلادلارنىڭ تەقدىرى - ئىقبالىنى ئويلىمايدىغانلىقىنى... ۋە
باشقا بىر مۇنچە كۆڭۈل ئاغرىقلىرىنى ھېكمەتكە سۆزلەپ بەردى.
كامىل، مۇرات، توختى قۇربانلار يىللاردىن بېرى يىغىلىش،
سىياسىي ئۆگىنىش، ئايرىم سۆھبەتلەردە بولسۇن، ئوقۇتۇش ئىشلىرى
سۈپىتىنى يۇقىرى كۆتۈرۈش، ئوقۇتقۇچىلارنىڭ ساپاسىنى ئۆستۈرۈش
مەسىلىلىرىدە، مۇددىر بىلەن مۇنازىرىلىشىپلا كەلگەنىدى. ھەتتا ئۇلار
بىرلىشىپ بۇ ھەقتە دوكلات يېزىپ، ئىلمىي مۇددىر زىكرۇللا غوجىغىمۇ
تاپشۇرغان، دوكلاتتىكى، ئوقۇتۇش سۈپىتىنى يۇقىرى كۆتۈرۈشتە
ئاچقۇچنىڭ يەنىلا ئوقۇتقۇچىلاردا ئىكەنلىكى، شۇڭا ئۇلاردىن كەسىپلەر
بويىچە ئىمتىھان ئېلىپ، ئېھتىياجىدىن چىقالمايۋاتقانلىرىنى قىسقا
كۇرسلارغا ئەۋەتىش، ئاپتونوم رايونلۇق رادىئو ئارقىلىق ئىشتىن سىرتقى
بىلىم ئاشۇرۇش مەكتەپلىرىگە ئەزا قىلىش، پېشقەدەم ئوقۇتقۇچىلارنى
دەرس ئۆتۈشكە تەكلىپ قىلىش قاتارلىق تەكلىپلەر ئىلمىي مۇددىرغا ياققان
بولسىمۇ، مۇددىر پەرمانىنىڭ ئىچىنى پۇشۇرۇپ قويدى. ئۇ دوكلاتنىڭ
«سەۋىيىمىزنى ئۆستۈرۈپ، ياراملىق ئەۋلادلارنى يېتىشتۈرەيلى» دېگەن
سەرلەۋھىسىگە ئۇزۇن قاراپ كېتىپ، دىمىقىنى قېقىپ قويدى. بولۇپمۇ،
«نۇقتىلىق پەنلەردىن ئوچۇق دەرسلەرنى كۆپرەك ئۆتكۈزۈش»، «دەرس
تەييارلىقلىرىنى گۈرۈپپا بويىچە تەستىقلاش»، «تەبىئىي پەنلەردە تەجرىبە
قوراللىرىدىن پايدىلىنىپ دەرس ئۆتۈش» قاتارلىق ماددىلار مۇددىر
پەرمانىنىڭ ئاچچىقىنى كەلتۈرۈپ قويدى. ئۇ ئورنىدىن تۇرۇپ كەتتى
ۋە: «ھەممىسى بىلىم ئاشۇرۇش، ئوچىق دەرس تەستىقلاش، ئىمتىھان
ئېلىش بىلەنلا بولۇپ كەتسە، يەرنى مەن تېرىمدىم، ئوغۇتتىم مەن»

توپلامدىم؟ خاماننى مەن ئالامدىم؟» دەپ چالۋاقاپ كەتتى...
مۇدىر ئاچچىقىدا، ئەدەبىيات ئوقۇتۇش گۇرۇپپىسىنىڭ باشلىقى
توختى قۇربانغا كايىپ: «ھەممە ئوت قۇيرۇقلۇقىنى سەن قىلىۋاتىسەن،
ياش بالىلارنى قۇتراتقانمۇ سەن، قىنىڭغا پېتىپ يۇر!» دەپ دوق
قىلغاندىن كېيىن، توختى قۇربانمۇ ھەممە ئىشتا ئېھتىياتچان بولۇپ
قالدى.

— ھازىر ئوقۇتقۇچىلار بەكمۇ مەسئۇلىيەتسىز. لېكىن بۇنى
ئۇلاردىنمۇ كۆرگىلى بولمايدۇ، — دېدى كامىل ھېكمەتكە قاراپ، —
چۈنكى، ئۇلارنىڭ پۈتۈن پىكىر - خىيالى، يەر، ئوغۇت، مەھسۇلات،
كىرىم تاپشۇرۇشتىلا بولۇپ كەتتى. ئەۋلادلارنىڭ كېيىنكى تەقدىر -
ئىقبالى ئۇخلىسا چۈشكىمۇ كىرمەيدۇ.

— مەنمۇ دەسلەپ كەلگەندىلا، — دېدى ھېكمەت كامىلغا، —
مۇدىرنىڭ قوي، كالا، چوشقا، تاغشىر، يەر، ئوغۇت دېگەندەك
گەپلىرىدىن ھەيران قالغاندىم، ئۇ تېخى بۇ ئىشلاردىن ناھايىتى
پەخىرلىنىدىكەن.

— شۇڭىمۇ ھەر يىلى ناھىيە بويىچە سېلىشتۇرۇپ باھالاشتا، بۇ
مەكتەپنىڭ ئوقۇتۇش سۈپىتى، كۆچۈش نىسبىتى تۆۋەن چىقىدۇ.
پاراللېل مەكتەپ ئوقۇتقۇچىلىرى ئالدىدا بېشىمىزنى كۆتۈرەلمەيلا
قالىمىز...

كامىل بىلەن ھېكمەت مەكتەپ توغرىلىق سۆزلىشىپ، تۈن
نىسپىدىن ئۆتكەندە ئۇخلاپ قالغاچقىمۇ، ئەتىسى ئورنىدىن ۋاقچە تۇردى.
ئۇلار يۈزلىرىنى يۇيۇپ، چېيىنى ئىچىپ بولۇشقا، مۇرات يېتىپ
كەلدى. ئۈچ دوست بىرلىشىپ ئاپئاق قار بېسىپ كەتكەن ھويلىلارنى
سۈپۈرۈپ، قارلىرىنى كۈچىدىكى ئېرىققا تۆكتى. ئۇلار چۈشكە يېقىن،
خاننىزاتخان موماي بىلەن خوشلىشىپ، گۈلزىبانىڭ ئۆيىگە مېڭىشتى.
ئۇلار قىزىق دەرۋازىدىن ئۆتۈپ، تار كوچا ئاغزىغا كەلگەندە،
ھېكمەت تۇيدۇرماي ئەتراپىغا قارىدى. چۈنكى، ئۇنىڭ كۆڭلىدىن تۇنجى
قېتىم گۈلزىبانى ئۇچراتقان مەنزىرە كەچكەندى. بۇ ئەسنادا، گۈلزىبانمۇ

ئۇلارنىڭ ئالدىغا چىقىپ ئۆيگە باشلىدى.
بۈگۈن يەكشەنبە — دەم ئېلىش كۈنى بولغاچقا، قايتىدىن باشقا
گۈلرۇز، ماھىگۈل، ئابدۇنەبىلەرنىڭ ھەممىسى بار ئىدى. بۈمەرەمخان
ئۇلارنى ناھايىتى قىزغىن كۈتۈۋالدى. ماھىگۈل ئاپتۇۋا، چىلاپچىنى
ئېلىپ كېلىپ، مېھمانلارنىڭ قولىغا سۇ بەردى. ئۇ، ئەدەب بىلەن
لۇڭگىنى سۇنغاندا، ھېكمەت ماھىگۈلنىڭ گۈلزىباغا بەكمۇ
ئوخشايدىغانلىقىغا ھەيران قالدى.

قەن - گېزەكلەر بىلەن چاي تارتىلىپ بولغاندىن كېيىن، گۈلزىبا
بىر لېگەن ھور چىقىپ تۇرغان بولدۇرۇق مانتىنى شىرەگە قويدى.
گۈلرۇز گۈس - گۈس دەسسەپ يۈرۈپ، ھەر بىر مېھماننىڭ ئالدىغا
بىردىن كىچىك تەخسە قويۇپ قويدى. بۈمەرەمخاننىڭ بېقىنىغا كىرىۋالغان
ئابدۇنەبى نېمىدۇر دەپ غىشىپ، بۇتلاپ ئولتۇراتتى. ئاچچىقى كەلگەن
گۈلرۇز ئۇنىڭ گەجگىسىدىن قاماللىغانچە سىرتقا ئېلىپ چىقىپ كەتتى،
ھويلىدا ئۇنىڭ يىغلىغان ئاۋازى كەلدى.

— بالام، ئۇنىڭغا نېمە بوپتۇ؟ — دېدى بۈمەرەم قايتىپ كىرگەن
گۈلرۇزغا، — ئۇكاڭنى يىغلىتىپ قويدۇڭغۇ؟

— نېمە دەيتتى ئۇ ئويۇن قېپى، — دېدى گۈلرۇز سۈپىدا
ئولتۇرۇۋېتىپ، — نۇر ئالىمەن، پۇل بەرگىن دەيدۇ...

— قېنى، ئاچچىقسۇ، لازا قىياملىرىنى ھەر قايسىلىرى ئۆزلىرى
سېلىشىلا! — دېدى بۈمەرەمخان گۈلرۇزنىڭ گېپىنى ئاڭلىمىغانغا
سېلىپ، — ئوخشىمىغان بولسىمۇ.

ھېكمەت تاماق يەۋېتىپ، گۈلرۇزنىڭ ئۆزىگە تىكىلىپ تۇرغانلىقىنى
سېزىپ قالدى. يۇمىلاق يالپا يۈزلىرى، قويۇق كىرىپكىلىرىگىچە
ساپىرىق بۇقىز، گۈلزىبا، ماھىگۈل، بۈمەرەمخانلارنىڭ ھېچقايسىسىغا
ئوخشىمايتتى. ئۇنىڭ قېلىن قاپاقلىرىنى ھېسابقا ئالمىغاندا، چېقىر چوڭ
كۆزلىرى، مۇرىسىنى بېسىپ تۇرغان سېرىق قوڭۇر چاچلىرى ئۇنىڭغا
ئۆزگىچە ھۆسن ئاتا قىلغانىدى.

مېھمانلار ئۇزاپ ھويلىغا چىققاندا، گۈلرۇز ھېكمەتنىڭ يۈزىنى

يارقىن ئېچىپ تۇرغان قارا كۆرپە قۇلاقچىسىغا، ئاق ياقىلىق پالىشوپكا چاپىنى ياراشقان قەدەنگە كۆز ئۈزمەي قاراپ تۇراتتى. ئۇ ھەتتا ھېچ ھېيىقماي: «ھېكمەت ئاكا، لايىقىڭىزدا مېھمان قىلالىمىدۇق، پات - پات كېلىپ تۇرۇڭ!» دېدى. بىرەر كىشىگە كۆڭۈل سۈيۈنگۈدەك گەپ قىلىپ باقمايدىغان گۈلرۇزنىڭ بۇ مېھماندوستلۇقى بۈمەرەمخانىسى خۇشال قىلىۋەتكەن بولسىمۇ، گۈلزىيانى ئويغا سېلىپ قويدى. ئۇلار ئۇزاپ تار كوچا دوقمۇشىغا چىققاندا، ئابدۇنەبى ئىستولبا ئارقىسىدا يىغلاپ تۇراتتى. ھېكمەت ئۇنى قول ئىشارىسى بىلەن چاقىردى.

— ئاداش، نۇر دېگىنىڭلار نېمە ئۇ؟ — دېدى ھېكمەت ئۇنىڭغا ئېڭىشىپ.

— مۇزدا پىرقىرىتىپ ئوينىيدىغان نەرسىچۇ، — دېدى نەبى بۇرنىنى تارتىپ، — شۇنىمۇ بىلمەيدىكەن.

— پىرقىرىغۇچ دەڭلا ئاداش، نەچچە پۇل ئىكەن؟
— ئىككى مو...

— تۇتۇڭلار، — ھېكمەت يېنىدىن بىر سوم چىقىرىپ ئابدۇنەبىنىڭ قولىغا تۇتقۇزدى، — ياخشى بالا دېگەن مېھمان كەلگەندە ئانىسىنى تەڭلىككە سالمايدۇ، جۇمۇڭلا...

— رەھمەت... سىز ياخشى ئاكاڭلارنىڭىز... لېكىن... گۈلزىيا ئاچام بىلىپ قالمىسۇن...

— سەنلا دېمىسەڭ، بىز ھەرگىز دېمەيمىز، شۇنداقمۇ؟

— شۇنداق، — دېيىشتى كامىل بىلەن مۇرات تەڭلا. ئۇلار پىلىدىرلاپ يۈگۈرۈپ كېتىۋاتقان ئابدۇنەبىنىڭ ئارقىسىدىن قاراشقىنچە كۈلۈشۈپ كەتتى.

كامىل، مۇرات، ھېكمەتلەر ئادەم قاينىمىسىغا ئايلانغان بازار رەستىلىرىدە قىستىلىشىپ، سوقۇلۇشۇپ دېگەندەك، تەستە گۈلباغقا چىقتى. يەكشەنبە بولغاچقا، يېزىلاردىن كېلىۋاتقان - كېتىۋاتقان ئات - ئۇلاغ، ھارۋىلارنىڭ ئايىغى ئۈزۈلمەيتتى. بادىرا كۆتۈرگەن دېھقانلار،

بورا، ئوتۇن باسقان ھارۋىلار، تاش تۇز ئارتقان ئېشەكلەر بىر - بىرىگە يول بېرىشمەي كېتىۋاتاتتى. ئادەملەر ۋارقىرىشاتتى، تىللىشاتتى. . . . ئېشەكلەر ھاڭراپ، قويىلار مەرىشەتتى. . . . تۈرۈپلا چارچىلارنىڭ بازارنى بېشىغا كېيىپ: «ئەيۋەنناس، ئىشتىڭلار ئامۇ خاس. . .» دەپ ۋارقىرىغان ئاۋازلىرى كېلەتتى.

كامىل بىلەن مۇرات خۇددى مەسلىھەتلىشىۋالغاندەكلا، ھېكمەتنى باشلاپ، مەدەنىيەت سارىيىنىڭ كەڭ پەلەمپەيلىرىگە قەدەم ئېلىشتى. پەلەمپەيلەر ئۈستىدە چىراغدان شەكىللىك ھەيۋەتلىك قىزغۇچ تۈۋرۈكلەر قەد كۆتۈرۈپ تۇراتتى، بۇ بىنا گۈلباغ رەستىسىنىڭ شەرق ھەم غەرب دوقمۇشىنى ئىگىلىگەن بولۇپ، بىنانىڭ ھەشەمەتلىك كۆركەم ئىشىك - دېرىزىلىرىنىڭ مېھراب شەكىللىك تەكچىلىرى ۋە ئىككى يان ئويۇقلىرى قاپارتما نەقىشلەر بىلەن بېزەلگەنىدى، ساراينىڭ كارىدورىغا كىرگەندىن كېيىن، ئۇدۇلدا يەنە بىر قوش قاناتلىق ئىشىك بولۇپ، ئۇ يۇمىلاق كۈلۈپ ئىشىكى ئىدى، ئۇ كۈلۈپتا قىش - ياز تانسا، كۆڭۈل ئېچىش، ھەر خىل پائالىيەتلەر داۋاملىق ئۆتكۈزۈلەتتى. كۈلۈپ ھەم شەرققە، ھەم غەربكە تۇتاشقان بولۇپ، كارىدورلار قىپقىزىل سىرلانغان تاختايلىق بولغاچقا، ئاۋاز يېنىپ تۇراتتى.

— ھېكمەت، ھازىر ئۆزلىرىگە، — دەيدى كامىل كۈتۈپخانا ئىشىكى ئالدىدا توختاپ، — ھۈرمەت ۋە ئىپتىخارغا سازاۋەر، ئۆمرىنى كىتابلار ئىچىدە ئۆتكۈزگەن بىر مۆھتەرەم زاتنى تونۇشتۇرىمىز. . . .

ئۇلار كۈتۈپخانىغا كىرگەندە، پەشتاق ئالدىدا بىر مۇنچە كىشىلەر توپلىشىپ تۇراتتى. ئۇلارنىڭ بەزىلىرى كىتاب قاينۇرسا، بەزىلىرى ئېلىۋاتاتتى. تەمبەل لېكىن پاكارراق، دۇپدۈگىلەك بېشىغا بېغىررەڭ مانچىستىر دوپپا كىيگەن، سەل چار ئارىلاشقان قارا قىرغىم بۇرۇتى، بۇغداي ئۆڭ چىرايىنى مويىسىپت تۈسكە كىرگۈزگەن بىر كىشى كاپىيەنلەرگە قانداقتۇر بەلگىلەرنى قويۇپ، كىنىشكىلارغا بىر نېمىلەرنى يازاتتى. ئۇ بىرسىگە: «كىتابنى ئاسراڭ، ۋاقىتقا رىئايە قىلىڭ!» دېسە، يەنە بىرسىگە: «ئەگەر يىتتۈرسىڭىز، قانۇن ئالدىدا ئۆي -

بىساتىڭىزنى بەرسىڭىزمۇ ئالمايمەن...» دەيتتى. دەرۋەقە، ئارىيەت بېرىلىۋاتقان كىتابلارنىڭ ھەممىسى دېگۈدەك تاشلانغان بولۇپ، ئۈستىگە كىتاب ئىسمى ھۆسن خەت بىلەن يېزىلغانىدى.

— ئەسسالامۇ ئەلەيكۇم غازاخۇن ئاكا، — دېدى كامىل قولىنى كۆكسىگە ئېلىپ، — تەنلىرى ساق، ئۆزلىرى ئوبدان تۇردىلىنمۇ؟

— ۋە ئەلەيكۇم ئەسسالام، — دېدى غازاخۇن كۈلۈپ، — بۇ كامىل بالامغۇ! ھە مۇرات تەنتەكمۇ بار ئىكەندە...

— ئۆزلىرىگە يېڭى بىر دوستىمىزنى تونۇشتۇرۇپ قويغىلى كەلدۇق...

— سەن ئاسانلىقچە بىر كىمنى دوست تۇتمايتتىڭ، — دېدى غازاخۇن بىر كىتابنىڭ ئۈستىنى سۈرتىۋېتىپ، — شۇنىڭغا قارىغاندا، دوستۇڭمۇ ساڭا ئوخشاش پەزىلەتلىك بالا بولسا كېرەك...

— بۇ بىزنىڭ دوستىمىز ھېكمەت ئېلى بولىدۇ، — دېدى كامىل ھېكمەتنى كۆرسىتىپ، — ئۆزى غۇلجىدىن، سەنئەت ئىنسىستىتۇتىدا رەسساملىقتا ئوقۇغان، بىزنىڭ مەكتەپكە كەلگەن ئوقۇتقۇچى.

— ئەسسالامۇ ئەلەيكۇم، — دېدى ھېكمەت ھۆرمەت بىلەن، — ئۆزلىرى بىلەن تونۇشقىنىمغا تولىمۇ خۇشالمەن.

— ئۆزى رەسسام بولغىنى بىلەن، — دېدى مۇرات گەپ قىستۇرۇپ، — ئەدەبىي كىتابلارنى كۆپ كۆرىدۇ.

— ياخشى، ياخشى، — دېدى غازاخۇن كىتاب جازىلىرىدىكى رەتلىك تىزىلغان كىتابلارغا قاراپ، — كىتاب دېگەن كائىنات سىرلىرىنى بىلدۈرگۈچى ئاچقۇچ. ئۇ مول بىلىم بىلەن ئادەم زېھنىنى يورىتىدۇ. كونسىلار: «ياخشى كىتاب يېرىم دىداردۇر» دەپ بىكار ئېيتىمغان. ھە، سىلەر كىتاب ئالماقچىمۇ؟

— يوقسۇ، — دېدى كامىل ھېكمەتكە قاراپ قويۇپ، — بۈگۈن دوستىمىزنى ئۆزلىرىگە تونۇشتۇرۇپ قويۇش ئۈچۈنلا كەلدۇق. يەنە بىر قېتىمدا، مەكتەپتىن تونۇشتۇرۇش ئېلىپ كېلىپ، ھېكمەتنى كۈتۈپخانغا ئەزا قىلماقچىمىز...

كىتاب بالكونى سەل سېلىنىپ قېلىشى بىلەن، غازاخۇن ئاكا، كىتابنى سۆيۈش، ياخشى ئاسراش، بىلىمگە ھۆرمەت قىلىشنىڭ ئۆزىنىڭ، بىلىملىك، ياخشى پەزىلەتلىك كىشىلەرنىڭ غىيىسىلىتى ئىكەنلىكىنى پائىدەلىك دەلىللەر بىلەن شەرھىلىدى. ئۇ، كامىل توغرىلىق مۇنداق بىر ئىشنى سۆزلەپ بەردى:

بىر كۈنى كامىل بېردى كىرپايىۋ دېگەن يازغۇچىنىڭ «ھەل قىلغۇچ قەدەم» ناملىق رومانىنى ئېلىپ كېتىدۇ. بۇ كىتابتىن كۈتۈپخانىدا پەقەت ئىككى نۇسخىلا بار ئىدى. قانداقتۇر بىر مەلئۇن بۇ كىتابنىڭ ئىككىنچى قىسمىنى ئېلىپ كېتىپ، نەق ئوتتۇرىدىن ئىككى ۋارىقنى يىرتىپ ئېلىۋالغانىدى، يەنە كېلىپ، يىرتىلغان يەر ئەسەر قەرىمانى ئارتىق بىلەن ئاينە قىزنىڭ ئېغىر جۇدالىقتىن كېيىن ئۇچرىشىپ، كۆڭۈل سۆھبىتى ئۆتكۈزگەن شېرىن - لەزىز سەھىپىلىرى ئىدى. غازاخون ئوقۇشماي ئۇنى كامىلغا بەرگەندى. كامىل كىتابنى ئوقۇپ نەق شۇ يەرگە كەلگەندە، ئىككى ۋاراقنىڭ يوقلۇقىنى بىلىپ، ئىنتايىن بىئارام بولىدۇ. كۈتۈپخانىغا ئاپىراي دېسە، غازاخون ئاكىنىڭ ئىشەنمەسلىكىدىن ئەنسىرەپ، بۇ كىتابنى ئەل - ئاغىنىلىرىدىن، مەكتەپ كۈتۈپخانىلىرىدىن سۈرۈشتە قىلىپ تاپالمايدۇ. ئاخىرى، ئۇ ماشىنىغا كىرا قىلىپ، كېرىيە ناھىيىسىنىڭ كۈتۈپخانىسىغا بارىدۇ. بۇ كىتاب ئۇ يەردىمۇ يوق بولۇپ چىقىدۇ. لېكىن كۈتۈپخانىچى كېرىيە ئوتتۇرا مەكتىپىدە بىر ئەدەبىيات ئوقۇتقۇچىسى بارلىقىنى، بۇ كىتابنىڭ بەلكىم شۇنىڭدىن تېپىلىپ قېلىشى مۇمكىنلىكىنى ئېيتىدۇ. كامىلنىڭ شۇنچە جاپا - مۇشەققەت تارقىتىشقا تۇشلۇق، «ھەل قىلغۇچ قەدەم» نىڭ ئىككىنچى قىسمى كېرىيىلىك ئۇ ئوقۇتقۇچىنىڭ كىتاب جازىسىدىن چىقىدۇ. كامىل يوقالغان ئىككى ۋاراقنى كۆچۈرۈپ قايتىپ كەلگەندىن كېيىن، ئۇنى قايتا - قايتا يېزىپ، كىتابتىن ھېچ پەرقلىنىمگۈدەك ھالەتتە كىتاب ئارىلىقىغا چاپلاپ ئېلىپ كېلىدۇ. ھەتتا كامىل كىتاب ئاسرىمىغان، كىتابنى خارلىغان كىشىلەرنى قامچىلاپ شېئىر يېزىپ، كىتابنىڭ ئاخىرىغا قىستۇرۇپ قويىدۇ. كامىلنىڭ ئەخلاق - پەزىلىتىدىن

سۆيۈنۈپ كەتكەن غازاخون كۆزىگە ياش ئېلىپ، ئۇنىڭ پېشانىسىگە سۆيگەنىدى.

— قاراڭلار، — دېدى غازاخون تامدىكى چوڭ ئەينەك رامكىنى كۆرسىتىپ، — مەن بۇ شېئىرنى ھەممە كۆرگۈدەك چوڭ قىلىپ يېزىپ، ئېسىپ قويدۇم.

تەئلىق شەكلىدىكى بۇ ھۆسن خەت ئىنتايىن كۆركەم ھەم ھەيۋەتلىك يېزىلغانىدى. ھېكمەت غازاخون ئاكىنىڭ خەتتاتلىق جەھەتتىكى ماھارىتىگە قايىل بولغان ھالدا، شېئىرىگە ئۇزۇن تىكىلىپ قالدى.

يېزىپ ئەجداد كىتاب يادنامە قىلدى،
ھاياتتىن كان قېزىپ دۇردانە قىلدى.

ئەقىدە باغلىدىم، باغرىمغا تاغدىم،
مېنى ھەر بىر قۇرى مەستانە قىلدى.

قاراڭغۇ دىل ئۆيۈمگە ياندى مەشئەل،
تۈلۈن ئايدەك ئۇنى نۇرانە قىلدى.

بېشىمغا مەرىپەت تاجىنى كىيىدىم،
كۆرۈڭ، مىسكىنى ئۇ شاھانە قىلدى.
— كامىل.

— ھەممە ئىشىڭنى ماڭا دەيدىغاننىڭ، — دېدى مۇرات غازاخون ئاكا بىلەن خوشلىشىپ سىرتقا چىققاندا، — ئەجەب بۇ ئىشنى ماڭا دېمەپسەن؟
— ئانچىكى بىر ئىش دېگەن، غازاخون ئاكام ئاشۇرۇۋەتتى...
كامىل، مۇرات، ھېكمەتلەر بوستانغا قاراپ يول ئالدى. ئۇلار پاراڭ بىلەن مەكتەپكە چىقىپ قالغانلىقىنى تۇيمايلا قالدى. كەچ بولۇپ قالغان بولسىمۇ، بوستان بازىرىدىن ئادەملەر تېخى تارقىمىغانىدى. بىردىن - ئىككىدىن يىغىلىۋاتقان ئوقۇغۇچىلار ئۇلارغا: «ھارمىغايلا مۇئەللىم!»

دەپ سالام بېرىپ، مەكتەپكە كىرىپ كېتىۋاتاتتى.
كامىلىنىڭ ياتىقى ئىنتايىن سوۋۇپ كەتكەنىدى. ئىككى كۈن ئوت
قالانمىغان مەشتىن مۇز يېغىپ تۇراتتى. ھېكمەت سومكىلىرىنى قويۇپ،
كامىلىغا قارىدى، كامىل مۇراتقا تىكىلدى.

— مۇرات، سەن ياتىقىڭغا ئوت قالاپ يۈرمە، مەشەدىلا قونۇپ قال، —
دېدى كامىل سېۋەتنى قولغا ئېلىپ، — بۇ سېۋەتكە ئوتۇن بىلەن پوم
ئەكەلسەڭ، مەن مەشنىڭ كۈلىنى ئېلىپ تازىلاپ تۇرسام!
— بولمايدۇ، — دېدى مۇرات ئۈزۈپلا، — دەرس تەييارلىقىمغۇ بار،
لېكىن كەچتە بىر قۇر كۆرۈپ چىقىمىسام بولمايدۇ.
— مەن ئەكەلەي، — دېدى ھېكمەت كامىلدىن سېۋەتنى ئېلىپ، —
قەيەردە تارقىتىدۇ؟

— بولدى، مەن بىلەن بارغىن، — دېدى مۇرات ھېكمەتكە، — مەنمۇ
ياتىقىمغا ئوتۇن بىلەن پوم ئەكەلىشكە بارىمەن.
مۇرات ياتىقىدىن كونا چېلەكتىن بىرنى ئېلىپ چىققاندىن كېيىن،
ئىككىسى مەكتەپ ئاشخانىسى تەرەپكە ماڭدى. بىر قاتار قىزلار ياتىقى
بىناسىنىڭ ئەڭ چەتتىكى بىر چوڭ ياتاق پوم ھەم ئوتۇن تارقىتىش ئۆيى
ئىدى. مۇرات بىلەن ھېكمەت بارغاندا، ساجىتخان بىلەن ئەمەت شولاق
توپلىنىۋالغان ئوقۇغۇچىلارغا: «بۇ سىنىپقا! مانا بۇ ياتاقنىڭ!...»
دەپ، بىر - ئىككى كەسلەم تۇتۇق ئوتۇن بىلەن ئىككى كېسەكتىن پوم
تارقىتىۋاتاتتى. تۈزۈم بويىچە، بويناقلار ياتىقىمۇ يېقىلغۇ بېرىلەتتى.
مۇرات بىلەن ھېكمەت ئۆز ياتىقىنىڭ تېگىشلىكىنى ئېلىپ قايتىشتى.
سېۋەت كۆتۈرگەن گۈلزىبا ئۇلارنىڭ ئالدىغا ئۇچراپ قالدى، لېكىن
قىزنىڭ روھى - كەيپىياتى ئانچە ياخشى ئەمەستەك قىلاتتى.

— كامىل، — دېدى ھېكمەت ياتاققا قايتىپ كىرىپ، — پوم بىلەن
ئوتۇن ئائىلىلىكلەرگىمۇ تارقىتىلمايدۇ؟

— ياق، ئۇلارغا كۈزدە بىر قېتىم، ئېشىپ كەتسە بىر يېرىم تاغار
كۆمۈر ئۇۋىقى، ئون چېلەك سېغىز توپا سېتىپ بېرىدۇ... ئوتۇننى
بولسا ئۆزلىرى ھەل قىلىشىدۇ.

— سىغىز توپىنى سېتىپ بېرەمدۇ؟ ئۇنى قانداق قىلىدۇ؟
— كۆمۈر ئۇۋىقىغا سىغىز توپىنى ئارىلاشتۇرمىسا، ئۇنى قانداق
قىلىپ پوم كېسەك قىلىپ قويغىلى بولىدۇ؟ — دېدى كامىل مەشكە
يېرىندىلارنى تىزىۋېتىپ، — خوتەننىڭ توپىسى قۇمساڭغۇ، كۆمۈرگە
ئارىلاشتۇرسا بولمايدۇ. شۇڭا، مەكتەپ بالاماس دېگەن يەردىن سىغىز توپا
سېتىپ ئەكىلىدۇ.

ھېكمەت ئىلىنىڭ كۆمۈرلىرىنى ئېيتىخار بىلەن ئەسلىدى. بىر
پارچە چوغىنى بۈگۈنى كۈل ئاستىغا كۆمۈپ قويساڭ، ئەتىسىمۇ قىپقىزىل
چوغ پېتى تۇرىدۇ. گاڭگۈل كۆمۈر كېنىنىڭ تەپتى كۈچلۈك كالىكە
كۆمۈرى، پىلىچىنىڭ قۇرۇق ئوتۇندەك كۆيدىغان پارقىراق كۆمۈرلىرى
ئۇنىڭ كۆز ئالدىغا كەلدى...

بوۋايلار بىلەن مومايلار «قىشنىڭ گۈلى ئوت» دەپ بىكار
ئېيتماپتىكەن، مەشتىكى ئوت لاۋۇلداپ كۆيۈشى بىلەن، ياتاق ئىچى
ئىللىق ھەم مېھرىلىك بولۇپ كەتتى. مەش ئۈستىدىكى چۆگۈنمۇ بىر
خىلدا شىڭىلداپ ناخىسىنى باشلىۋەتكەنىدى. ھېكمەت مۇراتنىڭ
ئەدەبىيات دەرسىنى ئۈستىگە ئالغانلىقى ئۈچۈن، ئۇنىڭدىن دەرسلىك
قوللانما ئېلىش ھەم قەيەرگە كەلگەنلىكىنى بىلىش ئۈچۈن، ئۇنىڭ ياتىقىغا
بارماقچى بولۇپ تۇرغىنىدا، مۇرات ئۆزى كېلىپ قالدى. ئۇ
ماتېرىياللارنى ھېكمەتنىڭ قولىغا تۇتقۇزدى.

— بىرىنچى يىللىق ئىككى سىنىپنىڭ ئەدەبىيات دەرسىنى تۆت
سائەت ئالدىغا تەييارلاپ قويغان، — دېدى مۇرات ھېكمەتكە، — بۇ ھەپتە
دەرس تەييارلىق قىلىمىساڭمۇ بولىدۇ.

— رەھمەت ساڭا، رەھمەت!

— تۇنجى قېتىم دەرسكە كىرىۋاتىسەن، قانداق ئىشلار بولسا
سورىغىن، — دېدى مۇرات ھېكمەتكە، ئاندىن ئۇ كامىلغا يۈزلەندى، —
قارا كامىل، گۈلزباننىڭ روھى - كەيپىياتى ئانچە ياخشى ئەمەس...
— شۇنداقمۇ؟ يەنە نېمە بولغاندۇر؟...

— نېمە بولماقچىدى، يەنە شۇ قىمارۋازنىڭ دەردىدۇر تايىنلىق!

ياكى گۈلرۈز بىلەن بىر نېمە دېيىشىپ قالدىمىكىن - تال؟ ...
 مۇرات چىقىپ كەتتى. ئۆيىنىڭ ئىچىنى بىر خىل جىمجىتلىق
 قاپلىدى. ئۇلار بىرەر سائەتتەك دەرس تەييارلىقلىرىنى كۆرۈپ چىققاندىن
 كېيىن، بىللە ئولتۇرۇپ چاي ئىچتى. شۇ ئارىلىقتا ھېچ گەپ - سۆز
 بولۇنمىدى. ئاخىرى ھېكمەت چىدىيالىماي كامىلىدىن سورىدى:
 — كامىل، گۈلزىباغا نېمە بولغاندۇر؟ ئوتۇنخانىدىن كېلىۋاتساق،
 بىزگە ئۇچراپ قالدى. كۆڭلى راستىنلا پاراكەندىدەك كۆرۈنىدۇ...
 — ھەي... ھېكمەت، ئۆزلىرىگە بۇ ئىشلار قاراڭغۇ، — دېدى
 كامىل ئېچىنىش بىلەن، — گۈلزىبا بىر بىباھا گۆھەر! ... لېكىن
 ياشلىق ھاياتى ھەسرەت - نادامەت، خورلۇق ئىچىدە ئۆتۈۋاتىدۇ...
 ئۇنىڭ ئۆگەي دادىسى قايت قىمار ئويناش، نەشە چېكىش بىلەن بۇ
 ئائىلىنى ۋەيران قىلىۋەتتى. ئۆگەي سىڭلىسى گۈلرۈز بولسا،
 قاملاشمىغان بالا بولۇپ قالدى. ھازىر ئانىسىنىڭ كېسىلىدىن خەۋەر
 ئېلىش، ئىككى ئۆكىسىنى ئوقۇتۇش، قايتىنىڭ قەرزلىرىنى تۆلەش...
 قىسقىسى، ئائىلىنىڭ پۈتۈن ئېغىرچىلىقى گۈلزىباغا تۈگەن تېشىدەك
 ئارتىلىپ قالدى.

كامىل ھۆرمەتلىك كىتابخانىلىرىمىزغا مەلۇملۇق بولغان
 گۈلزىبانىڭ ئۆتمۈشى ۋە بۈگۈنگە قەدەر بولغان ئەھۋالىنى بىر باشتىن
 سۆزلەپ بەردى. باغرى يۇمشاق ھېكمەت ئۆزىنى تەستە تۇتۇپ،
 ئاخىرىغىچە ئاڭلىدى...

خەلىتە مۇھەببەت گىزھار قىلىش

بوستان ئوتتۇرا مەكتىپى قىزغىن ھايات ئىچىدە ئۆتمەكتە ئىدى.
 ھەر خىل پەن ئوقۇتقۇچىلىرىنىڭ سىنىپلاردىن كېلىۋاتقان جاراڭلىق
 ئاۋازلىرى كارىدور بويلاپ ياڭرايتتى. ھەر بىر پەن ئوقۇتۇش
 گۇرۇپپىلىرىنىڭ كەسپىي يىغىنلىرى ئېچىلىپ، ئوچۇق دەرىسلەر

ئۆتۈلەتتى، ئوقۇتقۇچىلار دەرسىدىن چۈشۈپلا، ئوقۇغۇچىلىرى بىلەن
ئوغۇت توپلاش، ھاجەتخانىلارغا توپا تۆكۈشكە كىرىشىپ كېتەتتى.
چاپا كەش سىنىپ مۇدىرلىرى، پات - پاتلا ئوقۇغۇچى يىغىش ئۈچۈن يېزا -
كەنتلەرگە يۈگۈرەيتتى. ھەپتە - ئون كۈن ئەتراپىدا خىزمەتلەر سەل
بوشاشقان ھامان، پەرمانشا سىياسىي ئۆگىنىشتە ئوقۇتقۇچىلارنى ئاغزىغا
كەلگەن قاباھەت تىللارنى ياندۇرماي بىر سائەت تىللاپ چىقاتتى. مانا
شۇنىڭدىن كېيىن، ھەممە كىشى ئۆز ئىشلىرىغا كىرىشىپ كېتەتتى. بۇ
مۇدىر پەرمانشانىڭ تىلى بويىچە ئېيتقاندا، «ئولغۇماچ» سېلىش
دېيىلەتتى. بۇ ئولغۇماچنىڭ سېھىر كۈچى بىرەر ھەپتە داۋام قىلىپ،
كەلمىگەن بالىلار يىغىلاتتى، قالدۇرۇلغان دەرسلەر تولدۇرۇلاتتى،
ئوغۇتلار توپلىنىپ، ئاشپەز، ناۋايىلار جىددىيلىشىپ، كالا ھارۋىلىرىدا
ئاشلىق پونكىتىدىن ئۇنلار توشۇلاتتى، ياتاق، مەيدان، سىنىپ
تازىلىقىلىرىدا ئومۇمىي پائالىيەت ئېلىپ بېرىلاتتى. مۇراتمۇ سەنئەت
ئۆمىكى ئارقىلىق كەچلىك مەيدان تاماشاسى قىلىپ، ئويۇنلارنى قوياتتى.
مۇدىر پەرمانشانىڭ خۇمارى تۇتقان ھامان، ئوقۇتقۇچىلارغا زىياپەتلەر
ئويۇشتۇرۇلۇپ، «مىڭ جىڭ!» دەپ شۇئارلار توۋلىنىتتى.

ھېكمەتمۇ توختى قۇربان، كامىل، مۇراتلارنىڭ ياردىمى بىلەن،
بىرىنچى يىللىقلارنىڭ ئەدەبىيات دەرسىنى بېرىشنىڭ مېتود -
ئۇسۇللىرىنى ئوبدان ئىگىلىدى. شۇنداقلا تېكىستلەرنى ئوقۇپ تەھلىل
قىلىش، ئوقۇغۇچىلاردىن كۈتۈدىغان تەلەپ، يېتىدىغان نىشان قاتارلىق
دەرس ئۆتۈش، تەييارلىق قىلىش ھالقىلىرىنى ناھايىتى تېزلا ئۆگىنىپ،
ئوقۇغۇچىلارنىڭ قوللىشىغا ئېرىشتى. رەسىم دەرسى ئۆتۈش ئۇسۇلىدا،
بۇرۇنقىلار شوتا، قوغۇن، تاۋۇز، بېلىق قاتارلىقلارنى دوسكىغا قوللىنىپ
ئۆچىدىلا بور بىلەن سىزىپ قوياتتى، لېكىن ھېكمەت سىزدۇرماقچى
بولغان نەرسىنى قەغەزگە چوڭ ھەم رەڭلىك سىزىپ چاپلاپ بېرەتتى،
ئاندىن دوسكىغا ئەڭ ئاددىي سىزىش ئۇسۇللىرىنى كۆرسىتىپ بەرگەچكە،
بالىلار بىردىنلا رەسىم دەرسىگە قىزىقىپ قالدى. شۇڭا، ئۇ ھەر يەكشەنبە
شەھەرگە كىرىپ، رەسىم سىزىش قەغەزى، شام بويلاق، سۇ بويلاق، ھەر

خىل رەڭلىك قېرىنداشلارنى ئېلىپ چىقىپ، بالىلارغا تارقىتىپ بېرەتتى. بۇ باھانىدە، خانىزاخان موماينى، گۈلزىبانىڭ ئانىسى بۈمەرەمخانى، غازاخۇن ئاكىنى يوقلاپ تۇراتتى. بىر قېتىم گۈلرۇز ھېكمەتنى كۆرۈپ قېلىپ، ئۆزى ئۇنى ئۆيگە باشلاپ ئاپاردى. ماھىگۈل بىلەن ئابدۇنەبى ئۇنىڭغا بۆلەكچىلا ئامراق بولۇپ كەتكەنىدى.

ھېكمەت بارا - بارا ئوقۇتقۇچىلىقنىڭ ئىنتايىن جاپالىق، لېكىن كۆڭۈللۈك ئىكەنلىكىنى ھېس قىلىپ يەتتى. كامىل بىلەن مۇراتمۇ ئۇنىڭ تىرىشىپ ئىشلەۋاتقانلىقىدىن مەمنۇن ئىدى، ئۇلار بىكار بولسلا، بىللە دەرس تەييارلىق قىلاتتى، ساز چېلىپ، ناخشا ئېيتاتتى، ھېكمەتنىڭ قاتتىق مۇقاۋىلىق رەسىم توپلاملىرىنى كۆرەتتى. بۇ توپلاملارنىڭ كۆپىنچىسى رۇس ھەم ياۋرۇپا رەسساملىرىنىڭ نەمۇنىلىك ئەسەرلىرىنىڭ مۇزېيلاردا ساقلانغان نۇسخىلىرى ئىدى.

جىددىيچىلىك ئىچىدە ئۆتكەن ئوقۇتقۇچىلار قىشلىق تەتىلنىڭ كېلىپ قالغانلىقىنى تۇيمايلا قېلىشتى. ھەر كىم ئۆز دەرىسىدىن سوئاللارنى چىقىرىپ، كەچلىك، ئەتىگەنلىك مۇزاكىرىلەرنى ئۇيۇشتۇرماقتا ئىدى. لېكىن بەزى ئوقۇتقۇچىلار پىلانى ئورۇندالمىغاچقا، دەرىسلىرىنى بېسىپ ئۆتۈۋاتاتتى. قىشتا گەرچە ئۆرۈكلۈك باغنىڭ ۋەھىمىسى بولمىغىنى بىلەن، مەۋسۈملۈك ئىمتىھاننىڭ ۋەھىمىسى بار ئىدى، ئۇنىڭ نەتىجىسىنىڭ يىللىق ئىمتىھانغا تەسىرى چوڭ ئىدى. شۇڭا، ئىلمىي مۇدىر زىكرۇللا غوجىنىڭ جىددىيلەشكەنلىكىدىن، ئۇچلۇق ئېغەكلىرى تېخىمۇ ئۆزىراپ، بۇرنىنىڭ ئىككى تەرىپىدىكى قورۇقچى چوڭقۇرلىشىپ، قاپاقلىرى ئېچىلماس بولۇپ قالغانىدى. پەرىمانشا مۇدىر بولسا، مال ئېغىللىرىدا قويلارنىڭ ساغرىسىنى، كالىلارنىڭ دۈمبىسىنى سىيلاپ، چۈشكەن قىغىنىڭ قېلىنلىقىنى مۆلچەرلەپ يۈرەتتى. ھەتتا ئۇ، چوشقا قوتىنىدىكى ئېچىغان ئاداپنى تولا ئىچىپ، تۇمشۇقلىرى ئاقىرىپ كەتكەن چوشقا كۈچۈكلىرىنىڭ ھەر خىل ئاۋازدىكى خورتىلداش، خارىتىلداشلىرىنى خۇددى مۇزىكا ئاڭلىغاندەك ئاڭلاپ، كۈلۈپ كېتەتتى. بۇ چاغدا، زىكرۇللا غوجى كامىلنىڭ ئەدەبىيات دەرىسىدىن

ئۆتكۈزۈلمەكچى بولغان ئوچۇق دەرسى ئۈچۈن پايپاسلاپ يۈرەتتى. ئەسلىدە، ئىلمىي بۆلۈمنىڭ يېرىم يىللىق پىلانى ئىچىدە، ئوچۇق دەرس ئۆتكۈزىدىغان ئوقۇتقۇچىلار قاتارىدا كامىلىنىڭمۇ ئىسمى بار ئىدى.

ئۇ، چوڭ ئىشخانىدىكى ئېلان دوسكىسىغا ئەتە سائەت سەككىزدە ئۆتكۈزۈلىدىغان ئوچۇق دەرسكە بارلىق ئوقۇتقۇچىلارنىڭ قاتنىشىشى لازىملىقى توغرىسىدىكى ئېلانى يېزىۋېتىپ، ئىتتىپاق ياچېيكىسىغا كىردى. بۇ يەردە كامىل بىلەن ھېكمەت ئەتە ئوچۇق دەرس تەستە ئۆتۈلىدىغان دەرس مەزمۇنىنى شېپىگرافىيە بېسىۋاتاتتى. كامىل داۋاملىق مۇھىم دەپ قارالغان ئاساسلىق دەرس تېكىستلىرىنى تەھلىل، ئانالىزلىرىنى ئالدىن تەييارلاپ، شېپىگرافىيە بېسىپ، ئوقۇغۇچىلارغا بىر كۈن بۇرۇن تارقىتىپ بېرەتتى. بۇ ئۇسۇلنى بەزىلەر «ئاۋازچىلىق»، «ئوقۇغۇچىلار ئالدىن بىلىۋالغان نەرسىنى ئۆتكەننىڭ نېمە پايدىسى؟»، «شەكىللۈۋاللىق» دېيىشەتتى. بۇ توغرىلىق كامىل ھەر قېتىملىق كەسپىي ئۆگىنىشتە ئۇلار بىلەن مۇنازىرىلىشىپ، قىزىرىشىپ كېتەتتى.

— بېسىپ بولىدۇڭلارمۇ؟ — دېدى زىكرۇللا غوجى ئالدىرىغان قىياپەتتە، — ھازىرلا تارقىتىپ بېرىڭلار...

— بولىدۇ، — دېدى كامىل ھېكمەت باسقان ۋازاقچىنى قولغا ئېلىپ، — ئوچۇق دەرسكە قاتنىشىدىغان ئوقۇتقۇچىلارغىمۇ بىر نۇسخىدىن تارقىتىمەن.

— بولارمۇ؟ — زىكرۇللا غوجى تېڭىرقاپ قالدى، — بوپتۇ، شۇنداق قىلىڭلار، بۇمۇ بىر يېڭىلىق...

زىكرۇللا غوجى چىقىپ كېتىشى بىلەن، ئىككىسى بىر - بىرىگە قاراپ كۈلۈپ قويۇشتى. ئۇلار ئىشلىرىنى تۈگىتىپ، قوللىرىنى يۇيۇپ تۇرۇۋېدى، پاتەم، ھەببە، قۇتبىرەم خانىملار خۇشال ۋارقىرىشىپ كىرىپ كېلىشتى.

— ھېكمەت، سىزگە پوسۇلكا قەغىزى كەپتۇ، كۆردىڭىزمۇ، — دېدى ھەببە خانىم قوللىدىكى قەغەزنى ھېكمەتكە بېرىپ، — بىز مۇدىرغا تامغا باستۇرۇپ ئېلىپ چىقتۇق.

— ھېكمەت، ئۆزلىرى پوچتىخانغا بېرىپ كەلسە! — دېدى كامىل قەغەزلەرنى رەتلەۋېتىپ، — بۇ خانىملارنىڭ بېشىغا ياغلىق چىقىمغۇچە قولى ئىشقا بارمايدۇ.

— مەن بىللە بارايمۇ؟ — دېدى قۇتبىرەم ھېكمەتنىڭ قولىنى تۇتۇپ.

تۇيۇقسىز كىرىپ قالغان گۈلزىبا بۇ كۆرۈنۈشنى كۆرۈپ، بوسۇغىدىلا توختاپ قالدى. ھېكمەت ئارقىسىدىكى گۈلزىبانى كۆرمىگەنىدى. لېكىن، قۇتبىرەم بۇ پۇرسەتنى غەنىمەت بىلگەندەك، ھېكمەتنىڭ يۈزىگە سۇۋىشىپ قالغان شېگراف مېپىنى قولىغا ئېلىپ سۈرتتى، ئىزا تارتقىنىدىن قىزىرىپ كەتكەن ھېكمەت دەرھال يۈزىنى قاچۇردى.

— خاپا بولمىسىڭىز قۇتبىرەم خانىم، — دېدى ھېكمەت خېجىل بولۇپ، — ئۆزۈم بېرىپ ئەكىلەي.

ھېكمەت كەينىگە قايرىلىپ مېڭىشى بىلەنلا، گۈلزىبانى كۆرۈپ تۇرۇپ قالدى، لېكىن گۈلزىبا گەپ قىلماي چىقىپ كەتتى. دەقنە ئۆتمەي، لىپ قىلىپ ئۆتۈپ كەتكەن كۆڭۈلسىزلىكنى سەزگەن كامىل قۇتبىرەم خانىمغا ئاللىيىپ قويدى، پاتەم، ھەبىبە خانىملارمۇ تېڭىرقاپ تۇرۇپ قېلىشتى.

پوچتىخانا ئوتتۇرا مەكتەپتىن ئانچە يىراق ئەمەس ئىدى. ئۇ بوستان بازىرىنىڭ بېشىدا بولۇپ، يېنىدا مال دوختۇرخانىسى، ئۇدۇلىدا باشلانغۇچ مەكتەپنىڭ يېشىل سىرلانغان رىشاتكىلىرى كۆرۈنۈپ تۇراتتى. «پوچتىخانا» دەپ يوغان ۋېۋىسكا ئېسىۋالغان بۇ بىر ئېغىز چوڭ ئۆينىڭ تام - تورۇسلىرى ئىسلىشىپ كەتكەچكە، غۇۋا يورۇپ تۇراتتى، ئەمما بىرەر ئادەم كۆرۈنمەيتتى.

ھېكمەت ئۆيىنى ئىككىگە بۆلۈپ تۇرغان پۈكەينى ئۇردى. ئادەم كۆرۈنمىگەندىن كېيىن، پۈكەي ئۈستىگە تىكلەپ قويغان پوچتا خەت ساندۇقىنى ئۇراي دەپ تۇرۇشىغا، ياندىكى ئىشىكىگە كىگىز تارتىلغان تېلېفونخانىدىن بىر قىز يۈگۈرۈپ چىقتى. بۇ قىزنىڭ چوققىسىدىن تىك

قىلىپ ئۆرۈۋالغان بىر ئۆرۈم چېچى مۆرىسىگە چۈشۈپ تۇراتتى. پېشانە، قولاق تۈۋىدىكى دولقۇنسىمان قوڭۇر چاچلىرى، ناۋات رەڭ تۇخۇمدەك چىرايىنى چىمەن ئىچىدىكى غۇنچىدەك چاقنىتىپ، ئىلىپتەك تۈز قارا قاشلىرى ئۈستىدە ئويناپتتى، ئۇنىڭ ئادەمنى مەھلىيا قىلىدىغان چوڭ كۆزلىرى كۈلۈپلا تۇراتتى.

ھېكمەت ئىچىدە، «مەكتەپتىكى مۇئەللىملەرنىڭ دېگىنى توغرا ئىكەن» دەپ ئويلىدى. بىر ئايدىن بېرى مەكتەپتە: «پوچتىخانغا ئادەم خام يەۋالغۇدەك بىر نازىنىن كەپتۇ...»، «تېخى ئۇ قىز ئىككى تىللىقكەن»، «خەنزۇچە قارلىغاچتەك ۋىچىرلاپ سۆزلەپ كەتسە، ئادەم بىر يېرىنى چىشلەپ ئۈزۈۋالغۇسى كېلىدۇ...» دېگەندەك گەپلەر تارقالغانىدى. بويتاق ئوقۇتقۇچىلار دەرىستىن چۈشكۈچە ئالدىراپ پوچتىخانغا يۈگۈرەيتتى. ئۆمرىدە سالام خەتنىڭ نېمىلىكىنى بىلمەيدىغانلارمۇ، پوچتا ماركىسى ئالغىلى بارىدىغان بولۇپ قالغانىدى. بۇلارنىڭ ئىچىدە مۇراتمۇ بار ئىدى. ئۇ، يېقىندىن بېرى كامىل بىلەن ھېكمەتكە تۇتۇق بەرمەيدىغان بولۇپ قالغانىدى.

— ھۇيت، — دېدى قىز تېڭىرقاپ قالغان ھېكمەتكە، — مەسچىتكە كىرگەن ئىمامدەك جىمىپ كەتتىڭىزغۇ؟ نېمە ئىش ئىدى، دېمەمسىز؟... — بۇ پوسۇلكا قەغىزى ئىدى، — دېدى ھېكمەت قەغىزنى ئۇنىڭغا سۈنۈپ.

— تامغا باستۇرغانمۇ؟ — قىز پوسۇلكا قەغىزىگە قاراپ قىزىرىپ كەتتى، — ھە، سىز ئوتتۇرا مەكتەپتە ئوقۇتقۇچىكەنسىز. دە! ۋاي ئۇيات، سەت بوپتۇ... سىزگە ئەدەپسىزلىك قىلىپ قويۇپتەمەن.

— ھېچقىسى يوق...

— مۇرات بىلەن بىللە ئىشلەيدىكەنسىزدە...

— شۇنداق...

— ئۇ ئەجەب قىزىق بالا، — دېدى قىز كۈلۈپ، — ھەر كەلسىلا ئىككى ئاغىنىسىنى ماختاپ بېرىدۇ، لېكىن ئۆزى توغرىلىق بىر نېمە دېمەيدۇ...

— ئۇ ئىقتىدارلىق ئوقۇتقۇچى، تالانتلىق مۇزىكانت...

— سازمۇ چالىدۇ دەڭ! ئاغىنىلىرىچۇ؟

— قولىغا چىققان سازنىڭ ھەممىسىنى چالىدۇ... لېكىن ئىككى

ئاغىنىسى ئۇنچىلىك ئەمەس...

ھېكمەت قىز بىلەن خەيرلىشىپ قاپتىپ چىقتى. ئۇ ئىچىدە مۇراتنى: «قارا بۇنىڭ چاققانلىقىنى! تۇمۇچۇقتەك بىر قىزنى كەلتۈرۈۋالغىنى...» دەپ پىچىرلايتتى. ھېكمەت ياتاققا قايتىپ كېلىپ، خالتىنى سۆكتى. يۇڭ ياغلىق ھەم تور روماللار ئىچىدىن چوڭ سىڭلىسىنىڭ بىر پارچە خېتى چىقتى. ھېكمەت خەتنى ئالدىرىماي ئوقۇدى. چوڭ سىڭلىسى خەتتە ئاتا - ئانىسىنىڭ سالامەت تۇرۇۋاتقانلىقى، قېرىنداش ۋە تۇغقانلارنىڭ ئامان - ئېسەن ئىكەنلىكى، ئۆزىنىڭ پوپايىكا زاۋۇتىدا ئىشلەپ، يىللىق باھالاشتا نەمۇنچى بولغانلىقى قاتارلىق ئەھۋاللارنى يېزىپ، خېتىنىڭ ئاخىرىدا مۇنداق دېگەندى:

«... ئاكا، ئەۋەتكەن پۇللىرىڭنى تاپشۇرۇۋالدىم. بۇ يەردە يۇڭ ياغلىقلارنى ماگىزىننىڭ تاپقىلى بولىدۇ (باھاسى بەش سوم قىرىق تىيىن)، بىراق، رەڭدار، چىرايلىقلىرى يوق. شۇڭا، زاۋۇت ئۆزىدىن تالون كەستۈرۈپ، 20 يۇڭ ياغلىق ئالدىم (باھاسى تۆت سوم 60 تىيىن، سېنى خىزمەتداشلىرى ئالدىدا تەڭلىكتە قالمايۇن دەپ، تالوننىمۇ بىللە قوشۇپ ئەۋەتتىم). تور رومالنى ماگىزىننىڭ ئالدىم (باھاسى سەككىز سوم 80 تىيىن). سەن يەتتە دانە يۇڭ ياغلىققا 70 سوم، ئىككى تور رومالغا 20 سوم ئەۋەتكەن ئىكەنسەن، 70 سومغا 14 دانە يۇڭ ياغلىق ئېلىپ، ئۆزەم ئالتە دانە يۇڭ ياغلىق، ئىككى دانە تور رومالنى قوشۇپ قويدۇم. ئەگەر ئامالنى قىلالىساڭ، ماڭا قارا رەڭلىك، سىڭلىم لالەگە ئالما ئۇرۇقى رەڭلىك ئەتلەستىن ئەۋەتسەڭ! ئەۋەتكەن نەرسىلىرىمنىڭ پۇلى يېتىشمەسە، سەن قوشۇپ قويساڭ. كېيىنكى قېتىم ساڭا شېلىت ئەۋەتىمەن... خەير ئامان بول، ياخشى ئىشلە، دوستلىرىڭغا، خىزمەتداشلىرىڭغا مېنىڭ سالىمىنى يەتكۈزۈپ قوي...»

سىڭلىك رەيھانقىزدىن.

62 - يىل 1 - ئاينىڭ 13 - كۈنى

ھېكمەت خانىملارنىڭ تىزىملىكىگە قاراپ، ياغلىقلارنىڭ تۈرىنى ئايرىپ تۇرۇشىغا، كامىل كىرىپ كەلدى. ئۇ، كارىۋاتقا يېيىلىپ كەتكەن يۇڭ ياغلىق، تور روماللارنى كۆرۈپ، كۈلۈپ كەتتى، ھېكمەتمۇ كامىلنى كۆرۈپ كۈلۈۋەتتى.

— يايىمىگەشكە راسا ئوخشاپلا ھېكمەت، — دېدى كامىل چاقچاق قىلىپ، — بازاردا ساتامدۇق - يە؟...

— سىڭلىمنىڭ خېتىنى كۆرۈپ بېقىڭ! — دېدى ھېكمەت خەتنى، تالوننى ئۇنىڭغا بېرىپ، — مەن بۇنداق ئىشتىن بەك ئېھتىيات قىلىمەن، بۇ ياخشى بولدى.

— ئۆزلىرى توغرا پەرەز قىلىپتىكەنلا، غۇلجىدا ئەرزانكەن ئەمەسمۇ، — كامىل ئويلىنىپ قالدى، — خانىملار بىردىن ياغلىققا پۇل بەرگەندى، ئەمدى قانداق قىلاي دەيلا؟

— ھەممىسىگە ئىككىدىن بېرەي دەيمەن، سىزنىڭچە قانداق؟
— توغرا ئويلاپلا، لېكىن گۈلزىبا خانىمنىڭ ياغلىقى بىلەن ئۆزلىرىگە تەئەللۇقنى ھازىرلا يىغىشتۇرۇۋەتسە...
— نېمىشقا ئەمدى؟

— پەرەز قىلىشىمچە، گۈلزىبا خانىم كىرمەسلىكى مۇمكىن...
ئۆزىمىز ئەكىرىپ بېرىمىز...

— ئۇ... ئۇ مېنىڭدىن رەنجىپ قاپتىمۇ؟
— ياق، قۇتبىرەم خانىمدىن! ئۇ، ئىشخانىدا دارىتمىلاپ، ئۇنىڭ كۆڭلىنى ئاغرىتقان ئوخشايدۇ...

ياتاققا خانىملار كىرىپ كېلىشتى. كامىلمۇ دېمەكچى بولغان گېپىنى يۇتۇۋەتتى. ئۇلار، رەيھانقىزنىڭ خېتىنى، تالوننى قولىدىن قولغا ئۆتكۈزۈپ كۆرۈشتى، ھەر بىرىگە ئىككىدىن يۇڭ ياغلىق تەگكىنىگە خۇشال بولۇشۇپ، قىن - قىنىغا پاتماي قېلىشتى. ھەبىبە خانىم بىلەن پاتەم خانىم ئانىسىغا ئەكەلدۈرگەن تور رومال ئۈچۈن، ھېكمەتكە قايتا - قايتا رەھمەت ئېيتىشىپ چىقىپ كېتىشتى.

ھېكمەت، چۈشتىن كېيىنكى 5 - 6 - سائەتلەردە، بىرىنچى يىللىق

ئىككى سىنىپنى بىرلەشتۈرۈپ، ئەدەبىيات دەرىسىدىن سوئاللار بويىچە مۇزاكىرە ئۆتكۈزۈپ بەردى. ئۇ، كەچلىك تامىقىنى يەپ بولۇپ ياتاققا قايتىپ كېلىشىگە، كامىل كىرىپ كەلدى.

— دەرس ئوقۇتقۇچىلىرى كەچلىك مۇزاكىرىگە كىرىپ كەتتى، — دېدى كامىل ھېكمەتكە، — گۈلزىبا ھازىر ياتىقىدا. ئۇنىڭغا تېگىشلىك نەرسىنى ئەكىرىپ بەرسىلە بولىدۇ...

— مەنمۇ؟ — ھېكمەت كامىلنىڭ چىرايىغا قارىدى، — ئىككىمىز بىللە كىرسەكچۇ؟

— ھېچۋەقەسى يوق، كىرىۋەرسىلە...

ھېكمەت كامىلنىڭ چىرايىدىن «شۇنداق قىلسىلا، ئۇنى خىجىللىقتىن قۇتقۇزۇپ قالسا...» دېگەن ئىپادىنى كۆردى. دېمىسىمۇ ئىككى ئادەم كىرسە ئەپسىز ئىدى. شۇڭا، ئۇ چاماداندىن گۈلزىبانىڭ ئىككى ياغلىقىنى ئېلىپ، يەنە ئۆزىگە تېگىشلىك يۇڭ ياغلىقتىن بىرنى، تور رومالنىمۇ قوشۇپ يۆگىدى. بۇنىڭ تېگىگە يەتكەن كامىل كۆرمىگەنگە سېلىپ تەتۈر قارىۋالدى.

— كامىل، مەن ئۇنىڭ سىڭلىسى ماھىگۈلگە بىر يۇڭ ياغلىق، ئانىسىغا تور رومالدىن بىرنى قوشۇپ ئېلىۋالدىم، بولارمۇ؟ — ئوبدان ئويلاپلا، لېكىن، ئۇ، ئارتۇقنى ئالماسلىقى مۇمكىن.

لېكىن، ئۆزلىرى بىر ئامالنى قىلسىلا!...

ھېكمەت گۈلزىبانىڭ ياتىقى ئالدىدا بىر دەم تۇرغاندىن كېيىن، ئىشىكنى چەكتى، ئاندىن ياتاققا كىردى. گرامماتىكىدىن سوئال چىقىرىۋاتقان گۈلزىبا ئورنىدىن تۇردى. ئۇنىڭ چىرايلىق كۆزلىرى قىزىرىپ قالغانىدى. ھېكمەت گېزىتكە ئورالغان بولاقنى كاربۇتات ئۈستىگە قويۇپ، قورۇنۇپقىنا ئۆرە تۇردى.

— ئولتۇرۇڭ...

— رەھمەت، مەن... مەن بۇ نەرسىنى ئەكىرگەندىم...

ھېكمەت بولاقنى ئېچىپ، كاربۇتات ئۈستىگە يايىدى.

— قانداق، كۆڭلىڭىزگە يارىدىمۇ؟ سىزگە ياغلىقنىڭ ئۆزىڭىز

ئېيتقان يېشىلىدىن ئىككىنى ئاللاپ ئېلىپ قويغانىدىم...
— بۇلارچۇ؟ — دېدى گۈلزىبا سۇس قىزىل يۇڭ ياغلىق بىلەن تور رومالنى ئىما قىلىپ.
— بۇنى ماھىگۈلگە، تور رومالنى ئانىڭىزغا... ئۆتكەندە قۇرۇقلا كىرىپ...

— كەچۈرۈڭ، ئاللايمەن...
— نېمىشقا ئەمدى؟
— ئاللايمەن دېدىم ئاللايمەن...
— راستىنلا ئالامسىز؟ ... — ھېكمەت تۇنجى قېتىم ئۇنىڭ كۆزلىرىگە تىكىلىپ قارىدى.
— ئەگەر بەك خىجىل قىلىپ تۇرۇۋالسىڭىز، — دېدى گۈلزىبا ھېكمەتنىڭ ئاچچىق نەزەر بىلەن تىكىلىشىدىن ئەندىكىپ، — مائاشىمدىن پۇلىنى بېرىۋەتسەم بولىدۇ.
— ماقۇل، — دېدى ھېكمەت ياغلىق بىلەن تور رومالنى يۆگەۋېتىپ، — مەنمۇ بۇندىن كېيىن ئۆيىڭىزگە دەسسەيمەن... ئانىڭىز ئېتىپ بەرگەن تاماقلارنىڭ پۇلىنى تۆلەيمەن...
— ھېكمەت! ...

گۈلزىبا ھېكمەتنىڭ بولاق ئۈستىدىكى قولىنى تۇتۇۋالدى. يۇمشاق كىچىك ئالغانلارنىڭ سىرلىق ھارارىتى پۈتۈن ۋۇجۇدىغا چاقماقتەك تارقاپ، ھېكمەتنى بىئارام قىلىۋەتتى. بۇ دەقىقىدە يىگىتنىڭ تومۇرلىرىدىن ئاققان بىر ئوتلۇق ئېقىم گۈلزىبانىڭ كىچىككىنە يۈرىكىگە تاقالدى. 19 يېشىغىچە ھېچ دۇچار بولمىغان بۇ خىل سېھرىي كۈچ تۈپەيلى، ئۇنىڭ بەرنا قەددىگە سۇس تىترەك ئولاشتى. گۈلزىبا قولىنى تارتىۋالدى.

— كەچۈرۈڭ... مەن... مەن چىقاي...
— ھېكمەت چىقىپ كەتتى...
«ۋاي خۇدا، مەن نېمە قىلىپ قويدۇم؟ — گۈلزىبا ئىچىدە پىچىرلىدى، — توۋا، مەن ھاي - نومۇسنى بىلمەيدىغان قىز بولۇپ

قالدىمۇ؟ ... نېمىشقا ئۇنىڭ قولىنى ... ئۇ مېنى نېمە دەپ ئويلاپ قالار؟ ... ياق، ياق، ئەمدى ئۇنداق ئىشنىڭ يۈز بېرىشىگە ھەرگىز - ھەرگىز يول قويمايمەن. ...»

بۇ چاغدا، ھېكمەتمۇ ياتقىدا خىجىللىق بىلەن پۇشايماننىڭ زەردابىنى ئىچىپ ئولتۇراتتى. ئۇ نېمىشقا گۈلزىباغا قوپاللىق قىلىدىكەن؟ ئۇياتسىزلارچە بېسىم ئىشلەتتىكەن؟ ياكى ھېكمەت ئۇنى قورقىتىپ، ئۆزىگە ئەگمەكچىمۇ؟ ياق، ياق ... بولمىغۇر خىيال ... ئۇنىڭ بىر ئوبدان ئامىنىسى بارغۇ؟ بۇ - گۈلزىبا ۋە ئۇنىڭ ئائىلىسىنىڭ قىسمەتلىرىنى ئاڭلىغاندىن كېيىن، ئۇنىڭغا قارىتا قوزغالغان ئىنسانپەرۋەرلىك ھېسداشلىقىمۇ، ئادەمگەرچىلىكىمۇ ياكى بولمىسا ئىچ ئاغرىتىشىمۇ؟ ...

— گۈلزىبانىڭ نەرسىلىرىنى ئەكىرىپ بەردىلىمۇ؟ — دېدى باياتىن بېرى ھېكمەتنىڭ كەيپىياتىنى كۆرۈپ جىم ئولتۇرغان كامىل.

— ھەئە ...

— ئۇ ھەممىنى ئالدىمۇ؟ ...

— ياق!

— ئەمىسە؟

— مەن ئۇنىڭغا ئۇياتسىزلارچە بېسىم ئىشلەتتىم ...

— نېمە دەپ؟

ھېكمەت بولغان ئەھۋالنى دەپ بەرگىنىدە، كامىل مىيىقىدا كۈلۈپ قويدى، ھېچنېمە دېمىدى. لېكىن ئۇ ھېكمەتنىڭ ئىككى تاش ئارىلىقىدا قىيىنلىقتا ئولتۇرغانلىقىنى بىلىپ تۇراتتى. كامىل دوستىنى ئەيىبلەشكە ھېچ ئاساس تاپالمىدى. ھېكمەت تا ھازىرغىچە ئاممىنىڭ مۇھەببىتىنى ۋاپا، ۋىجدان، سەمىمىي نىيەت بىلەن ئۇلۇغلاپ كېلىۋاتىدۇ. ئەمما ئاللا ئۇنىڭ ئادىمىيلىكىنى پەزىلەت تارازىسىغا سېلىپ سىناپ باقمىچى بولغاندەك، جەننەت رۇجەكلىرىدىن قىلىچتىن ئىتتىك، قىلىدىن ئىنچىكە بىر نۇرنى ئۇنىڭغا كۆرسەتتى. بۇ نۇر ھېكمەتنىڭ كۆزلىرىنى چاقىتىپ، ۋۇجۇدىنى كۆيدۈرۈپ، ناگىھان بىر ھالەتتە ئۇنى ئازابلىدى، شۇنداق ئىكەن، بۇ

نۇرنى ئۇ توساي دەپمۇ توسۇپ قالالامتى؟ . . . دۇنيادا نۇرنى توسۇپالغان كىم بار؟ . . . بۇ نۇر قەلب پىنھانلىرىنى يورۇتۇپ تۇرسا! ئەمما ھېكمەت ھازىر كۆزلىرىنى يۇمۇۋالغانىدى. . .

ھېكمەتنىڭ خامۇش ھالىتىنى سېزىپ، ئۆزىنى تۇتۇۋالغان كامىل، ئەنە ئۆتمەكچى بولغان «پارىژ كوممۇنىسى» دەرس تېكىستىنىڭ كونسىپكىنى كۆرۈپ چىقتى. ئاندىن ئۇلار ئۇن - تىنسىز يېتىپ قېلىشتى. ھېكمەتنىڭ خامۇشلۇقى ئەتىگەن بىرىنچى سائەتتەلا ئېلىپ بېرىلغان ئوچۇق دەرسىتىن چىققاندا، خېلىلا يېشىلىپ قالغاندەك ئىدى. ئەمما، كامىل دەرس ئۆتۈۋېتىپ، گۈلزىبا بىلەن ھېكمەتنىڭ گويا ناتونۇش ئادەملەردەك، بىر - بىرىگە قاراشماي، ئۆزىنى تۇتۇپ ئولتۇرغانلىقىنى سېزىپ قالدى.

«پارىژ كوممۇنىسى» دەرسىنىڭ تېكىستى ئالاھىدە ئۇسۇل، ئوخشىمىغان مېتودتا ئۆتۈلدى. سىنىپ ئىچى ئوقۇغۇچى - ئوقۇتقۇچىلار بىلەن لىق تولغانىدى. كامىل يوقلىما قىلىپ بولغاندىن كېيىن، ئالدىنقى دەرسىتە ئۆتۈلگەن تېكىستتىكى تەكرارلاش سوئاللىرىغا جاۋاب بەرگەن ئوقۇغۇچىلارغا نومۇر قويدى. ئۇ ئوقۇغۇچىلارنىڭ خاتا سۆزلىگەن جايلارنى تۈزىتىش ۋە كەم قالغان مەزمۇنلىرىنى تولۇقلاش يۈزىسىدىن، ئالدىنقى دەرسنىڭ مەزمۇنىنى قىسقىغىنا سۆزلەپ بەردى، ئاندىن يېڭى دەرس - «پارىژ كوممۇنىسى» تېكىستىدىن سوئال تاشلىدى. ئوقۇغۇچىلارنىڭ يېرىمىدىن كۆپرەكى قول كۆتۈردى. بىر نەچچە ئوقۇغۇچى ئۆز چۈشەنچىلىرىنى ئوتتۇرىغا قويغاندىن كېيىن، كامىل دوسكىغا «پارىژ كوممۇنىسى» دېگەن خەتنى چوڭ ھەم چىرايلىق قىلىپ يازدى.

كامىل دەرس مەزمۇنىنى بۆلەك ھەم ئابزاسلار بويىچە تەھلىل قىلىپ سۆزلەش جەريانىدا، گويا ۋەقە يۈز بەرگەن يىل - ئايلارنى ئۇنتۇپ قالغاندەك، ئاپتورنىڭ ئىسمى يادىدا قالمىغاندەك، ئۇلارنى ئارىلاپ - ئارىلاپ ئوقۇغۇچىلاردىن سورايتتى، بالىلار جاۋاب بېرىپ، بىردەك ۋارقىرىشاتتى.

ئوچۇق دەرس ئاباغلاشتى. زىكرۇللا غوجىنىڭ بىرلا ۋارقىرىشى بىلەن، ئوقۇتقۇچىلار تارقىلىپ كەتمەي ئىشخانىغا كىرىشتى. ئوچۇق دەرسىدىن كېيىن كوللېكتىپ يىغىلىپ، ئۆتۈلگەن ئوچۇق دەرسنىڭ ئۇتۇق - كەمچىلىكلىرىنى كۆرسىتىپ، ساۋاقلارنى يەكۈنلەش ئادەت ئىدى. — ھەر قايسىڭلار، — دېدى زىكرۇللا غوجى كۆپچىلىككە قاراپ، — كامىل راخماننىڭ ئوچۇق دەرسىنى ئاڭلىدىڭلار. . . ئالغان تەسىرات، سەزگەن ئۇتۇق - كەمچىلىكلەرنى ئوتتۇرىغا قويۇپ، ئوقۇتۇش سۈپىتىنى يۇقىرى كۆتۈرۈشتە، ئورتاق ئۇسۇل، ياخشى تەجرىبىلەرنى كېڭەيتىشىمىز كېرەك. قېنى كىم سۆزلەپ باقىدۇ؟

ئوقۇتقۇچىلار ئوچۇق دەرس ئاڭلاش خاتىرىلىرىنى ۋاراقلاشقا باشلىدى. توختى قۇربان، ھېكمەت، پاتەم خانىم، گۈلزىبا خانىم قاتارلىق ئەدەبىيات ئوقۇتقۇچىلىرى تېكىست مەزمۇنى، ھەر بىر ئابزاس، بۆلەكلەردە ئالغا سۈرۈلگەن ئىدىيە، ئۇلارنىڭ ئۆز ئارا باغلىنىشلىرى قانداق تىل سەنئىتى بىلەن يەتكۈزۈلگەنلىكى، ئوقۇغۇچىلارنىڭ قوبۇل قىلىش ئۈنۈمى قاتارلىق جەھەتلەردە ئوچۇق دەرسنىڭ ئۇتۇقلۇق بولغانلىقىنى ئوتتۇرىغا قويۇشتى. تەبىئىي پەن ئوقۇتقۇچىلىرى بولسا، ئوقۇغۇچىلارنى قوزغىتىش، ئىلھاملاندۇرۇش، يېتەكلەش قاتارلىق ئۇسۇل، مېتود جەھەتلەردىكى نەتىجىلەرنى سۆزلىدى. ئوچۇق دەرسكە قاتناشقان بارلىق ئوقۇتقۇچىلار ئالغان تەسىرات، كۆز قاراش، چۈشەنچىلىرىنى بىر قۇردىن ئوتتۇرىغا قويۇشتى. ئەمما، ھەر قانداق يىغىن، ئولتۇرۇش، سۆھبەتلەردە ئالدى بىلەن سەكرەپ تۇرۇپ، قايناپ - تېشىپ سۆزلەيدىغان مۇرات يوق ئىدى، ھېكمەت ئەتراپىغا بىر قۇر نەزەر سالدى. بۇ چاغدا مەمتىلى ئىبراھىم يوغان، خام سېمىز بەدىنىنى چاپقاپ، ئورنىدىن تۇردى.

— مېنىڭچە، تېخى ئۆتۈلمىگەن تېكىست كونسىپكىنى ئالدىن ئوقۇغۇچىلارغا تارقىتىش ئانچە مۇۋاپىق ئەمەس، — دېدى ئۇ گېلىنى قىرىپ، — بۇ ۋاقىت ئىسراپچىلىقى، قەغەز ئىسراپچىلىقىنى كەلتۈرۈپ چىقىرىشتىن سىرت، ئوقۇتقۇچى - ئوقۇغۇچىلارنىڭ يۈكىنى

ئېغىرلىتىۋېتىدۇ. ئاندىن، ئوقۇغۇچىلار ئالدىن بىلىپ بولغان نەرسىنى ئوقۇتقۇچى قايتا سۆزلەپ بەرسە، ئۇنىڭ نېمە مەزىسى بولسۇن؟ — مەن مەمتىلى ئىبراھىمنىڭ پىكىرىگە تامامەن قوشۇلمەن، — دېدى ساجىتخان غەلىتىلا تولغىنىپ، — ئوقۇتقۇچىنىڭ ھەر بىر ئۆتكەن دەرسى ئوقۇغۇچىغا يېڭىلىق بولۇشى كېرەك، بولمىسا ئوقۇتقۇچىنىڭ نام — ئابرويى، ھۆرمىتى بولامدۇ؟

— ساجىتخان مۇئەللىم، — دېدى ھېكمەت ئورنىدىن تۇرۇپ، — ئوقۇتقۇچىنىڭ ۋەزىپىسى ھەرگىز ئوقۇغۇچىنى ھەيران قالدۇرۇش ئەمەس. بەلكى مول بىلىم بېرىش... ئونىڭسىزمۇ بۇ مەكتەپتە ھەيران قالدىغان ئىشلار ئازمۇ؟...

ئىشخانىنى كۆتۈرۈۋەتكۈدەك كۈلكە كۆتۈرۈلدى، قاپىقى ئانچە ئېچىلمايدىغان زىكرۇللا غوجىمۇ ئۆزىنى تۇتۇۋالالمىدى. بۇ سۆزنىڭ ئېغىزىدىن قانداق چىقىپ كەتكەنلىكىنى ئۆزىمۇ سەزمەي قالغان ھېكمەت سەل خىجىل بولۇپ قالدى. گەرچە پەرمانشا مۇدىر يىغىنغا قاتناشمىغان بولسىمۇ، بۇ سۆزنىڭ ئۇنىڭ بىلەن ساجىتخانغا تېگىپ كېتىشى ئېنىقلا ئىدى.

— يولداشلار تىنچلىنىلى! — دېدى زىكرۇللا غوجى يىغىندىن خۇلاسىە چىقىرىپ، — ھەممە بىلەن قىزغىن پىكىر قىلىپ، تالاش - تارتىش قىلىشتى، بۇ ياخشى ئەھۋال. مەن يولداشلارنىڭ دېگىنىنى قايتا تەكرارلىمايمەن... ئومۇمەن ئېيتقاندا، ئوچۇق دەرس ئۇتۇقلۇق بولدى. مېنىڭ قوشۇمچە قىلىپ قويۇدىغىنىم، دەرس تېكىستى ئىخچام، مەزمۇنلۇق، مېغىزلىق، ئاساسىي نۇقتىلىرى پىششىق تەييارلانغان، ۋاقتى 50 مىنۇتقا توغرىلانغان. بەزى ئوقۇتقۇچىلىرىمىز دەرسنى بالدۇر تۈگىتىپ قويۇپ، قۇلىقى ئۇرۇلمايۋاتقان داڭدا بولىدۇ... بەزىلىرىمىز دەرسنى تۈگىتەلمەي، تەنەپپۇسنى ئىگىلىۋېلىپ، ئوقۇغۇچىلارنىڭ نارازىلىقىغا دۇچار بولىمىز. مانا بۇ، ۋاقىت بىلەن دەرسنى مۆلچەرلىيەلمەسلىك بولىدۇ... ئىككىنچىدىن، ئوچۇق دەرس يېڭىچە ئۇسۇل بىلەن ئۆتۈلدى. ئويلاپ بېقىڭلار، توختى قۇربان، كامىل،

مۇرات، ماتېماتىكا ئوقۇتقۇچىسى يۈسۈپلەرنىڭ دەرسلىرىدىن ئېلىنغان چارەكلىك، مەۋسۇملۇق، يىللىق ئىمتىھانلاردا، ئوقۇغۇچىلارنىڭ ئۆتۈش نىسبىتى نېمە ئۈچۈن يۇقىرى؟ چۈنكى ئۇلار داۋاملىق ئىزدىنىدۇ. ھە، راست، مۇرات كۆرۈنمەيدىغۇ؟ ئوچۇق دەرسكە قاتناشمىدىمۇ؟
— قاتناشتى، — دېدى كامىل ھېكمەتكە قاراپ قويۇپ، — ئەڭ ئاخىرقى پارتىدا ئولتۇرغان.

— قورسىقى قاتتىق ئاغرىپ كېتىپتىكەن، — دېدى ھېكمەت تەمتىرىمەيلا، — ئىلمىي مۇدىرغا دەپ قويساڭ دەپ... ئوچۇق دەرسىدىن چىقىپلا دوختۇرخانىغا كەتكەن...

ئىلمىي مۇدىر زىكرۇللا غوجى يىغىننىڭ ئاخىرىدا، مەۋسۇملۇق ئىمتىھاننىڭ ئېلىنىش ئالدىدا تۇرغانلىقىنى، مەكتەپ بويىچە ئوقۇتۇش سۈپىتىگە كاپالىتىلىك قىلىش ئۈچۈن، ئوقۇغۇچىلارنى دەرسكە تولۇق قاتناشتۇرۇش، كەلمىگەن بالىلارنى سىنىپ مۇدىرى بىلەن قوشۇمچە سىنىپ مۇدىرلىرى بىرلىشىپ تولۇقلاشنىڭ زۆرۈرلىكىنى تاپىلاپ، يىغىننى تۈگەتتى. ئوقۇتقۇچىلار دەرس ئاڭلاش خاتىرىلىرىنى ئاسقۇدىكى مىخلارغا ئېسىۋېتىپ، ئىشخانىدىن چىقىپ كېتىشتى. كامىل كارىدوردا كېتىۋېتىپ، ھېكمەتكە پىچىرلىدى:

— مۇراتنىڭ راستىنلا قورسىقى ئاغرىپ قاپتىمۇ؟

— نەدىكىنى؟ مەنمۇ بىلمەيمەن!...

— مۇراتقا زادى نېمە بولغاندۇر؟ ئۇ غەلىتە بولۇپ قالدى!...

كامىل بىلەن ھېكمەت ئوقۇتۇش بىناسىدىن چىقىپ تۇرۇشىغا، مەكتەپ مەيدانىدىن بىر بالا يۈگۈرۈپ كەلگىنىچە ئۇلارنىڭ ئالدىدا توختىدى. بۇ بالا گۈلزىيانىڭ سىنىپىدىكى سەدۇللا ئىدى.

— مۇئەللىم، چاتاق، چاتاق بولدى، — دېدى ئۇ ھاسىراپ، — مۇرات مۇئەللىمنى گۇڭشى قوغداش بۆلۈمىدىكى ئىككى ئادەم تۇتۇپ كەتتى.

— نېمە ئۈچۈن؟ — كامىل ئالدىراپ سورىدى.

— بىلمەيمەن، لېكىن ئۆز كۆرۈم بىلەن كۆردۈم. مۇرات مۇئەللىم

پوچتىخانىدىن چىقىشى...

كامىل بىلەن ھېكمەت بىر - بىرىگە قارىغىنىچە تېڭىرقاپ قېلىشتى.
— بۇ گەپنى باشقىلارغا دېدىڭمۇ؟ — سورىدى ھېكمەت، — دېمىگەن بولساڭ بىر كىمگە تىنغۇچى بولما!...

كامىل بىلەن ھېكمەت ئالدىراپ - تىنەپ، گۇڭشى قوغداش بۆلۈمىگە كەلگەندە، ئىككى مىنىڭ ئۈچ قىرلىق كالتىكىنى سىقىمىدىغىنىچە قۇلۇپلانغان ئىشىك ئالدىدا تۇراتتى. ئۇلار خۇددى جەڭگاھتىن غەلىبە قۇچۇپ قايتقان باھادىرلاردەك، كامىل بىلەن ھېكمەتنى نەزەر كۆزىگىمۇ ئىلىمىدى.

— ئىشىكنى ئاچ، بىز مۇرات بىلەن كۆرۈشۈپ چىقايلى، — دېدى كامىل ئالغاي مىنىڭغا، — ئۇنى نېمىشقا سولاپ قويدۇڭلار؟

— ئىشىكنى ئېچىشقا بولمايدۇ، بۇ خالىق كاتىپنىڭ بۇيرۇقى، — دېدى ئالغاي قەيەرگىدۇر قاراپ، — مۇرات پوچتىخانىدىكى زۇمرەت قىزنىڭ قولىغا تاماكا يېقىپ، پوخۇرلۇق قىلىپتۇ...

— قولىغا تاماكا يېقىپتۇ؟ — كامىلنىڭ قاپاقلىرى تۈرۈلدى، — قېنى ئىشىكنى ئاچ، مۇرات بىلەن ئۆزۈم سۆزلىشىمەن...
— بولمايدۇ...

— بىكار قۇلۇپىڭنى چېقىۋېتىمەن! ئاچ دەيمەن...

— كىم ئۇ غەلۋە قىلىۋاتقان؟ — ۋارقىرىدى قىيما تۇرۇرۇكلۇك ئۈزۈن پېشايۋاندا كېلىۋاتقان بىر كىشى، — كۈپكۈندۈزدە جىدەل چېقىرىپ؟

ئوتتۇرا بوي، ئورۇقراق، بۇغداي ئۆڭ، قاپقارا چاچلىرىنى ئارقىسىغا پارقىرتىپ تارىغان، تۇرقىدىن بىلىمدا نلىقى چېقىپ تۇرغان 32 ياشلار چامىسىدىكى بۇ كىشى — گۇڭشى كاتىپى خالىق ئىدى. ئۇنىڭ قىسقا شالاڭ قاشلىرى، كەڭ پارىقراق پېشانىسى، ئۇچى قىزىرىپ قالغان قاڭشارلىق بۇرنى، پاكىزە، رەتلىك كىيىنىشلىرى ئۇنىڭ تەربىيە كۆرگەن زىيالىي ئىكەنلىكىدىن دېرەك بېرىپ تۇراتتى. بىراق بىر چېكىتكە ئۇيۇپ قالغاندەك تىكىلگەن چوڭ كۆز قارىچۇقلىرىدىن ئادەم

تېنى ئەيمەنگۈدەك بىر خىل سوغۇق نۇر چاچراپ، قېلىن كالىپۇكلىرىدىن مەسخىرىلىك تەبەسسۇم كەتمەيتتى.

ئاڭلاشلارغا قارىغاندا، خالىق بۇرۇن ئاق كېسەل بولغانىكەن. ئۇنىڭ پېشانە، يۈزلىرى، كۆز جىيەكلىرىدىكى ھالەكەت داغلار تۇتاش كۆپىيىپ، كىرىملىرىنىڭمۇ بەزى يەرلىرى ئاق، بەزى يەرلىرى قارا بولغاچقا، كىشىلەر ئۇنى «ئالا كالا» دېيىشىدىكەن. ئۇ مىللىي تىبابەتچىلىك كىتابلىرىنى كۆپ كۆرۈش، پەرھىز تۇتۇش ئارقىلىق بۇ لەنەت تەككۈردىن خالاس تاپقان بولسىمۇ، ھېلىھەم كۆزگە چېلىقىپ تۇرغان بوينىنىڭ سول تەرىپىدىكى تەڭگىدەك ئاق شۇ كېسەلنىڭ يالدامىسى ئىدى.

— ھە، كامىل ئەپەندى! كېلىپ قاپسىلە؟ — دېدى خالىق سۇسلا، — بىرەرگەپ كالىنچى بارمىدى؟

— مۇراتنى نېمە ۋەجىدىن سولاپ قويدىلا؟

— ئۇ زۇمرەت قىزغا يامان نىيەتتە بولۇپ، قولىغا تاماكا ياققان. بۇ خۇددى ھەممە ئىشنى موللا بىلەر، موللا قوپۇپ كۆلگە سىيەر دېگەندەك بىر گەپتە!

— يالغان! — دېدى مۇرات ئۆي ئىچىدىن ۋارقىراپ، — مەن يامان نىيەتتە بولغىنىم يوق، تاماكا يېقىلىپ كەتتى... —
— ئۇنى سېلى قانداق قىلماقچى؟ — دېدى كامىل خالىقنىڭ كۆزلىرىگە تىكىلىپ.

— باشقا ئىش يوق. تۆۋەنلىرىدىن بىرنى يېزىپ بەرسە، قويۇپ بېرىمىز.

— يازمايمەن، — ۋارقىرىدى مۇرات غەزەپ بىلەن.

— كامىل، — دېدى ھېكمەت ئۇنى چەتكە تارتىپ ۋە ئاستا پىچىرلىدى، — بىز ئالدى بىلەن پوچتىخانىغا بىر بېرىپ كېلەيلى، گېپىمنى ئاڭلاڭ...

كامىل بىلەن ھېكمەت «بىز ھازىر كېلىمىز» دەپ قويۇپ، پەلەمپەيدىن تاراقلاپ چۈشۈپ كەتتى. ئۇلار پوچتىخانىغا كىرگەندە، زۇمرەت پۈكەي ئۈستىدە يېڭى كەلگەن گېزىتلەرنى رەتلەۋاتاتتى. ئۇ، ئولۇ

قوللىنىڭ بېغىشىنى ئاق داكا بىلەن تېگىۋالغانىدى. زۇمرەت ھېكمەتنى كۆرۈپ، «كېلىڭ!» دېدى. دە، كۈلۈپ قويدى، قىزغا نەپرەتلىك تىكىلىپ تۇرغان كامىل بۇ ئەھۋالنى كۆرۈپ جىمىپ قالدى.

— زۇمرەت، — دېدى ھېكمەت سىپايلىق بىلەن، — ئېيتىڭا، مۇرات بىلەن ئاراڭلاردا بىر ئىش يۈز بەردىمۇ؟

— ئۇ... ئۇ... — قىز پوسۇققىدە كۈلۈۋەتتى، — قولۇمغا تاماكا يېقىۋەتتى. مەن چىرقىراپ نەچچىنى پىرقىرىۋەتتىم... ئۇ قەستەن...

— سىزنىڭ قوللىرىڭىز شۇنچە كەڭ پۈككى ئالدىدا نېمە ئىش قىلىدۇ؟ — ۋارقىرىدى كامىل، — سىزگە شۇنچە ئۆز ھۆسن - جامالىنى بەرگەن خۇدايىم ئەخلاق - پەزىلەتتىنمۇ بىر ئاز بەرسە بولمامدۇ؟...

— ھۇيت، نېمە بولىدىڭىز؟ ئەخلاق - پەزىلەتتىنمۇ، مەخمەل قۇتا ئىچىدىكى گۆھەردەك ساپ. شۇڭا، مېنىڭ ئىسمىم زۇمرەت... — زۇمرەتمىش تېخى، قىلغان ئىشلىرىڭىز داشقالىنىمۇ خىجىل قىلىدۇ.

— بولدى، بولدى، — دېدى ھېكمەت ۋارقىراپ، — قاراڭ زۇمرەت، مۇراتنى گۇڭشى قوغداش بۆلۈمىگە سولاپ قويۇپتۇ، سىز بىز نېمە دېگەنمىدىڭىز؟...

— مۇراتنى سولاپ قويۇپتۇ؟ — قىزنىڭ چوڭ كۆزلىرى چەكچەيدى، — بۇ چوقۇم پوچتىخانا باشلىقى قاسىمكامىننىڭ ئىشى. ئۇ، ئىش يۈز بەرگەندە بار ئىدى. ئۇ ئادەم گۇڭشى قوغداش بۆلۈمىگە تېلېفون بىرىۋەتكەن گەپ. — ئەمدى قانداق قىلىمىز؟ — ھېكمەت قىزنىڭ كۆزلىرىگە قارىدى.

— مەن ئۆزۈم بارىمەن!... — گۇڭشى بىناسىنىڭ پېشايۋىنىدا كالتە جۇۋىسىنى يېپىنچاقلاپ، پۇتىنى كېرىپ تۇرغان خالىق دەرۋازىدىن ئالدىراپ كىرىپ كەلگەن زۇمرەتنى كۆرۈپ، ھىجايىغىنىچە پەلەمپەيدىن پەسكە چۈشتى. ئۇنىڭ كۆز جىيەكلىرى قىسىلىپ، زۇمرەتكە ئىلتىپات بىلەن قارىدى.

— زۈمرەتگۈل، نېمىگە بۇنچىۋالا ھاسىراپ - ھۆمۈدەپ يېتىپ
كەلدىڭىز؟ — خالىق قىزنىڭ ئوبدانلا كۆتۈرۈلۈپ قالغان كۆكسىگە قاراپ
تۈكۈرۈكىنى يۇتتى، — بۇلار سىزنى ئالدىغا سېلىپ ئەكەلدىمۇ؟
— خالىق ئاكا، نېمە ئۈچۈن مۇراتنى سولاپ قويىسىز؟ — دېدى
قىز ئاچچىقى بىلەن، — ئۇ ئىشقا مەن ئەيىبلىك تۇرسام...

— سىز ئەيىبلىك؟
— شۇنداق! — بۇ شوخ، تېتىك قىز ھايا - نومۇسىنى قايرىپ
قويۇپ، بىر ئەپلىك گەپ ئويۇنى ياسىدى، — مۇرات قەشقەردىكى ئانىسىغا
خەت سېلىش ئۈچۈن كەپتىكەن، ئۇ تاماكا تۇتاشتۇرۇۋاتقاندا، ئۇنىڭ
چاقمىقىغا كۆزۈم چۈشۈپ قالدى، چاقماق قىپقىزىل، پارقراق، شۇنداق
چىرايلىقكەن. كۆرۈپ باقاي دېسەم بەرمىدى. مەن مۇراتنىڭ قولىغا بىرلا
ئېسىلىۋېدىم، تاماكىسىغا قولۇمنى يېقىۋالدىم.

— ئەمىسە نېمىشقا ۋارقىرىدىڭىز؟
— سىزمۇ ئوتنى قولىڭىزغا يېقىپ بېقىڭا، ۋارقىراش ئەمەس،
ئىشتانغا چىقىرىۋېتىسىز...

كامىل بىلەن ھېكمەت تەڭلا كۈلۈۋەتتى... ئۇنىڭسىزمۇ بەك ئوسال
ئەھۋالغا چۈشۈپ قالغان خالىقنىڭ بىردىنلا بويىندىكى داغ قىزىرىپ،
گۈرەن تومۇرلىرى كۆپۈپ چىقتى. ئۇ قوغداش بۆلۈمىنىڭ ئىشىكىنى
ئاچقۇزۇپ، مۇراتنى چىقىرىۋەتتى.

— ئەپەندى بولغىنى بىلەن، ساپلا ئەخلاقسىز نېمىلەر، — دېدى
خالىق ئارقىدىن ئاستا غىغىشىپ، ئەمما كامىل بۇ سۆزنى ئاڭلاش بىلەن
شارتلا ئارقىسىغا قايرىلدى.

— خالىق كاتىپ، — دېدى كامىل ئۇنىڭ كۆزلىرىگە مىخەتكە
قادىلىپ، — بۇ سۆزلىرى خېلىلا ئارتۇق كەتتى. ئەگەر مۇراتنى ئاشۇنداق
قىلدى دېگەندىمۇ، ياشلىق، بەڭۋاشلىق... ئانچە ئەيىبكە بويرىغىلى
بولمايدۇ. لېكىن يېشى ئوتتۇرغا يەتمەي ئۈچ - تۆت خوتۇننى يولغا سېلىپ
قويغان ئادەمنىڭ پەزىلىتىنى ئەخلاقنىڭ قانداق تارازىسىغا سېلىپ
ئۆلچىگۈلۈك؟

— سەن! ...

— ھې! ...

ئۇلار گۇڭشى دەۋازىسى ئالدىغا چىققاندا، ئۆزلىرىنى تۇتۇۋالماي كۈلۈۋېتىشتى. كامىل قىزنىڭ جاسارىتىگە ئىچىدە ئاپىرىن ئوقۇدى، مۇرات بولسا سەل خاپىدەك كۆرۈنەتتى.

— زۇمرەت قىز، بايىقى گېيىمنى قايتۇرۇۋالدىم، — دېدى كامىل كۈلۈپ، — سىز ھەقىقەتەن زۇمرەتكە لايىق زۇمرەتكەنسز...

— سىزمۇ مېنى كەچۈرۈڭ... مەن ئاشۇنداق قوپال ئۆگىنىپ قاپتىمەن، — دېدى زۇمرەت ھۆپىيىدە قىزىرىپ، — ئەھۋالنى مۇراتقا چۈشەندۈرۈپ قويارسىلەر، مەن كەتتىم...

يولدا كەلگۈچە، ۋەقەنىڭ تېگى - تەكتىنى بىلگەندىن كېيىن، مۇراتنىڭ چىرايى ۋالىدە ئېچىلدى. ئۇ «زۇمرەت قوغداش بۆلۈمىگە تېلېفۇن بېرىپتۇ» دېگەن ئوي بىلەن قاتتىق خاپا بولغانىدى. ئۇلار ياتاققا كەلگەندىن كېيىن، كامىل بۇ ئىشنىڭ تېگى - تەكتىنى سۈرۈشتۈرۈپ، كايىپ كەتتى. مۇراتمۇ زۇمرەت بىلەن تونۇشقان بىر ئايدىن بېرى قولى ئىشقا بارمىغانلىقى، دوستلىرىغا قانچە - قانچە قېتىم ئېيتىشقا تەمشىلىپ ئېينالمىغانلىقىدەك جەريانلارنى سۆزلەپ، بۈگۈنكى يۈز بەرگەن ئەھۋالنىمۇ دەۋەتتى. ئىشنىڭ تەكتىنى چۈشەنگەن كامىل بىلەن ھېكمەت تۈپدۈرماي كۆز قىسىشىۋالدى.

— ھەر قانچە ئامراقلىقنىڭ كەلگەن بولسىمۇ، قولىغا تاماكا ئوتىنى ياقامسەن؟ — دېدى كامىل خاپا بولۇپ، — مەن ھېچ چۈشەنمىدىم، بىراۋنىڭ تېنىگە ئازار بېرىپ كۆڭۈل ئىزھار قىلغاننى ئاڭلىماپتىكەنمەن؟ ...

— تاقەت قىلالىمىدىم، — دېدى مۇرات يەردىن ئۈستۈن قارىماي.

— نېمىشقا ئەمدى؟

— ئۇ... ئۇ... ۋاي بولدىلا...

— ھە، دېمەيسەن؟ قىز بالىدەك ناز قىلماي...

— ئۇ... ئۇ، پوكەينىڭ ئۇ تەرىپىدە تۇرۇپ...

— قاش ئاتتىم؟

- ياق... —
- كۆز قىستىما؟... —
- ئۇنداقمۇ ئەمەس... —
- ئەمەس قانداق؟ —
- تۇمشۇقنى ... ئۇچلاپ... —
- ھېكمەت كۈلۈۋەتمەسلىك ئۈچۈن، ئاغزىنى چىڭ تۇتۇۋالدى. كامىل بولسا، «كۈلمە» دېگەندەك قىلىپ باش لىڭشىتتى.
- ئۇ تۇمشۇقنى ئۇچلىغان بولسا، سەنمۇ تۇمشۇقۇڭنى ئۇچلىساڭ بولمامدۇ؟ نېمىشقا تاماكاڭنى ياقىسەن؟
- بويۇم يەتمەسە!... —
- شۇنىڭ بىلەن تاماكاڭنى ياقىتىڭ... ئۇ ئازابقا چىدىماي ۋارقىرىسا، سەن قانداقمۇ چىدىغانسەن؟...
- تالڭ، ئۆزۈممۇ بىلمەيمەن... ۋارقىراتقۇم كېلىپ قاپتىكەن...
- ئەمدى قانداق قىلماقچىسەن؟
- ئۇقالمىدىم.
- بەللى، ئۇقالمىدىم دېگەننىڭ نېمىسى؟ — دېدى كامىل جىددىي تەلەپپۇزدا، — بېرىپ كەچۈرۈم سورا، بىر قىز بالىغا يۈزىنى قايرىپ قويۇپ، «مەن ئۇنىڭغا ئېسىلدىم» دېيىش ئاسانمۇ؟...
- يەكشەنبە كۈنى شەھەردىن لايىقىدا بىر نېمە ئېلىپ چىقىپ باراي، قۇرۇق بارساممۇ...
- بۇ ئاي، بۇ كۈنلەردە قىزلارغا لايىق بىر نەرسە تاپمىقىڭمۇ تەس، — دېدى ھېكمەت چاماداندىن يېشىل يۇڭ ياغلىقتىن بىرنى ئېلىپ، بۇنى بەرسەڭ، تاماكا ئوتى ياقىقىنىڭدىن ياخشىراق بولىدۇ، قانداق دېدىم كامىل؟
- توغرا، خېلى تۈزۈك قىزدەك قىلىدۇ... كەچۈرۈۋەتسە ئەجەپ ئەمەس... —
- پادە، تېخى سىدام يېشىلى ئىكەن، — دېدى مۇرات خۇشال بولۇپ، — مەن تۈنۈگۈنلا تاما قىلغانىدىم، لېكىن پۇل بەرمىگەچكە ھەم

ئوشۇقى يوقتۇر دەپتىكەنمەن.

— سېنىڭ ئىشلىرىڭ چۈشۈمگە ئايان بولۇپ، زۇمرەت ئۈچۈن بىرنى ئوشۇق ئەكەلدۈرگەن...

— رەھمەت، رەھمەن ساڭا! — مۇرات ئون يۈەن پۇلنى ھېكمەتكە تەڭلىدى، — تۈتە، دوستۇم...

— نېمە، سەن؟ ... — ھېكمەتنىڭ كۆزلىرى ئالايدى.

— ھەي، ھەي، سەن يەنە ئالچىغىلى تۇردۇڭ! — دېدى كامىل ياسىما ئاچچىقلاپ، — سەن ئۆز دوستۇڭنى نېمە كۆرۈۋاتىسەن؟ ... تېز ماڭ!

— رەھمەت ھېكمەت، سەن مېنى زۇمرەتنىڭ ئالدىدا قاتتىق ماختىۋېتىپسەن، ئۇ ماڭا ھەممىنى سۆزلەپ بەردى.

ھېكمەت يۇڭ ياغلىقىنى گېزىتكە چىرايلىق ئوراپ بەرگەندىن كېيىن، مۇرات يۈگۈرۈپ چىقىپ كەتتى. ئۇ چىقىپ كېتىشى بىلەنلا، كامىل بىلەن ھېكمەت ئۆزلىرىنى تۇتۇۋالالماي قاقاقلاپ كۈلۈشۈپ كېتىشتى...

— بۇ بىر ساراڭ، سۆيۈملۈك ساراڭ! — دېدى كامىل كۈلۈپ.

— تاپاقىكە تۈز كەتكەن ئوماق ساراڭ! — دېدى ھېكمەت تېلىقىپ.

ئالدىنغان كېيىك

مەۋسۇملۇق ئىمتىھان ئاياغلىشىپ، ئوقۇغۇچىلار قىشلىق تەتىلگە قويۇپ بېرىلگەنىدى. ئوقۇتقۇچىلار ناھىيە بويىچە چاپخانا مەكتەپ ۋە 2 - باشلانغۇچ مەكتەپكە يىغىلىپ، ئىككى ھەپتىلىك كۇرسقا قاتنىشىپ، مەكتەپ ۋە ئائىلىلىرىگە قايتىشتى.

ئوقۇتقۇچىلار تارقىغاندىن كېيىن، ھېكمەت خانىزاتخان موماي ھەم سەئىدگە ئاتىغان رومال بىلەن بىر دانە يۇڭ ياغلىقىنى موماينىڭ ئالدىغا قويۇپ بولۇپ، مەكتەپىگە چىقىپ كەتتى. كامىل ئۇنىڭغا: «ئون نەچچە

كۈنى مەكتەپتە يالغۇز ئۆتكۈزۈشۈك تەس...» دېگەن بولسىمۇ، ئۇ زادىلا ئۇنىمىدى. كامىل بىر نەچچە كۈندىن بېرى غازاخۇن ئاكىدىن كىتاب ئەكېلىپ ئوقۇدى؛ «ئائىبى»، «شادىمان» قاتارلىق شائىر دوستلىرى بىلەن ھەمسۆھبەت بولدى؛ سازەندە ئايلانغاندا، ماتېماتىكا پىرى دەپ ئاتالغان ئاماننىلا قۇربانى قاتارلىق دوست - بۇرادەرلىرىنى يوقلىدى. لېكىن يەنە نېمە ئۈچۈندۇر، يېزا مەكتىپىدە يالغۇز ياشاۋاتقان ھېكمەت زادىلا يادىدىن كەتمىدى. خان ئانىمۇ «ئادەم يالغۇز قالغاندا، خىيال باسدۇ، غېرىبلىق ئەسر قىلىدۇ. مۇساپىر بالىمىزنى تەنھا قويماڭلار...» دەپ نەچچە قېتىم تاپىلىدى. شۇڭا، كامىل تۈنۈگۈن مەكتەپكە چىققاچى بولۇپ تۇرۇۋېدى، سازەندە ئايلانغاندا، پېشقەدەم خەلق سەنئەتچىسى مىرزىپاشانى باشلاپ كېلىپ، بىردەم - يېرىمدەم ساز قىلىشتى. مىر ئەلىشىر نەۋائى، مەشرەپ، نۆبەتلىرىنىڭ مۇڭلۇق غەزەللىرىنى ئاڭلاپ، خان ئانىنىڭمۇ كۆڭلى ئېچىلىپ قالدى...

بۈگۈن ھاۋا تۇتۇق بولغاچقا، نەم سوغۇق بولۇۋاتاتتى. كامىل ئەتىگەنلىك چېيىنى ئىچىپ بولۇپ، ئۆزىنىڭ مەكتەپكە چىققاچى ئىكەنلىكىنى خان ئانىسىغا ئۇقتۇردى. ئۇ سىرتقا چىققاندا، گۇجان مەھەللىسىنى تۇتاش تۇمان قاپلىۋالغان بولۇپ، ئېگىزدىكى باغلار، دەل - دەرەخلەر خۇددى باھاردىكى چېچەكلەردەك ئاپئاق قىراۋ ئاستىدا قالغانىدى. كامىل ئاشلىق ئىدارىسى ئالدىغا كەلگەندە، ماھىگۈل ئۇچراپ قالدى. ئۇ گۆش ئېلىش ئۈچۈن بازارغا چىققانىدى. كامىل بۇمەرەمخان، گۈلزىبالارنىڭ ئەھۋالىنى سورىدى. بارغانسېرى سۈزۈلۈپ، بوي تارتىۋاتقان قىز يەرگە باقىنىچە، ئانىسىنىڭ كېسەل بولۇپ قالغانلىقىنى، ھازىر ئۆيىنىڭ ھەممە ئىشىنى ئاچىسى گۈلزىبا قىلىۋاتقانلىقىنى ئېيتتى. شۇڭا، كامىل بۇمەرەمخاننى يوقلاپ قويۇش ئۈچۈن ئارقىسىغا ياندى، ئۇ، يالغۇز بېرىشنى ئەپسىز كۆرۈپ، مۇراتنىڭ ئۆيىگە باردى، لېكىن مۇراتنىڭ ئۆكىسى، ئاكىسىنىڭ تۈنۈگۈن چىقىپ كەتكىنىچە قاپتىنپ كەلمىگەنلىكىنى ئېيتتى. ئامالسىز قالغان كامىل سامسىخاندىن سامسا ئېلىپ، گۈلزىبانىڭ ئۆيىگە باردى. بۇمەرەمخان ئورۇن تۇتۇپ يېتىپ

قالغانىدى، ئۇ كامىلىنى كۆرۈپ خۇشاللىقىدا ياستۇققا يۆلىنىپ ئولتۇردى، خانىزاتخان خېنىمنىڭ ئەھۋالىنى سورىدى. ھارغىنلىق يەتكەنمۇ، گۈلزىبانىڭمۇ چىرايى ئاقىرىپ، قاش - كىرىپكىلىرى خۇددى ئاق خەسگە تۆكۈلگەن قارا سىياھدەك تېخىمۇ قارىيىپ، ئوڭ لېۋى ئۈستىدىكى خالى تېخىمۇ قىزىرىپ كەتكەنىدى. بۇ ئەسنادا، ئابدۇنەبى يۈگۈرۈپ كىرگەنچە كامىلغا ئېسىلىپ: «ھېكمەت ئاكام كەلمىدىمۇ؟» دەپ سۆزدى.

— ھېكمەتجان بالام كەلمەپتىغۇ؟ — دېدى بۈمەرەمخان ھاسراپ، — شەھەرگە كىرسىلا مېنى يوقلاپ تۇراتتى. مانا ئەمدى بىر ئايدىن ئاشتى، كەلمەس بولۇۋالدى. ئابدۇنەبى بالام ئۇنىڭغا بەك ئامراق ئىدى، يا بىزدىن ئاغرىنىپ قالدىمۇ؟...

— يوقىلاڭ خىياللارنى قىلمىسلا، — دېدى كامىل بىر چىكىتكە تىكىلىپ خىيال سۈرۈپ ئولتۇرغان گۈلزىباغا قاراپ، — ئۇمۇ ھەر قايسىلىرىنى سوراپ تۇرىدۇ. لېكىن ئۇنىڭ بۇ يەردە ئانا - ئانا، ئۇرۇق - تۇغىنى بولمىغاندىن كېيىن، كىر - قاتلىرىنى ئۆزى يۇيۇپ، ئۆزى يامايىدۇ. تەتىلىدىن پايدىلىنىپ، يوتقان - كۆپرەمنى ئوڭلىۋالاي دەپ شەھەرگە كىرمىدى.

— شۇنداق بولغاندىن كېيىن، گۈلزىباغلا بەرسە بولمامدۇ؟ ھەي... بۇ بالىنىزە...

— بۈمەرەمخان ئاچا، ئۆزلىرى ھېكمەتنىڭ مىجەزىنى بىلمەيلا، ئۇ باشقىلارغا ئېغىرلىقىنى سېلىشنى خالىمايدۇ.

— ھە راست، مەن ئۈچۈن ھېكمەتجانغا رەھمەت ئېيتىپ قويۇڭ، — دېدى بۈمەرەمخان ئاجىز يۆتىلىپ، — ماڭا تور رومال، ماھىگۈلگە ياغلىق ئەۋەتىپتۇ. نېمە دەپ رەھمەت ئېيتىشىمنى بىلمەي قالدىم. ھەممىنى كۆرگەن، كۆكسى - قارنى توق، داستىخنى كەڭرى ئادەملەرنىڭ بالىلىرى ئاشۇنداق بولىدۇ، قولى ئوچۇق كېلىدۇ.

— بولىدۇ، مەن ھازىر ئۇنى شەھەرگە قايتۇرۇپ كېلىش ئۈچۈن مەكتەپكە چىقىمەن.

كامىل بۇمەرەمخان بىلەن خوشلىشىپ، دەھلىزگە چىقىشى بىلەن، ئۇزىتىپ چىققان گۈلزىبانىڭ كۆزلىرىدىكى ياشنى كۆرۈپ قالدى. بۇ ياشلار ئانىسى ئۈچۈن تۆكۈلۈۋاتامدۇ ياكى ھېكمەت ئۈچۈنمۇ؟ بۇ بىزگە مەۋھۇم. كېيىنكىسى ئېھتىمالغا ناھايىتى يېقىن ئىدى.

— گۈلزىبا سىزگە نېمە بولدى؟

— جۈرۈڭ، مېنىڭ ھۇجرامغا كىرەيلى، سىزگە دەيدىغان ئازراق

گېپىم بار...

دېرىزە تۈۋىدىكى كاتتا ئولتۇرغان كامىل، ئۇدۇلىدىكى ئورۇندۇقتا باش سېلىپ، نېمە دېيىشىنى بىلمەي ئولتۇرغان گۈلزىباغا قارىغىنىچە خىيالغا پاتتى. توغرا، جاڭگالغا ئىچكىرىلەپ كىرگەن ئادەمنىڭ يول تېپىپ قاپتىپ چىقمىقى تەس، چىققان تەقدىردىمۇ، يۈرىكىدە جاپا - مۇشەققەت، تارتقان رىيازەت دېغى قالىدۇ. بۇ داغ ئۆمرىنىڭ ئاخىرىغىچە ئوتتۇرلىمايدۇ... شۇڭا، جاڭگالغا ئەمدى قەدەم ئالغان ئادەمنى ئاگاھلاندۇرۇش دوستلارنىڭ بۇرچى!...

كامىل گۈلزىباغا ھەقىقىي ئەھۋالنى ئېيتىپ، كېيىنكى كۆڭۈلسىزلىكلەرنىڭ ئالدىنى ئېلىش ئۈچۈن، قەتئىي ئىرادىگە كەلدى.

— گۈلزىبا، نېمە ئىش بولسا تارتىماي سۆزلەڭ، — دېدى كامىل

دادىلىق بىلەن، — مەن بەزى ئىشلارنى پەرەز قىلىپ بولغان!...

— مەن ئۇنىڭ بىلەن ئەمدى سۆزلەشمەيمەن، يۈزىگە قارىمايمەن،

دەپ قانچە - قانچە قەسەملەرنى قىلىدىم، — دېدى گۈلزىبا ياش تۆكۈپ

تۇرۇپ، — بۇ ئەھدىلىرىمگە ۋاپامۇ قىلىدىم... لېكىن... لېكىن، نېمە

ئۈچۈندۇر ئىچىم سىقىلىدۇ... تەقەززا بولىمەن... ئۇيۇلۇپ...

ئۇيۇلۇپ تۇرۇپ ئويلايمەن...

— سۆزلەڭ...

— بىر ھېسابتا ئۇنىڭ بىزنىڭ ئۆيىدىن تەزگىنىمۇ ئوبدان بولدى! —

گۈلزىبا سۆزلىگەنسىرى كەيپى ئۆرلەۋاتاتتى، — بۇندىن كېيىن

كەلمىسۇن! كۆرۈمگىمۇ كۆرۈنمىسۇن! بولسا يۈرتىغا كەتسۇن! ئۇ

ئىلمىي مۇدىرغا ياخشى گەپ قىپتۇ، بەك خۇشال بولدۇم...

— نېمە دەپتۇ؟
 — «باشقا سىنىپلارنىڭ قوشۇمچە سىنىپ مۇدىرلىقىنى قىلسام،
 گۈلزىباغا قوشۇمچە سىنىپ مۇدىرى بولىسام» ... دەپتۇ.
 — بۇ راستمىدۇر؟
 — «ئۇ،» بۇندىن كېيىن ئۆيىڭىزگە دەسسەيمەن...» دېگەندى،
 ۋەدىسىدە تۇردى. لېكىن ئۇنىڭ «ئانىڭىز ئېتىپ بەرگەن تاماقلارنىڭ
 پۇلىنى تۆلەيمەن» دېگەن گېپىنى ئۆلسەممۇ ئۇنتۇمايمەن! ...
 — گۈلزىبا، ئۆزىڭىزنى تۇتۇۋېلىڭ!
 — نېمە بولسا بولمامدۇ... نېمە قىلسا قىلمامدۇ، مېنىڭ نېمە
 كارىم! — گۈلزىبا ئالغانلىرىدا يۈزىنى توسۇپ يىغلىۋەتتى... —
 قۇتبىرەم بىلەن تانسا ئوينامدۇ... ئۇسسۇل ئوينامدۇ؟ كۈلەمدۇ -
 يىغلامدۇ؟ نېمە قىلسا قىلمامدۇ!
 — گۈلزىبا نېمە دەۋاتىسىز، بۇ راستمۇ؟
 — شۇنداق، شەنبە كۈنى گۈلرۇز ئۇلارنى مەدەنىيەت يۇرتىدا
 ئۆتكۈزۈلگەن تانىسىدا كۆرۈپتۇ...
 — خاتا كۆرۈپ قالغاندۇر؟
 — گۈلرۇزمۇ ھېكمەت بىلەن تانسا ئوينىغان تۇرسا! ...
 كامىل تېڭىرقاپ قالدى. ئۇنىڭ كاللىسى ياخشى ئىشلىمەيۋاتاتتى.
 ھېكمەت راستىنلا شۇنداق ئىشنى قىلغانىمىدۇر؟ قۇتبىرەم بىلەن تانسا
 ئويناش ئۈچۈن بوستاندىن شەھەرگە كىرگەنىمىدۇر؟ ئۇنىڭ بۇ ئىشلارنى
 قىلىشقا كۆڭلى قانداق كۆتۈرگەندۇر؟ ... بىر ئوبدان ئۆزىنى تۇتۇۋالغان
 گۈلزىبانىڭ تاققا... توققا سۆزلەپ ھەسرەت چېكىشى بىكار ئەمەس
 ئىكەندە! مۇئەللىپلەر: «مۇھەببەت شەخسىيەتچىل كېلىدۇ، ئۇ
 ھېچنېمىنى باشقىلارغا ئۆتۈنۈپ بېرىشنى خالىمايدۇ...» دەپ توغرا
 ئېيتىپتىكەن. ئۆزىگە قىر كۆرسىتىپ يۈرگەن قۇتبىرەمنىڭ ھېكمەت
 بىلەن تانسا ئوينىشى، كېچىلەردە بىللە قولتۇقلىشىپ يېزىغا قايتىشى كۆز
 ئالدىغا كېلىشى بىلەن، گۈلزىبانىڭ ئەسەپىلىكى تۇتقان ئىكەندە! ھەي
 قىزلار... قىزلار... سىلەرنى چۈشەنمەك نېمانچە تەستۇر!؟

— گۈلزىبا، سىز ھېكمەتنى تېخى تولۇق چۈشىنىپ يېتەلمىدىڭىز، — دېدى كامىل دوستىنى ئاقلاپ، — ئۇ نېمە ئۈچۈن سىزدىن قاچىدۇ؟ سىزنى كۆرسە ئىز تىزىپقا چۈشىدۇ... تاتىرىدۇ... تىترەيدۇ؟ چۈنكى ھېكمەت سىزنى ياخشى كۆرىدۇ... (گۈلزىبا يۈزىنى توسۇپ قىزىرىپ كەتتى) ئەمما، ئۇنىڭ ئەخلاق پەزىلىتى، ساپ يۈرىكى ۋىجدانىغا داغ تەككۈزۈشكە ئىجازەت بەرمەيدۇ...

قىز ھەيرانلىق ئىلكىدە كامىلغا قارىدى...

— چۈنكى ئۇنىڭ سۆيگەن قىزى بار...

گۈلزىبا خۇددى ئۇششۇك تەككەن گۈل ئوتىسىدەك بىردىنلا سولىشىپ، قىزىلگۈلدەك چىرايىدىن قان، بەدىنىدىن مادار كەتتى. ئۇنىڭ ھالارەكەت كىچىك لەۋلىرى تىترەپ، ئۆزىنىڭ قايەردە، كىمنىڭ قېشىدا ئولتۇرغانلىقىنىمۇ ئېسىگە ئالالمىدى.

— ئۇ قىزنىڭ ئىسمى ئامىنە! شاڭخەي مۇزىكا ئىنىستىتۇتىدا ئوقۇيدۇ... دېدى كامىل ئاستا ئەمما ئېنىق قىلىپ، — مەن بۇ ئىشتىن سىزنى بۇرۇنلا خەۋەردار قىلماقچىدىم، لېكىن تىلىم يارىمىدى...

— بۇ ئىشلارنى ھېكمەت ئۆزى دېدىمۇ؟ — دېدى گۈلزىبا زەئىپ ئاۋازدا.

كامىل ئۇنىڭ كارىۋىتى ئۈستىگە قويۇپ قويۇلغان رەسىم رامكىسىدىكى بىر قىزنىڭ ئىسكىرىپكا چېلىپ تۇرغان قىياپەتتىكى چوڭايتىلغان سۈرىتى، ئۇنى ھېكمەتنىڭ قىزىرىپ تۇرۇپ: «ساۋلقدشيم، شاڭخەي مۇزىكا ئىنىستىتۇتىدا ئوقۇيدۇ، ئىسمى ئامىنە...» دېگەنلىكى قاتارلىق بىر چاغدىكى ئەھۋالنى سۆزلەپ بەردى.

— لېكىن، مەن رەسىم رامكىسى ئارقىسىغا يېزىلغان قىزنىڭ مۇنداق بېغىشلىما شېئىرىنى كۆرۈپ قالدىم، — دېدى كامىل:

ياشلىق باھارم تولىدى گۈلگە،

بولبۇلى شەيداسىمەن.

كىممۇ دىلخۇش، كىممۇ ساپ دىل،

كىم ۋاپادار دوستىغا،
ئول كىشىنىڭ ئۆلگىنىمچە،
كۆڭلىدە پەيداسىمەن...

— بولدى، سۆزلىمەڭ...

— ئويلاپ كۆرۈڭ، ئۇنىڭ سىزنى ياخشى كۆرۈشى ساپ ھەم پاك تۇرۇقلۇق، — دېدى كامىل ئايىمايلا، — نېمە ئۈچۈن ئۆزىنى قاقچۇرۇپ يۈرىدۇ؟ چۈنكى ئۇ بىرنى كۆرۈپ، بىرنى تاشلايدىغان شاللاق يىگىتلەردىن ئەمەس. ئەگەر شۇنداق پېئىلى بۇزۇلغان ئادەم بولسا، ھەر قانداق قىز ئۇنىڭ قولىدا ئۆزىنىڭ پاجىئەلىك تەقدىرىدىن قېچىپ قۇتۇلالمايدۇ...
كامىل ئورنىدىن تۇردى. گۈلزىبا ياش يۇقى كۆزلىرىنى يەرگە تىككىنىچە ئاستا پىچىرلىدى:

— ھېكمەتكە ئانامنىڭ مىننەتدارلىقىنى، سالىمىنى يەتكۈزۈپ قويۇڭ...

كامىل چىقىپ كەتتى. چۈش بولاي دەپ قالغانىدى، ئۇ تېز - تېز قەدەملەر بىلەن مېڭىپ سېپىل قۇۋۇقىدىن چىقتى. يول بويىدا ئاق ئوغۇت باسقان بىر ماشىنا تۇراتتى، شوپۇر موتور قاپقىقىنى ئۆرىدەپ قويۇپ، قەيىرىنىدۇر ئوڭشاۋاتاتتى. كامىل ماشىنىنى يانداپ مېڭىشىغا، بىرسىنىڭ «مۇئەللىم؟» دېگەن ئاۋازىنى ئاڭلاپ ئارقىغا قايرىلدى. ئۇ كابىنكا دېرىزىسىدىن گۆڭشى سودا ئىدارىسىنىڭ ئىش باشقۇرغۇچىسى ئاسىم نىيازنىڭ قول ئىشارىسى قىلىۋاتقانلىقىنى كۆرۈپ قالدى. ئاسىم نىياز 50 تىن ئاشقان، كەكە ساقال ئادەم ئىدى. ئۇنىڭ بويى ئېگىز بولغاچقا، كابىنكا ئۈستى بىلەن تەڭ دېگۈدەكلا ئولتۇراتتى.
— مۇئەللىم، مەكتەپكە ماڭغان بولسىلا، كابىنكىغا چىقىۋالسىلا! — دېدى ئۇ كۈلۈپ.

— ماشىنىدىكى ئاق ئوغۇت ئوخشىمامدۇ؟

— شۇنداق، ئەتىيازلىق تېرىلغۇنىڭ تەييارلىقى دېسىلە. 2 - ئاينىڭ

9 - 10 لىرى يەرگە ساپال چىقىدۇ، ھېچقانچە ۋاقىت قالمىدى.

ئاسىم نىياز پاراڭچى ئادەم ئىدى. ئۇ ھازىر ئاق ئوغۇتنى ھەل قىلماقنىڭ تەسلىكى، لېكىن، گۇڭشى، دادۇي كادىرلىرىنىڭ ھەر خىل ئۇسۇللاردا قاقتى - سوقتى قىلىپ، قاراڭغۇ بازاردا ئۇنىڭ خالىتىسىنى 60 - 70 يۈەندىن سېتىپ چۆتىكىگە سېلىۋاتقانلىقى، شۇڭا بۇ قېتىم مەھسۇلات ئاشۇرغان شىۋەدۈيلەرگە كۆپرەك ئېتىبار قىلىدىغانلىقى، شۇنداقلا ئاق ئوغۇتنىڭ يازلىق بۇغداي بىلەن ئاق يەر قونىقىنىڭ تېرىلىدىغان مو بېشىغا ھېسابلاپ بېرىلىدىغانلىقىغا قەدەر چۈشەندۈرۈپ كەتتى.

ئۇلار پاراڭ بىلەن بوستانغا بىردەمدىلا يېتىپ كەلدى. كامىل مەكتەپ ئالدىدا چۈشۈپ قالدى، مەكتەپ ئىچى جىمجىت، چۆلدەرەپلا قالغانىدى. كامىل كۆڭلىدە ھېكمەت كىتاب كۆرۈۋاتقانمىدۇر، كىر يۇيۇۋاتقان بولۇشمۇ مۇمكىن، بەلكىم چۈشلۈك تامىقىنى يەپ ئۇخلاۋاتقانمۇ... دېگەندەك ئويلار بىلەن ياتاق ئالدىغا كەلگەندە، ئىشىك قۇلۇپلاقلق ئىدى. ئۇنىڭ ئىشىكىنى ئېچىپ ئۆيگە كىرىشىگە، بىر خىل قاڭسىق ماينىڭ ھىدى گۈپلا قىلىپ بۇرنىغا ئۇرۇلدى. يەردە، ھەر خىل بوياقلار سۈرتۈپ تاشلانغان گېزىت پارچىلىرى، يوتقان - كۆرپىلەر تۈرتەكلەپ قويۇلغان قۇرۇق كارىۋات ئۈستىدە، بوياق تەڭشەش تاختىلىرى ۋە رەڭگا رەڭ سىقىما بوياقلار چېچىلىپ ياتاتتى. جاۋۇردىكى سۇدا بىر قانچىلىغان چوڭ - كىچىك پەي قەلەملەر چىلاغلىق تۇراتتى، بۇ ئاچچىق پۇراق ئاشۇلاردىن كېلىۋاتاتتى.

نېمە ئىش ئىكەنلىكىنى بىلمەي داڭ قېتىپ تۇرۇپ قالغان كامىل ئارقىسىغا قايرىلىپ، بۇلۇڭدىكى چېلەك ئۈستىگە تىكلەپ قويۇلغان ماي بوياق رەسىمنى كۆرۈپ قالدى. ئۇزۇنلۇقى ئۈچ غېرىچ، كەڭلىكى ئىككى يېرىم غېرىچ كەلگەندەك قوپال رامكىغا چىڭ تارتىلغان ئاق سورۇپقا سىزىلغان بۇ ماي بوياق رەسىمنىڭ بوياقلىرى تېخى قۇرمىغانىدى.

كامىل ھاياجىنىنى باسالماي قالدى. بۇ رەسىمنى ماي بوياق بىلەن سىزىلدى دېگەندىن كۆرە، كۆز يېشى، دەردلىك يۈرەكتىن بالقىپ چىققان ھەسرەت زەردابى بىلەن سىزىلدى دېيىش مۇۋاپىق ئىدى. رەسىمنىڭ

كومپوزىتسىيىسى ئۇستىلىق بىلەن ئورۇنلاشتۇرۇلغان بولۇپ، ئەڭ ئالدىدا قارىغايىلار سايە تاشلىغان يايىپىشىل مەخمەلدەك تاغ يامزىلى قېنىق ھەم ئوچۇق رەڭلەر بىلەن تاۋلىنىپ تۇراتتى. ئۇنىڭ ئاستىدا يۇمشاق مىسىل، سۆسۈنرەڭ ئېچىلغان تىل قانات، يالپۇزلار ئوراپ تۇرغان بۇلاق بار ئىدى. بۇلاق كۆزىدىن ئېتىلىپ چىققان سۈزۈك سۇ، ئوت - چۆپلەر ئارىسىدىن پەسكە قاراپ ئېقىۋاتاتتى، بۇ يانتۇ تاغ ئارقىسىدىكى بارغانسېرى تۇتۇقلىشىپ بارغان قاتمۇ قات تاغلار، ئېدىرلار ئۈستىدە، قار ئىزنالىرى پارقىراپ تۇرغان ئېگىز چوققىلار سۇس ماناڭلار ئىچىدىن ئارانلا كۆرۈنەتتى، پەقەت رەسىمنىڭ سول تەرەپ ئەڭ ئۈستىدە، قانداقتۇر بىر قۇش لەيلەپ يۈرگەن كۆپكۆك ئاسمان رۇجىكى كۆرۈنۈپ تۇراتتى، پارچە - پارچە بۇلۇتلار ئۈزۈپ يۈرگەن تاغ باغرىلىرىدىن بىر كۆرۈنۈپ، بىر كۆرۈنمەي باشلانغان چىغىر يول نەق بۇلاق تۈۋىگە ئېلىپ كېلەتتى. مانا شۇ بۇلاق بېشىدا، تەڭگە گۈللۈك قىزغۇچ بىر كېيىك تىزلىنىپ ياتاتتى. كېيىك يارىلانغانىدى، ئۇنىڭ سول بېقىنى تەرەپتىن ئوقيا ئوقىنىڭ قۇش پەيلىك ئۇچى كۆرۈنۈپ تۇراتتى. يۇمشاق ئوتلار ئارىسىدىن ساقىپ چىققان قان سۈزۈك بۇلاق سۈيىنىڭ بىر تەرىپىنى قىپقىزىل بويۇۋەتكەنىدى. ئۇنىڭ قېشىدا يەنە بىر كېيىك تۇراتتى. ئۇ ئۆزىگە قادىلىپ قاراپ تۇرغان يارىدار كېيىكنىڭ تۇمشۇقىغا تۇمشۇقنى تەككۈزۈپ، نېمىدۇر دەپ خەيرلىشىۋاتقانداك قىلاتتى. ئەمما ھەر ئىككىلا كېيىكنىڭ قارا كۆزلىرىدىن ئاققان ياش ئېڭەكلىرىگىچە ساقىپ چۈشكەنىدى.

— «ئەلۋىدا!...» پىچىرلىدى كامىل، — ئىككى جاننىڭ تەقدىرىگە زامىن بولغان قانداق مەلئۇندۇر ئۇ؟... دۇنيادا ئادەمدىنمۇ ئارتۇق ياۋۇز نەرسە بارمىدۇر؟... باشقىلارنىڭ بەخت - ئىقبالىنى پايخان قىلىش ھېسابىغا يايىراپ... كۈلىدىغانلار ئاللانىڭ غەزىپىدىن قورقمايدىغاندۇر!...

يۈرىكىدىن ئۆرتىلىپ چىققان بۇ پىغانلىق خىياللار كامىلنىڭ كۆڭلىدىن كەچكىندە، ئۇنىڭ كۆزلىرىنى ياش قاپلىۋالدى. ئۇ، ئاغزى

ئېچىلغان جامادان ۋە ئۇنىڭ ئىچىدىكى چۇۋۇلغان كىيىم - كېچەكلەرنى كۆرۈپ بىز نەرسىدىن ئەندىكەندەك يولدى . كامىل ۋاراقلىرى يىرتىلغان رەسىم ئالبومىنى قولغا ئالدى ، ئەلبومنىڭ قاپقارا قېلىن بەتلەرگە چاپلانغان رەسىملەر يىرتىپ ئېلىنغاچقا ، سۈيۈلماي قالغان رەسىم پارچىلىرى تۇراتتى . قانداقتۇر ئەنسىز ئوي كالىسىغا چاقماقتەك ئۇرۇلۇشى بىلەن ، ئۇ سىرتقا يۈگۈرۈپ چىقتى .

— ھېكمەت! ... ھېكمەت ئېلى! ...

كامىل ئەتراپىغا قارىغىنىچە ، بار ئاۋازى بىلەن ۋارقىردى ، بۇ چاغدا ، ئوغۇللار ياتاق بىناسىنىڭ ئەڭ چېتىدىكى ئۆيدىن مۇرات چىقتى . بۇ ئۇنىڭ ياتىقى ھەم رېپىنتىسىيە قىلىش ئۆيى ئىدى . مۇرات كامىلنى كۆرۈپ يۈگۈرەپ كەلدى .

— سەن بۇ يەردە نېمىش قىلىسەن؟ — دېدى كامىل ئاچچىقلىغان قىياپەتتە ، — يەنە زۇمرەتنىڭ قولىغا تاماكا يېقىپ يۈرمەسەن - يە؟ — ھازىر تاماكا ئوتى ئەمەس ، — دېدى مۇرات ھىجىيىپ ، — يۈرەك ئوتىنى ياقىمىز دېگەن . . .

— بولدى ، بولدى ، سېنىڭ بىلەن چاقچاق قىلىشقا ۋاقىتم يوق ، — كامىل سەل چېچىلىپ تۇراتتى ، — بۇ ئاي ، بۇ كۈنلەردە سېنى تاپماق ئەجەب تەس بولۇپ كەتتە؟ ئەتىگەن ئۆيۈڭگە بارسام ، ئۇكاڭ : «تۈنۈگۈن چىقىپ كەتكەنچە قايتىپ كەلمىدى» دېدى ، ھە ، ھېكمەتنى كۆردۈڭمۇ؟ — مەنمۇ ھېيلا قايتىپ كەلدىم . . .

كامىل مۇراتنى نەگە باردىڭ ، نەدە تۇردۇڭ دەپ سۈزۈشتۈرۈپمۇ كەتمىدى ، پەقەت ياتاقتىكى ئەھۋاللاردىن قارىغاندا ھېكمەتتە بىرەر ئەھۋال يۈز بەرگەنلىكىنى ، ئۇنى دەرھال تاپمىسا بولمايدىغانلىقىنى ئېيتتى . كامىل بىلەن مۇرات ۋارقىرىشىپ ، قاقشاللىققا ئايلىنىپ قالغان ئىككى باغنى ، چۆلدەرەپ قالغان سىنىپلارنى ئايلىنىپ ، ھېكمەتنى تاپالمىدى . ئاخىرى ئۇلار قىزلار ياتىقى ئارقىسىدىكى كۆكتات ئامبارلىرى جايلاشقان قورۇققا كىردى . ھېكمەت قار ئاستىدىن چوقچىيىپ چىقىپ تۇرغان لازا شادىلىرى بار ئېتىزلىقنىڭ قىرى ئۈستىدە ئولتۇراتتى .

ئۇنىڭ ئالدىدىن كۆتۈرۈلگەن ئىس بىلەن تەڭ قاپقارا كۆيۈندىلەر ئەتراپتا ئۇچۇشۇپ يۈرەتتى. كامىل بىلەن مۇرات ئۇنىڭ ئارقىسىغا كېلىپ قاراپ تۇرغانىدۇمۇ، ئۇ ھېچنېمىنى تۇپماي، قانداقتۇر خەتلەرنى، خاتىرىلەر رەسىملەرنى يىرتقىنىچە ئالدىرماي، ئوتقا بىر - بىرلەپ تاشلاۋاتاتتى، لاۋۇلداپ كۆيۈۋاتقان يېشىل تاشلىق سۇلياۋ خاتىرىدىن چىقىۋاتقان قاغىسىق ھىد دىماغلارنى ئېچىشتۇراتتى. ئوت ئۈستىدە يەنە چىرىسلاپ كۆيۈۋاتقان رامكىنىڭ بىر تەرىپىدە ئامبىنىڭ تېخى كۆيۈپ ئۈلگۈرمىگەن سۈرىتى تۇراتتى، سۈرەت قاپقارا ئىس چىقىرىپ كۆيۈپ، ئىسكىرىپكىچى قىزنىڭ يېرىم يۈزى قالغاندىلا پىشىلداپ ئۆچۈپ قالدى. لېكىن ھېكمەت قولىدىكى تەرمەچ بىلەن رامكا قىرىنى ئىلىپ، ئوتنىڭ ئەڭ ئۇلۇغ كۆيۈۋاتقان ئوتتۇرىسىغا تۇتتى. شۇندىلا، رەسىم رامكىلىرى بىلەن كۆيۈپ قاپقارا كۆيۈندىگە ئايلاندى. كامىل بىلەن مۇرات بىر - بىرىگە قاراشقىنىچە ئېغىر خۇرسىنىشتى...

— ھېكمەت، ئۆزلىرىگە نېمە بولدى؟ — دېدى كامىل ئېغىشسىز، — جۈرسىلە، ياتاققا كېتەيلى...

— جۈر، ھېكمەت، ئاچچىقنى ئاچچىق ئالدىۋ دېگەن گەپ بار، — دېدى مۇرات يالۋۇرۇپ، — مەن ساڭا ھاراق قۇيۇپ بېرىمەن... بىردەم بولسىمۇ دەردلىرىڭنى ئۇنتۇپسەن...

ھېكمەت ئاچچىققىنا كۈلدى، ئۇ يانچۇقىدىن ئاخىرقى بىر بەتلىك خەتنى ئېلىپ ئوتقا تاشلىدى. خەتكە لاپلا قىلىپ ئوت تۇتۇشىشى بىلەن، مۇرات چاققانلىق بىلەن يېرىمى كۆيگەن خەتنى ئېلىۋېلىپ ئوقۇدى، ئاندىن كامىلغا بەردى. خەتنىڭ ئاخىرقى سەھىپىلىرى مۇنداق چۈشكەندى:

«ھېكمەت، ھەر ئىككىمىزنىڭ تۇرمۇشقا، ھاياتقا، گۈزەللىككە بولغان كۆز قاراشلىرىمىز زادىلا ئوخشىمايدىكەن. سىز تەكلىماكان قوملۇقلىرىدىن، ئۆزىڭىز تەسۋىرلىگەن ئاشۇ «گۈزەل» مەنزىرىلەر ئارىسىدىن بەختىڭىزنى تېپىۋېلىڭ... لېكىن مەندىن ئەنسىرىمەڭ. مەن بۇ يەردە ناھايىتى بەختلىكەن... مەن شاڭخەيدىكى ئۈچ يىللىق

ئوقۇشۇمنى تۈگىتىپ، ئامېرىكىدا ئوقۇماقچىمەن. . . بۇ توغرىلىق مەكتەپ رەھبەرلىكىگە خەت يېزىۋەتتىم. ئۇلارمۇ چوقۇم قوشۇلىدۇ. ئويلاپ باقسام، بۇرۇن ناھايىتى ساددا، ئەخمەق، كالتە پەم ئىكەنمەن. مۇشۇ نۇقسانلىرىم بىلەن تۇرمۇش يولۇمنى توغرا تاللىيالمىغانلىقىمنى ھېس قىلىپ يەتتىم. مانا ئەمدى بەخت نېمە، ھايات نېمە، تۇرمۇش قانداق بولىدۇ؟ ھەممىنىڭ تېگىگە يەتتىم. . . سىزنىڭمۇ بۇ رېئاللىقنى ئېتىراپ قىلىشىڭىزنى ئۈمىد قىلىمەن. »

بەختلىك بولۇڭ!
ئامىنەدىن.

كامىل بىلەن مۇرات، ھېكمەتنى قولتۇقلاپ ياتىقىغا ئېلىپ كەلدى. ياتاق ئىچى قالايمىقان ئىدى. كامىل قەغەز پارچىلىرىنى سۈپۈرۈپ، تازىلاپ، بوياق تەڭشەش تاختىلىرى، سىقىما بوياقلارنى بىر بۇلۇڭغا رەتلىك تىزدى، مۇرات بىردەمدىلا مەشنىڭ كۈللىرىنى ئېلىپ، ئوت يېقىۋەتتى. ئۇ، ياتىقىغا بېرىپ گېزىتكە ئورالغان بىر بولاق نەرسىنى قولتۇقلاپ يېتىپ كەلدى، بۇ چاغدا، مەش ئۈستىدىكى رو چۆگۈنمۇ شىڭىلداشقا باشلىغانىدى.

كامىل ھېكمەتنىڭ سارغىيىپ كەتكەن يۈزىگە، ئولتۇرۇشۇپ خۇنى ئۆچكەن چوڭ كۆزلىرىگە، گەز باغلاپ يېرىلغان كالىپۇكلىرىغا، ياداڭغۇ چىرايىغا قاراپ، ئۇنىڭ بىر - ئىككى كۈندىن بېرى تۈزۈك بىر نەرسە يېمىگەنلىكىنى ھېس قىلدى، مۇراتمۇ بېشىنى لىڭشىتىپ «ئۇھ» دەپ قويدى. پىيالىلەرگە دەملەنگەن چاي قويۇلدى.

— قەينى، بۇ گۆش ناندىن يېگەنە! — دېدى مۇرات گۆش ناننى توغراپ، — بۇنى زۇمرەت ئۆيىدە پىشۇرۇپ ئەكەپتىكەن. . .

— ياق بولدى، ماڭا ھاراق قۇيۇپ بەر! — ھېكمەت مۇرات ئۈستەلگە تىكلەپ قويغان بوتۇلكىنى قولغا ئالدى، — مەن مۇشۇنى ئىچەي.

— ھېكمەت، بۇنداق قىلىسلا بولمايدۇ، — دېدى كامىل بوتۇلكىنى تارتىۋېلىپ، — ئاۋۋال ئازراق بىر نېمە يەۋالسىلا، ئەھۋالدىن قارىغاندا،

سىلى توپغۇدەك بىر نەرسە يېمەپلا.

كامىل بىلەن مۇرات، زورلاپ ھەم ئاچچىقلاپ يۈرۈپ، ئۈچ كېسىمدەك گۆش ناننى ئۇنىڭغا ئارانلا يېگۈزدى. ھېكمەت پىيالىگە قۇيۇلغان ھاراقنى دەممۇ دەم ئىچەتتى، مۇرات قۇيمىسا، ئۇنى ئالدىرىتاتتى. تېنىنىڭ ئاجىزلاپ قېلىشىدىن بولسا كېرەك، ھېكمەت بىردەمدىلا مەست بولۇپ قالدى. ئۇنىڭ شەھەردىن ئالدىراپ - تېنەپ قايتىپ كېلىشىمۇ ئاممىنىڭ خېتى ئۈچۈن ئىدى. ئىچىدە، «ئۇنىڭ خېتى ماڭا كۈچ - قۇۋۋەت، ئىرادە ئاتا قىلىدۇ، سۇنۇق كۆڭلۈم تەسكىن تاپىدۇ، گۈلزىبا شۇنىڭ بىلەن ئۇنتۇلىدۇ» دەپ ئويلىغانىدى. ئەمما ئىش ئۇنىڭ ئويلىغىنىدەك بولمىدى. زارىقىپ ئۆمىد بىلەن كۈتكەن خەت ئۇنىڭغا ئۆمىدسىزلىك، كۆڭۈلسىزلىك، بەختسىزلىك ئېلىپ كەلدى. ئۇ شۇ كۈنى ئاچ قورساق يېتىپ قالدى، ئەتىسىمۇ بىر كۈن ئاچ يۈردى. لېكىن كەچكە يېقىن قۇتبىرەم ياتاققا كىرىپ كەلدى. ئۇ ھېكمەتنىڭ ھەسرەتلىك چىرايىنى كۆرۈپ: «ھاراق ئىچسىڭىز ئوڭشىلىپ قالسىز» دەپ، بىر نەچچە رۇمكا ھاراقنى ئارتۇق ئىچۈرۈۋەتتى. ئاچ قورساققا كىرگەن كۈچلۈك ئاق قوناق ھاراقى ئۇنىڭ ئىچ - باغرىنى ئۆرتەپ، بىردەمدىلا ئۇنى سۆزلىتىپ قويدى. ھېكمەت سۆزلىگەنسىبىرى نېمىلەرنى دېگىنىنى بىلمىدى. بەلكىم ئاممىنىڭ خېتىنىمۇ كۆرسىتىپ قاقاقلاپ كۈلگەن بولۇشى مۇمكىن. مانا شۇ كۈنى قۇتبىرەم ئۇنى شەھەردىكى تانىسىغا ئېلىپ كىرگەنىدى...

ھېكمەتنىڭ ئاياغ - ئۇچى يوق سۆزلەشلىرىدىن ئىشنىڭ تېگىگە يەتكەن كامىل بىلەن مۇرات بىر - بىرىگە قاراپ قويۇشتى. مۇرات قۇتبىرەمنىڭ 1 - دادۇيدىكى ھاممىسىنىڭ ئۆيىگە بېرىپ، ئۇنىڭ بىلەن سۆزلىشىمەن دېگەنىدى، كامىل «ھازىر ۋاقتى ئىمەس» دەپ قوشۇلمىدى.

— قېنى قۇيمايمەن؟ سەن... سەن... قۇتبىرەمچىلىكمۇ قۇيالمىدىكەن سەن... — دېدى ھېكمەت بېشىنى ئۈستەل قىرغىغا قويۇپ، — ئۇ... كېچىدە... كېچىدە چىققاندا، ماڭا

ئېسىلدى... ئۇ قىزىق خۇتۇنكەن...
 — ھېكمەت، ھاراق تۈگىدى، — دېدى مۇرات كامىلنىڭ
 ئىشارىتىدىن كېيىن، — ئەمدى بىردەم يېتىپ ئارام ئېلىۋال...
 — ياق! مەن... مەن... سىلەرگە ھېكايە ئېيتىپ بېرىمەن، —
 دېدى ھېكمەت بېشىنى كۆتۈرۈپ، — بۇ بەك قىزىق... ھەسرەتلىك،
 بۇنىڭدا ئاچچىق ساۋاق، پۇشايماڭلىق ئۆكۈنۈشمۇ بار، بۇنى ماڭا دادام
 جۇۋا تىكىپ ئولتۇرۇپ ئېيتىپ بەرگەن...
 مۇرات ھېكمەتنى يۆلەپ ياتقۇزۇپ قويماقچى بولۇۋېدى، كامىل
 ئۇنىڭغا «تەگمە» دېگەندەك ئىشارەت قىلىپ، قولىنى تۇتۇۋالدى.
 ھېكمەت پىيالىدىكى چاينى دەم ئالماي ھەممىنى ئىچىۋەتتى - دە،
 ھاسىرىغىنىچە سۆزلەشكە باشلىدى:

— بۇرۇنقى زاماندا بىر ئوۋچى بار ئىكەن... ئۇ ئورماندا بىر
 كېيىكنى ئۇچرىتىپتۇ، ئاتاي دېسە ئوقى قالماپتۇ... ئوۋچى كېيىككە
 ھىيلە ئىشلىتىپتۇ: «ئەي چىرايلىق ئالتۇن رەڭلىك كىيىك، سەن مەن
 بىلەن كەت... سېنى ئاسرايمەن، دۈمبىلىرىڭنى سىيلايمەن...
 سۇنىڭ سۈزۈكىنى، ئوتنىڭ ئۇچىنى بېرىمەن... يېگىنىڭ ئالدىڭدا،
 يېمىگىنىڭ كەينىڭدە بولىدۇ... سەن چەكسىز بەختكە ئېرىشىسەن» دەپ
 يالۋۇرۇپتۇ. كېيىك ئۇنىڭغا ئىشىنىپ، ماقۇل بوپتۇ ۋە ئوۋچىنىڭ يالغۇز
 كەپسىگە كەپتۇ... ئەمما بىر چاغدا، ئاستا كەپ ئىچىگە قارىغۇدەك
 بولسا، ئوۋچى پىچىقىنى بىلىگەچ: «ئەجەب قىلىنقىمغا چۈشتى بۇ
 ئەخمەق!» دېگۈدەك... قانداق قىزىقمىكەن؟ — دېدى ھېكمەت
 خومارلاشقان كۆزلىرىنى كامىل بىلەن مۇراتقا تىكىپ، — كېيىك
 قىچىپتۇ. ئوۋچى ئارقىدىن ئۇنىڭغا ئوق ئۈزۈپتۇ... كېيىك يارىدار
 بوپتۇ... ئۇ يىقىلا - قوپا، ئاخىرى بىر جىلغىدا يېتىپ قاپتۇ. ئەمما
 قاياقتىندۇر پەيدا بولغان ئاجايىپ چىرايلىق بىر كىيىك ئۇنىڭ
 جاراھەتلىرىنى يالاپ مەلھەم قىلىپتۇ، يۆلەپتۇ، يول باشلاپ پىنھان
 جىلغىلاردىن، چىغىر يوللاردىن ئامان - ئېسەن ئۆتكۈزۈپ، بىر بۇلاق
 قېشىغا ئەكەلىپتۇ. چىرايلىق كېيىك: «مەن بىلەن كەت!» دەپتۇ.

ياردار كېيىك پۇشايمان ياشلىرىنى تۆككەن ھالدا: «مەن بولسام كالتە پەم، ئەقىلسىز، ياخشى - ياماننى ئايرىيالمايدىغان بىر دېۋەگەمەن... ئۇنىڭ ئۈستىگە، بىر ئالدامچىنىڭ بەدىنىمدە قالدۇرغان جاراھىتى بار، بۇ جاراھەت يۈرىكىمگە كۆچتى...» جىسمانىي جاراھەت تېزلا ساقىيאר، روھىي جاراھەت مەڭگۈ قالار...» دېگەن گەپمۇ بارغۇ... لېكىن سەنچۇ؟ سەن شۇنچە بەرنا، شۇنچە سۇباتلىق، ئاجايىپ گۈزەلسەن!... مەن ساڭا قانداقمۇ بويلىشاي؟... سەن گويا ئاسماندىكى چولپانسەن، مەن بولسام يەردىكى شام چىراغىمەن!... دەپتۇ... ھەر ئىككىلا كېيىك يىغلىشىپتۇ...

كامىل بىلەن مۇرات تەڭلا ماي بويلاق رەسىمگە قارىدى... دەرۋەقە ئىككى كېيىك بىر - بىرىگە قىيالمىغان ھالدا يىغلىغانىدى. بۇ چاغدا ھېكمەت ئۈستەل قىرىغا بېشىنى قويۇپ ئۇخلاپ قالغانىدى. ئۇ ئويۇقلۇق ئاستا ئىگىرىدى:

— ئوۋچى رەھىمسىز ئىكەن!... ئۇ... ئۇ... ياردار قىلدى... كامىل بىلەن مۇرات ھېكمەتنى ياتقۇزۇپ قويۇپ بازارغا كەلدى. ئۇلار ھېكمەتنىڭ ئاغزىغا تېتىغۇدەك بىر نەرسە ئېلىپ كېلىش ئۈچۈن، پەرمانشا مۇدىرىنىڭ ئۆيىدىن چوڭ كورىدىن بىرنى ئېلىۋالدى. سودا ئىدارىسىنىڭ بازارلىق ئاشخانىسى ئانچە بېسىق بولۇپ كەتمەيتتى، مۇرات ئاچچىق-چۈچۈك سۇيۇقتاش بۇيرۇتتى. تاماق تەييار بولغىچە، ئۇلار تاماق شىرەسىدە پاراڭلىشىپ ئولتۇرۇشتى.

— قۇتبىرەمنىڭ نېمە قىلغىنى ئۇ؟ — دېدى مۇرات ئاچچىقلاپ، — خەپ، بىر ئەدەبۇننى بەرمىسەم!...

— بولدى، سەن ئۇرۇشۇپ قالسىەن، — دېدى كامىل مۇراتقا، — ئۆزۈم سۆزلىشىمەن. ھېكمەت روھى جەھەتتىن زەربىگە ئۇچراپ، چۈشكۈنلەشكەندە، بىز ئۇنىڭ قېشىدا بولالمايمىز. ئەپسۇس، قۇتبىرەم شۇ پۇرسەتتىن پايدىلانغان.

— ئۇ گۈلزىبانى ئاڭلىسۇن، بىلسۇن دەپ شۇنداق قىلغان.
— بۇ پەرنىڭ توغرا، ئۇ تېخى بۇ ئىشنى گۈلزىبانغا يۈزتۈرۈپ

دېيىشتىن يانمايدۇ، — دەيدى كامىل مۇراتقا، — ھە سېنىڭ زۇمرەت بىلەن بولغان ئىشلىرىڭ قانداق بولۇپ كەتتى؟ ئاۋۋالغۇ يوشۇردۇڭ، ئىش ئاشكارىلانغاندىن كېيىنمۇ دېمەيسىنا؟

— ئاۋۋال ئۇ مېنى ياراتمامدىكىن دەپ ئىشەنچ قىلالىدىم، — دەيدى مۇرات كۈلۈپ، — كېيىن، سىلەرگە ھەممىنى دەپ بېرىمەن.

— چىن، ھەقىقىي سۆيسەڭغۇ بىز ساڭا چىن دىلىمىزدىن ھېسداشلىق قىلىمىز، — دەيدى كامىل جىددىي قىياپەتتە، — لېكىن كۆڭۈل ئېچىش ئۈچۈن بولسا، سېنىڭدەك دوستىمىز يوق، بۇنى بىلەمسەن؟

— مەن ئۇنى ھاياتىمىدىنمۇ بەكرەك ياخشى كۆرىمەن، سىلەر بۇنىڭغا ئىشىنىڭلار.

تاماق تەييار بولدى. ئۇلار ئاشلىق بېلىتى بىلەن پۇلنى تۆلىگەندىن كېيىن، تاماقنى ئېلىپ ياتاققا قايتىشتى. يولدا كەلگۈچە، ئىككى دوست، «ھېكمەتنى ئەتە شەھەرگە ئەكىرىپ كېتىپ بىر نەچچە كۈن دەم ئالدۇرۇش، ئاندىن ئۇنى ئائىبى، شادىمان، ئامانۇللا قۇربانى، مائارىپ ئىدارىسىدىكى دوستى ئىلھامجان زېھرۇللا قاتارلىقلار بىلەن ئۇچراشتۇرۇپ، سۆھبەتلەرنى ئۇيۇشتۇرۇش، شۇنداقلا ئابلىز نەۋا، مىرزىپاشالارنىڭ ناخشا - مۇقاملىرىنى ئاڭلاش ئارقىلىق ئۇنىڭ دەرد - پىغانلىرىنى ئۇنتۇلدۇرۇشنىڭ زۆرۈرلۈكى» ھەققىدە مەسلىھەتلىشىۋالدى.

كەچ كىرىپ قالغانىدى، سوغۇق شامال چىقۇراتتى. قوللىرى مۇزلاپ كەتكەن كامىل بىلەن مۇرات كورنىنى نۆۋەتلىشىپ كۆتۈرۈپ مەكتەپكە كىردى. ئۇلار پىراقتىنلا مۇراتنىڭ ياتىقى ئالدىدىن قايتىپ كېلىۋاتقان زۇمرەتنى كۆرۈپ قالدى. ئۇ، يۈگۈرۈپ كەلدى — دە، ھاسرىغىنچە ئىككىسىگە سالام بەردى. زۇمرەت بۆلەكچىلا چىرايلىق بولۇپ كەتكەنىدى. ئۇنىڭ ئىلىپتەك تارتىلغان قاپقارا قاشلىرى ئېڭەكلىرىدىن ئۆتكۈزۈپ چىقىۋالغان يېشىل يۇڭ ياغلىق ئاستىدا گويىكى باھاردىكى بەرگى قىياقتەك، بادامدەك ئوماق يۈزى قىزىرىپ پىشقان

توغاچ شاپتۇلەك، تومپىلاق لەۋلىرى ئەمدى ياقىسى چاك ئېچىلغان غۇنچىدەك ھۆسنە ھۆسن قوشۇۋەتكەنىدى. زۈمرەتنىڭ ھېچكىمدە يوق قوڭۇر قارىچۇقلۇق چوڭ كۆزلىرى بولسا، ئۇنىڭ ھۆسن بېغىدىكى بىر بۇلاق ئىدى. بۇ بۇلاق كۈلۈپلا تۇراتتى.

— زۈمرەتئاي، سۇغۇقتا سىزنى ساقلىتىپ قويۇپتىمىزدە! — دېدى كامىل كۈلۈپ، — جۈرۈڭ ياتاققا!

— مەن . . . مەن كېتەيمىكەن . . . ئالدىراشلا كېلىۋېدىم، — زۈمرەت ياغلىققا ئورالغان نەرسىنى مۇراتقا تۇتقۇزدى.

— ياق بولمايدۇ، — دېدى كامىل مۇراتقا قاراپ قويۇپ، — ئەڭ بولمىسا، قوللىرىڭىزنى ئىسسىتىۋېلىپ مېڭاڭ! قانداق دېدىم مۇرات؟ — شۇنداق قىلىڭ! — دېدى مۇرات قىزنىڭ كۆزلىرىدىن كۆز ئۈزلەلمەي.

ئۇلار ياتاققا كىرگەندە، ھېكمەت قاتتىق ئۇخلاپ كەتكەنىدى. كامىل باشقىلارغا: «ئۇنى ئويغاتمايلى» دېگەندەك ئىشارە قىلدى. بىراق زۈمرەت ئاغزىنى تۇتقىنىچە، «ۋاي خۇدايىم!» دەۋەتكىنىنى ئۆزىمۇ تۇيماي قالدى. — ئۇ نېمانچە ئۆزگىرىپ كەتكەن؟ — دېدى زۈمرەت پىچىرلاپ، — ئۇنىڭ خېتىنى بەرگەن ۋاقتىمدا ئۇنداق ئەمەس ئىدى! . . .

— ئۇنى مۇشۇ ھالغا چۈشۈرگەنمۇ ئاشۇ خەت! . . . — دېدى كامىل مەشنىڭ ئوتىنى كۈچلەۋېتىپ، — ھېكمەت ئۇ قىز ئۈچۈن ئەمەس، بەلكى ئۆزىنىڭ ئالدىغانلىقى ئۈچۈن ۋىجدان ئازابى تارتىپتۇ.

مۇرات، زۈمرەتكە «شۇنداق!» دېگەندەك باش لىغىشتىتى. بۇ مەسۇمە، پاك قىز بىردىنلا ئويغا پاتتى. ئۇ گەرچە مۇرات بىلەن توي قىلىش ياكى مۇھەببەتلىشىش توغرىسىدا بىر نېمە دېيىشىمىگەن بولسىمۇ، لېكىن تۇنجى قېتىم ئاللاھ كۆڭلىگە سالغان مۇھەببەتنىڭ سېزىمى ئۇنىڭ كىچىككىنە يۈرىكىگە ئالەمچە شېرىن ۋە لەززەت شادلىق ئاتا قىلغانىدى، ئۇ تېخى ئايرىلىشنىڭ، جۇدالىقنىڭ زەرداب سۈيىنى ئىچىپ كۆرمىگەن ھەم ھېس قىلالمايتتى.

— توۋا! — دېدى قىز پىچىرلاپ، — ئادەملەر ئاجايىپ بولىدىكەن! . . .

زۇمرەتنىڭ بىردىنلا ماي بوياق رەسىمگە كۆزى چۈشۈپ قالدى. ئۇ رەسىمنىڭ ئالدىدا ئۇزۇن تۇرۇپ كېتىپ، «ۋاي بىچارە!...» دەپ قويدى.

— بۇنى ھېكمەت سىزغان، — دېدى كامىل زۇمرەتكە، — قانداق، بوپتىمۇ؟

— بۇمۇ شۇ ئايرىلىش ئىكەن، نېمىدېگەن ھەسرەتلىك!...
— سىزىلىش جەھەتتىن قانداقراق؟ — دېدى مۇرات قىزنى غەيرىي خىياللار ئىلكىدىن ئېلىپ چىقىش ئۈچۈن.
— تاغلار، ئېدىرلار، چىغىر يوللار، بۇلۇتلار، كېيىكلەر خۇددى راستەكلا، — دېدى زۇمرەت ھاياجان بىلەن، — دوستلىرىڭىز سىزدىن تالانتلىق ئىكەن.

— ھەي، زۇمرەتتاي، مۇراتنى بوش چاغلىماڭ، — دېدى كامىل، — تېخى ئۇنىڭ سازلىرىنى ئاڭلىمىدىڭىز...
— ئاڭلىدىم، — دېدى قىز ساددىلىق بىلەن كۈلۈپ، — سازنىڭ ھەممىسىنى چالىدىكەن، لېكىن ناخشىنىڭ تېكىستلىرىنى ئېچىسىدىن ئويدۇرۇپ چىقىرىدىكەن...

كامىل كۈلۈۋەتتى، زۇمرەتمۇ خىجىل بولۇپ يەرگە قارىدى. ئۇلار بىردەم پاراڭلاشقاندىن كېيىن، زۇمرەت قايتىپ كەتتى. مۇرات زۇمرەت بەرگەن بولاقنى ئېچىپ ئۇشقىرىتۋەتتى، ئۇنىڭدا ئىككى قاتلىما بىلەن قىپقىزىل بويالغان ئالتە دانە تۇخۇم تۇراتتى.

— مۇرات؟ — دېدى كامىل مۇراتنى رەسىم ئالدىغا ئېلىپ كېلىپ، — بۇ رەسىمنىڭ مەنىسىنى چۈشەندىڭمۇ؟

— ئەلۋەتتە، دەسلەپتە باشقىچىرەك ئويىدا بولغان ئىدىم.
— توغرا، مەنمۇ شۇنداق ئويلىغان، لېكىن ھېكمەتنىڭ ھېكايىسىدىن كېيىن، بۇ رەسىمگە قارىتا چۈشەنچەم ئۆزگەردى.

— قانداق دەيسەن؟

— مېنىڭچە، ھېكمەت ئەمدى ئۆزۇنغىچە گۈلزىباغا يېقىنلاشمايدۇ!
— بەك چوڭقۇر ئويلاپ كېتىپسەن. ئۇنچۇالامۇ بولۇپ كەتمەس!

ھېكمەت ئويغاندى ئۇ ئوتقا شتەك قىزىرىپ كەتكەن كۆزلىرىنى ئىچىپ، دوستلىرىغا خىجالەتچىلىك ئىلىكىدە قارىدى. «مەستلىكتە نېمە گەپلەرنى قىلغاندىمەن؟ قانداق بولمىغۇر قىلىقلارنى قىلىپ سەتلەشكەندىمەن؟» دېگەن ئوي ئۇنى قىيناۋاتاتتى.

— مەن سەل جىقراق ئىچىپ قويغان ئوخشايمەن، — دېدى ھېكمەت پىچىرلاپ دېگۈدەك، — سىلەرنى ئاۋارە قىلدىم.

— نەدىكىنى، — دېدى مۇرات كۈلۈپ، — ئۈچىمىز ئىچكەن ھاراق يېرىم بوتۇلكىغا يەتمەيدۇ. يالغان بولسا، ئۈستەل ئاستىغا قاراپ باق.

— ئۆزلىرىنى قانداقراق سېزىۋاتىلا، — دېدى كامىل ئۇنىڭغا ئېغىشىپ، — قورساقلىرى ئاچقانمۇ؟

— بېشىم سەل ئاغرىپ تۇرىدۇ...

كامىل بىلەن مۇرات، ھېكمەتنىڭ چاپان، كۆڭلەكلىرىنى سالدۇرۇپ، بېشىنى يۇيدى. ھېكمەت خېلىلا سەگىپ، روھى - كەيپىياتى كۆتۈرۈلۈپ قالدى. مۇرات ئۇنىڭ بېشىغا سۇ قۇيۇۋاتقاندا، مايكىسى ئۈستىدىن سول كۆكرىكىگە چېكىلگەن يېرىم ئايىسمان كۆكىرىپ تۇرغان رۇسچە ھەرپلەرنى كۆرۈپ قالدى. مۇرات، كامىلغا باش ئىشارىسى قىلىپ كۆرسەتتى، كامىل ھېچقانداق ئىپادە بىلدۈرمىدى. چۈنكى ئۇ، ھېكمەت بىلەن بىر ياتاققا يېتىش جەريانىدا، بۇ خەتلەر بىر قانچە قېتىم كۆزىگە چېلىققان بولسىمۇ، ئۈندىمىگەندى.

دورا - دەرەخلىرى، ئاچچىق سۇ، لازىلىرى تېتىغان سۇيۇقلۇقنىڭ مەزىلىك ھىدى ئۆپنى بىر ئالدى، ئۇلار تاماق ئىچىپ بولغىچە، پېشانىلىرىدىن چېپىلداپ تەر قويۇلدى. بۇ ئاچچىق - چۈچۈك سۇيۇقلۇق ھېكمەتكە راستلا ئىسسىق باسقاندى، ئۇ خېلى روھلىنىپ، تۈزۈلۈپ قالدى.

گۇڭشېدىن گۈرۈلدەپ توك بېرىۋاتقان ماتورنىڭ ئاۋازى ئۆچتى. ئۆپنى بىردىنلا قاراڭغۇلۇق باستى. كامىل شامنى ياندۇرۇپ، دېرىزە تەكچىسىگە تىكلەپ قويغاندىن كېيىن، ئۇلار ئىككىسى كارىۋاتنى بىرلەشتۈرۈپ بىللە يېتىپ قېلىشتى. ھېكمەت ئوتتۇرىدا، كامىل بىلەن مۇرات ئىككى چەتتە، مۇرىلىرىنى بىر - بىرىگە يېقىشىپ، ياستۇققا يۆلەنگىنىچە بىردەم پاراڭلاشتى.

— ھېكمەت، بىر ئىشنى سورىسام رەنجىمەيدىغانسەن؟ — دېدى مۇرات ئاستاغىنا. . . .

— قېنى سورا. . . مەن ھازىر ئاسانلىقچە رەنجىپ كەتمەيمەن. . . .

— كۆكرىكىڭدىكى نېمە خەت ئۇ؟ يەنە كېلىپ نەق يۈرىكىڭنىڭ ئۈستىدىكەن. . . .

— بۇ بالىلىقتىكى بىر ساراڭلىق دېگەنە! . . . بىر كىمنىڭ كۆرۈپ قېلىشىدىنمۇ شۇنچە نومۇس قىلىمەن.

— نومۇس قىلغۇدەك قانداق خەتلەر ئىدى ئۇ؟

— بولدى قىل مۇرات، باشقىلارنىڭ كۆڭلىگە تالىق ئىشلىرىنى سوراش ئەدەبىسىزلىك، — دېدى كامىل ئاچچىقلاپ، — شۇنىمۇ بىلمەمسەن؟ . . .

— مەيلى كامىل، ئۇنى توسماڭ، — دېدى ھېكمەت يوتقاننى تىزلىرىغىچە تارتىپ قويۇپ، — مېنىڭ سىلەردىن يوشۇرغۇدەك ھېچقانداق سىرىم يوق. ئۇ — «كۈتكىن مېنى، مەن ھەم ئىنتىزار. . . .» دېگەن خەتنىڭ قىسقارتىلما ھەرپلىرى.

— «كۈتكىن مېنى، مەن ھەم ئىنتىزار. . . .»؟ — مۇراتنىڭ كۆزلىرى چەكچەيدى.

— شۇنداق! . . . بۇ بالىلىقتىكى ساراڭلىق دېدىمغۇ! . . .

ھېكمەت رۇسلىنىپ ياستۇققا يۆلىنىۋالغاندىن كېيىن، بالىلىقتىكى كەچمىشلىرىنى ئاستا بايان قىلىشقا باشلىدى. . . .

قىسمەت كەچمىشلىرى

. . . ھېكمەت 11 ياشقا كىرگەن يىلى، ئاپىسىنىڭ ئاكىسى تۇرغانوپ ئۇنى بالىچىلاپ بېقىۋالدى. تۇرغانوپ ئۈچ ۋىلايەت ئىنقىلابىنىڭ نىلقىدىكى پارتىزانلىق ئۇرۇشىدىن تارتىپ، غۇلجا، جىڭ، شىخو ئۇرۇشلىرىدا خىزمەت كۆرسەتكەن نامى يوللۇق ئەربابلىرىدىن ئىدى. مىللىي ئارمىيە ئاقسۇغا قوشۇن تارتىپ ماڭغاندا، ئۇنىڭ نامى پولكوۋنىڭ

تۇرغانوپ ئىدى.

1940 - يىللاردىن تارتىپلا ئورمان ئىدارىسىنىڭ باشلىقى بولۇپ كەلگەن تۇرغانوپ، ئۆلكە ئازاد بولغاندىن كېيىن، يەنىلا ئۆز خىزمىتىنى قىلدى. ئۇنىڭ تاغدا بېقىلىۋاتقان ھەر خىل چارۋىلىرى بار ئىدى، پىلىچىدىكى كۆمۈر كېنىدىن ئۈزۈلمەي كۆمۈر چىقىپ تۇراتتى، شەھەر ئىچىدىكى بىر نەچچە قورۇ - جايلىرى ئىجارىگە بېرىلەتتى.

مۇنداقچە ئېيتقاندا، تۇرغانوپ توققۇزى تەل بايلاردىن ئىدى. ئەمما، قورۇلار، لاپاس تېگىدىكى نەسىللىك ئات - كالىلار، تاغدىن پات - پاتلا كىرىۋاتقان سېمىز قوي، سۈت - قايماقلار ئۇنىڭ ئوغۇل پەرزەنت كۆرۈش ئارزۇسىغا مەلۇم بولالمايتتى. ئايالى پەزىلەت خېنىمنىڭ تۇنجى تۇغۇتى قىيىن كېلىپ، سوۋېتلىكلەر ئاچقان دوختۇرخانىدا بالىنى قورساقنى يېرىپ ئالغانلىقى ئۈچۈن، ئۇنىڭ ئىككىنچى قېتىم تۇغۇش ئېھتىمالى يوق ئىدى.

... «قىز بالا - ياتنىڭ بالىسى، ئۇنىڭدىن تۇغۇلغان بالىمۇ ئۆز بولمايدۇ. تۇرغانوپنىڭ چىرىغىنى يېقىپ، نامىنى ئۆچۈرمەيدىغانغا ھېچكىم قالمايدۇ... ئۇنىڭ ئۆمۈر بويى جاپالىق ئەجىر بىلەن تاپقان بايلىقىمۇ قانداقتۇر تەييار تاپ بىر ياقا قالىدۇ... ئۇ قىزىنىڭ ئىززەت - ھۆرمىتىنى قىلىپ، كۆڭلىنى چەكمىسىغۇ بىر سېرى، لېكىن يات ئەرلەرگە ئىشىنىپ بولامدۇ؟ ئىشەنگەن تەقدىردىمۇ، ئۆزىنىڭ نام - نشانى بۇ دۇنيادىن ئىز - دېرەكسىز يوقىلىدىغۇ!... ئوغۇل بالا دېگەن ئاتىنىڭ ئوق يىلتىزى، قۇرىماس بۇلىقى، يۆلىنىدىغان چىنارى! ئائىلە نەسەبى ۋە ئاتا نامىنى ئەۋلادتىن - ئەۋلادقا ئۇلايدىغان ئالتۇن ئارقان!»

مانا بۇ تۇرغانوپنىڭ ئوغىدا ئويلاپ، چۈشىدە كۆرىدىغان پىكىر - خىيالى ئىدى. ئۇ، ئوغۇل بالىغا ئامراق بولغانلىقى ئۈچۈن، ھېكمەت ئىككى - ئۈچ ياشقا كىرگەندىن تارتىپ، ئۇنى ئاتىنىڭ ئالدىغا ئېلىپ ئۆيىگە ئەكىلەتتى. بەزىدە، ھەپتە - ئون كۈنلەپ قىزى زەپتۈنەگە ھەمراھ قىلىپ، قوندۇرۇۋالاتتى. ھېكمەت ھەر قېتىم «دادا... دادا» دېگەندە، قىز - قىزىغا پاتىمىغان پولكوۋنىڭ ئۇنى ئاسمانغا ئاتاتتى،

يۇمران ئېغەكلىرىگە ساقاللىرىنى سۇۋايتتى، ھەتتا دولىسىغا مىندۈرۈپ، گەدىنىگە سىيۋەتسىمۇ ئاچچىقلاپ قالمايتتى، بەلكى كۈلۈپ كېتەتتى. شۇڭا، ھېكمەت ئۇنىڭغا ئۆز ئوغلىدەك بولۇپ قالغانىدى. ئۇنىڭ ئۈستىگە، ئۇ بىر تۇغقان قېرىندىشىنىڭ بالىسىدە!...

تۇرغانوپ ھېكمەتنى سوراپ كەلگىنىدە، سىڭلىسى شەرىپە قەتئىي ئۈنىمىدى، بىراق ئېلى ئاكا تۇرغانوپقا يۈز كېلەلمىدى.

— خوتۇن، ئويلاپراق ئىش قىلىڭلار، — دېدى بىر كۈنى ئېلى ئايالىغا نەسىھەت قىلىپ، — قېيىن ئاكىنىڭ كۆڭلىنى رەنجىتمەيلى. ئۇنىڭ قىلغان خەيرىغاھلىقى ئازمۇ؟ قول - قولنى يۇيسا، قول قويۇپ يۈزنى يۇيىدۇ ئەمەسمۇ!

تۇرغانوپنىڭ قولى ئوچۇق ئادەم بولغاچقا، ھەر يىلى روزى ئايلىرىدا، روزا ھېيتى، قۇربان ھېيتلىرىدا، قېرىنداشلىرىنىڭ ئۆيلىرىگە تاغارلاپ ئاشلىق، ماي، سېمىز قوي، پۇل - پۇچەك يەتكۈزۈپ بېرەتتى. ھەتتا ئۇ، يېتىم - يېسىرلارغا ۋە ئورۇق ئات ئائىلىلەرگىمۇ خەير-ساخاۋىتىنى ئايىمايتتى.

— ئاكا بولغاندىن كېيىن ئۇنچىلىك قىلمايدىكەن؟ — دېدى شەرىپە تەتۈرلۈك قىلىپ، — قېرىنداش قېرىنداشنىڭ قاياشىدە!

— ھەببەللى، مانا ماۋۇ دېگىنىڭ توغرا! سەنمۇ ئاكىغا قېرىنداشلىق قاياشىنى يەتكۈز، — دېدى ئېلى ئالقانلىرىغا ئۇرۇپ، — مەنمۇ ھېكمەتكە چىدىمايمەن. لېكىن ئاتو^① يىللىرى ئۇنىڭ ئائىلىمىزگە قىلغان جان پىدالىقىنى ئۇنتۇپ قالساق، تۈزكۈرلۈك قىلغان بولىمىز... ئۇنىڭ ئۈستىگە، ئۇ — سېنىڭ ئاكاڭ، يات ئەمەس...

ئېرىنىڭ ئەسلىمىسى شەرىپەنى ئويلىاندۇرۇپ قويدى. ماشىنىچى ئېلىنى باغلاپ ئېلىپ كەتكەن شۇ يىللاردا، گومىنداڭ دائىرىلىرى ئەسكەرلىرىگە جۇۋا، پاختىلىق كىيىم ۋە ئاياغ تىكش ئۈچۈن، بارلىق كاسىپ - ھۈنەرۋەنلەرنى تۇتۇپ كەتكەنىدى. بۇ كۈچىدىكىلەرنىڭ

① ئاتو — ئۇرۇش دېمەكچى

كۆپىنچىسى ماشىنىچى، موزدۇز بولغاچقا، نۇرغۇن ئائىلىلەردە تۆل خوتۇن، ئۇششاق بالىلارلا قالغانىدى. ئۇلار دېرىزىلەرنى مىخلاپ، ئىشىك - دەرۋازىلارغا تاقاق تىرەپ، كۈنلىرىنى قورقۇنچ ئىچىدە ئۆتكۈزمەكتە ئىدى. بولۇپمۇ گومىنداڭ قوشۇنلىرى قاچقىلى تۇرغان مەزگىللەردە، غۇلجا شەھىرىنى ۋەھىمە قاپلاپ، ھەممىلا يەردە ئۇر، چاپ، قىر ئەۋج ئېلىپ، بۇلاڭ - تاللاڭ ئېغىر بولۇۋاتاتتى. ئۆلە - تىرىلىشىگە قارىماي قېچىۋاتقان گومىنداڭچىلار خۇددى ئۇششۇك ھەرىسىدەك ھەممىلا نەرسىلىرىنى تاشلاپ، ئالدىغا ئۇچرىغان ئاھالىلەرنى ئۆلتۈرۈپ، چېپىپ، ئاش - ئوزۇق بۇلىماقتا ئىدى. ئۇلار تاشلاپ قاچقان قېرى - چۆرىلەر، تاۋار يوتقانلارغا ئورالغان بوۋاقلار كۆز بورانلىرى ھۇۋلاپ تۇرغان كىچىكلەردە قىر قىرايتتى، ئىگرايتتى، كەشتىلەنگەن خەيلەر، كونا كۆن چامادانلار، بوپىلار ھەممىلا يەردە ئۇچرايتتى.

ھېكمەتلەرنىڭ كىچىسى قاچقۇنلارنىڭ ئۇدۇل دەرياغا چۈشۈپ كېتىدىغان يولى ئىدى. كىچى بويلاپ جايلاشقان قورۇلارنىڭ ئارقىسى چەكسىز كەتكەن مازارلىق بولۇپ، ئاچ قالغان بۇلاڭچىلار ئۈچۈن ھەر تەرەپتىن ئەپلىك ئىدى. شۇڭا، بۇ كىچىدىكى تۆل خوتۇن، ئۇششاق بالىلار كېچە - كۈندۈزلەپ كىيىم سالماي، ئارا - گۈرچەك، كالتەكلەرنى تۇتۇپ، ئىشىك - دەرۋازىلار ئالدىدا ئۆرە تۇراتتى.

بىر كېچىسى، دەرۋازا ئەنسىز ئۇرۇلدى. لېكىن ۋارقىرىغان ئاۋازنى تونىغان شەرىپە دەرھال بېرىپ دەرۋازىنى ئاچتى، ھويلىغا تولۇق قوراللانغان ئۈچ ئاتلىق كىرىپ كەلدى. شەرىپە «جېنىم ئاكا!» دېگىنىچە، قىلىچ ئاسقان كىشىگە ئېسىلدى. سىڭلىسى ۋە ئۇنىڭ بالىلىرىدىن ئەنسىرىگەن پولكوۋنىڭ تۇرغانى ئىككى قوغدىغۇچىسى بىلەن كەلگەنىدى. سىڭلىسىنىڭ ئەھۋالىنى ۋە كىچىنىڭ خەتەرلىك ئىكەنلىكىنى كۆرگەن تۇرغانى، شۇ كېچىسىلا تولۇق قوراللانغان ئالتە ئاتلىق ئەسكەر ئەۋەتتى، ئۇلار كىچى ۋە مازارلىقنى ئارىلاپ، ئاھالىلەرنىڭ ئامانلىقىنى قوغدىغانىدى.

— قانداقمۇ چىدىغىلى بولار؟ — دېدى شەرىپە ياش تۆكۈپ، — ياماننىڭ ئوتى

يامان دەپ، ئۇ بالىلارنىڭ شوخى ئىدى.

— ئۇ ئۆيىدە تۇردى نېمە، بۇ ئۆيىدە تۇردى نېمە؟ — دېدى ئېلى تەسەللى بېرىپ، — كېلىپ - كېتىپ يۈرمەمدۇ! يېنىڭدا يەنە بىر ئوغۇل، ئىككى قىزنىڭ تۇرسا؟...

تۇرغانوپ ھېكمەتنى ئەكىلىۋالغاندىن كېيىن، باشقىدىنلا روھلىنىپ كەتتى. ئۇنىڭ دەپتەرلىرىدىكى «ھېكمەت ئېلى» دېگەن ئىسمىنى «ھېكمەت تۇرغان» غا ئۆزگەرتتى. باشلانغۇچ مەكتەپكە بېرىپ، ئانكىت، ژۇرناللاردىكى ئىسىملارغىچە يېڭىلاپ كەلدى. ئۇ، قوشقار مۇڭگۈزىدەك ئارقىغا قايرىلغان بۇرۇتلىرىنى يىمىرىپ، كۈلۈپلا يۈرىدىغان بولدى. ئەمما ھېكمەت يەنىلا ئۆزى ئوقۇغان ئۇيغۇر باشلانغۇچ مەكتىپىدە، زەيتۇنە بولسا، ستالىن نامىدىكى روسچە مەكتەپتە ئوقۇۋاتاتتى. ئۇلار ھەر كۈنى ئەتىگەندە بىللە چىقىپ كېتىپ، قايتىشىدا ۋاڭ قادىرنىڭ بېغىدا ئۇچرىشىپ، يەنە بىللە قايتىپ كېلەتتى. ئەگەر بىرەر قېتىم قايسى بولمىسۇن يالغۇز كەلسە، تۇرغانوپ ئاچچىقلاپ قالاتتى. كەچلىرى ئۇ «چاھار دەرۋىش» ناملىق كىتابنى ۋە «ئىتتىپاق» ژۇرنىلىغا بېسىلغان ھەر خىل ھېكايە - چۆچەك، داستانلارنى ئۇلارغا ئوقۇپ بېرەتتى، ئەگەر ھېكمەت بىلەن زەيتۇنەنىڭ باغدىكى راۋاقلاردا، ھويىلاردا بىللە ئوينىۋاتقانلىقىنى كۆرسە، بۆلەكچىلا خۇشال بولۇپ كېتەتتى.

تۇرغانوپنىڭ كۆيۈپ - پىشىپ، بۇنچىۋالا ئەرەج تارتىشى ھېكمەت بىلەن زەيتۇنەنى بىر - بىرىگە چېتىپ، ئۇلارنى مال - مۈلكىگە، بايلىقىغا ۋارىس قىلىش ئىدى. لېكىن ياشتا بىر نەچچە ئايلىقلا پەرقلىنىدىغان ئىككى ئۆسمۈر خۇددى ئاكا - سىڭىللاردەك چوڭ بولدى، بولۇپمۇ ھېكمەتتە زەيتۇنەگە نىسبەتەن قېرىنداشلىق مېھرىدىن باشقا غەيرىي ھېسلا يوق ئىدى. بىراق رۇس قىز - ئوغۇللىرى بىلەن بىللە ئوقۇۋاتقان زەيتۇنەنىڭ ھېس - تۇيغۇ جەھەتتىن بالدۇر يېتىلىپ قېلىۋاتقانلىقى ئېنىقلا ئىدى. ئۇ كېيىنچە ھېكمەت بىلەن سۆزلىشىۋېتىپ، تاپشۇرۇق ئىشلەۋېتىپ. تۇيۇقسىزلا قىزىرىپ كېتىدىغان، ئۇنىڭ كۆزىنىڭ ئىچىگە تىكىلىپ قارايدىغان بولۇپ قالغانىدى. بىر كۈنى تۇرغانوپ توغراقتىكى

تۇغقىنىنىڭ تۇيىغا ياردەملىشىش ئۈچۈن، ئايالىنى ئېلىپ چىقىپ كەتتى. يەكشەنبە ئىدى. ھېكمەت ئەتىگەنلىك چېيىنى ئىچىپ بولۇپ تۇرۇۋېدى، زەيتۇنە ئۇنى چاقىرىپ ئۆز ھوجرىسىغا ئېلىپ كىردى. ئۈستەل ئۈستىدە، قارا رەڭ قويولغان تەخسە، ئۇچى يىپىتا بوغۇلغان ئىككى يىڭنە تۇراتتى، يەنە بىر ئاغزى ھىم ئېتىلگەن ئەينەك قۇتا بىلەن دوختۇر پاختىسىمۇ بار ئىدى.

— ھېكمەت، — دېدى زەيتۇنە ئەركىلەپ، — بىر ئىشنى دېسەم ماقۇل بولامسەن؟

— قانداق ئىش ئىدى؟

— ئاۋۋال قەسەم ئىچ، بولمىسا دېمەيمەن...

— نېمە ئىش ئىكەنلىكىنى بىلمىسەم...

— مەن سېنى ئوغرىلىققا سالمايمەن، — دېدى زەيتۇنە دومىسىيىپ، — بىزنىڭ

مەكتەپتە ھەممە ئوقۇغۇچىلار قىلغان ئىش.

— راستما؟

— يالغان ئېيسام ئۆلەي...

— ماقۇل ئەمەسمە...

— ياق قەسەم ئىچ!...

— ئەزىرايى...

خۇشال بولۇپ كەتكەن زەيتۇنە بىلىكىنى ئېچىپ، بېلىق موسكۇلىنى ئىسپىرت بىلەن بىر نەچچە قېتىم ئۇۋىلىدى، ئاندىن قەلەمنى ئېلىپ ھېكمەتكە بەردى.

— ئەمەسمە مۇشۇ يەرگە گىرەلىشىپ تۇرغان ئىككى ئالما سىز، باشتىكى ئالما ئىچىگە رۇسچە «E»، ئىككىنچىسىگە «T» دەپ يازغىن.

— زادى نېمە قىلىمىز؟

— ماقۇل دېگەنتىڭىز، ئەمدى يېنىۋالامسەن؟ بولە، رەسىم سىزىشقا

ئۇستا تۇرۇپمۇ تىترەپ تۇرسىنا!...

ھېكمەت بىرى - بىرىگە گىرەلىشىپ تۇرغان ئىككى ئالما سىزىپ، ئىچىگە ھەرپلەرنى قوندۇردى.

زەيتۇنە ئۇچى باغلانغان قوش يىغىنىنى قارا رەڭگە تەككۈزۈپ سىزىلغان ئالما ئۈستىگە سانجىشقا باشلىدى.

— كۆردۈڭمۇ، — دېدى زەيتۇنە يىغىنىنى ھېكمەتكە تۇتقۇزۇپ، — مۇشۇنداق سانجىپ چىقىسەن...

— بىكاردىن - بىكار ساق قولنى زىدە قىلغاننىڭ پايدىسى نېمە؟ — دېدى ھېكمەت تېرىكىپ، — مەن قىلالمايمەن... قولۇم تىترەيدۇ.

— ھازىرلا «ئەزىرايى» دەپ قەسەم قىلغانتىڭغۇ! — دېدى زەيتۇنە ئاچچىقلاپ، — بۇ دېگەن سوۋېت مەدەنىيىتى، رۇس قىز-ئوغۇللىرىنىڭ قول، بىلەكلىرىدە ھەتتا مەيدە، قورساقللىرىدىمۇ بار... بولە، ئوغۇل بالا تۇرۇپمۇ...

— ئاغرىمامدۇ؟

— ئازراقمۇ ئاغرىمايدۇ، ئىسپىرتتا مەست قىلىۋەتكەن تۇرسام!...

ھېكمەت يىغىنىنى رەڭگە چىلاپ سانجىشقا باشلىدى.

— ھەي، چىڭراق سانجىمامسەن! بولمىسا رەڭ تېرە ئاستىغا ئۆتمەيدۇ.

ھېكمەت تەرلەپ كەتتى. ئۇ يىغىنىنى ئۈستەلگە قويۇپ، تەرلىرىنى سۈرتتى.

— سانجىپ بولدۇم، ئەمدى بولىدىمۇ؟...

— رەھمەت ساڭا! — ھىجايىدى زەيتۇنە، — ئەمدى سېنىڭكىگە

قىلىپ قويماي.

— نېمە؟ مەن ھەرگىز ئۇنداق قىلالمايمەن...

— ھەي، ماۋۇ گىرەلەشكەن ئالما ئىككىمىزنىڭ دوستلۇقى، —

دېدى قىز بىلىكىنى كۆرسىتىپ، — بۇ باشتىكى ھەرپ سېنىڭ ئىسمىڭ،

ماۋۇ «T» دېگەن مېنىڭ ئىسمىم، ئەمدى چۈشەنگەنسەن؟...

ھېكمەت تېڭىرقاپ قالدى. راست، زەيتۇنەنى مەكتىپىدە «تۈنە»

دەپ چاقىرىشاتتى. ھېكمەت ئۆزىنىڭ ھېچنېمىنى ئوقمايلا قىلىپ قويغان

ئىشىغا ھەيران بولۇپ زەيتۇنەگە قارىدى.

— قىز بالا تۇرۇپ مەن چىدىغان يەردە، — دېدى زەيتۇنە

مەسخىرىلىك كۈلۈپ، — سەن چىدىمامسەن؟ ئەمەس، مېنىڭ بېشىمدىكى باشنىكىمنى سەن كىي، سېنىڭ شەپكەڭنى مەن كىيەي، ھا... ھا... ھا...

ھېكمەت تاتىرىپ كەتتى. زەيتۇنەنىڭ ھىڭدىن سېسىق مەسخىرىسى ئۇنىڭغا ئېغىر كەلگەنىدى. شۇڭا، ئۇ ئوغۇل بالىلىق غۇرۇرى بىلەن ئورنىدىن دەس تۇردى.

— قېنى. نەرمىگە سىزسىڭىز سىزنىڭ...

— ھە، مانا ئەمدى ئوغۇل بالىغا ئوخشىدىڭ!

زەيتۇنە ھېكمەتنىڭ كۆڭلىكىنى، مايكىسىنى سالدۇرۇۋېتىپ، كارىۋاتقا ياتقۇزدى. دە، سول مەيدىسىگە ئىسپىرت سۇۋىدى. ھېكمەت زەيتۇنەنىڭ نېمە يېزىپ، نېمە سىزىۋاتقانلىقى بىلەن كارى بولمىغان ھالدا جىم ياتتى.

— نېمە سىزدىڭىز؟ — دەيدى ھېكمەت ئورنىدىن تۇرغاندا، — سىزنىڭ قولىڭىزدىكىگە ئوخشاشمۇ؟

— ياق، — دەيدى زەيتۇنە قىزىرىپ، — ھازىرچە دېگىلى بولمايدۇ...

— بۇ... بۇ...

زەيتۇنە چىقىپ كەتتى. لېكىن ئەتىسى ھېكمەت يانچۇقىدىن بىر پارچە خەت تېپىۋالدى. خەتتە مۇنداق يېزىلغانىدى: «ھېكمەت كەچۈر، مەن سېنىڭ رۇخسىتىڭىز <كۈتكىن مېنى، مەن ھەم ئىنتىزار> دېگەن خەتنىڭ قىسقارتىلغان رۇسچە ھەرپلىرىنى سېنىڭ يۈرىكىڭ ئۈستىگە قوندۇردۇم. ئەڭ ئاستىدىكى <T> نى كۆرگىنىڭدە، زەيتۇنەنى ئەسكە ئالارسەن...»

1957 - يىلى باش باھاردا، سوۋېت كونسۇلخانىسى بىلەن يەرلىك ساقچىنىڭ تەستىقى چۈشۈرۈلگەن بىر پارچە ھۆججەت تۇرغانوپنىڭ قولىغا تەگدى. بۇ سوۋېت گراژدانلىرىنىڭ ۋەتىنىگە قايتىش چاقىرىقى ئىدى. تۇرغانوپ ئالمان - تالمان تەييارلىققا كىرىشپ كەتتى. مەھەللە، ئۇرۇق - تۇغقانلارغا داغدۇغىلىق خوشلىشىش چېپى ئۆتكۈزدى. ھەتتا ئۇ، قايسى كۈنى كۆچۈش قارارىنىمۇ بېكىتىپ، قورا - جايىنىمۇ ساتتى.

تۇرغانوپ ئالدىراپ - تېنەپ، ھېكمەتنى ئۆزىنىڭ پاسپورتىغا چېتىش ئۈچۈن، كۈنلەپ يول يۈردى. بۇ ئانچە ئاسانغا توختىمىدى. يەرلىك ساقچى ئۇنىسا، سوۋېت كونسۇلخانىسى ئۇنىماي، سوۋېت كونسۇلخانىسى ناھايىتى تەسلىكتە ماقۇل دېگەندە، يەرلىك ساقچى يېنىۋېلىپ، ئۇنىڭ مېخنىشى ئارقىغا سۈرۈلۈپ كەتتى.

ھېكمەت كېچە - كۈندۈزلەپ ئەنسىز خىياللار ئىچىدە يۈرەتتى. ئۇ ئاتا - ئانىسى، قېرىنداشلىرى، مەھەللىدىكى بىللە چوڭ بولغان ئاغىنىلىرىغا قىيمايتتى. ئۇنىڭ يۈرىكىنى ئۆرتەۋاتقىنى «مەن بۇ يەردىن كەتسەم، قايتىپ كېلەلمەيمەن، ئويناپ - كۈلۈپ چوڭ بولغان يۇرتۇمنى قايتا كۆرەلمەيمەن» دېگەن قورقۇنچلۇق رېئاللىق ئىدى. ئاخىرى ئۇ، ئۆزىنىڭ كەتمەيدىغانلىقىنى تۇرغانوپقا ئېيتتى. بىراق تۇرغانوپ: «مېنىڭ تولا قاتراپ كەتكىنىمدىن خىجالەت بولغان ئوخشايدۇ» دەپ چۈشىنىپ، قەتئىي ئۈنىمىدى. ھەتتا ئۇ: «بىر يىل سۈرۈلۈپ كەتسىمۇ، ھەل قىلغىنىم ھەل قىلغان!» دەپ گەپنى ئۈزۈۋەتتى. تۇرغانوپنىڭ بۇ سۆزىدىن ھېكمەتتە ئۈمىد قالمايدى.

باغلاردىن، كوچىلاردىن گۈل - چېچەكلەرنىڭ ھىدى گۈپۈلدەپ دىماققا ئۇرۇلۇۋاتقان ماي ئايلىرىنىڭ بىر كېچىسى، ھېكمەت بۇ ئۆيدىن قېچىپ كەتتى. ئۇ ئۆز ئۆيىگىمۇ بارماي، مەھەللىدىكى ئاغىنىلىرىنىڭ ئۆيىگە يۈشۈرۈندى. تۇرغانوپنىڭ ئۇرۇق - تۇغقانلارنىڭ، ھېكمەتنىڭ ئەل - ئاغىنىلىرىنىڭ ئۆيلىرىنى تىمسىقلاپ يۈرگەنلىكىنى ئاڭلىغان ھامان يەنە قېچىپ، دەريانىڭ ئۇ قانىتىدىكى بىر بېلىقچىنىڭ ئۆيىدە تۇردى.

ھېكمەت شۇ يىلى 8 - ئايدا ئۇرۇمچىگە ئوقۇشقا كەتتى. ئۇ، شىنجاڭ ئىنىستىتۇتىنىڭ رەسساملىق سىنىپىدا بىر يىل ئوقۇغاندىن كېيىن، سەنئەت ئىنىستىتۇتى قۇرۇلدى. ئۇ قالغان ئوقۇشىنى سەنپەنگۇدىكى سەنئەت ئىنىستىتۇتىدا داۋاملاشتۇردى.

ھېكمەت سەنئەت ئىنىستىتۇتىغا 2 - يىللىق ئوقۇغۇچى بولۇپ كەلگەن يىلى، گۈزەل سەنئەت، ئۇسسۇل، مۇزىكا سىنىپلىرىغا قوبۇل

قىلىنغان يېڭى ئوقۇغۇچىلارمۇ كېلىپ بولغانىدى. ئوقۇش باشلىنىپ ئۇزۇن ئۆتمەيلا، مەكتەپ بويىچە ئوقۇغۇچىلار ئويۇشمىسى قۇرۇلۇپ، ئۇنىڭ رەئىسىنى ۋە ھەيئەت ئەزالىرىنى سايلاش سايلىمى ئۆتكۈزۈلدى. ھېكمەت ئوقۇغۇچىلار ئويۇشمىسىنىڭ رەئىسى، مۇزىكا سىنىپىدىكى ئاممىنە مۇئاۋىن رەئىس بولۇپ سايلاندى.

ئۈستىگە مەسئۇلىيەت ئارتىلغان ھېكمەتنىڭ كۈنلىرى ناھايىتى ئالدىراشلىق بىلەن ئۆتتى. ئۇ، كەسپىي دەرىسلەردە باشقىلاردىن كېيىن قالماسلىق ئۈچۈن، رىقابەت بىلەن ئۆگەندى. ئۇ، دەم ئېلىش كۈنلىرى، دەرىستىن سىرت ۋاقىتلاردا، ئۇن زاۋۇتى، سېمونت زاۋۇتى، خەلق باغچىلىرىغا بېرىپ، تېز سىزما رەسىملەرنى سىزاتتى، يامالىق تېغىغا چىقىپ، پەستىكى يېپىلىپ ياتقان ئۈرۈمچى مەنزىرىلىرىنى سۇ بويلاق، ماي بويىقلاردا سىزىپ كېلەتتى. يەنە بىر تەرەپتىن، ئوقۇغۇچىلار ئويۇشمىسىنىڭمۇ خىزمىتىنى تىرىشىپ ئىشلەيتتى. ئوقۇغۇچىلارنىڭ ئوقۇش ئىشلىرىدىكى يېتەرسىزلىكلىرى، تۇرمۇش قىيىنچىلىقلىرىنى مەكتەپ مەمۇرىيىتى بىلەن سۆزلىشىپ ھەل قىلاتتى. بولۇپمۇ بۇ ئاچارچىلىق يىللىرى بولغاچقا، ئوقۇغۇچىلارنىڭ قورسقى تويماسلىقتەك ئېغىر ئەھۋال مەۋجۇت ئىدى. ھېكمەت ئاشپەز ۋە خۇجىلىقتىكىلەر بىلەن سۆزلىشىپ، «قانداق قىلغاندا، ناننى چوڭايتىپ، تاماقنى قۇيۇقلاندۇرغىلى بولىدۇ؟» دېگەندەك مەسىلىلەرنى ھەل قىلدى. نان ياڭيۇ قوشۇلۇپ چوڭايتىلدى، ھەر كۈنى سىنىپلار ئۆۋەت بىلەن سەنپەنگۈنىڭ بۈك - باراقسان ئورمانلىقىدىن يوپۇرماق، قارىياغاچنىڭ پورە - پوستەكلىرىنى سېرىپ كەلدى، بۇنىڭ بىلەن تاماق قويۇقلاندى ۋە كۆپەيتىلدى. شۇڭا، دەل - دەرەخلەر ياز پەسلىدىمۇ ئەتىياز ۋە قىشتىكى ئورماندەك يالىڭاچلىنىپ قالدى.

ھېكمەت بۇ ئىشلارنى يەنىلا ئاممىنە بىلەن مەسلىھەتلىشىپ قىلاتتى. ئۇ، تىرىشچان، تېتىك، ئىستېداتلىق قىز بولسىمۇ، «مەن ئۈرۈمچىلىك ھەم بىر نازىرنىڭ قىزىمەن» دەپ ئۆزىگە تەمەننا قويسا كېرەك، تولىمۇ مەغرۇر يۈرەتتى. لېكىن، ئۇ ئېسىلزادە، مەغرۇر قىز ھېكمەتنىڭ يېقىن

ياردەمچىسى، مەدەنىكارى، مەسلىھەتچىسى ئىدى. ئۇلارنىڭ ھەر ئىككىسىلا ئوقۇغۇچىلارنىڭ غېمىنى يېگەنلىكتىن، ھەر قانداق ئوقۇغۇچى ئۇلارغا دەرد - ئەھۋالنى تۈكۈپ، قىيىنچىلىقلىرىنى دېيەلەيتتى.

ئىككى ياشنىڭ تىرىشچانلىقى، ئەخلاقى، ئىقتىدارلىقىدىن رەھبەرلىك تولىمۇ مەمنۇن ئىدى. شۇڭا، مەكتەپ تارىخىدا تۇنجى قېتىم ھېكمەت بىلەن ئامىنە ياشلار ئىتتىپاقى تەشكىلاتىغا ئەزا بولۇپ كىردى، بۇ خۇشاللىق ئۇلارنى روھىي جەھەتتىن تېخىمۇ يېقىنلاشتۇردى. . . .
بىر كۈنى ھېكمەت كەچ تەرەپتە رويال مەشق ئۆيىگە كىرىپ، رويال چېلىشنى ئۆگىنىپ باقماقچى بولدى. ئۇ، بىر ۋاراق قەغەزگە يېزىۋالغان «ئېسىمدە» دېگەن ناخشىنىڭ ئاددىي نۇتسىنى تىكلەپ قويۇپ، چېلىپ كۆردى، قوللىرى ئانچە قاملىشىپ كەتمىسىمۇ، ئاھاڭ ئاساسىي جەھەتتىن ئىپادىلەندى.

— رويال ئۆگىنەي دەمسىز - نېمە؟ — ھېكمەت چۆچۈپ ئارقىسىغا قارىدى. ئامىنە ئۇنىڭغا كۈلۈپ قاراپ تۇراتتى، — بۇرۇن چېلىپ باققانىمۇ - نېمە، خېلى كەلتۈرۈۋاتىسىزغۇ؟ . . .

— ياق، غۇلجىدا ئوقۇۋاتقان چاغلىرىمدا ئانچە - مۇنچە گارمۇن ئۆگەنگەن، — دېدى ھېكمەت ئامىنەگە قارىمايلا، — رويالمۇ گارمۇنغا ئوخشاپ قالدىكەن.

— ئەگەر گارمۇن ئۆگەنگىنىز بولسا، سىزنى دوستۇم سانىيەگە تونۇشتۇرۇپ قويماي، قانداق، بۇلامدۇ؟
— ئۇنداق قىلىشىڭىز بەك ياخشى بولاتتى. . . .

ئۇلارنىڭ سۆھبەتلىرى ئەمدىلا باغلىنىپ تۇرۇشىغا، ئەدەبىيات ئوقۇتقۇچىسى ھېۋزۇللا بىر كىتابنى تۇتقان ھالدا كىرىپ كەلدى.

— پاھ، ئىككىڭلار بۇ يەردە بىر چىرايلىق مۇڭدىشىپ كېتىپسىلەرغۇ! — دېدى ھېۋزۇللا مۇئەللىم مەنىلىك كۈلۈپ قويۇپ، — ھېكمەت، مەن سېنى ئىزدەپ ياتىقىڭغا بارغانىدىم. مېنىڭ ئەتە ئەتىگەن مۇھىم ئىشىم چىقىپ قالدى، سەن بۇ تېكىستنى ئوقۇغۇچىلارغا ئوقۇپ بەر ھەم تەسىرات

ياز دۇرغىن! بولامدۇ؟

ھېۋزۇللا مۇئەللىم چىقىپ كېتىش ۋاقتىدا، يەنە بىر قېتىم كۈلۈپ قويدى. ئۇ ھېكمەتنى ياخشى كۆرەتتى. داۋاملىق: «سەن رەسىم كەسىپدە ئوقۇغاندىن كۆرە، ئەدەبىياتتا ئوقۇساڭ بوپتىكەن» دەيتتى. چۈنكى، ھېكمەت ساۋاقداشلىرى بىلەن بىللە بولۇپ قالغاندا، بىرەر رومان ۋەقەلىكىنى ياكى كىنولارنى سۆزلەيدىغان بولسا، ھەممىنى ئۆزىگە جەلپ قىلىۋالاتتى. بولۇپمۇ قورقۇنچلۇق، ۋەھىملىك ھېكايىلەرنى ناھايىتى ھېسسىياتلىق سۆزلەيتتى. ئۇ ئاۋازىنى ھەر خىل ئۆزگەرتىپ، چىرايىغا سىرلىق تۈس بېرىپ، قول ھەرىكەتلىرى بىلەن ۋەقەلىككە جان كىرگۈزۈۋېتەتتى. بۇنداق چاغلاردا، قىزلار قورقۇپ بىر يەرگە غۇژمەكلىشىۋالسا، ئوغۇللار بىر - بىرىگە قاراپ قويۇشاتتى. بەزىدە ھېۋزۇللا مۇئەللىم چاندۇرماي كېلىپ ئاڭلاپ ھوزۇرلىناتتى. ئۇ، بەزىدە ئېڭەك تىرىگەن ھالدا ھېكمەتكە تىكىلىپ خىيالغا پاتقان ئامىنەنى كۆرۈپ قالاتتى.

— ھېكمەت، سەن ئېگىزىرەك ئوقۇرغا ئېسىلىۋالدىڭمۇ. نېمە؟ — دېدى بىر كۈنى ھېۋزۇللا مۇئەللىم چاقچاق قىلىپ، — ئامىنە چوڭ ئەمەلدارنىڭ قىزى جۇمۇ! كېيىنچە بويۇڭ يەتمەي قالمىسۇن دەيمىنا. . .
— نېمىلەرنى دەپ يۈرسىز مۇئەللىم؟ مەن ئۇنداق ئىشلارنى ئويلىغىنىممۇ يوق، — دېدى ھېكمەت قىزىرىپ، — قىزىق گەپ قىلىدىكەنسز. . .

— بولدى، بولدى قىزارما، مەنغۇ ساڭا ئىشىنىمەن، لېكىن ئېھتىيات قىل.

ھېۋزۇللا مۇئەللىم ھېس - تۇيغۇلارغا باي شائىر ئىدى. گېزىت - ژۇرناللاردا شېئىر ھەم نەسرلىرى چىقىپ تۇراتتى. ئالتۇنغا يېقىن يۈرسەڭ چېڭى يۇقىدۇ دېگەن گەپ راست ئوخشايدۇ. ھېكمەتتىمۇ يېزىش ھەۋسى قوزغالغانىدى، ئۇ سىزغان مەنزىرە رەسىملىرىنىڭ ئاستىغا ئىككى مىسرالىق، بىر كۈبېتلىق شېئىرلارنى يېزىپ قويدىغان بولدى. بۇنى كۆرۈپ، قەۋەتلا خۇشال بولۇپ كەتكەن ھېۋزۇللا مۇئەللىم

بىر كۈنى ھېكمەتكە:

— گۈزەل سەنئەت ۋە ئەدەبىيات بىر - بىرىدىن ئايرىلالمايدىغان قېرىنداشلار. يازغۇچى رەسسام بولسا، سىزغان ئەسەرلىرى مەزمۇنى چوڭقۇر، ئوبرازلىق تەپەككۇرغا باي بولىدۇ. رەسسام يازغۇچى بولسا، ياراتقان قەھرىمانلىرى تىپىك خاراكتېرگە، ئۆزگىچە ئىندىۋىدۇئاللىققا ئىگە بولىدۇ، ۋەقەلىكلىرى بولسا رەڭدار تۈس ئالىدۇ، — دېدى.

ھېكمەت 3 - يىللىققا، ئامىنە 2 - يىللىققا كۆچكەن يىلى، سەنئەت ئىنىستىتۇتى گوياكى كۈندە توي، كۈندە تەنتەربىيە بولۇۋاتقاندا، ۋاڭ - چوڭلۇق قايناق كېيىپانغا چۆمدى. مەملىكەتنىڭ ھەر قايسى شەھەر - ئۆلكىلىرىدىن بىر سىنىپلىق چىڭچاڭ ئوقۇغۇچىلىرى قوبۇل قىلىندى. مەكتەپ ئىچى ھەر خىل ناخشا ئاۋازلىرى، خىلمۇ خىل مۇزىكا سادالىرى، قولاقنى يارغۇدەك جاڭ - جۇڭلارغا تولدى. كەسپىي رېپىتىتسىيە سىنىپلىرىدىن ئۈسسۇل ئوقۇتقۇچىلىرىنىڭ «ئومپاك، ئومپاك، ئومپاك» دېگەن ئۇدارغا چۈشۈرۈش ئاۋازلىرى، ئۈسسۇلچىلارنىڭ گۇرۇسىلىدىگەن، قارسىلىدىغان ئاياغ رېتىملىرى، داپلارنىڭ داراڭلىغىنى ئاڭلىنسا، قەيەردىندۇر رويالىنىڭ مۇڭلۇق ساداسى بىلەن، خۇددى بوراندا قالغان ئۈشتەكتەك بىر چىرقىراپ، بىر يوقاۋاتقان ياۋروپاچە ناخشا ئاۋازى ياڭراتتى. رەسىم سىنىپىنىڭ بالىلىرى بولسا، باغ، مەيدان، سىنىپ ۋە ياتاقلاردا رەسىم سىزىش تاختىلىرىنى بويىنغا ئېسىپ، رەسىملەرنى سىزاتتى.

ياشلىق قايناق ھېس - تۇيغۇلارغا، ئارزۇ - ھەۋەسلەرگە تولغان بولىدۇ، تومۇرلاردىكى قان بەجايىكى قىيان سۈيىدەك ھەممىنى ئۆزى بىلەن بىللە ئېقىتىپ تۇرۇقلۇقمۇ، يەنە قانا ئەت ھاسىل قىلمايدۇ. ھېكمەت ئەنە شۇنداق ياشلاردىن ئىدى. ئۇ ئۆز كەسپى بولغان رەسساملىقنى تىرىشىپ ئۆگىنىشتىن سىرت، كۈتۈپخانىدا كېچە بىر ۋاقىتلارغىچە كىتاپ كۆرەتتى، سانىيەدىن گارمۇن چېلىشنى ئۆگىنەتتى. سانىيەمۇ ئۆزىنى تۇتۇۋالغان، ساۋاقداشلىرىغا قىزغىن مۇئامىلە قىلىدىغان، تىرىشچان قىز ئىدى.

بىر يەكشەنبە كۈنى، ھېكمەت رەسىم سىزنى تاختىسىنى، سانىيە گارمۇنىنى ئېلىپ، مۇتەللىپ باي قارا ياغاچلىققا كەلدى. ھېكمەت سانىيەنىڭ سۇ بويلىرىدا، قەدىمكى قارا ياغاچلار سايسىدا، بۈك - باراقسان ئازغان گۈللىرى ئارىسىدا گارمۇن چېلىپ تۇرغان رەسىملىرىنى تېز سىزما قىلىپ سىزدى. كېيىن ئۇلار سۇلار تارام - تارام بۆلۈنۈپ ئېقىۋاتقان ئېقىن بويىدا ئولتۇرۇپ، گارمۇن چېلىپ، ناخشا ئېيتىشتى. يەكشەنبە كەچتە، ئائىلىسىدىن قايتىپ كەلگەن ئامىنە ياتىقىغا كىرىپ ئەمدىلا ئولتۇرۇشىغا، دوستلىرى بۇ ئىشنى ئۇنىڭغا يەتكۈزدى. مانا شۇندىن تارتىپ ئۇ سانىيەگە ئۆچ بولۇپ قالدى. ئامىنە ئۆزىنى ھېچكىمگە تەڭ قىلمايدىغان مەغرۇر قىز بولغاچقا، ئاداۋىتى قاتتىق ئىدى. شۇڭا ئۇ، يېقىن دوستى سانىيەدىن ئۈزۈل - كېسىل ئالاقىسىنى ئۈزدى. سەنپەنگۈدىكى سەنئەت ئىنستىتۇتىنىڭ تارىخىدا، تۇنجى قېتىم ھېكمەتلەرنىڭ رەسىم سىنىپى ئوقۇش پۈتتۈردى، 33 ئوقۇغۇچىدىن ھېكمەت مەكتەپتە قالدى، قالغانلىرى ھەر قايسى جايلارغا تەقسىم قىلىندى. ھېكمەتنىڭ مەكتەپتە ئوقۇتقۇچى بولۇپ قېلىشى 3 - يىللىقتا ئوقۇۋاتقان ئامىنەنى خۇشال قىلىۋەتتى، ئەمدى ئۇنىڭدا تولۇق ئىشەنچ پەيدا بولغانىدى. بۇ چاغقىچە ئۇنىڭ ئىككى خىيال بولۇپ يۈرۈشىمۇ تەقسىماتقا باغلىق بولۇپ كەلگەنىدى، چۈنكى ئۇ، ئۈرۈمچىدىن ئايرىلالمايتتى.

— سىزنى تەبرىكلەيمەن، — دېدى ئامىنە دۆلەت بايرىمىنىڭ 1 - كۈنى ھېكمەتكە بىر بولاقنى سۈنۈپ، — سىزنىڭ مەكتەپتە ئوقۇتقۇچى بولۇپ قالغانلىقىڭىزغا مۇبارەك بولسۇن! ئەمدى مەن سىزنى مۇئەللىم دەپمەن بولغۇدەك...

— ئەدىكىنى، مەن يەنىلا ئۆگىنىۋاتىمەنغۇ!... بىز كونا ساۋاقداشلار تۇرساق...

دېمىسىمۇ ھېكمەت ئوقۇتقۇچى بولغىنى بىلەن مۇستەقىل ھالدا تېخى دەرسكە كىرمىگەنىدى. ئۇ يەنىلا ئۆگىنىۋاتاتتى. پەقەت دەرس ئۆتۈش تەجرىبىسىنى ئۆگىنىش ئۈچۈنلا ئۇستازلىرى بىلەن 1 - يىللىق سىنىپلارغا

كېرەتتى، بەزىدە ئوقۇغۇچىلار بىلەن يامالىق تېغىغا، زاۋۇت - كارخانىلارغا، باغچىلارغا بېرىپ، رەسىم سىزاتتى، كەچلىرى گارمۇن چېلىپ، ئىچ پۇشۇقىنى چىقىراتتى. شۇنداق كۈنلەرنىڭ بىرىدە، ئامىنە بىر پارچە خەت كۆتۈرگەن ھالدا، ھېكمەتنىڭ ياتىقىغا كىرىپ كەلدى. تىكلىمە ئەينەككە قاراپ ئۆز پورترىتىنى سىزىۋاتقان ھېكمەت رەسىم تاختىسىنى ئۈستەلگە قويدى.

— كېلىڭ ئامىنە!

— سىزنىڭ خېتىڭىز! — دېدى ئامىنە خەتنى ھېكمەتكە بېرىپ، — سوۋېتتىن كەلگەن ئوخشايدۇ.

ھېكمەت خەتنىڭ ئادرېسىغا قاراپ ھەيران بولغىنىدىن بىر ھازا جىمىپ كەتتى. بۇ ئاللىبۇرۇن ئۇنتۇلۇپ كەتكەن زەپتۇنەنىڭ خېتى ئىدى. ئۇ قانداق قىلىپ خەت يېزىپ قالدىكەن ياكى ھېكمەتنىڭ ئادرېسىنى بىلمىسە؟

— نېمە بولدى، جىمىپ كەتتىڭىزغۇ؟ — دېدى ئامىنە خەتكە گۇمانلىق نەزەر تاشلاپ، — ياكى خەت سىزنىڭ ئەمەسمىدى؟

— يا، ياق، مېنىڭ! تۇغقانلاردىن كەپتۇ...

— سىزگە نېمە بولدى، چىرايىڭىز تاتىرىپ كەتتىغۇ؟

— ھېچ... ھېچنېمە...

غەلىتە، چىگىش، گۇمانلىق ئويلار ئىلكىدە بىر قىسىملا بولۇپ قالغان ئامىنە ياتاقىتىن چىقىپ كېتىۋېتىپ، بۇلۇڭدىكى سانىيەنىڭ گارمۇنىنى كۆرۈپ قالدى.

— ھېكمەت، سانىيە كىرگەنمىدى؟ — سورىدى ئامىنە گارمۇنغا

قاراپ قويۇپ، — ئۇنىڭ گارمۇنى بۇ يەردە تۇرىدىغۇ؟ ...

— چالاي دەپ تۈنۈگۈن ئۆزەم سوراپ ئېلىپ چىققان.

— مۇنداق دەڭ! ...

ھېكمەت كۈنۋېرتى ئاچتى، خەت بىر بەت چاقماقلىق قەغەزگە ئاددىيلا يېزىلغانىدى. زەپتۇنە خېتىدە، ئۆزىنىڭ ئوقۇۋاتقانلىقى، ئائىلىدىكىلەرنىڭ ھەممىسىنىڭ تىنچلىق - ئامانلىق ئىكەنلىكى،

ھېكمەتنىڭ ئادرېسىنى غۇلجىدىكى تۇغقانلاردىن ئالدۇرغانلىقىنى يازغانىدى. ئاخىرىدا، ئۇ خەتنىڭ تېگىش - تەگمەسلىكىگە ئىشەنچ قىلالىغانلىقى ئۈچۈن، قىسقىلا يازغانلىقىنى ئەسكەرتكەنىدى.

ھېكمەت خەتنى كونۇپرىتلىرى بىلەن قوشۇپلا گۈركىرەپ كۆيۈۋاتقان تام ئوچاققا سېلىۋەتتى. ئۇ، جاۋاب خەت يازماسلىق قارارىغا كەلگەنىدى. زەيتۇنەدىن خەت كەلگەن كۈندىن باشلاپ، ئامىنە ھېكمەتنىڭ ياتىقىغا پات - پاتلا كىرىدىغان بولۇۋالدى، ئۇ بىر ۋاقىتلارغىچە پاراڭلىشىپ چىقىپ كېتەتتى. ھېكمەتمۇ بۇ ئۆزىمەك تەس بولغان تىكەنلىك گۈلگە دوستانە مۇئامىلىدە بولىدىكى، سۆھبەتنىڭ چوڭقۇرلىشىپ كېتىشىنىڭ ئالدىنى ئالدى. چۈنكى، ئامىنە ھېچقانداق ئىسسىق - سوغۇق، چاپا - مۇشەققەت كۆرمىگەن پارنىكنىڭ گۈلى ئىدى. نازىر غۇجاممۇ بۇ ئەتىۋارلىق بىر تال قىزىنى كۆز قارىچۇسىدەك كۆرەتتى.

بۇ ئىمتىياز ۋە ئەتىۋارلاشلار، پۇۋلەپ، سىيلاپ - سىيپاشلار ئامىنەنىڭ ئاشۇ ئاددىيغىنە ئوقۇتقۇچى ئالدىدا بويۇن ئېگىشىگە ئىجازەت بەرمەيتتى. ئامىنە نېمىنىدۇر كۈتەتتى... تەقەززا بولاتتى، بىراق ھېكمەت كالىپۇك يېرىپ ئېغىز ئاچمايتتى. بۇ كۈنلەردە، ئۇنىڭ سانىيەگە بولغان گۇمانى كۈچىيىپ، ئۇنىڭ بىلەن ئەرزىمەس ئىشلار تۈپەيلىدىن تەڭشىپمۇ قالدى. ئەمما، ماي ئايلىرىدا يۈز بەرگەن بىر ۋەقە ئامىنەنىڭ ئالتۇندىن ھەل بېرىلگەن ھەشىمەتلىك جازىلىرىنى بىر يوللا چېقىۋەتتى.

4 - ئاينىڭ 20 - كۈنى، مەكتەپ رەھبەرلىكى ئوقۇتقۇچى -

ئوقۇغۇچى، ئىشچى - خىزمەتچىلەرگە «ئۆز كۈچىگە تايىنىپ ئىش كۆرۈش» سەپەرۋەرلىك دوكلاتى بەردى. دوكلاتتا، مەكتەپنىڭ زىمچۈمىزىدە بوز يەر ئېچىپ، ئاشلىق، كۆكتات مەيدانى قۇرماقچى ئىكەنلىكى، بۇنىڭ ئۈچۈن، ئوقۇتقۇچى، ئوقۇغۇچىلارنىڭ بىر ئايدىن نۆۋەتلىشىپ ئىشلەيدىغانلىقى ئۆقتۈرۈلدى. تۇنجى قېتىملىق بوز يەرگە يۈرۈش قىلىش گۇرۇپپىسىغا ئۆزىنى تىزىملاشقانلار ئىچىدە ھېكمەت، ھېۋزۇللا، ئوقۇغۇچىلاردىن سانىيە قاتارلىقلار بار ئىدى. مەكتەپتىكى بارلىق ئوقۇتقۇچى - ئوقۇغۇچىلار يامغۇر ئارىلاش قار يېغىۋاتقان بىر

سەھەرلىكى، بوز يەر ئاچقۇچىلارنى داغدۇغىلىق ئۈزىتىپ قويۇشتى. بۇ كۈن 4 - ئاينىڭ 24 - كۈنى ئىدى.

ھېكمەتلەر چېدىرلىرىنى قۇرغان يەرنىڭ ئارقىسى پەس جىلغا بولۇپ، بۇك توغراقلىق ئىدى. ئالدىدىكى چەكسىز تۈزلەڭلىكنى بولسا قوڭغۇراق تىكەن، شاخاراپ كەتكەن ئازغان، تۆگە يانتاقلار قاپلاپ تۇراتتى. بارغانلارنىڭ يېرىمى قۇدۇق كولاشقا، قالغانلىرى چانقال چېپىپ يەر ئېچىشقا تەيىنلەندى.

كەچ تەرەپلەردە، زىمچۈەننىڭ ئاسمىنى قان قۇيغاندەك قىزىرىپ كېتەتتى. يول - يول تارتىلغان، قىپقىزىل، سارغۇچ، قوڭۇر رەڭلىك بولۇتلار خۇددى بەقەسەمدەك تاۋلىناتتى، ئۇيۇق سىزىقى ئىزنالىرىدا ئولتۇرۇپ كەتكەن قۇياشنىڭ ئاخىرقى قىيپاش نۇرلىرى چاقنايتتى.

چېدىر ئارقىسىدىكى توغراق كۆتىكىدە ئولتۇرۇپ، يىراقلارغا تىكىلىپ تۇرغان ھېۋزۇللا نېمىلەرنىدۇر يازاتتى، ئۆچۈرەتتى، تۈزىتەتتى. ئۇنىڭ ئاسمان شەپەقلىرىدىن ئېلىۋاتقان ئىلھاملرى ئاق قەغەز يۈزىگە مارجاندەك تىزىلاتتى. ھېكمەت ئۇنىڭ پىكىرلىرىنى چاماسلىق ئۆچۈن، ئۇنىچىماي ئولتۇراتتى. ئۇنىڭ يازغانلىرى ئارىدىن ھەپتە - ئون كۈن ئۆتمەيلا «شىنجاڭ ئەدەبىيات - سەنئىتى»، «شىنجاڭ ئاياللىرى»، «ياچېيكا تۇرمۇشى»، «شىنجاڭ گېزىتى» قاتارلىق گېزىت - ژۇرناللاردا بېسىلىپ چىقاتتى. ئوقۇغۇچى - ئوقۇتقۇچىلاردىن بەزىلىرى ماۋۇنىڭغا «چۆلدە گۈلباغ ياسايمىز» بېسىلىپتۇ دېسە، يەنە بەزىلىرى «قەلبى قىزىل ئىشچان قىز» چىقىپتۇ دېيىشەتتى.

ھېكمەت كەچ تەرەپلەردە توغراقلىقنى ئايلىنىپ، گارمۇن چېلىپ ناخشا ئېيتاتتى، بەزى چاغلاردا سانىيە قاتارلىق بىر قانچە ئوقۇغۇچىلار بىلەن توپلىشىپ، چەكسىز چاتقاللىقلارغا كىرىپ كېتەتتى. ئۇ كېچىلەپ چېدىرغا قايتىپ كېلىپ، ھېۋزۇللا مۇئەللىمنىڭ يېنىدىكى يىغىما كارىۋىتىدا ئۇخلاپ قالاتتى.

بىر كۈنى تۈن نىسپى بىلەن، ھېۋزۇللا مۇئەللىم ھېكمەتنى ئاستا ئويغاتتى. چۈنكى توغراق ئورمانلىقىدىن قارنى ئىچىگە تارتىلغان ئاچ

بۆرلەر تىمىسىقلاپ كېلىپ قالاتتى، شۇڭا، سىرتقا يالغۇز چىققىلى بولمايتتى. ھېكمەت پاكىر كارىۋاتتىن يىڭى يەرگە ساڭگىلاپ قالغان چاپىنىنى كىيىپ سىرتقا چىقتى. لېكىن ئۇلار چىدىرغا قايتىپ كىرگەندە، ھېكمەت قاتتىق ۋارقىرىۋەتتى، چۈنكى بىر نەرسە ئۇنىڭ بىلىكىنى چېقىۋالغانىدى، ياتاق ئىچى ئوپۇر - ئوپۇر بولۇپ لامپىلار يېقىلدى.

بوز يەر ئاچقۇچىلارغا رەھبەرلىك قىلىۋاتقان مەكتەپ مالىيە بۆلۈم باشلىقى ماجىڭجاڭ خىزمەتتەلا ئەمەس، تۇرمۇشتىمۇ تەجرىبىلىك، قولىدىن ئىش كېلىدىغان ئادەم ئىدى. ئۇ ئەھۋالنى ئۇقۇپ، ھېكمەت يەرگە تاشلىۋەتكەن چاپاننى ئاۋايلاپ تەتۈر ئۆردى، ئۇنىڭغا ۋالڭ مۇئەللىم، ئەيسا تىلماچىلار ياردەملەشتى. بۇ چاغدا، ھېكمەت بىلىكىنىڭ يۇقىرىسىنى قاماللىغىنىچە ئىنجىقلاپ كارىۋاتتا ياتاتتى.

— ئەنە، ئەنە! يېڭىدە ئىكەن، چاپان! چاپان، — دېدى مۇئەللىم بىگىز قولىدا كۆرسىتىپ، — قانداق قىلىمىز ما چاڭجاڭ؟

— ۋاي خۇدايىم، مىدىرلاۋاتىدۇ، — ئەيسا تىلماچ سەكرەپ تۇرۇپ كەتتى، قولىدىكى لامپىنىڭ شىشىسى يەرگە چۈشۈپ چېقىلىپ كەتتى. — نەگە قاچماقچىدىڭ؟ — ۋارقىردى ما چاڭجاڭ ئاچچىقلاپ، — ھېلىمۇ ھېكمەتنى چاققىنى... نېمىدېگەن قورقۇنچاق ئادەمسەن؟...

ماچاڭجاڭ لاخشىگر بىلەن چاپاننى قىسىپ ئېلىپ، لامپىنىڭ ئوتىغا تۇتتى. چاپان ئاچچىقىدا قۇيرۇقىنىڭ ئۈچىدىكى ئەگرى نەيزىسىنى لاخشىگرگە ئۇرۇشقا باشلىدى. لېكىن ئۇ پاۋىلداپ كۆيۈپ، ئاخىرى قاپقارا مايلىق كۆيۈندىگە ئايلاندى. ماچاڭجاڭ بۇ كۆيۈندىنى ھېكمەتنىڭ چاپان چاققان يېرىگە چاپلاپ، ئۈستىدىن داكا بىلەن تېڭىۋەتتى.

— بۇنىڭ تەسىرى بولامدۇ؟ — دېدى ھېۋزۇللا مۇئەللىم ھېكمەتنىڭ پېشانىسىن تۇتۇپ، — ھېكمەت بارغانسېرى قىزىپ كېتىۋاتىدۇ.

— زەھەرنى زەھەر تارتىدۇ، — دېدى ما چاڭجاڭ ھېكمەتكە تەسەللىي بېرىپ، — بىردەم چىدا، ھازىرلا زىمچۈەننى دوختۇر خانىسىغا ئاپىرىمىز.

— مۇشۇ كېچىدىمۇ؟ — چۆچۈپ سورىدى ئەيسا تىلماچ.

— مالڭ، تېز بول، ئېشەك ھارۋىسىنى قات، نېمىگە ھاڭۋېقىپ تۇرسەن؟ — ۋارقىرىدى ماچاڭجاڭ.

ئادەتتە بۇ تۈزلەڭلىكتە يېقىن يەردە كۆرۈنگەن زىمچۈەننى بازىرى ماڭسا بىر سائەتلىك يول ئىدى. ماچاڭجاڭ بىلەن ھېۋزۇللا ھارۋىنى ئېگىز - پەس، ئەگرى - توقاي يوللاردىن ئېلىپ مېڭىپ، ناھايىتى تەسلىكتە چوڭ يولغا ئەپچىقۋالدى. ئۇلار خورازلار قاناتلىرىنى پاقىلدەتتىپ ئۇرۇپ، بەس - بەس بىلەن تۇنجى چىلاشلىرىنى باشلىۋەتكەن سەھەر قاراڭغۇلۇقىدا، زىمچۈەننى بازىرىغا كىرىپ كەلدى. بۇ خەۋەر مەكتەپ ئىچىگە يېتىپ كەلدى.

ئوقۇتقۇچى - ئوقۇغۇچىلار ئارىسىدا: «ھېكمەتنى چاپان چېقىۋاپتۇ، ھازىر سانىيە قاراۋاتقان ئوخشايدۇ...» دېگەن سۆزلەر ئېغىزدىن - ئېغىزغا كۆچۈپ يۈرەتتى. ئاممە ئولتۇرالمىلا قالدى. ئۇنىڭغا «چاپان چېقىۋاپتۇ» دېگەن گەپ ئانچە تەسىر قىلمىغىنى بىلەن، «سانىيە قاراۋېتىپتۇ» دېگەن سۆز ئۇنىڭ ئۆزىنى چاپان چاققاندا كەلتۈرۈپ چىقىدى. ئاممە يۈزىنى ئاياپ ئولتۇرماي، فاكولتېت مۇدىرىغا راست گېپىنى قىلدى — دە، ئوزۇق - تۈلۈك، كۆكتات توشۇيدىغان ماشىنىغا چۈشۈپ، زىمچۈەننىڭ قاراپ يولغا چىقتى.

خېلىلا ياخشى بولۇپ قالغان ھېكمەت توغراقلىقلار ئارىسىغا قويۇپ بەرگەن يىغما كارىۋىتىدا كىتاب ئوقۇپ ياتاتتى. ئۇنىڭ يېنىدا سانىيەمۇ كۆرۈنمەيتتى.

— ھېكمەت!...

— ئاممە!...

ئاممە ھېكمەتنىڭ قوللىرىنى تۇتۇپ، ئۇنىڭ سارغىيىپ قالغان چىرايىغا، ئاق داكا بىلەن چىڭ تېڭىۋېتىلگەن يالاڭ بىلەنلىرىگە قاراپ، ئۇنىڭ يىغلىدى. ھېكمەت ئورنىدىن تۇرماقچى بولۇۋېدى، يۆلەپ ئولتۇرغۇزدى. «دۇنيادا بىرمەن» دەپ يۈرگەن ئىسكىرىپكىچى قىز ئاممەنىڭ ياش تۆكۈشى، سىپايلىق بىلەن مېھرىبانلىق قىلىشى نەچچە كۈندىن بېرى زىرىكىپ غەرىپلىق ئەسىر قىلغان يىگىتنى يۇمشىتىۋەتتى.

— كېلىپ قاپسىزغۇ؟ — دېدى ھېكمەت قىزنىڭ ياش يۇقىسى
كۆزلىرىگە قاراپ.

— سىزدىن ئەنسەرەپچۇ!... — ئامىنە ئەتراپىغا قاراپ قويدى، — سىزگە
بىرەر كىم ھەمراھ بولمىدىمۇ؟...

— ھەمراھ بولغۇدەك چوڭ ئىش يوق، پەقەت سانىيە تامىقىمنى
ئەكېلىپ يېگۈزۈپ قويدۇ...

— گەمدى مەن يېگۈزۈپ قويىمەن... — دېدى ئامىنە مەنىلىك
كۈلۈپ، — ھە، راست، سىزگە بىر خەت ئالغاچ كەلدىم. سوۋېتتىكى
ھېلىقى «تۇغىنىڭىز» دىن كەپتۇ.

كونۇپرىنى قولىغا ئېلىپ، ھېكمەتنىڭ قوشۇمىلىرى تۈرۈلدى. بۇ
زەيتۇنەنىڭ ئىككىنچى قېتىملىق خېتى ئىدى. ھېكمەت بىر ۋاراق
قەغەزنىڭ ھەر ئىككىلا بېتىگە سۆسۈنرەڭ قەلەم بىلەن يېزىلغان بۇ خەتكە
بىر قۇر كۆز يۈگۈرتۈپلا، قاتلاپ يانچۇقىغا سېلىپ قويدى. ئۇنىڭ
نارازىلىق ئالامەتلىرى كۆرۈنۈپ تۇرغان چىرايىنى كۆرگەن ئامىنە
ئۈنچىقماي ئولتۇردى.

ئامىنە ھېكمەتكە ئۈچ كۈن ھەمراھ بولدى. ئۇلار كۈندۈزلىرى
توغراق ئورمانلىقىغا كىرىپ ئايلىناتتى، كېچىلىرى بىر ۋاقىتلارغىچە ئايغا
ھەمراھ بولۇپ مۇڭدىشاتتى. ئۈچ يىللىق ئوقۇش جەريانىدىكى ئاجايىپ
خاتىرىلەر، نەنسەندىكى، بوغدا كۆللىرىدىكى ئۇنتۇلغۇسىز ساياھەتلەر،
مەكتەپتە بولۇپ تۇرىدىغان كۆڭۈل ئېچىش ئويۇنلىرى قاتارلىق
ئوقۇغۇچىلىق دەۋرىگە ئائىت خاتىرىلەرنى ئەسكە ئېلىشاتتى. ھەتتا ئامىنە
ساۋاقداشلىرى بىلەن سەھنىدە ئېيتىپ چىققان «سىزگە بىلىم ئاتا قىلغان
نۇرلۇق سەنپەنگۇ، بىزنى ئۆستۈرۈپ چوڭ قىلغان ئانا سەنپەنگۇ...»
دېگەن ناخشىلارنى ئۆزلىرىچە غىڭشىپ ئېيتىپ، كۈلۈشۈپ كېتەتتى،
لېكىن ئۇلار كۆڭۈلگە تالىق نازۇك سۆھبەت تېمىسىغا كۆچكەندىلا، ھەر
ئىككىلىسى يەرگە قاراپ جىمىپ كېتەتتى.

ئادەم كۆڭلى ئاجايىپ بولىدىكەن. ھېكمەت ئۈچ يىلدىن بېرى
سانىيەگە قارىغاندا ئامىنە بىلەن يېقىن ئۆتتى. لېكىن سانىيە گۈزەللىككە

بولسۇن ياكى ياسىنىپ - تارىنىپ يۈرۈشتە بولسۇن، ئامىنەگە ھەرگىز تەڭلىشەلمەيتتى. ئەمما ھېكمەت سانىيە بىلەن بىر يەردە بولۇپ قالسا، ئۇلار ئوتتۇرىسىدا تارتىنىش - قورۇنۇش، ياسىما تەبەسسۇم، ئادەمنى بىزار قىلىدىغان تەكەللۇپلار ھەرگىزمۇ مەۋجۇت بولمايتتى، ئېچىلىپ - يېيىلىپ سۆزلىشىپلا كېتىشەتتى. بىلىكىدە «ئومىگا» سائىتى، بارماقلىرىدا قوشلاپ ئالتۇن ئۈزۈك، مەيدىسىدە بېرلىانت كۆزلۈك بۇلاپكا چاقناپ تۇرىدىغان ئامىنە، ھېچكىمگە ئۆزىنىڭ ئىسسىق - سوغۇقلىقىنى بىلدۈرمەيتتى، ئۇنىڭ پات - پاتلا ئالماشتۇرۇپ تۇرىدىغان قاما ياقىلىق ھەيۋەتلىك پەلتۇلىرى تولغان بەدىنىنى سۈرلۈك كۆرسىتىپ تۇراتتى. ھېكمەت بولۇپمۇ ئامىنەنىڭ گېلىنى قىرىپ، چىش ئارىلىقىدىن قىسىپ چىقىرىدىغان «ياخشىمۇسىز» دېگەن سۈلكەتتىكى، پات - پاتلا كالىپۇكلىرىنى ئۇچلاپ، قاپاقلىرىنى سۈزۈپ، «كەچۈرۈڭ»، «ئەپۇ قىلارسىز» دەيدىغان ياسالما ئالىمجانابلىقلىرىنى ياقىتۇرمايتتى. گوپا ئۇنىڭ بۇ سۆزلىرى «نېرى تۈر...»، «پۇتلاشما...» دەپ ھېكمەتنىڭ مەيدىسىدىن ئىتتىرىۋاتقانداك ھېس - تۇيغۇ پەيدا قىلاتتى.

توۋا، ئۇ ئامىنەگە ماۋۇ ئامىنە ئوخشىمايلا قالدى!... بەلكىم زىمچۈەننىڭ سۈيى پايدا قىلىدىمىكىن؟ ياكى ھاۋاسى خىل كېلىپ، مىجەزىنى ئۆزگەرتتىمىكىن؟ ئەيتاۋۇر، ئۇ چىن دىلىدىن كۈلەتتى... ئېچىلىپ - يېيىلىپ سۆزلەيتتى. ئوقۇغۇچىلىق خاتىرىلەرنى سۆيۈنۈپ تۇرۇپ ئەسكە ئالاتتى...

ئاپئاق ئايدىڭ كېچە ئىدى. چەكسىز يېيىلىپ تۇرغان تۇغراق ئورمانلىقى سىرلىق سۈكۈناتقا چۆمگەن. ئەتە ئەتكەن قايتماقچى بولغان ئامىنە ھېكمەت بىلەن ئايلىنىپ، چۆگىلەپ، مالچىلار ھېلىلا تاشلاپ كەتكەن گۈلخان يېنىدا توختىدى. ئۇلار دۆۋىلىنىپ ياتقان قۇرۇق ئوتۇنلارنى گۈلخان ئۈستىگە تاشلىشى بىلەن، ئوت ئۇلغىيىپ، ئەتراپنى قىيىقىزىل نۇر بىلەن تاولدى. ھېكمەت بىلەن ئامىنە قۇرۇق قاقشالغا ئايلىنىپ قالغان ئىچى كاۋاك توغراق كۆتىكىدە يانمۇ يان ئولتۇرۇشتى. — ھېكمەت، — دېدى قىز ئۇزۇن جىمجىتلىقتىن كېيىن، —

سوۋېتتىكى تۈنە دېگەن قىز راستىنلا سىزنىڭ سىڭلىڭىزمۇ؟

— ئەجەب بۇنى سوراپ قالدىڭىزغۇ؟

— بۇ مۇھىم! ...

— سىڭلىم دېسەممۇ بولىدۇ...

— دېسەممۇ بولىدۇ دېگەن قانداق گەپ ئۇ؟

— بۇ... بۇ...

— مەن سانىيەنى خاتا چۈشىنىپ يۈرۈپتىكەنمەن. ئاشام ئۇ،

نۇرغۇن گەپلەرنى قىلىپ بەردى... ئەمدى گۇمانىم ئاشۇ «تۈنە» دىلا قالدى! ...

تەڭلىكتە قالغان ھېكمەت زەيتۇنە بىلەن بولغان ھەممە ئەھۋالنى ئالدىرماي سۆزلىدى. ئۇ تۇرغانوپنىڭ ئۆيىدىن قانداق قېچىپ چىققانلىقى، كىچىكىدىن تارتىپ بىر ئۆيدە چوڭ بولغان زەيتۇنەگە پەقەت قېرىنداشلىق مېھرىدىن باشقا ھېچقانداق ھېسسىياتىنىڭ يوقلۇقىنى ئېيتىپ گېپىنى ئاياغلاشتۇردى.

— ئەمما مەن ئىشەنمەيمەن! — دېدىم ئامىنە چىرىسلاپ كۆيۈۋاتقان ئوتقا قارىغىنىچە، — ئەمىسە، نېمە ئۈچۈن سىز خەتلەرنى كۆرگىنىڭىزدە، تاتىرىپ كېتىسىز... ھودۇقىسىز... ئەمىرەيسىز؟ گەپلىرىڭىز قوشمايدۇ؟

— ئۇ... ئۇ، ياخشى كۆرسە كېرەك! ...

— سىزدە قېرىنداشلىق مېھرىدىن باشقا، غەيرى خىيال بولمىغانمۇ؟ ...

— ياق... ئىشەنمىسىڭىز بۇ خەتنى كۆرۈپ بېقىڭ! ...

ھېكمەت يانچۇقىدىكى خەتنى چىقىرىپ بەردى. ئامىنە ئۆزى ئېلىپ كەلگەن بۇ خەت ئەگەر زىمچۈەنلىككە مېڭىشتىن بىر سائەت بۇرۇن قولغا تەككەن بولسا، كونۇپتىنىڭ ئاغزى ئېچىلىپ ھەم چاپلىنىپ بولغان بولار ئىدى. بىراق، ئۇنى ماشىنا كابىنىكىسىغا چىقىپ مېڭىش ئالدىدىلا خەۋەرلىشىش بۆلۈمىدىكى خادىم ئەكېلىپ بەرگەندى. تۆت - بەش سائەتلىك يول سەپىرىدە ئىچىنى سىقىپ، كۆڭلىنى خىرە قىلغان بۇ لەنتى خەت مانا ئەمدىلىكتە ئۇنىڭ قولىدا تۇراتتى. ھېكمەت گۈلخانغا

ئوتۇن تاشلاپ، ئوتنى ئولغايتىۋەتتى. ئامىنە خەتنى يالغۇزنىڭ قىيىنچىلىقىدا شولىسىغا تۇتتى. . . . ئۇ خەتنىڭ ئىنچىلىقى، ئامانلىقى، سېغىنىشلىق سالام دېگەندەك يەرلىرىگە بىر قۇر كۆز يۈگۈرتۈپ چىقتى. ئەمما مۇنۇ سەھىپىلەرنى ئىچىدە قايتا - قايتا ئوقۇدى:

«ھېكمەت، بىرىنچى خېتىم كېتىپ، كۈنلەرنى، ھەپتىلەرنى، ئايلارنى ساناپ ئۆتكۈزدۈم. لېكىن سېنىڭ خېتىڭ كەلمىدى. بەلكىم يېزىشنى خالىمىدىڭ! سەن يازغان، قولۇڭ تەككەن، سېنىڭ ھىدىلىرىڭ سىڭگەن ئۇ خەت مەن ئۈچۈن، مېنىڭ سېغىنغان يۈرىكىم ئۈچۈن شىپالىق يامغۇر، قەلبىم جاراھەتلىرىگە مەلھەم بولار ئىدى! . . . لېكىن مەن ئاشۇنچىلىكىمۇ تەسەللىگە ئېرىشەلمىدىم. سېكۇنتلار سائەتلەردەك، سائەتلەر كۈنلەردەك، كۈنلەر يىللاردەك بىلىنگەن بەش ئاي، بەش كۈننى ئۆتكۈزۈپ، ئىككىنچى خېتىم بۇ خېتىمنى يېزىۋاتىمەن! . . . بۇ خېتىمنىڭمۇ جاۋابىنىز قېلىشى كۆڭلۈمگە ئايان. . . . » ئەمىسە، نېمە ئۈچۈن خەت يازىسەن؟ دەپ مەندىن سورىشىڭ مۇمكىن، تاڭ، ئۆزەممۇ بىلمەيمەن. . . .

ھېكمەت، راست، سەندە قېرىنداشلىق مېھرىلا بار. بۇرۇنمۇ شۇنداق ئىدى، ھازىرمۇ شۇنداق. ئېسىڭىزمۇ، سەن تولۇقسىزدا ئوقۇۋاتقان چېغىڭدىن باشلاپلا، رۇس گېمنازىيىسىنىڭ كۈتۈپخانىسىغا باراتتىڭ، كېچە بىر ۋاقىتلارغىچە كىتاب كۆرەتتىڭ، قاچانكى قوڭغۇراق چېلىنىمىغۇچە قايتىپ كەلمەيتتىڭ. مەن داۋاملىق ساڭا: «بىرەر خېتىم بولسىمۇ كىنوغا بىللە بارايلېچۇ»، «يەكشەنبە كۈنى دەريا بويىدا ئوينىتىپ كېلەمسەن؟» دەپ يالۋۇراتتىم. لېكىن سەن: «مۇھىم ئىشىم بار، دەپتتىڭ. - دە، كۈتۈپخانىغا كېتەتتىڭ. توۋا، شۇ چاغدىكى بالىلىق خىياللىرىم ھېلىمۇ ئېسىمدە! . . . مەن ستالىن مەكتىپىدىن قايتىپ، «توغرا كۆۋرۈك» ئۇدۇلىدىكى دوقمۇشتا قەد كۆتۈرۈپ تۇرغان كۈتۈپخانىغا ئۆچمەنلىك بىلەن ئۇزۇن قاراپ كېتەتتىم. كۆڭلۈمدە: «ئاسماندىن يوغان بىر بومبا چۈشۈپ، مۇشۇ كۈتۈپخانىنى يەر شارىدىن يوق قىلىۋەتسە، ئەڭ بولمىسا، يەر تەۋرەپ، پەقەت مۇشۇ لەنتى بىنالا ئۆرۈلۈپ چۈشسە، دەپ ئويلاپ كېتەتتىم. . . .

ھېكمەت سەن دادام قىلىپ بەرگەن كاستيۇم - بۇرۇلكىلارنى (ھەتتا

چاقماقلىق كەپكىمۇ بار) سېلىپ قويۇپ، ئۆزەڭنىڭ ئاددىي كېيىمىڭ بىلەنلا قېچىپ كەتتىڭ. مېنىڭ تا ۋەتەندىن ئايرىلىپ ماڭغۇچە يېشىم قۇرىمىدى. دادامنىڭ بىر ئايدەك سېنى ئىزدەپ بارمىغان يېرى قالمىدى! مانا ھازىر دادامدىن: «دادا، نېمىشقىمۇ بىزنى مۇشۇ يات يەرلەرگە ئېلىپ كەلگەنسۇ؟» دەپ سوراپمەن. دادام بولسا: «كەچۈر قىزىم، مەن سىلەرنى ئەمەس، ئۆزەمنى ئويلىغانىكەنمەن...» دەپ ياش تۆكىدۇ. ھېكمەت، قەدىرلىك ھېكمەت، خەت يازغىن، مەن سەندىن مۇھەببەت تەلەپ قىلىۋاتقىنىم يوق (بۇنىڭ مۇمكىن ئەمەسلىكىنى بىلىمەن)، پەقەت بىر پارچە خېتىڭنى تەلەپ قىلىۋاتىمەن!... سېنىڭ خېتىڭ مەن ئۈچۈن نەقەدەر قەدىرلىك ئىكەنلىكىنى ھېس قىلالمايمەن. چۈنكى ئۇ ماڭا سېنىڭ ھەم كىندىك قېنىم تۆكۈلگەن ئانا تۇپرىقىنىڭ ھىدىنى ئېلىپ كېلىدۇ...»

... ئاممەنىڭ بېشى چىرايلىق كۆكسىگە ئېگىلدى، قارا كۆزلىرىدىن ئارقا - ئارقىدىن ياشلار دومىلاپ چۈشتى، ئۇ يەڭگىلەنلىك بىلەن ھېكمەتتىن سورىغان قاتتىق سوئاللىرىغا پۇشايماق قىلغانىدى.

— ھېكمەت كەچۈرۈڭ! سىز مېنى كەچۈرمەيسىز؟...

— ئىككىمىز ئوتتۇرىسىدا كەچۈرگۈدەك چوڭ ئىش يوققۇ؟

— ئۇنداق دېمەڭ... ئەمدى... ئەمدى ھايا - نومۇس پەردىسىنى

يىرتىش ۋاقتى كەلگەن ئوخشايدۇ... سىز... سىز مېنى ياخشى كۆرىسىز...

— ياخشى كۆرىسىز؟

— بۇنى ماڭا سەنئەت دەيدى! — ئاممەن ھاياجانلاندى، — شۇنداق

تۈرۈقلۈك يەنە نېمە ئۈچۈن؟... سىز دېگەن ئوغۇل بالىغۇ!...

— لېكىن... لېكىن...

— يەنە نېمە «لېكىن»؟... قانداق «لېكىن» ئىكەن ئۇ سىزنىڭ

تىلىڭىزنى باغلاپ، ئۆزىڭىزنى لال قىلغۇدەك؟...

ھېكمەت راستىنلا ئاممەننى ياخشى كۆرمەدۇ؟ ياق! بۇنداق دېسەك

كىتابخانىنى ئالدىغان بولىمىز... ياخشى كۆرگەن، ھېلىھەم ياخشى

كۆرىدۇ... لېكىن ئۇ ھېۋزۇللا مۇئەللىمنىڭ دېگىنىدەك، ئېگىز

ئوقۇرغا ئېسىلىپ، كېيىنچە بويى يەتمەي قېلىشىدىن قورققان!...

دېمىسىمۇ پارنىكتا ئۆسكەن بۇ نازۇك گۈلنى داۋاملىق ئاسراپ، توپا - چاڭلىرىنى پۇۋلەپ، بوران - چاپقۇنلاردا تۈزۈتماي، سوغۇق - جۇدۇنلاردا ئۇششۇك تەككۈزمەي، مەڭگۈ شۇنداق ئۆتۈپ كېتەلمەدۇ؟ ... زىنھار مۇمكىن ئەمەس، تۇرمۇش، ھايات يولى رەڭلىك مۇم ئەمەس، ئۇنى ئېزىپ ھەر خىل ئويۇنچۇقلارنى ياسىغىلى بولىدىغان! ... ئۇنىڭ قۇياشلىق باھارى بار! ... ئاچچىق، سوغۇق زىمىستانى بار! ... بەندىلىرىنى قان يىغلاقتۇدەك قەھرى، جان ئالغۇدەك زەھىرى ۋە ھەممىنى ئۆلتۈلدۈرگۈدەك بەخت - ساڭدەتلىرى بار. ھېكمەتچۇ؟ ئۇ بىر ئاددىي تىككۈچىنىڭ ئوغلى! دۆلەت خەزىنىسىدىن بەرگەن ئازغىنا مائاشقا تايىنىپ كۈنلىرىنى ئۆتكۈزىدۇ! ... شۇڭا، ئۇ قەلبىدە بىخىلانغان ھېسسىيات مايسىلىرىنى يۇلۇپ ماڭدى. «ھاي، كېيىنچە بىراۋلارنىڭ قولى بولۇپ قالما!» دەپ ئۆزىگە ئۆزى سىگنال بەردى. ئۇ بۇ ئەھدىسىگە ۋاپا قىلدى.

— ھېكمەت سىزگە نېمە بولدى؟ — دېدى ئاممىسە ھېكمەتكە قايرىلىپ، — ئەمىسە سىز مېنى ياخشى كۆرمەيسىز؟ كۆزۈمگە قاراپ تۇرۇپ دەپ بېقىڭا!

— مەن... مەن سىزنى ياخشى كۆرۈپ كەلدىم، ھېلىھەم سۆيىمەن، — دېدى ھېكمەت ئۇنىڭ ئۇزۇن - ئۇزۇن كىرىپىكلىرىگە قاراپ، — لېكىن، سىزگە ماقۇل دېيەلمەيمەن! بىزنىڭ قوشۇلىشىمىز مۇمكىن ئەمەس! — نېمە ئۈچۈن؟

— نېمە ئۈچۈنلۈكىنى بىلىپ تۇرۇپ، يەنە نېمىشقا سورايسىز؟ — ياق، مەن بىلەلمىدىم، زادى بىلەلمىدىم! ... — سىزنىڭ نام - ئەمىلىڭىز ئۆزىڭىزگە ئايان، مەن بولسام، ئادەتتىكى ئوقۇتقۇچىمەن... ئاددىي قولۇق دەريا - كۆللەردە ياخشى... ئەگەر ئۇنى دېڭىزغا سالىسىڭىز، بىر دولقۇن بىلەن غەرق بولىدۇ.

ئاممىسە جىمىپ كەتتى... ئۇ ھەممىنى چۈشەنگەنىدى! ... توۋا، بايلىق، پاراۋان تۇرمۇش، نام، ئەمەل، ئىمتىيازلارمۇ مۇھەببەتنىڭ دۈشمىنى بولىدىكەن؟ ... ئۈچ يىلدىن بېرى ھېكمەتنىڭ ئۆزىنى تۇتۇۋېلىپ، مۇھەببەتنى تەرك ئېتىپ، دوستلۇقنى ساقلاپ كەلگىنى بىكار

ئەمەس ئىكەندە! ئامىنە ئۆزىنى ئۆزى مەسخىرىلەپ ئىچىدە كۆلدى. تېخى ئىككى يىل ئىلگىرىلا، ئۇلار ئىتتىپاق تەشكىلاتىغا بىللە كىرگەن، ئوقۇغۇچىلار ئۇيۇشمىسىنىڭ خىزمىتىنى بىرلىكتە ئىشلەۋاتقان، ئۆز ئارا ياردەملىشىپ ئۆگىنىۋاتقان چاغلىرىدا، ئامىنە: «ئەگەر ئۇ سۆز ئېچىپ قالسا، دەسلەپتە مەن سىزدىن بۇنى كۈتمىگەن» دەپ راسا ئازابلاپ، كېيىنچە «ئويلىشىپ باقاي» دەپ ئۇنى ئۈمىدلىنەندۈرۈپ قويۇپ، تەقسىماتنى كۈتمەمدىم...» دەپ ئويلىغانىدى، مانا ئەمدىلىكتە ئىشلار قوغلىغاندىن قاچ، قاچقانىنى قوغلا دېگەندەك بولۇۋاتامدۇ!...

ھېكمەت مەكتەپتە قالغاندىن كېيىن، ئامىنە ئاپىسىغا ھېكمەت توغرىلىق سۆزلەپ بەردى. ئاپىسى بولسا، نازىرغا بىرگە ئىككىنى قوشۇپ يەتكۈزدى. نازىر: «ئۇ مېنىڭ گۆھىرىم، كۆز قارىچۇقۇم، بىر تاللا ئەتىۋارىم. ھازىر قىزىم ئۆزى ئولتۇرۇۋاتقان تاختايلىق بىر يۈرۈش ئۆيلەر شۇنىڭ. ھەممە نېمىسىنى تەل قىلىپ بېرىمەن. ھەتتا تېلېفۇن ئورۇنلاشتۇرۇپ بېرىش ئويۇمۇ بار...» دېدى.

ئامىنە ناھايىتى ئاستا، يىغلامسىرىغان ھالدا، ياخشى ئوقۇش، ئىقتىدارلىق خادىم بولۇش، كەسپىنى ھەغدادىغا يەتكۈزۈش ئۈچۈن، ياخشى شارائىت بولۇشى لازىملىقىنى، ئەڭ مۇھىمى ئىقتىسادنىڭمۇ مۇھىم ئىكەنلىكىنى، يۇقىرى ئۆزلەش ئۈچۈن، شۇت بولمىسا بولمايدىغانلىقىنى پۇرىتىپ ئۆتتى. ھېكمەتمۇ كۆڭلىدە ئۇنىڭ سۆزلىرىنىڭ ۋەزنى بارلىقىنى، سۈپۈرگە قوناقنىڭ ئۇنى بىلەن دەرەخنىڭ غازاڭلىرىنى يەپ، قورساقنىڭ غېمىدىلا ئۆتۈۋەرسە بولمايدىغانلىقىنى ھېس قىلدى.

— ھېكمەت، — دېدى ئامىنە پىچىرلاپ، — سىز «مۇستەقىل ياشايمەن، باشقىلارغا يۆلەنمەيمەن» دېگەن ئەقىدە بىلەن ياشايسىز. بۇنى قەدىرلەشكە ئەرزىيدۇ ئەمما، ئاتا - ئانىمىدىن قالغان مەئىشەت ئۇ ماڭا تەئەللۇق. مەن سىز ئۈچۈن «باشقىلار»مۇ؟... مېنى پات قاتارىدا كۆرەمسىز؟... ياق، مېنىڭ — سىزنىڭ... سىزنىڭ — مېنىڭ... شۇنداق ئەمەسمۇ؟

— كەچۈرۈڭ ئامىنە، — دېدى ھېكمەت قىزغا قايرىلىپ، — بۇ

چاغقىچە سىزنى خاتا چۈشىنىپ كەپتىكەنمەن... دىلىڭىزنىڭ نەقەدەر
پاك ئىكەنلىكىنى، ئاق كۆڭۈل قىز ئىكەنلىكىڭىزنى ئويلىماپتىمەن...
— ھېكمەت! — ئامىنە ئورنىدىن تۇردى!...
— ئامىنە! — ھېكمەت قىزنىڭ ئالدىغا كەلدى.
— ئاھ، ھېكمەت!...

قىز ئۇيۇلۇپقىنا يىگىتنىڭ كۆكرىكىگە باش قويدى. يىگىتمۇ ئۇنى
باغرىغا چىڭ باستى. گۈلخان يالقۇنى ئۇلارنىڭ ئوتلۇق كۆزلىرىدە،
بەختتىن كۈلگەن يۈزلىرىدە دەممۇ دەم ئوينىشىپ، قىپقىزىل نۇر ئۇلارنى
تەبرىكلىمەكتە ئىدى.

— ۋاي خۇدايىم، — دېدى ئامىنە كۈلۈپ تۇرغان كۆزلىرىنى
ھېكمەتكە تىكىپ، — بىر خۇش خەۋەرنى سىزگە ئېيتىشنى ئۈنتۈپتىمەن...
— خۇش خەۋەر؟...

— شۇنداق! سىزنى 8 - ئايدا بېيجىڭ گۈزەل سەنئەت ئىنستىتۇتىغا
بىلىم ئاشۇرۇشقا، مېنى شاڭخەي مۇزىكا ئىنستىتۇتىغا ئوقۇشقا
ئەۋەتىدىكەن!...

— نەدىن ئۇقتىڭىز؟

— بۇ قەتئىي مەخپىي...

— ئېيتىڭا، ھازىرلا «سىزنىڭ — مېنىڭ، مېنىڭ — سىزنىڭ»
دېگەننىڭىزغۇ، ئەمدى بۇنى ئايماسىز؟
— ئەسكى، ئاخىر دەۋالدىڭىز - ھە! — ئامىنە كۈلدى، — بۇ
خەۋەرنى ماڭا سىنىپ مۇدىرىمىز ئېيتتى. يىغىندا بېكىتىلىپ بوپتۇ،
بەلكىم سىزگىمۇ ئۇقتۇرىدۇ...

— راستمۇ؟ — شادلىقى ئىچىگە پاتىمغان ھېكمەت ئامىنەنى دەس
كۆتۈرۈۋالدى، — ئاھاي، مەن كەلگۈسى رەپىقەم بىلەن ئوقۇشقا
بارىدىكەنمەن!... ئاھاي...

ئامىنە ئەتىسى ئەتىگەندە، ئاشلىق - ئوزۇق ئەكەلگەن ماشىنا بىلەن
مەكتەپكە قايتىپ كەتتى. ھەپتە ئۆتۈپ، ئىككىنچى تۈركۈم بوز يەر
ئاچقۇچى گۈرۈپپىغا ياتاقلىرىنى بىكارلاپ بەرگەن بىرىنچى گۈرۈپپا يۈك -
تاقلىرىنى يىغىشتۇرۇپ قايتتى.

ھېكمەتنىڭ بىلىم ئاشۇرۇش ئۈچۈن بېيجىڭگە بارىدىغانلىقى ئۆزىگە
 ئۇقتۇرۇلدى. بەخت ۋە شادلىقتىن يۈرىكى قىنىغا پاتىمىغان ھېكمەت بىلەن
 ئامىنە، خەلق باغچىسى، خۇگىيەنچى سۇ ئامبارلىرىغا بېرىپ، قانغىچە
 ئويناپ، خاتىرە رەسىملەرگە چۈشتى. مۇتەللىپ باي قارىياغاچلىقنىڭ
 تارام - تارام سۇلىرىنىڭ بويلىرىدا گارمۇن ھەم ئىسكىرىپكا سادالىرى
 ياڭرىدى. خۇشاللىق كۈنلەر ناھايىتى تېز ئۆتمەكتە ئىدى.
 كۈنلار بىر كۈلگىنىڭ بىر يىغىسى بار، دەپ بىكار ئېيتماپتىكەن.
 ئامىنە ئوقۇش پۈتتۈرۈش ئىمتىھانى بېرىۋاتقان كۈنلەرنىڭ بىرىدە،
 فاكۇلتېت مۇدىرى چىن ھېكمەتنى ئىشخانىسىغا چاقىرتتى. چىن مۇدىر
 پاكار، دىققەت گەۋدىسىنى تىك تۇتۇپ، يۇقىرى گرادۇسلۇق ئەينىكى
 ئۈستىدىن غەلىتىلا قاراپ قويغاندىن كېيىن، ھېكمەتكە «ئولتۇر!»
 دېدى. ھېكمەت ئۇنىڭ جىددىيلەشكەن قارىراق چىرايىغا، يۇقىرىقى
 كالىپۇكىنى كۆتۈرۈپ تۇرغان چوڭ، ئاراج چىشلىرىغا قاراپ، بىرەر
 كۆڭۈلسىزلىك يۈز بەرگەنلىكىنى ھېس قىلدى.
 — ھە، ئوقۇشقا بېرىشقا تەييارلىق قىلىۋاتامسەن؟ ... — دېدى
 چىن مۇدىر ھېكمەتكە تىكىلىپ.
 — نېمە تەييارلىق بولسۇن؟ قاچان ماڭ دېسىڭىز، شۇ چاغدا
 مېڭىۋېرىمەن.
 — ھىم... — چىن مۇدىر ئالدىرىماي تارتىمىدىن بىر پارچە خەتنى
 ئالدى، — بۇ خەت سېنىڭمۇ؟ كۆرۈپ باق...
 — مېنىڭ! — ھېكمەت زەپتۇنەنىڭ خېتىنى كۆرۈپ تاتىرىپ
 كەتتى، — بۇ تۇغقانلارنىڭ...
 — ئاڭلىساق، ساڭا داۋاملىق سوۋېتتىن خەت كېلىدىكەن، — دېدى
 چىن مۇدىر تاماكا تۇتاشتۇرۇپ، — راست گەپنى قىل، ئائىلەڭلار
 سوۋېت گىرازدانىمۇ؟
 — ياق! سوۋېت گىرازدانى ئەمەس ھەم كېتىشىمۇ خالىمايدۇ...
 — ئەسلى ئاشۇ ياقىتىن كۆچۈپ كەلگەن، شۇنداقمۇ؟
 — ئاپام كىچىك ۋاقتىدا شۇ ياقىتىن كەپتىكەن، دادام مەشەلىك!
 — قارا، سوۋېت ئىتتىپاقى گىرازدانلىرىنى ئۆز دۆلىتىگە
 قايتۇرۇش توغرىلىق ئۇقتۇرۇش بار، — دېدى چىن مۇدىر تاماكىسىنى

شوراپ، — سەيپىدىن ئەزىزنىڭ بۇيرۇقى چۈشتى. شۇنداقتا، سەن قانداق قىلىسەن؟

— مەن كەتمەيمەن... مەن مەشەدە تۇغۇلۇپ چوڭ بولدۇم... بۇ مېنىڭ ۋەتىنىم...

— بۇ ئۇنداق ئادەبى ئەمەس... — دېدى مۇدىر ئورنىدىن تۇرۇپ، — بولدى سەن چىقىپ تۇر، سېنىڭ ئىشىڭنى قايتا مۇزاكىرىلىشىمىز... بىر نەچچە كۈنگىچە ھېكمەتنىڭ گېلىدىن تاماق ئۆتمىدى، ئامىنەنىڭمۇ جىددىيلىشىپ، سۆزلەشمىگەن ئادىمى قالدى. ئاخىرى كۆڭۈلسىز كۈن يېتىپ كەلدى، ھېكمەتكە: «بىلىم ئاشۇرۇش ئۈچۈن بېيجىڭگە ئەۋەتىلمەيدىغانلىقى» ئۇقتۇرۇلدى...

دەرۋەقە، خىزمەتكە تەقسىم قىلىنغان ئوقۇغۇچىلارنى ئۇزىتىش يۈزىسىدىن كۆڭۈل ئېچىش يىغىنى بولغان كۈنى، ئامىنەنىڭ: «سىز ئەمدى ئىنىستىتۇتتىمۇ تۇرالمايدىغان بولىدىڭىز... سىزنى سۈرگۈن قىلدى، بىلەمسىز، سۈرگۈن قىلدى...» دېگەن ئەدەدى سۆزلىرى پاكىت ئىدى...

دوستلۇق بۇرچى

ھېكمەتنىڭ كەچمىشلىرىنى ئاڭلاپ، ئوتتۇرا كېچىگىچە ئۇخلىيالمايغان كامىل، مۇراتلار ئەتىسى ۋاقىت تۇردى. ئۇلار ئالدىراپ - تېنەپ ئاشتا قىلغاندىن كېيىن، نەرسە - كېرەكلىرىنى سومكىغا قاچىلاپ مېڭىشتى. كامىل ئەمدىلا ئىشىككە قۇلۇپ سالاي دەپ تۇرۇشقا، ھېكمەت ياتاققا كىرىپ كېتىپ، رەسىمنى كۆتۈرۈپ چىقتى. كامىل ئۇنىڭ سۇلغۇن چىرايىدىن: «بۇ رەسىم بۇ يەردە كۆزۈمگە كۆرۈنۈپ تۇرمىسۇن...» دېگەن مەنانى ھېس قىلىپ يەتتى.

— بۇنى خان ئانامنىڭ ئۆيىگە ئېسىپ قويسام بولارمۇ؟ — دېدى ھېكمەت كامىلغا قاراپ.

— رەھمەت، ھېكمەت، مېنىڭ تىلىم يارىمىغانىدى، مەن بۇ

رەسىمنى ئەزىزلاپ ساقلايمەن...

ئۇلار پىيادە ئاتچۇي ئىلەك كۆۋرۈكىدىن ئۆتۈپ، توپىلاڭ ئېگىز يولدا كېتىۋاتقاندا، ئارقىدىن سودا ئىدارىسىدىن ياڭاق باسقان ماشىنا كېلىپ قالدى. ئۇلار توپىدىن قېچىپ ئۆزلىرىنى چەتكە ئېلىشتى، ماشىنا توختىدى. كابىنىكىدىن ئاسىم نىياز بېشىنى چىقىرىپ ۋارقىرىدى:

— قېنى، جاپاكەش مۇئەللىملىرىمىز، ياڭاق ئۈستىگە چىقىۋېلىشىڭلار! — دېدى ئاسىم نىياز چاقچاق قىلىپ، — ئەمما بىر شەرت — تاغار تېشىپ، ياڭاق يېپىشكە بولمايدۇ.

ئويمان - چوڭقۇر، توپىلاڭ يولدا ماشىنا تېز ماڭالمىغىنى بىلەن، شامال ئۇرۇپ قۇلاق، بۇرۇنلىرى مۇزلاپ كەتكەن بۇ ئۈچ دوست شارپىلىرى بىلەن يۈزلىرىنى يۆگەپ، قۇلاقچىلىرىنى چۆكۈرۈپ كىيىپ، بىر يەرگە غۇزمەك بولۇپ ئولتۇرۇشتى.

— مۇرات، سەن ھېلىقى ئىشنى ئۇنتۇما، — دېدى كامىل ۋارقىراپ، — ماشىنىدىن چۈشكەندىن كېيىنلا، دوستلارغا خەۋەر قىلىۋەت.

— ماقۇل.

— ئەتە چۈشكە جۈمۈ!

— بولىدۇ... — دېدى مۇرات قۇلقىنى ئۇۋۇلاپ، — مەن

نېمىلەرنى ئالغاچ باراي؟

— بولدى ئاۋارە بولما...

كامىل بىلەن مۇرات ئاخشام ھېكمەتنىڭ ئازابلىرىنى بىردەملىك بولسىمۇ ئۇنتۇلدۇرۇش، دەردلىرىنى يېنىكلىتىش، يەنە بىر تەرەپتىن يېڭى دوستلار بىلەن تونۇشتۇرۇپ قويۇش ئۈچۈن، كامىلنىڭ ئۆيىگە يىغىلىشنى مەسلىھەتلەشكەندى، بۇنىڭدىن ھېكمەتنىڭ خەۋىرى يوق ئىدى.

ئۇلار ۋىلايەتلىك بانكا ئالدىدا ماشىنىدىن چۈشۈپ، چاپخانا مەكتەپ قېشىغا كەلگەندە ئايرىلىشتى. كامىل ھېكمەتنى باشلاپ كەتتى. مۇرات بولسا، ئۆيىگە بېرىپ سومكىلىرىنى تاشلاپ قويۇپ چىققاندىن كېيىن،

«ئەخمەتجان كوچىسى» ئاغزىدا بىر دەم تېغىرقاپ تۇردى. ئۇ كۆڭلىدە:
«ئاۋۋال دوستلارغا خەۋەر قىلىدىغان ئىشنى قىلايمۇ ياكى گۈلزىبانىڭ
ئۆيىگە بارايمۇ؟...» دەپ چوت سوقۇۋاتاتتى. چۈنكى، تۈنۈگۈنكى
ئىشلارنى گۈلزىباغا يەتكۈزۈشكە ئۇنىڭ جېنى تاقىلداپ تۇرۇۋاتاتتى.
ئاخىرى ئۇ گۈلزىبانىڭ ئۆيىگە ماڭدى.

ئۆيدە گۈلرۈز بىلەن قايتتىن باشقا ھەممىسى بار ئىدى. مۇرات
بۇمەرەمخانغا سالام بېرىپ بىردەم ئەھۋاللاشقاندىن كېيىن، گۈلزىبانى
شەرەت بىلەن ھويلىغا ئېلىپ چىقتى. مۇراتنىڭ چىرايىغا قاراپلا، ئۇنىڭ
بىر نېمە دېمەكچى ئىكەنلىكىنى بىلگەن گۈلزىبا ئۇنى ئۆز ھۇجرىسىغا
باشلىدى.

مۇرات تاماكىدىن بىرنى تۇتاشتۇرۇۋالغاندىن كېيىن، گۈلزىباغا
تۈنۈگۈن ھېكمەتنىڭ ئامىنىنىڭ رامكىدىكى سۈرىتىنى ۋە قالغان خاتىرە
سۈرەتلەر بىلەن خەتىلىرىنى كۆيدۈرگەنلىكىدەك ئېچىنىشلىق ئەھۋالنى،
ياتاقنىڭ ۋەيرانە ھالىتىنى، سىزىلغان رەسىم، ھېكمەتنىڭ چوڭقۇر
مەنالىق ھېكايىسى قاتارلىقلارنى بىر - بىرلەپ سۆزلەپ بەردى. بولۇپمۇ
ئۇ ھېكمەتنىڭ سەنئەت ئىنسىستىتۇتىدىكى ھاياتى، ئامىنى بىلەن بولغان
مۇناسىۋىتىنىڭ جەريانلىرىنى سۆزلىگەندە، باشتىن - ئاخىر ھېكمەتنى
ئاقلىدى.

— ھېكمەت سىزغان جۈپ كېيىكنىڭ رەسىمىنى كۆرسىتىڭىزلا، ھەممە
ئىش ئايان بولىدۇ، — دېدى مۇرات تاماكا قالدۇقىنى تەخسىگە بېسىپ، —
ئۇنىڭ ھېكايىسى بىلەن رەسىمىنى باغلاپ تەھلىل قىلىشىڭىز، ئاندىن
ھەقىقىي مەناسىغا يېتەلەيسىز. ھازىر بۇ رەسىم كامىلنىڭ ئۆيىدە، بېرىپ
بىر كۆرۈپ كېلىڭ... .

گۈلزىبا ھەسرەتلىك كۈلۈپ قويدى.

— مەن قايتاي، — دېدى مۇرات ئورنىدىن تۇرۇپ، — بىز ئەتە
ھېكمەت ئۈچۈن بىر ئولتۇرۇش قىلىپ بەرمەكچىدۇق، دوستلارغا خەۋەر
قىلىمىسام بولمايدۇ.

— بىر دەم سەۋر قىلىڭ، — دېدى گۈلزىبا ساندۇقىنى ئېچىپ، — بۇ

ئىككى كىيىملىك ئەتلەسنى ھېكمەتكە ئاپىرىپ بەرسىڭىز... گۈلرۇز ئەتلەس كارخانىسىدىن ھەل قىلغانىكەن...

— ئۆزىڭىزلا ئاپىرىپ بەرسىڭىز بولمامدۇ! مەن ھازىر ئۆيگە بارمايمەن، يولدا كۆتۈرۈپ يۈرۈشمۇ ئەپسىز دەڭا...

— مەن... مەن بارالمايمەن...

— مەن بۇنى گۈلرۇز ئەۋەتتى دەيمەنمۇ ياكى سىزنىمۇ؟ ئۇنىڭدىن كۆرە، ئۆزىڭىزنىڭ بارغىنىڭىز تۈزۈك.

— مېنى ئەۋەتتى دەڭ... گۈلرۇزنى مەن ئۆزەم رازى قىلىمەن.

— ئۇنداقتا ھېكمەت تېخىمۇ ئالمايدۇ...

— تەتىل تۈگەپ، مەكتەپكە چىققاندا بېرەي دېسەم، بەك كېچىكىپ كېتەمدىكەن دەيمەن.

— ۋاي - ۋاي، سىزمۇ شۇ، قىزىكەنسىز، — دېدى مۇرات تېرىكىپ، — خان ئانامنىڭ يوقلارسىز؟...

مۇرات چىقىپ كەتتى. گۈلرۇزبا كەچىكچە خامۇش يۈردى. ئۇنىڭ تۇرۇپلا كۆزلىرىدىن ياش ئەگىيىپتى، ئاھ ئۇراتتى. ئۇنىڭ ئامىنىگە ئەمەس، قۇتبىرەمگە ئاچچىقى كېلەتتى. ئۇنىڭ ھېكمەتنىڭ بېشىغا كۈن كەلگەندە، ھاراق ئىچۈرۈپ ئانىسىلاردا ئوينىتىپ يۈرگەنلىكىگە غەزىپى تاشاتتى... «دۇنيادا مۇنداقمۇ قېلىن، ھاياسىز ئاياللار بولىدىكىن!» دەپ ياقىسىنى چىشلەپ، توۋا قىلاتتى، ھېكمەتنى چىن كۆڭلىدىن ئەپۇ قىلاتتى... يەنە نېمە ئۇچۇندۇر، تۇرۇپلا گۈلرۇزبانىڭ كۆڭلى يورۇپ، ئۆزى يېنىكلەپلا قالغاندەك، بىراۋلار ئۇنىڭغا تىكىلىپ قاراۋاتقاندا تۈيۈلۈپ، ھۆپپىدە قىزىرىپ كېتەتتى، ئۆزى سەزمىگەن بىر جىلۋە بىلەن بىلىنەر - بىلىنمەس كۈلۈمسىرەيتتى - دە، دەرھال ئالقانىلىرىدا يۈزلىرىنى توساتتى ۋە ئىچىدە كىمگە، نېمە ئۈچۈن دەۋاتقانلىقى نا ئېنىق ھالدا، «ئۇيات، ئۇيات...» دەپ پىچىرلايتتى.

توغرا، گۈلرۇزبا شۇنى ئىقرار قىلماي تۇرالمايدۇكى، ھېكمەتنى تۇنجى قېتىم جامە كوچىسىدا كۆرگىنىدە، ئىرادىدىن تاشقىرى بىر كۈچ بىلەن ئۇنىڭغا تىكىلىپ قالغانلىقى راست!... كۆڭلىدىن: «ئەجەب

چىرايى نۇرلۇق بالىكەن...» دېگەن بىر ئوينىڭ لىپ قىلىپ
ئۆتكىنىنىمۇ ئۇنتالمايدۇ... خۇددى كامىل، مۇراتلار گۈلزىبانىڭ
ئۆيىنى پەتىلەپ كەلگىنىدە، مۇشۇ كوچا ئاغزىدا ھېكمەتنىڭ چاندۇرماي
نېمىنىدۇر بىر نەرسىنى ئىزدەپ ئەتراپىغا قارىغىنىدەك، گۈلزىبانمۇ بۇ
يەرنى ھەرگىز ئېسىدىن چىقىرالمايدۇ. شۇنداق، دۇنيادا ئىنسان
قىسمىتىدە بولۇپ ئۆتكەن نى - نى ئىشلار ۋاقتىنىڭ تەڭداشسىز كۈچى
بىلەن ئۇنتۇلىدۇ، ئەمما، تۇنجى قېتىم كۆڭۈل شىشىسىنى چەككەن
كىچىككىنە بىر ئىش تاشقا مۆھۈر باسقاندەك، قەلب پىنھانىدا مەڭگۈ
ساقلىنىپ قالىدۇ!...

گۈلزىبا چوڭ ئۆيگە كىردى، بۇمەرەمخان ياستۇققا يۆلىنىپ
ئولتۇراتتى. ئۇ ئۇن - تىنىسىز كېلىپ، ئانىسىنىڭ بويىنى قۇچاقلدى
ۋە ياش تۆككىنىچە ئاستا پىچىرلىدى:

— ئانا، ئەگەر مۇشۇ دەقىقىدە دادام ئىنايەت بولغان بولسا، مەن
ئۇنىڭ بويۇنلىرىغا ئېسىلىپ يىغلايتتىم... يۈزلىرىگە يۈزلىرىمنى
يېقىپ ئەركىلەيتتىم... خۇپلىنىپ قۇچىقىغا چىقۇۋالاتتىم... «مەن
ھازىر نېمە ئۈچۈن خۇشال، بۇنى بىلمەسەن؟» دەپ سوراييتتىم... ئۇ
ماڭا «كۆڭلىڭىز تەسكىن تېپىپتۇ قىزىم» دەپ باشلىرىمنى سىلايتتى.
ئادەمىنىڭ دادام... نېمىدېگەن ياخشى ئادەم ئىدى!...

بۇمەرەمخان چۆچۈپ قىزىنىڭ پېشانىسىگە قولىنى تەككۈزدى،
ئىسسىتمىسى يوق ئىدى. چىرايىغا سەپسالدى، تۈنۈگۈنكىگە قارىغاندا
ياخشىدەك قىلاتتى. تېخى كۆزلىرىدە ياش... بىر چىرايلىق
كۈلۈمسىرەپ تۇراتتى...

— ۋاي خۇدايىم، ئەجەبۇ قورقۇتتىڭىز، — دېدى بۇمەرەمخان
كۆڭلى جايىغا چۈشكەندەك بولۇپ، — مۇرات كەتتىمۇ؟ ھېكمەتجان بالام
يەنە كەلمەپتىغۇ؟

— ئۇ ھازىر كامىلىنىڭ ئۆيىدە ئىكەن، ئەمما ئۇنىڭ... — گۈلزىبا
دەرھال گېپىنى يۇتۇۋەتتى، — ئۇ مەكتەپكە چىقىپ ئاغرىپ قاپتىكەن...
— ۋاي خۇدايىم، مۇساپىرچىلىقتا ھالىدىن كىممۇ خەۋەر ئالغاندۇر؟

ئەتلەسنى ئاپىرىپ بەرگەچ، يۇيىدىغان نەرسىلىرى بولسا ئالغاچ كېلىك
دېسەم، پەقەتلا ئۈنمىدىڭىز. ھە، ئەتلەسنى مۇراتقا بەردىڭىزمۇ؟
— ئۇ، «ئۆزىڭىز ئەتە ئاپىرىپ بېرىك» دەپ، زادىلا ئالغىلى
ئۈنمىدى.

— بوپتۇ قىزىم، ئەتە ئاپىرىپ بەرگەچ، ھېكمەتجانغا دەپ قويۇك،
ئۆيگە بىر كېلىپ كەتسۇن.

— ئانا، مەن بارمايمەن...

— نېمە، ئاراڭلاردا بىر ئىش ئۆتۈلدىمۇ؟ سىلەر خېلى يېقىن
ئۆتەتتىڭلارغۇ؟

— ھېچ ئىش ئۆتۈلگىنى يوق...

— ئەمەس، نېمىشقا بارمايسىز؟ بوپتۇ، بارمىسىڭىز، ماھىگۈلنى
ئەۋەتەي...

— ئانا، قويسىڭىزچۇ! ئۇلار ئەتە مېھمان چاقىرىدىكەن...

گۈلزىبا سىڭلىسى ماھىگۈل بىلەن ھۇجرىسىدا يېتىپ قالدى. دېرىزە
قاپاقلىرىنى ھىم ئېتىۋەتكەچكە، ئۆينىڭ ئىچى گۆردەك قاراڭغۇلىشىپ
كەتسۇن دەپ چىراغنى ئۆچۈرمىگەنىدى. گۈلزىبا كات يۆلەنچۈكىگە
ياستۇقنى يۆلەپ ئولتۇراتتى، ئۇنىڭ قاپقارا يالتىراق چاچلىرى،
مەرمەردەك پارقىراپ تۇرغان مۇرىلىرىدە يېيىلىپ، يۇمران كۆكسىنى
سۆيۈپ تۇراتتى. گۈيا ئاق بۇلۇت قەھرىدە پەرۋاز قىلغان لاجىن
قانائىتىدەك چېكىلىرىگە تارتىلغان قاشلىرى تۇلۇن ئايدەك ئاق يۈزىدە
قارا سىياھدەك يالتىراتتى. قايرىلما كىرىپكەلەر قاپلىغان شەھلا
كۆزلىرى خۇمارلىشىپ، بىر چېكىتكە تىكىلگەنىدى.

«قانداق قىلىش كېرەك؟ ئەتە كامىلىك ئۆيىگە بېرىش كېرەكمۇ -
بارماسلىق كېرەكمۇ؟» بۇ خىيال گۈلزىبانىڭ كۆڭلىدە كۈرەش
قىلىۋاتاتتى. باراي دېسە، قىزلىق غۇرۇرى يول قويمايتتى. بارماي دېسە،
ئانىسىنىڭ ئىلتىجاسى، شۇنداقلا «ھېكمەت زادى قانداقراق بولۇپ
قالغاندۇر؟ ھېلىقى رەسىم راستىنلا شۇنداق لېرىكىلىق سىزىلغانمىدۇر؟» دېگەن
سوئاللار ئۇنى قىينايتتى. ئويلا - ئويلا، ئاخىرى ئۇنىڭ قىزلىق غۇرۇرى

غالپ كەلدى. ئۇ كامىلىنىڭ ئۆيىگە بارماسلىق قارارىغا كەلدى.
— ئاچا، — دېدى ماھىگۈل بېشىنى كۆتۈرۈپ، — مەن بۈگۈن
ھېكمەت ئاكىمنى كۆردۈم، ئۇ كامىل ئاكىم بىلەن ماگىزىندىن بىر نەرسە
ئېلىپ چىقىۋېتىپتىكەن...

— بىر نەرسە دېمىدىمۇ؟ ...
— بۇمەرەمخان ئاچامغا سالام ئېيتىڭ، سالامەتلىكىنى ئاسرىسۇن،
دېدى.

— ئۆزى قانداقراق تۇرۇپتۇ؟
— چىرايى ياداپ، تېخىمۇ ئاقىرىپ كېتىپتۇ... كەيپىياتىمۇ
شۇنداق تۆۋەن...

— راستمۇ؟ — گۈلزىبا قايرىلىپ ماھىگۈلگە قارىدى، — يەنىچۇ؟
— ھە راست ئاچا، ھېكمەت ئاكىمنىڭ شەھەردە ئىكەنلىكىنى
گۈلرۇز ئاچام ئۇقمىسۇن.
— نېمىشقا؟

— مەندىن كۈندىلا ھېكمەت ئاكىمنى سورايدۇ، تېخى بوستانغا
چىقايلىكەن، دېۋىدى، ئانام تىلىدى.

گۈلزىبانىڭ ئاچچىقى كەلدى. چۈنكى گۈلرۇزنىڭ ئىككى ئەتلەسىنى
ئىككى يۇڭ ياغلىققا ئالماشتۇرۇپ، قاراڭغۇ بازار نەرقىدە سېتىش ئوبى
بار ئىدى. ئۇ، ھېكمەتنىڭ شەھەردە ئىكەنلىكىنى ئۇقسا، كامىلىنىڭ
ئۆيىگە بېرىپ سودىلىشىشتىن يانمايتتى، بۇ ئەلۋەتتە گۈلزىبا ئۈچۈن ھەم
بۇمەرەمخان ئۈچۈنمۇ ئىنتايىن سەت ئىش بولغان بولاتتى. ماھىگۈلگە:
«يۇڭ ياغلىقىڭنى 15 يۈەنگە سېتىپ بېرىمۇ؟ بازاردىن چىرايلىق پوپكا،
ئاشقىنىغا دەپتەر - قەلەم ئېلىۋالامسەن؟» دېگەن يەردە، ئۇ بۇ ئىشنى
قىلماي قويمايتتىمۇ! گۈلزىبا بۇ سەتچىلىكنىڭ ئالدىنى ئېلىش ئۈچۈن،
قارارىنى ئۆزگەرتتى، ئەتە كامىلىنىڭ ئۆيىگە بارماقچى بولدى.

گۈلزىبا ئەتىسى سەھەر تۇرۇپ، ئۆكىلىرىغا ياڭاق چېپى قىلىپ
بەردى. ئۇ، گۈلرۇز ئىشىغا كەتكەندىن كېيىن، ئۆيلەرنى يىغىشتۇرۇپ،
تازىلىدى، ئاندىن كىيىم ئالماشتۇرۇش ئۈچۈن، ھۇجرىسىغا كىرىپ

كەتتى.

ھېكمەت بىلەن كۆرۈشۈش ئىستىكىدە ھاياجانلىنىپ تۇرغان گۈلزىبا سۈمبۇل چاچلىرىغا تاغاق سېلىۋاتقان بۇ پەيتتە، سۇلياۋ باك كۆتۈرگەن مۇرات كامىلىنىڭ قورۇسىغا كىرىپ كەلدى. ئۇنىڭ پېشانىلىرى تەرلەپ كەتكەن بولسىمۇ، قوللىرى مۇزلاپ كەتكەنىدى. ئۇ، بىر - بىرىدىن ئېگىز بۇ ئۈچ يۈرۈش ئۆيىنىڭ ئەڭ پەستىكى پەلەمپىي ئارقىلىق دەھلىزگە كىردى. دەھلىزنىڭ ئوڭ - سول ھەم ئۇدۇلىدا ئۈچ ئىشىك بولۇپ، ئوڭ تەرەپتىكىسى ھېكمەتنىڭ ياتاق ئۆيى، سول تەرەپتىكىسى ئاشخانا، ئۇدۇلدىكى ئىشىك بولسا مېھمانخانا ئىدى. ئۇنىڭ قوش قاپقالىق دېرىزىلىرى كۈچىغا قارايتتى. كامىل بىلەن ھېكمەت دەھلىزىدىلا ياڭيۇ، سەۋىلەرنى ئادالاپ يۇيۇۋاتاتتى.

— ئەمدى كەلدىڭمۇ؟ — دېدى كامىل مۇراتنىڭ قولىدىكى باكقا قاراپ، — مۇسەللەس ئەكەلگەن ئوخشىماسەن؟ سەنزە... نەگلا بارساڭ، ئىچىدىغىنىڭنى ئوتتۇپ قالمايسەن!

— بۇ زەمەمسىز ئولتۇرۇش قىزىمدۇ؟ قانداق دېدىم ھېكمەت؟ — دېدى مۇرات كۈلۈپ، — بۇ بولمىسا، سازەندىلىرىڭمۇ مۈگەدەپ قالار!... — ئابلىز ناۋا، مىرزاپىشالار ئۇنداق ئادەملەر ئەمەس... — چاقچاق قىلدىم. سەن دېمىسەڭمۇ بىلىمەن.

ئۇلار چاقچاقلىشىپ، يۇيۇلغان ياڭيۇ، سەۋزە، پىيازلىرىنى داسقا ئېلىۋاتقاندا، كامىلنىڭ ئاچىسى سەئىدە كىرىپ كەلدى. سوغۇقتا، ئۇنىڭ مەڭزىلىرى قىزىرىپ كەتكەنىدى، ئېغىز - بۇرىنىدىن چىققان ھوردىن يېشىل يۇڭ ياغلىقىنىڭ ئىككى تەرىپىدە ئۇششاق سۇ تامچىلىرى پەيدا بولغانىدى. ئۇ، كامىلنىڭ مېھمانلىرىنى ئۈزىتىپ بېرىش ئۈچۈن، ئەتىگەندىلا رۇخسەت سوراپ قايتىپ كەلگەنىدى.

— ھەممىنى تەييار قىلىپ بويسىلەردە! يامان بالىلار جۇمۇسىلەر، — دېدى سەئىدە كۈلۈپ، — قورداق بىلەن قورۇلمىنىڭ گۆشىنى ئۆزەم توغرايمەن، بولدى، سىلەر ئۆز ئىشىڭلارنى قىلىڭلار. — سەئىدە ئاچا، — دېدى مۇرات ئاستا پىچىرلاپ، — مۇسەللەس

ئىچسەك، خان ئانام خاپا بولۇپ قالماستۇر؟

— ۋاي - ۋاي مۇراتجان، خۇددى بۇ ئۆيدە مۇسەللەس ئىچىپ باقمىغاندەك گەپلەرنى قىلىۋاتىسىزغۇ؟ — دېدى سەئىدە پەلتۇسىنى سالغاچ، — خان ئانام يۇقۇرقى ھۇجرىدا تۇرسا! بىلىمۇ بىر نېمە دېمەيدۇ...

— ئاچا، ئەمىسە ئاشخانىدا بىز ياردەم قىلغۇدەك ئىش بولسا، ھايت دەرسەن، — دېدى كامىل قولىنى يۇيۇۋېتىپ.

— ھە راست، يادىمغا كەلگەندە دەۋالاي، — دېدى سەئىدە ھېكمەتكە قاراپ، — كارخانىدىن چىقىۋاتسام، گۈلرۇز ئالدىمنى توسۇپ: «ھېكمەت ئاكامغا ئىككى ئەتلەس ئالغانىدىم. ئۇنىڭغا سىدام يېشىل يۇڭ ياغلىقتىن ئىككىنى بەرسىلا بولدى» دەيدۇ.

— تۈنۈگۈن گۈلزىبا ئەتلەسنىڭ پۇلىنى مەن بېرىۋېتىمەن دېگەنتىغۇ؟ — دېدى مۇرات ھەيران بولۇپ، — ئۇ مېنى ئالغاچ كېتىش دېگەنىدى، مەن ئۇنىمىغان.

— گۈلزىبانىڭ ئۆيىگە بارغانىدىڭ؟ — سورىدى كامىل.

— ئاغىنىلەرگە خەۋەر يەتكۈزگەچ، يولدا كىرىپ ئۆتكەن.

— گۈلرۇز ئۇنداق دېگەن بولسا، مەندە يەنە ئۈچ ياغلىق بار،

ھەممىنى بېرىپ، قالغىنىغا پۇل بەرمەمدىم، — دېدى ھېكمەت.

— ئەخمەق بولما، — دېدى مۇرات ئاللىپ، — گۈلرۇز بوش

قىزمۇ؟ ئىككى ئەتلەسنى 42 يۈەنگە ئاپتۇ، ئىككى سىدام يۇڭ ياغلىق

دېگەن قاراڭغۇ بازىدا 90 يۈەن. ئارىلىقتىن بىر يېرىم ئايلىق ماۋاشى

چىقتى دېگەن گەپ. شۇنداق تۇرۇقلۇق، ئۈچ يۇڭ ياغلىق، يەنە

ئۈستەكلەپ پۇل بېرىمتىڭ؟

— قارا بۇ قىزنىڭ ئۇستاتلىقىنى! — دېدى كامىل ئاچچىقىدا

كۈلۈپ، — ھېكمەت، گۈلرۇزنىڭ دېگىنى بويىچە ئىككى يۇڭ ياغلىق

بېرىپ بولدى قىلىسلا!... شۇنىڭدىمۇ ئۇ جىق پايدا ئالغۇدەك...

— ئىككى يۇڭ ياغلىققا ئىككى ئەتلەس تېگىشسەم قانداق بولىدۇ؟

گۈلزىبا نېمە دەپ ئويلاپ قالار؟ — دېدى ھېكمەت كامىلغا.

— ۋايچانەي، — دېدى مۇرات ۋارقىراپ، — سەن ئۇنىڭ قىممىتىگە قارىماسەن! گۈلۈزمۇ ھۆل خىشقا دەسسەيدىغان قىز ئەمەس، سەن تاش سانغىچە، ئۇ قۇم سانايىدۇ.

— مۇراتجان راست دەيدۇ، — دېدى سەئىدە، — گۈلۈز ئەتلەس كارخانىسىدىمۇ ئۇنىڭ دوپپىسىنى بۇنىڭغا، بۇنىڭ دوپپىسىنى ئۇنىڭغا كىيگۈزۈپ، ئىش تېرىپلا يۈرىدىغان قىز.

ئىشك ئۇرۇلۇپ، تەمبۇر، دۇتار كۆتۈرگەن ئىككى كىشى كىرىپ كەلدى. ئۇلار سالام - سائەت قىلىشقاندىن كېيىن، مېھمانخانىغا باشلاندى، ئارقىدىنلا يەنە ئۈچ يىگىت كىرىپ كەلدى. ھېكمەت، مۇرات، كامىللار يىگىتلەر بىلەن قول ئېلىشىپ كۆرۈشتى، كەلگەنلەر بىر ئاز چاقچاق قىلىشقاندىن كېيىن، ئاياغلىرىنى سېلىشىپ، مېھمانخانىغا قەدەم ئېلىشتى. كامىل ئالدىراپ - تېنەپ ئاشخانىغا كىرىپ، ئاچىسى بىلەن چاي تارتىش، داستىخاننى قاچان سېلىش ھەققىدە بىر ئاز پاراڭلىشىپ، دەھلىزگە چىقتى، پاكىرراق لېكىن تەمبەل، كۆزلىرى بۈركۈتىڭىدەك تىكىلىپ قارايدىغان، قاڭشارلىق بىر يىگىت ئۇنىڭغا قاراپ تۇراتتى، ئۇ شائىر نائىبى ئىدى. كامىل ئۇنى ناھايىتى قىزغىنلىق بىلەن باشلاپ ماڭدى.

كامىل نائىبىنى مېھمانخانىغا باشلاپ كىرگەندە، ھەممەيلەن تامغا ئېسىپ قويۇلغان ماي بوياق رەسىم ئەتراپىغا ئولۇشۇۋالغانىدى. مېھمانخانا چوڭ ھەم ئازادە بولۇپ، ئاستىغا گىلەم سېلىنغانىدى. قىزىرىپ كەتكەن چۆيۈن مەش ئۆي ئوتتۇرىسىدىكى تۆت چاسا تاختا پەشتاق ئۈستىدە گۈرۈلدەپ كۆيۈۋاتاتتى، يۈزىگە ئاق قەلەي مىخلانغان پەشتاق يالىغاندەك پاكىزە ئىدى. مۇرات مېھمانلارنىڭ چاپان، قۇلاقچىلىرىنى كامىلنىڭ ھۇجرىسىغا ئەكىرىۋەتتى.

— قەدىرلىك دوستلار، — دېدى كامىل قولىنى كۆكسىگە قويۇپ، — مەن ھەر قايسىڭلارنى ئۆز ئارا تونۇشتۇرۇپ قويۇشنى لايىق تاپتىم. — شۇنداق قىلىمىساڭ بولمىغۇدەك، — دېدى مۇرات چاقچاق قىلىپ، — بولمىسا ساھىبخاننىڭ رۇخسىتىسىزلا ئۆزلىرى

تونۇشۇۋالدىغان ئوخشايدۇ...

ئۆي ئىچىدە كۈلكە كۆتۈرۈلدى. كامىل دەسلەپتە ئېگىز، ئورۇق، قىسقا كەكە ساقاللىق، يېشى قىرىقتىن ھالقىغان خەلق سازەندىسى مىرزاپشانى، جۇغى كىچىك، ئاق سېرىق چىرايدىن ھەزىل تېمىپ تۇرغان ئابلىز ناۋالارنى ھېكمەتكە تونۇشتۇردى. ئاندىن بويى ئۆسكىلەڭ، چوڭ ئاق يۈزلۈك، قاڭشارلىق، ئىسسىق چىراي 24 ياشلار چامىسىدىكى يىگىتنى كۆرسىتىپ:

— بۇ دوستىمىز ئالىمجان زىھرۇللا بولىدۇ. ئۇ شىنجاڭ ئىنىستىتۇتىنىڭ تارىخ - جۇغراپىيە فاكۇلتېتىنى پۈتتۈرگەن، مائارىپ ئىدارىسىدا ئىشلەيدۇ... — دەپ تونۇشتۇردى. ئالىمجان زىھرۇللا بىلەن ھېكمەت بىر - بىرىگە ئېگىلىپ سالام بېرىشتى.

— بۇ دوستىمىز، — دېدى كامىل ئائىبىنى كۆرسىتىپ، — ئىستېداتلىق شائىرىمىز ئائىبى بولىدۇ. ئائىبى ھېكمەتكە سالام ئىشارىتىنى قىلدى.

— بۇ دوستىمىز، — دېدى كامىل ئېگىز، ئەمەل كەلگەن، بۇغداي ئوڭلۇك، چاسىغا مايىل يۈزىدە بىر خىل سالاپەت، ئېغىر بېسىقلىق ئەكس ئېتىپ تۇرغان يىگىتنى كۆرسىتىپ، — لېرىك شائىرىمىز شادىمان بولىدۇ. بۇ دوستىمىز گەرچە شاد بولارمەن دەپ شۇنداق تەخەللۇس قويغان بولسىمۇ، شاد بولالماي قالدى. شۇڭا، بىز ئۇنىڭغا شادىمان مىسكىنى دەپ ئىسىم قويۇپ قويدۇق.

مېھمانلار پاراققىدە كۈلۈشۈپ كەتتى. كامىل ئاخىرىدا، ئوتتۇرا بوي، ئورۇقراق، يۇمىلاق يۈزىدە بىر خىل ئىللىقلىق جىلۋە قىلىپ، كۆزلىرى سادىقلىق بىلەن كۈلۈپ تۇرغان، كەڭ پىشانىلىك، قارا نېپىز چاپلىرىنى بىز يانغا تارىغان يىگىتنى تونۇشتۇردى:

— بۇ دوستىمىز خوتەن دارىلمۇئەللىمىن ئوقۇتقۇچىسى ئامانللا قۇربان. ئۇ، بۇ يەردە تولۇقسىز ئوتتۇرا مەكتەپنى پۈتتۈرۈپ، شىنجاڭ ئىنىستىتۇتىدا ئۈچ يىل، بېيجىڭدا بىر يىل ئوقۇپ كەلگەندىن كېيىن،

خوتەننىڭ ئەڭ ئالدىنقى قاتارىدىكى ماتېماتىكىچىلىرىدىن بولۇپ قالدى.
ئامانلا مۇنداقچە ئېيتقاندا، خوتەننىڭ يىرىك زىيالىيلىرىدىن غازاخۇن
قۇرباننىڭ ئوغلى بولدۇ.

ئامانلا قۇربان باشلىشىپ، ھېكمەتكە سالام قىلدى.
— ئەمدى بۇ دوستىمىز سىلەرگە ئاتونۇش، — دېدى كامىل
ھېكمەتنى كۆرسىتىپ، — ئىسمى ھېكمەت ئېلى، ئۆزى غۇلجىلىق، ئۇ
شىنجاڭ سەنئەت ئىنستىتۇتىنىڭ رەسساملىق كەسپىنى پۈتتۈرۈپ،
خوتەنگە تەقسىم قىلىنغان. دوستىمىز ھېكمەت، سەمىي، ئاق كۆڭۈل،
دىيانتلىك، تەربىيە كۆرگەن، بېشىدىن جىق ئىسسىق - سوغۇقلار ئۆتكەن
يىگىت. بۈگۈنكى بۇ سورۇننىمۇ دوستىمىز ھېكمەتنىڭ شەرىپى، ئۇنىڭ
خوتەنلىك دوستلار بىلەن تونۇشۇپلىشى ئۈچۈن تۈزدۇق. شۇڭا،
ھەممىمىز ئېچىلىپ - يېيىلىپ، قىزغىن مۇھەببەتلىشىپ ئولتۇرساق
دېگەن ئۈمىدلىمەن!...

مېھمانلار: «قارشى ئالىمىز...»، «خۇش كەپلا...»،
«تارتىنمىغايلا...» دېيىشىپ، ھېكمەت بىلەن بىر - بىردىن قول
ئېلىشىپ قىزغىن كۆرۈشتى.

كامىل باياتىدىن بېرى مېھمانلار كۆز ئۈزلەلمەي دەممۇ دەم قاراپ،
ئۆز ئارا نېمىلەرنىدۇر دەپ باھا بېرىۋاتقان ماي بويلاق رەسىمىنى
چۈشەندۈرەي دەپ تۇرۇشىغا، ئىشك قېقىلدى. كامىل ئۆزرە ئېيتىپ،
دەھلىزگە چىقتى. گۈلزىبا گېزىتكە ئورالغان بىر نەرسىنى تۇتقان ھالدا
ئۇنىڭ ئالدىدا تۇراتتى.

— بۇ يەردە تۇرسىزغۇ؟ جۈرۈڭ ئۆيگە كىرەيلى!
— رەھمەت، بۇنى ھېكمەتكە تاپشۇرۇپ بەرسىڭىز... مەن قايتىپ
كەتمەسم... ئۆيدە مېھمان بار ئىكەن.

— مېھمان؟ ھەممىسى ئۆزىڭىزنىڭ ساۋاقداشلىرى! — دېدى
كامىل، — جۈرۈڭ، جۈرۈڭ!...

گۈلزىبا مېھمانخانىغا كىرىپ، مېھمانلارغا چوڭقۇر ئېگىلىپ، ئەدەپ
بىلەن تەزىم قىلدى. كەلگەنلەرنىڭ كۆپىنچىسى ئۇنىڭ

دۈرلۈمۈڭەللىمىنىدىكى ساۋاقداشلىرى بولغاچقا، ئۇلار ئارقا - ئارقىدىن ھال سوراشتى. گۈلزىبا ھېكمەتكە قارىدى. ئۇ، ھېكمەتنىڭ ياداب، ئاقىرىپ كەتكەن غەمكىن چىرايىغا قاراپ، يىغلىۋېتىشكە ئاسلا قالدى. شۇنداقتىمۇ ئارانلا: «ياخشى تۇردىڭىزمۇ؟» دېدى. ھېكمەتمۇ: «تىنچلىق، ئانىڭىز ياخشى بولۇپ قالدىمۇ؟» دەپ ھال سورىدى. بۇ ئەسنادا، پەرتۇق تارتقان سەئىدە كىرىپ كەلدى. ئۇ گۈلزىبانى كۆرۈپ، خۇشاللىقىدا ئۇنى قۇچاقلاپ ئالدى، ئۇلار يۈزلىرىنى يۈزلىرىگە يېقىشتى. بۇ چاغدا ھەممەيلەن رەسىم ئالدىغا توپلىشىۋالغانىدى.

— قارالغۇ گۈلزىبا، بۇ رەسىمنى خان ئانام كۆرۈپ بەكمۇ ھاياجانلىنىپ كەتتى، — دېدى سەئىدە رەسىمنى كۆرسىتىپ، — ئۇ، رەسىمگە ئاجايىپ تەبىرلەرنى بەردى، ئىبرەتلىك ھېكايە ئېيتتى... ھېكمەتنىڭ پىشانىسىغا سۆيۈپ: «قولۇڭغا دەرد بەرمىسۇن تاھىر ئوغلۇم، بۇنداق شېئىرىي تۈس ئالغان، ئادەم كۆڭلىنى لەرزىگە سالدىغان، بىر دىۋان مەزمۇنىغا تولغان ئەسەر پەقەت يۈرىكى جاراھەتلەنگەن ئىستېدات ئىگىلىرىنىڭ قەلب بۇلىقىدىن ئېتىلىپ چىقىدۇ...» دەپ ماختاپ كەتتى.

— سىلەر بۇ رەسىمدىن كۆز ئۈزلەلمەي قالىدىڭلار، — دېدى كامىل ھەممىگە تەكشى قاراپ، — بۇنى دوستۇم ھېكمەت ئىككى كۈن ئىچىدىلا سىزىپ چىققان.

— ئاجايىپ پاساھەت، — دېدى نائىبى ھېكمەتنىڭ قولىنى سىقىپ، — ئېيتىڭا، قانداق بولۇپ بۇ پاجىئە كۆڭلىڭىزدىن كەچتى؟ دېمەكچىمەنكى، سىزگە نېمە تەسىر قىلغان؟... — كىچىك ۋاقتىمدا دادام ئېيتىپ بەرگەن بىر ھېكايە كۆز ئالدىمغا كېلىپ...

— يا، ياق، ئىشەنمەيمەن، — دېدى نائىبى قول شىلتىپ، — مېنىڭچە بۇ رەسىم، يۈرىكى جاراھەتلەنگەن ھەسرەتلىك بىر قەلبىدىن پارتلاپ چىققان جۇدالىق سىمفونىيىسى. كۆڭلۈمدىن بىر نېمە كېچىۋاتىدۇ... ئاڭلاڭ:

ئېگىلىدىم زېمىنگە، زېمىن قاغىچىراق،
تىكىلىدىم سامغا، يەتمەيدۇ پىراق...

— نائىبى ياخشى تەبىر بەردى، — دېدى شادىمان ئېغىر تىنىپ، — بۇ بىر جۇدالىق سىمفونىيىسى... بۇ رەسىمنىڭ ئۆزى بىر ئايرىلىش داستانى...
شادىمان يارىدار كېيىك بىلەن ئۇنىڭ ھەمراھىغا قارىدى، ئۇنىڭ يۈرىكىدىن ئۇنچە - دۇرلار تۆكۈلۈشكە باشلىدى:

ۋا دەرىخا، قالدۇرۇپ يالغۇز مېنى يىگانىمەن،
ئەلۇندا، ئەمدى سېنىڭسىز باغرى قان بىچارىمەن...

— مېنىڭچە بۇ كۆرۈنۈش، — دېدى ئابلىز نەۋا، — مۇڭلۇق بىر ناخشىغا ئوخشايدىكەن.
— مۇزىكا دېسىمۇ بولىدۇ، — قوشۇپ قويدى مۇرات.
— بۇ رەسىم مۇنداقچە ئېيتقاندا، چوڭقۇر مەنغا ئىگە بىر ئەسەر، — دېدى ئالىمجان زېھرۇللا رەسىمگە سىنچىلاپ قاراپ، — بۇنىڭغا بىرەر ئىسىم قويۇشنى ئويلاشمىدىڭىزمۇ؟
— يوقسۇ، بۇ تەرىپىنى ئويلاشماپتىمەن...
— «ئاھ بىچارە...» دەپ ئىسىم قويسا بولغۇدەك، — دېدى سەئىدە دەرھاللا.

مېھمانلار پاراقىدە كۈلۈشۈپ كېتىشتى.
— «ئاھ بىچارە...» نى تاماشىبىنلار دېسە، بۇ — ئەسەرنىڭ مۇۋەپپەقىيىتى بولىدۇ، قانداق دېدىم؟ — دېدى ئالىمجان زېھرۇللا كۈلۈپ.

مېھمانلار رەسىمنىڭ ئىسمى توغرىسىدا تالاش - تارتىش قىلىۋاتقاندا، گۈلزىبا رەسىمگە سىنچىلاپ قارىدى. ئۇنىڭغا يارىدار كېيىك ھەمراھىغا:

«مەن ساڭا قانداق بويلىشاي؟ سەن بولساڭ ئاسماندىكى چولپانسەن، مەن بولسام يەردىكى بىر شام چىراغىمەن...» دەۋاتقاندا بىلىنىپ كەتتى - دە، ھېكمەتكە قىيا باقتى. لېكىن ھېكمەت نائىبى، شادىمانلار بىلەن پاراڭلىشىۋاتاتتى.

— گۈلزىبا، خوپمۇ ئوبدان كەپسىز، — دېدى سەئىدە گۈلزىبانىڭ قولىنى تۇتۇپ، — مەن ئالدىراپ قالغۇدەكمەن، سىز ماڭا ياردەملىشىپ مېھمانلارنى ئۆزىتىشىپ بېرەرسىزمۇ؟... — مەنمۇ؟ — گۈلزىبا سەل ئىككىلەندى، — ماقۇل ئەمەسمە، لەۋزىڭىزنى ئالمىسام، ئەدەبىسىزلىك بولار...

مېھمانلار تام ياقىلىتىپ سېلىنغان كۆرپىلەرگە تەكلىپ قىلىنىپ، داستىخانلار سېلىندى، قەنت - گېزەك، مايلىق توغاچلار تىزىلىپ، چاي تارتىلدى. ئۇلار چاي ئىچكەچ، قىزغىن پاراڭغا چۈشۈپ كەتكەنىدى. ئالمىجان زىھرۇللا مائارىپقا ئاجرىتىلغان پۇلنىڭ بارغانسېرى ئازلاپ كېتىۋاتقانلىقى، يېزا - قىشلاقلاردىكى ئوقۇغۇچىلارنىڭ قىيىن ئەھۋالدا ئۆتۈۋاتقانلىقى، ئاددىيسى دوسكىغا خەت يازىدىغانغا بور، ئولتۇرىدىغانغا پارتا، ئوقۇيدىغانغا سىنىپلارنىڭ يوقلۇقىنى، كۈرمىگەن بولغان بالىلارنىڭ يەرگە توپىغا خەت يېزىپ بىلىم ئېلىۋاتقانلىقىنى قايناپ سۆزلىدى. ئاماننىلا قۇربان بولسا، تەبىئىي پەن ساھەسىدە كۆزگە كۆرۈنگۈدەك ئۇيغۇر زىيالىيلىرىنىڭ يوقلۇقىنى سۆزلىدى، مۇشۇنداق كېتىۋەرسەك، دۇنيادا ماختانغۇدەك كەشپىياتى يوق بىر مىللەت بولۇپ قالغىمىز، — دېدى.

— شۇڭا، كىمكى شېئىر ئوقۇسا، — دېدى مۇرات سورۇننىڭ كەيپىياتىنى كۆتۈرۈش ئۈچۈن، — ماتېماتىكىغا چۈشىمدى، فورمۇلاغا سال دېگەننىڭ بىكار ئەمەس ئىكەندە؟...

ئولتۇرغانلار پاراققىدە كۈلۈشتى. داستىخان بىر قۇر يىغىشتۇرۇلۇپ، قورداق تارتىلدى، مېھمانلار كىچىكىدىنلا بىللە ئويناپ، بىللە چوڭ بولغان دوستلاردىن بولغاچقا، داستىخان ئۈستىدە تارتىنىپ، قورۇنۇپ ئولتۇرۇشمىدى. ئۇلارنىڭ سەمىمىي چاقچاق، يۈمۈرلىرىنى

ئاڭلاپ، ھېكمەتنىڭ كۆڭلى ئېچىلىپ، ئۆزىنى خېلىلا يېنىكلىپ قالغاندەك ھېس قىلدى. بولۇپمۇ، ئابلىز نەۋائىيڭ ئۆتكۈر يۈمۈرلىرى ھەممىنى كۈلدۈرۈپ، كۆرىپلەرگە يىقىتتى. نائىبى، شادىمانلارنىڭ شېئىر ئويۇنلىرى كۆڭۈللەرنى شاداندۇرۇۋەتتى. ھېكمەت ئۇلارنىڭ شېئىرىيەتتىكى تالانتى، تېز ئىنكاسلىقى، دېكلاماتسىيىدىكى ئاھاڭدارلىقى، سۆز جەۋھەرلىرىنى تىزىشتىكى ماھىرلىقىغا چىن كۆڭلىدىن قايىل بولدى.

مۇرات داستانلارنى يىغىشتۇرۇپ، سىرتتا قېقىپ كىرگەندىن كېيىن قايتا سالىدى. گۈلزىبا سۇنۇپ بەرگەن قورۇلمىلارنى تەڭشەپ قويدى. قارىماققا داستانخان غورىگۈلدەك كۆرۈنمەيتتى، ئەمما ھەشەمەتلىكمۇ ئەمەس ئىدى. مېھمانخانا ئىسىپ كەتكەنلىكتىن، ئىشك ئېچىۋېتىلدى. مۇرات مېھمانلارغا ئالدىنى قىلىپ، سورۇننىڭ قاق ئوتتۇرىدىن ئورۇن ئالدى. ئۇ، پىيالىنىرگە قۇيۇلغان مۇسەللەسنى پەتنۇس بىلەن سۇنۇپ چىققاندىن كېيىن، كامىلغا قاراپ قويدى.

— دوستلار، — دېدى كامىل پىيالىنىنى قولغا ئېلىپ، — مەن دەيدىغان گېپىمنى باشتىلا دەپ بولغان. بۈگۈنكى بۇ سورۇنىمىزغا يېقىن دوستلىرىمىزدىن ئىككىسى مەلۇم سەۋەبىر تۈپەيلىدىن كېلەلمىدى. شۇنداقتىمۇ قەدىرلىك ھەم قىممەتلىك دوستىمىز ھېكمەت ئېلى بىلەن تونۇشقانلىقىمىز ۋە ئۇنىڭ تۇنجى ئەسىرىنى تەبرىكلەش يۈزىسىدىن، ھەممەيلەننى مەيگە تەكلىپ قىلىمەن، قېنى خوش، ئامان بولايلى! . . .

— ئامان بولايلى! . . . — كۆپچىنىڭ بىردەك ۋارقىرىشىپ، پىيالىلىرىنى كۆتۈرۈشتى.

— ئەمدى ئاغىنىلەر، — دېدى مۇرات پىيالىلەرنى يىغىۋېلىپ، — مۇسەللەسنى ئىككى پىيالىدە سەلەكەش يۈرگۈزىمەن، لېكىن ساز توختىمىسۇن.

— ئىل ئارىسىدا ھۆرمەتكە سازاۋەر مىرزاپشا ئاكىمىزنىڭ مۇقاملىرى، — دېدى كامىل كۆپچىلىككە قاراپ، — ياش كۈچىمىز ئابلىز ناۋائىيڭ بىر يۈرۈش چاتما ناخشىلىرى چاڭقىغان يۈرەكلەرگە

بەجايىكى ئابىھايات، قېنى ئەمىسە باشلايلى!
مىرزايشا تەمبۇرنى، ئابلىز ناۋا دۇئارنى قولغا ئالدى. ئۇلار بىر -
بىرىگە «قېنى ئەمىسە!» دېگەندەك قارشىۋالغاندىن كېيىن، «نەۋا»
مۇقامىنىڭ مۇڭلۇق كۈيلىرى ئاستا كۆتۈرۈلدى:

جاھاندا تاپتىلەر ئىنسان رىيازەتتىن رەھنەمالىقنى،
ئۆزىنى ئەل ئۈچۈن ئەيلەپ، قىلىپ بۇ جان پىدالىقنى...

مۇقام ئەۋجىگە كۆتۈرۈلگەنسېرى، ھېكمەت ئۆزىنى ئۇنتۇدى...
ئۇنىڭ كۆڭۈل ئاسمىدىن تېنى ئانا تۇپراققا قوشۇلۇپ، مۇبارەك
جىسمىدىن بىر سىقىم توپىمۇ قالمىغان. فارابى، مەھمۇد قەشقىرى،
يۈسۈپ خاس ھاجىپ، ئاماننىسا قاتارلىق ئەجدادلىرى بىر - بىرلەپ
ئۆتتى. ئۇلار ئۆزلىرىنى ئەۋلادى ئۈچۈن پىدا ئەيلەپ، رىيازەتتىن
رەھنەمالىقنى تاپقان... شۇنداق، ئۇلار ئىلگىرى - ئاخىر كېتىشتى،
ئەمما تۆھپە - ئەجدادلىرى ئۆلمىدى... ئۇلارمۇ ئۆلمىدى...

ئەگەر سەن ياخشى بولماققا ئىشەنسەڭ ياخشىلىق كۆپتۇر،
يامانلىق ئويلىما ھەرگىز خىيانەتتۇر دىلگە جالىقنى...

— بەرھەق! — دېدى توپ ئارىسىدىن بىرسى ئۆزىنى تۇتۇۋالماي.
مىرزايشا ھەم ئابلىز ناۋالارنىڭ تەمبۇر، دۇتار دەستىلىرىگە قۇلاق
يېقىپ، مۇڭلۇق چۈشلەرنى كۆرۈۋاتقاندا، كۆزلىرى يۇمۇلغانىدى.
ئۇلار ناۋا داستانلىرىنىڭ 1 - ئاھاڭىغا يۆتكىلىش بىلەن، بەللىرىنى
رۇسلاپ، بىر - بىرىگە باش لىڭشىتقان ھالدا، ناخشىسىنى باشلىۋەتتى:

مەن نەيلەيىن نازۇگۈم قۇلۇم باغلاندى،
يار جامالىن كۆرمەي ئۆلەر ئوخشايمەن...

مۇرات ئورنىدىن تۇردى - دە، سىيلىق دەسسەپ ئۇسسۇلغا چۈشتى. ئۇ، ئۇسسۇلنى ناخشىنىڭ تۈرى ھەم ئاھاڭىغا ماسلاشتۇرۇپ، ئاجايىپ چىرايلىق ئوينىيىتى، بەزىدە بوينىنى شارىلا قايرىپ، سازچىلارغا «ئۆلمە!»، «قولۇڭغا دەرد بەرمىسۇن!» دەپ ۋارقىراپ قويىتى.

بۇ جانىمغا قەست قىلدى قاراقچى ئاپت،
بۇندىن قۇتۇلمىقىم يوقتۇر سالامەت...

مۇرات بىر نەچچە چۆڭىلەپ ئوينىغاندىن كېيىن، ھېكمەتتىكى ئۇسسۇلغا تارتتى. كۈچلۈك مۇسەللەس تەسىرىدىن ھۈپپىدە قىزىرىپ كەتكەن ھېكمەت تارتىشىپ ئولتۇرمايلا مەيدانغا چۈشتى. مۇرات بۇ چاغدا، ئالمىجىنى ئۇسسۇلغا تارتىپ قويۇپ، ئۆزى پىياللىرىگە مۇسەللەس قۇيىدى. ھېكمەت بىلەن ئالمىجان بىر - بىرىگە بېقىشىپ، مېھمانخانىنىڭ ئوتتۇرىسىدىكى مەشىنى چۆڭىلەپ ناھايىتى سىيلىق، رىتمىلىق ئوينىدى. ئۇلارنىڭ پەيزىدىن ھاياجانلانغان كۆپچىلىك چاۋاك چېلىشتى. بۇ چاغدا، دەھلىزگە ئورۇندۇق قويۇپ ئولتۇرغان سەئىدە بىلەن گۈلزىبا ئۇلارنىڭ تاماشاسىنى كۆرۈپ ئولتۇراتتى.

— ھەي، ھەي ئالىم، ئۇسسۇلۇڭنى ماتېماتىكىغا چۈشۈرۈپ ئوينا! —
دېدى ئاماننىلا ۋارقىراپ، — بولمىسا فورمۇلىسىنى ئۆزەم تۈزۈپ بېرىمەن...

سورۇن تېخىمۇ قىزغىن كەيپىياتقا چۆمدى، مېھمانلاردىن ئوينىمىغانلار قالمىدى. ئاخىرىدا، ئابلىز ناۋا دۇتار بىلەن بىر يۈرۈش چاتما ناخشىلارنى باشلاپ، سورۇننى چاڭ كەلتۈرۈۋەتتى. مىرزاپاشا ئۇنىڭغا تەمبۇر بىلەن تەڭكەش قىلدى. ئابلىز ناۋا ئىلى ئېلېكتر ئىستانسىسىدا بەش يىل ئىشلەش جەريانىدا، پىشقەدەم سازەندە، ناخشىچىلارنى ئۇستاز تۇتۇپ ئۆگەنگەنىدى، شۇڭا ئۇ ئىلى ناخشىلىرىنى ھەغدادىغا يەتكۈزۈپ ئېيتالايتتى. ئابلىز ناۋانىڭ بىر ئادىتى ناخشىنى ئېيتقاندىن ھاياجانلىنىپ، ھاياجانلانغاندىن ئۆزىنى ئۇنتۇغان ھالدا قىزىپ قالاتتى.

شۇڭا، ئۇنىڭغا «ناۋا» (كۈي، غەزەل) دېگەن لەقەمنى خەلق ئۆزى بەرگەنىدى...

مىرزاپشا بىلەن ئابلىز ناۋا بىر ئاز ئارام ئېلىش ئۈچۈن، دۇتار - تەمبۇرلىرىنى تامغا يۆلەپ، تەرلىرىنى سۈرتىشتى، ئۇلارغا ئارقا - ئارقىدىن مۇسەللەس قۇيۇلدى. ئارىلىقتا، ئابلىز ناۋا ھەر خىل ئۇچار قۇش، ھايۋانلارنى دوراپ قىزىقچىلىق قىلدى. مۇرات بولسا، ساقىيلىقنى ئالىمجانغا تاپشۇرۇپ، تەمبۇرنى قولغا ئالدى. بۇ چاغدا، مىرزاپشا قىزىق چاي ئىچىپ ئارام ئېلىۋاتاتتى. ئابلىز ناۋا بىلەن مۇرات خەلق ناخشىلىرىنى باشلىۋەتتى، بۇنىڭغا مېھمانلارنىڭ ھەممىسى قوشۇلۇشتى:

قارا - قارا قاشلىرىڭغا قاتساڭچۇ مېنى،

قارا قاشنىڭ بازارىدا ساتساڭچۇ مېنى.

قارا قاشنىڭ بازارىدا ئالمىسا ئەگەر،

كىرىپكىڭنى ئوقيا قىلىپ ئاتساڭچۇ مېنى...

كېچە سائەت ئون ئىككى بولۇپ قالغانىدى، مېھمانلار بىر چىنىدىن ئۈگىرە ئېشى ئىچىپ، ئۇزۇپ چىقىشتى. نائىبى بىلەن شادىمان ھېكمەتكە تەتلى تۈگىگىچە شەھەردىن كەتمەسلىكىنى، ئۇنى كامىل بىلەن مۇراتنىڭ ئۆزلىرىنىڭمۇ غەمخانىسىغا باشلاپ ئاپارماقچى بولغانلىقىنى ئېيتىپ، خوشلاشتى. ئەمما، ئاماننىلا ھەممەيلەننى ئەتىگە ئۆز ئۆيىگە تەكلىپ قىلىپ قويدى. چۈنكى، دادىسى غازاخۇننىڭ ياشلارغا ئېيتىپ بېرىدىغان ئىبرەتلىك ھېكايەلىرى بار ئىمىش. ئاخىرىدا، ئالىمجان ھېكمەت بىلەن خوشلاشتى، ئۇ ھېكمەتنىڭ قولىنى تۇتۇپ تۇرۇپ:

— ئۆزلىرى ئوقۇتقۇچىلىقتىن ئىبارەت جاپالىق خىزمەتكە كەپلا، ئۇنىڭ ئۈستىگە، خوتەننىڭ شەرت - شارائىتى تېخىمۇ قىيىن. ھەر قانداق تەلەپ - ئىلتىجالىرى بولسا، بىز قولىمىزدىن كېلىشىچە ياردەمدە بولىمىز! — دېدى.

مېھمانلار خوشلىشىپ قايتىشتى. كامىل، مۇرات، ھېكمەتلەر

قايتىپ كىرگەندە، سەئىدە بىلەن گۈلزىبا داستىخانلارنى يىغىشتۇرۇپ، قاچا - قۇچىلارنى يۇيۇۋاتاتتى. ئۇلارمۇ ياردەملىشىپ، بىردەمدىلا ئۆيىنى سەرەمجانلاشتۇرۇپ بولدى. گۈلزىبا پەرتۇقلىرىنى يېشىپ، پەلتۇسىنى كىيىپ، ياغلىقىنى ئارتتى. ئۇ قايتماقچى ئىدى. كامىلىنىڭ ھۇجرىسىدا گۈلزىبانى ئاپىرىپ قويۇش ئۈچۈن، ئۈچ دوست تالاش - تارتىش قىلىۋاتاتتى. ھېكمەت يالغۇز ئاپىرىپ قويۇشقا زادىلا ئۇنىمىدى، بۇ چاغدا سەئىدە ئۇلارنى چاقىردى.

— كامىل، سەن خان ئانامغا چاي دەملەپ، مەشكە كۆمۈر سېلىپ قوي، ئۆي مۇزلاپ كەتسە، خان ئانام يۆتىلىپ قالىدۇ، — دېدى سەئىدە بۇيرۇق ئاھاڭىدا، — مۇرات ئۇكام، سەن قۇدۇقتىن ئىككى چېلەك سۇ ئەكىلىپ بەر، پەقەتلا سۇ قالمىدى. ھېكمەت گۈلزىبانى ئۆيىگىچە ئاپىرىپ قويسۇن.

— بولىدۇ خان ئاچا، ئۆزلىرىنىڭ بۇيرۇقىنى خاننىڭ يارلىقى دەپ بىلىمىز، — دېدى مۇرات دەرھاللا، — ئەمەسە مەن كەتتىم.

مۇرات ئىككى چېلەكنى ئالدىدە بوسۇغىدىن چىقىپ كېتىۋېتىپ: «ۋاي، ۋاي غۇچىدە ئەقىل، چېچەكلەپ كەتكەن ئەقىل، قۇرتلاپ كەتكەن ئەقىل...» دېگىنىچە غىڭشىپ ناخشا ئېيتىپ چىقىپ كەتتى. كامىلمۇ ئاستىلا خاننىزاتخان موماينىڭ ھۇجرىسىغا ماڭدى.

ئاسماندا يېرىمى داغلاشقان ئاي پارچە بۇلۇتلار ئارىسىغا گاھ يوشۇرۇنۇپ، گاھ ئۈزۈپ چىقاتتى. ئۆز قوينىدىن ساھىبجامالىنى قاقچۇرۇپ قويغان بۇلۇتلار ئالتۇن رەڭدە تاۋلىنىپ، قوللىرىنى سوزۇپ تەلمۈرۈشەتتى. كۈندۈزلىرى ئەتىيازنىڭ لەڭلەك شامىلى چىققىنى بىلەن، كېچىلىرى يەنىلا يۇرۇڭقاش بويلىرىدىن ئەسكەن سوغۇق شامال نەشتىرىنى سانجىپ ئۆتەتتى.

ھېكمەت بىلەن گۈلزىبا ئادەمسىز جىمجىت «گۇجان» كوچىسىدا كېتىپ باراتتى.

«مۇرات بولۇپ ئۆتكەن ھەممە ئىشلارنى گۈلزىباغا ئېيتىپتۇ، ئۇ نېمە دەپ ئويلاپ قالغاندۇر؟ ھەتتا سىزىلغان رەسىمنىڭ مەزمۇنلىرىغىچە،

ئېيتىپ بەرگەن ھېكايىلەرغىچە سۆزلەپتۇ... بوپتۇ، نېمە بولسا بولمامدۇ!... ئەمدى ئۇ مېنى قانداق چۈشەنسە شۇنداق چۈشەنمەمدۇ! توۋا، گۈلرۇزنىڭ بۇ نېمە قىلغىنى؟ ھېلىقى لەنتى كېچىدىكى ئىشلارنى دەپ نېمە پايدا تاپقاندۇر!... گۈلرۇزبا ھازىر جىمجىت كېتىپ بارغىنى بىلەن، ئىچىدە مېنى «شاللاق، ئىرادىسىز، ئەخلاقسىز، تىلى تۈزۈك، دېلى بۇزۇق» دەپ تىللاۋاتقاندۇر تايىنلىق!... مەيلىلا نېمە دەپ ئويلىسا ئويلامدۇ، تىلىسا تىللاۋەرمەمدۇ! مەن ئۇنىڭ بىلەن، نېمىچىدىم؟...»

ھېكمەتنىڭ كۆڭلىنى چېچىپ، پاراكەندە قىلىۋاتقان بۇ ئاياغ - ئۇچى يوق خىياللار كالىسىدىن بىرەر دەقىقىمۇ ئېرى كەتمەيتتى. شۇڭا، ئۇ گۈلرۇزباغا قايرىلىپ قارىالمىدى. لېكىن، گۈلرۇزبانىڭ ھازىر كۆڭلى خۇش ئىدى، ئۇ ھەممىنى كەچۈرەتتى. ھەتتا، كۆڭلىدىن چىقماي، ھەپتىگىچە ئۇيقۇسىنى قاقچۇرغان ھېكمەتنىڭ قۇتبىرەم بىلەن تانسا ئوينىغان ئىشىنىمۇ توغرا چۈشەندى. بۇ ئىش ھېكمەتنىڭ ئۆزىنى تۇتۇۋالماي، سىرداشقا، مۇڭداشقا، ھەمراھقا مۇھتاج بولغان پالغۇزلۇق كۈنلىرىدە يۈز بەرگەندى. بۇ ئىش ئۇنىڭغىمۇ ئاسان چۈشمىدى. قىسقىسى، بىر جۈپ كېيىكنىڭ رەسمى ئېقىن سۈدەك ئۇنىڭ كۆڭلىدىكى بارلىق غەم - ئەندىشلىرىنى ئېقىتىپ كەتتى...

— بەك كەچ قالدىڭىز، — دېدى ھېكمەت جىمجىتلىقنى بۇزۇپ، — بۈمەرەمخان ئاچام خاپا بولۇپ قالارمۇ؟...

— ياق، — دېدى گۈلرۇزبا، — ئارىلىقتا ماھىگۈلنى ئەۋەتكەن ئىكەن. سەئىدە ئاچامغا ياردەملەشكەنلىكىدىن خەۋىرى بار.

— بۈمەرەمخان ئاچامنى بىتاپ بولۇپ قاپتۇ دەپ ئاڭلىدىم، يوقلاپ بارالمىدىم، بەك ئۆزۈرلىكەن.

— كەچۈرۈڭ، ئانام سوراۋەرگەندىن كېيىن، سىزنى ئاغرىپ قاپتۇ دەپ قويدۇم، — دېدى گۈلرۇزبا قايرىلىپ، — بولۇپمۇ ئابدۇنەبى ئۆكۈم گېپىڭىزنى تولا قىلىدۇ.

— ئابدۇنەبى ئەقىللىق، ئوبدان بالا! — دېدى ھېكمەت بىرىنچى

قېتىم گۈلزىباغا قايرىلىپ، — ماھىگۈلمۇ ئەدەپلىك، يۇۋاش قىز... — ئۇ مېنىڭ ھالىمغا يېتىدۇ...

گۈلزىبانىڭ «ھالىمغا يېتىدۇ» دېگەن سۆزى ھېكمەتنىڭ ئىچىنى ئاغرىتىپ قويدى. ئائىلىنىڭ ھەممە يۈكى ئارتىلىپ قالغان بۇ قىز، قىمارۋاز ئۆگەي دادىسىنىڭمۇ دەردىنى تارتىپ، ئەلىمنى يۇتۇۋاتاتتى. ئەمما ئۇنىڭ ھازىرقى سەمىمىي جاۋابلىرى، ھېچقانداق دوقسىز، تەئەددىسىز تەلەپپۇزى ھېكمەتنى خېلىلا يېنىكلىتىپ قويدى. ئۇلار چاپخانا مەكتەپ ئالدىدىن قىزىق دەرۋازا تەرەپكە قايرىلغاندا، ئىككىنچى قېتىملىق كىنودىن قايتقانلارنىڭ ئاياغ - ئۇچى كوچىدا شالاڭ كېتىۋاتاتتى.

— ھېكمەت، — دېدى گۈلزىبا ئۇنىڭ ئىسمىنى بىرىنچى قېتىم ئاتاپ، — رەسىمنى ئاجايىب ئويدان سىزىپسىز... نائىبى، شادىمانلار ماختاپ يۇقىرى باھا بېرىشتى.

— ئۇلار بەك ئاشۇرۇۋەتتى. شائىرلار ئادەتتىن تاشقىرى ھېسسىياتچان كېلىدۇ. شۇڭا، بەك مۇبالىغە قىلىۋەتتى.

— ياق، ئۇ رەسىم ماڭا بۆلەكچىلا تەسىر قىلدى. بىراق مەن شائىر ئەمەسقۇ! — گۈلزىبا ھەسرەتلىنگەن ھالدا قوشۇپ قويدى، — بولۇپمۇ يارىدار كېيىككە بەك ئىچىم ئاغرىدى...

— ئۆزىگە ئاز...

— بۇ نېمە دېگىنىڭىز؟

— كىم ئۇنى ئالدىنسىۋ دەپتۇ!

— ھاياتتا ئازمايدىغان كىم بار؟...

نومۇس كۈچىدىن ھېكمەتنىڭ دېمى سىقىلدى. ئەگەر كۈندۈزى بولغان بولسا، گۈلزىبا ئۇنىڭ قۇلاقلىرىغىچە قىزىرىپ كەتكەنلىكىنى كۆرگەن بولاتتى. بىر ياقىتىن، ئۇ ۋىجدان ئازابىدىنمۇ پۇچىلىنىۋاتاتتى. چۈنكى، قۇتبىرەم بىلەن قول تۇتىشىپ، بوستاندىن شەھەرگە كىرگەنمۇ ئۆزى. بولمىسا ئۇنىڭ بېشىدا بىر كىم تاپاق تۇتۇپ تۇرغىنى يوق. قۇتبىرەم، گۈلرۈزلار «تائىسا ئوينايلى» دېسە، ئەلەڭلەپ مەيدانغا چۈشكىنىمۇ ئۆزى. «گۈلزىبانىڭ سىنىپىغا قوشۇمچە سىنىپ مۇدىرى

بولمىسام...» دەپ ئىلمىي مۇدىر زىكرۇللا غوجىغا دادىلىغىنىمۇ يەنە شۇ ئۆزى!... قىسقىسى، گۈلزىبانىڭ قىزلىق غۇرۇرىغا تېگىدىغان ئىشلارنى ھېكمەت ئۆزى قىلغانىدى، ئەمما، قىز ئەكسىچە ئۇنىڭغا تەسەللىي بەردى.

ئۇلار گۈلزىبانىڭ ئۆيىگە قايرىلىدىغان دوقمۇشقا كەلگەندە، ھەر ئىككىلىسى جىمجىت تۇرۇپ قېلىشتى. ھېكمەت نېمىدۇر بىر نەرسىنى ئىزدەپكەندەك ئەتراپىغا سىنچىلاپ قارىدى. گۈلزىبامۇ بىر چاغلاردا ئۆزىگە ئوتلۇق كۆزلەر تىكىلگەن جامە يولىغا كۆز تاشلىدى. خۇددى خۇدا كۆڭلىگە سالغاندەك، ئۇلار بىر - بىرىگە قاراپ تەڭلا تەبەسسۇم قىلىشتى. ئاينىڭ قىيپاش چۈشكەن ئالتۇن نۇرىدا، قىزنىڭ قىيىقىزىل خالى گۈلخان چوغىدەك تاۋلىنىپ، ئاينى خىجىل قىلغان ئاي يۈزى ھايا بىلەن يەر بېقىپ تۇراتتى.

— گۈلزىبا، مەن قايتاي!... — پېچىرلىدى ھېكمەت.
— توختاڭ!... — گۈلزىبانىڭ ئاۋازى تىتىردى، — ئانام... ئانام سىزنى بىر كېلىپ كەتسۇن دېگەنىدى، ئەتە كېلەلمەيسىز؟...
— كېلەي، ئەسلىدە بۇرۇنلا يوقلاپ كەلسەم بولاتتى...
— رەھمەت...
— ئەمىسە كىرىپ كېتىڭ!...
— خوش! — گۈلزىبا ئىشىك ئالدىغا كەلگەندە يەنە قايرىلىپ، ھېكمەتكە قول پۇلاڭلاتتى.

ھېكمەت قايتىپ كەلگەندە، كامىل بىلەن مۇرات دەرۋازا ئالدىدا ئۇنى ساقلاپ پاراڭلىشىپ تۇراتتى. ئۇلارنىڭ پۇتلىرى مۇزلاپ كەتكەنلىكتىن يەر تېپىپ، ئاياغلىرىنى بىر - بىرىگە ئۇرۇپ، قۇلاقلىرىنى ئۇۋۇلىشاتتى. ھېكمەتنىڭ چىرايىدىن خۇشال بولغانلىق ياكى خاپا بولغانلىق ئىپادىسىنى سېزەلمىگەن كامىل ئۇندىمىدى. ئەمما تاقەتسىزلىنىپ تۇرغان مۇرات ئۇتتۇرلا سورىدى:

— قانداق، سىلەر سۆزلەشتىڭلارمۇ؟ ئۇرۇشۇپ قالمىغانسىلەر؟...
— ھەي... — دېدى ھېكمەت باش ئېگىتىپ، — قىزلارنىڭ

كۆڭلى پەرىشتىدەك بولىدىكەن، يەنىلا بىز يىگىنلەر ئەسكى ئىكەنمىز...
— جۈرۈڭلار كىرىپ ئۇخلايلى، — دېدى كامىل مۇراتنىڭ بىلىكىنى سىقىپ قويۇپ، — بىردەمدىلا تاڭ ئاتىدۇ...

ھېكمەت ئەتىسى ئەتىگەن گۈلزىبانىڭ ئانىسىنى يوقلاپ باردى. بۇمەرەمخان بۆلەكچىلا خوشال بولۇپ كەتتى. گۈلرۇز ئىشقا كەتكەندى، ماھىگۈل تەتلىلىك تاپشۇرۇقلىرىنى ئىشلەۋاتاتتى. ئابدۇنەبى ھېكمەتكە چاپلىشىپلاۋالدى. ئۇ بىردەم تېپىشماق تېپىشايلى دېسە، تۇرۇپلا لەڭلەك ياسىيالايمىز؟ دەپ سورايتتى. گۈلزىبا قانچە ئاچچىقلاپ باقسىمۇ، ئۇ «ھېكمەت ئاكا» دەپ زادىلا نېرى كەتمىدى. ھېكمەت ئۇنى بازارغا ئېلىپ چىقىپ، دەپتەر، قەلەم، ئۆچۈرگۈچ ئېلىپ بەردى. قايتىپ كىرگەندىن كېيىن، ئۇنىڭغا لەڭلەك ياساپ بېرىش ئۈچۈن، قەغەز، قومۇشلارنى تەييارلىدى، گۈلزىبا شىلىم قاينىتىپ بەردى.

— سىزمۇزە، — دېدى گۈلزىبا ھېكمەتكە، — كىچىك بالا نېمە دېسە مەقۇل دەۋىرىدىكەنسىز...

— ھەي، شۇنداق دېگىنىڭىز بىلەن قىزىم، — دېدى بۇمەرەمخان تۆردە يېتىپ، — كىچىك بالىمىچۇ، كۆڭلى تارتقان ئادەمگە سۇۋىشىدۇ. ئابدۇنەبى مۇشۇ يېشىغىچە دادىسىغا ئەركىلەپ، سۇۋىشىپ باققان بالا ئەمەس...

ھېكمەت نېپىز قىرىلغان قومۇشنى قەغەزگە چاپلاپ تۇرۇۋېدى، قايت مەس كىرىپ كەلدى. ئۇ، ئەتىگەندىلا تەڭشىلىۋالغانىدى، قايتىنىڭ ئوڭ يۈزى بۇرنىنىڭ بىر تەرىپى بىلەن قوشۇلۇپ ئىشىشىپ كۆكىرىپ قالغانىدى، بۇرنىنىڭ يوغان تۆشۈكلىرىدىمۇ قاپقارا قېتىپ قالغان قان قاقاچتەك ئېسىلىپ تۇراتتى. ئۇنىڭ سارغۇچ قوڭۇر ساقاللىرى ئۆسۈپ كەتكەن بولۇپ، ساپسىرىق چىرايى داغلانغان مىستەك قىزىرىپ كەتكەندى.

— ھە، ھېكمەت ئەپەندى، كىپ قاپسە! — دېدى قايت تىللىرى كالۋالىشىپ، — يوقاپ كەتتىڭمۇ. ھە!... يوقاپ كەتتىڭ... سەن... سەن ئۈرۈمچى... ھە ئۈرۈمچىدە ئوقۇغاندىن كېيىن، مائاشىڭ

جىقتۇ؟...

— دادا، جۈرۈڭ، ئېغىرلىشىپ قاپسىز... ئاۋۇ ئۆيدە يېتىپ ئارام ئېلىڭ! — دېدى گۈلزىبا دادىسىنى تارتىپ.

گۈلزىبا قايتىنى تەسلىكتە ئېلىپ چىقىپ كەتتى. ئەمما ئۇنىڭ دەھلىزدە تۇرۇپ ۋارقىرىغان ئاۋازى كەلدى:

— مەن... مەن سېنى تەستە باققان... ئەگەر ئۇنىڭغا تېگىدىغان بولساڭ... ئۇ... ئۇ... ماڭا... ماڭا جىق پۇل... پۇل بەرسۇن، قەرزىمنى تۆلىسۇن!...

— كۆڭۈللىرىگە ئالمىسلا، — دېدى بۈمەرەمخان ھېكمەتكە، — بۇ ئادەمنىڭ بولالىقى شۇ... كۈندە ئۇ يېرىنى ئىششىتىپ، بۇ يېرىنى قانىتىپ كىرگىنى كىرگەن... بىزمۇ كۆنۈپ كەتتۇق...

— مەن قايتاي، — دېدى ھېكمەت ئورنىدىن تۇرۇپ، — كېيىنچە يەنە يوقلاپ كېلەرمەن...

— نەگە بارىسىز؟ — دېدى چىرايى تاتىرىپ كەتكەن گۈلزىبا ئۆيگە كىرىپ، — مەن لەڭمەنگە خېمىر يۇغۇرۇپ قويدۇم، چۈشلۈك تاماق يەپ كېتىڭ!...

— رەھمەت، تاماق يېمىگەن ئۆي بولمىغاندىكىن. ھازىر كامىل، مۇراتلار ماڭا ساقلاپ قالدى. خەۋىرىڭىزدە بار، ئامانلا قۇربان چاقىرىپ قويغانىدى.

— ئۇ يەرگە چۈشتىن كېيىن بارارسىلەر... — ئۇغۇ شۇنداق، ئەمما چۈشتە ئۇچىمىزنىڭ قىلىدىغان ئىشلىرىمىز بار ئىدى.

ھېكمەت ئۇزاق چىقىۋېتىپ، گۈلزىبانىڭ خىجىللىق، نومۇس، تەڭلىك ئىسكەنجىسىدە قىسىلغان مەسۇم چىرايىنى كۆرۈپ، ئىچى سىيرىلىپ كەتتى، ئۇ نېمە دەپ تەسەللىي بېرىشنى بىلمەي، دەرۋازا ئالدىغا چىقتى:

— گۈلزىبا، كۆڭلىڭىزگە ئېلىپ كەتمەڭ، قايتىكام كەيىپ بولۇپ قاپتۇ... كەيىپلىكتە ھەر قىسما گەپلەرنى قىلىپ قويدۇ، ئۆزىڭىزنى

ئاسراڭ! — دەيدى ھېكمەت تۈز كۆڭۈللۈك بىلەن.
— بولدى، كۆڭلۈمنى ئاۋۇتماڭ! — گۈلزىبا ھېكمەتكە قاراپ تۆكۈلۈپلا كەتتى...

گۈلزىبانىڭ ئۆيىدىكى كۆڭۈلسىزلىكنى ھېسابقا ئالمىغاندا، ھېكمەتنىڭ شەھەرنىكى بىر ھەپتىلىك ھاياتى ئىنتايىن مەنىلىك ئۆتتى. ئۇ، ئاماننىلا قۇرباننىڭ ئۆيىدە مېھماندارچىلىقتا بولۇپ، غازاخۇن ئاكىنىڭ ئەخلاق - پەزىلەت، كىتاب، بىلىم توغرىلىق ئېيتقان چوڭقۇر مەنالىق سۆزلىرىنى ئاڭلاپ، تۇرمۇشتىكى ياكى ئۇنداق، ياكى مۇنداق كېلىشمەسلىكلەرنىڭ ئەرزىمەس نەرسە ئىكەنلىكى، ئادەمنىڭ ئىرادىسى، شىجائىتى بولسىلا، ئۇلارنى يېڭىپ كەتكىلى بولىدىغانلىقىنى ھېس قىلدى. ئالىمجان، نائىبى، شادىمان، ئابلىز ناۋالارنىڭمۇ ئاجايىپ ئىستېداتلىق يىگىتلەر ئىكەنلىكىگە قايىل بولدى.

ئۇلارنىڭ ئۆيلىرىدە بولغان شېئىرىيەت، مۇزىكا، رەسىم توغرىسىدىكى سۆھبەتلەر ھېكمەتنىڭ نەزەر دائىرىسىنى تېخىمۇ كېڭەيتىپ، باشقىدىنلا دۇنياغا كەلگەندەك تۇيغۇغا كەلدى. بۇ، كامىل ۋە خۇراتنىڭ دوستلۇق بۇرچى ۋە ھىممىتىدىن بولغانىدى.

سورۇندا چىگىلگەن تۈگۈچ

بوستان ئوتتۇرا مەكتىپىنىڭ ۋاڭ - چۇڭغا تولغان ئالدىراشلىق كۈنلىرى يەنە باشلاندى. ئوقۇتۇش بىناسىنىڭ غەربىي ئىشىكى ئالدىدىكى ئاق ئۆجمىگە ئېسىلغان داڭ تاڭ سەھەر قاراڭغۇلۇقىدىن تارتىپ، ھەممە يەر تىڭشاپ ياتقانغا قەدەر ئۇرۇلاتتى. سىنىپلاردىن پاتماي چىقىۋاتقان ئوقۇغۇچىلار مەكتەپ مەيدانىدا يۈگۈرىشەتتى، توپ ئوينىيەتتى، قۇم تولدۇرۇلغان ئورەكلەردە سەكرىشەتتى، كۈلەڭگۈچلەردە ئۇچۇشاتتى، چېلىش خۇمار بالىلار بەللىرىدىكى پوتىلىرىدىن قاماللاپ، بىر - بىرلىرىنى يانپاشقا ئېلىپ، توپلارغا پۇچۇلايتتى. قىسقىسى، داڭ

ئوقۇتقۇچى، ئىشچى - خىزمەتچىلەرنىڭ جەڭ سىگنالى ئىدى. ئەمما بۇ جەڭ سىگنالىنى رەجەپ بەنجاڭنىڭ چوشقىلىرى كۆزىگە ئىلىپمۇ قويمايتتى، ئۇلار ئۆز باشلىقىنىڭ ئۈچ پۈشتەك ئاۋازى تۈزۈمىنى مۇقەددەس بىلگەچكىمۇ ياكى جەننەتتىن چىققان كۆك تاياقنىڭ كارامىتىدىنمۇ، ئەيتاۋۇر، يوغان كىر قۇلاقلىرىنى دىڭ تۇتۇپ، كەڭ ئېتىز باغرىلىرىنى تىلغاپ، غۇلاقتىكى ئاداپلىرىنى شالاپلىتىپ، قىقىرىشىپ، چىرقىرىشىپ يۈرەتتى.

ناۋايىلار پوخۇنلانغان، قوناق خېمىرى زۇۋۇلىلىرىنى بەس - بەس بىلەن تونۇرلارغا چاپلايتتى. سويۇۋېلىنغان ساپىبىرىق زاغرىلار بورا ئۈستىگە دۆۋىلىنىپ، نان ساندۇقلىرىغا قاچىلىناتتى. ئاشپەز جۇمىراخۇن بولسا، تاختۇش ئەتراپىدا يۈگۈرۈپ يۈرۈپ، غۇلدا نوغۇچتا خېمىر پاپاتتى. مالچىلار پاسار چاناپ، پىچان توغراپ، ئېغىللار ئەتراپىدا پايپىنەك ئىدى. كارىدور بويلاپ سىنىپلاردىن ھەر خىل پەن ئوقۇتقۇچىلىرىنىڭ « $A+B$ »، «تاق يوپۇرماقلىق ئۆسۈملۈكلەر...»، «غاجلىغۇچى ھايۋانلار...» دېگەندەك جاراڭلىق ئاۋازلىرى ياڭرايتتى. ئۇلار دەرىستىن چۈشۈپلا، ئۆز ئىگىدارچىلىقىدىكى ھاجەتخانىلارنىڭ ئوغۇتىنى تارتاتتى ۋە ئۇلارنى دۆۋىلەيتتى، توپا بىلەن قىپچىپ يۆگەيتتى، ئېتىزلارغا قىغ يۆتكەيتتى، ھەتتا بەزىلىرى دەرسى بارلىقىنىمۇ ئۇنتۇپ، قارا تەرگە چۆمگىنىچە ئىشلەپ كېتەتتى. قاچانكى دىجورنى مۇئەللىم يۈگۈرۈپ كېلىپ ئۇلارغا: «سېتىكىدا دەرىسلىرى بار ئىكەن» دېگەندىلا، ئۈستىباشلىرى توپا، تەردىن يۈز - بويۇنلىرى شالتاق بولۇپ كەتكەن مۇئەللىملەر يۈگۈرگىنىچە ئىشخانىغا كىرەتتى - دە، يوقلىمىلىرىنى قولتۇقلاپ سىنىپقا چاپاتتى. مۇدىر پەرمانشا بولسا، چوشقا ۋە مال ئېغىللىرىدا، قايسى بۇقىچاق سايانغا ياراپ قالدى، قايسىسىنى سويۇپ يەۋىتىش كېرەك؟ دېگەندەك پىلانلارنى تۈزەتتى. ئامبارلاردىكى تاڭشىرلارغا بارمىقىنى تەككۈزۈپ تېتىپ كۆرەتتى، كۆكتات ئامبارلىرىدىكى كۆكتاتلارنىڭ سېسىغان - سېسىمىغانلىقىنى تەكشۈرۈپ، قايسى ئايلارغىچە يېتىدىغانلىقىنى مۆلچەرلەيتتى. مەكتەپ بويىچە ئون نەچچە ھاجەتخانا بار ئىدى، مۇدىر

ئۇلارنىڭ ئارقا تەرىپىگە ئۆتۈپ، نەچچە ئاغار ئوغۇت چىقىدىغانلىقىنى
 ھېسابلاپ چىقاتتى. دىجورى مۇئەللىم بىر كۈنلۈك مەشغۇلات تۈگىگەن
 ھامان، ئون ئىككى سىنىپنىڭ يوقلىمىلىرىنى يىغىۋېلىپ،
 ئوقۇغۇچىلارنىڭ كەلگەن - كەلمىگەن، سوريغان، كېچىككەن،
 ئاغرىقلىرىنى خۇلاسەلەيتتى، ئاندىن سىنىپ، ياتاق، مەيدان
 تازىلىقلىرىنى تەكشۈرۈپ، رەتكە تۇرغۇزۇپ تەييارلايتتى - دە، ئەتىسى
 ئەتىگەن سىياسىي ئۆگىنىشتە ئوتتۇرىغا قوياتتى. ئوقۇغۇچىلىرى تولۇق
 كېلىپ بولالمىغان كۆپلىگەن سىنىپ مۇدىرلىرى تىل - ئاھانەت
 ئىشتىشكە تەييار بولۇپ، باشلىرىنى سېلىپ جىم ئولتۇراتتى. مۇدىر
 پەرمانىنى تىل - ئاھانەت خەزىنىسى دېسە خاتا بولمايتتى، ئۇ
 تۈكۈرۈكلىرىنى چاچرىتىپ: «ۋۇي، سۇغا چۈشكەن ئون تومپۇللار،
 لايدىن سۈزۈۋالغان قوزۇقلار، ۋۇي، غۇپ - غۇپ ئۆتۈك، ساقال
 تاغاقلىرى، شاخا بېجىق، سىيرىلما ئىشتانلار... ساغرىسىنى پىت
 چاقسا، دۈمبىسىنى قاشلايدىغانلار...» دەپ تىللىغىنى تۇرسا، تويۇغرا
 بىر سائەت ئۈزمەي تىللىيالايتتى، بۇنداق تىللاشلار ھەپتە - ئون كۈندە
 بىر قېتىم بولۇپ تۇراتتى. شۇنىڭ بىلەن خىزمەتلەر يۈرۈشۈپ، سىنىپ
 مۇدىرلىرى پالاقلاپ بالا يىغاتتى، دەرس قالدۇرغانلار تولۇقلايتتى،
 ئوغۇتلىرى ئازلار ئوقۇغۇچىلىرى بىلەن كېچىلىرى باشقا ھاجەتخانا، مال
 ئېغىللىرىدىن ئوغۇت ئوغرىلايتتى... ئەمما پەرمانىشا مۇدىرنىڭ «بىر
 ئولغۇماچ سېلىپ، خىزمەتلەرنى يۈرۈشتۈرۈۋېتىدىغان بولدۇم...» دەپ
 كۆڭلى ئىمىن تاپامدۇ ياكى بىر سائەت «تەنبەھ - تەربىيە» بېرىپ
 چارچاپ، ئويۇنغا مەيلى تارتىپ قالامدۇ، ئەيتاۋۇر، قولىغا چاقمىقىنى
 ئېلىپ: «قېنى قايسىڭ چاقماق سوقۇشتۇرسەن؟» دەپ ۋارقىرايتتى.
 تاماققا تارقىشىۋاتقان ئوقۇتقۇچىلار چاقماقلىرىنى چىقىرىپ دۈرىدە مۇدىر
 ئەتراپىغا يىغىلاتتى، ئۈستەل ئوتتۇرىسىغا بىر مۇنچە قوللار قوزۇق
 قاققانداك تىكلەنەتتى، مۇدىر «ئوغۇل بالا چاقمىقى» نى (ئۇ چاقمىقىنى
 شۇنداق ئاتايتتى) قوللارنىڭ مەركىزىگە قويۇپ: «مەن بىر - ئىككى
 دېيىتمە، ھەممىمىز باشلايتىمىز. ئون قېتىمدا ئون يانالمىغان چاقماق

«ئوغۇل بالا چاقماق ئەمەس...» دەپ جاكارلايتتى. چاقماقلار «قاسۇر - قۇسۇر، قاسۇر - قۇسۇر» قىلىپ چېقىلاتتى، مۇدىر كۈلۈپ كېتىپ: «يۈسۈپ، سېنىڭ ئىككى قېتىم يانمىدى، ئەزىملا چاقماقكەن...» چاقمىقىنى ئەرگە بېرىۋەت، «مەمتىلى، سېنىڭ تۆت قېتىم يانمىدى، خوتۇن كىشى چاقماقكەن، خوتۇنۇڭ ئوچاققا ئوت ياقسۇن...»، «رەجەپ مۇئەللىم، سېنىڭ جالاپ چاقماقكەن ئەمەسمۇ؟ ئون قېتىمدا ئاران تۆت قېتىم ياندى» دەپ مەسخىرە قىلاتتى. مۇدىر پات - پاتلا، سىياسىي ئۆگىنىشتىن كېيىن، «چاقماق سوقۇشتۇرۇش» ئويۇنى بىلەن ئىچ پۇشقىنى چىقىراتتى. چوڭ ئىشخانا ئوقۇتقۇچىلار بىلەن تولغانىدى. بۇ قىشلىق تەتىلدىن يىغىلغاندىن كېيىنكى 4 - كۈنى ئەتىگەنلىكى بولۇپ، پەرمانشا مۇدىر سەپرايى ئۆرلىگەن ھالدا ۋارقىراۋاتاتتى، ئۇنىڭ ئاچچىقى كەلگەندە، كۆزلىرى پولىنىپ، قارا چىرايى ئېسىلىپ، يۈزىدە بېغىررەڭ ھۈررەكلەر پەيدا بولاتتى.

— مەكتەپ بويىچە 86 تاز^① كەلمەپتيا! سىنىپ مۇدىرلىرى شولاقنا ئېشەك باقتۇقما؟ — دېدى مۇدىر قوللىرىنى شىلتىپ، — باھالاشتا: «ۋاي ئۇنداق قىلىمەن، مۇنداق قىلمايمەن، ئۈچىنى سىلاپ مىنمەيمەن، سۇيۇق ماتاڭ يېمەيمەن، ئىسكەندەرنىڭ مۈڭگۈزى باركەن دېمەيمەن...» دەپ ئون مىڭ قەسەملەرنى قىلىپ، ۋەدىنامە يېزىشىدىن... ۋەدىنامىغا تۇشلۇق، قىلغان خىزمىتىڭ شۇمۇ، ۋۇي سىيرىلما ئىشتانلار... ھەر قايسىڭ ئۆرۈكلۈك باغنى ئۇنتۇپ قېلىشتىڭما؟...

پەرمانشا مۇدىر ۋارقىراپ ھارغان بولسا كېرەك، ئۇ تىتىرىگەن قوللىرىدا ئالدىرىماي تاماكا ئورغاندىن كېيىن، تاماكىسىنى «ئوغۇل بالا چاقمىقىدا» تۇتاشتۇردى. ئاندىن، بىر - ئىككى كۈن ئىچىدە قىلىدىغان ئىشلارنى ئورۇنلاشتۇردى.

— ھازىر مۇز چىقىرىش ۋاقتى ئۆتۈپ كېتىپ باردۇ، شۇڭا، — دېدى مۇدىر تاماكىسىنى قاتتىق شوراپ، — بىرىنچى يىللىق سىنىپلار

① تاز — ئوقۇغۇچى دېمەكچى.

مەكتەپ كۆلىدىكى مۇزنى چىقىرىدۇ. ئىككىنچى يىللىق سىنىپلار گۇڭشى كۆلىدىن مۇز توشۇيدۇ. بولمىسا، مۇز ئامبىرى تولىمايدۇ. گۇڭشى رەھبەرلىكى مۇزاكىرىلىشىپ، كۆلنىڭ ئۆتتىن بىرىنى بىزگە، قالغىنىنى دادۇي قوشۇمچە كىرىم گۇرۇپپىلىرىغا تەقسىم قىلىپ بەردى.

بەرمانشا مۇدىر ئالتە ئوقۇتقۇچىنى بالا يىغىشقا، ئۈچىنچى يىللىق ئوقۇغۇچىلارنى مال ئېغىلى، چوشقا قوتانلىرىدىكى قىغنى چىقىرىشقا بەلگىلىگەنلىكىنى ئۇقتۇرۇپ بولغاندىن كېيىن، بۇ يىل ئاق يەر قونىقى بىلەن بۇغداي تېرىلىدىغان يەرنىڭ بىر موسىغا 80 يۈدۈم قىغ تۆكۈلمىسە، تېرىغىلى قويمايدىغانلىقىنى جاكارلاپ، سۆزىنى تۈگەتتى. ئىلمىي مۇدىر زىكرۇللا غوجى بەزى ئوقۇتۇش گۇرۇپپىلىرىنىڭ يېرىم يىللىق خىزمەت پىلانىنى تېخى تاپشۇرمىغانلىقىنى، ئەگەر ئەتىگىچە تاپشۇرمىسا، مەكتەپنىڭ بىر پۈتۈن ئىلمىي خۇلاسەسىگە تەسىر يېتىدىغانلىقىنى ئۇقتۇردى. مالىيە بۆلۈم باشلىقى ئەخمەت ھوشۇر بەزى ئوقۇتقۇچىلارنىڭ كىنىشكىسىنى ئۆچۈرمەي، نان، ئاش ئېلىپ يەپ، ساختىلىق قىلىۋاتقانلىقىنى، مەكتەپ ناۋايخانىسىدا نان ياقىتىدىغانلىقىنى، شۇڭا ئوقۇغۇچىلارغا نان ئۆلگۈرتەلمەسلىكتەك ئېغىر ئەھۋالنىڭ يۈز بېرىۋاتقانلىقىنى ئەسكەرتىپ ئۆتتى.

ئوقۇتقۇچىلار تارقاشتى. ھېكمەت بالا يىغىش گۇرۇپپىسىغا بەلگىلەندى. ئۇ ھازىر گۈلزىبانىڭ سىنىپىغا قوشۇمچە سىنىپ مۇدىرى ئەمەس ئىدى، زىكرۇللا غوجى ئۇنى ھەبىبە خانىمنىڭ ئۈچىنچى يىللىق ئىككىنچى سىنىپىغا ئالماشتۇرۇۋەتكەندى.

ھېكمەت گۈلزىبانى كۆرۈپ، ئالدىراپ ئىشخانىدىن چىقتى. ئۇ ناۋايخانىدىن نان ئېلىۋېلىش ئۈچۈن كېتىۋېتىپ، كارىدوردا قۇتبىرەمگە يولۇقۇپ قالدى، قۇتبىرەم كۈلۈپ قويۇپلا ئۆتۈپ كەتتى. كامىل، مۇراتلار شەھەردىن قايتىپ چىقىپلا، ئۇنىڭغا قاتتىق گەپ قىلىۋەتكەندى. بولۇپمۇ كامىل: «سىز بىر نىكاھلىق بولغان تۇرۇقلۇق، نېمە ئۈچۈن ئۆزىڭىزنى تۇتۇۋالماي، شاللاق ئىشلارنى قىلىپ يۈرىسىز؟...» ئوقۇتقۇچى ئىكەنلىكىڭىزنى ئۇنتۇپ قالماڭ!» دەپ خېلىلا چېچىلىپ

قالغانىدى. شۇنىڭدىن بېرى قۇتبىرەم قىنىغا چۈشكەندەك قىلاتتى.

بالا يىغىشقا بەلگىلەنگەن ئالتە ئوقۇتقۇچى ئۈچ گۈرۈپپىغا بۆلۈندى. ھېكمەت بىلەن مەمتىلى ئىبراھىم تۆتىنچى باشقۇرۇش رايونىنى ئۆز ئۈستىگە ئالدى. بۇ رايونغا بوۋاي قەمبەر، چامغۇچى، ئامۇتلۇق قاتارلىق بەش دادۇي قارايتتى، ئۇلار ئەڭ ئالدى بىلەن يىراق دادۇيلەرنى تۈگىتىش ئۈچۈن، بوۋاي قەمبەرگە كەلدى. ھېكمەت بىلەن مەمتىلى، «دادۇيدە پۈتۈن شياۋدۇي ئەزالىرىغا يىغىن ئېچىۋاتىدۇ» دېگەن گەپنى ئاڭلاپ، دادۇي ئىشخانىسىغا كىردى. دېگەندەك، ئەزالار توپلاڭ ھويلىدىلا ئولتۇراتتى. سورۇننىڭ باش تەرىپىدە، بوينىغا تاكان كەتمەن، سۈنۈق ئورغاق، تۆشۈك غەلۋىر ئېسىلغان چار ساقال بىر ئادەم بېشىنى ساڭگىلىتىپ تۇراتتى. ئۇنىڭ يېنىدا، بىر ياشلار چامىسىدىكى بالىنى قولىنىڭ ئاستىدا تۇرغان بىر ئايال، ئايالنىڭ مۇرىسىگە قۇلىقىنى يېقىپ ياتقان بالىنىڭ كۆزىنى ساپسىرىق چاپاق قاپلاپ كەتكەن بولۇپ، ئاغسىز ئىشتىنىدىن چىقىپ قالغان كاسىلىرى سوغۇقتىن كۆكرىپ كەتكەنىدى. ئايالنىڭ قورساقلىرىغىچە يىرتىلغان كۆڭلىكىدىن خۇددى تولا سېغىپ خالىلىشىپ كەتكەن ئۆچكىنىڭ يېلىنىدەك كۆكسى كۆرۈنۈپ تۇراتتى.

— ئاۋۇ قاقىر بويۇن، ئىككى قوۋۇزى ئىچىگە تارتىشاڭغۇ، — دېدى مەمتىلى كۆرپە تەلپەك كىيگەن، ئېگىز، دوكراق بىرسىنى كۆرسىتىپ، — بۇ دادۇينىڭ شۇجىسى رېخىم داراي دېگەن بولىدۇ.

— بىز، يۇ... يۇقىرىغا ئا... ئاش تاپشۇرغاندا، — دېدى دادۇي شۇجىسى رېخىم داراي، — بانىخاننىڭ بالىسى كې... كېسىل بولۇپ، ئىشقا چى... چىقالماي ئاش كا... كاملاپ قالدى دىيەلمەيتىمىز؟ ئان، مەمتاخۇن قۇ... قوتازنىڭ پەللىكىگە چى... چىقان چى... چىقىپ، ۋە... ۋەزىپىنى ئورۇندالمىدۇق، دېسەك... يۇقىرى يەھمەيلىك^① ما... ماقۇل دەمتا؟ ئان...

— دېمەيتۇ، — توپ ئارىسىدىن ئالا - تاغىل ئاۋاز كۆتۈرۈلدى.

① رەھبەرلىك دېمەكچى.

— مەمتىلى مۇئەللىم، — دېدى ھېكمەت دادۇبىدىن قايتىپ چىقىۋېتىپ، — كېسەل سەۋەبىدىن ئىشقا چىقالمىغانغىمۇ شۇنچىۋالا قىلىپ كېتەمدۇ؟ ... نېمىدېگەن قارا كۆڭۈل ئادەم بۇ!

— ھى، شۇنىڭغا ھەيران بولۇۋاتامسەن تېخى، — دېدى مەمتىلى دىمىغىنى قېقىپ، — بۇلتۇر بىر دېھقان سۇ تۇتۇۋېتىپ، سۇنى يار ئالدۇرۇۋېتىپتىكەن، ئۇنىڭ بېشىنىلا چىقىرىپ قويۇپ، قالغان يېرىنى قىغقا كۆمدى. قىزىپ كەتكەن قىغ ئۇ بېچارىنىڭ بەدەنلىرىنى كۆيدۈرۈپ، چاپلاشتۇرۇۋەتتى.

— ۋاي خۇدايىم، نېمىدېگەن رەھىمسىزلىك بۇ! ...

— ئۇنىڭدىن كېيىن، — دېدى مەمتىلى چىرتىسىدە تۈكۈرۈپ قويۇپ، — بالا يىغىلى يەنە چىقىپ قالدىم. ئۇ چاغدا، بىر دېھقان قورساق ئاچلىقتىن ئىككى باش قوناق ئوغرىلاپ قويۇپتۇ، زېخىم داراي پۈتۈن ئەزالارنى يىغىپ، ھېلىقى دېھقانغا ئاۋۋال تېزەك چىشلەتتى، ئاندىن ئۇنى ئۆمىلىتىپ چاتىرىقىدىن ئۆتكۈزدى.

— ئۇ دېھقان گۇڭشىغا ئەرز قىلىمىدۇ؟

— ئەرز قىلىمىدۇ؟ — مەمتىلى كۈلۈپ كەتتى، — نەق شۇ كۈنى گۇڭشى شۇجىسى تۇراپ ئىمىن، خالىق كاتىپلار خىزمەت تەكشۈرۈپ چىقىپتىكەن، ئۇلار كۈلۈپ تاماشا كۆرۈپ قاراپ تۇردى.

— توۋا! — دېدى ھېكمەت ھەيران بولۇپ، — گۇڭشى رەھبەرلىرى بۇنداق ئىشلارنى توسمىسا، دېھقانلارنىڭ كۈنى تەس ئىكەندە... — ھەيران بولما، تېخى ئەقلىڭ يەتمەيدىغان كۆپ ئىشلارنى

كۆرسەن...

مەمتىلى ئىبراھىمنىڭ سۆزلىرىدىن ئىچى ئاچچىق بولۇپ قالغان ھېكمەت ئۇندىمەي كېتىپ باراتتى. يولدا سېۋىتىگە تەرمەچ تېرىپ يۈرگەن قېرى مومايلار، بىر تۇتام كېۋەز شادىسى قولتۇقلىۋالغان بالىلار ئۇچرايتتى. پاكىر، كۆرۈمىسىز ۋادەكلىك دېھقان ئۆيلىرىنىڭ ئۆگزىلىرىدە كەپتەر پەغەزلىرى چوقچىيىپ، شاخ - شۇمىلار يېيىلىپ ياتاتتى. ئەمما، قۇچاق يەتكۈسىز غوللىرى قېرىلىقتىن كاۋاكلىشىپ، قوۋراقلىرى

يېرىلىپ، شاخاراپ كەتكەن قەدىمىي ياڭاق دەرەخلىرى بوۋاي قەمبەر كەتتىنى ئۆز قوينىغا ئالغانىدى. مەمتىلى ئىبراھىم ھېكمەتنى باشلاپ، ئىشكسىز، غارالسز بىر ھويلىغا كىردى. بۇ يەردە مەتنىياز سېلىم دېگەن بىر ئوقۇغۇچى بار ئىدى.

بېشىغا سالۋا تۇماق كىيگەن شالاڭ ساقاللىق بىر دېھقان ئۇلارنى ئۆيگە باشلىدى. رەڭگى ئۆچۈپ ياغاچلىشىپ كەتكەن پالاز سېلىنغان سۈپىدا، بىر قىز بالا ئىنجىقلاپ ياتاتتى. ئۇنىڭ ئۈستىگە قاتمۇقات ياماق سېلىنغان، يىرتىقلىرىدىن ئىسلىشىپ كەتكەن مازلىرى چىقىپ تۇرغان چاپان يېپىپ قويۇلغانىدى. مورا كۈلۈڭىدا بولسا، ئالتە ياشلار چامىسىدىكى بىر ئوغۇل بالا توپىدىلا ئولتۇرۇپ، تاۋاقتىكى ئوماچنى خولۇپلىتىپ ئىچىۋاتاتتى. ئۆينىڭ ئىچىدە ئەسكى - تۈسكى چاپان - چارىلار يېپىلىپ ياتاتتى، بىر بۇلۇڭدىكى سېۋەتكە دۆۋىلەپ قويۇلغان تاۋاق - قوشۇقلار يۇيۇقسىز ئىدى.

— يۇقىرىغا چىقىشسىلا، — دېدى دېھقان بىر قات توپا ئۆرلەپ تۇرغان پالازنى كۆرسىتىپ، — بالىلارنىڭ ئانىسى دادۇپىدىكى يىغىنغا كەتتى. مەن ئۆزەم دادۇپىنىڭ جۇۋىزىنى ھەيدەيمەن، قىزىمغا تۇمۇ تېگىپ قېلىپ... مەن چاي قىلاي، زاغرا بولسىمۇ...

— ئاۋارە بولمىسىلا، بىز ئالدىرايمىز... — دېدى ھېكمەت ئۆزرە ئېيتىپ، — يەنە بارىدىغان بىر نەچچە ئۆيلەر بار. — سېلىماخۇن ئاكا، — دېدى مەمتىلى گەپنى ئەگىتمەي، — مەتنىيازنى مەكتەپكە ئەۋەتمىدىلە، شۇڭا كېلىۋېدۇق.

— ئەمدى، — سېلىماخۇن ئۇزۇن جىمىپ كەتتى، — ئۆزلىرىدىن ئاۋى قىلمايمىز... تۆت بالا بىر يوتقاندا ياتىدۇ دېسە، ئۇنى مەتنىياز ئېلىپ كەتسە... بۇ قىش - قىراۋلاردا تەسلىك تارتىپ قالدىكەنمىز...

— ئەمدى، بىر ئۆي بولغاندىن كېيىن، بىر ئامالنى قىلمايلا...

— دېمەككە ئاسان مۇئەللىم، غۇي - غۇي ئەتكەن، غۇي - غۇي ئەتكەن، بىر خام ئەتكەن دېگەندەك، خۇدانىڭ ئاق تېغى ئاتقان كۈنى ئانىكۇم - مۇنىكۇم بولۇپ ئىشلەيمىز - ئىشلەيمىز... يا قورساق تويۇپ

ئۆتكەننى بىلمەيمىز... يا ئۆچىمىزغا بىرەر خام كېپەنلىك چىققىنى يوق. خۇداغا چۈمۈپۈتسىلە، مەزلۇمنىڭ بىرلا ماتا كۆڭلىكى بار، ھېيتلىقىمۇ شۇ، مېھمانلىقىمۇ شۇ، ئۆي ئىچىدىمۇ شۇ... يوقسىزلىقنىڭ دەردىنى تارتقان ئادەم بىلىدۇ.

— ئەمىسە، سېلىماخۇن ئاكا، — دېدى مەمتىلى ئىلاجىسىز، — مەن مۇدىرغا دەپ بىر يوتقان ھەل قىلدۇرۇپ بېرى. ئۇنىڭغىچە، مەتتىيازنى باشقا بالىلارنىڭ قوينىغا سېلىپ قوياي... — دادا، — دېدى ئۈمىچىنى ئىچىپ بولغان بالا تاۋىقىنى دادىسىغا تەڭلەپ...

ھېكمەتنىڭ بالىغا ئىچى ئاغرىپ قالدى. بالا ياغاچ قوشۇقىنى، تاۋاقنىڭ قىرلىرىنى تىلى بىلەن پاكىزە يالغاندىن كېيىن، بىگىز بارمىقىدا قاچا ئىچىدىكى ئۇماچىنىڭ يۇقىنى سىيرىپ، بارمىقىنى شورىدى...

مەمتىلى بىلەن ھېكمەت شۇ كۈنى تۆت بالىنى تەستە يىغىپ مەكتەپكە يولغا سېلىۋېتىپ، ئۆزلىرى بوۋاي قەمبەر باشلانغۇچ مەكتىپىگە كىردى. ئۇلار قىزىققىنا چاي قاينىتىپ ئىچىپ، مۇئەللىملەرنىڭ ياردىمىدە بىرەر قوندىغان جاي تېپىش ئويىدا ئىدى.

بوۋاي قەمبەر مەكتىپىنىڭ ئالدىدا چوڭ بىر ئۆستەڭ بولۇپ، كۆۋرۈكنىڭ ئىككى يېنىدا سۇ ئېلىش ئۈچۈن ياسالغان تاش پەلەمپەيلەردە مۇز توڭلاپ كەتكەنىدى، يېشىل سىرلانغان قوش قاناتلىق دەرۋازا ۋە رىشاتكىلار مەكتەپكە خېلىلا سىن كىرگۈزۈپ تۇراتتى. كەڭ ھويلىنىڭ سول تەرىپىدىكى كۆتۈرۈلۈپ سېلىنغان بىر قاتار ئۆيلەر بەلكىم سىنىپلار بولسا كېرەك، دېرىزىلىرىگە خوتەن قەغىزى چاپلانغانىدى. دەرۋازىنىڭ ئۆدۈلىدىكى پاكار ئەمما ئاقارتىلمىغان بىر يۈرۈش ئۆيلەردە ئائىلىلىك مۇئەللىملەر ئولتۇراتتى، بىر ئېغىزلىقلىرى بولسا ئىشخانا، مەنقۇلات ئامبارلىرى ئىدى.

مەمتىلى ئۆدۈل كەلگەن بىر ئىشكىنى چەكتى. ئىچكىرىدىن «ئىجازەت» دېگەن زىل ھەم يېقىملىق بىر ئاۋاز كەلدى. ھېكمەت

«ئىجازەت» سۆزىنى ئاڭلاپ، بەلكىم بۇ ناماز ئۈستىدىكى بۇيۇم بولسا كېرەك دەپ ئويلىدى. ئۇلار ئۆيگە كىرگەندە، ئاق داستىخان يېپىلغان ئۈستەلدە كىتاب كۆرۈۋاتقان بىر قىز لەپىدە قارىدى. ئۇ، قىزىل چۈچىلىق پەلكۈچى كىتاب ئارىسىغا قىستۇرغاندىن كېيىن ئورنىدىن تۇردى.

قىزنىڭ خۇشپىچىم سىياقى، سىياھدەك قاپقارا كۆزلىرى، ئۇقادەك ئاپئاق بىجىرىم يۈزى، سەل يىمىرىلگەن قاشلىرى سالاپەت ۋە لاتاپەتتىن دېرەك بېرىپ تۇراتتى. ئۇنىڭ كۆزىنىڭ ئاستىدىكى سۇس كۆكۈچ سايە، مەڭزىدىكى ۋە جىنەستىدەك لەۋلىرىدىكى ھالەك رەڭلەر تەبىئىيىكى، ئاللا ئۇنىڭغا بەرگەن ھىممەت ئىدى.

— خۇش كېلىشتىنلا؟ — دېدى قىز ئەدەب بىلەن سەل ئېگىلىپ، — ھەر قايسىلىرى ئوتتۇرا مەكتەپ ئوقۇتقۇچىلىرىغۇ دەيمەن؟

— بىز ئوقۇغۇچى يىغىلى چىققان، — دېدى مەمتىلى قىزنىڭ سىياقىدىن ئەيمىنىپ، — مەكتەپكە قايتىپ كىرىپ كېتەلمىدۇق. ئۇنىڭ ئۈستىگە...

— ئوقتۇم...

— مەكتەپنىڭ باش مۇئەللىمىگە دەپ باقسىڭىز...

— مەن ئۇرۇنلاشتۇرۇپ قويسام بولامدۇ؟ — دېدى قىز يېنىكىگە تەبەسسۇم بىلەن، — ھەر قايسىلىرى ھېرىپ - چارچىغانلا، مېنىڭ تەييار كېسىكلىك خېمىرىم بار، سۈيۈقئاش ئېتىپ بېرىي، ھاردۇقلىرى چىقسۇن...

قىز سېۋەتتىكى ئاق چامغۇرنى بىردەمدىلا ئاقلاپ تەييارلىدى، چىنىگە تۇخۇم چاقتى، ئاندىن مەشكە قازاننى ئاستى. قىزنىڭ يېنىك ھەم ئەپچىل ھەرىكەتلىرىگە ھېكمەتنىڭ زوقى كەلدى. ئۇ ئۈستەلگە تىكلەپ قويغان كىتابلارنى كۆرگىنىدە، ئىختىيارسىز ئورنىدىن تۇردى.

— كەچۈرۈڭ! كىتابلىرىڭىزنى كۆرۈپ باقسام بولامدۇ؟ — دېدى ھېكمەت قازانغا ماي قۇيۇۋاتقان قىزغا قاراپ.

— كۆرسىلە...

— رەھمەت.

ھېكمەت كىتابلارنى بىر — بىرلەپ كۆرۈپ چىقتى. ئۇ «داخۇندا»، «قۇتلۇق قان»، «پولات ۋە گۈلرۇھ»، «مېھراپتىن چاپان»، «ئوقۇتقۇچى»، «ئالتۇن يۇلتۇز» قاتارلىق ئاسانلىقچە تېپىلمايدىغان ئەتىۋارلىق كىتابلارنى كۆرگەندە، قىزغا ئوغرىلىقچە يەنە بىر قاراپ قويدى. ئەمما ئۇ، پورەك كۆن مۇقاۋىسى ئالتۇن ھەل بىلەن ھەيۋەتلىك نەقىشلەنگەن، ھەل گەرچە سەل ئۆچكەن بولسىمۇ، مۇقاۋا ئوتتۇرىسىدىكى قۇببە شەكىللىك قاپارتما نەقىشلەر ئۆز شەكلىنى ساقلاپ قالغان قۇرئان يېزىقىدىكى بىر كىتابنى قولغا ئېلىپ، ئۇزۇن قاراپ كەتتى، ئۇلار ئۆيگە كىرگەندە، قىزنىڭ ئوقۇۋاتقان كىتابى مۇشۇ ئىدى.

— بۇ كىتابنىمۇ سىز ئوقۇمىسىز؟ — سورىدى ھېكمەت ھەيران بولۇپ.

— خوش! بۇ ھەزرىتى مېرئەلىشىر ئەۋاتىنىڭ «خەمسە» سى.

ھېكمەت قىزغا ھۆرمەت ۋە ئىپتىخار بىلەن قارىدى، ئۇنىڭ كۆڭلىدىن «بۇ پەرىشتە كامىلىنىڭ جورىسىگەندە...» دېگەن خىيال لىپ قىلىپ ئۆتتى.

تاماق تەييار بولدى. قىز ئۇلارنى ئۈستەلگە تەكلىپ قىلدى. ھېكمەت ئاق چامغۇر سېلىنغان ئۈگرىنىڭ مەزىلىك ھىدى دىمىقىغا ئۇرۇلۇشى بىلەن، قورسىقىنىڭ ئاچقانلىقىنى ھېس قىلدى. ئۇ چوڭ چىنىدىكى ئاشنى ئاستا پۇۋلەپ ئىچىشكە باشلىدى. لېكىن، مەمتىلى ئىبراھىم ئاشنى كورمۇ ياكى جاۋۇرمۇ ئىش قىلىپ، يوغانراق بىر قاچىغا سۈيىنى كۆپرەك قىلىپ قويۇپ بېرىشنى ئېيتتى. قىز ئۈندەمەستىن، خېمىر يۇغۇرىدىغان كىچىكرەك بىر داسقا ئىككىلىك يېرىم سۈيۇقئاشنى ئۇسۇپ ئېلىپ كەلدى. مەمتىلى سومكىدىن ئىككى ئاق نان بىلەن بىر زاغرىنى ئېلىپ ئاشقا چىلدى، يۇمشاق نان بىردەمدىلا سۈيۇقئاشنىڭ سۈيىنى تارتىپ، بىر داس نان قايناققا ئايلاندى. ھېكمەت نومۇس قىلغىنىدىن قىزغا قارىيالمىدى. ئۇ، قىشلىق تەتلىدە ئامانلىلا قۇرباننىڭ ئۆيىدىكى ئولتۇرۇشتا، تاماق ئۈستىدە گەپ بولۇنغاندا، مەمتىلى ساپىر دېگەن

يېڭىنىڭ قىزىقچىلىق قىلىپ توقىغان مۇنۇ سۆزلىرىنى ئەسلىدى:

تاماقنىڭ ئەسكىسى ئانتەك^①،
تاياقنىڭ ئەسكىسى كالتەك.
چاقنىڭ ئەسكىسى غالتەك،
ئادەمنىڭ ئەسكىسى دالتەك.

ئوقۇتقۇچىلار كۈزدە جاڭگالغا ئوتۇن كەسكىلى كىرىپ قايتىپ چىققاندا،
مۇراتنىڭ مەتبىلىنى مەسخىرىلەپ، «ئىككى قوغۇن، ئەللىك ياڭاق،
تۆت نان، ئۈچ تاۋاق قېتىق، بىر نوڭاي سۇ ئىچكەن ئەمەر مەدىكىراپ»
دېگىنىگە ھېكمەت راستىنلا ئىشەندى. بۇ چاغدا، قىز مەتبىلىنىڭ
ئاغزىدىكى لوقمىنىڭ كۆپلۈكىدىن ئالىيىپ كەتكەن كۆزلىرىگە قاراپ
سەسكەندىمۇ - قانداق، تالاغا چىقىپ كەتتى. ئۇ، ھايال ئۆتمەيلا، ئوتتۇرا
ياشلار ئۆپچۆرىسىدىكى بىر مۇئەللىمنى باشلاپ كىردى.

— ئاۋۇت نىياز مۇئەللىم، — دېدى قىز سىپايلىق بىلەن، — ئۆزلىرى
ئىشخانىدىكى كارىۋاتنى سۈپۈرۈپ - تازىلاپ، بۇ مېھمانلارغا تەييار قىلىپ
بەرگەن بولسىلا! مانا بۇلارنى ئالسىلا، — قىز بىر ئەدىيال بىلەن
ياستۇقنى مۇئەللىمگە بەردى.

— بەرمىسىلىمۇ بولاتتى، مەن ئۆيدىن ئېلىپ چىقاتتىم ئەمەسمۇ! — دېدى
مۇئەللىم قىزغا.

— ھېچقىسى يوق، كېچىدە سوغۇق بولىدۇ، ھە راست، مەشكە ئوت
قالاپ، مەدەكمۇ ئەكىرىپ قويسىلا.

— سىز مۇشۇ يەرلىكمۇ؟ — سورىدى ھېكمەت ئارتىنىپراق، — ئەجەب
مەكتەپتە ياتاقتا تۇرىدىكەنسز...

— يوقسۇ، مەن ئامۇتلۇق كەنتىدىن.

① ناھايىتى دېگەن مەنىدە. ئۇيغۇر تىلىنىڭ خوتەن دىئالېكتىغا
تەۋە ئاتالغۇ.

ئادەتتە قىز گەپ سورىمىغىچە گەپ قىلمايتتى، قىلغاندىمۇ قىيا قايرىلاتتى، ئادەم يۈزىگە تىكىلىپ قارىمايتتى، ئەمما، گۈزەل رۇخسارىدا بىر ئىللىق تەبەسسۇم جىلۋە قىلىپ تۇراتتى.

ئاۋۇت نىياز مۇئەللىم كىرىپ ھېكمەت بىلەن مەمتىلىنى باشلاپ چىقىپ كەتتى. ئىشخانا بىر كۈن كەچكىچە ئوت قالانغاچقىمۇ ئىسسىق ئىدى، شۇنداقتىمۇ مەشكە قايتىدىن ئوت قالانغانىدى.

— تاغاردە مەدەك ئەكىرىپ قويدۇم، ياتىدىغان چاغلىرىدا مەشكە چىقراق سېلىپ قويالا، — دېدى ئاۋۇت نىياز بۇرنىنى سۈرتۈپ قويۇپ، — بولمىسا ئىشخانا مۇزلاپ كېتىدۇ.

— باش مۇئەللىمىڭلار مەكتەپتە تۇرمامدۇ؟ — دېدى ھېكمەت پالاشوپكىسىنى سېلىۋېتىپ، — ئائىلىسى باشقا كەتتىمۇ؟
— نېمە؟ تېخى بىلمىدىلىمۇ؟ باش مۇئەللىمىمىز ئاشۇ نەفسە خانىم ئەمەسمۇ! ...

— ھەي ئەخمەق، — دېدى مەمتىلى كارتىتىدە كىكىرىپ، — بىزنى كىم ئورۇنلاشتۇرغان بولسا شۇ بولمامدۇ! ...

— ئاشۇ كىچىككىنە قىزمۇ؟ — ھەيران بولغىنىدىن ھېكمەتنىڭ كۆزلىرى چەكچىيىپ كەتتى.

— كۈنلار ئەقىل ياشتا ئەمەس، باشتا دەپ بىكار ئېيتماپتىكەن، — دېدى ئاۋۇت نىياز پەخىرلەنگەن ھالدا، — نەفسە خانىم 19 ياشقا كىرگەن بولسىمۇ، بىز ھەممىمىز ئۇنىڭدىن ئەيىبنىمىز. ... ھەتتا دېھقانلارمۇ ئۇنىڭ تۆسبىنى قىلىدۇ. شۇڭا، بىزنىڭ مەكتەپتە بالا قوغلايدىغان ئىش يوق دېگۈدەك.

ئاۋۇت نىياز چىقىپ كەتتى. مەمتىلىنىڭ بېشى ياستۇققا تېگە - تەگمەيلا، ئۆگزىنى كۆتۈرۈۋەتكۈدەك خوزەك تارتىپ، ئۇيقۇنى باشلىدى. ھېكمەت مەشكە ئالقانلاپ مەدەك سېلىپ، بەلدىگە ئولتۇراتتى. ئۇلار كىرگەن ئائىلىلەردىكى دەپ ئېيتقۇسىز نامراتچىلىق، نامراتچىلىق كەلتۈرۈپ چىقارغان مەينەتچىلىك، نادانلىق، جاھىللىق، قاشاقلىق كۆز ئالدىدىن زادىلا كەتمەيتتى. لېكىن ئۇلار ناھايىتى مېھماندوست، قولى ئۇچۇق،

دىلىكەش ئادەملەر ئىدى، مېھمان ئۈچۈن ئۆزلىرى ئاچ قالسىمۇ مەيلى ئىدى، روزىغارىدىكى ھەممىنى ئايىمايتتى. ئاغرىق - سىلاق، ھېيت - ئايەملەر ئۈچۈن قىسىپ ساقلاپ كەلگەن بىر چىنە ئاق ئۇن ياكى گۈرۈچلىرىنى ئالدى - ئارقىسىغا قارىماي چىقىرىپ، ئۆز كۆڭلىنى ئىزھار قىلاتتى. مېھمان قايتىدىغان چاغدا، ئۈچۈملەپ گۈلە - قاقلىرىنى يانچۇقىغا تۆكۈپ بېرەتتى ياكى «بالىلارغا ئالغاچ بارالا!» دەپ، بىر نەچچە ئانار ياكى بېھنى تەڭلەپ تۇرۇۋالاتتى. ئەڭ بولمىغاندا، بىرەر كاۋىنى قولتۇقلىتىپ قوياتتى. تۈۋا، ئادەم نامرات بولغانسېرى، دۇنيا مەنئىشەنلىرىنى كۆزىگە ئىلمامدۇ - نېمە؟ كۆكسى - قارنى كەڭ، سېخى، قولى ئوچۇق بولۇپ كېتىدىكەن. بايلار بىر مېلى ئىككى بولغانسېرى، تاش بېغىر، كازراپ، ساختىپەز، تاش يالايدىغان پىخسىقلارغا ئايلىنىدىكەن...

ھېكمەت سېلىماخۇن ئاكىنىڭ «ئىشلەيمىز، ئىشلەيمىز، يا تويۇپ ئۆتكەننى بىلمەيمىز، يا ئۈچىمىزغا بىرەر خام كېپەنلىك چىققىنى يوق» دېگەن سۆزى ئېسىگە كەلگەندە، ئېغىر ئۇھ تارتىپ قويدى. توغرا، خوتەن دېھقانلىرى يۇۋاش، مۆمىن، ئىتائەتچان، ھەممىگە شۈكرى - قانائەت قىلىدىغان، دىلى مىسكىن ئادەملەر ئىدى. ھېچقانداق ئىشنىڭ تېگىگە يەتمەي، «نېمە ئۈچۈن؟» دېمەي، كالىدەك ئىشلەشنىلا بىلەتتى. خۇددى ئورماندىكى مايىمۇنلار تۈۋى يوق سېۋەتكە تۆكۈلگەن مۇۋىلەرنى تېرىۋېرىپ، ئورمانچى «ھايت!» دەپ قويغان ھامان، قۇرۇق سېۋەتنى ئېلىپ قاچقىنىدەك، بىر يىل جاپالىق ئىشلىگەن ئەجرىنى كۈز كەلگەندە ھېسابلاشسا، «دۆلەت ۋەزىيىسى، يەر ھەققى، سۇ پۇلى، مائارىپقا ياردەم، دەريا - ئۆستەڭ قۇرۇلۇشى، يول ياساش» دېگەندەك تۈگمەس - پۈتمەس ئالۋاڭ - ياساقلار تۈپەيلىدىن، ئۆزلىرىگە قۇرۇق سېۋەت قالاتتى. دېھقان دېگەن قۇرۇق قاقشال خەزىنە ئىكەن، يونىغانسېرى، ئۇلارنىڭ قان - تەرلىرى تىللا بولۇپ تۆكۈلىۋېرىدىكەن. گەمما ئۆزلىرى نام - نىشانىسىز، تىنچ - تىۋىشىسىز، غەلۋە - غۇدۇرسىز بۇ دۇنيادىن كېتىدىكەن، ئۆتۈلىدىكەن... ئۇلارنى ھېچكىم ئەسلىرىگە

ئېلىپ، ياد ئېتىپمۇ قويمايدىكەن... . . .
ئۈچ كۈن كەنت ئارىلاپ يۈرۈپ ئوقۇغۇچى يىغقان مەمتىلى بىلەن
ھېكمەت كېچىلەپ مەكتەپكە قايتىپ كىردى. ئەتىسى ئەتىگەن ئىككى
سائەت كەسپىي ئۆگىنىش ۋاقتى ئىدى، ھەر بىر ئوقۇتۇش گۇرۇپپىلىرى
ئۆز ئالدىغا كەسپىي ماتېرىياللارنى ئۆگىنىش، دەرس تەستىقلاشنى ئېلىپ
باراتتى. شۇڭا، ھېكمەت كامىل بىلەن بىرلىكتە دەرس تەييارلىقى
قىلدى. ئەتىسى، ئۇلار تولۇق تەييارلىق بىلەن، تىل - ئەدەبىيات ئوقۇتۇش
گۇرۇپپىسى بۆلۈمىگە كىردى. گۇرۇپپا باشلىقى توختى قۇربان، پاتەم،
گۈلزىبا خانىملار ۋە مۇرات، كامىل، ھېكمەتلەر ئۆز جايلىرىغا كېلىپ
ئولتۇرۇشتى. دەسلەپ توختى قۇربان 3 - يىللىق ئىككى سىنىپنىڭ
ئەدەبىيات دەرسىنىڭ تەييارلىقىنى ئوقۇپ ئۆتكەندىن كېيىن، ھەممەيلەن
بىردەك تەييارلىقنىڭ ياخشى بولغانلىقىنى ئېيتىپ تەستىقلاشتى.
ئارقىدىن، مەرھابا خانىم 3 - يىللىق ئىككى سىنىپ، 2 - يىللىق بىر
سىنىپنىڭ قوش تەييارلىقىنى ئوتتۇرىغا قويدى. ئاخىرىدا، ھېكمەت
سوۋېت ئۇيغۇر يازغۇچىسى ئۆمەر مۇھەممىدىنىڭ «ئېغىر كۈنلەردە»
دېگەن ھېكايىسىنىڭ تەييارلانغان دەرس كونسىپكىنى ئوقۇدى. توختى
قۇربان ھېكمەتنىڭ تەييارلىقىنىڭ ھەر تەرەپتىن پۇختا، مۇكەممەل
بولغانلىقىنى ماختاپ، «ئۆتۈلسە بولىدۇ» دەپ تەستىق سېلىپ بەردى.
— ھېكمەت، — دېدى توختى قۇربان، — ئەسلىدە سىز رەسسام
ئەمەس، يازغۇچى بولسىڭىز بوپتىكەن. دەرس تەييارلىقىڭىز پۈتۈنلەي
لىرىك ھېسسىيات بىلەن تولغان. قانداق دېدىم؟
— توغرا، — دېدى پاتەم خانىم، — مەنمۇ ناھايىتى دىققەت قىلىدىم.
بولۇپمۇ ھېكايىنى ئوقۇش ئىنتوناتسىيىسى بەك ياخشىكەن.
خىجىللىق ئىلكىدە قالغان ھېكمەت گۈلزىبانىڭ ئۆزىگە كۈلۈپ قاراپ
تۇرغانلىقىنى كۆرۈپ، تېخىمۇ قىزىرىپ كەتتى، ئەمما بۇنى ھېچكىم
سىزمىدى. ۋاقىتمۇ توشۇپ قالغانىدى، توختى قۇربان: «بۇندىن كېيىن،
ئاساسلىق، مۇھىم دەپ قارالغان دەرس تېكىستى تەييارلىقلىرىنى كامىلغا
ئوخشاش شاپىگىرافىيا بېسىپ، ئوقۇغۇچىلارغا ئالدىن تارقىتىش ئۇسۇلىنى

ئادەتكە ئايلاندۇرۇش ۋە راۋاجلاندۇرۇش لازىملىقىنى تەكىتلىدى.
ھېكمەت چۈشتىن كېيىنكى ئىككى سائەتلىك دەرسنى ئۆتۈپ بولۇپ
ياتاققا قايتىپ كېلىۋاتاتتى. ئۈجمىلىك يولدا، پەرمانشا مۇدىر ئۇنى
چاقىردى:

— قارا ھېكمەت، مۇراتقىمۇ دەپ قوي! كەچتە ئىككىڭلارنى تاماشاغا
ئاپىرىمەن، — دېدى مۇدىر ھىجىيىپ، — سەن قاتلىماڭنى، مۇرات
دۇتارنى ئېلىۋېلىڭلار، ئىچىمىزدە گەنجى بولۇپ كەتكەن ھۈنەرنىڭ
ھەممىسىنى چىقىرىمىز...

ھېكمەت ياتاققا كىرگەندە، كامىل پۈتۈن زېھنى بىلەن بىر نەرسە
يېزىۋاتقانلىقى ئۈچۈن، ئۇنىڭ كىرگىنىنىمۇ تۇپىمىدى. ئۈستەل
ئۈستىدە، يېزىلىپ بولغان قول يازمىلار ۋە سىلاۋىيان يېزىقىدىكى
كونىراپ كەتكەن بىر كىتابمۇ بار ئىدى. ھېكمەت قول يازمىغا بىرلا قاراپ
كامىلنىڭ «باشسىز ھەيكىل» نى ئۆزبېكچىدىن تەرجىمە قىلىۋاتقانلىقىنى
بىلدى.

— ئەمدى باشلىدۇقۇمۇ؟ — دېدى ھېكمەت قول يازمىنى ئوقۇغاچ، — بۇ
بىلەن بوپتۇ.

— تەتلىدە ئازراق باشلاپ قويغان.

ھېكمەت پەرمانشا مۇدىرنىڭ مۇرات ئىككىسىنى كەچتە «تاماشا» غا
ئاپارماقچى ئىكەنلىكىنى ئېيتقاندا، كامىلنىڭ قاپاقلىرى تۈرۈلدى.
ئەسلىدە، سودا سارىيى، پوچتىخانا، ئاشلىق پونكىتى، باجخانا،
دوختۇرخانا، باشقۇرۇش رايۇنى قاتارلىق ئىدارە - جەمئىيەت
باشلىقلىرىنىڭ ئوينىدايدىغان قاتار چېيى ھەپتە - ئون كۈندە بىر ئايلىنىپ
تۇراتتى. مۇدىرنىڭ ھېكمەت بىلەن مۇراتنى ئۇ يەرگە ئاپىرىشى كوزۇر
كۆرسىتىپ، ئۆزىنى تونۇتۇش ئۈچۈن ئىدى.

— قارىسىلا، ئۇلار بىر توپ ساراڭلار... — دېدى كامىل قەلەمنى
قويۇپ، — ھەر بىر ئولتۇرۇش، مەشرەپ، چاي دېگەن سورۇنلارنى
تۈزىشىمىز، دوستلار بىلەن دىدارلىشىش، ھەمسۆھبەتتە بولۇش،
مىللەتلىرىمىزنىڭ ئەنئەنىۋىي ناخشا - مۇزىكىلىرىدىن بەھرە ئېلىپ،

ئەجدادلىرىمىزنى ياد ئېتىش، روھىي جەھەتتىن ئۆزىمىزنىڭ نامرات ئەمەسلىكىنى تونۇشنى مەقسەت قىلىدۇ. ئەمما ئۇلار، يەپ - ئىچىش، بۇزۇپ - چېچىش، بىر - بىرنى سۇندۇرۇش، مەنەسپلىرىنى پەش قىلىش، شەھۋانىي ھەزىللىرىدىن مەززە ئېلىشنى مەزمۇن قىلىدۇ. مانا بۇ ئۇلارنىڭ تاماشا سورۇنى.

— ئەمەسە بارمىسام بولغۇدەك...

— يوقسۇ، بارمىسىلا بولامدۇ؟ بارسىلا! — دېدى كامىل جىددىي قىياپەتتە، — ئۇلارنىڭ تۇرمۇش پەلسەپىسىنى كۆرۈپ، بىلىپ قويغاننىڭ زېمىنى يوق.

كۈن ئولتۇرۇشى بىلەن پەرمانشا ھېكمەت بىلەن مۇراتنى ئالدىغا سېلىپ ئېلىپ كەتتى. ئۇلار بوستان بازىرىنىڭ ئاياغ ئۈچىدىكى ئاشلىق پونكىتىنىڭ باشلىقى سەمەندەر زەنجاننىڭ بىر تۈپ ياڭاق قەد كېرىپ تۇرغان ھويلىسىغا كىرىشتى. ئابال ساھىبخان مېھمانلارنى قەپەز ئايۋانغا باشلىدى. قەپەز ئايۋانلىق سارايلارنى قول - ئىلكىدە بار ئادەتتىكى بايلارمۇ سالالمايتتى. ئۈستى يېپىلغان ئايالناما پەنجىرىنىڭ ئىپەكلىرىدىن چۈشكەن نۇر تۆت چاسا ئايۋاننى يورۇتۇپ تۇراتتى. گۈللۈك قىيما تۇۋرۇكلەر ئورنىتىلغان سۇپىلارغا باش قوناق، كەنجى غوزىلار يېيىۋېتىلگەندى. ئايۋاننىڭ ئىككى تەرىپىدىكى ئۆيلەرگە كوزاگۈل چۈشۈرۈلگەن دۇمباق ئىشىك ئورنىتىلغان بولۇپ، ھەربىر يۈرۈشى ئىچكىرى - تاشقىرى بىر نەچچە ئۆيلەرگە ئايرىلاتتى.

ئۇلار سول تەرەپتىكى قىقاس — چۇقان كۆتۈرۈلۈۋاتقان مېھمانخانىغا كىرىشتى. قاتمۇ قات گىلەملەر ئۈستىگە سېلىنغان تاۋار كۆرىپلەردىن ئورۇن ئالغان مېھمانلار ئۇ يەردە خۇددى ئۇن قاچىلانغان خالتىدەك ئايلاق كېرىلىپ، تام زەدىلىگە يۆلىنىپ ئولتۇرۇشاتتى. داستىخان تاختۇشتا پۈتۈن بىر قوينىڭ تونۇر كاۋىپى تۇراتتى. كاۋاپقا ئون نەچچە پىچاق سانجىلغان بولۇپ، كىم كۆڭلى قەيەرنى تارتسا، شۇ يەرنى ئۇيۇپ يەيتتى. بۇندىن باشقا، گۆش گىردە، سامسا، زىخ كاۋاپ، پاقلان گۆشى، پەرمۇدىلەر داستىخاننى بىر ئالغانىدى.

سورۇندا بىر ئادەم رو چۆگۈندىن پىيالىلەرگە ھاراق قويۇپ،
ۋارقىراپ - جارقىراپ ساقىيلىق قىلىۋاتاتتى. بۇقا گەدەن، ئىككى
مۇرىسى پەس، چوققىسى تار، ئېڭەكلىرى كەڭ بۇ ئادەم بىرىنچى
باشقۇرۇش رايونىنىڭ سەركىسى مەتتوخى شۇجى ئىدى. ئۇ توغرىسىغا
سەمرىپ كەتكەنلىكىدىن، ئۇنى كىشىلەر «شامال ساندۇقى» دەپ
قوياتتى.

— ھە، پەرمانشا ئاداش، كېچىكىپ قالدۇقيا؟ — دېدى مەتتوخى
ياسما ئاچچىقلاپ، — جەرمانسىغا ھۆرۈ - پۆرۈ يوقتۇ؟ ...
— ئۇچىدا كەلسە بىر چارەك، — دېدى پەرمانشا ئولتۇرۇۋېتىپ، — نېم
قوچ؟ تاز بولساڭ گەدەنگىچە بول دەپتىكەن ...

— قېنى ئەمىسە، بۇنى ئىچىپ بىر مەست بولاپ بەرسىلە، — ئۈچ
پىيالى ھاراق پەتنۇس بىلەن مۇدىرغا تەڭلەندى، — بۇنى كۆڭۈل ئېيتىشقا
بولمايدۇ. . . تېخى كېلىشلىرى ساي. . .

مەتتوخى بوستان بازىرىدا «مەن، مەن» دەپ يۈرگەن نوچىلاردىن
ئىدى. ئۇ قەھرىمۇ، زەھىرىمۇ بار ئادەم بولغاچقا، ھەممە ئۇنىڭدىن
چۆچۈپتتى، بۇنداق سورۇنلاردا ئۇنىڭ گېپىنى ئىلىك ئالماي ھېچكىم
قۇتۇلالماپتتى. شۇڭا، پەرمانشا ئۈچ پىيالى ھاراقنى ئارقا - ئارقىدىن
كۆتۈردى - دە، ئايۋانغا يۈگۈردى.

— ھا. . . ھا. . . ھا. . . كۈلدى مەتتوخى، ئۇنىڭغا باشقىلارمۇ
قوشۇلدى، — مۇشۇ زاماندا خوتۇن كىشى مېجەز ئەرلەر نېمانچە كۆپىيىپ
كەتتى دەيمەن؟ يا ئەپەندى دېگەن شۇنداق بولامدۇ؟ ...

— ئۆتكەندە، تۇشۇجى خالىق كاتىپقا ئەپەندى دېگەن «ئېشەك
قۇيرۇقى» دېگەن سۆز دەۋاتاتتى، قى. . . قى. . . قى. . .

مال نەسىللەندۈرۈش پونكىتىنىڭ باشلىقى مەتمۇسانىڭ بۇ سۆزى
ھەممىنى كۈلدۈرۈۋەتتى. خۇددى ئېچىغان ئاداپنى تولا ئىچىپ،
مەزگىلىسىز سەمرىپ كەتكەن چوشقا كۈچىكىدەك دوپ - دومىلاق، مەڭىز
گۆشلىرى بولۇپ كەتكەن خېمىردەك سالپايغان، تېرىنىڭ يىرتقىدەك
كۆزلىرىنىڭ جىيەكلىرى قىزىرىپ تۇرىدىغان مەتمۇسا خالىق كاتىپنىڭ

ئىككى تۇغقان ئاكىسى ئىدى. ئەمما مەتمۇسا ئۆزىگە ئەمەلدارلىق تاجىسىنى كىيگۈزۈپ قويغان. خالىقنى ئۇلۇغلاپ «ئاكا» دەپ ئاتايتتى. — مەنچە، مادا ئېشەكنىڭ قۇيرۇقىمىكىن دەيمەن، قى... قى... قى، — مەتمۇسا يەنە قىرقىراپ - چىرقىراپ كۈلدى، باشقىلارمۇ ئۇنىڭغا قوشۇلدى.

— توختىسىلا، — دېدى مۇرات ئاچچىقىدا، — سىلى تۇ شۇجىنىڭ «ئەركەك ھايۋانلارنىڭ بىر نېمىسى بىلەن تولا ھەپىلەشكەن ئادەم كۈيلەپ قالغان مىكجىندەك چىرقىرايدىغان بولۇپ قالىدۇ» دېگەن سۆزىنى تېخى ئاڭلىمىغان چاغلىرىڭلار... .

ئۆيىنىڭ ئىچىنى قىقاس - چۇقان قاپلىدى، مەتمۇسا ئۆڭگەندى، مەتتوختى ۋارقىرىدى:

— نېمە چېچاڭشىيسەن ئاداش؟ مېتەۋىنى ئۆزەڭ قىلىسەن، باشقىلار قىلسا توم كەلدىما؟

پەرمانشا قايتىپ كىرىپ ئۆز جايىدا ئولتۇردى. مەتتوختى تۇنۇر كاۋىپىدىن يوغان بىر پارچىنى كېسىپ، پەگادا ئولتۇرغان مۇرات بىلەن ھېكمەتنىڭ ئالدىغا قويۇپ قويدى. ئاندىن، ئىككى پىيالە ھاراقنى ئىككىسىگە تەڭلىدى. ئادەت بويىچە، بىر پەتنۇستا ئۈچ پىيالە ھاراق كېلەتتى. قوبۇل قىلغان ئادەمنىڭ قولى ئوچۇق، داستىخنى كەڭرى، مەرت بولسا، باشقىلار بىردىن - بىردىن ئالاتتى - دە، ھەتتا ئۆزىگىمۇ قالمايتتى. ئەگەر ئۇنىڭ ئەكسىچە، ئۇششاق سۆز، ئارقىدىن غەيۋەت قىلىدىغان، سىقىپ يالايدىغان ئادەم بولسا، بەزىلىرى «مەن بولاپ قالدىمىيا!» دېسە، يەنە بەزىلىرى «ھېلىلا ئىچتىمىيا؟» دەپ رەت قىلاتتى - دە، ئۈچ پىيالە ھاراقنى ئۆزى ئىچىشكە مەجبۇر بولاتتى. گۈپلا قىلىپ يېقىلغان ھامان، ئۇنى كۆتە - كۆتە، قىلىپ قازناققا ئەكىرىپ ياتقۇزۇپ قوياتتى. مانا بۇ ئۇلارنىڭ سۆزى بويىچە ئېيتقاندا، «سورۇن تازىلاش» ئىدى.

— ئاغىنىلەر، گەپ بىلەن بولۇپ، كەيىمىزما قاچتى جۇما، — مەتتوختى ئوتتۇرىدا دۇتار تۇتۇپ ئولتۇرغان ئايالغا ۋارقىرىدى، — ھەي جالبەي،

چالمامسەن دەيمەن ئاۋۇ بىر نېمەڭنى! چىڭ سىقىمداپ ئولتۇرىدىكەنسەن.
باياتىن بېرى كەلگەن ھاراقنى قايتۇرماي، تاماكىسىنى ئۆزمەي
چىكىپ ئولتۇرغان بۇ ئايالغا ھېكمەت ھەيران قالغانىدى. ئۇ
قىرىقلاردىن ئېشىپ قالغان ئايال ئىدى، قېشىغا بولۇشىغا قويغان
ئوسمىسى، يۈزىگە قىلغان پەدىزى ئۇنى سۇمباتلىق كۆرسىتىپ تۇراتتى.
بىراق ئېڭىكىدىن ساڭگىلاپ تۇرغان قارا ئۈزۈمدەك مېڭى ئادەمنىڭ
كۆڭلىنى خىرە قىلاتتى.

— چالساق چالدۇق سىكىلتاي^①، ئۆزلىرىدىن ئايلانسۇن.
ئايال دۇتارىنى چېلىش بىلەن تەڭ ناخشىنى باشلىۋەتتى:

ئېگىز ئۆگزەڭدىن سەكلىسەم،
سەكلىگىنىمنى تۇيىمادىڭ.
قوش قاناتلىق داۋزاڭنى،
چېكىۋەتسەم بىلمەدىڭ...

— ۋاي خېنىمەي، — دېدى مەتمۇسا تىللىرى كالۋالىشىپ، —
«قوش قاناتلىق داۋزاڭنى چېكىۋەتسەم بىلمەدىڭ» دېگۈچە، «گۆش
قاناتلىق داۋزاڭنى بۆسۈۋەتسەم بىلمەدىڭ» دېسەڭ بولمامدا؟ ... قى...
قى... قى...

— «گۆش قاناتلىق» دەيدىغان ئۇ چوشقىنىڭ داۋزا قۇلىقى ئەمەس، — دېدى
دۇتارچى ئايال دەرھاللا، — نېمانداق لاۋزا ئادەم بۇ! گەپ قىلمىسا،
داپتىكى پۇرچاقتەك سەكلەۋىرىدىيا؟ ... ھېزى بولسىلا دەيمەن،
دۇتارنىڭ دەستىسى ئارقىلىرىغا قاراپ قالدى...
ئۆيىنىڭ ئىچىدە كۈلكە بىر ھازاغىچە بېسىقمىدى.

— ئۇنىڭ ئۈستىگە، مىكېننىڭ داۋزا قۇلىقى دېسىلە، — دېدى
كۆزلىرىدىن ياش چىقىپ كەتكەن مەتبۇخى، — ... دۇتارنىڭ دەستىسى

① سېكىرتار دېمەكچى.

قاراپ قاپتۇ... ھا... ھا... ھا... ھا... يا، يا، شە ئاتلاپ كەلگەنگە
چۈشلۈك سورۇنىنى قىزىتتى، يارايدىكەنلا...

سورۇن ھاياسىز چاقچاق، ئىچىشمەكلىك بىلەن ئەۋجىگە چىقماقتا
ئىدى. ئاق قوناق ھازىقى گويىكى ئازمىغا چۈشكەن قىيان سۈدەك گاللارغا
قۇيۇلۇپ، تۇنۇر كاۋىپى، پاققان گۆشلىرى ئۆتكۈر چىشلار ئارىسىدا
چاينالماقتا... بەزىلەر يېڭىلا قاسقاندىن ئېلىنغان پېتىر مانتىنىڭ
شورىلىق قىيمىسىنى شوپۇلاپ، جىلتىسىنى تاختۇشقا پىرقىرىتىپ
ئاتسا، ئۆزى ئويىسىمۇ كۆزى توپمايۋاتقان مەتمۇساغا ئوخشاشلار گۆش
گىردىنى ماكلاپ، ھۆلىنى داستىخانغا دۆۋىلەپ قويغانىدى. بەزىلەر،
تونۇر كاۋىپىنىڭ يېتىم قوۋۇرغىسى يۇمشاق ئىكەن، ئارقا تالڭ
بولمايدىكەن دېسە، يەنە بەزىلەر، «دەندىنىڭ گۆشى ئەرگە ئوزۇق،
بوينۇڭنى تىكلەپ قىلىدۇ قوزۇق» دېگەندەك تېتىقسىز ھەزىلەرنى
قىلىشاتتى. قىسقىسى، ئۇنى چىشلەپ، بۇنى تاشلاپ، ئۇنى ئېلىپ، بۇنى
قويۇۋاتقان بۇ ئادەملەرگە قاراپ تۇرغان ھېكمەت كامىلىنىڭ سۆزلىرىنى
ئەسلىمەكتە ئىدى. دەرۋەقە، بۇ ئولتۇرۇش يەپ - ئىچىش، بۇزۇپ -
چىچىش، بىر - بىرىنى سۇندۇرۇش، شەھۋانىي ھەزىللىرىدىن
ھوزۇرلىنىشتەك ئەخلاقسىزلىق بىلەن تولغانىدى. ھېكمەت داستىخاندىكى
چىشلەپ تاشلانغان سامسىلارغا، قىيمىلىرى چۇۋۇلۇپ، مايلىرى ئۇيۇپ
قالغان مانتىلارغا، چالا غاجلانغان سۆڭەكلەرگە قارىغىنىدا، بىردىنلا
ئۇنىڭ كۆز ئالدىغا ھېلىقى ئۇماچقا توپماي تاۋاقنىڭ قىرلىرىنى يالاپ،
بارماقلىرىنى شورىغان بالا، ئەسكى چاپان ئىچىدە ئىڭراپ يانتقان كېسەلچان
قىز... ئىككى باش قوناق ئۈچۈن تېزەك چىشلەپ، رېخىم دارايىنىڭ
چاتىرىقىدىن ئۆمىلەپ ئۆتكەن دېھقان كەلدى...

— سەمەندەر زەنجاڭ، — دېدى مەتتوخنى رو چۆگۈننى چاقىپ، —
زەمىنىڭ تۈگەپ قالاي دېدى جۇما...

— ھېلى كېتتۇ، چوشقا فېرمىسىغا ئادەم ئەۋەتكەن، — دېدى ئاشلىق
پونكىتىنىڭ باشلىقى سەمەندەر ھىجىيىپ، — ھاراق بىر ئايلانغىچە كىپ
قاتتۇ...

— ھەي پەرمانشا، ئولتۇرامسەن گىلەمگە يەملەپ؟ — دېدى مەتتوخنى قولىنى شىلتىپ، — ماۋۇ بالىلارنى بىكارغا ئەكەلمىگەنسەن... سورۇن قىزىسۇن دەيمەن.

— ھېكمەت، قاتلىمىنى ئال، مۇرات سەنمۇ توۋلا، — دېدى كەيپ بولۇپ قالغان پەرمانشا جانلىنىپ، — ئىچىمىزدە گەنجى بولۇپ كەتكەننىڭ ھەممىسىنى چىقىرايلى.

ھېكمەت بىلەن مۇرات قۇلاق يېقىشىۋالغاندىن كېيىن، تاتار جىرلىرىنى باشلىۋەتتى. گارمۇننىڭ كۈچلۈك ھەم دولقۇنلۇق ئاۋازىغا تەڭكەش بولۇپ ئېيتىلىۋاتقان جىر ھەممىنى جەلىپ قىلىۋالدى.

دۇپۇر - دۇپۇر قويىلار كېلۇر،
ئاراسىندا بىر قارا.
ئەقلىڭ بولسا ئويلاپ قارا،
بۇ دۇنيادا كىم قالما؟ ...
ھەي ... سىگانوشكا، ئازا، ئازا
سىگانوشكا چورنى گىلازا.
.....

ھېكمەت بىلەن مۇرات ئارقا - ئارقىدىن ئۇلاپ، شوخ، تېتىك، جۇشقۇن جىر ئاھاڭلىرىغا چېلىپ جىرلىدى. ئاخىرىدا «بالا مىسكىن» گە چالغاندا، ھەممە جىمىپ كەتكەندى.

— ئەجەبىدەي غەزەلكىيىيا بۇ؟ — دېدى باجخانا باشلىقى جاپپار سوجاڭ تەرلىرىنى سۈرتۈۋاتقان ھېكمەت بىلەن مۇراتقا قاراپ، — كارتۇڭ، كۈرتۇڭلا قىتۇ، ھېچنىمىسىنى ئۇققىلى بوممايدىكىيىيا؟ ... ئىشىك ئېچىلىپ، مېھمانخانىغا پاكار، ۋىجىك، يوغان سالۋا تۇماق ئاستىدا يۈزلىرى قوشۇقتەك كۆرۈنۈپ تۇرغان بىر ئادەم كىرىپ كەلدى. ئۇ قولىدىكى رو چۆڭۈنگە قارىغىنىچە ھىجايىدى.

— مەتتوختاخۇن سىكىلتاي! زەمزمەنى ئەكەلدىمىيا... .

— ھەي، يەر پاپىسى ئوغرى، — دېدى مەتتوختى كۆزلىرىنى ئالايىتىپ، — بۇنى قانداق ئەكەلگىنىڭغا؟ ...

— قانداق ئەكەپتىمەن؟ كۆتۈرۈپ ئەكەلدىم ئەينى... .

— ھەي، نېمىشقا جوغىسىغا بۈگەچ تىقىمىدىڭا؟ مانا ئەمدى تاتقى ئۇچۇپ كېتىپتىيا... .

— ۋاي خۇدايىم، ۋاي خۇدايىم... . دېدى سالۋا تەلپەك يىغلامسىراپ، — بۇنداق ئىزاى مۆمىن ئىشتىشى بىلگەن بولسام، ئەكەلمەيتتىم... .

سالۋا تەلپەك بىر مۇنچە ئىزا ئىشتىپ چىقىپ كەتتى. مەتتوختى ئۈچ پىيالىگە ھاراق قۇيۇپ پەتنۇسقا ئالدى - دە، باجخانا باشلىقى جاپپار سوجاڭغا تۇتتى.

— مەست بولۇپ بەرسىلە سوجاڭ! ...

— ھاي سىكىلتاي، مەشەگىچە بولاپ قالدىمىيا؟ — جاپپار ئالقانلىرىدا ئېڭىنى كۆرسەتتى، — ئەمدى بۇ ئوشۇق بولۇپ كېتەر؟ جاپپار سوجاڭ ئېگىز، ئورۇق ئادەم بولۇپ، گەپكە ئىنتايىن چۆەر ئىدى، ئۇ ناھايىتى يۇمشاق، سىيلىق سۆزلەيتتى، بىرەر كىم بىلەن چاقچاقلىشىپ قالسا، ئۇزۇن ئات يۈزلۈك قارا چىرايىدىكى قورۇقلار يۇمۇرلۇق تۇس ئېلىپ، ئالغاي بىر كۆزى پارقىراپ كېتەتتى.

— نېمە دەۋاتىدۇ ما ئاداش؟ مەيەرگىچە ئەمەس، مەيەرگىچە بوتىمىز، — دېدى مەتتوختى پېشانىسىنى كۆرسىتىپ، — ھۆ دىيىمىز، قۇسۇقىمىز «تا» غا چۈشسە ھېساب... . يا، سۈپىگۈلۈمدىن قورقۇۋاتامسىلە؟ ...

— خوتۇندىن قورقىدىغان ئۆزلىرى، سىلى غۇنچىغاندىن ئۆلگۈدەك قورقىتىلىيا؟ ...

— نېمە دىيدۇ ماۋۇ موت - موت؟ ... خوتۇندىن قورقىمەنما؟ ...

توقلۇقتىن شوخلۇق چىقىرىۋاتقان سورۇن ئەھلى تاماشا كۆرۈش ئۈچۈن، تۇتۇشۇپ قالغان بۇ ئىككى خورازنى دەي - دەيگە سالماقتا ئىدى. بىرسى: «سىكىلتاي خوتۇندىن قورقامدۇ؟» دېسە، يەنە بىرى: «ئەمىسە جاپپار سوجاڭ خوتۇندىن قورقامدۇ؟...» دېيىشىپ، ئىككى

مەستنىڭ كەيپىنى تېخىمۇ ئۆزلىتىۋەتتى.

— ئەمىسە ئاداش، — دېدى مەتتوختى قىزىشىپ، — مۇشۇ تورقىدا بېرىپ، خوتۇنلىرىمىزنى ئوۋلايمىز، كىم «خوش خوجام» دەپ چىقىدۇ؟ كىم تىللاپ، قاقشاپ چىقىدۇ؟ ئەگەر ئوتتۇرىۋېتىدىغان بولسام، قوتاندىكى قوشقارنى مۇشۇ ئوتتۇز ئوغۇلغا ئاتىدىم.

— مەتتوختاخۇن، قوشقار ئازلىق قىلىپ قالارمىكەن؟ — دېدى جاپپار كۈلۈپ، — بوز باشنىمۇ قاتىلى...

— سەنچۇ؟ — دېدى مەتتوختى سەكرەپ.

— مەنمۇ ئېرىك قويۇمغا قارا باشنى قاتىمەن...

مەستلەر ئۆيۈر - تۆپۈر بولۇشۇپ ئورۇنلىرىدىن تۇرۇشتى. مەتمۇسا گىلەملەرگە پۇتلىشىپ، داستىخاندىكى مەزەلەرنىڭ ئۈستىگىلا يىقىلدى. دە، يېگەن ھەممە نەرسىنى قوسۇۋەتتى. بىر نەچچە چىنە چىقىلىپ، چاپلار تۆكۈلدى. بېشىنى تاختۇشقا قاتتىق ئۇرۇۋالغانلىقتىن، ئۇنىڭ پېشانىسى تۇخۇمدەك ئىشىشىپ چىقتى. تېخىچىلا ئاچچىقى يانمىغان مۇرات پۇرسەتنى قولدىن بەرمىدى.

— ئىتنى تۆرگە باشلىسا، كۆرپىگە تېزەكلەيدۇ دېگەن شۇدە! — دېدى مۇرات يەرگە تۈكۈرۈپ.

مەستلەر قاقاقلاپ كۈلۈشۈپ ھويلىغا چىقىشتى. بەزىلەر سوغۇق ھاۋاغا چىقىش بىلەن، يېگەن لۇقىنىڭ ھەممىنى چىقىرىۋېتىپ، ئالمىغان. بەرمىگەن بولۇشتى. خۇددى قوي پادىسىغا سەركە يول باشلاپ ماڭغىنىدەك، مەتتوختى بىلەن جاپپار بىر توپ مەستلەرنى باشلاپ، قوش قاناتلىق دەرۋازىدىن چىقىشتى. ئەمما، يەردىن ئۈنگەندەكلا پەيدا بولغان بىر قارا كۆلەڭگە ئۇلارنىڭ ئالدىنى توستى. كېچە سۈتتەك ئايدىڭ ئىدى، تولغان ئاي دوڭغىيىپ تۇرغان قارا كۆلەڭگىنىڭ دۈمبىسىنى يۇرۇتۇپ تۇرغاچقا، ئۇنىڭ يۈزىنى پەرق ئەتكىلى بولمايتتى.

— ئەسسالامۇ ئەلەيكۇم مەتتوختاخۇن سېكرىتار... — كۆلەڭگە پۈكۈلۈپ تازىم قىلغىنىچە قول قوشتۇرۇپ تۇراتتى.

— نېمانداق ئالدىمنى توسىسەن، ئۆزەڭ كىم؟

— ئەيىنا، پايىناپ مەكتەپنىڭ مۇئەللىمى مەمەت سېيىت ئاقىنياز بولمەن، — بۇ ئادەمنىڭ گەپلىرىنىڭ ئۈزۈلۈپ - ئۈزۈلۈپ چىقىۋاتقانلىقىدىن، ئۇنىڭ توڭلاپ تىتىرەۋاتقانلىقىنى بىلىۋالماق ئانچە تەس ئەمەس ئىدى.

— ھە، قانداق گەپ كالىچىڭ با يا؟ ...
— ئۆزلىرى بىلىتىلا، مېنىڭ يەتتە بالام بار، ئاشلىق نورمام يېتىشمىدى. شۇڭا، ئۆزلىرىنى پاناھ تارتىپ، مەشەدە پېشىندىن تارتىپ ساقلىدىم. ...

— ئاداش، پارتىيە دېگەنە! ...

— پارتىيە! ...

— مائاش دېگەنە! ...

— مائاش! ...

— بىرىتو دېگەنە! ...

— بىرىتو! ...

— شۇنىڭغا دېگەنە! ...

— شۇنىڭغا! ...

— ئاش دېگەنە! ...

— ئاش! ...

— ئالىمەن دېگەنە! ...

— ئالىمەن! ...

— ھەيىبەللى، شۇ مائاشىڭغا ئاش ئال، ئۆتە بۇيانغا، قولىتۇقۇمنى

تەرلەتمەي! ...

مەستلەر قاقاقلاپ كۈلۈشتى. بەزىلەر مەتتوخىنى تەدبىرلىك، قابىلىيەتلىك، چاشقانغا كېپەك ئالدۇرمايدىغان باشلىق دەپ ماختاپ كېتىشتى، ھېكمەت ئاچچىقىدا مۇشتۇملىرىنى سىقىپ، بارماقلىرىدىن قاس چىقىرىۋەتتى. بىر نامرات ئوقۇتقۇچى يېرىم كېچىگىچە سوغۇق يەپ، جالاقلاپ تىترەپ تۇرسىمۇ، ئولتۇرۇش بولۇۋاتقان ئۆيگە ئەيمىنىپ كىرەلمىگەن! ... ئەمدى مۇنۇ ئادەمنىڭ چىرايلىقىغا ئىككى ئېغىز

گېبى يوق، بىر مۇنچە ئەخمەق ئېتىپ، ئۇنى ئىتتىنى ھەيدىگەندەك ھەيدەپ، سىلكىۋەتتى. مەتتوخى بايلا مۇراتنى ھىمايە قىلىپ مەتمۇسانى سەتلىۋەتكەنىدى، ئۇ چاغدىكى ھېكمەتنىڭ بۇ ئادەمگە بولغان مۇھەببىتى مانا ئەمدى بىردىنلا نەپرەتكە ئايلاندى. ھېكمەت مۇراتنى، — جۈر كېتەيلى، — دەپ جەينىكىدىن تارتتى، لېكىن ئۇ، — توختا، تاماشا ئالدىمىزدا! — دەپ ئاستا شىۋىرلىدى.

يولنىڭ ھەممە يېرىنى ئالا قويماي دەسسەۋاتقان مەستلەر مەتتوخىنىڭ ئۆيىگە يېتىپ كېلىشتى. ئۇ دەسلەپ دەرۋازىنى مۇشتلاپ ۋارقىراپ باقتى، ھېچقانداق تىۋىش بولمىغاندىن كېيىن، قورۇق ئېرىق ئىچىنى سىپىلاشتۇرۇپ بىر پۇچۇق داشقالنى تاپتى. دە، دەرۋازىغا ئۇرغىلى تۇردى:

— ھاي غۇنچىخان، غۇنچىگۈل دەيمەن! ...

مەتتوخى كانىيى يىرتىلغىچە بىر نەچچە قېتىم توۋلىغاندىن كېيىن، ئىچكىرىدىن ئىشكىنىڭ «غىيىق» قىلىپ ئېچىلغان ئاۋازى كەلدى.

— كىم؟ ...

— ئەينىيا، مەن! ...

— ۋاي خۇدايىم، ۋاي خۇدايىم، — ئايالنىڭ قاقشىغاچ ماڭغان تىۋىشى ئاڭلاندى، — ھەر كېچىسى مەست. ئەلەس كېتو، ئالا كېچىدە داۋزىنى ئابدال قاققانداك قاقىتۇ... يا ئادەمنى ئۇخلاتمايدۇ. خويمۇ توپىدىغۇ كىشى بۇ شاللىققا ئەي قىلىدىغان ھىشىقتىن...

دەرۋازا ئېچىلىشى بىلەن، مەستلەر پاراقىدە كۈلۈشتى. غۇنچىخان: — ۋاي ئانىكام، ما گادايلىرى! — دەپ بولغۇچە، مەتتوخى: — كىم ھىشىقكەييا؟ — دەپ، ئۇنىڭ يۈزىگە بىرنى سالىدى، ئايال يىغلىغىنىچە ئۆيگە كىرىپ كەتتى.

— مەتتوختاخۇن، — دېدى جاپپار سوجاڭ ھىجىيىپ، — ئۆزلىرىنى سېكىرتار، سېكىرتار دېسەك، ئاغزىمىزغا تولدۇرۇپ ئاتىمىز ئەينە، لېكىن غۇنچىخان سىلنى ھىشق دەيتتىيا؟ ...

— كۆرۈتمىز سەن ئەزمايلىنىما! ...

ھەممەيلەن بوستان بازىرىنى توغرىسىغا كېسىپ ئۆتكەن ئۆستەڭنى ياقلاپ، جاپپارنىڭ ئۆيىگە كېلىشتى. باشقىلار چاندۇرۇپ قويماسلىق ئۈچۈن، تىنىقلىرىنى ئىچىگە يۈتۈپ جىم تۇرۇشتى. جاپپار دەرۋازىنىڭ قوش ھالقىسىنى ناھايىتى ئاستا شىرىقلاشنىچە سوزۇپ توۋلىدى، ئۇنىڭ ئاۋازى گويىكى تاغلىقلارنىڭ مۇڭلۇق ناخشىسىغا ئوخشاپ كېتەتتى...

— ھو... ي سۈپىگۈلۈم...

— ھەي ئادىشەي، ئادەم مازاق قىلماي، مەزمۇتراق توۋلىسامسەن؟ — دېدى مەتتوختى تېرىكىپ.

— بوشراق گەپ قىلسىلا سېكىرتار، — دېدى جاپپار پېچىرلاپ، — سۈپىگۈلۈمنىڭ يۈرىكى ئاسقىپ كېتىدۇ. بىز بازار ئىچىدە كېلىۋاتقاندىلا، قەدەم تۈشىمنى ئاڭلاپ بولدىيا ئۇ... — ھو... ي سۈپىگۈلۈم!...

جاپپار «ھو» نى بەكمۇ ئۇزۇن سوزاتتىيۇ، «سۈپىگۈلۈم» نى تېزلا دەيتتى. بۇ ئەسنادا ھويلا ئىچىدىن «كىما ئۇ؟» دېگەن ئاۋاز كەلدى.

— مەن!...

— مەن دېگەن؟...

— ئەينىيا، ئۈستۈن تاش!...

— ۋاي خۇدايىم، ئۆزلىرىمىدىلە؟ توۋا، توۋا، سىلىدىن ئەنسىرەپ قارا كۆزۈمگە ئۇيقۇ كەلمىدى، يوللىرىغا قاراپ، كۆزۈمنىڭ قارشى ئارقىغا ئۆتۈپ كەتتى. ئالتۇن غۇجام، ئانكىكۇش غۇجام، چوكا ناۋات غۇجام!...

سۈپىگۈل دەرۋازىنى ئېچىشى بىلەن، ھەممەيلەن شۇنداق كۈلۈشتىكى، قوشنىلارنىڭ توخۇلىرىمۇ مەڭدەپ قىچقىرىۋېتىشتى. سۈپىگۈل «ۋاي جېنىم! ئۆلدۈمەي...» دېگەنچە قېچىپ كىرىپ كەتتى.

— سېكىرتار، — دېدى جاپپار سالپىيىپ تۇرغان مەتتوختىغا، — سىلى «چوكا ناۋات» نى كۆرگەنما؟

— كۆرسەم قانداق قىلاتتىڭا؟...

— «چوكا ناۋات» دېگەن قالسىلا...
جاپپار ئوڭ قولىنى بېغىشىدىن سىقىمداپ چىققىنىچە قولتۇقىغىچە
ئېلىپ كەلدى. ئاندىن قولىنى ئېگىز كۆتۈرۈپ، — مانا مۇنداق بولىدۇ، —
دېيىشى بىلەن، باشقىلار قىرقىراپ - چىرقىراپ، جىمجىت كوچىنى
بېشىغا كېيىشتى...

مۆرلىشىش جاپپار سوجاڭنىڭ ئۆتۈشى بىلەن ئاياغلاشتى. كەيپىياتى
كۆتۈرۈلۈپ، خېلى يېنىكلىپ قالغان مەستلەر قايتىپ كېلىپ
كۆرپىلەردىن ئورۇن ئالدى. ھېكمەت بىلەن مۇرات گارمۇن، دۇتارلىرىنى
ئېلىپ مېڭىۋېدى، مەتتوخنى قويمىدى. ئۇ مۇراتنى «دۇتار چېلىپ ناخشا
ئېيتىپ بېرىپ ماڭ» دەپ تۇتۇۋالدى. مېھمانلار بىر چىنىدىن ئاچچىق -
چۈچۈك سۇيۇقئاش ئىچكەندىن كېيىن، مۇرات دۇتارنى سازلاپ ناخشىنى
باشلىدى، ھېكمەت ئۇنىڭغا يانداشتى. ئۇلار بىر يۈرۈش چاتما ناخشىلارنى
چاڭ كەلتۈرۈپ ئېيتقاندىن كېيىن، ئۆزرە سوراپ قايتىشتى. مۇرات
چىقىپ كېتىۋېتىپ، كۆزلىرىنى مەتمۇساغا خەنجەردەك قادىدى، ئۇمۇ پىت
كۆزلىرىنى ئالايىقىنىچە، چىشلىرىنى غۇچۇرلاتتى.

ئادەتتە، ئۇلارنىڭ ئەزەلدىن بىر - بىرگە ئۆچ - ئاداۋىتى يوق
ئىدى، بىر ئېغىز چاقچاق تۈپەيلى، قىنىقماس رەقىبلىرىگە ئايلىنىپ
قالدى. ھەر ئىككىسىلا كۆزلىرىدىن چاچرىغان ئۇچقۇنلارنىڭ يالقۇنغا
ئايلىنىشىدىن ئۆز پاناھىدا ساقلاپ، دۈشمەنلىك تۈگۈچىلىرىنى
باغلىمىغايسەن!...

زۇمرەتنىڭ ئوتى

4 — ئاينىڭ 15 — كۈنى ئىدى. تەبىئەت بىر كېچىدىلا كائىناتقا
ھېيتلىق كىيىم كىيگۈزگەندەك، باغلار، قىرلار، ئورمانلار ئاپئاق ۋە
سۇس ھالەتكە چىچەكلەر بىلەن پۈركەنگەنىدى. بولۇپمۇ تۆمۈررەڭ
ئوتىلاردىكى غۇزمەك - غۇزمەك ئۆرۈك چىچەكلىرى تاڭ سايىسىدا يېنىك

ھىلىپىرلەپ، دەممۇ دەم چېچىپ تۇرغان ھىدىلىرى بىلەن ياش كۆڭۈللەرنى ئوۋلايتتى. مەكتەپ ئىچى يېشىل مەخمەل تون كىيىپ، خوتەن قىزلىرىدەك ئۈزلىشىپ كەتكەنىدى. كۆل بېشىدىكى تەتۈر سۆڭەكلەر چوكان جالالىرىنى سۇغا چېلاپ تاراپتتى... مەكتەپ مەيدانىنىڭ تۆت تەرىپىنى قورشاپ تۇرغان تېرەكلەر يېشىل سېپىلدەك قەد كەرگەن، باغلار، ئېتىزلار، قىز - ئوغۇللار ياتاقلىرى ئاق چېچەكلەر ئاستىدا قالغانىدى، ئېتىزلاردا بۇغداي مايسىلىرى دولقۇنلىنىپ، كۆكتات ئېتىزلىرىدا ئۈنۈپ چىققان ھەر خىل كۆكتاتلار ئېگىز - پەس كۆكىرىپ تۇراتتى.

ئوقۇتقۇچىلار خۇددى ئىككى قوشۇقتا تاماق يېگۈدەك ھالەتتە ئالدىراش بولۇپ كەتتى، ئۇلار دەرىسلىرىدىن چۈشۈپلا كەلمىگەن ئوقۇغۇچىلارنى يىغىپ كېلىشكە باراتتى، ئېتىزغا يۈگۈرەيتتى. چۈشلۈك ۋە كەچلىك دەم ئېلىشلاردا، تېزەك تېرەتتى، كۆك ئوغۇت راسلايتتى. ئوغۇت يېتىشمەسلىكتىن زىرائەتلىرى تولۇق رەڭ ئالماي، كۆڭلى دەككە - دۈككىدە قالغان ئوقۇتقۇچىلار ئېشەك ھارۋىسى ۋە ئۆي ھارۋىلىرىغا توغلارنى بېسىپ، يىپەك توقۇمچىلىق فابرىكىسىدىن پىلە سۈيى ئەكېلىپ، ئېتىزلارغا قۇيماقتا ئىدى. شامال ئۆتۈشمەي تىنجىق بولۇپ كەتكەن كۈنلىرى ئېتىزلىقتىن كۆتۈرۈلگەن پىلە سۈيىنىڭ بەتبۇي پۇرىقى مەكتەپ ئىچىنى بۇلغاپ، ھەممە يەرنى سېسىقچىلىق قاپلاپ كېتەتتى. قوشتىن چىقىپ ساپانغا، ساپاندىن ئاجراپ سۆرمەگە قېتىلىپ ھالىدىن كەتكەن جاپاكەش ئوقۇتقۇچىلار يەنە قانداقتۇر چاغلاردا دەرس تەييارلىقى قىلىپ سىنىپلارغا كىرەتتى. پەنلەر بويىچە ئوقۇتۇش گۇرۇپپىلىرىنىڭ كەسپىي يىغىنلىرى ئېچىلىپ، ھەر كۈنلۈك سىياسىي ئۆگىنىشتە پەرمانىنىڭ «تىل جەۋھەرلىرى» ئاڭلىنىپ تۇراتتى. (چاقماق سوقۇشتۇرۇشمۇ ئۇنتۇلۇپ قېلىنمايتتى). 56 - يىلى شىنجاڭ ئىنىستىتۇتىنىڭ فىزىكا فاكۇلتېتىنى پۈتتۈرگەن ئىلمىي مۇدىر زىكرۇللا غوجى ئۈچۈن، بۇ ئىشلار بىمەنە ۋە غەلىتە تۇيۇلاتتى، ئۇ ئاچچىققىنا كۈلۈپ چىقىپ كېتەتتى.

ئىلمىي مۇدىرنىڭ پىلانى ھەم تىركىشىشى بىلەن، ھېكمەتنىڭ ئەدەبىيات دەرسىدىن ئوچۇق دەرس ئۆتكۈزۈلدى، ئارقىدىنلا ئىلمىي مۇدىر تەرىپىدىن ئوقۇغۇچىلاردىن سىناق ئېلىپ كۆرۈلدى، ئوقۇغۇچىلارنىڭ ئۆتۈش نىسبىتى يەتمىش سەككىز پىرسەنت بولۇپ چىقتى. مۇزاكىرىدە كۆپچىلىك بىردەك مەخسۇس ئەدەبىياتتا ئوقۇمىغان ھېكمەت ئۈچۈن، بۇ يۇقىرى نەتىجە دەپ باھا بېرىشتى. مۇزاكىرىدە، توختى قۇربان، كامىللار، ھېكمەتنىڭ دەرس تېكىستلىرىنى پۇختا ئىگىلەپ، كونسىپكىنى ئەستايىدىل تۈزىدىغانلىقى، دەرس ئۆتۈش مېتودىنىڭ ئۆزگىچە ئالاھىدىلىككە ئىگە ئىكەنلىكىنى سۆزلەپ، ئۇنىڭ نەتىجىلىرىنى مۇئەييەنلەشتۈردى.

ھېكمەت بۈگۈن جۇشقۇن كەيپىيات ئىچىدە تۆتىنجى سائەتلىك دەرسنى ئۆتتى. سىنىپ دېرىزىلىرىدىن باغدىكى ئاق، ھالەڭ چېچەكلەرنىڭ يەرگە چاقچۇ بولۇپ تۆكۈلۈۋاتقانلىقى كۆرۈنۈپ تۇراتتى. داڭ ئۇرۇلۇشى بىلەن، ھېكمەت سىنىپ يوقلىمىسى ۋە دەرس تەييارلىق خاتىرىلىرىنى يىغىشتۇردى، ئوقۇغۇچىلار ئورۇنلىرىدىن تاراققىدە تۇرۇشۇپ، خەيرلىشىش سالىمىنى بەردى، ئۇمۇ يېنىك باش لىڭشىتىپ تەزىم قىلدى - دە، سىنىپتىن چىقتى.

ھېكمەت چۈشلۈك تامىقىنى يەپ، ئاشخانا ئالدىدىكى شادىلىق كۆۋرۈكتە دەم ئېلىپ ئەمدىلا ئولتۇراتتى، چاپىنىنى يېپىنچاقلىۋالغان پەرمانشا كېلىپ قالدى. ئۇ يوغان بىر كۆك كاۋنى قولتۇقلىۋالغانىدى. — پاھ، ئىجەب ئۇزۇن ساقلاپلا بۇ كاۋنى! — دېدى ھېكمەت كاۋىغا قاراپ.

— ھە، ناۋايىلارغا بېرىپ قويسام، كەچتە تونۇرغا سېلىپ قويدۇ، ئەتە ئەتىگەندە بالىلار ئېلىپ كېتىدۇ، — دېدى پەرمانشا ھېكمەتنىڭ مۇرىسىگە قولىنى قويۇپ، — قارا ھېكمەت، ماۋۇ ھەبىبە خانىم يېرىلىمىش. شۇڭا، ئۇنىڭ ئىشلىرىنى ئىلمىي مۇدىر بىلەن كېڭىشىپ قويدۇق، مۇشۇ تۈرقتا ئىلمىي بۆلۈمگە كىر، زىكرۇللا ساڭا ئۇقتۇرىدۇ.

ھېكمەت تىڭىز قاپ تۇرۇپ قالدى. ئۇ «يېرىلىتىمىش» دېگەن سۆزنىڭ تېگىگە يېتەلمىگەن ھالدا، ئىلمىي بۆلۈمگە كىردى، زىكرۇللا ئۇنى ئورۇندۇققا تەكلىپ قىلغاندىن كېيىن، تاماكا تۇتتى. ئەمما ئۇ: — رەھمەت چەكمەيمەن، — دەپ ئۆزرە سورىدى.

— مۇنداق ئىش ئىدى ھېكمەت، — دېدى ئىلمىي مۇدىر تاماكىسىنى تۇتاشتۇرۇۋېتىپ، — ھەبىبە خانىم تۇغۇت رۇخسىتى ئالدى. شۇڭا، ئۇنىڭ زوئولوگىيە دەرسىنى سىز ئۆتۈپ تۇرسىڭىز... — قانداق بولار؟... مەن...

— ياق، سىز ئۆتۈپ كېتەلەيسىز، مەن سىزگە ئىشىنىمەن، — دېدى زىكرۇللا تاماكا ئىسىدىن بىر كۆزنى قىسىپ، — ھە راست، ھەبىبە خانىمنىڭ سىنىپى ئەمدى سىزگە قالدى، ھازىرچە سىنىپ مۇدىرلىق خىزمىتىدە پىشقاچ تۇرسىڭىز، كېيىنچە قىينالمايسىز...

ھېكمەت سەل قورقۇپ قالدى. ئۇ تېخى 3 - يىللىق سىنىپلارغا دەرسكە كىرىپ باقمىغان شۇنداقلا زوئولوگىيەنى پەقەت ئوتتۇرا مەكتەپتىكى چېغىدىلا ئوقۇغانىدى. ئىلمىي مۇدىر بىلەن پەرمانشا بۇ ۋەزىپىنى ئارتىپمۇ، ئەمدى ئۇنىڭ «ياق» دېيىشكە ھەققى يوق ئىدى، ئۇنداق دېيىشنىڭ ئۆزىمۇ ناھايىتى ئەپسىز ئىدى. شۇڭا، ھېكمەت ھەبىبە خانىمنىڭ ياتىقىغا باردى. گۈلزىبا ئوقۇغۇچىلارنىڭ توپلىغان ئوغۇتلىرىنى خۇلاسىلەپ، خاتىرىگە كۆچۈرۈۋاتاتتى، ھەبىبە بولسا، نەرسە - كېرەكلىرىنى سومكىلارغا قاچىلاپ، ئۆيىگە قايتىشنىڭ تەرەددۇتىدا ئىدى.

— كېلىڭ ھېكمەت، — دېدى گۈلزىبا ئورنىدىن تۇرۇپ، — بىر ئىش بىلەن كىرگەنمىدىڭىز؟ — شۇنداق، ھەبىبە خانىمنىڭ دەرسىنى مەن ئۆتكەچ تۇرىدىغان بولغان.

— مەن ياتىقىڭىزغا چىقماقچى بولۇپ تۇراتتىم، — دېدى ھەبىبە خانىم ئۈستەل تارتىمىسىدىن دەرس ماتېرىياللىرىنى ئېلىپ، — بۇ سىنىپ خاتىرىسى، بالىلارنىڭ توپلىغان ئوغۇتى، كېچىككەن، سورىغان،

كەلىمگەننىڭ ھەممىسى يېزىلغان. دىجورنىلارنىڭ سىنىپ، ياتاق، مەيدان تازىلىقلىرىدا كېمەيتكەن نومۇرلىرىغىچە بار. سىنىپ يىغىنىدا لازىم بولىدۇ. بۇ دەپتەر دەرس تەييارلىق كونسىپكى، ئىككى سائەتلىك دەرس تېكىستىنى ئالدىغا تەييارلاپ قويغان.

ھەبىبە خانىم سىنىپنىڭ ئەھۋالىنى بىر قۇر تۇنۇشتۇردى. ئوقۇش پۈتتۈرىدىغان چوڭ بالىلار بولغاچقا، ئىنتىزام جەھەتتە ئېغىر مەسىلىنىڭ يوقلۇقى، لېكىن ئۆگىنىشنى چىڭ تۇتمىسا بولمايدىغانلىقى، ئەتىگەنلىك، كەچلىك مۇزاكىرىلەرگە يېتەكچىلىك قىلىمىغان دەرس ئوقۇتقۇچىلىرىنى سۈرۈشتە قىلىش لازىملىقى، ئىككى مەسئۇلىگە سۇ باشلايدىغان ۋاقىت كەلگەنلىكى، ئۈچ مەسئۇللىقنىڭ تاپ ئارىلىقىغا ئوغۇت تۆكۈپ، تۈۋىگە توپا يۆلىمىسە بولمايدىغانلىقىغا قەدەر بولغان ئەھۋاللارنى تەپسىلىي چۈشەندۈردى.

ھېكمەت ھەر ئىككىلا خانىمغا باشلىشىپ خەپىرلىشىپ قايتىپ چىقتى. ئۇ، ياتىقىغا كېلىپ، ھەبىبە خانىمنىڭ دەرس تەييارلىقىنى كۆزدىن كۆچۈردى. ئۇ «چار پاقا» دېگەن دەرس تېكىستىگە كەلگەندى، ھەبىبە خانىم تەييارلىققا «چار پاقا» نى «چار قۇمچاق» دەپ يازغانىدى، كىتابتا بولسا، «چار پاقا» ئىدى. شۇڭا، ھېكمەت ھەبىبە خانىمنىڭ تەييارلىق كونسىپكىنى باشتىن ئاخىر كۆرۈپ، «چار قۇمچاق» نى «چار پاقا» غا ئۆزگەرتىپ چىقتى. ئۇ دەرس تەييارلىقىنى قايتا - قايتا ئوقۇپ پىششىق ئىگىلىگەندىن كېيىنلا ياتتى، بۇ چاغدا كامىل تاتلىق ئۇيقۇدا ئىدى.

ئەتىسى ئەتىگەن ھېكمەت پارقىراق كازىرۇكلۇق شەپكىسىنى، دادىسى ئەۋەتىپ بەرگەن كاستيۇمنى كىيىپ دەرسكە كىردى. ئوقۇغۇچىلار ئورۇنلىرىدىن بىردەك تۇرۇپ، ھۆرمەت سالىمى بەردى. ئۇ يوقلىما قىلىپ بولغاندىن كېيىن، ھەبىبە خانىمنىڭ كېسەل بولۇپ قالغانلىقىنى، ساقىيىپ بولغىچە زوئولوگىيە دەرسىنى ئۆزى ئۆتۈپ تۇرىدىغانلىقىنى، بۇ دەرس ئۆزىگە ياخشى تونۇش بولمىغانلىقى ئۈچۈن، بىرەر يېتەرسىزلىك، نۇقسانلار كۆرۈلسە، ئوقۇغۇچىلارنىڭ پىكىر بېرىشىنى

ئېيتىپ، ئۆزرە سورىدى.

— بۈگۈن ئۆتىدىغان دەرسىمىز، — دېدى ھېكمەت دوستىغا ھۆسن خەت بويىچە «چار پاقا» دېگەن خەتنى يوغان يېزىپ، ئەمما ئۇ ئالدىغا قايرىلىپ ھەيران قالدى، ئوغۇللار بولسا ئاغزىلىرىنى تۇتۇپ خىرقىرىشىپ كۈلۈۋاتاتتى، قىزلارنىڭ بەزىلىرى پارتا ئاستىغا كىرىۋالغان بولسا، بەزىلىرى پارتا يۈزىگە يۈزىنى يېقىپ يېتىۋالغانىدى. ھېكمەت دەسلەپ بىرەر خاتا ئىش قىلىپ قويدۇممۇ ياكى ئۆزەمدە قاملاشمىغان ئىش يۈز بەردىمۇ دېگەن گۇمان بىلەن دوستىغا يازغان خېتىگە، كىيىم - كېچەكلىرىگە قاراپ چىقتى. بۇ چاغدا ئوغۇللار خىرقىراپ، پىخىلداپ كۈلمەكتە ئىدى.

— نېمە بولدى سىلەرگە، نېمىگە كۈلىسىلەر؟ — دېدى ھېكمەت تېرىكىپ، — كىمنى زاڭلىق قىلىسىلەر؟ بۇ يەردە كۈلگۈدەك قانداق ئىش يۈز بېرىپتۇ؟...

ھېكمەت ئاچچىقلاپ، ۋارقىراپ يۈرۈپ، ئوقۇغۇچىلارنى ئارانلا تەرتىپكە تۇرغۇزالىدى، شۇنداقتىمۇ يەنە بەزى بالىلار ئاغزى - بۇرۇنلىرىنى تۇتۇپ كۈلۈۋاتاتتى.

— بۈگۈن ئۆتىدىغان دەرسىمىز چار پاقا...

ھېكمەتنىڭ سۆزى ئاياغلىشا - ئاياغلاشمايلا، بالىلار پاراققىدە كۈلۈۋەتتى. قىزلار يۈزلىرىنى تۇتقىنىچە پارتىدا يېتىۋالدى. راستتىنلا زاڭلىق قىلىۋاتىدۇ، دەپ چۈشەنگەن ھېكمەت چىرايلىق گەپ قىلىپ، ئاچچىقلاپ بېقىپ، يوقلىما دەپتىرىنى دەرس سۆزلەش مۇنبىرىگە ئۇرۇپ بېقىپ، ئاخىرى دەرس ئۆتەلمەي سىنىپتىن چىقىپ كەتتى.

ھېكمەت ئىشخانا ئىشىكىنى ئاچچىق بىلەن ئېچىپ، زەرب بىلەن ياپتى - دە، يوقلىمىنى پاققىدە ئۈستەلگە تاشلاپ، ئورۇندۇقىدا ئولتۇرۇپ كەتتى. ئىشخانىدا پەرمانشا مۇدىر يالغۇز تاماكا چېكىپ ئولتۇراتتى. ئۇ بۇ چاغقىچە ھېكمەتنى بۇ ھالەتتە كۆرمىگەنىدى.

— ھېكمەت، قانداق گەپ ئۇ؟ — دېدى ئۇ سائىتىگە قاراپ، — بەك بالدۇر يا؟ يېرىم سائەتمۇ دەرس ئۆتمەي يېنىپ چىقىپتىمىز...

263

سۆزلەش مۇنبىرىگە بىرنى ئۇردى، — قېنى دېيىشمەسەن؟ سىنىپ باشلىقى كىمۇ؟

ئەڭ ئاخىرقى پارتىدىن ئورۇق، ئېگىز، بېشى ئۇچلۇق قارا بالا ئورنىدىن تۇردى. ئۇ قورققانلىقىدىن تىترەپ تۇراتتى.

— مەن...

— ئېتىڭ نېمە؟

— ئوبۇل قاسىم تاش مۇھەممەت روزى قارى!...

— نېمانداق جىقا؟

— ئۈچى دادامنىڭ، ئۈچى مېنىڭ!...

— ھە بوپتۇ، شۇنداق بولۇۋەرسۇن!... — دېدى مۇدىر خۇددى

ئۇنىڭ ئىسمىنى قايتىدىن قويدىغاندەك، — ھە ئېيتە، نېمىشقا كۈلۈشتۇق؟

— مۇئەللىم... مۇئەللىم، — دېدى سىنىپ باشلىقى دۇدۇقلاپ، —

دوسكىغا، دوسكىغا خەت يېزىپتى...

— دوسكىغا خەت يازماي چامغۇر تېرسا بولامتى؟...

— بالىلار... بالىلار... كۈلۈشۈپ...

ئوقۇغۇچىلار ئارىسىدىن يامانراقلىرى يەنە پىخىلداپ كۈلۈشتى. شۇ چاغدىلا، مۇدىر ئارقىسىغا بۇرۇلۇپ دوسكىغا قاراپ تىكىلىپ قالدى. ھېكمەت ھۆسنخېتىمنى كۆرۈپ، مۇدىر ماڭا قايىل بولىدىغان بولدى، دېگەن خام تامادا كۆكرىكىنى كېرىپ مەردانە تۇراتتى، ئەمما مۇدىر تويۇقسىزلا: «ماڭە ئادىشەي...» دېگىنىچە، ھېكمەتنىڭ مۇرىسىدىن ئىتتىرىۋەتتى... خىيالىي تۇرغان ھېكمەت ئارقىسىغا سەتتۈرۈلۈپ كەتتى، ئۇمۇ بوش كەلمىدى.

— نېمە بولدى مۇدىر، نېمانداق ئىتتىرىسىز؟

— ماڭ، ماڭ، — مۇدىر ھېكمەتنىڭ مۇرىسىدىن ئىتتىرىگىنىچە

كارىدورغا ئېلىپ چىقىپ، ئىشخانغا باشلاپ كىردى. ئۇ، ئاچچىقىدىن كۆكرىپ كەتكەنىدى.

— ھەي ئادىشەي، دوسكىغا نېمە دەپ يازدىڭا؟

— «چار پاقا» دەپ...
 — ئوقۇغۇچىلار ئالدىدا مۇشۇنداقمۇ سەت گەپنى يازامسەن؟...
 تېخى يوغان قىلىپ يېزىۋالغىنىڭنى كۆرەيمۇ!...
 — ئەمىسە نېمە دەپ يازمەن؟
 — «چارقۇمچاق» دەپ ياز...
 — «قۇمچاق» دېگەن پاقىنىڭ بالىسى تۇرسا...
 — ھەي ئەخمەق، ئۇنى «قارا قۇمچاق» دەيمىز...
 — كىتابتا «چارپاقا» دېيىلگەن تۇرسا...
 — كىتابتا ئۇنداق يېزىلغان بىلەن، سەن «چارقۇمچاق» دەپ
 يېزىشنىڭ كېرەك. بولمىسا بولمايدۇ... دەيدى مۇدىر ۋارقىراپ، — تېخى
 پاقىنىڭ ئالدىغا «چار» نى قوشۇپ قويغىنىنى قارا...
 «چارپاقا» مەسىلىسى كەسپىي ئۆگىنىش يىغىنىدا ئوتتۇرىغا
 قويۇلدى. چوڭ ئىشخانىدا تولۇپ ئولتۇرغان ئوقۇتقۇچىلار نارازىلىق
 ئىپادىلىرى بىلەن مۇدىرنىڭ «تەربىيە» سىنى ئاڭلاۋاتاتتى. پەرمانشا،
 يەرلىك تىل ئۆگەنمىسە، ئوقۇغۇچىلارنىڭ مەسخىرە - كۈلكىسىگە
 قالىدىغانلىقىنى، دەرسمۇ دەرس بولمايدىغانلىقىنى، ھەتتا دەرس
 ئۆزلەشتۈرۈش ياخشى بولماي، ئوقۇتۇش سۈپىتى تەبىئىي ھالدا تۆۋەنلەپ
 كېتىپ، كۆچۈش نىسبىتىگىمۇ تەسىر كۆرسىتىدىغانلىقىنى قايناپ
 سۆزلىدى. ئۇ سۆزلىگەن نۇتقنىڭ پاكىتى قىلىپ ھېكمەتنى مىسالغا
 ئالدى. پەرمانشا گويا گۆھەر تېپىۋالغاندەك، «چارپاقا» مەسىلىسىنى
 خېلىغىچە ئەزۋەيلەپ كەتتى. ئۇنىڭ سۆزىنىڭ ئورانىدىن ئىلمىي مۇدىر
 زىكرۇللا غوجىغا پات - پات قاراپ قويۇشىدىن، «قېنى مەن ئوقۇ -
 ئوقۇتۇش ئىشلىرىغا كۆڭۈل بۆلمەمدىكەنمەن؟...» دېگەن مەنا چىقىپلا
 تۇراتتى. ئەمما زىكرۇللا غوجى باشقىچە كۆز قاراشتا ئىدى، ئۇ مىيىقىدا
 كۈلۈپ قويۇپ، ئوقۇتقۇچىلارغا قارىدى...
 — بۇ بىر ئىلمىي مەسىلە، — دەيدى ئىلمىي مۇدىر جىددىي ھالدا، —
 باشقىلارنىڭ پىكىرىنى ئاڭلاپ باقساق! قېنى كىم سۆزلەيدۇ؟...
 — مەن!... — كامىل ئورنىدىن تۇردى، — يولداشلاردىن بىر

ئېشىنى سورىغىم كېلىدۇ. پەن قىلچە ساختىلىقنى كۆتۈرمەيدۇ... بىز پەنگە ھۆرمەت قىلامدۇق ياكى يەرلىك تىل، يەرلىك شېۋىگىمۇ؟
— ئەلۋەتتە پەنگە ھۆرمەت قىلىمىز، — دېدى توختى قۇربان سۆز قىستۇرۇپ.

— ئۇنداقتا، ھېكمەتنىڭ ھەبىبە خانىم تەييارلىغان كونسېپكىنى باشتىن ئاخىر ئۆزگەرتىپ، كىتاب بويىچە ئورتاق ئەدەبىي تىل بىلەن دەرس ئۆتكەنلىكى تامامەن توغرا... دېدى كامىل ھەمىگە قاراپ، — بىز شىمال تەرەپلەرنى مىسالغا ئالمايلى، ئاددىيسى شەھەر ئىچىدىكى باشلانغۇچ مەكتەپ، تولۇقسىز، تولۇق ئوتتۇرا مەكتەپلەردە دەرسلەر ئورتاق تىل بىلەن ئۆتۈلىدۇ. بىزمۇ دەرسلەرنى ئورتاق ئەدەبىي تىل بىلەن ئۆتۈشىمىز كېرەك.

— ئاغىنىلەر، — دېدى مۇرات كۈلۈپ، — ئوقۇغۇچىلىرىمىز ئالىي مەكتەپلەرگە بېرىپ قالسا، باشقا ئوقۇغۇچىلار ئۇلارنى «ھەي پاقا بىلەن قۇمچاقنى ئايرىيالمايدىغان گاجىلار» دېمەسمۇ!...
ئوقۇتقۇچىلارنىڭ ھەممىسى كۈلۈشۈپ كەتتى. پەرمانشا يېنىدا ئولتۇرۇپ قاقاقلاپ كۈلۈۋاتقان زىكرۇللا غوجىغا قاراپ ھومىيىپ قويدى.
— ئۇنداق دېگەن بىلەن، — دېدى ساجىتخان قوللىرىنى غەلىتىلا ئوينىتىپ، — ئادەتلىنىپ كەتكەن، قانلىرىغا سىڭىپ كەتكەن تىلنى بىر - ئىككى قېتىملىق تەربىيە بىلەن، بېسىم ئىشلىتىش بىلەن ئۆزگەرتكىلى بولامدۇ؟...

— قاراڭ، ساجىتخان، — مۇرات ئورنىدىن تۇردى، — بىلىمگەننى بىلدۈرىدىغان، قاتمانلى ئوڭلايدىغان يەرنى مەكتەپ دەيمىز... مانا مەن ئوڭلىدىمغۇ!...

ئوقۇغۇچىلار گرامماتىكا مۇئەللىمى مۇرات دەرسكە كىردى دېگەن كۈنى ئىلاجى بار يەرلىك شېۋىدە سۆزلىمەي، ئورتاق تىلنى ئىشلىتىشكە تىرىشاتتى.

— مەن ئازراق سۆزلەي، — دېدى توختى قۇربان ئېغىر تەۋرىنىپ قويۇپ، — يەرلىك دىئالېكت ئاتالغۇلىرىمىزنىڭ ئانا تىلنى بېيىتىش،

تولۇقلاش يۈزىسىدىن ئوينايدىغان رولىغىمۇ سەل قارىغىلى بولمايدۇ، ئۇمۇ بىر بايلىق. لېكىن، پەن ئاتالغۇلىرىنى، پەندە مۇقىملاشقان ئىسىملارنى ۋە سۆز - ئىبارىلەرنى يەرلىك تىلغا بويسۇندۇرىمەن دېيىشمۇ خاتا...

توختى قۇرباننىڭ سۆزىنى ماتېماتىكا ئوقۇتقۇچىسى يۈسۈپ، گېئومېترىيە ئوقۇتقۇچىسى رەجەپ مۇئەللىم قاتارلىق كۆپچىلىك قوللاپ سۆزلىدى. ئاخىرىدا زىكرۇللا غوجى ھېكمەتنىڭ كىتاب بويىچە كونسېپكىنى ئۆزگەرتكەنلىكى ۋە شۇنداق دەرس ئۆتكەنلىكى تامامەن پەنگە ھۆرمەت قىلغانلىق دەپ خۇلاسىە چىقاردى. ئۇ يەنە بۇندىن كېيىن، مەخسۇس يىغىن ئېچىپ، ئوقۇغۇچىلارغا ئورتاق تىلنى ئۆگىنىشنىڭ ئەھمىيىتى توغرىسىدا دوكلات بېرىشنى تەۋسىيە قىلدى.

يىغىن تۈگىدى. ھېكمەت خاتىرىلىرىنى ئۈستەل تارتىمىغا سالدى - دە، ئوقۇتقۇچىلار ئارىسىغا قارىدى. ئەمما مۇرات كۆرۈنمىدى. بىر نەچچە ئوقۇتقۇچى كامىلىنى ئوتتۇرىغا ئېلىۋېلىپ پاراڭلىشىۋاتاتتى. ھېكمەت ئۈستەلدە بىر نەرسە يېزىۋاتقان گۈلزىباغا كۈلۈپ قويغاندىن كېيىن، ئالدىراپ سىرتقا ماڭدى. ئۇنىڭ مۇراتقا دەيدىغان مۇھىم گېپى بولغاچقا، ئىشخانىدىن چىقىپ ئۇدۇل ئوغۇللار ياتاق بىناسىنىڭ ئەڭ چەتتىكى سەنئەت ئۆيىگە باردى. سەنئەت رېپىتىتسىيە ئۆيى چوڭ ھەم ئازادە ئىدى، تام قوزۇقلىرىدا دۇتار، تەمبۇر، راۋاپ، داپ، غىجەك دېگەندەك سازلار ئېسىقلىق تۇراتتى. رېپىتىتسىيە ئۆيىنىڭ ئىچكىرىسىدە يەنە بىر كىچىك ئۆي بولۇپ، بۇ مۇراتنىڭ ياتىقى ئىدى. ھېكمەت ياتاققا كىرگەندە، مۇرات كىيىم ئالماشتۇرۇۋاتاتتى.

— بىر يەرگە تەييارلىق قىلىۋاتامسەن - نېمە؟ — دېدى ھېكمەت چىرايلىق، ئىخچام ياسالغان ياتاققا زوقى كېلىپ، — راست گەپنى قىل، مەن ھېچكىمگە دېمەيمەن...

مۇرات كۆڭلىكىنى كىيىۋېتىپ، بىر كۆزىنى قىستى - دە، بېشىنى لىككىدە ئېتىپ قەيەرنىدۇر ئىشارەت قىلىپ كۈلدى. ھېكمەتمۇ «بىلدىم» دېگەندەك باش لىغىشتى.

— ئۇنىڭ بۈگۈن دەم ئېلىش كۈنى، بىز كېلىشىپ قويغان،
«ئالقاتلىق» تا كۆرۈشمەكچى ئىدۇق.

— ئەمىسە مەن چىقىپ كېتەي...

— گېپىڭ بولسا دېمەمسەن؟

— بەربىر قولۇقۇڭغا كىرمەيدۇ...

— دېمەي چىقىپ كەتسەڭ، ئىچىم تىتىلداپ ئۇ يەرگە

بارغىنىمنىڭمۇ مەزىسى بولمايدۇ...

مۇرات ئورۇندۇقنى سۈرۈپ ھېكمەتنىڭ ئالدىدا ئولتۇردى.

ھېكمەتنىڭ باياتىدىن بېرى ئىچىگە مارجاندەك تىزىپ كىرگەن گەپلىرى،

مانا ئەمدى مۇراتنى كۆرۈپ، قايىقىدۇر غايىب بولغانىدى. ئۇ گېپىنى

نەدىن باشلاشنى بىلمەي، بىردەم تىنىۋالغاندىن كېيىن، ئاستا سۆزلىدى:

— مۇرات قارا، «بوۋاي قەمبەر» باشلانغۇچ مەكتىپىدە بىر

پەرىزاتنى كۆردۈمكى، ئەيىھەنئاس، ئۇنى بىر دېمە.

— ھە، سۆزلە، — دېدى مۇرات بىر ئاز ئۆگۈپ، — ھەممىنى دە!

— ئۇ قىزنىڭ ئىسمى نەفىسە ئىكەن، ئۆزىمۇ قاشتېشىدىن ياسالغان

نەپىس بىر گۈلگە ئوخشايدىكەن. بىلىم جەھەتتىن دەمەسەن، ئەخلاق - پەزىلەت

جەھەتتىن دەمەسەن، بىباھا گۆھەر ئىكەن...

— ھە ماقۇلە، شۇ قىزغا كۆزۈم چۈشتى دېگىن! گۈلزىبانى قانداق

قىلىسەن؟ ئۇ... — مۇرات ئورنىدىن تۇرۇپ كەتتى، — ئوقۇغۇچى

يىغىپ كەل دەپ ئەۋەتسە، بۇنىڭ تېپىپ كەلگەن ئىشىنى قارا!... سەن

باشقىلارنى ئويلاپ كۆرمىدىڭمۇ؟...

— نېمىلەرنى جۈيلىۋاتىسەن؟ — ۋارقىرىدى ھېكمەت، — ئاۋۋال

گېپىمنى ئاخىرىغىچە ئاڭلىمامسەن؟...

— قانداق گەپ بولاتتى. ھەممىسى چۈشىنىشلىك تۇرسا...

— بولدى، ئاڭلىمىساڭ مەن چىقىپ كېتەي، — ھېكمەت ئورنىدىن

تۇردى.

— ھە قېنى سۆزلە، تولا قېنىڭنى چاچما!...

مۇراتنىڭ گەپنىڭ تېگى - تەكتىگە يەتمەي تۇرۇپلا قىلغان سۆزلىرى

ھېكمەتكە تىك كەلگەنىدى. ئۇ بىر ھازاغىچە گەپ قىلالماي ئولتۇرۇپ كەتتى.

— بولدى، بولدى، مەن ناماقۇل، خاپا بولما، گېپىڭنى قىل...
— تۆتە ماۋۇ تاماكىنى بىر شورۇپتە!... — مۇرات ھېكمەتنىڭ ئاغزىغا تاماكىسىنى چىشلىتىپ قويدى، ھېكمەت كۈلۈۋەتتى. ئۇ نەفەسىنى قايتىدىن بىر سۈپەتلىۋەتكەندىن كېيىن، ئۇنىڭ «خەمسە» نى ئوقۇۋاتقانلىقى... «ئىجازەت» دېگەندە، ئۇنى بۇۋىمىكىن دەپ قالغانلىقىغا قەدەر سۆزلەپ، نەفەسىنى كامىلغا تونۇشتۇرۇپ قويۇش نىيىتىگە كەلگەنلىكىنى، شۇنداق قىلسا قىزىل گۈلگە ياپراق پاراشقاندەك بولىدىغانلىقىنى ئېيتتى. مۇرات ھېكمەتنى قۇچاقلىۋالدى.

— خاپا بولما! مەن... مەن خاتا ئويلاپ قاپتىمەن. مېنى كەچۈر، — دېدى مۇرات يېنىشلاپ كەچۈرۈم سوراپ.

— قانداق، بولارمۇ؟ — دېدى ھېكمەت ئاستاغىنا.

— داموللام بىلەن قۇشناچىمنى چاتىدىكەنمىز. دە! — ئۇلار تەڭلا كۈلۈشۈپ كەتتى، — ئەمما كامىلنىڭ مېجەزىنى بىلىسەن، ئۇ تونۇشتۇرغاننى، سالا قىلغاننى ياقتۇرمايدۇ، ئەڭ ياخشىسى ئۆزلىرى تونۇشسا بولاتتى.

— گەمسە مۇنداق قىلايلى، بىر كۈنى بىرەر ئىشنى باھانە قىلىپ، كامىلنى ئاشۇ مەكتەپكە ئېلىپ چىقىپ، ئۇلارنى ئۇچراشتۇرۇپ قويمايلى، قانداق دەيسەن؟

بۇ پىلاننىڭ جايىدا...

— ئەمىسە سەن ماڭغىن! زۇمرەت ساقلاپ قالامسۇن...

ھېكمەت مۇراتنى ئۇزىتىپ قويغاندىن كېيىن، ياتىقىغا كىرىپ كەتتى.

ۋەدىلەشكەن ۋاقىتتىن يېرىم سائەت ئۆتۈپ كەتكەنىدى. بەلكىم زۇمرەت «ئالقاتلىق» قا كىرىپ كېتىدىغان تېرەكلىكتە ساقلاپ تۇرىدىغاندۇر؟ ياكى يېكەن توخۇلىرى چاڭلىداپ سايىراپ، ياۋا ئۆردەكلەر بىر — بىرىنى قوغلىشىپ يۈرگەن. سازلىقتا سۇغا قاراپ

ئولتۇرىدىغاندۇر؟ مۇرات مەكتەپنىڭ چوڭ دەرۋازىسىدىن ماڭماي،
 ھېكمەتنىڭ ياتىقىنىڭ ئارقىسىدىكى ئېرىقنى بويلاپ بازار بېشىغىلا
 چىقتى. ئۇ، خۇدادىن «يولدا بىرەر تونۇش ئۇچراپ قالماسلىقىنى»
 تىلەپ، بوستان بازىرىدىن ئىت قوغلىغاندەك ئۆتۈپ كەتتى.
 مۇرات ئىككى تەرىپى بۈككىدە دەرەخلىق يولىدا كېتىۋاتقىنىدا،
 يىراقتىنلا ئىككى ئۇلاغلىق ئادەمنىڭ كېلىۋاتقانلىقىنى كۆرۈپ قالدى.
 قارا ئاتلىقنىڭ گۆڭشى شۇجىسى تۇراپ ئىمىن، ئېگىز كۆك قېچىرغا
 مىنىۋالغىنىنىڭ خالىق كاتىپ ئىكەنلىكىنى جەزىملەشتۈرگەن مۇرات يول
 چېتىدىكى قېرى ياڭاق ئارقىسىغا يوشۇرۇندى.
 — خالىق، مال تونۇيسەن جۇمۇ! — دېدى تۇراپ يېقىن كەلگەندە، —
 پاھ، پاھ، مېغىزدەك بالىكەن؟... يوتقانغا يالڭاچلاپ ئەكىرىپ كۆزىگە
 قاراپ ياتساڭمۇ جەننەت ھوزۇرى دېگىنە! ھى... ھى... ھى...
 — ئەمما، تۇشۇجى، ئانام بىلەن دادام خوتۇننى قويۇپ بېرىشكە
 ئۇنىماي تۇرمامدۇ...
 — لەڭپۇڭدەك لىغىرلاپ تۇرغىنىنى ھېسابقا ئالمىغاندا، — دېدى
 تۇراپ ئىمىن ئاتىا يانتۇ ئولتۇرۇپ، — ئۇمۇ خېلى شۆللۈك خوتۇن،
 ئۇنىڭ بىلەن توي قىلغىنىڭغا بىر يىل بولىدۇ دەيمەن؟...
 تۇراپ ئىمىن بىلەن خالىق كاتىپ ئۇزاپ كەتتى. مۇرات يول
 ئۈستىگە چىقىپ يەرگە بىرنى تۈكۈردى. دە، يولغا راۋان بولدى. ئۇ
 چوشقا فېرمىسىگە قايرىلىپ كېتىدىغان يولدىن ئۆتۈپ، سازلىققا يېتىپ
 كەلدى. سۇ بويلىرىدا — يېكەنلىك ئەتراپىدا ھېچكىم كۆرۈنمەيتتى.
 مۇرات ياۋا قومۇشلارنى شالدىرىلىتىپ، يامغۇر بۇلۇتىدەك قارىيىپ تۇرغان
 تېرەكلىككە ماڭدى. ئۇ، ئىچىدە ئويلاپ قالدى. ئەسلىدە بۇ يەر تېرەكلىك
 ئەمەس بەلكى چانقاللىق، توقايلىق دەپ ئاتالغان بولسا توغرا بولاتتىكەن.
 چۈنكى، بۇ ئورمان تېرەك، سۆگەت، جىگدە، چىلان، ياڭاق، چىنار،
 غوللىرى مۇدۇر - چوقۇر ھاڭگىي دەرەخى، قوۋزاقلىرى سىدام
 تۇخۇمەك، توغراقلار بىلەن تولغان بولۇپ، ئارىلىقلاردىكى چىغىر يوللار
 بىلەن ئادەم تەستە ماڭغىلى بولاتتى.

زۇمرەت بۇ يەردىمۇ يوق ئىدى. مۇرات تېرەكلىكتىن ئۆتۈپ، جىغانلىققا چىقتى، بۇ يەرنى ئالقاتلىقمۇ دەپ قوياتتى، چۈنكى 8-، 9- ئايلاردا، جىغاننىڭ كۈمۈش رەڭ ياپراقلىرى كۆرۈنىمگۈدەك دەرىجىدە ئالقاتلار پىشپى يېتىلەتتى، يىراقتىن قارىسىڭىز، گويىكى قىزىل شەلپەرلەرنى يېپىۋەتكەندەك تەۋلىنىپ كۆرۈنەتتى، غۇژمەك - غۇژمەك كالىلەكلىشىپ، شاخ - شېخنى كۆتۈرەلمىگەن قىپقىزىل ئالقاتلار دادۇي ئەزالىرى تەرىپىدىن يىغىۋېلىنىپ، شىپاخانىلارغا، سەكسەن خالتىلارغا دورىلىق ئۈچۈن سېتىلاتتى.

مۇرات جىغانلىقنى بىر ئايلىنىپ چىقىپ زۇمرەتنى تاپالمىدى. «ئۇ مېنى ساقلاپ، ئاخىرى كېتىپ قاپتۇ - دە!» دەپ ئويلىغان مۇرات لاسىدە بوشاپ، دەرەخ كۆتىكىدە ئولتۇرۇپ تاماكا چەكتى. جىغانلىقنىڭ ئەتراپىنى قورشاپ تۇرغان ئۆرۈك، شاپتۇل كۆچەتلىرى ئاپئاق چېچەكلەپ كەتكەنىدى. تېرەكلىك ئىچىدىن سوپىسوپىياڭ، تورغاي، پاختەكلەرنىڭ سايىرىغان ئاۋازى كېلەتتى، جىغانلىقتا، قۇشقاچ، جىگدىچىلەر ئۇچىرىشاتتى. بەلكى ئۇلار باھار كېلىشى بىلەن جۈرە ئىزدەشپ، بىر - بىرىنى ماكانلىرىغا تەكلىپ قىلىشۋاتسا كېرەك.

ئارقىسىدىكى شىۋىرىلغان شەپىدىن مۇرات چۆچۈپ قارىدى. ئاپئاق ئېچىلىپ كەتكەن ئازغان گۈللىرى ئىچىدە، ھىلىپىرلەپ تۇرغان سۇس ھاۋارەڭ گىرىپ كۆڭلەكلىك بىر قىز كۆرۈندى، ئۇ چاچ ۋە ئېتەكلىرىنى شاخ - شۆمبۇلاردىن قاجۇرۇپ ئاستا كەلمەكتە ئىدى. مۇرات چاچراپ تۇرۇپ كەتتى. ئۇنىڭ نەپىسى بوغۇلغاندەك بولدى، ۋىسال شارابى ئىچكەندەك، پۈتۈن ۋۇجۇدى ئوت بولۇپ ياندى. شادلىق ۋە ھاياجاندىن تىنىرىدى. چۈنكى ئۇ، جاندىن ئەزىز مەھبۇبىسىنى كۆرۈپ تۇراتتى.

— زۇمرەت، تۇمۇچۇقم! ...

مۇرات زۇمرەتنىڭ تولىغان بەدىنىگە سىڭىشىپ كەلگەن ئۇششاق قارا گۈللۈك ھاۋارەڭ گىرىپ كۆڭلىكىگە، چىرايلىق كۆكسى كۆتۈرۈپ تۇرغان قارا مەخمەل پىنجىكىگە، بوينىغا بانكىتلاپ باغلىۋالغان ئاق شارپىسىغا زوقلىنىپ قارىدى. ئۇ گويىا ئۇچۇشقا تەييارلانغان قارلىغانچىنىڭ

ئۆزىلا ئىدى.

— مۇرات! ...

— زۇمرەت! ...

ئېگىز گەۋدىلىك مۇرات قىزنى باغرىغا باستى، ئۇ شېرىن مۇھەببەت ئىزىدا نەپەسلىرى تېزلىشىپ ھاسىرايتتى ... تىترىگەن قوللىرىدا دولقۇن - دولقۇن قوڭۇر چاغلارنى سىيلايتتى ... ئىلىپتەك تۈز قاشلارغا، ناۋاتىرەك گۈل يۈزلەرگە، گەپ قىلىشنى بىلىدىغان قارا كۆزلەرگە، بىلىنەر - بىلىنمەس يۇمران قوش ئېگەكلەرگە توپىماي - توپىماي تەلمۈرەتتى... ئىچىدە: «مېنىڭ تومۇچۇقۇم، ئوماق تومۇچۇقۇم...» دەپ زىكرى قىلاتتى.

— سىزنى ساقلىتىپ قويدۇم، — دېدى زۇمرەت قېلىن كىرىپىكلىرى ئارىسىدىن يىگىتكە قاراپ، — ئۆيگە مېھمان كېلىپ قېلىپ...

— مەن تېخى سىزنى ساقلاپ كەتتىمىكەن دەپ ئەنسىرەپ كېتىپتىمەن، جۈرۈڭ! — دېدى مۇرات قىزنى جىغانلىق ئەتراپىدىكى چېچەكلىككە باشلاپ، — ئەسلىدە مېھمان كېلىپ قايتىكەندە!

— ھەئە، تۇراپ شۇجى بىلەن خالىق كاتىپ جۇجاڭنىڭ خىزمەتلىرىنى تەكشۈرۈپ چىقىپتىكەن، يوقلاپ كىرىپتۇ...

— خالىق كاتىپ؟ — مۇرات ئۆزىنى سولاپ قويغان سوغۇق چىرايىنى كۆز ئالدىغا كەلتۈردى، — ئۇ قانداق قىلىپ سىزنى يوقلاپ كىرىدۇ؟ ...

— سىزنى دەۋاتقىنىنى، — زۇمرەت تۇمشۇقىنى ئۆچلىدى، — خوتۇنى بار، دادامدەك ئادەم مېنى نېمىشقا يوقلاپ كىرىدىكەن؟ دادامنى بولمامدۇ! ...

ئۇلار ئاپئاق تۆكۈلگەن چېچەكلەرنى دەسسەپ، بەزىدە ئېگىشىپ، بەزىدە ئايلىنىپ، ھالەك چېچەكلەر ساپە تاشلىغان شاپتۇل تۈۋىدىكى ئېرىق لېۋىدە ئولتۇرۇشتى. ئېرىقنىڭ ئىككى قاسنىقى ياپيېشىل چىملىق ئىدى. بۇ يەردىن باغۋەنچىلىك مەيدانىنىڭ ئالمىلىق باغلىرى سۇس ھالەك بولۇپ كۆرۈنۈپ تۇراتتى، بىر توپ گۈل خۇمار ھەرىلەر

چېچەكلەر ئارا غۇڭۇلدېشىپ، بەس - بەس بىلەن شىرنە يىغىپ يۈرەتتى. قىشچە ئۈچەكتە ئۇخلاپ زېرىكىپ كەتكەن قۇرت - قۇڭغۇز، چېكەنكىلەر قۇياشلىق باھارنى كۈيلەپ ناخشا ئېيتىۋاتسا كېرەك، جىغانلىق ئىچىدىن گىزىلىدىغان، چىر - چىر قىلغان، ئۇزۇنغا سوزۇلغان غىڭىلداشلار ئاڭلىنىپ تۇراتتى. قەيەردىندۇر سۇچى يىگىتنىڭ ئۆز يارىنى ئاق چېچەكلىك باغلارغا چىلاپ ئېيتقان مۇڭلۇق ناخشىسى كېلەتتى. قىسقىسى، تىكەن، قومۇشلار قاپلىغان ياپېشىل سازلىق، ئۇچار قۇشلار سايرىشىپ بەزمە - ناۋا قىلىۋاتقان تېرەكلىك، چېچەكلەر كەشتە سالغان جىغانلىق، قۇياشلىق كۆك ئاسمان كىشىدە باھار زوقىنى قوزغاپ، ئاشىق - مەشۇقلارنىڭ يۈرىكىدە يېڭىدىن يېڭى يۇمران بىخلارنى پەيدا قىلاتتى...

پاك، سەمىمىي، ساددا قىز زۇمرەت ياسىنىپ - تارانغان تەبىئەتنىڭ بۇ بەرنا ھۆسىنىگە قاراپ - قاراپ تويمايتتى. ئەمما نېمىشقىدۇر مۇراتنىڭ ۋۇجۇدىنى خۇددى دالىدىكى يانغىن ئۈستىگە يامغۇر تۆكۈلگەندەك بىردىنلا غەمكىنلىك قاپلىغانىدى. ئۇنىڭدا بايقى ھاياجان بىلەن بەخت شادلىقىدىن ئەسەرمۇ قالمايدى. قۇلاق تۈۋىدە: «تۇراپ شۇجى، خالىق كاتىپ يوقلاپ كىرىپتۇ...» دېگەن شۇم خەۋەر قايتا - قايتا ئەكس سادا بېرىپ، ئۇنىڭ يۈرىكىنى بىر ئەنسىزلىككە سېلىپ قويدى، تۇراپ شۇجىنىڭ: «مال تونۇيسەن جۇمۇ، مېغىزدەك بالىكەن...» دېگەندەك ھاياسىز سۆزلىرى بىلەن خالىقنىڭ: «خوتۇننى قويۇپ بېرەي دېسەم، ئانام بىلەن دادام ئۇنىماي تۇرىدۇ...» دېگەن سۆزىدىكى قارا نىيەت ئۇنىڭ يۈرىكىنى ئامبۇردا قىسقاندەك ئارامسىز لاندۇرماقتا ئىدى...

— نېمە بولىدىغىز مۇرات؟ — دېدى زۇمرەت پاك چېھرى بىلەن ئۇنىڭغا تىكىلىپ، — چىرايىڭىز تاتىرىپ كەتتىغۇ؟... بىر يېرىڭىز ئاغرىۋاتامدۇ؟...

— يۈرىكىم... بىر ئاز ئېغىۋاتىدۇ...
— ۋاي خۇدا، مېنى قورقۇتماڭ... — زۇمرەت مۇراتنىڭ قوللىرىنى تۇتتى. تېخى ھازىرلا بىر ئوبدانلا ئىدىڭىزغۇ؟...

— ئۆزەممۇ بىلمەيمەن . . . — مۇرات قولنى تارتىپ يۈزلىرىنى قاجۇردى، — قانداق ئاچكۆز مەلۇنلار ئۇ! . . .
مۇراتنىڭ ئاغزىدىن چىقىپ كەتكەن بۇ سۆز زۇمرەتنى سەگەكلەشتۈرۈپ قويدى. ئۇ ئەھۋالنىڭ تېگىگە يەتكەنىدى.
— ۋاي - ۋاي قاراڭ سىزنىڭ نازۇكلۇقىڭىزنى! — دېدى زۇمرەت مۇراتنىڭ كۆزلىرىگە قاراپ، — خالىفكام ئۇنداق ئەسكى ئادەم ئەمەس . شۇنچىلىك ئىشقىمۇ! . . .

— ياق زۇمرەت، ئادەم بەك سەمىمىي، ئاق كۆڭۈل بولۇپ كەتسىمۇ، ئۇنى غەپلەت ئۇيقۇسى باسىدۇ، — دېدى مۇرات، — بۇ سىز ئېيتقاندەك ئۇنچىلىك كىچىك ئىش ئەمەس . . . مېنىڭ ھەممىنى بىلگۈم كېلىدۇ . . . قانداق قىلىپ ئۇ؟ . . .

. . . زۇمرەت تولۇق ئوتتۇرىنىڭ 9 - سىنىپىدا ئوقۇۋاتقان چاغلىرىدا، ئانىسىنىڭ ئورۇن تۇتۇپ ياتقىنىغا ئىككى يىل بولۇپ قالغانىدى. ئۇ، دۇيىنىڭ ماللىرىغا پىچان چۈشۈرۈۋاتقاندا، ئۆگزىدىن يىقىلىپ چۈشۈپ، ئىككى پۇتى باسمىس، بىر قولى تۇتماس بولۇپ، پالەچ بولۇپ قالدى. زۇمرەتنىڭ كىچىك ئاچىسى ياتلىق بولۇپ كەتكەندىن كېيىن، ئۆيدە ئانىسىنىڭ ئاش - تامىقى، چوڭ - كىچىك تەرتىبىدىن خەۋەر ئالدىغانغا ئادەم قالمايدى. زۇمرەتنىڭ دادىسى ياقۇپ بولسا، جۇچاڭ (چوشقا فېرمىسى) نىڭ بوغالتىرى بولۇپ، بىر كۈن كەچكىچە ھەتتا كېچىلىرىمۇ بىكار بولالمايدىغان ئالدىراش ئادەم ئىدى. شۇڭا ئۇ، زۇمرەتنى 9 - سىنىپتىلا مەكتەپتىن چىقىرىۋالدى.

جۇچاڭ ھەربىي تۈزۈمدىكى ئورۇن بولۇپ، ئۇنىڭ قارىمىقىدا خەنزۇ، ئۇيغۇر، خۇيزۇلاردىن تەركىب تاپقان تۆت كىچىك ئىشلەپچىقىرىش ئىترىتى بار ئىدى. ھاراق، جاڭيۇ، ئاچچىقسۇ زاۋۇتلىرىدىن، سەي چىلاش سېخلىرىدىن قىلىنغان كىرىمگە ئاساسەن، ھەر ئايدا ئەزالارغا ئاز - تولا مائاش (تۇرمۇش پۇلى دېسىمۇ بولىدۇ) تارقىتىلاتتى. ياقۇپ بىر كۈن كەچكىچە زاۋۇتلارغا قاتتىق، ئارزىڭ، ئېچىتقۇ، خام ئەشيا، كىرىم - چىقىم دېگەندەك تۈگىمەس - پۈتمەس

سان - سىفىرلار ئىچىگە كىرىپ كېتەتتى، كۆكتاتچىلىق مەيدانلىرىغا بېرىپ، سېتىلغان - سېتىلمىغان لازا، پەندۇر، چەيزىلەرنىڭ ھېسابىنى ئالاتتى، مال باقارلار ياقۇپ نەگە بارسا، سوكۇلداپ شۇ يەرگە بېرىپ، چوشقا يېمى، ئات - ئۇلارنىڭ يەم - خەشكى، توخۇلارنىڭ دېنى دېگەندەك ئىشلار بىلەن ئۇنىڭغا بىردەممۇ ئاراملىق بەرمەيتتى.

توختىماي شاراقلاپ سوقۇلۇۋەرگەن چوتنىڭ لەنتى ئۇرۇقلىرىمۇ ياكى ئوڭىدىمۇ - چۈشىدىمۇ چۈمۈلىلەردەك ئۆمىلەپ يۈرگەن سان - سىفىرلارنىڭ كارامىتىمۇ، ئەينى ئۇرۇ، ئۇ مەجەزى چۈس، تېرىككەك، ھېلىدىن ھېلى سەپرايى ئۆرلەپ تۇرىدىغان تۇراقسىز ئادەم بولۇپ قالغانىدى.

زۇمرەت مەكتەپتىن قايتىپ چىقىپ ئانىسىنىڭ كېسىلىگە قاراۋاتقان كۈنلەرنىڭ بىرىدە، خىزمەت بىلەن چىققان خالىق كاتىپ ئۇنى كۆرۈپ قالدى. قىزنىڭ ئارقىدىن بوغۇۋالغان دولقۇنلۇق قوڭۇر چاچلىرى، كۈلۈپ تۇرغان چوڭ كۆزلىرى، چاسىغا مايىل ناۋاترەك يۈزى، ئاچىدەك چىرايلىق بۇرنى، بولۇپمۇ ئۇنىڭ خەنزۇ، خۇيزۇ قىز دوستلىرى بىلەن خەنزۇ تىلىدا چاقماقتەك سۆزلىشىۋاتقان قىياپىتى، خالىق كاتىپنى مەھلىيا قىلۋالدى. ئۇ، چۈش كىرىپ كەتسە تۇيىمغۇدەك ھالدا، ئاغزىنى ئېچىپ، ھاڭقىيىپلا قالغانىدى. بۇ چاغلاردا ئۇنىڭ تۆتىنچى خوتۇنى يولغا سېلىۋېتىپ، بەشىنچى خوتۇنى ئۆيگە ئەكىرىگىنىگە ئەمدىلا بىر ئاي بولغانىدى. «ئەسەنەي، بۇ قارلىغاچنى بۇرۇنراق كۆرگەن بولسام، ئاۋۇ لەڭپۇڭ خوتۇنىنى ئېلىپ نېمە قىلاتتىم؟...» دېدى ئۇ ئىچىدە. خەيرىيەت، خالىق كاتىپ بوغالتىرنىڭ ھېسابلىرىنى كۆرگەن بولدى، ئۇنى: «سىز ھېساباتچىلارنىڭ پىرىكەنسز، پاھ، پاھ، نېمىدېگەن رەتلىك تۇتۇلغان ھۆججەت - تالونلار بۇ!... ئىدارە - جەمئىيەت ھېساباتچىلىرىنى يىغىپ بەرسەم، دەرس ئۆتسىڭىز بولغۇدەك...» دەپ، ھۆل خىشقا دەسەستى. ئۆمرىدە بىرەر باشلىقنىڭ ماختىشىغا ئائىل بولمىغان ياقۇپ خۇشلىقىدا ئۇنى ئۆيىگە تەكلىپ قىلدى. زۇمرەتنىڭ ئەتكەن تامىقىنى يېگەن خالىق «ئۆمرىدە بۇنداق تېتىتقۇلىرى قاملاشقان

تاماق يېمىگەنلىكى» نى ئېيتىپ، ئۇنى بىر ھازا ماختىدى.
مانا شۇندىن باشلاپ، خالىق بۇ ئۆيگە پات - پاتلا كېلىپ مېھمان بولۇپ كېتىدىغان بولۇۋالدى. ئۇ ھەر كەلگىنىدە، «ئاياللىرىمنى داۋالاتسەن!» دەپ پۇل بېرىتتى، ئۆزى تىۋىپلارنىڭ قىممەت دورىلىرىنى ئالغاچ كېلەتتى، ئەمما ياقۇپنىڭ ئايالى ئۇزۇن ئۆتمەي قازا قىلدى. بېشى قېتىپ گاڭگىراپلا قالغان ياقۇپ نېمە قىلارنى بىلمەي تۇرغىنىدا، خالىق مەرھۇمنىڭ ئۆلۈمىگە خەجلەش ئۈچۈن، پۇل، نەزىر - چىرىغىغا ئاتاپ گۈرۈچ، ماي - گۆشلەرگىچە يەتكۈزۈپ بەردى.

مەرھۇمنىڭ قىرىق نەزىرىسىدىن كېيىن، ئۇ زۈمرەتنى گۇڭشى پوچتىخانىسىغا خىزمەتكە ئورۇنلاشتۇردى. بۇ ئىلتىپاتتىن ياقۇپ بولۇپمۇ زۈمرەت دەپ ئېيتقۇسىز خۇشال بولدى...

... تۆكۈلگەن چېچەكلەرنى ئالقىنىغا تېرىپ، جىم ئولتۇرۇپ كەتكەن مۇرات ئاستا بېشىنى كۆتۈردى. ئۇ گەرچە زۈمرەتنىڭ ئېيتقانلىرىغا ئىشەنسىمۇ، بىراق خالىق كاتىپنىڭ «خەيرخاھلىقى» زادىلا كالىسىدىن ئۆتمەيتتى. كۈنلار: «بىر بالاسى بولمىسا، چۆلدە قۇيرۇق نە قىلۇر؟» دەپ بىكار ئېيتىمىغاندە...

— ماڭا ئىشەنمەسەن مۇرات؟ — دېدى زۈمرەت ئۇنىڭغا تەلۈرۈپ، — سىزنىڭ گۇمانىڭىز ماڭا ھاقارەت...

— ئىشىنىمەن جېنىم زۈمرەت، خۇداغا ئىشەنگەندەك ئىشىنىمەن، بىراق...

— مېنىڭچە، خالىقكام ياخشى ئادەم! ... پەقەت ئۇ سىزنى سولاپ قويغانلىقى ئۈچۈنلا مۇشۇنداق قىلىۋاتىسىز، — دېدى زۈمرەت دومىسىيىپ، — بۇ ئىشنى پوچتىخانا باشلىقى قىلغان تۇرسا...

— قاراڭ زۈمرەت، — دېدى مۇرات بىر ئاز ئويلىنىپ، — خالىقنىڭ دادىڭىزغا بەرگەن پۇللىرىنى قايتۇرۇۋېتەيلى، مەن ھېكمەت، كامىللارغا دېسەم، ئۇلارمۇ ياردەم قىلىدۇ...

— ساراڭ بولىدىڭىزمۇ؟ مەن دادامدىن قانچىلىك قەرزنىڭ بار دەپ سورامدىم؟ — زۈمرەت ئاچچىق كۈلدى، — گۈرۈچ، ماي - گۆشلەرنى

پۇلغا سۇندۇردۇقمۇ دەيلى، ئۇنى خالىقكامغا قانداق چۈشەندۈرىمەن؟ ئۇ نېمە دەپ ئويلاپ قالىدۇ؟ ... ئۇنىڭ ئۈستىگە، بۇ چوڭ ئادەملەر ئوتتۇرىسىدىكى مۇئامىلە تۇرسا! ...

— مەن ئەنسىرەپ تۇرىۋاتىمەن. ... — مۇرات خاپا بولغان ھالدا تاماكا ئورىدى.

— خاتىرجەم بولۇڭ، ئۇنچىۋالا چوڭقۇر ئويلاپ كەتمەڭ، — دېدى زۈمرەت مۇراتنىڭ يېڭىدىن تارتىپ، — خالىقكام دېگەن ئۆزىنى تۇتۇۋالغان، سالاپەتلىك ئادەم. ھەتتا، بىر قېتىم ئىككى تۇغقان ئاكىسى مەتمۇسا مېھمان بولۇپ كېلىپ، ماڭا سەت چاقچاق قىلىۋېدى، خالىقكام ئۇنى تىللاپ بەشىپۇچۇق قىلىۋەتتى. ...

— نەسىللەندۈرۈش پونكىتىدىكى چوشقىمۇ؟ — مۇراتنىڭ كۆزلىرى ئالايدى. ...

— سىز قانداق تونۇيسىز؟ ...

مۇرات سەمەندەر زەنجاڭنىڭ ئۆيىدىكى ئولتۇرۇشتا ئۇنىڭ بىلەن قانداق تونۇشۇپ قالغانلىقىنى سۆزلەپ بەردى.

— ئەسكى دېسە شۇنى دېسە بولىدۇ، شۇڭا خالىقكام ئۇنىڭ ئەدەبىيىتى بەرگەن. ... — زۈمرەت ئورنىدىن تۇرۇپ ئېتەكلىرىنى قاقتى، — بولدى قىلىڭا مۇرات، بۈگۈن سىزنىڭ قىزىق چاقچاقلىرىڭىزنى، تاتلىق گەپلىرىڭىزنى ئاڭلارمەن دەپ كەلسەم. ... ئەجەب بىر ئىش بولدى، جۈرۈڭ ئالقاتلىقنى ئايلىنايلى. ...

مۇرات بىلەن زۈمرەت جىغانلىق ئەتراپىنى ئوراپ تۇرغان چېچەكلىكنى ئايلىنىپ خېلى ئۇزۇن ماڭدى. ئاق ھەم ھالرەڭ چېچەكلەر خۇددى توي چاقچۇسىدەك تۆكۈلمەكتە ئىدى، يەرمۇ ئاپئاق چېچەك بىلەن پۈركەنگەنىدى، كۆك ئاسماننىڭ قەھرىدە بىر توپ كەپتەر پەرۋاز قىلاتتى. بەزىلىرى دەممۇ دەم موللاق ئېتىپ، يەنە توقا قېتىلاتتى، زۈمرەت بىردە قېچىپ، بىردە غۇژمەك - غۇژمەك چېچەكلەر ئارقىسىغا يوشۇرۇناتتى. ئۇنىڭ كۈلكىسى بەجايىكى جاراڭلىق ھەم يېقىملىق مۇزىكا ئىدى. مۇرات قىزىنى خاپا قىلماسلىق ئۈچۈن، ئۇنى قوغلىغاندەك، كۈلكىسىگە كۈلكە

بىلەن جاۋاب قايتۇرغاندەك قىلاتتىيۇ، بىراق كۆڭلى يەنىلا خىرە ئىدى. ئۇ يولدا كېلىۋېتىپ، تۇرپ شۇجىنىڭ خالىققا قىلغان لاۋزا چاقچىقى، خالىقنىڭ بەرگەن جاۋابلىرىنى زۇمرەتكە دېيىش ئۈچۈن، قانچە - قانچە تەمشىلىپ باقتىيۇ، دېيەلمىدى. چۈنكى بىر ياقىتىن ئۇنىڭ كۆڭلىنى پاراكەندە قىلىشنى خالىمىسا، يەنە بىر تەرەپتىن، ئۇنىڭ جېدەل چىقىرىشتىن يانمايدىغانلىقىنى بىلەتتى. مۇرات ئويلىنا - ئويلىنا، ئاخىرى ئۆزىنى بېسىۋالدى. چۈنكى ئۇ زۇمرەتكە ئىشىنەتتى. يەنە بىر تەرەپتىن، ھازىر ئۆتمۈش كونا جەمىيەت ئەمەستە، قىزلارنى بۇلاپ - تالاپ ئېلىپ كېتىدىغان... ئەگەر «قەرزنى بەر» دەپ تۇرۇۋالغۇدەك بولسا، بىر ئاماللاپ تۆلەپ بەرمەمدۇ!... شۇنداقتىمۇ بۇنىڭدىن كېيىن، ئۇنىڭ بىر نەرسىسىنى ئالماسلىق كېرەك، بۇنى ئاگاھلاندۇرۇپ قويىمىسا، ھېلىقى تۇتۇقسىز، سەپرا مېجەز ياقۇپ ئاخىرى قەرزنى تۆلىيەلمەي، قىزنىڭ كۆكىنى سېتىۋېتىدىغان ئىشنى چىقىمىسۇن يەنە!...

— زۇمرەت، — دېدى مۇرات تېرەكلىككە قايتىپ كىرگەندە، — بۇندىن كېيىن دادىڭىز خالىقتىن پۇل ئالمىسا... بولمىسا...

زۇمرەت قاقاقلاپ كۈلۈۋەتتى. ئۇنىڭ كۈلكىسىدىن ئورماندىكى قۇشلار ئۈرۈكۈپ، پالاق - پۇلۇق قىلىپ ئۇچۇپ كېتىشتى. بەزىلىرى ھەر خىل ئاۋازلاردا سايرىۋېتىشتى... قىز مۇراتقا ئاستا يېقىنلىشىپ، ئۇنىڭ كۆزلىرىگە قارىدى.

— ئەخمەق! ئۇ نىكەمدىكى ئىشلار، — دېدى زۇمرەت كۈلۈپ، — بىلىپ قويۇڭ، مەن ئەبدىلىئەبەت سىزنىڭ... كىمكى ماڭا يامان نىيەتتە بولىدىكەن، كىچىككىنە جېنىمنى تىكىپ قويىمەن...

— زۇمرەت!...

— تاماكىڭىزنى ماڭا بېرىڭ!...

— نېمە قىلىسىز؟...

— تاشلىۋېتىمەن، ئوتىڭىز يەنە مېنى كۆيدۈرۈپ يۈرمىسۇن...

ئەمدى چىدىيالمايمەن...

زۇمرەت ئۇنىڭ قولىدىكى تاماكىنى ئېلىۋالدى. قىزنىڭ چىن مەناغا

تولغان بىر جۈملە سۆزى مۇراتنىڭ كۆڭلىدىكى كىرلەرنى يۇيۇۋەتتى. ئۇ نازۇك بەللەردىن ئاستا قاماللىدى، ئەمما ئۇ بىرلا ۋارقىراپ قوللىرىنى تارتىۋالدى. چۈنكى شوخ قىز ئۇنىڭ قولىغا تاماكا ئوتىنى يېقىۋەتكەنىدى. . . . زۇمرەت تاماكىنى شېلىدىرلاپ ئېقىۋاتقان سۇغا تاشلىدى. - دە، قاقاقلاپ كۈلگىنىچە ئورمان ئىچكىرىسىگە قاچتى. . . . مۇرات ئۇنى قوغلىدى، قىز كېيىكتەك چاققاندى. ئۇلار قاقاقلاپ كۈلگىنىچە بىر ھازا قوغلاشتى. ئاخىرى مۇرات ئۇنى بىر تۈپ چىنار تۈۋىدە تۇتۇۋالدى. ھاسىراپ كەتكەن زۇمرەت مۇراتنىڭ كۈچلۈك بىلەكلىرىدىن قېچىپ قۇتۇلالمىدى. ئۇ قۇندۇزدەك يالتىراق چاچلار قاپلىغان بېشىنى قىن - قىنىغا پاتماي چاۋاك چېلىۋاتقان يۈرەك ئۈستىگە قويدى.

— قانداق ئوتۇم يامانمىكەن؟ . . . — قىز شىنۋىرلىدى.

— بەك كۆيدۈرۈۋەتتى. . . . — يىگىت پىچىرلىدى.

— سىزنىڭمۇ ئوتىڭىز مېنى كۆيدۈرۈپ ئازابلىغانىدى! . . .

— ئەمما سىزنىڭ ئوتىڭىز مېنى كۈل قىلىۋەتتى. . . .

— كۆيگەن قولىڭىزنى بېرىڭ. . . .

— نېمە قىلىسىز؟ . . .

— قەرزىمنى قايتۇرۇۋېتەي. . . .

زۇمرەت تاماكا چوغى تەگكەن قول ئۈستىگە لەۋلىرىنى تەگكۈزدى. مۇرات ئۆز ۋاقتىدا قىزنىڭ قولىنى كۆيدۈرۈپ قويۇپ، ئۇنىڭدىن كەچۈرۈم سوراڭىنى ئۈچۈن، يېشىل يۇڭ ياغلىقنى ئېلىپ كەلگەندە، زۇمرەت ئۇنى تېلېفۇنخانىسىدا كۈتۈۋالغانىدى. شۇ چاغدا، مۇرات زۇمرەتنىڭ قولىنى ئالغىنىغا ئېلىپ تېگىلغان داكا ئۈستىگە سۆيۈپ تۇرۇپ: «مېنى كەچۈرمەيسىز؟ . . .» دېگەنىدى.

— مېنى كەچۈرمەيسىز؟ . . . — زۇمرەت قەرزىنى تولۇق

قايتۇردى.

— ياق! تۆمۈچۈقىم! . . . — دېدى مۇرات قىزنىڭ قۇلىقىغا.

— چىدىماس! . . . — دېدى قىز مۇراتنىڭ قۇلىقىغا شىۋىرلاپ.

يۈرىكى ئۆز قىنىدىن چىقىپ كەتكۈدەك تىپچەكلىپ، ياشلىق قېنى

تومۇرلىرىغا پاتمايۋاتقان مۇرات قىزنىڭ قان تامچىپ تۇرغان ئالاراهەتتەك لەۋلىرىگە تەلمۈردى. نومۇس ۋە ھاياىدىن قىزىرىپ كەتكەن قىز ۋىلىققىدە كۈلدى. دە، كۆزلىرىنى ئېچاچتى. . . يىگىت ئۇنىڭ ئوڭ يېنىغا چۈشۈپ تۇرغان چاچلىرىنى سىيلىغىنىچە، سول قولىدا بويىنىغا گىرە سالدى. . .

مۇرات بىلەن زۇمرەت تېرەكلىكىنى بىردەم ئايلانغاندىن كېيىن، سازلىققا چىقتى. ھەر ئىككىلىسى بىر - بىرىگە قارىيالمىدى. مۇھەببەت كىشىلەرنى چىرايلىق قىلىۋېتىدۇ دېگەن گەپ راست ئوخشايدۇ. ئۇلارنىڭ چىرايلىرىدىن نۇر يېغىپ تۇراتتى. تۇنجى سۆيۈش زۇمرەتنىڭ كۆزلىرىنى خۇمالاشتۇرۇپ، غەزەمەت ئالمىسىدەك قىزارتۇۋەتكەن بولسا، مۇراتنىڭ كۆزلىرىدىن ئۇچقۇنلار چاچراپ، يۈزلىرىدە بەخت شولىسى چاقنايتتى. زۇمرەت ئالدىدا، مۇرات ئارقىدا تىزغا كېلىدىغان ئوتلارنى دەسسەپ كېتىپ باراتتى. سازلىق ئوتتۇرىسىدىكى يېكەنلىكتە بىر نەچچە ياۋا ئۆردەك بىر - بىرىنى قوغلىشىپ يۈرۈشەتتى. ئۇلارنىڭ «ۋەيت، ۋەيت، ۋەيت. . .» دېگەن ئاۋازى، يېكەن توخۇلىرىنىڭ چاڭلىداپ سايراشلىرى، تېرەكلىكتىن كېلىۋاتقان كاككۇكنىڭ مۇڭلۇق ساداسى، جىگدىچىلەرنىڭ «چىۋ، چىۋ. . .» قىلىپ بىر - بىرلىرىنى چاقىرىشى، بۇ جىلغا سازلىققا قايناق ھايات، باھار شادلىقى ئاتا قىلغانىدى.

زۇمرەت يېكەنلىكىنى ئايلىنىپ، مۇراتنى بىر تۈپ تەتۈر سۆگەت تۈۋىدىكى بۇلاق بېشىغا ئېلىپ كەلدى. بۇلاق ئەتراپىنى قېلىن ئوتلار قاپلاپ تۇراتتى، ئىككى تارام بولۇپ ئاققان كىچىك ئېقىن، ھەر خىل ئېچىلىپ كەتكەن ياۋا گۈللەر ئىچىدە غايىپ بولۇپ سازلىققا سىڭىپ كىرمەكتە ئىدى. ئۇلار بۇلاق بېشىدا ئولتۇرۇپ، قوللىرىنى يۇيىدى، مۇزدەك سۇدىن قېنىپ - قېنىپ ئىچىشتى. زۇمرەت كىچىكىدىن تارتىپلا دوستلىرى بىلەن بۇ بۇلاق بېشىغا كېلىپ ئوينايتتى، ساپ ئۈزۈملەرنى مىدىقلاپ، بولدۇقلاپ تۇرغان كۆزگە تاشلايتتى، بىر چۆكۈپ - بىر لەيلەپ ئېقىپ كەلگەن ئۈزۈملەرنى تالىشىپ، بۇلاپ ئېلىپ يېيىشەتتى. . .



مۇرات بىلەن زۇمرەت بۇلاق بېشىدا ئۇزۇن مۇڭداشتى. ئۇلارنىڭ كۆڭۈل سۆزلىرى، بەخت ۋە ئىقبال توغرىسىدىكى ئارزۇ - ئۈمىدلىرى تۈگەيدىغاندەك ئەمەس ئىدى. ئۇلار مۇمكىن بولسا، ئولتۇرۇپ كېتىۋاتقان قۇياشنى ئۆز جايىدا بىر سائەت بولسىمۇ توختىتىپ قويغان بولاتتى. ئەمما، ئورماننىڭ ئۇ تەرىپىدە بىر پارچە ئوتتەك قىزىرىپ كەتكەن قۇياش قېيمىغاندەك، ئېگىز چىنارلار ئارىلىقلىرىدىن ئۇلارغا نۇر تاللىرىنى چېچىپ تۇراتتى. زۇمرەتنىڭ مۇرىلىرىدىن قۇچاقلاپ ئولتۇرغان مۇراتنىڭ مۇشۇ بۇلاق بېشىدا يارى بىلەن بىر جۈپ ياۋا گۈلگە ئايلىنىپ كەتكۈسى كېلەتتى...

ئورمانلىقتا

يىللىق ئىمتىھان بالدۇر باشلىنىپ، 6 - ئاينىڭ 16 - كۈنى ئاياغلاشتى، چۈنكى يازلىق يىغىم - تېرىم قىستاپ قالغانىدى. شەھەرلىك تولۇق ئوتتۇرا مەكتەپ ۋە دارىلمۇللىمىنلەردىن چىققان ئوقۇتقۇچىلار ئوقۇش پۈتتۈرگەن ئوقۇغۇچىلاردىن قايتا ئىمتىھان ئېلىپ، ئانكىت ۋە جەدۋەللەرنى تولدۇرۇپ كىرىپ كېتىشتى. بوستان ئوتتۇرا مەكتىپىمۇ بىر قىسىم ئوقۇتقۇچىلارنى تەشكىللەپ، يېزا باشلانغۇچ مەكتەپلىرىدىن يېڭى ئوقۇغۇچى قوبۇل قىلىشقا يولغا سالدى.

مۇدىر پەرمانشا بىر ئەتىگەنلىكى گۆڭشى پارتىيە كومىتېتىنىڭ ئورمانغا سەپەرۋەر قىلىش يوليورۇقىنى ئوقۇدى. يوليورۇقتا، بوستان ئوتتۇرا مەكتىپىنىڭ باشلانغۇچ مەكتەپ بىلەن بىر ئۇچاستىكا بولۇپ، قۇم قايغانغا ئون كۈنلۈك ئورمان جېڭىگە قاتنىشىدىغانلىقى ئۇقتۇرۇلغانىدى. قۇم قايغان تەكلىماكان قۇملۇقىغا تۇتىشىپ كەتكەن قۇملۇق كەنت ئىدى.

كامىل ياتىقىدا ئورمان تەييارلىقىنى قىلىپ، كىر يۇيۇۋاتاتتى. ھېكمەت كۆلدىن سۇ ئەكېلەتتى، يۇندلارنى تۆكەتتى، يۇيۇلغان كىر - قاتلارنى

سېقىپ ئاپتاپقا يياتتى، ئۇ بەكمۇ خوشال ئىدى. دوستلار بىلەن چۆل -
باياۋانلاردا بىللە بولۇش، ئورما تېز سىزما رەسىملىرىنى سىزىش، كەچكى
دەم ئېلىشلاردا ناخشا ئېيتىپ، گارمۇن چېلىش، قۇم بارخانلىرىغا باش
قۇيۇۋاتقان قۇياشنىڭ قان قۇيغاندەك شەپەقلىرىگە قاراپ خىيال سۈرۈش
ئۇنىڭ ئۈچۈن دەپ ئېيتقۇسىز كۆڭۈللۈك ئىدى. كامىل دوستىنىڭ
بالىلارچە خۇشاللىقىنى كۆرۈپ كۆڭلىدە خوش بولدى.

ھېكمەت كۆلدىن بىر چېلەك سۇ ئېلىپ كېلىپ ئەمدىلا ياتاققا
كىرىۋېتى، ئارقىدىن مۇرات كىرىپ كەلدى، ئۇنىڭ قولىدا بىر پارچە
خەت بار ئىدى. ئۇ كارىۋاتتا بىر ھازا جىم ئولتۇرۇپ كەتكەندىن كېيىن،
ھېكمەتكە قارىدى.

— ھېكمەت ساڭا سوۋېتتىن خەت كەپتۇ، — دېدى مۇرات خەتنى
سۇنۇپ، — مېنىڭچە يەنە شۇ ھېلىقى زەيتۇنە دېگەن قىزدىن بولسا
كېرەك...

ھېكمەت خەتنى تۇتقىنىچە تېڭىرقاپ تۇرۇپ قالدى. ئۇ «سوۋېتتىن
خەت» دېگەن سۆزنىڭ زەربىسىدە، مۇراتنىڭ كېيىنكى گەپلىرىنى
ئاڭقىرالمىدى. «زەيتۇنە خەتىدە يەنە نېمە دېگەندۇر؟ بەلكىم ئەمەلگە
ئاشماس خام خىياللارنى يازغاندۇر، ئۇ ھېكمەتنى ئېمىن - ئەرەكەن
ياشغىلى قويامدۇ - قويامدۇ؟... بۇ نېمىدېگەن بىمەنىلىك...»

— نېمە قورقۇپ تىتىرەپ ئولتۇرسەن؟ — دېدى مۇرات ئاچچىقىدا، —
ئاچماسەن... ئۇنىڭ ئىچىدىن ئادەم يەيدىغان بۇ - بۇ چىقماس...
ھېكمەت كونۇبىرتنى ئاسانلا ئېچىۋەتتى. ئۇ بىر ۋاراق چاقماق
قەغەزنىڭ ئالدى - ئارقىسىغا يېزىلغان سۆسۈنرەك خەتلەرنى بىر قۇر
ئوقۇپ چىقتى - دە، مۇراتقا بەردى. كامىلۇ قولىنى لۆڭگىگە
سۈرتىۋېتىپ كەلدى.

— ئۇنىڭ ئوقى، — دېدى كامىل مۇراتنىڭ قېشىغا
ئولتۇرۇۋېتىپ.

مۇرات خەتنىڭ باش تەرەپلىرىنى ئاستىراق ئوقۇپ، ئاخىرىغا
كەلگەندە ئۇنىڭ ئوقۇشقا باشلىدى.

... «ھېكمەت، ئىككى قېتىم يازغان خېتىمنىڭ جاۋابىنى ئالالمىغاندىن كېيىن، ئۈچىنچى قېتىم يەنە شۇ كونا ئادرېسقا قارىتىپ خەت يازدىم. ئۇ خېتىمنىڭ جاۋابىنى ھېزۇللا ئىسىملىك بىر ئوقۇتقۇچى يېزىپتۇ. سەن خەتلىرىمنى تاپشۇرۇۋاپسەن. ئەمما قەستەن جاۋاب خەت يازماپسەن. ھېزۇللا مۇئەللىمنىڭ خېتىنىڭ مەزمۇنىدىن شۇنى بىلىدىمكى، سەن بېيجىڭگە ئوقۇشقا مېڭىش ھارپىسىدا خوتەنگە سۈرگۈن قىلىنىپسەن... بۇنىڭغا مېنىڭ خەتلىرىم سەۋەب بولپتۇ... ئىككى پارچە خەت پۈتۈن تەقدىر - ئىقبالىڭنى ۋەيران قىلغۇدەك پاجىئە پەيدا قىلغان يەردە، بۇندىن كېيىنكى كۈنلىرىڭ قانداق بولار؟... سەن «ۋەتەن، ۋەتەن» دەپ ئۆمرىڭ بويى توۋلىغىنىڭ بىلەنمۇ، بەزىبىر ساڭا قارا يۇقتى... بۇ قارىنى ئەبەدىلئەبەت كۆز ياشلىرىڭ بىلەن يۇيۇپمۇ چىقىرالمايسەن... خىتاي ھۆكۈمىتى ئەمدى ساڭا ئىشەنمەيدۇ!... چەت ئەل بىلەن ئالاقىسى بار، ئىككى يۈرەك دېگەن تۇمارنىڭ بويىنىڭغا ئېسىلغىنى - ئېسىلغان!...

ھېكمەت، ھازىرقى پۇرسەتنى چىڭ تۇتىمىساڭ، ئۆمۈر بويى پۇشايمانغا قالىسەن!... بۈگۈنكى كۈنلەردە، غۇلجا، ئالتاي، چۆچەكلەردىن نەچچە ئون مىڭلىغان كىشىلەر بىزگە ئۆتۈپ كەلدى. چېگرا ئېچىۋېتىلدى... سېنىڭ مېنى ياخشى كۆرمەيدىغانلىقىڭنى بىلىمەن. ئەمما بۇرۇنقىدەك قېرىنداش بولۇپ ئۆتسەكمۇ بولىدىغۇ!...»
— قارا بۇنىڭ قۇتراتقۇلۇق قىلىۋاتقىنىنى! — دېدى كامىل غەزەپلىنىپ.

— نېمىدېگەن يۈزسىزلىك بۇ؟ — دېدى مۇرات خەتنى ئۈستەلگە تاشلاپ، — ئارىدا مۇھەببەتنىڭ يوقلۇقىنى ئۆزى بىلىپ تۇرۇپ...
— مۇرات چاقمىقنىڭ ئال، — دېدى ھېكمەت خەتنى قولغا ئېلىپ، — بۇنى كۆيدۈرۋېتىمەن...

— توختاڭلار! — دېدى كامىل كوئۇبىرتى سىنچىلاپ كۆرۈپ ۋە سىيلاپ بېقىپ، — بۇ كوئۇبىرت مېنىڭچە ئېچىلىپ قاپتا يەملەنگەن... بۇرۇنقى شىلىمى ئاق ھەم پارقىراق، كېيىنكىسىنى ناننى چايناپ

چاپلىغان... — نېمە؟ — ھېكمەتنىڭ كۆزلىرى چەكچەيدى...
 — ئۇنچىۋالا ئەمەستۇ! — دېدى مۇرات، — سەنمۇ شۇ تۈگىمدەك
 ئىشنى تۈگىدەك قىلىۋېتىسەن...
 — سىلەر بۇ يەرنى تۇتۇپ بېقىڭلار، — دېدى كامىل كونۇپرتنىڭ
 ياپقۇچىنى كۆرسىتىپ، — ھېلىھەم نەم... سەن بۇنى پوچتىخانىدىن
 ئەكەلدىڭمۇ؟
 — ياق، مەمتىلى ئىبراھىم بەردى...
 — ئۇ نەدىن ئاپتۇ...
 — قۇتبىرەم خانىمدىن!...
 — چۈشىنىشلىك! — دېدى كامىل ئاچچىقىغا كۈلۈپ، — ھەر
 ئېھتىمالغا قارشى خەتنى يىرتىشقا ياكى كۆيدۈرۈشكە بولمايدۇ... ئۇنداق
 قىلىش، ئورنىنى تولدۇرۇپ بولغۇسىز خاتالىققا، ئەخمەقلىققە يول
 قويغانلىق بولىدۇ... بۇ خەتنى ياخشى ساقلاش كېرەك...
 — ھېكمەت، — دېدى مۇرات ھەيران بولۇپ، — راستىنلا چېگرا
 ئېچىلىپ كەتكەنمىدۇر؟...
 — ئۇنى بىلمەيمەن. ئەمما ئۈچ كۈن ئالدىدا سىڭلىمدىن بىر پارچە
 خەت كەلگەنىدى، ئۇ ئىككى ئەتلەسنى تاپشۇرۇۋېلىپ يازغانىكەن. ئۇنىڭ
 خېتىدىمۇ غۇلجىدا شۇنداقراق ئەھۋالنىڭ بولۇۋاتقانلىقى يېزىلىپتۇ...
 — ئەسلى مۇنداق ئىش ئىكەندە، — دېدى مۇرات تاماكا ئوراپىتىپ.
 — سەن تېخى ئەمدى ئاڭلاپسەن - دە! — كامىل كۈلدى، — ھە
 دېسە زۇمرەتنىڭ قېشىغا قاتراپ، ھەممىدىن خەۋەرسىز
 قېلىۋاتىسەنغۇ!...
 ھېكمەت خەتنى كونۇپرتى بىلەن چامادانغا سېلىپ ئەمدىلا قۇلۇپ
 سېلىۋاتاتتى، مۇدىر پەرمانشا كىرىپ كەلدى. ئۇ داستىكى چىلاقلق
 كىيىملەرگە قاراپ كۈلۈپ قويدى.
 — ھە، سىلەر ئۈچ ئاغىنە قاچانغىچە مۇشۇنداق بويتاق يۈرسىلەر؟ — دېدى
 مۇدىر چاقچاق قىلىپ، — كىرنى ئۆزى يۇيىدىغان گەپ، قىشنىڭ

كۈنلىرى سوغۇق يوتقانغا كىرمەك تېخىمۇ تەس...

— خىزمەتكە چىققىلى ئەمدى بىرەر - ئىككى يىل بولدى مۇدىر، — دېدى مۇراتمۇ كۈلۈپ، — يېشىمىز 21 - 22 دە تېخى. ھازىر خوتۇن بىلەن بولۇپ كېتىپ، دەرس، ئېتىز - ئېرىق ئىشلىرى ئاقساپ قالسا، ئالدىلىرىدا «سىرلىما ئىشتان، لاتا قونجا» بولۇپ قالارمىز؟ ...

— قارا بۇ ئالغاپنى! — دېدى مۇدىر كۈلۈۋېتىپ، — گېپىڭ تەييار جۈمى سېنىڭ. ئاڭلىسام سېنى پوچتىخاندىكى ئانارنىڭ دانىسىدەك بىر قىز بىلەن ئىچ - پەش تارتىشىپ يۈرىشىدۇ دەيدىغۇ؟

— قانداق، بولماپتىمۇ؟

— نەدىكىنى، تازا ئوبدان بوپتۇ، مانا ئۆزەم ئەلچى بولسەن، — مۇدىرنىڭ كەيپى چاغ ئىدى، — ھېكمەت ساڭا گۈلزىبانى ئېلىپ بەرسەم قانداق؟ ... بەلەن بالا جۈمۇ، كۈندۈزى چىراغ يېقىپمۇ تاپقىلى بولمايدىغان...

ھەممەيلەن قاقاقلاپ كۈلۈشتى... ھېكمەت قۇلاقلىرىغىچە قىزىرىپ كەتتى.

— مەن بىر ئىش بىلەن كىرگەن، — دېدى مۇدىر كارىۋاتقا كېلىپ ئولتۇرۇپ، — ھېلىراقتا ناھىيىلىك كومىتېتىدىن تېلېفۇن كەلدى. ناھىيە بويىچە تۆت دەرىجىلىك كادىرلار يىغىنى ئېچىلماقچى ئىكەن. ئۇنىڭ تەييارلىق خىزمەتلىرىگە ھېكمەتمۇ قاتنىشىدىغان بولدى.

— مەنمۇ؟ ...

— شۇنداق. كۆرسەتمىلىك رەسىم، دىئاگرامما، جەدۋەل دەمدۇ ئەيتاۋۇر، يىغىنغا مۇناسىۋەتلىك نەرسىلەرنى سىزىدىكەنەن...

ھېكمەت لاسسىدە بوشىشىپ كەتتى. ئۇنىڭ بۇ قېتىمقى ئورمىغا بەكمۇ بارغۇسى بار ئىدى. قىسقىسى، دوستلىرىدىن ئايرىلىشنى خالىمايتتى. كامىل ئۇنىڭغا «بوپتۇ» دېگەندەك كۆز قىسىپ قويدى. لېكىن، مۇراتنىڭ قاپاقلىرى تۈرۈلدى. چۈنكى ئۇنىڭ ئاسمىنى كەڭ قۇم قايناننىڭ قۇملۇقلىرىدا، بۇغداي ئېغىزلىقلىرىدا بىر ئامال قىلىپ ھېكمەت بىلەن گۈلزىبانى «باغلاپ» قويۇش ئويى بار ئىدى.

— قاچان بارىدىكەنمەن؟ — سورىدى ھېكمەت.

— ئەتە كەچ ياكى ئۆگۈنلۈككە ئەتىگەندە ماڭساڭمۇ بولىدۇ، — دېدى مۇدىر، — ئورمىغا ماڭىدىغانلىرىمىز ئەتە ئەتىگەن گۇڭشېنىڭ ماشىنا ۋە تراكتورلىرىدا يولغا چىقىمىز. . . .

ئوقۇتقۇچىلار تاڭ سەھەردىلا تېخىلغان يۈك - تاقلىرىنى ئېلىپ گۇڭشې ئالدىغا توپلاندى. ھېكمەت كامىل، مۇراتلارنىڭ سومكىلىرىنى كۆتۈرۈشۈپ بىللە چىقتى، ئۇ دوستلىرىنى ئۆزىتىپ قويماقچى ئىدى. ماشىنىنىڭ ئەتراپى بىردەمدىلا «ماۋۇنى ئال، ئاۋۇنى سۈنۈۋەت. . . .» دېگەن ئاۋازلار بىلەن قالايمىقانلىشىپ كەتتى. ئوتتۇرا مەكتەپ ئوقۇتقۇچىلىرىغا باشلانغۇچ مەكتەپنىڭ بىر قىسمى ئوقۇتقۇچىلىرىنى سەپلەپ، ماشىنىغا مىخ قاققانداك ئولتۇرغۇزۇشتى. پەستە، باشلانغۇچ مەكتەپ مۇدىرى نەمەت مىرزى پوقاقلىرىنى ئېسىپ، تراكتورچى بىلەن ئۇرۇشۇۋاتاتتى. تراكتورچى بالدۇرراق مېڭىشنى ئېيتسا، نەمەت مىرزى: «بەزى يېزا باشلانغۇچ مەكتەپلىرىنىڭ مۇئەللىملىرى ئۆلگۈرۈپ كېلەلمىدى، ئۇلار كەلمىسە، ۋەزىپە ئورۇندالمايدۇ! . . .» دەپ ۋارقىرايتتى. كامىل بىلەن مۇراتنىڭ ئالدىدا ئولتۇرغان گۈلزىبا ئالدى - ئارقىسىغا يوشۇرۇن قاراپ باقتى، ئۇ كىمىنىدۇر ئىزدەيتتى. ئەمما سوراشتىن ئويىلىپ، بۇرۇختۇم بولۇپ ئولتۇراتتى. بۇ ئەسنادا، ھېكمەت ماشىنىنىڭ كوزۇپ تاختىيىغا ئېسىلىپ، كامىل، مۇراتلار بىلەن خوشلاشتى، گۈلزىبا شۇ چاغدىلا، ئۇنىڭ بارمايدىغانلىقىنى بىلىپ سولشىپلا قالدى. باياتىن بېرى گۈلزىباغا زەن سېلىپ ئولتۇرغان مۇرات ئۇنىڭغا ھېكمەتنىڭ بارمايدىغانلىقى سەۋەبىنى ئېيتىپ بەردى.

— ھېكمەت، خان ئانامنى پات - پات يوقلاپ تۇرالا! — دېدى كامىل كەينىگە قايرىلىپ، — ھە، راست، زېرىكىسىلە، ئابلىز ناۋا، مىرزاپشالارنىڭ ئۆيلىرىگە بارالا. نائىبى، شادىمان، ئاماننىلا، ئالىمجانلار بىلەن كۆرۈشۈپ تۇرسىلا. . . . غازاخۇن ئاكىغا سالىمىمىزنى يەتكۈزۈپ قويالا! . . .

— بولىدۇ، خاتىرجەم بولۇڭلار! . . . — ھېكمەت مۇراتنىڭ

قۇلىقىغا ئېغىشتى، — زۇمرەت كۆيدۈرگەن كۆيۈك دېغىنى ئوبدان ئاسرا...

كامىل بىلەن مۇرات تەڭلا كۈلۈۋەتتى. ئىچىدە گەپ ياتمايدىغان مۇرات زۇمرەت بىلەن ئۇچراشقاندىكى ئىشلارنى دوستلىرىغا دوكلات قىلىپ تۇراتتى. كامىل ئاڭلاپ: «خوپ بوپتۇ، ئەجەب يامان قىز ئىكەن! كۆيۈكنىڭ قانداق بولىدىغانلىقىنى سەنمۇ تېتىپ باق دەپتۇ... بىرگە بىر دېگەن شۇ!...» دېگەندى.

— ھېكمەت، — دېدى گۈلزىبا ناھايىتى بوش ئاۋازدا، — ئانامنى يوقلاپ قويارسىز...
— ئەلۋەتتە.

— ھەي ئادىشەي، — دېدى مۇرات ھېكمەتكە، — بەلكىم سەن ناھىيىلىك كومىتېتنىڭ مېھمانخانىسىدا تاماق يېيىشنىڭ مۇمكىن. قىز بالىدەك تارتىنىپ - قورۇنۇپ ئولتۇرماي، بۇلاپ - تالاپ يە! قورساقنى ئۇتتاما...

— خوپ باشلىق!...

ماشىنا ئوت ئالدى، ھېكمەت سەكرەپ يەرگە چۈشتى. چاققانغا سومكا كۆتۈرگەن زۇمرەت يېتىپ كەلدى، ئۇ شوپۇرغا ۋارقىراپ قويۇپ، ماشىنا چاقىغا دەسسەدى - دە، كوزۇققا پاماشتى.

— مۇرات، مەڭ بۇنى! — قىز سومكىنى مۇراتقا تۇتقۇزدى، — ئۆزىڭىزگە دىققەت قىلىڭ، خانىملارنىڭ قولىغا ئوت يېقىپ يۈرمەڭ...

بۇ ئىشتىن خەۋىرى بار ئەر - ئايال ئوقۇتقۇچىلارنىڭ ھەممىسى پاراقچىدە كۈلۈشۈپ كېتىشتى. كامىل ئىچىدە: «نېمىدېگەن جەسۇر قىز» دەپ ئويلىدى. چۈنكى يېزىلاردا تېخى توي قىلمىغان قىزلار يىگىتكە ئوچۇق - ئاشكارا يوللۇق تۇتۇش ئەمەس، بەلكى پىنھان جايلاردا ئۇچراشسىمۇ، دەككە - دۈككە ئىچىدە بولۇپ، تارتىنىپ - قورۇنۇپ، كۆڭۈل سۆزلىرىنىمۇ ئېيتىشالمايتتى.

— خاتىرجەم بولۇڭ، ئوت ياقىدىغان قىز بۇ يەردە قالسا، — مۇرات چاقچاققا چاقچاق بىلەن جاۋاب بەردى، — ئۇ يەردە كىمگە ياقارمەن؟...

ماشىنا ئىچىدە يەنە كۈلكە كۆتۈرۈلدى، زۇمرەت سەكرەپ يەرگە چۈشۈپ كەتتى. مۇراتنىڭ ۋۇجۇدىنى ئاجايىپ بىر روھ لەرزىگە سالدى. گەرچە يوللۇق ئاددىي بولسىمۇ، ئۇ ئوتتۇز يىللىق ئەر - خوتۇنچىلىق مېھىر - مۇھەببىتىنىڭ لەززىتىگە چۆمگەندەك، دۇخاۋا رومالغا يوللۇقنى ئەمەس، بەلكى زۇمرەتنى ئوراپ ئېلىپ كېتىۋاتقاندەك، ئۇنىڭ يۈرىكى ئۆز يۈرىكىگە ھەمراھ بولغاندەك ھېسسىياتلارغا چۆمدى. مۇشۇ دەقىقىدە بىراۋلار ئۇنىڭغا ئون سەككىز مىڭ ئالەمنى تىللاغا ئوشتۇرۇپ بەرسىمۇ، ئۇ بۇنىچىلىك ھاياجان ئىزىتراپىدا قالمىغان بولار ئىدى! ...

ماشىنا قوزغالدى. مۇرات، كامىل، گۈلزىبالار گۇڭشى كۆۋرۈكى ئالدىدا قول پۇلاڭلىتىپ تۇرغان ھېكمەت بىلەن زۇمرەتكە قوللىرىنى كۆتۈرۈپ خوشلاشتى. ماشىنا لاسكۇي يولىغا قايرىلىپلا، توپا - تۈزلەنلەرنى پۇرقىرىتىپ تېز يۈرۈپ كەتتى.

— سىز بارمايسىزغۇ؟ — دېدى زۇمرەت ھېكمەتكە، — ئۈچ دوست پەقەت ئايرىلمايتتىڭلار.

— ناھىيىدە ئېچىلىدىغان تۆت دەرىجىلىك كادىرلار يىغىنىنىڭ تەييارلىق خىزمىتىگە ياردەملىشىشكە بارىدىغان بولدۇم.

— رەسىم سىزدىكىەنسز دە؟

— قارالڭ، نېمىدېگەن قالايماقچىلىق بۇ! — دېدى ھېكمەت

تراكتور كوزۇپىغا چىقىۋېلىپ، ۋارقىرىشىپ - جارقىرىشىپ ئورۇن تالىشىۋاتقان باشلانغۇچ مەكتەپ ئوقۇتقۇچىلىرىغا قاراپ، — بىرەرسى تېڭىقلارنى رەتلىك تىزدۈرۈپ ئولتۇرغۇزسا بوپتىكەن.

— مۇدىر نەمەت مىرزى يوققۇ؟ — دېدى زۇمرەت ئەتراپىغا قاراپ.

— ھېلىقى ماشىنىدا كەتتى.

— شۇڭا، تۈردى دالتەك شاپاشلاپ كېتىپتىكەندە! ... — دېدى

زۇمرەت كوزۇپتا ۋارقىراۋاتقان ۋىجىك، يۈزلىرى قوشۇقتەك، قارىمۇتۇق بىرسىگە قاراپ، — ئۇنى باشلانغۇچتىكىلەر «زومو زو بەنجاڭ»، «زو بىلەن بەنجاڭ»، «تۈردى دالتەك...» دەيدىكەن.

ھېكمەت زۇمرەتنىڭ سۆزىدىن كۈلۈپ كېتىپ، ئۇنىڭغا قارىدى.

خاتالاشقان بولىسىز. . . راست دېدىم. . .
 زۇمرەت ئويلىنىپ قالدى، ئارقىدىنلا ئۇ كۈلۈمسىرەپ: «بىلىدىم»
 دەپ قويدى.
 — ھېكمەت، ھازىر مۇراتلار قەيەردە كېتىۋاتقاندۇر؟ — دېدى قىز
 خىيال بىلەن.
 — توۋا خۇدايىم، — دېدى ھېكمەت چاقچاق قىلىپ، — ماڭغىلى
 يېرىم سائەت بولماي تۇرۇپ سېغىنىۋاتامسىز؟
 — سىلەر ئۈچۈڭلار ئەجەب يېقىن ئۆتىسىلەر - ھە! — دېدى
 زۇمرەت سوراپ قويغان سوئالدىن خىجىل بولۇپ، گەپنى باشقا يەرگە بۇراپ، —
 مېنىڭ بەك ھەۋىسىم كېلىدۇ!
 ھېكمەت گەرچە زۇمرەتكە شۇنداق دېگەن بولسىمۇ، ئۆزىمۇ ئىچىدە
 «راست ئۇلار قەيەردە كېتىۋاتقاندۇر؟» دەپ ئويلاپ قالدى. بۇ چاغدا
 ماشىنا «يېڭىئېرىق» نىڭ يېشىل بوستان يېزىلىرىغا قاراپ جىدەللەپ
 كېتىۋاتاتتى. كامىل بىلەن مۇرات قىزغىن پىچىرلىشىپ، باشلىرىنى بىر
 يەرگە ئەكىلىۋالغانىدى، خۇددى زۇمرەتنىڭ ئۇلارغا ھەۋىسى
 كەلگىنىدەك، گۈلزىبانىڭمۇ كامىل، مۇرات، ھېكمەتلەرنىڭ دوستلۇقىغا
 زوقى كېلەتتى، يۈرىكىدىن سۆيۈنەتتى. توۋا دەيتتى ئۇ ئىچىدە: «بىرسى
 خوتەنلىك، بىرسى قەشقەرلىك، يەنە بىرسى غۇلجىلىق بولسىمۇ، ئۇلار
 گويا بىر تۇغقان قېرىنداشتىن چارى ئۆتەشىدۇ، ئۇلارنىڭ ئوتتۇرىسىدىكى
 دوستلۇققا يالغان، ياسالماقلىق، ساختىلىق ئارىلاشقان ئەمەس. شۇنداق!
 بۇ ئۈچ دوستنىڭ ھاياتىكى ئورتاق ئارزۇ - ئىستەكلىرى، غايە -
 نىشانلىرى، پاك يۈرەكلىرىنىڭ ئوخشاش سوقۇشلىرى. . . ياخشىلىققا،
 ساخاۋەتكە، ۋاپادارلىققا مايىل ساپ كۆڭۈللىرى ئۇلارنى تەبىئىي ھالدا
 بىر تەن - بىر جان قىلىپ قوشۇۋەتكەنىدى. دوستلۇقنىڭ، دوست
 تاللاشنىڭ مىزانى نېمە؟ ئەلۋەتتە، ۋاپا، باراۋەرلىك ۋە
 سەمىمىيەتتۇر. . . دوستلۇقتا ھۆرمەت ھەر ئىككى تەرەپتىن بولۇشى
 كېرەك. سېنى ئۆزىگە ھۆرمەت قىلىشقا قىستىغان، ئەكسىچە
 ھۆرمىتىنى سەندىن ئايىغان كىشى قانداقمۇ دوست بولاليسۇن! ئۇ

مۇتەھەملىكتۇر. . . كامىل، مۇرات، ھېكمەتلەر پەزىلەتلىك بالىلار ئىدى! . . . پەزىلەتسىز ئادەمنىڭ ھايۋاندىن نېمە پەرقى بار؟ ئۇلار بىر - بىرىنىڭ ئەزگۈ مۇھەببەتلىرىگە، دۇنيا قاراشلىرىغا، كەسپىي ئىقتىدارلىرىغا ھۆرمەت قىلىشاتتى. بۇ ھۆرمەت مەنپەئەت تاماسىدا قىلىنغان ھۆرمەتكە ھەرگىز ئوخشىمايتتى. قايسىدۇر بىر يازغۇچى ھۆرمەتكە تەبىر بېرىپ: «مەنپەئەت تاماسىدا قىلىنغان ھۆرمەتتىن ئۆزەڭنى قاچۇر، چۈنكى ئۇ ساختىدۇر. تامالىق ھۆرمەت — ھۆرمەتنىڭ قاتلىدۇر. . .» دەپتىكەن.

گۈلزىبا | ئۆگەي دادىسى قايتىنىڭ ئۈلپەتلىرىنى يىرگىنىش ئىچىدە كۆز ئالدىغا كەلتۈردى. كۆزلىرىدىن شەھۋانىيەت، سەت ئەلەتلىرىدىن قۇۋلۇق - شۇملۇق، قوپال ھەرىكەتلىرىدىن ياۋۇزلۇق، تېتىقسىز گەپ - سۆزلىرىدىن ئاچكۆزلۈك يېغىپ تۇرغان بۇ ئادەملەر بىر نەچچە رۇمكىنى كۆتۈرە - كۆتۈرمەيلا، ئېغىزغا ئالغۇسىز ھاياسسىز چاقچاقلارنى قىلىشاتتى. . . بىر - بىرلىرىنى سۈندۈرۈپ، نەچچە ئون يىللىق ئەيىب - گۇناھلىرىنى مازدەك تىتىپ، يېغىرلىرىنى ئاچاتتى، ياقىلىشاتتى، مۇشتلىشاتتى. . . گويا ئۇلارغا بۇنىڭدىن باشقا ئەرەك يوقتەك، پۈتۈن گەپ - سۆزلىرى ئىشتاننىڭ ئىچىدىن چىقاتتى. قەيەردىدۇر بولغان قىماردا كىمنىڭ خوتۇنىنى ئۇتتۇرۇۋېتىپ، قىزىنى تىككەنلىكى، قايسىدۇر قىمارۋاز ئۇتۇۋالغان قەرزنى تۆلىتىپ ئالالماي، قەرزدارنىڭ قولىنى كېسىۋالغانلىقى. . . كىمدۇر بىرسىنىڭ ئۆي - ۋاقىنى ئوتتۇرۇۋېتىپ، قىش - قىرولاردا بالىلىرىنىڭ تالادا قالغانلىقى قاتارلىقلار ئۇلارنىڭ تۇرمۇش مىزانىدىكى ھوزۇرلىنىش مەنبەسى ئىدى. شۇنداق، بۇ مەخلۇقلار جەمئىيەتكە يۈك، ئائىلىگە بالا - قازا، ئاياللىرىنىڭ بەخت - سائادىتىگە ئولتۇرغۇچى ئاپەتتىن ئىبارەت ئىدى.

گۈلزىبانىڭ خىيال يىپىلىرى بىر - بىرىگە ئۇلىنىپ، داۋاملاشقانمۇ بولاتتى. بىراق ماشىنا كۈشۈلداپ توختىدى. چۈنكى ئۇلار يېڭىشېرىق سۇ ئامبىرىنى ئارقىدا قالدۇرۇپ، «ھاكىم كەپىسى» گە كېلىپ قالغانىدى. ئوقۇتقۇچىلار ماشىنىدىن چۈشۈپ، ئۇيۇشۇپ كەتكەن بەل - پۇتلىرىنى

ھەرىكەتلەندۈرۈپ، پاكار - پاكار قومۇشلارنىڭ دالدىلىرىدا ئولتۇرۇشتى. «ھاكىم كەپىسى» نىڭ كۆجۈم، پىنھان كەتلىرى يىراقتىن كۆرۈنۈپ تۇراتتى. چىڭقى چۈش ۋاقتى بولۇپ قالغاچقا، ئەتراپ تونۇردەك قىزماقتا ئىدى. كامىل بىلەن مۇرات گۈلزىيانى چاقىرىپ بىللە تاماقلاندى. ئېيتتى. داق يەرگىلا گېزىتلەر يېيىلىپ، ھەر قايسىسى ئۆزلىرىنىڭ نېمەتلىرىنى ئېلىشتى. زۇمرەتنىڭ سومكىسىنى ئېچىپ مۇراتنىڭ ئاغزى ئېچىلىپلا قالدى.

— كامىل، گۈلزىيا! بىر نەرسىلىرىڭلارنى يىغىشتۇرۇڭلار، بولۇڭلار، — دېدى مۇرات كۆزىنى ھېلىگەرلەرچە قىسىپ، — مەن سىلەرنى مېھمان قىلاي. . . زۇمرەتنىڭ قولى تەگكەن نېمەتلەرگە ئېغىز تېگىڭلار. . .

مۇرات گېزىت ئۈستىگە پىشۇرۇلغان چۈجە، بويالغان تۇخۇم، مايلىق قاتلىما قاتارلىق نەرسىلەرنى ئالدى. سومكىدىن يەنە ئاغزى ھىم ئېتىلگەن ئىككى ئەينەك قۇتمۇ چىقتى. ئۇنىڭ بىرسىدە چىلانغان ھەر خىل سەي، يەنە بىرسىدە مايدا قورۇلغان گۆش بار ئىدى. ھەتتا زۇمرەت ئالغاندەك ياپىلاق بوتۇلكىغا ئىككى يۈز گرام كەلگۈدەك ھاراقمۇ قاچىلاپ سېلىپ قويغانىدى. . . مۇرات ھاراقنى كۆرۈپ، قولىنى كۆتۈرۈپ ۋارقىرىۋەتتى:

— ياشىسۇن قىزلارنىڭ شاھى سۇلتانى، دانىشمەنلەرنىڭ دانىشمىنى زۇمرەت قىز! . . . — مۇراتنىڭ شوئارىدىن يېقىن ئەتراپتىكىلەر پاراققىدە كۈلۈشۈپ كېتىشتى.

— بولدى، يەنە لاۋىزلاشقىنى تۇردۇڭ! — دېدى كامىل ئەتراپقا قاراپ قويۇپ.

گۈلزىيا سۇلياۋ باكتىكى يىلما بولۇپ قالغان چاپنى قاچىلارغا قويدى، مۇرات قۇتىلارنىڭ ئاغزىنى ئېچىپ، قاتلىملارنى ئوشتۇپ، تۇخۇملارنى ئاقلىدى. ئۇ، زۇمرەتنىڭ بىڭسىنى كۆرسەتمەكچى بولغاندەك، چۈجىنىڭ ئىككى پۈتىنى يېرىپ، بىرىنى كامىلغا، بىرىنى گۈلزىياغا تۇتقۇزۇپ قويدى.

— ئەتتىگىنەي، — دېدى مۇرات چوكىدىكى سەينى ئاغزىغا سېلىۋېتىپ، — ھېكمەت چىلانغان سەيگە بەك ئامراق ئىدى.

— ئۇنىڭ بەك كەلگىسى بار ئىدى، — دېدى كامىل، — ئەمدىزە، شەھەردە زېرىكىپ قالارمۇ؟...

— ئەگەر ئۇ بولغان بولسا، مۇنۇ زەمەمدىن ئىچۈرۈپ قويغان بولسام، — مۇرات كامىلغا كۆزنى قىسىپ قويدى، — ئۇ كېيىنكىنىڭ ھېكايىسىنى ئېيتىپ بەرگەن بولاتتى...

گۈلزىبا مۇراتقا لاپىدە قارىدى - دە، قىزىرىپ كەتتى. مۇراتمۇ كامىلنىڭ ئاللىشىدىن ئەندىكىپ، ھاراق شىشىسىنى قولغا ئالدى. — ئىچمە ئۇنى! — دېدى كامىل ئاچچىقلاپ، — بۇ ئىسسىقتا ئۆلەي دەمسەن؟

— بىز يۇتۇملا، — دېدى مۇرات ھىجىيىپ، — ئوشۇق ئىچمەيمەن...
— سەن قاچانمۇ گەپ ئاڭلايدىغان بولارسەن؟... ماشىنىدا ئاغزىڭنى پۇرتىتىپ ئولتۇرساڭ، ئۆزەڭگە ياخشىمۇ؟
— بولدى، بولدى ئىچمەي. مېنىڭ قولىقىم يۇمشاق، ئىشەنمىسەڭ تۇتۇپ باق...

نەمەت مۇدىرنىڭ پۇشتىكى «ھاكىم كەپىسى» نىڭ چەكسىز تۈزلەڭلىكىدە چىرىلدى. چالا - بۇلا تاماقلانغان ئوقۇتقۇچىلار نەرسە - كېرەكلىرىنى يىغىشتۇرۇپ، ماشىنىغا ياماشتى.

ھاكىم كەپىسىنىڭ ياپىيىشىل ئىدىرلىقلىرى، مۇنبەت ئېتىزلىرى، كۆجۈم كەنتلىرى ئارقىدا قېلىپ، ئەمەلىيەتكە پۈتۈن كائىنات قار ئاستىدا قالغاندەك ئاپئاق شورلۇق دالىلار ئايان بولماقتا ئىدى. بەلكىم بىر چاغلاردا جاپاكەش خوتەن دېھقانلىرى زەپكەش قېزىپ، شورلۇق يەرلەرنى تېرىلغۇ يەرلەرگە ئۆزگەرتەكچى بولغان بولۇشى مۇمكىن. ئاپئاق پورپاڭ شورلۇقلار ئاستىدا بىلىنەر - بىلىنمەس قىر ئىزنالىرى بار ئىدى.

ماشىنا «قۇم قايغان» غا يېقىنلاشقانسېرى، كۈشۈلداپ تەستە مېڭىۋاتاتتى. بەزىدە قۇملارغا پېتىپ قالاتتى. شوپۇر قېلىن تاختايلىرىنى چاق ئاستىغا قويۇپ، بىر قەدەم - بىر قەدەمدىن ئىلگىرىلەيتتى. ئەسلىدە

ئۇلار كېلىۋاتقان ھارۋا يولى بولۇپ، پات - پاتلا بوران كۆچۈرگەن قۇملار كۆمۈپ تۇرغاچقا، يول ئىزنالەرنىمۇ پەرق ئەتكىلى بولمايتتى. ئۇلاڭلىق ئادەم ئۈچۈن بۇ يوللار ئىككى كۈنلۈك ئېغىر سەپەر ئىدى. ماشىنا كەچكە يېقىن زۇمچەك - زۇمچەك قۇم بارخانلىرى شالاڭ يېيىلىپ ياتقان بىر قاپتالدا توختىدى. قاش - كىرىپكىلىرىنى، ئۈستىباشلىرىنى بىر قەۋەت توپا باسقان ئوقۇتقۇچىلار نەرسە - كېرەكلىرىنى يىغىشتۇرۇپ ماشىنىدىن چۈشۈشتى. قۇم بارخانلىرى ئارا ئۆيەر - بۇ يەردە يېڭى سېلىنغان لاي سۇۋاق پاكاز ئۆيلەر تۇراتتى. ئۇلارنىڭ بەزىلىرىنىڭ ئۈستى تېخى يېيىلمىغانىدى، بەزىلىرىنىڭ ئۆگزىسىگە قويۇلغان لىم ياغاچلارغا ۋاسا تىزىلىپ بولغان بولسىمۇ، يازلىق يىغىمنىڭ قىستاڭچىلىقىدا ئۈستى سۇۋالماي، تاشلىنىپ قالغانىدى.

كامىل ئەتراپقا قارىدى. ئەسلىدە بۇ يەرلەرنىڭ چەكسىز كەتكەن مۇنبەت ئېتىزلار بولغانلىقى ئېنىق ئىدى. ئەمما تەكلىماكاندا تىنىمىسىز كۆچۈپ يۈرگەن قۇملار. شامال - بورانلار تەسىرىدە بارا - بارا تېرىلغۇ يەرلەرگە ئۆسۈپ كىرگەن. . . قۇم بارخانلىرى قورشاپ تۇرغان قاپتاللاردا، ئەڭ تۆۋىنى 4 - 5 فۇڭ، يۇقىرىسى 6 - 7 مو كەلگۈدەك تېرىلغۇ يەرلەر بولۇپ، تېرىلغان بۇغدايلار قۇملاردىن يانغان ئىسسىق تەپتىدىن بىر غېرىچ كۆتۈرۈلۈپلا، پىشىپ سارغىيىپ كەتكەنىدى. قۇم بارخانلىرىنىڭ غەرب تەرىپىدىكى پەسلىكتە ياي شەكىلدە سوزۇلغان كەنت يىراقتىن كۆرۈنۈپ تۇراتتى. جەنۇب تەرىپىدە بولسا، يۇرۇڭقاش دەرياسىنىڭ ئوتتۇرا ئېقىمى يېيىلىپ ياتاتتى.

ئوقۇتقۇچىلار ئۈستى ئوچۇق ئۆيلەرگە ئورۇنلاشتۇرۇلدى. ئۇلار دېھقانلار چېپەكلەردە ئېلىپ كەلگەن سۇيۇقئاشقا نانلىرىنى چېلاپ يېيىشكەندىن كېيىن، ھاردۇق يەتكەچكە يېتىپ قېلىشتى. كامىل بىلەن مۇرات ئۆينىڭ بىر بۇلۇڭىغا سالغان ئورۇنلىرىنىڭ ئۈستىدە كىيىملىرىنى سالمايلا يېتىشتى. پۇتلىرىنى بىر - بىرىگە قارىتىپ ياتقان ئوقۇتقۇچىلارنىڭ بەزىلىرى پۇشۇلدايتتى، بەزىلىرى خورەكنى

باشلىۋەتكەندى. بۇ چاغدا، سىرتتا تراكىتورنىڭ تا - تاتلىغان ئاۋازى بىلەن قالايمىقان ۋارقىراشقان، چۇرقىراشقان ئاۋازلار كەلدى، ئەتراپىمۇ يورۇپ كەتكەندى.

— مۇرات چىقىپ باقامدۇق؟ — دېدى كامىل ئاستا شۇنچىلاپ باشلانغۇچنىڭ مۇئەللىملىرى ئەمدى كەپتۇ.
مۇرات ئۈندىمىدى، ئۇ ئۇخلاپ قالغانىدى.

تالڭ سەھەردە چېلىنغان پۇشتەك ئاۋازىدىن ھەممە بىردەك چاچراپ ئورۇنلىرىدىن تۇرۇشتى. بېشى خۇددى ئۈچ بۇلۇڭغا ئوخشايدىغان، مۇرىسى پەس، بېلىنىڭ تۆۋىنى كەڭ، خام سېمىز نەمەت مىزى پۇشتەكنى ئۈزمەي چالماقتا ئىدى. زىكرۇللا غوجى قولىنى ئارقىسىغا قىلىپ ئۇنىڭ يېنىدا تۇراتتى. (پەرمانشا مەكتەپنىڭ ئىشلەپچىقىرىشىنى تۇتۇش ئۈچۈن كەلمىگەندى) تۇردى دالتەكمۇ ياتاقلار ئەتراپىدا پىرقىراپ، پىرقىراق ئاۋازى بىلەن ۋارقىراپ يۈرەتتى. كەنت باشلىقى بولسا كېرەك، ئاق شاپاق دوپپىلىق كوسا بىر ئادەم بىلەن بىر نەچچە دېھقانلارمۇ بار ئىدى. باشلانغۇچ ۋە ئوتتۇرا مەكتەپ ئوقۇتقۇچىلىرى نەمەت مىزىنىڭ بۇيرۇقى بىلەن سەپراس تىزىلدى، زىكرۇللا غوجى سائەت نەچچىدە تۇرۇش، دەم ئېلىش، تاماق قاتارلىق تۈزۈملەرنى ئېلان قىلغاندىن كېيىن، ئىش ۋەزىپىسىنى ئوتتۇرىغا قويدى.

— ھەر بىر ئەر - ئايال ئوقۇتقۇچىنىڭ بىر كۈنلۈك ئورما ئورۇش ۋەزىپىسى يەتتە يېرىم فۇڭ، — دېدى زىكرۇللا ھەممىگە تەكشۈرۈپ، — ئەمما، بىر ئەرگە بىر ئايال قوشۇلۇپ ۋەزىپىنى بىرگە ئورۇندايدۇ... ھازىر نەمەت مىزى مۇدىر ئوقۇتقۇچىلارنى گۇرۇپپىلارغا ئايرىيدۇ...

نەمەت مىزىنىڭ بېشى سول تەرەپكە سەل سىڭاپان ئىدى. چۈنكى بويىنىنىڭ ئوڭ تەرىپىدىن ساڭگىلاپ تۇرغان بىر ساپ ئۈزۈمدەك تۈگۈر - تۈگۈر پوققى ئۇنى تۈز قاراشقا قويمايتتى. گەرچە ئۇ كۆڭلىكىنىڭ ياقىسىنى ھىم ئېتىپ، بىر چارەكتەك ئاسما گۆشنى كەڭ ياسمانە كۆڭلەكنىڭ ئىچىگە يوشۇرغان بولسىمۇ، ئۇ پوقاق يەنىلا گۈمبەزدەك كۆتۈرۈلۈپ تۇراتتى. شۇڭا ئۇنىڭغا ئوڭ تەرەپكە قارماقچى

بولسا، بەدىنى بىلەن تەڭ ئايلىنىشقا توغرا كېلەتتى.

نەمەت مىرزى بىر ئوڭغا، بىر سولغا ئايلىنىپ يۈرۈپ، ئەر - ئايال ئارىلىشىپ تىزىلغان توپقا قارىدى. ئۇ تونۇشلارنىڭ ئىسمىنى ئاتاى، ناتونۇشلارنى بولسا، سەن... سىلى دەپ چاقىرىشقا باشلىدى.

— مەن بارمىقىمدا كۆرسەتكەن، ئىسمىنى چاقىرىغانلار ئالدىغا چىقايلى! — دېدى نەمەت مىرزى ۋارقىراپ، — قادىر، بائىمىخان خانىم ئىككىڭلار بىر گۈرۈپپا، ھە تۇردى، گۈلنىيازخان خانىم ئىككىڭلار بىر، ئابلاجان، خاننىيازخان خانىم بۇ ياققا ئۆتۈڭلار...

نەمەت مىرزى توپنىڭ ئايىغ - ئۇچىغا بىر قۇر نەزەر سالغاندىن كېيىن، قېنى سەن، سىلى دېگىنىچە، مۇرات بىلەن گۈلزىباغا قارىدى. ئۇ مۇشۇنداق ئايلىنىپ يۈرۈپ، ھەممىنى گۈرۈپپىلاشتۇرۇپ بولدى. ئەمما، مەيداندا يالغۇزلا كامىل ئايرىلىپ قالدى. بۇ چاغدا، ئاياللار ياتىقى تەرىپىدىن بىر قىز كېلىۋاتاتتى.

— نەفىسە خانىم، تېز بوسلا دەيمەن، — نەمەت مىرزى ۋارقىرىدى، — شۇ چاغىچە توپقا كەلمەي نېمە ئىش قىلىپ يۈرۈلا؟

نەفىسە كەلدى. ئۇ كامىلغا بىرلا قاراپ، شەھلا كۆزلىرىنى يەرگە تىكتى.

— ئەمەسە مۇئەللىم، ئۆزلىرى مانا مۇشۇ خانىم بىلەن بىر گۈرۈپپا بولىدۇ!

ئوقۇتقۇچىلار ئالمان - تالمان نانىلىرىنى يېگۈچە، دېھقانلار ئېلىپ كەلگەن ئىككى چېلەك چايمۇ ئالدىغا بار، كەينىگە يوق بولۇپ تۈگىدى. گۈرۈپپىلارنى دېھقانلار باشلاپ ئېلىپ كېتىشتى. قۇم بارخانلىرى قايتالىرىدىكى يەرلەر دېھقانلارغا مەلۇملۇق بولغاچقا، ئۇلار: «مانا ماۋۇ ئورەك تاختا تۆت مو بەش فۇڭ، ئىككى گۈرۈپپا چۈشە بولار، بۇ قىياش تاختا ئىككى مو، بىر گۈرۈپپىغا لايىق، بۇ بولسا بىر يېرىم مو...» دېگىنىچە، بۇغدايلىقلارنى بىردەمدىلا تەقسىم قىلىپ بولدى. كامىل بىلەن نەفىسەگە چوڭ - كىچىك تۆت قۇم بارخىنى قورشاپ تۇرغان بىر تاختا ئېتىز تەقسىم قىلىندى، بۇ تاختىغا ئېرىق قىزىلغان ئىككى

غۇلاچتەك ئوچۇقچىلىقتىن كىرگىلى بولاتتى.

كامىل باياتىنىدىن بېرى ئەيمىنىپ قارىيالمىۋاتقان نەفسىگە ئەمدى يالغۇز قالغىنىدا، «باشلايلىمۇ؟...» دېگەندەك مەنادا تىكىلىپ قارىدى. يا پەرۋەردىگارا، بۇ ئادەم بالىسىمۇ ياكى جەننەتنىڭ ھورىمۇ؟... ئۇ قاردەك ئاپئاق تولغان بادام يۈزلەر... ھاي بىلەن يەر باققان سىياھدەك قارا كۆزلەر... كۈلىمىسىمۇ تەبەسسۇم جىلۋىسى نۇر تۆككەن جەننەستىدەك لەۋلەر!...

كامىل: «خۇدا ھۆسننىمۇ ئايىمىغان ئىكەنسىن، ئەقلۇ ئەدەبكىمۇ نائىل قىل» دېگەنلەرنى كۆڭلىدىن ئۆتكۈزدى. ئۇ نەفسىگە تىكىلىپ قالغانلىقىنى ئەدەبىسىزلىك دەپ بىلدى بولغاى، ئالمان - تالمان يەڭلىرىنى تۈرۈپ، بۇغدايغا ئورغاق سالىدى، قىزمۇ ئۇنىڭ قېشىدىن سول ئالدى. كامىل سولنى ئورۇپ 4 - 5 قەدەم ئىلگىرىلەپ بولغىچە، نەفسە ئۇنىڭدىن ئۇزاپ كەتتى. قىزنىڭ سولى تەكشى، پاكىزە، بىرەر تال باشاقمۇ چېچىلمىغان، ئۈنچىلىرى رەتلىك قويۇلغانىدى. كامىل ئۇيۇلۇپ، قانچە تېز ئورغانسېرى، ئۇنىڭ قولىغا خوخا، يانتاق، ئوغرى تىكەنلەر سانجىلىشقا باشلىدى. بۇ چاغدا، نەفسە ئۇزنىڭ سولنى كېڭەيتىپ، كامىلنىڭ سولنى تاراپتىپ ماڭدى. ئۇ بىردەمدىلا ئۆز ئۇدۇلىنى ئورۇپ، قىر بېشىغا چىقىپ ئولتۇردى. كامىلنىڭ بېشەنە، بويۇنلىرىدىن تەر قۇيۇلماقتا ئىدى. ئۇ نەمەت مىرزى ئوقۇتقۇچىلارنى گۇرۇپپىلاشتۇرۇشقا باشلىغاندا، «بىر ئايالنىڭ ئېغىرلىقىنى كۆتۈرىدىغان بولدۇم دە...» دەپ ئويلىغانىدى، ئەمدى ئۇ خىيالىدىن ئۇيۇلۇپ قالدى. بۇ چاغدا، نەفسە ئۇ تەرەپتىكى قىردىن ئالدىغا قاراپ كامىلنىڭ سولنى ئورۇپ كېلىشكە باشلىدى. ئۇلارنىڭ ئورغاقلىرى بىر - بىرىگە «چاس - چاس» تەگكەندىلا، ئۆز ئارا تىكىلىپ قاراشتى. نەفسەنىڭ تەر ئۈنچىلىرى سۆيۈپ تۇرغان گۈزەل چېھرىدە نە كەمسىتىش، نە مەسخىرىلەش ئالامەتلىرى يوق ئىدى، ئۇ شۇنچىلىك سەمىمىي چىراي ئىدىكى، كۆڭلىنىڭ ئاقلىقى، دىلىنىڭ ساپلىقى، نىيىتىنىڭ خالىسلىقى چىرايلىق كۆزلىرىدىن نۇر بولۇپ تۆكۈلۈپ تۇراتتى...

ئۇلار چۈشكۈچە ئۈچ قىر ئېتىزنى ئورۇپ تۈگەتتى. چۈشتىن كېيىن ئۈچۈن يەنە ئىككى ئېتىز بۇغداي قالغانىدى. تەكلىماكان قۇملۇقلىرى ئۈستىدە تىكلىنىپ تۇرغان قۇياش بارخانلارنىڭ چوققىلىرىدا يول - يول ۋىلىلداپ، دولقۇنسىمان تومۇزلارنى پەيدا قىلغانىدى. پېشانە، بويۇن، چاپلاردىن ئېقىۋاتقان تەرلەرنى سۈرتۈپ ئۈلگۈرتكىلى بولمايتتى. بارخانلار باغرىلىرىدىكى توپ - توپ يۇلغۇنلارمۇ ئىسسىقتىن دالدا ئىزدىگەندەك، ھالەتكە چېچەكلىك باشلىرىنى ئېگىۋالغانىدى.

تۇردى دالتەك ھاسىراپ - ھۆمۈدەپ تاغاردا نان كۆتۈرۈپ كەلدى. ئۇ بارخانلار ئارا ئايلىنىپ يۈرۈپ نان تارقىتاتتى، كامىل تاغارغا قولىنى تىقىپلا بىر ناننى سۇغۇرۇۋالدى. ئەمما تۇردى نەفسىگە كۈچۈكلەنگىنىچە: «توختاڭ، ئۆزەم خىللاپ بېرەي» دېدى - دە، بىرسىنى كۆيۈك، بىرسىنى خام، يەنە بىرسىنى پۇچۇق دەپ، تاغاردىكى نانلارنىڭ ھەممىسىنى دېگۈدەك ئىلەشتۈرۈپ چىقتى، ئاخىرى ئۇ بىر ناننى ئېلىپ نەفسىگە تەڭلىدى:

— بۇ نان ئۆزىڭىزدەك ئۆز، قىزىرىپ پىشىپتۇ، — دېدى تۇردى ھىجىيىپ، — قېنى ئېلىڭ! ... ياكى باشقىنى خىللاپ بېرەيمۇ؟

تۇردى ناندىن يەنە بىرنى ئالاي دەپ تۇرىۋېدى، نەفسە تاغارغا قولىنى تىقتى - دە، توغرا كەلگەن بىر ناننى سۇغۇرۇۋالدى.

— ھەممە ناننى تۇتۇپ پاسكىنا قىلىۋەتتىڭىز، — دېدى نەفسە ئاچچىقى بىلەن، — بىلىشىڭىز، نان خىللاش مۇسۇلمان ئادەم ئۈچۈن گۇناھ... نان دېمەكلىك، ئىمان دېمەكلىك... قانداق بىمەسەل ئادەم سىز؟ ...

تۇردى دالتەك ئىزا ئىشتىپ، لەت بولۇپ قالسىمۇ، نومۇس قىلمايدىغان ئادەم ئىدى. شۇڭا غەلىتىلا ھىجىيىپ: «ئۆزىڭنىڭ ئاچچىقلىنىشىمۇ ئۆز بولىدىكەن...» دېگىنىچە كېتىپ قالدى. كامىل نەفسىگە ئىچىدە قايىل بولدى. توغرا بىر تامچە سۇدىمۇ ئايىنى كۆرگىلى بولىدىغۇ! ... ئۆزىنىڭ مۇشۇ كىچىككىنە بىر ئىشىدىن مەمنۇن بولغان كامىل ئىللىق بىر سىزىم بىلەن ئۆزىگە قارىدى.

— كەچۈرۈڭ، قوپاللىق قىلىپ قويدۇم، — نەفسە تۇنجى قېتىم ئېغىز ئاچتى. ئۇنىڭ ئاۋازىمۇ نازۇك تارىلاردىن يانغان. سادادەك يېقىملىق، مۇڭلۇق، سىيلىق ئىدى! ...

— يوقسۇ، سۆزلىرىڭىز يوللۇق، بۇنداق تۇتامى يوق ئادەملەر ئۈچۈن بۇ سۆزلەر تېخى كەملىك قىلدۇ. ...

— رەھمەت سىزگە!

— سىز ئورما ئورۇشقا ناھايىتى چېۋەر ئىكەنسىز، — دېدى كامىل قىزغا قاراپ، — سىز مېنى خىجىللىقتا قالدۇردىڭىز. ...

— ماختىغىنىڭىزغا رەھمەت، — نەفسە كۈلدى، — مەن دېگەن يېزىدا چوڭ بولغان دېھقان قىزى. ...

يەتتە كۈن ئۆتۈپ كەتتى. كامىل بىلەن نەفسە بىر قانچە قايتالاردىكى بۇغداينى بىللە ئورۇشتى. تاماقتا، دەم ئېلىشتا بىرگە بولدى. «دوستلار دوستلىرىنى ماختاش ئارقىلىق پەخىرلىنىدۇ» دېگەندەك، كامىل دوستلىرى ھېكمەت، مۇرات، گۈلزىبا، زۇمرەتلەر توغرىلىق سۆزلەپ بەردى ۋە ئۇلارنى چىن كۆڭلىدىن ماختىدى ھەم بىر - ئىككى قېتىملىق تاماقتا بىرگە بولۇش پۇرسىتىدىن پايدىلىنىپ، نەفسە بىلەن ئۇلارنى ئۆز ئارا تونۇشتۇرۇپ قويدى. نەفسە يېنىك تەبىئەتلىك مۇراتنىڭ ئاغزى ئىتتىك بولغىنى بىلەن كۆڭلى ياخشى يىگىت ئىكەنلىكىدىن، گۈلزىبانىڭمۇ شەرم - ھايالىق، ئۆزىنى تۇتۇۋالغان لاتاپىتىدىن سۆيۈندى. بىراق قانداقتۇر نازۇك بىر سىرنى سەزگەن مۇرات بىلەن گۈلزىبا، ئۇلارغا كۆپرەك ئەسرا بولۇپ، بىر - بىرىنى چۈشىنىش پۇرسىتى يارىتىپ بېرىش ئۈچۈن، دەم ئېلىش ۋە تاماق ۋاقىتلىرىدا، ئۇلاردىن ئۆزلىرىنى قاچۇرۇپ يۈردى.

كامىل نەفسە بىلەن يالغۇز قالسىلا، دوستلىرى، ئوقۇتۇش ئىشلىرى، ئوقۇغان كىتابلىرى ھەققىدە سۆزلەشتى. ئۆزى ئالغاچ كەلگەن «زىياد ۋە ئەدبە»، «زەينەپ ۋە ئامان» داستانلىرىنى ئۇنىڭغا ئوقۇپ بەردى. ئۇلار ئەسەر قەھرىمانلىرى ۋە ئۇلارنىڭ قوشۇلۇشىغا توسقۇنلۇق قىلغان كونا ئۆرپ - ئادەتلەر، مۇتەئەسسىپلىك، فىئوداللىق كۆز

قاراشلار، ۋە ئىستىبدات قارا كۈچلەر توغرىسىدا چوڭقۇر مەنغا تولغان سۆھبەتلەردە بولدى. نەفىسە گەرچە تولۇق ئوتتۇرىنسى پۈتتۈرۈپلا خىزمەتكە چىققان بولسىمۇ، ئۇنىڭ ئۆگەنگەنلىرى ناھايىتى كۆپ ئىدى. ئۇ، ئۆزلىكىدىن ئۇيغۇر كىلاسسىك ئەدەبىياتىنى تىرىشىپ ئۆگىنىشتىن سىرت، تارىخىي كىتابلارنىمۇ كۆرگەنىدى. كىچىكىدىن باشلاپلا بوۋىسى ئۇنىڭغا ئەرەب، پارس تىللىرىنى ئۆگىتىپ، دىنىي بىلىملەرنىمۇ ئىگىلەتكەنىدى. ھەزرىتى مىرگەلىشىر نەۋائىنىڭ «خەمسە»سىدىكى بەش داستاننى ئۇ يادقا دېگۈدەك بىلەتتى. نەفىسە كىلاسسىك شېئىرلاردىن بىر نەچچە غەزەلنى خۇددى قىرائەت قىلغاندەك مۇڭلۇق ئوقۇپ بېرىۋېدى، كامىل ھاياجانلانغانلىقىدىن كۆزلىرىگە ياش ئالدى. ئۇ نەفىسەگە ھەر جەھەتتىن ئىستىبداتلىق، ئەقلى پەزىلەتلىك، شەرم - ھايالىق، ھەقىقىي مەنىدە ئۇيغۇر قىزى بولۇشقا مۇناسىپ پەرىشتە ئىكەن دەپ چىن كۆڭلىدىن ئاپىرىن ئوقۇدى.

بۈگۈنمۇ ئۇلار ئۈچ مۈكەلگۈدەك قايتالىدىكى بۇغداينىڭ يېرىمىنى چۈشكەچە ئورۇپ يىقىتىۋەتتى. بەللىرى تېلىپ ئاغرىپ كەتكەن كامىل ئاپئاق لۆڭگىسىنى نەفىسەگە ئۇزاتتى:

— تەرلەپ كېتىپسىز، تەرلىرىڭىزنى سۈرتۈڭ، — دېدى كامىل قىزنىڭ ئىسسىقنا قىزىرىپ كەتكەن يۈزلىرىگە زوقى كېلىپ، — بۈگۈن قەيەردە تاماقلانىپ، نەدە دەم ئالىمىز؟

— ئۈلۈشكۈن بارغان دەريا بويىغا بارساق قانداق؟ — دېدى نەفىسە تەرلىرىنى سۈرتىۋېتىپ، — كەچۈرۈڭ، مەن ئاشۇ مۇئەللىملەرنىڭ ھاياسىز چاقچاق، قىلىقسىز ھەرىكەتلىرىدىن بەكمۇ بىزار...

كامىل بىلەن نەفىسە سومكىلىرىنى كۆتۈرۈپ، ئەدىياللىرىنى قولتۇقلاپ ئېگىز بارخانغا ياماشتى، ئۇلار ئىككى بارخاندىن ئارتىلىپ چۈشۈپ، قىزغىن ئورما ئورۇۋاتقان مۇرات بىلەن گۈلزىبانى كۆردى. كامىل نەفىسەگە مۇراتنى كۆرسىتىپ: «قاراڭ ئۇلار بۇ يەردىنكى!» دېدى. نەفىسە ئۇلارغا: «ھارماڭلار، ياردەملىشىمىزمۇ؟» دەپ قويدى. گۈلزىبا نەفىسەگە:

— ھارماڭ! نەفەسە مەن سىزنى بۇرۇنمۇ بىر كۆرگەندەكلا قىلىمەن، لېكىن ھېچ ئېسىمگە ئالمايۋاتىمەن، — دېدى.

— بىز ھەپتىدە بىر نۆۋەت باش مەكتەپكە كەسپىي ئۆگىنىشكە يىغىلىمىز ئەمەسمۇ! شۇ چاغدا كۆرگەن بولۇشىڭىز كېرەك؟
— بەلكىم گۈلزىبا خانىم، — دېدى كامىل سۆز قىستۇرۇپ، — ئوقۇغۇچى يىغىلى چىققاندا ياكى ئوقۇتقۇچىلار كۇرسىدا ئۇچراتقان بولۇشىڭىز مۇمكىن.

— مۇرات، سىز قىزىق چاقچاقلىرىڭىز بىلەن گۈلزىبا خانىمنى زېرىكتۈرمىگەنسىز - ھە؟ — نەفەسە كۈلۈمسىردى، — ھە، راست، گەپنى مېڭىز چاققاندا كچۈرۈك قىلىدىغان بىر دوستۇڭلار... ئۇنىڭ ئىسمى... توغرا ھېكمەت، ئۇنىڭ بوۋاي قەمبەرگە ئوقۇغۇچى يىغىلى چىققان ۋاقتىدىكى بىر ئىشىنى ئويلىساملا، مېنى كۈلكە قىستايدۇ. ئۇ كېلەلمەپتۇ - ھە؟

— شۇنداق، شەھەردىكى بىر يىغىغا ياردەملەشكىلى كىرىپ كەتتى، — دېدى مۇرات ھېكمەتنىڭ نەفەسە توغرىلىق ئېيتقانلىرىنى ئېسىگە ئېلىپ، — سوراڭ قالدىڭىزغۇ؟...

— ئۇ مەندە ناھايىتى ياخشى تەسىرات قالدۇرغان، — دېدى نەفەسە مەمتىلىنىڭ سۈيۈك ئاشنى ئاقايىناققا ئايلاندۇرغان ئىشىنى سۆزلەپ بېرىپ، — تاماقنى يەۋاتقىنى باشقا بىسراۋ تۇرسا، ھېكمەت نومۇس قىلغىنىدىن ماڭا قارىيالمىي، كارىۋات ئاستىغا كىرىپ كەتكۈدەك بولغان...
ئۇلار تەڭلا قاقاقلاپ كۈلۈشۈپ كېتىشتى. مۇرات نەفەسە بىلەن گۈلزىباغا قارىدى. نەفەسەنىڭ بادام يۈزلۈك، سۈتتەك ئاق ھۆسىنىدىن تەبەسسۇم كەتمەيتتى. گۈلزىبانىڭ ئىدەك تولىغان گۈل چىمىرىدىن نازۇك بىر ھايپا جىلۋىلىنىپ، قويۇق كىرىپك قاپلىغان كۆزلىرى كۈلۈپلا تۇراتتى. مۇرات جاندىن ئېزىز مەھبۇبىسىنى سېغىنىپ كۆز ئالدىغا كەلتۈردى. زۇمرەتنىڭ چاسىغا مايىل ناۋاترەڭ يۈزى، مەرمەردەك پارقىراپ تۇرغان ناچىدەك بۇرنى، دومپىلاق لەۋلىرى، بولۇپمۇ جاننى ئېلىپ، جەھەننەمگە تاشلىغۇدەك شۈللۈك ناز - كەرەشمىسى كۆڭلىدىن

كەچكىنىدە، ھېلىلا ئۇچۇپ ئۇنىڭ قېشىغا كەتكۈسى كېلىپ قالدى. شۇنداق، ھەر بىر گۈلنىڭ پۇرىقى، كامالى ئۆزگىچە بولغاندەك، بۇ ئۈچ قىزنى ھۆسن - جامال، ئەخلاق - پەزىلەت، قىزلىق لاتاپەت تارازىسىغا سالغاندا، تارازا چوكىسى سۇ يېتىدەك تەكشى، تىنچ، ھەرىكەتسىز تۇرۇۋەرگەن بولاتتى...

ھېكمەتنىڭ ئىسمى چىقىش بىلەن، گۈلزىبانىڭ پۈتۈن بەدىنىنى بىر ئىللىق سېزىم ئۆز ئىلكىگە ئالدى. ئۇ نومۇس كۈچىدىنلا ئۆزىنى تۇتۇپ تۇراتتى. ھېكمەتنىڭ خۇشخۇي چىرايى، سىيلىق مۇئامىلىسى، كۆڭۈل ئاياشلىرى، ساددا قاراشلىرى ئۇنىڭ كۆز ئالدىدا ئايان بولدى.

— جۈرۇڭلار، دەريا بويىدا ئارام ئالغاچ تاماقلانايلى! — دېدى كامىل گۈلزىبانىڭ بىردىنلا مىسكىنلەشكەن چىرايىغا قاراپ، — گۈلزىبا، سومكىلىرىڭىزنى ئېلىڭ...

— شۇنداق قىلايلى، بىرگە بولساق نېمىدېگەن ياخشى! — دېدى نەفىسە.

— رەھمەت، — دېدى مۇرات ئورغىقىنى قولغا ئېلىپ، — مۇشۇ ئالغاندەك يەرنى ئورۇۋېتىپ، ئارقاڭلاردىن بارايلى. قانداق دېدىم گۈلزىبا؟

— شۇنداق. سىلەر ماڭغاچ تۇرۇڭلار...

— بويتۇ ئەمەس، چوقۇم بېرىڭلار، — دېدى نەفىسە ئالدىدىكى قۇم بارخانغا چىقىپ كېتىۋېتىپ.

كامىل بىلەن نەفىسە قۇم بارخانغا تەستە چىقىپ كېتىۋاتاتتى. ئۇلارنىڭ ئاياغ ئاستىدىن يۇمشاق قۇملار سىيرىلىپ پەسكە ئاقاتتى، بەزىدە كامىل نەفىسەنىڭ قولىدىن تۇتۇپ يېتىلەپ ماڭاتتى.

— بىز بارمايلى، — دېدى مۇرات گۈلزىباغا ئۇلارنى ئىشارە قىلىپ، — مەن سىزگە دېدىمغۇ، كامىلنى ئىزدەپ نەچچە قېتىم بارسام، ئۇلار ناھايىتى قىزغىن مۇڭدېشىپ كېتىپتىكەن، گەپ قىلماي يېنىپ كەلدىم. ئۇلۇشكۈنمۇ ئۇ ئىككىسى دەريا قىرغىقىدا ئولتۇرۇپ بىر نېمىلەر دېيىشىۋېتىپتىكەن. ئاستا كەينىمگە قايتتىم.

— ھېكمەت كامىلغا تونۇشتۇرۇپ قويماقچى بولغان قىز ئاشۇ دېسەم، — دېدى گۈلزىبا كۈلۈپ، — سىز ئىشەنمىگەن گىدىڭىز. — توۋا قىلدىم. ئەسلىدە ھېكمەت ئىككىمىز كامىلنى بوۋاي قەمبەرگە ئويناتقىلى ئېلىپ چىقىپ، ئۇچراشتۇرۇپ قويماقچى ئىدۇق. مانا ئەمدى خۇدا بىم ئېپىنى قىلىپتۇ...

ئۇلار كىچىككەنە بولۇك ئېتىزنى تۈگىتىۋېتىش ئۈچۈن، جىددىي ئورۇشقا باشلىدى. ئەمما مۇرات گۈلزىبانىڭ بارغانسېرى ھەسرەتلىك خىياللار ئىلكىدە جىمىپ كېتىۋاتقانلىقىنى كۆرۈپ، بىردەمدىلا بىر ھېكايە توقۇدى.

— قاراڭ گۈلزىبا، سەھەردە بىر چۈش كۆرۈپتىمەن، — دېدى مۇرات ھەييار كۆزلىرىنى ئوينىتىپ، — شۇنداق چىرايلىق بىر پەرىزاتتەك قىزنىڭ تويىغا قاتنىشىپتىمىز... مەكتەپتىكى ھەممە ئوقۇتقۇچىلار بارمىش... مېھمانلارنىڭ ھەممىسىلا؛ «ۋاي يىگىتنىڭ تەلىپى چىقىپتۇ... بەختى ئېچىلىپتۇ...» دېيىشۋاتقۇدەك، ھۆر - پەرىدەك قىزنىڭ ئانىسى كۆز تەگمىسۇن دەپ ئۇنىڭغا ئىسرىق سېلىپ يۈرگۈدەك... مەن ئىسرىقداغىچە چوغ سېلىۋاتقۇدەكەن... بىر چاغدا، قىز - يىگىت نۇر چاقنىتىپ قول تۇتىشىپ چىققۇدەك... مېھمانلار ھۆر - غۇلماندەك بۇ بىر جۈپ ئاشىق - مەشۇققا قارىغىنىچە، بەزىلىرى ھۈشىدىن كېتىپ يېقىلغۇدەك... بەزىلىرى «ئاھ تەشەنالىق» دەپ، نوگاي - نوگاي سوغۇق سۇ ئىچكۈدەك... ئاخۇنۇم نىكاھ ئوقۇيدىغان ۋاقتىدا، قانداقتۇر بىر كىشى توپ ئارىسىدىن: «ئۇ قىزىل قەغەز ئالمىغان...» دەپ توۋلىغۇدەك. لېكىن ئاخۇنۇم: «مۇسۇلمانلار ئەلىمىناقتىن تارتىپ ئاللاننىڭ نىكاھ پاتىھەسىدىن كېيىن جۈپتى ھالال بولۇپ كەلگەن»، دېگۈدەك... پۈتۈن ئالىمان چاۋاك چېلىپ، ئۇلارنى مۇبارەكلىگۈدەك... مىش... شۇنداق ئاشكارا كۆردۈم...

— شۇنداق ئاشكارا كۆرگەن ئادەم توي قىلغانلارنىڭ كىملىكىنى بىلمەيتتىكى!... — دېدى گۈلزىبا قولىدىكى بۇغداينى قويۇپ، — كىمكەن ئۇلار؟...

— بېرى كېلىڭ، قۇلىقىڭىزغا دەپ بېرىمەن، — مۇرات ئاستا
پىچىرلىدى، — ھېكمەت بىلەن گۈلزىيا! ...
— يۈزى قېلىن، داپپۇز، — گۈلزىيا قىزىرىپ قىر ئۈستىگە چىقىپ
تەتۈر قارىۋالدى، — ئورنىمايەنغۇ تازا، ئەمدى ئۆزىڭىز ئورۇڭ. ...
— ئويناشتىم گۈلزىيا، ئويناشتىم. ئويناشقاننىمۇ كۆڭلىڭىزگە
ئېلىپ كېتەمسىز؟ ... — مۇرات كەچۈرۈم سورىدى. — دە،
ۋارقىرىۋەتتى، — ۋايىجان قولىمنى ئورغا قىلىپ سۆھبەتتى.
گۈلزىيا ھودۇققىنىچە يۈگۈرۈپ كەلدى. ئەمما مۇرات ھىجىيىپ
تۇراتتى.

— يالغانچى. ...

— يالغانچى ئەمەس، مەن دېگەن گوللامچى. ...
مۇرات گۈلزىيانىڭ كۆڭلىنى ياساۋاتقان، گۈلزىيا چۈشنىڭ
ئويدۇرۇلغانلىقىنى بىلىپ تۇرۇقلۇقمۇ، باش - ئايىغى يوق چىگىش
خىياللارغا پاتقان مۇشۇ دەقىقىدە، كامىل دەريانىڭ سىزىپ ئاققان ئېقىنىغا
نېنىنى تاشلاپ ئاياغدىن سۈزۈۋېلىپ، تاش ئۈستىدە ئولتۇراتتى. نەفسە
بولسا، ئەتراپىنى ئادەم چۆكۈرگىدەك يۇمشاق ئوتلار ئوراپ تۇرغان بىر
تۈپ مەجنۇن ئالنىڭ ئاستىغا كىچىك داستىخېنىنى يېيىپ، مايدا
قۇرۇلغان گۆش، مايلىق توقاچلارنى تىزىۋاتاتتى. ...
— كامىل كېلىڭ، داستىخان تەييار بولدى، تاماق يەۋېلىڭ، — دېدى

نەفسە قىر ئۈستىدە تۇرۇپ، — تاماق يەۋېلىپ ئارام ئالايلى. ...
كامىل كېلىپ ئوت ئۈستىدە ئولتۇردى. نەفسە سۇلياۋ باكتىن
قاچىلارغا چاي قويدى، توقاچلارنى تۆت پارىدىن قىلىپ داستىخاننىڭ ئۈ
يەر - بۇ يەرلىرىگە قويدى. كامىل قىزنىڭ سىلىق - سىپايە
ھەرىكەتلىرىگە، مېھرىبانلىقىغا چىن كۆڭلىدىن سۆيۈنۈپ، ئۆزىنى بۇ
يەردە ئەمەس، بەلكى چىرايلىق بىر ھۇجرىدا ئولتۇرۇپ، ئۆمۈرلۈك
ھەمراھىغا تويماي قاراپ، بەخت شارابىنى ئىچىۋاتقانداك ھېس
قىلىۋاتاتتى.

— قېنى ئېلىڭ! ... — دېدى نەفسە ئەدەب بىلەن.

— مەن... مەن... نېنىمنى سۇدا يۇمشىتىپ قويۇپتىمەن...

— مەيلى، ئۇنى ئىككىمىز تەڭ يەۋىتەيلى...

كامىلىنىڭ ئىشتىھاسى تۇتۇلغانىدى. ئۇنىڭ نەفسىگە قاراپ ئولتۇرغۇسى، ئۇنىڭ ھۆسن - سىياقىنى — قەلەمدەك قاشلىرىنى، قارا كۆزلىرىنى، ئىككى ئۆرۈلگەن ئىپار ھىدلىق چاچلىرىنى قەلب ئابىدىسىگە نەقىش قىلىپ ئويۇۋالغۇسى كېلەتتى. بىراق قىز بالىغا تىكىلىپ قاراشنىڭ ئەدەبىسىزلىك بولىدىغانلىقىنى ئويلىغاندا، ھەسرەتلىك كۆزلىرى يەرگە تىكىلەتتى... تۇيدۇرماي ئېغىر تىناتتى...

تاماق يېيىلىپ بولدى. كۈن بارغانسېرى قىزماقتا ئىدى، يېيىلىپ ئېقىۋاتقان دەريا ساھىللىرىدىن گاھى - گاھىدا يېنىك يەلپۈپ ئۆتكەن ئىللىق شامال تەنلەرگە ھوزۇر بېغىشلايتتى. دەريانىڭ ئۇ قانىتىدىكى يۇلغۇنلۇقلار، كۆكرىپ تۇرغان كەنتلەر ئۇششاق چەشمىلەردەك جىمىرلاۋاتقان تومۇزدا بىر كۆرۈنۈپ، بىر كۆرۈنمەيتتى. كۈن ئۇزاق، جاھان قىزىغان بۇنداق ئورما كۈنلىرىدە، ئورمىچىلار چۈشتە ئۈچ سائەت ئارام ئېلىپ، كۈن ياتغاندا بۇغدايغا ئورغاق سالاتتى. كامىل نەفسىنى مەجنۇن تال پىنھانىدا قالدۇرۇپ، ئۆزى غۇچچىدە ئېچىلىپ كەتكەن بىر تۈپ يولغۇن دالدىسىغا كەلدى. ئۇ يۇمشاق قۇمغا ئولتۇرۇپ، بارماقلىرىغا كىرىپ كەتكەن تىكەننى تىرنىقى بىلەن چىمىدى، چىشلىرىدا چىشلەپ ئالالماي ئاۋارە بولۇپ تۇرغىنىدا، نەفسە بىر نېپىز ئەدىيالىنى كۆتۈرۈپ كەلدى.

— قولىڭىزغا تىكەن كىرىپ كەتكەن ئوخشايدۇ - ھە؟ — نەفسە ئېغىشىپ كامىلىنىڭ بارماقلىرىغا قارىدى، — ۋاي - ۋوي، شۇنچە تىكەن كىرىپ كەتسە ئۈندىمەي يۈردىڭىزمۇ؟

— ئەدىيالىنى نېمىشقا ئەكەلدىڭىز؟ — دېدى كامىل قوللىرىنى يوشۇرۇپ، — مەن سىزنى يېپىنىپ ياتسۇن دەپ قالدۇرۇپ قويغان تۇرسام...

— بۇ ئىسسىقتا ئەدىيال يېپىنغىنى بولامدۇ؟ ماڭا بىرسى يېتىدۇ، بۇنى سىز ئاستىڭىزغا سېلىڭ! — نەفسە كامىلىنىڭ قولىنى ئالغىنىغا

ئېلىپ بارماقلىرىغا قارىدى، — جۈرۈڭ دەريا بويىغا بارىلى، قوللىرىڭىز ئوتتىن كۆكرىپ كېتىپتۇ، پاكىز يۇپسا، تىكەن ئېنىق كۆرۈنىدۇ. يۈرۈڭقاش دەرياسى خۇددى گىرەلىشىپ كەتكەن چىغىر يوللاردەك، مىڭلىغان تاراملارغا بۆلىنىپ ئاقاتتى... سۈزۈك سۇلارنىڭ تەگلىرىدىن قاشتېشىنىڭ يالت - يۇلت، ۋىل - تىل قىلىپ چاقنىغان نۇرلىرى گاھ كۆرۈنۈپ، گاھ يوقايتتى. كامىل بىلەن نەفسە دەريا قىرغىقى بويلاپ ئاققان سۈزۈك ئېقىن بويىدا ئولتۇرۇشتى. نەفسە قول ياغلىقىنى ھۆل قىلىپ، كامىلنىڭ بارماقلىرىنى پاكىزە سۈرتكەندىن كېيىن، چىمەن دوپپىسىنىڭ ئىچىگە سانجىلغان كىچىك يىڭىنىسىنى ئالدى. ئۇ ئەپچىل قوللىرى بىلەن تىكەنلەرنى بىر - بىرلەپ تېرىپ ئېلىشقا باشلىدى، پات - پاتلا «ئاغرىدىمۇ؟» دېگەندەك قايرىلىپ كامىلغا قاراپ كۈلۈپ قويايتتى. نەفسەگە ياندىشىپ ئولتۇرغان كامىل بولسا، قىزغا ياندىن قارماقتا ئىدى. ئۇنىڭ ئىككى ئۆرۈلگەن توم قارا چاچلىرىدىن بىر خىل مۈشكى - ئەمبەر ھىدى دەممۇ دەم دىماغقا ئۇرۇلاتتى. بۇ راستىنلا شۇ پۇراقمۇ ياكى ئالا بەندىلىرىنىڭ دىلىغا مۇھەببەتتىن ئىبارەت ئۇلۇغ روھنى سالغاندا، جەننەتنىڭ ئىشىكلىرىنى ئېچىۋېتەمدۇ؟... بۇنى بىلىپ بولمايدۇ!... كامىل نەفسەنىڭ سۈزۈك، پارقىراق بويۇنلىرىنى ھەتتا قۇلاق ئارقىسىدىكى يۇمران تېرىسى ئاستىدىن كۆكۈچ كۆرۈنۈپ تۇرغان تومۇرلىرىغىچە يېقىندىن كۆرۈپ تۇراتتى!... ئۇنىڭ يۈزى، ئېگەك ئاستىلىرىنىڭ تېرىسى شۇنچىلىك نېپىز ئىدىكى، كىشىدە سۇ ئىچسە كۆرۈنەمدىكىن دېگەن سوئالنى تۇغدۇرسا، مەڭزىدىكى قىلدىن ئىنچىكە قىزىل تومۇرلاردا قاننىڭ ئايلىنىۋاتقانلىقىنى كۆرگەندەك ھېسسىياتقا كەلتۈرەتتى...

— تۈگىدى، — دېدى نەفسە كۈلۈپ، — ئەمدى سىز بېرىپ ئارام ئېلىڭ! مەنمۇ ھازىرلا تۇرىمەن...

كامىل يۇلغۇن تۈۋىگە كېلىپ، خاتىرىسى بىلەن قەلىمىنى قولغا ئالدى. ئۇ يۈرىكىدىن ئېتىلىپ چىقىۋاتقان ئۈنچە - مەرۋايىتلارنىڭ قايسىسىنى يېپقا تىزىپ، قايسىسىنى قالدۇرۇشنى بىلەلمەي تۇرغىنىدا،

دەريا قىرغىقىدا ئولتۇرغان تالى مەجنۇن تېلىدەك ئەۋرىشىم، قىزىل گۈل
نوتىسىدەك نازۇك بەدەنلىك نەفسىگە كۆزى چۈشۈپ قالدى، قىز دەريا
ئېقىنلىرىغا كۆز ئۆزمەي قارايتتى... رىۋايەتلىرىدىكى ئاق روماللىق
پەرىزاتىدەك بۇ سىماغا تەلۈرۈپ قارىغىنىدا، مەۋلانە ئاتايىنىڭ مۇنۇ
مەتلىكى ئۇنىڭ ئېسىدىن كەچتى:

ئول سەنەمكىم سۇ قىرىدا پەرىتەك ئولتۇرۇر،
غايەتى نازۇكلۇكىدىن سۇ بىلە يۈتسە بولۇر.

كامىل قەلب بۇلاقلىرىدىن ئېتىلىپ چىققان سۈزۈك قەتىرلەرنى
خاتىرىسىنىڭ بەتلەرگە تىزىشقا باشلىدى. بىرەر دەقىقە قەلىمىنىڭ
دەستىسىنىڭ ئۈچىنى پېشانىسىغا تەگكۈزۈپ ئويلىنىپ قالغانلىقىنى
ھېسابقا ئالمىغاندا، ئۇ ناھايىتى تېز يازماقتا ئىدى، بىردەمدىلا ئاق بەت
يۈزىگە ئىككى كۈلبەت شېئىر قوندۇرۇلدى. كامىل ئىچىدە بىر قۇر
ئوقۇپ چىققاندىن كېيىن، بەزى يەرلىرىگە تۈزىتىش كىرگۈزدى.
— نېمە، كۈندىلىك خاتىرە يېزىۋاتامسىز؟ — كامىل نەفسىنىڭ
كەلگەنلىكىنى تۇيىمىغانىدى، — مەنمۇ كۈندىلىك خاتىرە يازمەن، ئەمما
بەزىدە ئىشنىڭ ئالدىراشلىقىدىن تاشلىنىپ قالىدۇ.
— مەن... بۇ... كامىل خىجىللىق ئىلكىدە خاتىرىسىنى
يوشۇردى، ئانچىكىملا بىر نەرسىنى يېزىپ باقتىم.

— خاتىرىنى يوشۇرمىسىڭىزمۇ بولىدۇ، — نەفسى سەل
رەنجىگەندەك ئىدى، — مەن باشقىلار كۆرسىتىشنى خالىمىغان نەرسىلەرگە
قىزىقمايمەن... چۈنكى ھەركىمنىڭ قەلب خەزىنىسىدە پىنھان تۇتىدىغان
سىرلىرى بولىدۇ ئەمەسمۇ!...

— بۇ... بۇ... سىز نېمىلەرنى ئويلاپ كەتتىڭىز؟ — كامىل
قىزاردى، — مېنىڭ ھازىرغىچە قەلب خەزىنىمىدە پىنھان تۇتۇپ كەلگەن
سىرلىرىم بولغان ئەمەس... خالىسىڭىز كۆرۈڭ!...
كامىل خاتىرىنى نەفسىگە بەردى. قىز قىپقىزىل ئېچىلىپ كەتكەن

يۇلغۇن چېچەكلىرى سايىسىدا، خاتىرىدىكى مۇنۇ قەلب ئىزھارلىرىنى
كۆردى:

ئادەتتىكى كىرىپتۇ قولۇڭغا، — دېدىڭ،
ۋە ئالدىڭ بىر - بىرىدىن تېرىپ، ئەي جانان،
ئاغرىقى بېسىلدى، ساقايدى تېزدىن،
تاپقاچقا سېنىڭدىن دەردىگە دەردىمان.

ئەمما، مۇھەببەت ئوقۇڭنىڭ دەردى،
يۈرەڭنى باغرىمنى قىينار بىئامان.
بۇ دەرد ھەم ئۆزىگە سېنىڭدىن شىپا—
تاپار، قوللۇرۇمدەك قايدا ۋە قاچان؟

نەفسە خاتىرىنى ئىگىسىگە قايتۇرۇشنى ئۇنتۇپ قالغاندەك، ئۇن -
تىنىسىز ئاستا مېڭىپ كېتىپ قالدى، ئۇ ئارقىسىغا قايرىلىپ قاراپمۇ
قويمىدى. كامىل قورقۇنچلۇق چۈشتىن چۆچۈپ ئويغانغاندەك: «مەن
كۆڭۈلنىڭ كەينىگە كىرىپ، نېمە قىلىپ قويدۇم؟...» دەپ
پىچىرىلدى. ئۇ ئەيمىنىپكىنە دەريا قىرغىقىغا كەلدى. نەفسە ئېڭەك
تىرىگىنىچە، بىر تاش ئۈستىدە سۇغا قاراپ ئولتۇراتتى.

— نەفسە، — دېدى كامىل تەئەججۈپ ئىلكىدە بىر ھازا ئېغىز
ئاچالماي، — دەريانىڭ يۇقىرى ئېقىنلىرىنى ئايلىنىپ كەلسەك قانداق؟...
سۇ بويىدا ئولتۇرغان پەرىزات ئورنىدىن تۇردى. ئەمما ئۈندىمىدى!
كامىل ئالدىدا، نەفسە كەينىدە شاۋۇلداپ ئېقىۋاتقان ئېقىنلار ئارا،
تاشلارنى دەسسەپ ئاستا كېتىشىپ باراتتى... سۇ گاھى تاراملاردا قورام
تاشلارغا ئۇرۇلۇپ، ئۈزلۈك شارقىراپ ناخشا ئېيتسا، گاھى ئېقىنلاردا
تولىمۇ مۇڭلۇق شىۋىرلاپ، تۈگىمەس سىرلىرىنى كىملىرگىدۇر
تۆكەتتى... دەريانىڭ ئىككى قاسنىقىدىكى يۇلغۇنلار، جىغانلار، توپ - توپ
ئازغانلار گويا رىۋايەتلەردىكى قەدىمىي ئورمانلارنى ئىسكە سالاتتى. كۆك

ئاسمان قەھرىدە قاناتلىرىنى كەڭ يايدىغان بىر قۇش لەرزىلەر ئىلىمەكتە ئىدى.
— نەفسە مېنى كەچۈرۈڭ، — دېدى كامىل پەس ئاسمان
گۈمبىزىدىكى ئاق بۇلۇتلارغا قاراپ، — ئۆزەمنى باسالماي، سىزنى
رەنجىتىپ قويدۇم. ئالدىڭىزدا ئەيىبلىكەن...

— ياق، ئەيىب ئۆزەمدە. مەن ھېچقاچان ئەر زاتى بىلەن بۇنداق
ئېچىلىپ - يېيىلىپ ھەمسۆھبەتتە بولغان ئەمەس... ھەم خالىمايمەن.
شۇڭا سىز... ۋاي بولدىلا... ھەپتىدىن بىرى تاپتىن چىقىپ كەتتىم.
ھەر ھالدا خاتا چۈشىنىپ قالماڭ! — دېدى نەفسە ئۈنچىدەك چىچىلىپ
ئېقىۋاتقان سۇغا قاراپ، — تولىمۇ ئۇزاق كەتەيلى، سۇ كۆپىيىۋاتىدۇ...

كامىل باياتىدىن بېرى ھەيران بولۇپ، ئەتراپىغا قاراپ كەلمەكتە
ئىدى. چۈنكى تۈنۈگۈنلا دۈمچەك - دۈمچەك چوقچىيىپ تۇرغان ئاراللار
بارغانسېرى سۇغا چۆكۈپ كېتىۋاتقاندا پەسلەپ كېتىۋاتاتتى. كرىستال
چوققىلىرى بىلىنەر - بىلىنمەس كۆرۈنۈپ تۇرغان مۇز تاغ باغرىلىرىدىن
كۆتۈرۈلگەن قويۇق تۇمان يۇرۇڭقاش دەرياسىنىڭ كەلكۈن پەسلى يېتىپ
كەلگەنلىكىدىن دېرەك بېرىپ تۇراتتى.

ۋاقىت توشۇپ قالغانىدى. كامىل بىلەن نەفسە ئارقىسىغا
قايتىشتى... ئۇلار كېلىۋېتىپ، بىرەر قېتىمىمۇ بىر - بىرىگە تىكىلىپ
قاراشمىدى، كېلىپ مەجنۇن تال تۈۋىدىكى نەرسە - كېرەكلىرىنى
يىغىشتۇردى.

— سىز ئەدىياللارنى ئېلىپ بۇغدايلىققا بارغاچ تۇرۇڭ، — نەفسە
ئەدىياللارنى قاتلىدى، — مەن قاچىلارنى يۇيۇپ، ئارقىڭىزدىن بارىمەن...
ئۇلار شۇ كۈنى چۈشتىن كېيىن كەچكىچە بىرلىكتە بۇغداي
ئورۇشتى. ئەمما ھەر ئىككىلىسى كۆزلىرىنى بىر - بىرىدىن قاچۇرۇپ،
بىر ئېغىزىمۇ گەپلەشمىدى. كامىل ھەسرەتلىك ئىدى. لېكىن نەفسە
ئۆزىنى تۇتۇۋالغان، گويا ئارىدىن ھېچ ئىش ئۆتمىگەندەك تۇرغىنى بىلەن،
قەلبىنى لەرزىگە سالغان غەلىيان نازۇك بەدىنىنى تىترىتىپ، يۈرىكىنى
دەم سىقاتتى، دەم سىيلايتتى... ئۇ قورقاتتى، قورقۇپ تۇرۇپ ئۆزىنى
جاھانغا پاتمايۋاتقاندا ھېس قىلاتتى... قاراڭۇزلىرى يىغلايتتى. ئەمما

بىنھان باغلىرىدىن ناخشا ساداسى كېلەتتى... پۈتۈن ۋۇجۇدى ئوت بولۇپ ياناتتى، بىراق پېشانىلىرىدىن سوغۇق تەر قويۇلماقتا ئىدى. «ئاد قۇدرىتىڭ ئۇلۇغ خۇدا، ماڭا نېمە بولغاندۇر؟...» نەفسىنىڭ يۈرىكىدىن پىغانلىق ئىدا كەلدى. ئۇ تۈيدۈرماي ئاسمانغا قارىدى، قارا قۇرۇم تاغلىرىدىن بىر - بىرىنى قوغلاپ سۈرۈلۈشۈپ كېلىۋاتقان ئېغىر يامغۇر بولۇتلىرى قۇم قايغان ئۈستىگە توپلانماقتا ئىدى.

قۇم بارخانلىرى قايتاللىرىدىن ئوقۇتقۇچىلار ئورغاقللىرىنى كۆتۈرۈشۈپ، ئۈستى ئوچۇق ياتاقلىرىغا قايتىشقا باشلىدى. بارخانلار ئارا كۆتۈرۈلۈۋاتقان شامال قۇملارنى ئۇچۇرتۇپ، كۆزلەرنى ئېچىشتۇراتتى. كامىل بىلەن نەفسىمۇ ئىشلىرىنى يىغىشتۇرۇپ جىمجىتلا قايتىشتى. ئۇلار ياتاقلىرىغا ئايرىلىدىغان يول ئاچىلىغا كەلگەندە توختاشتى. — كامىل خاتىرىڭىزنى ئېلىۋېلىڭ! — نەفسە كۆك تاشلىق خاتىرىنى يەر باققىنىچە سۇندى، — خالىزىم بولۇپ ئۈتۈپ قاپتىمەن... — نەفسە؟...

— قايتىڭ! يامغۇر شەپسى كېلىۋاتىدۇ... — نەفسە كېتىپ قالدى. كامىل قۇملۇق يول ئاچىلىدا ئۇنىڭ ئارقىسىدىن ئۈزۈنغىچە قاراپ تۇردى. ئۇ قىزنىڭ ھېلىلا قالدۇرغان ئاباغ ئىزلىرىغا تويماي - تويماي تەلمۈرگىنىدە، كۆزلىرىنى ياش قاپلىۋالدى. كامىل ياتاق ئالدىغا كەلگەندە، نەمەت مىرزى چېلەكلەردىكى سۇيۇقئاشنى ئوقۇتقۇچىلارنىڭ قاچىلىرىغا تەڭشەپ ئۇسۇپ بېرىۋاتاتتى. بەزى ئوقۇتقۇچىلار ناننى بولدى دېگۈچە چېلاپ، ئاشنىڭ سۈيىنى تاما قىلىپ تۇرۇشاتتى. كامىل مۇراتنىڭ كۆزىگە كۆرۈنۈپ قېلىشتىن ئەنسىرەپ، ياتاق ئارقىسىغا ئۆتتى - دە، قۇم بارخانلىرى ئىچكىرىسىگە كىرىپ كەتتى، ئۇ خۇددى كۈنلۈككە ئوخشاش بىر تۈپ يۇلغۇننىڭ دالدىسىغا كىرىپ ئولتۇردى.

يامغۇر سىمىلداپ يېغىشقا باشلىغانىدى، كامىلنىڭمۇ يۈزلىرىدىن سۇ سىرغىپ چۈشەكتە ئىدى. بۇ يامغۇر تامچىلىرىمۇ ياكى كۆز ياش

قەتەرلىرىمۇ بىلگىلى بولمايتتى... ئۇنىڭ قەلبىنى: «مەن زادى نېمە ئىش قىلىپ قويدۇم... ماڭا نېمە بولغاندۇر؟» دېگەن سوئال ئۆرتەيتتى.

دەرۋەقە، كامىل ئازاب ئوتىدا كۆيمەكتە ئىدى. ئۇ يەڭگىلەتەكلىك قىلىپ، كۆڭلىنى ئىككى كۇبىت شېئىر بىلەن ئىزھار قىلدى. پۈتۈن ئىشنى بۇزغان ئەنە شۇ لەنتى شېئىر ئىدى. كىم بىلىدۇ؟ ھۆسنى كامالىغا يەتكەن بۇ 19 ياشلىق ھۆرنىڭ خۇۋالاشقان لايىقى، سۆيگەن يارى بولۇشىمۇ مۇمكىن!... (بۇ خىياللاردىن كامىل قورقۇپ كەتتى) ئۇنداق بولمىغان تەقدىردىمۇ، ئۇ كامىلىنى سۆيەمدۇ؟... شەرم - ھايالىق ئىپپەت - نومۇسلۇق، ئەقلى پەزىلەتلىك ھەقىقىي چىن قىزلار يەڭگىلەتەكلىك بىلەن ئۆز تەقدىرىنى شۇنداق ئاسان دوغا تىكەمدۇ؟... مۇھەببەتلىك يۈرىكىنى ئەمدىلا تونۇشۇش ئاتۇش بىر ئۇنىڭ قوينىغا بىھۇدە سېلىپ قويارمۇ؟... ئادىمىيلىك پەزىلىتىنى بىلمەي تۇرۇپ، كۆڭۈل چىمەنگە باشلاپ كىرەرمۇ؟... «بىر كۆرۈپ كۆيۈپ قالىدىم»، «چۈشۈمدە ئاشىق بولدۇم...» دېگەنلەر بەلكىم راستۇر، بىراق ئۇلار گۈزەل جامالغا، بىر سىقىم تۇپراققا ئايلىنىپ كېتىدىغان تەنگە ئاشىق بولغانلار... يىللار نېمىلەرنى ئۆزگەرتىگەن دەيسىز؟ جەننەتتەك باغلارنى چۆللەرگە، ياپيېشىل تاغلارنى تاقىر دۆڭلەرگە، كۆپكۈك دېڭىزلارنى سېسىق كۆللەرگە ئايلاندۇرۇپ، ئۆز قۇدرىتىنى نامايەندە قىلغان رەھىمسىز ۋاقىتنىڭ ئادەمنىڭ كىچىككىنە تېنىنى ئۆزگەرتىۋېتىشكە قۇدرىتى يەتمەسمۇ؟... شۇنداق، تۈنۈگۈنلا ئادەم ئەيىمەنگۈدەك گۈزەل بولغانلار، ئەنە كۆرۈڭ، پاختا مومايىلارغا، چىنار قامەتلىك يىگىتلەر دوڭغاق بوۋايىلارغا ئايلىنىپ، سوغۇق تەنلىرىنى ئىسسىتىش ئۈچۈن ئاپتاپ سىنىپ ئولتۇرمامدۇ؟... ئەمما روھىي مۇھەببەت ئەبىدىلىككە قېرىمايدۇ... ئۆلمەيدۇ... چىرىمەيدۇ... مانا بۇ ئاللاھ ئاتا قىلغان كۆڭۈلگە تاللىق مۇھەببەتتۇر... بۇ ئۇلۇغ مۇھەببەت كويىدا بەندە بىر ئۆمۈر رىيازەت چەكسىمۇ، يەنىلا ئۆزىنى بەختلىك ھېسابلايدۇ.

يامغۇر ئىتتىكىلەپ ئوبدانلا قۇيۇلۇشقا باشلىدى. بارخانلار ئارا كىمدۇر بىرنىڭ ئۈزۈپ - ئۈزۈپ ۋارقىرىغان سۇس ئاۋازى كەلدى. ئۇ

بېشىغا تاغارنى يېپىنچا قىلىپ، كامىلىنى ئىزدەپ يۈرگەن مۇرات ئىدى. كامىل گويىا ھېچنەمىنى ئاڭلىمىغاندەك ئولتۇراتتى، كۆك تاشلىق خاتىرە ئۇنىڭ قولىنى كۆيدۈرۈپ، يۈرىكىنى ئۆرتەيتتى. نەفىسەنىڭ دىلىنى رەنجىتكەن ئىككى كۈلبېت شېئىر يەلكىسىنى تۈگمەن تېشىدەك بېسىپ تۇراتتى.

كامىل يازغان شېئىرىنى يىرتىۋېتىش ئۈچۈن خاتىرىسىنى ئاچتى. ئۇ ئەمدىلا ۋاراقنى قايرىپ، بىردىن ئارقىسىدىكى ئاق بەتكە تىزىلغان مىسرالارغا كۆزى چۈشۈپ قالدى. بۇ نەفىسەنىڭ جاۋابى ئىدى:

ئاھ، قانداق بىرەھىم، زالىم تىكەن ئۇ،
سېنىڭ شۇ مۇبارەك قولۇڭغا پاتقان؟
يۈرەكۈ باغرىڭنى ئەيلەپ جاراهەت،
كىمدۇر ئۇ مۇھەببەت ئوقىنى ئاتقان؟

ياراتقان ئاللاھنىڭ قۇدرىتى ئۇلۇغ،
تىكەننىڭ رەنجىگە شىپا تېپىلغاي.
گەر بولسا ھەقىقىي ۋاپادار ئاشىق،
ھە، ئۇنىڭ دەردىگە داۋا تېپىلغاي.

ۋە لېكىن، ۋىسالنىڭ مەنزىلى يىراق،
ئۇنىڭغا يەتمەكلىك ئەمەستۇر ئاسان.
ھىجران چۆللىرىنى كەزمىگەن ئاشىق،
ۋىسال مەنزىلىدىن تاپالماس نىشان!

كامىل تېغىرقاپ تۇرۇپ قالدى. نەفىسە بۇ شېئىرنى تاماق قاقچىلىرىنى يۇيۇش ئۈچۈن دەريا بويىدا يالغۇز قالغىنىدا يازغانىدى. كامىل ئىچىدە: «شۇڭا بۇغدايلىققا كېچىكىپ كەلگەن ئىكەندە!» دەپ ئويلىدى. شېئىر شەكىل جەھەتتىن بولسۇن، قويۇلغان پىكىر جەھەتتىن بولسۇن، كامىلنىڭ شېئىرىدىن ئۈستۈن تۇراتتى. بولۇپمۇ 3 - كۈلبېت

شېئىر چىن مۇھەببەت ۋىسالىغا يەتمەك بولغان ئاشىقنىڭ كۆرمىشلىرى بايان قىلىنغان پەلسەپىلىك يەكۈن ئىدى. كامىل شېئىرنى يەنە قايتا ئوقۇپ چىقماقچى بولدى، ئەمما يۇلغۇن چېچەكلىرىدىن توختىماي ساقىۋاتقان يامغۇر ئامچىلىرى بەزى مىسرالارغا ئېقىپ چۈشۈپ، خەتلەرنى سۇۋاشما قىلىۋەتتى، ئۇ خاتىرىنى يېپىپ يانچۇقىغا سالىدى.

چىلىق - چىلىق سۇ بولۇپ كەتكەن كامىل ياتاق ئالدىغا كەلگەندە، ئەتراپ جىمجىت ئىدى. ئۆي ئىچىدە يوتقان - كۆرىمۇ كۆرۈنمەيتتى. ئۇ، نەگە بېرىپ، نەدە تۇرۇشنى، باشقىلارنىڭ قايىقلارغا كەتكەنلىكىنى بىلەلمەي تۇرغىنىدا، بېشىغا ئاق ئوغۇت تاغىرىنى ئارتىۋالغان بىر دېھقان يىگىت كەنت تەرەپتىن يۈگۈرۈپ كەلدى.

— ھاي مۇئەللىم، — دېدى دېھقان يۈزلىرىدىكى سۈنى سېرىۋېتىپ، — ھەممە مۇئەللىملەرنى دېھقانلارنىڭ ئۆيلىرىگە ئورۇنلاشتۇرۇپ بولدۇق. سىلى نەگە كەتتىلەر؟

— يۇلغۇن ئاستىدا ئۇخلاپ قاپتىمەن...

— توۋا خۇدايىم، شۇنداقمۇ خىرامان ئادەم بولمىدى! — دېدى دېھقان ياقىسىنى تۇتۇپ، — بىر ئېگىز مۇئەللىم سىلىنى ئىزدەپ قۇملۇقنى قېزىۋەتتى. شۇنداقلا ئۇ كىشىنى ھازىرلا ئېلىپ كەتتى.

— مېنىڭ يوتقان - كۆرىپلىرىم؟...

— مەن ئۇنى بىر دېھقاننىڭ ئۆيىگە ئاپىرىپ قويدۇم. تېز ماڭسىلا! دېھقان يىگىت كامىلنى ئالدى تەرىپى تېرىلغۇ يەرلەر، ئارقا پاسىلى ئاجايىپ زور قۇم تېغىغا تۇتاشقان قۇم قايغان كەنتىگە باشلاپ ئېلىپ كەتتى.

ئايىنىڭ كېچىلەر

كامىل تال بوستانلىرى ئۆگزىگە ياماشتۇرۇۋېتىلگەن ھويلا پېشاۋاندا ياتاتتى، يىگىرمە قەدەم ئارىلىقتىكى ئۈستى يېپىلغان پېشاۋان

سۇپىنىڭ ھويلا تېمىغا تۇتاشقان يېرىدە كىچىك قوش قاناتلىق ئىشىك بار ئىدى، بۇ يەردىن باغقا چىققىلى بولاتتى. يامغۇر بارا - بارا پەسلەپ، يۇرۇڭقاش ساھىللىرىدىن ئۇرغان شامال بۇلۇتلارنى تەكلىماكاننىڭ قۇم چۆللىرىگە سۈرۈپ ئېلىپ كېتىۋاتاتتى. تولغان ئاي ئالقاندەك كۆك ئاسمان رۇجەكلىرىدىن گاھ - گاھ كۆرۈنۈپ، يەنە كۆز يېشىنى تۆكۈپ ئۆلگۈرمىگەن ئېغىر بۇلۇتلار ئارىسىدا غايىب بولاتتى.

كامىل تىزلىرىنى قۇچاقلاپ، كۆرپە ئۈستىدە ئولتۇراتتى. نەفىسەنىڭ سەرۋى بويلىق سىماسى بىرەر دەقىقىمۇ كۆز ئالدىدىن كەتمەي، چوڭقۇر پىكىرلىك سۆزلىرى قۇلاق تۈۋىدە ئەكس سادا بولۇپ جاراڭلايتتى. ئۇ بىردە تىزلىرىغا باش قويۇپ ئۈنسز ياش تۆكسە، تۇرۇپلا بۇلۇتلار ئۈزۈپ يۈرگەن ئاسمانغا قاراپ ئاھ ئۇراتتى. كەلكۈن كۆپىيىۋاتقان يۇرۇڭقاش دەرياسىنىڭ ۋادىلىرىدا شامالغا كۆكرىكىنى تۇتۇپ ماڭغۇسى، كەلكۈنگە قارشى ئۈزگىسى، تىلىسىملىق تەكلىماكان قۇملۇقلىرىدا بىرەر تۈپ يۇلغۇنغا ئايلىنىپ كەتكۈسى كېلەتتى. ئاشۇ تىنىمسىز شاماللار، قاشتاشلىرىنى سۆيگەن كەلكۈن سۇلىرى... بارسا كەلمەس قۇملۇقلار ئۇنىڭ دەرد - ھەسرەتلىرىنى كۆمۈۋەتسە، قاپاققىدۇر ئېقىتىپ، ئۇچۇرۇپ ئېلىپ كەتسە، بەس. كامىل ئۇلارنىڭ سادىغىسى، قۇربانى، خەستە جېنىنى سەدىقە ئەتكۈچى ساخاۋەتچى بولۇپ كېتەر ئىدى!... نەفىسەنىڭ شېئىرىي مىسرالىرى گويىكى قۇملۇقتىكى ئاتەشتەك، كامىلنىڭ يۈرىكىنى ئۆرتەپ، تەشنىالىق ئازابلىرى بىلەن قىينايتتى. قىز گەرچە شېئىرىدا ئەدەب بىلەن كۆڭۈل ياسىغان، تەسەللىيى بەرگەن بولسىمۇ، ئەمما ئۈستىلىق بىلەن ئۆزىنى قاپچۇرغان... «كىمدۇر ئۇ مۇھەببەت ئوقىنى ئاتقان؟» دېيىش ئارقىلىق، قەستەن خۇپسەنلىك قىلىپ، ئاشۇ «ئوق ئاتقان» قاتىل نامزاتىدىن ئۆزىنى ئۇچۇرۇۋەتكەن...

كامىلنىڭ تۇرۇپلا ئۈمىد يۇلتۇزلىرى چاقنىغاندەك قىلاتتى. «گەر بولسا ھەقىقىي ۋاپادار ئاشىق، ھە، ئۇنىڭ دەردىگە داۋا تېپىلغاي» بۇ مىسرالار سۈزۈك بۇلۇتلاردىن ئېتىلىپ چىققان قەتىرلەردەك، ئۇنىڭ «ئوق» تىن جاراھەتلەنگەن يۈرەك - باغرىغا مەلھەم بولاتتى... بولۇپمۇ

3 - كۈلپىتتىكى پەلسەپىلىك پىكىرلەر كامىلىنىڭ قانلىرىنى ئۇرغىتىپ، ئۇنىڭ ئاشىقلىق جاسارىتىنى ئاشۇراتتى...

بۇلۇتلار سۈرۈلۈپ، كۆك ئاسمان قەسىرىدە ئاي مەلىكىسى سانسىزلىغان كېنىزەكلەر ھەمراھ بولغان ھالدا كۆرۈندى. كامىل ئورنىدىن تۇرۇپ باغقا كىردى، تەبىئەت يۈيۈنۈپ تارانغانىدى. سۈتتەك ئايدىڭدا مەجنۇن ئاللارنىڭ سۈمبۈل جالالىرىدىن سۇلار تامچىلايتتى، قىزارغان ئالاراهەتلەر، ھېلىلا ھامامىدىن چىققان قىزلارنىڭ مەڭزىدەك پارقىرايتتى. قىپقىزىل ئالۇچىلار قان ئۇرغۇپ تۇرغان لەۋلەرگە ئوخشايتتى. گۈللەرنىڭ چاڭ ئېچىلغان ياقىلىرىدا سۈزۈك قەترىلەر تىترەيتتى.

كامىل «مەن چىرايلىقمۇ؟»، «مەن ئۈزۈمۇ؟...» دېگەندەك ھۆسن تالىشىپ ئېچىلىپ كەتكەن گۈللەر ئارىسىدىن باغقا ئىچكىرىلەپ كىردى، باغ ئانچە چوڭ بولمىسىمۇ، ئەمما مېۋە كۆچەتلىرىگە تولغان بۇك - باراخسانلىق ئىدى. يېتىلىۋاتقان ھەر خىل مېۋىلەر، گۈل - گىياھلاردىن كېلىۋاتقان ئىللىق بىر ھىد دىماغلارغا ئۇرۇلۇپ، ئادەمگە ھوزۇر ئاتا قىلاتتى. باغنىڭ ئاياغ ئۈچىدا، ئادەمنىڭ تىزىدىن ئاشقۇدەك ئېگىزلىكتە پەس تام پاسىلى بولۇپ، ئۇ تەرىپى ئانارلىق ئىدى. بىر مەڭزى قىزىرىشقا باشلىغان خام ئانارلار، خۇددى پانۇستەك ئېسىلىپ تۇرغان ئوتقاشتەك چېچەكلەر يىراقتىكى مىڭلىغان گۈلخانلاردەك ئاي نۇرىدا ۋىلىلدايتتى... كامىل پاكار تام ئۈستىگە چىقىپ، يىراقلارغا باقتى... چەكسىز قۇم بارخانلىرى تۆگە لوكىلىرىدەك ئېگىز - پەس چوقچىيىپ تۇراتتى، قۇم تېغىغا يانداشقان يايىسمان «قۇم قايغان» كەنتى سۈرلۈك سۈكۈناتقا چۆمگەندى.

سەلكىن شامالنىڭ تەۋرىتىشىمۇ ياكى ياپراقلاردىكى تامچىلارنىڭ تۆكۈلىشىمۇ، ئەيتاۋۇر ئانارلىق باغدىن شەپە كەلدى. كامىل چۆچۈپ تىكىلدى. ئانارلىق ئىچىدە ئاق لىباسقا پۈركەنگەن ھۈرلەردەك بىر سىما كۆرۈندى، ئۇ ئاستا كېلىۋاتاتتى. گويا شائىرلار «ئاي بىر جۈپ بولۇپ كۆرۈندى...» دېيىشكىنىدەك، كۆكتە بىر ئاي، باغدا بىر ئاي نۇر

چېچىپ تۇراتتى. كامىل «ماڭا شۇنداق كۆرۈنۈۋاتامدۇ؟» دېگەن گۇماندا كۆزلىرىنى ئۇۋىلىدى. ئەمما ئۇ تۇلۇن ئاي بەرھەق ھالدا جۇلا بېرىپ تۇراتتى. ياراتقان ئاللاھنىڭ سېھرىي كارامىتىگە، شەپقەت - شاپائىتىگە كۆڭلىدە ھەمدۇ سانا ئوقۇغان كامىل بوغۇلغان ھەم تىترەك ئاۋازى بىلەن ئاستا شىۋىرلىدى:

— نەفسە! ...

— ...

— سىز؟

— بۇ ئۆيدىكىلەر ئانامغا تۇغقان كېلىدۇ...

— ئاھ خۇدا، قۇدرىتىڭ بىلەن بۈگۈنكى ۋىسالىغا يەتكۈزگەنلىكىڭ ئۈچۈن، — كامىل ئۆزىنىڭ قەيەردە تۇرغانلىقىنى، نېمە دەۋاتقانلىقىنى بىلمەيتتى، — يەتتە دوراخ ئازابىنى بەرسەڭمۇ...

نەفسە نازۇك ئىككى بارمىقىدا كامىلنىڭ ئاغزىنى توسۇۋالدى...

— بۇنداق دېمەڭ، كۈپۈرلۈك بولىدۇ! ...

— سىز قانداق قىلىپ؟ ياق بىز قانداق قىلىپ... بۇ ئانارلىق

باغدا... ئاق ئايدىڭ كېچىدە؟ ...

— بىلمەيمەن، — قىزنىڭ چىرايلىق كۆزلىرىدە ئەملىك يالقۇن

كۆرۈندى، — بۇ كېچىدە ئۇيقۇدىن بىدارمەن... ۋاي ياق... ئۆزەمچە...

زېرىكىپ... ئانارلىق باغدا... سىز ئۆزىڭىزچۇ...

— تەشۋالىق ئازابى! ...

— ئۆزىڭىزنى تۇتۇۋېلىڭ! ...

نەفسە ئاپئاق يىپەك كۆڭلەك كىيىۋالغان بولۇپ، دولىسىغا قارا،

چۈچىلىق رومال ئارتىۋالغانىدى. ئۇ شۇ تۇرقىدا بولۇت ئىچىدىكى ئايغا

ئوخشايتتى. ئەمما ئۇ داغسىز ئاي ئىدى! ...

— قاراڭ ئايغا، — دېدى نەفسە، — ئۇ نېمىدېگەن ئۆز - ھە؟

— مەن ئاينى ياخشى كۆرىمەن، — كامىل ھەسرەتلىك ئۆھ تارتتى، — ئۇ

مېنىڭ قانچىلىك ئازابلىنىۋاتقانلىقىمنى بىلمەيدىغاندۇ؟ ...

— بىلىدۇ... دېدى نەفسە ئېغىر خۇرسىنىپ، — ئۇ ھەممىنى



كۆرۈپ تۇرىدۇ...

— نەفەسە سىز؟ ... مەن! ...

— ھېس قىلىشىمچە، سىز ئەقىلى ھېسسىياتقا يەم قىلىپ بېرىدىغان ئۈنچە يەڭگىلەك، كالتە پەملەردىن ئەمەسسىز. ... دەيدى نەفەسە ئايغا تىكىلگىنىچە، — ئاللاھ ئاتا قىلغان ئۇلۇغ روھلارنىڭ تا شىۋە قەدىرى كۈنلىرىگىچە مەۋھۇم بولمىقى، ئىنسان ئۇنى ئۆز جېنىدەك پىنھان تۇتمىقى كېرەك. ... ئۇ شۇندىلا ئەبىدىلئەبەت ئۆز قەدىرىنى يوقاتمايدۇ. ...

كامىل نەفەسەنىڭ سۆزلىرىنىڭ تېگىگە يەتتى. ئۇنىڭ ئىرادە - شىجائىتىگە، ئەقلى كامالىتىگە ئىچىدە ئاپىرىن ئوقۇدى. نەفەسەمۇ تۇنجى قېتىم قەلب تارلىرىنى تىترەتكەن مەشۇقلۇق ئاتەشلىرىدىن تولغىنىپ، كۆزلىرىدىن ئۇيقۇ، ئەنلىرىدىن مادار كېتىپ، سالقىن باغلاردا كىچىككىنە يۈرىكىنى سەگىتىپ يۈرگەن بولسىمۇ، يەنىلا ئەدەب - ئىكرام قەپىزىدە ھۇمايۇن قۇشىدەك باش ئېگىپ تۇراتتى. كامىلنىڭ بۇ قۇشنىڭ باشلىرىنى، بۇيۇنلىرىنى سىيلىغۇسى، پۇتلىرىغا باش قويغۇسى، ئۇنىڭغا يۈرەك جاراھەتلىرىنى كۆرسەتكۈسى كېلەتتى. ئاشۇ قۇم بارخانلىرىنى، قىزىل چېچەكلىك يۇلغۇنلارنى، ئاسماندىكى ئايىنى شاھىت قىلىپ، ئۆزىنىڭ ئەھدۇ ۋاپالىرىنى بىلدۈرمەكچى بولاتتى! ... ئەمما قىزنىڭ سۇبات ھەم لاتاپەت مۇجەسسەملەنگەن تەمكىن، سىرلىق سىماسى ئۇنىڭ تىلىنى باغلاپ، ۋۇجۇدىنى سېھىرلەپ قويغانىدى.

— نەفەسە! ... كامىلنىڭ ئاۋازى تىترىدى.

— خوش! ...

— مېنىڭ بىر ئىلتىجاسىم بار ئىدى. .. بىلىمىدىم، خاپا

بولامسىزكىن؟ ...

— ئېيتىڭ. ...

— قوللىرىڭىزنى كۆرۈپ باقسام. ...

نەفەسەنىڭ بېشى ئاناردەك كۆتۈرۈلگەن كۆكسىگە ئېگىلدى. ئۇ تارتىنىپقىنا قوللىرىنى كامىلنىڭ ئالقانلىرىغا قويدى. ... يىگىت ھاياجان ئىزىتراپىدا قىزنىڭ نازۇك، يۇمشاق بارماقلىرىنى كۆزلىرىگە سۈرتتى.

ئاندىن ئاستا ئېغىشىپ، ئىپار ھىدلىق چاپلارغا ئۆپتى... نەفسە ناز ھەم ئىستىغنا بىلەن شۇنداق باقتىكى، كامىلىنىڭ جان قۇشى تەن قەپزىدىن ئۇچۇپ چىقىپ كېتىدىغاندەك، كۆزلىرى قاراڭغۇلىشىپ، ئۆزى دەلدۈگۈنۈپ كەتتى، نەفسە ئۇيۇلۇپقنا ئۇنىڭ بىلەكلىرىنى ئۇشلىدى. كامىل نەفسەنىڭ مۇرىسىدىن قۇچاقلانغان ھالدا، ئايغا قارىدى. قىزنىڭ ھۆسن - كامالىدىن ھەسەت ئوتىدا پۇچۇلانغان ئاي نېپىز بۇلۇتلار ئىچىگە يوشۇرۇندى. ئەمما سانسىزلىغان يۇلتۇزلار بىر - بىرىگە كۆز قىسىشىپ، قىن - قىنىغا پېتىشماي جىمىرلاپ كېتىشتى... كامىل بىلەن نەفسە تەكلىماكان ئاسمىنىدا سەيلانە ئۈزۈپ يۈرگەن ئايغا تىكىلىپ، شېرىن، لەززەت ئويلارغا چۆمۈپ تۇرغىنىدا، خوتەن شەھەر ئاسمىنىدىمۇ بىر تولۇن ئاي مۇئەللەق ئېسىلىپ تۇراتتى. بۇ ئاي گۈلباغ رەستىسىدە كېتىۋاتقان ھېكمەت بىلەن گۈلرۇزغا ئەگىشىپ، تا قىزىق دەرۋازىغىچە كەلدى.

— سىز مېنىڭ ئالىمجان زېھرۇللانىڭ ئۆيىدە ئىكەنلىكىمنى قانداق بىلىدىڭىز؟ — دېدى ھېكمەت گۈلرۇزنىڭ دولقۇنلۇق سېرىق چاپلىرىغا قاراپ، — بۇ كېچىدە قورقماي مېنى ساقلىغىنىڭىزغا قارىغاندا، بۇمەرەمخان ئاچام ساقسىز بولۇپ قالغان ئوخشىمامدۇ؟ — ياق، — دېدى گۈلرۇز قايىقچىدۇر قاراپ، — سىز كۈندە كەچتە ياتىقىڭىزدا ئولتۇرمايدىكەنسەز... ئۇچرىشىدىغان كىشىلىرىڭىز بەك تولا ئوخشىمامدۇ؟... بۈگۈن سىزنى ئالىمجاننىڭ باشلاپ چىقىپ كەتكەنلىكىنى ئاڭلاپ، دوقمۇشتا ساقلىغانىدىم.

— بىرەر ئىشىڭىز بارمىدى؟ — گۈلرۇز غىل - پال، غىل - پال تۆت ئەتراپىغا قارىغىنىچە، ھېكمەت ئەكەلدۈرۈپ بەرگەن ئاق توپىلىنىڭ ئۇچىدا يەر سىجاپ تۇراتتى. ئۇ كۆزىنىڭ ئەتراپىغا كۆكۈچ سۈرمە تارتقانلىقى سەۋەبىدىن بولسا كېرەك، ھېكمەتكە ھەر قېتىم يالت - يالت قارىغىنىدا، كۆزىنىڭ پاختىسى ئېچىلغان غوزىدەك ئاپئاق يالتىرايتتى. ئۇ قانداقتۇر بىر نەرسىنى دېمەكچى بولاتتى، ئېغىزىدىن چىقىرالمىتتى. ھېكمەتنىڭ پات - پاتلا

سائىتىگە قاراپ قويۇشىدىن ئەندىكەن گۈلرۇز ھېكمەتكە قادالىدى.
— ئېيتىڭ، سىز گۈلربانى ياخشى كۆرەمسىز؟ — گۈلرۇز گەپنى
ئەگىتىپ ئولتۇرمىدى، — كۆڭلىڭىزدىكى گەپنى قىلىڭ، مېنى
ئالدىماڭ...

— بۇنى سوراپ قالدىڭىزغۇ؟...

— سورىمىسام بولمايدۇ!...

گۈلرۇزنىڭ ئەلپازى ياماندەك قىلاتتى، ھېكمەت سەل چۆچۈگەندەك
بولدى. «گۈلربانىڭ ئۆيىدىكىلىرى بۇ ئىشنى بىلگەن يەردە، گۈلرۇز
بىلمەي قالامتى؟ ئەمما نېمە ئۈچۈن كېچىلەردە يول توسۇپ، بۇ ئىشنى
كوچىلايدۇ؟» دېگەن ئوي ھېكمەتنىڭ كۆڭلىدىن كەچكىنىدە، دەلىققا
گەپ قىلالماي تېغىرقاپ قالدى.

— نېمە، تۇنجىق كەتتىڭىزغۇ؟... — گۈلرۇزنىڭ زەردىسى
قاينىدى، — گەپ قىلىڭ، ياخشى كۆرەمسىز - كۆرمەمسىز؟...
— ياخشى كۆرىمەن... ئۆز ھاياتىدىنمۇ ئارتۇق قەدىرلەيمەن، —
ھېكمەتنىڭ ئاچچىقى كەلگەنىدى، — ئەمما بۇ بەختكە مەن مۇناسىپ
ئەمەسمەن...

— بۇ نېمە دېگىنىڭىز؟... — قىز جىددىيلەشتى.

— چۈنكى، گۈلربا پەرىشتىدەك پاك ھەم سەمىمىي قىز...
لېكىن مەنچۇ؟ — ھېكمەت ۋارقىرىۋەتتى، — مەن بىر ئازغۇن بەندە،
بىلىۋاتامسىز، ئاق بەتلىرىمگە قارا رەڭ تۆكۈلگەن ئازغۇنمەن!...

ھېكمەتنىڭ گۈلربانى «پەرىشتە» گە ئوخشاتقانلىقىدىن گۈلرۇزنىڭ
ئۆتى تاشقان بولسىمۇ، بىراق ئاخىرقى مۇجىمەل سۆزلەر ئۇنى
گاڭگىرىتىپ قويغانىدى. شۇڭا ئۇ ھېچ ھېيىقماي ھېكمەتكە يېقىنلاشتى...

— پەرىشتە؟ — دېدى گۈلرۇز ئاچچىق كۈلۈپ، — پەرىشتەمىش

تېخى. بىلەمسىز، ئۇنىڭ بەدىنىدە پىسى كېسىلى بار...

— ماڭا يېقىن تۇرماڭ! — ھېكمەت غەزەب بىلەن ۋارقىراپ ئۇنى

ئىتتىرىۋەتتى، — ئۆز ئاچچىقىنى مۇشۇنداق دېيىشتىن ئۇيالىماسىز؟
قانداق كۆڭلى قارا قىز بالىسىز؟...

گۈلزىبانىڭ ئۆز قېرىندىشى تەرىپىدىن ھاقارەتلەنگەنلىكىدىن ھېكمەت جالاقلاپ تىترەپ كەتتى. مۇرات، سەئىدەلەرنىڭ گۈلرۈز توغرىسىدا ئېيتقانلىرى دەرھال ئېسىگە كېلىشى بىلەن، توپىدا ئولتۇرۇپ قالغان قىزغا ئۆچمەنلىك نەزىرىنى تىكتى.

— سىز ئەمدى مېنى ئىزدىگۈچى بولماڭ، — دېدى ھېكمەت غەزەپ بىلەن، — سىزنى كۆرەر كۆزۈم يوق! ...
— ئەمەس، ئۇنىڭ كېسىلىنى ئۆزىڭىزگە يۇقتۇرۇپ، سىزمۇ پىسى بولۇڭ! ...

— ھېلىغۇ پىسى كېسىلىكەن، ئەگەر ئۇ مېنى كەچۈرىدىغانلا بولسا، — ھېكمەت ھاپاجان بىلەن ۋارقىرىدى، — موخو كېسىلى بولسىمۇ، ئۇ دۇنياغا بىللە كېتىشكە رازىمەن! ...

گۈلرۈز ھېكمەتنى بىرىنچى قېتىم كۆرۈۋاتقاندا بىر ھازا تىكىلىپ قالدى. دە، ئارقىچە بىر نەچچە قەدەم چېكىندى. . . ئاندىن يۈگۈرگىنىچە قاراڭغۇ كوچىغا كىرىپ كەتتى. ئەمما ئۇنىڭ: «ئاخىرى پۇشايمان قىلىسەن. . . مەن بۇنى ئۇنتۇمايمەن. . .» دېگەن ئاۋازى تۇنىنىڭ جىمجىت كوچىلىرىنى كېزىپ ئۆتتى. . .

ھېكمەت ياتىقىغا قايتىپ كېلىپ ئۇزۇنغىچە ئۇخلىيالمىدى. گۈلرۈزنىڭ ھېلىلا دېگەن سۆزلىرى ئۇنىڭ قۇلاق تۈۋىدىن زادىلا كەتمەيتتى. . . ئۇ قانچە ئويلىماي دېسىمۇ، ئوغرى خىياللار خۇددى جىندەك ئۇنىڭغا چاپلىشىۋالغانىدى. ھېكمەت گۈلزىبانى ياخشى كۆرۈش ئىستىكى بىلەن ئەمەس، بەلكى ۋىجدانى بىلەن ئاقلايتتى. گۈلرۈز ئەخمىقانه خىياللىرىنىڭ ۋەسۋەسىسى بىلەن ئۆز ئاچىسىنى قارىلىغانىدى. ئادەم دېگەن شۇنچىلىكلا بىر نېمە ئىكەن، ئۇ مەنپەئەت توقۇنۇشۇپ قالغاندا، بىر تۇغقان قېرىنداشلىرى، ئەل - ئاغىنىلىرىنى ئەمەس، بەلكى ئاتا - ئانىسىنىمۇ سېتىۋېتىشكە قادىر ئىكەن. گۈلرۈز ھېكمەتنى قولغا كەلتۈرۈپ ئاللىقىنىغا ئېلىۋالغاندىن كېيىن، چوڭ - چوڭ ئىشلارنى تەۋرىتىپ، ئۇنى پۇل تېپىشنىڭ قورالىغا ئايلاندۇرماقچى ئىدى. دوستلار ھەۋەس قىلىدىغان، دۈشمەنلەر ھەسەت قىلىدىغان ھەشمەتلىك تۇرمۇش

خىيالىدىن چىقمايدىغان گۈلرۈز ئۆز ئارزۇسىغا يېتىش يولىدا ئاچىسىنى ھېچ ئايانمايلا سېتىۋەتتى. ئەسلىدىمغۇ ئۇ گۈلزىباغا ئۆچ ئىدى. گۈلرۈز ئۈچە سەت قىزلاردىن ئەمەس، تېخى ياسىنىپ - تارىنىپ كوپا - كويلارغا چىققىنىدا، خېلى - خېلى تۇمىقى قىرلاغلىق يىگىتلەرنى ئۆزىگە مەھلىيا قىلالىغۇدەك ھۆسن بار ئىدى. ئەمما، مەھەللىدىكى چوڭ - كىچىكنىڭ ھەممىسى ئۇنى كۆز قىرىغا ئىلىپمۇ قويمايتتى. ئەدناسى كۆلگە سۇغا چىققان قىز - يىگىتلەر، چاق ئىگىرىۋاتقان خوتۇنلار ئۇنى كۆرگەن ھامان: «قايت بەڭگىنىڭ قىزى»، «قايت قىمارۋازنىڭ پاختىسى»، «قايت مەستنىڭ سۈرىتى...» دېيىشىپ خىرقىراپ كۈلىشەتتى...
 سالام - سائىتى، ئىززەت - ھۆرمىتى ھەممىگە ئوخشاش گۈلزىباغا كىشىلەر باشقىچە قاراشتا ئىدى. كىچىكلەر ئۇنى، ئۇنىڭ سالامى - سۈپىتىدىن، ئېغىر نەزەرلىرىدىن ئەيمىنىپ ئۆتۈپ كېتەتتى. چوڭلار بولسا: «ئىنايەت ئەپەندىنىڭ قىزى...»، «ئىنايەت ئەپەندىنىڭ يالغۇزى، تەۋرۈكى...» دېيىشىپ ئېگىلىپ سالام بېرىشەتتى... كېيىنچە بۇ ئىشلارنىڭ تېگىگە يەتكەن گۈلرۈز گۈلزىباغا بارا - بارا ئۆچ بولۇپ قالدى. بولۇپمۇ تېگى - تەكتى ياخشى، تۇتسا سېپى، ئاتىسا ئېتى بار ئائىلىلەردىن خېرىدارلىق قىلىپ ئەلچى كىرگەندىن كېيىن، ئاچىسىغا بولغان ئۆچمەنلىك ئۇنىڭ كۆڭۈل ئېتىزلىرىدا دۈشمەنلىك بىخلىرىنى يېتىلدۈرگەنىدى.

ھېكمەت شەھەرگە كەلگەندىن بېرى، ئىشتىن چۈشۈشى بىلەن، ئاماننىلا قۇربان، شادىمان، ئابلىز ناۋالارنىڭ ئۆيلىرىگە بېرىپ، ئۇلار بىلەن ھەمسۆھبەتتە بولدى، بەزىلىرى ئۆزلىرى كېلىپ ئۇنى ئېلىپ كېتىشتى. شېئىرىيەت، رەسساملىق، مۇزىكا ھەم تەبىئىي پەنلەر تېما قىلىنغان بۇنداق سۆھبەتلەر ئىنتايىن قىزىقارلىق ھەم تالاش - تارتىشلار بىلەن تولىغان بولاتتى. كۆڭلى - كۆكسى كۆتۈرۈلۈپ، بەھرى ئېچىلغان ھېكمەت ۋاقىتنىڭ قانداق تېز ئۆتۈپ كەتكەنلىكىنى بىلمەي قالاتتى. مانا بۈگۈن كېچىمۇ ئالمىجان زىھروللانىڭ ئۆيىدىن چىققاندا، سائەت 11 دىن ئاشقاندى، كۈتۈلمىگەندە گۈلرۈز ئۇنىڭ ئالدىنى توستى.

ھېكمەت ئەتە چۈشتە ياكى كەچتە بۇمەرەمخانىنى يوقلاپ كەلمەكچى ئىدى، ئەمدى بېرىشتىن يالتايدى. چۈنكى گۈلرۇز بىلەن بولغان بۈگۈنكى ئىش ئۇنىڭ گۈلزىبانىڭ ئۆيىگە بېرىش يولىنى چورتلا ئۇزۇپ قويغانىدى. ھېكمەت ئۇنىڭ قىلچە ھېيىقماي، ئەرلەرنىڭ كۆزىگە تىكىلىپ قاراشلىرىدىن، ھاياسىز نازلىرىدىن ئادەتتىكى ياۋاش قىزلاردىن ئەمەسلىكىنى بۇرۇنلا سەزگەنىدى، ئەمدى بۇ سەتچىلىك گۈلزىبانىڭ قۇلىقىغا يېتىپ قالسا، ئۇ نېمىلەرنى ئويلاپ كېتەر ؟ ... «سەن تاز دېگۈچە، مەن تاز دەۋالاي» دېگەندەك، «ھېكمەت يېرىم كېچىدە مېنىڭ ئالدىمنى توسى» دەپ گەپ تارقاتسىچۇ... ئۇنى قىلمايدۇ دېگىلى بولمايدۇ... ئۆگەي ئاچىسىدىن ئۆچ ئېلىپ، پۇخادىن چىقىش نىيىتىدە بولسىمۇ دەيدۇ... ئەمدى بۇنى گۈلزىباغا قانداق چۈشەندۈرۈپ كېتەلەيدۇ ؟

بۇ ئەندىشە ۋە چىگىش خىياللار ئەتىسى ئورنىدىن تۇرغاندىمۇ ھېكمەتنىڭ كۆڭلىدىن چىقمىدى. ئۇ ناھىيىلىك كومىتېت ئاىشانىسىدىن تاماق يەپ كەلگەندە، ئۇنىڭغا ياردەملىشىدىغان ئىككى ئايال ئوقۇتقۇچى ئىشخانا ئالدىدا ئۇنى ساقلاپ تۇراتتى. ئۇلار تېزدىنلا ئىشقا كىرىشىپ كەتتى. ھېكمەت چوڭ بىردىئاگراممىنىڭ شەكلىنى قېرىنداش بىلەن سىزغاندىن كېيىن، بىر نەچچە قاچىلارغا ھەر خىل بوياقلارنى تەڭشىدى. ئاندىن قايسى گراپىنى قانداق رەڭدە بويايدىغانلىقىنى چۈشەندۈرۈپ، بىر ئوقۇتقۇچىغا تاپشۇردى، يەنە بىر ئوقۇتقۇچى بولسا، چوڭ خەت يېزىلغان كونا گېزىتلەرنىڭ ئارقا تەرىپىگە پارىراق سېرىق قەغەزنى جۈپلەپ قاپچىدا خەت كېسىۋاتاتتى. ھەر يىلى ناھىيىدە ئېچىلىدىغان قەھرىمانلار ئۇچرىشىش يىغىنى، يېزا ئىگىلىك ۋە چارۋىچىلىق يىغىنلىرىغا بىرەر ئاي بۇرۇن تەييارلىق خىزمەتلىرى ئىشلىنىتتى. ھېكمەت ئون كۈن بولار - بولمايلا، ۋەزىپىنىڭ يېرىمىدىن كۆپرەكىنى ئورۇنداپ بولغانىدى. شۇڭا ئۇ ۋاقىت چىقىسلا شەھەر كوچىلىرىنى ئايلىنىش، دوستلارنى يوقلاش، كېچىلىرى كىتاب كۆرۈش بىلەن كۈنلىرىنى ئۆتكۈزەتتى، ئەمما كامىل، مۇراتلار بولمىغانلىقى ئۈچۈن، يەنىلا زېرىكىشلىك ھېس قىلاتتى.

ھېكمەت ئىككى ياردەمچىسىگە (ئۇلار رەسىم مۇئەللىپلىرى ئىدى) ھەممە ئىشلارنى ئورۇنلاشتۇرۇپ قويۇپ، غازاخۇن ئاكىدىن ھەپتىلىك ئارىيەت ئالغان «دۈشمەن» ناملىق روماننى ئېلىپ، مەدەنىيەت-يۇرتىغا كەلدى. ئۇ ئەمدىلا پەلەمپەيگە قەدەم ئېلىۋېدى، بىرسى چاقىرىپ قالدى. بۇ كىشى شائىر ئائىبى ئىدى. ئۇلار قىزغىن قول ئېلىشىپ كۆرۈشتى. — مەن يېزىغا خىزمەت بىلەن كېتىپ قالغانىدىم، — ئائىبىنىڭ قارچۇغىنىڭكىدەك كۆزلىرىدىن ئۇچقۇنلار چاچراپ تۇراتتى، — سىز بىلەن ئەسرا بولالمايتىمەن، مەن تېخى ئەتىگەنلا مەمتىمىن سابىردىن ئاڭلىدىم. ئۇ يىگىت خاتىرىڭىزدىن كۆتۈرۈلمىگەندۇر ؟

— ئېسىمدە، ئېسىمدە، — ھېكمەت كۈلدى، — ئاماننىلار قۇرباننىڭ ئۆيىدىكى ئولتۇرۇشتا «تۆت تەك...» بىلەن بىر كۈلبېت شېئىر تۈزگەن يىگىت...

— بەلى، ئېسىڭىزدە بار ئىكەن، — ئائىبى ناھايىتى خۇشچاغ ئىدى، — شۇڭا مەن كەچتە سىزنى ئالغىلى قېشىڭىزغا بارماقچى ئىدىم. — بولدى ئاۋازە بولماڭ، ئۆزەملا باراي. — ئەمەسە شۇنداق كېلىشتۇق. — ھە ! ... — بولىدۇ...

ئائىبى كېتىپ قالدى. ھېكمەت ئۇنىڭ ئارقىسىدىن بىردەم قاراپ تۇرغاندىن كېيىن، مەدەنىيەت يۇرتىنىڭ ئاۋاز يېنىپ تۇرىدىغان ھەيۋەتلىك كارىدورىغا قەدەم ئالدى. ئۇ كۈتۈپخانا ئىشىكى ئالدىدا چاپلىرىنى تۈزەشتۈرۈپ، ياقىلىرىنى ئەتتى.

غازاخۇن ئاكا پۈكەي ئارقىسىغا چۆككىنىچە، قارا ساپلىق كۆزەينىكىنى تاقاپ كىتاب كۆرۈپ ئولتۇراتتى. ھېكمەت ئادەمنىڭ مەيدىسى ئېگىزلىكتىكى پۈكەيدىن ئۇنىڭغا بىردەم قاراپ تۇردى.

— ئەسسالامۇ ئەلەيكۇم ! — ھېكمەت ئەدەب بىلەن قولىنى كۆكسىگە ئالدى، غازاخۇن ئاكىمۇ لەپ قىلىپ كۆزەينىكى ئۈستىدىن قارىدى. — ۋە ئەلەيكۇم ئەسسالام ! — دېدى غازاخۇن ئاكا كۈلۈپ، — ھە، ھېكمەت بالام، ئىشلىرىڭ ئىلگىرى بولغاى. قەدىمىڭ يېتىپ قاپتۇ ؟

— كىتابنى قايتۇراي دەپ كېلىۋېدىم... — ھېكمەت قولدىكى كىتابنى سۇندى.

— ھە، ئەستايىدىل ئوقۇپ چىقالىدىغۇمۇ ؟ — دەدى غازاخۇن كاپىيەنگە بەلگە قويۇۋېتىپ، — خاتىرىمۇ قالدۇرغانسەن ؟
— يوقسۇ، بۇ قېتىم خاتىرە يازالمىدىم، — دەدى ھېكمەت قىزىرىپ، — شەھەردىكى ئىشلىرىم سەل ئالدىراش بولۇپ قالدى، ئۇنىڭ ئۈستىگە، خاتىرەمۇ مەكتەپتە قاپتىكەن.

— بۇ بولماپتۇ، — دەدى غازاخۇن جىددىي تەلەپپۇزدا، — بەزىلەر كىتابنى قارىچىلاپ، ئىت قوغلىغاندەك ئوقۇيدۇ. بۇنىڭ نېمە لەززىتى، نېمە ئەھمىيىتى بولسۇن ؟ ھەر بىر كىتاب ئوخشىمىغان بىلىم بېرىدۇ. «ئىبرەتلىك نەسىھەتلەر»، «ئەقلىيە سۆزلەر»، «دانىشمەنلەرنىڭ پەلسەپە سۆز جەۋھەرلىرى» «تەربىيىۋى ئەھمىيەتلىك تەمسىل - ماقالىلار» مانا بۇلاردىن خاتىرە قالدۇرۇش بىلىمنى تاشقا ئويغانغا ئوخشاش بولىدۇ.
— كەچۈرسىلە... مەن...

— مەن سېنى كۆزدە تۇتۇپ دەۋاتقىنىم يوق... — دەدى غازاخۇن كىتابنى ۋاراقلاپ كۆرۈۋېتىپ، — ھە، پاكىز تۇتۇپسەن، يەنە قانداق كىتاب كېرەك ؟...

— نېمە كىتابلار بارئىكەن ؟

— توۋا، شۇمۇ گەپ بوپتىمۇ ؟ — غازاخۇن كۈلۈۋەتتى، — ئۆزۈڭنىڭ قانداق كىتابنى ئوقۇغۇڭ بار، ئىسمىنى دېمەمسەن ؟... بۇ يەردىكى كىتابلارنىڭ قايسى بىرىنىڭ نامىنى ئېيتىپ بولالايمەن ؟ ئەگەر سەن دېگەن كىتابنى چىقىرىپ بېرەلمىسەم، ئاندىن بوۋاينى مەسخىرە قىلساڭمۇ ئۈلگۈرسەن...

ھېكمەت ئۆزىنىڭ قاملاشمىغان گەپنى قىلىپ قويغىنىغا خىجىل بولۇپ قالدى، كامىلىنىڭ : «غازاخۇن ئاكا ئاپتونوم رايونلۇق كۈتۈپخانىنىڭ كىتابلار ئارخىبى تىزىملىكىنى بىر نۇسخا كۆچۈرۈۋېلىپ، شۇ بويىچە ئۆزى يول مېڭىش، باشقىلارنى ئەۋەتىش ئارقىلىق پۈتۈن كىتابلارنى تولۇقلىغان...» دېگەن سۆزلىرى ئېسىگە كېلىشى بىلەن،

تېخىمۇ قىزىرىپ كەتتى.

— «ساكىندا باھار» بارمىكىن ؟

— پاه، سەنمۇ كىتابلارنىڭ سەرخىلىنى تاللاشقا ماھىر ئىكەنسەن، —
غازاخۇن كىچىك شوتىنى كىتاب جازىسىغا تىكلدى، — بۇ كىتابنىڭ بىر
ئالاھىدىلىكى شۇكى، ساكىننىڭ تەبىئەت مەنزىرىلىرى ئادەمنىڭ جېنىنى
سۆيۈندۈرۈۋەتكۈدەك تەسۋىرلەنگەن. . . خۇددى ئۆزەڭنى جەننەت
باغلىرىدا يۈرگەندەك ھېس قىلىسەن. . .

غازاخۇن ئاكىنىڭ كىمگە كىتاب ئارىيەت بەرسە، شۇ كىتابنىڭ
قىسقىغىنا مەزمۇنىنى سۆزلەپ، ئادەمنى ھايانغا سېلىپ قويىدىغان
ئادىتى بار ئىدى. ھېكمەتنىڭ : «بۇ زاتنىڭ كۆرمىگەن كىتابى يوق
ئىكەندە !» دېگەن ئۆي كۆڭلىدىن كەچكىندە، ھۈرمەت ۋە چەكسىز
ئېتىخار بىلەن ئۇنىڭغا قارىدى.

— ھە راست، ئامانلىلانىڭ ئېيتىشىغا قارىغاندا، شەن بىر ماي بويلاق
رەسىم سىزىپسەنغۇ؟ — دېدى غازاخۇن ھېكمەتكە تىكلەپ، — مەن بىر
كۈنى ئالايتەن ئۇنى كۆرگىلى بارىمەن. . .

— بولىدۇ. ئۇ رەسىم كامىلىنىڭ ئۆيىدە.

— كامىل، مۇراتلاردىن خەۋەر يوقمۇ ؟

— ئۇلارمۇ مۇشۇ بىر ئىككى كۈن ئىچىدە قايتىپ كېلىشى مۇمكىن.

ھېكمەت كەچتە نائىبىنىڭ ئۆيىگە بېرىپ، ئېغىر ئەل ياتقۇ بىلەن
قايتىپ كەلدى. ئۇ ئەتىسى چۈشكىچە يېرىم كۈن جىددىي ئىشلەپ، ئىككى
ئايال ئۈچۈن بىر نەچچە كۈنلۈك ئىش ھازىرلاپ بېرىپ، خانىزاتخان
مومايىنى كۆرگىلى باردى. يولدىن ئىسسىق سامسىمۇ ئېلىۋالدى.

ھېكمەت ھويلىغا كىرگەندە، خانىزاتخان موماي ئۆي ئالدىدىكى
سەينىغا قويۇلغان كارىۋاتتا ئولتۇراتتى. ئۈستى يېپىلغان بۇ تۆت چاسا
سەينىنىڭ ئەتراپى كۆك سىرلانغان قىيما سالا سۇنلۇق ئىدى. موماي
ھېكمەتنى كۆرۈپ باشقىچىلا جانلىنىپ كەتتى.

— ئەسسالام خان ئانا، — دېدى ھېكمەت قولىدىكى تۈگۈچنى ئۇنىڭغا
سۈنۈپ، — ئەھۋاللىرى ياخشىدۇر ؟ تۈنۈگۈن كېلەلمىدىم. . .

— ياخشى، تاهىر بالام... سەن شەھەرگە مېنى باققىنى كىرىپتىكەنسەن... — دېدى موماي كۈلۈپ، — ھە، خىزمەتلىرىڭ خېلى سەرەمجان تاپقاندۇر؟

— ياخشى، خان ئانا، — دېدى ھېكمەت يازلىق ئوچاق بېشىدىكى چەينەكنى قولغا ئېلىپ، — سەئىدە ئاچام تېخى كەلمىگەن ئوخشايدۇ. مەن سىلگە چاي دەملەپ بېرەي، سامسىنى ئىسسىقىدا يەۋالسىلا.

— رەھمەت بالام، خۇدايىم بىر جېنىڭغا مىڭ جان بېرەر.

ھېكمەت چاپنى دەملەپ بولۇپ، موماينىڭ ئالدىغا كىچىك يۇمىلاق شىرنەنى قويدى. بۇ ئەسنادا سەئىدەمۇ كېلىپ قالدى، ئۇ ئالدىراپ ماڭغانلىقتىن تەرلەپ كەتكەنىدى.

— ھېكمەت، ھەر نېمە بولسا سىز بار ئىكەنسىز، — دېدى سەئىدە تەرلىرىنى سۈرتۈۋېتىپ، — مەن ئىككى كۈندىن بېرى گۈلرۇزنىڭ ئىشىنى قوشۇپ قېلىۋاتىمەن. شۇڭا ۋاقتىدا قايتىپ كېلەلمىدىم.

— گۈلرۇزغا نېمە بوپتۇ؟، — دېدى ھېكمەت چۆچۈپ، — بىرەر ئىش بولمىغاندۇر؟...

— بىر يەردىن يىقىلىم دەمدۇ ئەيتاۋۇر، جەينىكىنى تېڭىۋاپتۇ... ھېكمەت غىقىدە بولۇپ قالدى. ئۇلۇشكۈن ئاخشام ئۇنى قاتتىق ئىتتىرىۋەتكەنلىكىگە ئۆكۈندى، لېكىن ئۇنىڭغىمۇ ئامال يوق ئىدى.

ئەمدى مۇشۇنىڭ بىلەن ئۇ بەلكىم ئۆزىنى ئۆزى بىلەر.

— ھېكمەت، — دېدى سەئىدە ئاپتۇۋىدا قولىنى يۇيۇۋېتىپ، — ئون كۈنلۈك ئورما ۋاقتى توشۇپمۇ قالدى، كامىللار كەلمەيدىغۇ؟

— بۈگۈن توققۇز كۈن بولدى، ئەتىلەتن كېلىپ قالارمىكەن...

ھېكمەت ئەتىسى بىر كۈن يولغا قارىدى. ئۇ ئىشىك، دېرىزىلەر تارقىلىسىمۇ، سىرتتا بىرەر شەپە بولسىمۇ چۆچۈپ قارايتتى، ئەمما كامىل، مۇراتلار كەلمىدى. 11 — كۈنى چۈشتىن كېيىن، ئىشخانغا مۇرات ئالدىراپ كىرىپ كەلدى، ئۇ شامال ھەم ئاپتاپتىن بولسا كېرەك ئوبدانلا قارىداپ قالغانىدى. رەسىم سىزىۋاتقان ھېكمەت پەي قەلىمىنى تاشلاپ، مۇرات بىلەن قۇچاقلىشىپ كەتتى. ئىشخانىدا ياردەمچى

ئاياللارمۇ بار ئىدى.

— قاچان كەلدىڭ؟ كامىل قېنى، كېچىكىپ كەتتىڭلارغۇ؟ —
ھېكمەت سوئاللارنى ياغدۇرۇپلاۋەتتى، — نېمانچە قارىداپ كەتتىڭ؟ يالغۇز
كەپسەنغۇ؟ ھە تېز گەپ قىلە !

— ۋاي - ۋۇي نېمانچە جىق سوئال بۇ؟ بىر - بىردىن سورىمامسەن؟
مەن بىر يوللا قانداق جاۋاب بېرىمەن؟ ...

ئىشخانىدىكى ئاياللار كۈلۈشۈپ كېتىشتى. سەل خىجىل بولۇپ
قالغان ھېكمەت ئالمان - تالمان بىر ئىستاكىن سوغۇق چاي قويۇپ
بېرىۋېدى، مۇرات بىر يوللا ئىچىۋېتىپ، «بۇ ئىشنىڭ جايدا» دېگەندەك
كۈلۈپ قويدى. ئەمما ئۇ، مۇراتنىڭ چىرايىدىكى بىسەرەمجانلىقنى
كۆرۈپ، بىرەر كېلىشمەسلىكنىڭ يۈز بەرگەنلىكىنى ھېس قىلىپ
يەتكەنىدى، ھېكمەت سىرتىنى ئىشارەت قىلدى.

ئۇلار ئۈزۈم كارىدورى تېگىدىكى يول بويلاپ ئورۇنلاشتۇرۇلغان
يېشىل شادا ئورۇندۇقلارنىڭ بىرسىگە كېلىپ ئولتۇرۇشتى. مۇرات
تاماكىدىن بىرنى ئوراپ تۇتاشتۇرۇپ بولغىچە، ھېكمەت ئۇنىڭ ئاغزىغا
قاراپ ئولتۇردى.

— ھە گەپ قىلساڭچۇ ! — دېدى ھېكمەت تاقەتسىزلىنىپ.
— ئالدىراتمىساڭچۇ، گېپىمنى نەدىن باشلاشنى بىلمەي تۇرىمەن.
— ئۆزەڭ مۇھىم دەپ بىلگەن يېرىڭدىن باشلا.
— سەن ئەۋلىيادەك ئويلاپتىكەنسەن، — دېدى مۇرات تومئاقلا،
— ھېلىقى بوۋاي قەمبەر باشلانغۇچ مەكتىپىنىڭ ياش مۇئەللىمى نەفىسە
بىلەن كامىلنىڭ ئىشى سەن دېگەندەكلا بولدى. ئەمما بۇ كامىل موللام
بىلەن نەفىسە بۇۋىمنىڭ ئىشى سەل چاتاق تۇرىدۇ...
— قانداق دەيسەن ؟

مۇرات ئون كۈنلۈك ئورما ئورۇش جەريانىدىكى ئىشلارنى ئالدىرىماي
سۆزلىدى. كامىل بىلەن نەفىسە بىر گۇرۇپپا بولۇپ ئىشلىگەن
كۈنلەردىن باشلاپ، ئۇلارنىڭ قۇم بارخانلىرى، دەريا بويلىرى، قىزىل
يۇلغۇنلۇقلاردا مۇڭداشقانلىقىنى، مۇراتنىڭ نەچچە قېتىم ئىزدەپ بېرىپ،

ئاستا يېنىپ كەلگەنلىكىنى، بىراق كامىلىنىڭ كۈندىن - كۈنگە جىمغۇرلىشىپ كەتكەنلىكىنى ھاياجان بىلەن سۆزلىدى.

— مەن قورقۇپلا قالدىم، — دېدى مۇرات قوللىرىنى شىلتىپ، — ئۆرمىدىن قايتىشقا ئىككى - ئۈچ كۈن قالغاندا، ئۇنىڭ چىرايلىرى سارغىيىپ، كۆزلىرى ئولتۇرۇشۇپ، بىر قىسىملا بولۇپ قالدى. ھەتتا تال ئاتىچىلا جۆيلۈپ چىقىدۇ.

— مۇنداق دېگىن! — ھېكمەت ئويغا پاتتى.

— ياكى ھېلىقى تالىپە قىز كامىلىنى پاراتماي، قاتتىق - يىرىك گەپ

قىلىپ سالدىمۇ؟

— توغرا ئەمەس، — دېدى ھېكمەت كەسكىن ھالدا، — ئۇنداقتا كامىل نەپىسە بىلەن بىللە بولمايدۇ، مۇڭداشمايدۇ... ھەم ھەسرەت چېكىپ ئاھ ئۇرمايدۇ.

— ئەمەس نېمىشقا بىئارام بولىدۇ؟

— قارىغاندا، ئۇلارنىڭ مۇھەببىتى ئۇنداق ئاددىي كۆڭۈل

بېرىشلەردىن ئەمەس.

— ۋاي - ۋۇي، سېنىڭچە بولغاندا، «ئۇلۇغ مۇھەببەت» كىشىلەرنى

ئازاپتا قويىدىكەندە؟ — مۇرات ئاچچىقىدا تاماكىسىنى دەسسەۋەتتى، — قىز بالا دېگەننىڭ سېنى ياخشى كۆرۈپ قالغانلىقىنى بىلىدىغىمۇ، بويىنىدىن قايرىپ قاسسىدە بىرنى سۆيۈۋەتسەڭ، ئىش تامام ۋەسسالام...

— پوق يېمە! — دېدى ھېكمەت مۇراتقا ئاللىيىپ، — سەنمۇ ئۆز ۋاقتىدا چىدىيالىماي تاماكىنىڭ ئوتىنى يېقىپ، سولاقخانىدا يېتىپ،

كەچۈرۈم سوراپ يۈرۈپ، زۆمرەتنىڭ كۆڭلىنى ئاران ئۇتقانغۇ؟ — ئەمدى قانداق قىلىمىز؟ كامىل ھازىر خىيال بىلەن تۈزۈكمۇ

تاماق يېمەيدۇ...

— مۇنداق بولسۇن، — ھېكمەت ئالدىرىماي سۆزلىدى، — كامىلىنىڭ

دەرد - ھەسرەتلىرىنى ۋاقىتلىق بولسىمۇ ئۇتتۇلدۇرۇش كېرەك...

ئۇنى بۈگۈن ئۆيىدىن ئېلىپ چىقىپ كېتىپ، مىرزاپاشا ئاكىنىڭ ئۆيىدە كۆڭۈل ئاچايلى... ساز ئاڭلايلى، مۇقام توۋلايلى...

— بۇ دېگىنىڭ توغرا، ئەمما، — مۇرات بېشىنى قاشلىدى، — ئەتە -
ئۆگۈن، بۇندىن كېيىن قانداق قىلىمىز؟ ... ئۇ دەرەلىرىنى
ئۆلتۈرۈپ، ئىككىمىز ئۇنىڭ ئارقىسىدىن سازچىلىپ، مۇقام توۋلاپلا
يۈرەمدۇق؟

ھېكمەت بىلەن مۇرات تەڭلا كۈلۈپ كېتىشتى...
— يا ئاللا مۇرات، ئادەتتىكى گەپلىرىڭمۇ بىر يۈمۈر! — دېدى
ھېكمەت كۈلۈپ، — كېيىنكى ئىشنى ۋاقتى كەلگەندە بىر نېمە
دېيىشمەيمىزمۇ؟

— قارا مەن مۇنداق ئويلاۋاتىمەن، ئەشۇ نەپىسە بىلەن بىر
كۆرۈشەيمىكىن دەيمەن...

— بولمايدۇ، سەن سەل قوپالراق، — دېدى ھېكمەت ئىككى ئويلۇق
بولۇپ، — بۇ ئىشنى ئەتە بىر نېمە دېيىشەيلى، قانداق دەيسەن؟
— بولىدۇ، ئەمما...
— يەنە نېمە ئەمما؟

— مىرزاپشانىڭكىگە مۇنداق بارامدۇق؟ — مۇرات ئىككى بارمىقىنى
بۇرنىغا تەڭلىدى، — مەندە ھازىر ئىسسىق جانىدىن باشقا بىر نېمە يوق.
— خاتىرجەم بول! ئىككىڭلار كەلگەندە بىللە ئىشلىتەرمىز دەپ
ئازراق پۇل جايلاپ قويغانىدىم.

ھېكمەت يانچۇقىدىن بىر سىقىم پۇلنى چىقىرىۋېتىپ، مۇرات
ئۇشقىتىۋەتتى.

— نەدىن تاپتىڭ بۇ پۇلنى؟
— بۇلار كۈنۈمگە ئۈچ يۈەندىن تۇرمۇش پۇلى بەردى، — دېدى
ھېكمەت پۇلنى ئايرىۋېتىپ، — ئاندىن شەھەردىن كېرەكلىك بوياق
تېپىلمىغاندىن كېيىن، ئۆزۈمنىڭ بويىقىنى ئىشلەتتىم، ئۇنىڭمۇ پۇل
ھېسابلاپ بەردى.

— بابلىدىم دېگەنە!
— نېمە ئۇ بابلاش دېگەن؟ بوياققا پۇل ئالمايمەن دېسەم، «تۈزۈم
شۇنداق» دەپ تۇرۇۋالسا ماڭا نېمە ئامال؟ ...

— بولدى، چاقچاق قىلدىم، خاپا بولما شىماللىق — دېدى مۇرات
كۆزىنى قىسىپ، — بۇندىن كېيىن تۈزۈم دېگەن زامان، قولۇڭنى
سۇنۇۋەر...

— بولدى، بولدى، ماۋۇ پۇلنى ئېلىپ، تەييارلىقنى قىلىپ
كامىلىنىڭ ئۆيىگە كەل، — دېدى ھېكمەت ئۇنىڭغا پۇلنى بېرىپ، — قانداق
يېتەمدۇ؟

— بۇ دېگەن يېرىم ئايلىق مائاشقا باراۋەر پۇل تۇرسا؟ يەتمەيتىكى!
بۈگۈن بىر ياشىۋالدىكىمىزدە...

مۇرات كېتىشى بىلەن ھېكمەت ئىشخانىغا كىرىپ، ئاياللارغا
كەچكەچە تۈگىتىشكە تېگىشلىك ئىشلارنى بۇيرۇپ قويۇپ چىقىپ كەتتى.
ئۇ «گۇجان» كوچىسىنىڭ ئىككى تەرەپتىكى قوش سېپىلدەك ئېگىز
باغلىرىغا ۋە خۇددى سەرەڭگە قاپلىرىنى تىزىپ قويغاندەك بىر - بىرىگە
مىنىگىشىپ تۇرغان ئۆيلىرىگىمۇ قارىماي، ئىتتىك مېڭىپ كەتتى، پەقەت
ئىشىك ئالدىلىرىدا سالقىنداپ ئولتۇرغان قېرىلارغا قولىنى كۆكسىگە
ئېلىپ سالام بېرىپ ماڭدى خالاس. كوچا تىنچىق ئىدى. پەقەت ئېزىپ
قالغان يولۇچىدەك يېپىككەنە شامال ئىسسىق ھاۋانى يۈزگە ئۇراتتى.
ھېكمەت قوش قاناتلىق ئىشىكىنى ئېچىپ ھويلىغا كىردى. كامىل ئۆز
ھۇجرىسىدا يوق ئىدى. شۇڭا ئۇ، خانىزاتخان مۇمىيىنىڭ سارىيىنىڭ
ئىشىكىنى چەكتى. ئىچكىرىدىن «ئىجازەت» دېگەن ئاۋاز كېلىشى بىلەن
بوسۇغىدىن قەدەم ئالدى. مۇمىي كىتاب تەكچىسىدىكى كىتابلارنىڭ
ئۈستىنى سۈرتۈۋاتاتتى.

— سالام خان ئانا!... ئوبدان تۇردىلىمىكى؟...

— كەل بالا، كەل... ھازىرلا سېنى ياد ئېتىپ تۇراتتىم، — دېدى مۇمىي
كارىۋىتىغا ئولتۇرۇۋېتىپ، — كامىل بالامغا چۆلىنىڭ سۈيى خىل
كەلمىدىمۇ ياكى ھاۋاسى ياقىمىدىمۇ، ئىش قىلىپ، بىتاپتەك
كۆرۈنىدۇ... سەن ئۇنىڭ بىلەن كۆرۈشتۈڭمۇ؟

— يوقسۇ خان ئانا، ھۇجرىسىدا كۆرۈنمەيدۇ...

— ئۇنداقتا باغدا ئوخشايدۇ، — مۇمىي ئېغىر ئۆھ تارتتى، — ئۇنىڭ

رەڭگى - رۇخسارىنىڭ زەپىراندەك سارغىيىشى، كۆزلىرىنىڭ مۇلايىملىشىپ كېتىشىگە قاراپ، بىرەر ۋەجىدىن دىلخەستە بولىدىمىكىن دەپمۇ گۇمان قىلىمەن...

— ئۇنداق ئىش بولسا بىز بىلىمىزمۇ خان ئانا؟ خاۋاتىرلەنمىسىلە...
— بولىدۇ، كامىل بالام سېنىڭ لەۋزىڭگە ھۆرمەت قىلىدۇ...
كۆڭلىگە مەلھەم بولغۇدەك سۆھبەتتە بولارسەن...
— بولىدۇ خان ئانا...

بۇ چاغدا، كامىل ھەر خىل قۇشلار ئۆز تىللىرىدا نېمىلەرنىدۇر دېيىشىپ ۋىچىرلىشىۋاتقان، گۈل ھەرىلىرى نادىر - ئەتىۋارلىق گۈللەر ئەتراپىدا غۇڭۇلدىشىپ، گۈل باغرىلىرىنى سۆيۈشۈۋاتقان، ئوت باسقان چۆنەكلەردىن ھەر خىل ھاشاراتلەرنىڭ چىرىلىدىغان، ۋىزىلىدىغان ئاۋازلىرى كېلىۋاتقان سالقىن باغ ئوتتۇرىسىدىكى كۆل بويىدا تۇراتتى. ئۇ بىر تۈپ ئامۇتقا يۆلەنگىنىچە، كۆلنىڭ ياپپىشىل سۈزۈك سۈيىدە لەيلەپ يۈرگەن قىپقىزىل غەزىمەت ئالمىسى بىلەن ئاق سۈت ئالمىغا قارايتتى. قىشتا قار راسا لەپىلدەپ چۈشۈۋاتقاندا، ھېكمەت مانا مۇشۇ كۆل بويىدا غوللىرى چىرىمىشىپ كەتكەن ئىككى تۈپ ئالمىغا قاراپ ئاجايىپ شېرىن ھېسلاردا بولغانىدى. شۇ چاغدا كامىل: «بۇ بىزنىڭ بېغىمىزنىڭ تاھىر - زۆھرەسى، يازدا مېۋىلىرىنى مۇشۇ كۆلگە تاشلايدۇ» دېگەندە، ھېكمەتمۇ چاقچاق قىلىپ: «لەيلەپ يۈرگەن ئاق ھەم قىزىل ئالمىلارمۇ بىر - بىرىدىن ئېرى كەتمىسە كېرەك...» دېگەنىدى. راستلا ئاق ھەم قىزىل ئالما بىر - بىرىگە مەڭزىنى يېقىپ جۈپ تۇراتتى. سۈزۈك سۇ تېگىدە ئۈزۈپ يۈرگەن بىر بېلىق گويا ئۇلارنى يۇتۇۋېتىدىغاندەك، دەممۇ دەم تۇمشۇقنى ئۇرۇپ، ئۇلارنى بىر - بىرىدىن ئايرىۋېتەتتى... ئاق سۈت ئالما بىلەن قىزىل غەزىمەت ئالمىسى لىپ - لىپ لەيلەپ بىر - بىرىگە يېقىن كېلىشەتتىمۇ، يەنە ئايرىلىپ كېتەتتى.

كامىل بۇ كارامەتنى كۆرگىنىدە ئىچى - ئىچىدىن ئۆرتىنىپ چىققان دەرد بىلەن پىغانلىق ئاھ ئۇردى:

— ئاھ نەفىسە!...

— كامىل ! ...

كامىل گويا شېرىن چۈشى بۇزۇلۇپ كېتىدىغاندەك ناھايىتى ئاستا قايرىلىپ دوستىنى يېنىدا كۆردى ! ... ئۇ ھېكمەتكە ئېغىر نەزەر بىلەن باقتى - دە، بىردىنلا ئۇنى قوچاقلىۋالدى ...

— ھېكمەت ! ماڭا نېمە بولغاندۇ ؟ ... مەن ... مەن، نېمە بولۇپ قالدىم ؟ ... ئۆزلىرىنىڭ ئالدىلىرىدا سەت ئىش بولدى !

— ئۇنداق دېمەڭ، بۇنداق ئىشلار بولۇپ تۇرىدۇ ... — دېدى ھېكمەت كامىلنىڭ كۆڭلى تەسكىن تاپقۇدەك گەپ تاپالماي، — ئەمما ئىرادىلىك، ئەقىل - ئىدراكلىك، غەيرەتلىك كىشىلەرلا ھىجران ئازابلىرىنى يېڭىپ ۋىسال بېغىغا يېتەلەيدۇ ... كۆڭلىڭىزنى توق تۇتۇڭ. بىز دوستلار ھامان قېشىڭىزدا ...

— ئۇ ... ئۇ ... نېمە ئۈچۈن بىر ئېغىز لەۋزىنى ئايايدۇ ؟ ... ياكى ئۇنىڭ ...

ھېكمەت كامىلنى يېتىلەپ كۆل بويىدىكى قېلىن ئوتلاققا ئولتۇردى. ئولتۇرۇشقان كۆزلەرگە، ساماندەك سارغايغان يۈزلەرگە، تاتىرىپ كەتكەن پىشانىلەرگە قارىغىنىدا، ھېكمەتنىڭ ئىچى سىيرىلىپ كەتتى، ئۇ بېشىنى ئېغىتقىنىچە خىيالغا پاتتى.

ھەقىقىي چىن سۆيگۈگە ئائىل بولغان ئاشىقلاردا مۇنداق ئىككى خىل ھال روي بېرەرمىش : پارتلاپ چىققان شاد ھېس - تۇيغۇلار ئەقىل - ئىدراك دەريالىرىغا قېتىلىپ، ئادەمنى چېچەن، زېھنى ئۆتكۈر، زېرەك، ھۇشيار قىلىۋېتەرمىش ... يەنە بىرسى، ھەسرەتلىك ئاھ - پىغانلار گويا كەلكۈن كەبى ئەقىل - ئىدراك كۆۋرۈكلىرىنى بۇزۇپ، ئادەمنىڭ يۈكسەك پىكىر جەۋھەرلىرىنى بوغۇپ، تىلىنى لال، زېھنىنى گال قىلىپ، ئەسەبىيلىك گىردابىغا ئاپىرارمىش ... شۇڭا مۇئەللىپلەرنىڭ: «قىزلار چەكسىز جىلۋە بىلەن سۆيىدۇ، بىراق يىگىتلەر چەكسىز ھەسرەتلىك ئاشىق بولىدۇ ...» دېگىنى راست ئوخشايدۇ.

— كامىل، سىز شۇنچە ئەقىللىق يىگىت ئىدىڭىزغۇ ؟ — دېدى ھېكمەت سۇغا قاراپ، — نەفىسەدىن جاۋاب كۈتمەڭ. ئۇنىڭ سۈكۈت

قىلىشى، ناز - ئىستىغنا بىلەن بېقىشى، ھايا بىلەن قىزىرىشى بۇ سىزگە بەرگەن جاۋابى !... تارىختا ئۆتكەن «تاھىر - زۆھرە» «غېرىپ - سەنەم» «لەيلى - مەجنۇن» «پەرھات - شېرىن» لەرمۇ: «سەن ماڭا مەشۇق بول، مەن ساڭا ئاشىق بولاي» دېمىگەن !... ئاللاھ ۋاپا ۋە مۇھەببەتتىن ئىبارەت قۇدرەتلىك روھنى ئۇلارنىڭ كۆڭلىگە سالغان !...

— رەھمەت ھېكمەت ... مەن ... مەن ... نېمانچىلا دۆتلىشىپ كەتكەندىمەن ؟ ... كامىل بېشىنى ئالىقانلىرىغا ئالدى، — ئۇ بىر پەرىشتە !... ئۇ بىر پەرىزات ...

— نەفىسە كىلاسسىك ئەدەبىيات نەمۇنىلىرىنى كۆپ كۆرگەن بىر تالىپ، — دېدى ھېكمەت، — بۇنداق قىزلار روھىي مۇھەببەت قودرىتىدىن تارتقان ئازابلىرىنى جەننەت راھىتى دەپ بىلىدۇ... بۇنىڭغا تاتار شائىرى ئابدۇللا توقايىنىڭ مۇنۇ شېئىرى مىسال بولالايدۇ !...

يوشۇرۇن كۆيۈش، مەخپىي ئازاب شۇنچە تاتلىق لەززەتى،
بارمىكىن تالغۇ بۇنى بىلەر مەندىن ئۆزىگە بىركىشى؟

— ھېكمەت، مەن ئۆزلىرىگە نېمە دەپ رەھمەت ئېيتىشىمنى بىلمەيمەن.

— رەھمەت ئېيتىشنىڭ بىرلا ياخشى يولى بار، — دېدى تۇيدۇرماي كەلگەن مۇرات ئۇلارنىڭ ئارىلىقىغا قىسىلىپ، — سەن بۇنى چوقۇم قىلالايسەن...

— قانداق يولى ؟ — سورىدى كامىل.

— بۇندىن كېيىن، ھېكمەتنى «سەن» لەپ گەپ قىلسەن، ساڭا ئېغىر كېلىدىغانلىقىنى بىلىسەن، — دېدى مۇرات جىددىي قىلىپ، — مېنىمۇ بىر يىلغىچە «سىلى، ئۆزلىرى» دېدىڭ. ئاخىرى ئۆزۈم ئوتتۇرىغا چىقىپ، سېنى كۆندۈردۈم.

— بۇ... بۇ؟ يا، ياق! بۇنداق قىلسام، ھېكمەتكە ھۆرمەتسىزلىك...
— مۇرات توغرا دەيدۇ... ھېكمەت كۈلدى.

— ئويلاپ باق كامىل، — مۇرات تۈزۈت قىلىپ ئولتۇرمىدى، — ھەممىمىز 22 ياشلىق نۆدەر يىگىتلەرمىز. . . . تەكەللۇپ، ھۆرمەت چەكتىن ئېشىپ كەتسە، ئوخشاش ياشلىقلارنى بىر - بىرىدىن يىراقلاشتۇرۇش، بىر - بىرىنى چەكلەش رولىنى ئۆتەيدۇ. . . . ئۇنداقتا بىز قانداقمۇ تەڭ باراۋەر دوستلاردىن بولالايمىز؟ . . .

— بۇ. . . بۇ ناھايىتى تەس «رەھمەت ئېيتىش يولى» ئىكەن، — كامىل ئىككىلەندى.

— قېنى كامىل غەيرەت قىل، — ھېكمەت كامىلنى تۇنجى بولۇپ سەنلىدى.

— مانا، ھېكمەت باشلىۋەتتى، — مۇرات كامىلغا تىكىلدى، — قېنى سەنمۇ غەيرەت قىل! . . .

— رەھمەت ئۆز. . . يا، ياق، — كامىل دۇدۇقلىدى، — رەھمەت ساڭا ھېكمەت! . . .

— بەللى، ئەمدى جۈرۈڭلار! — مۇرات ئورنىدىن تۇردى.

— نەگە بارىمىز؟ — كامىل ھەيران بولۇپ سورىدى.

— بەلكىم بىزنى مىرزاپشا ئاكىمىز ساقلاپ ئولتۇرغان بولۇشى مۇمكىن، شۇنداقمۇ مۇرات؟
— گەپ كەتمەيدۇ! . . .

ئۈچ دوست ئۇرۇنلىرىدىن تۇرۇشتى، خانىمىزاتخان موماينى خاتىرجەم قىلىش ئۈچۈن سارايغا كىرىپ كېلىشتى. موماي كامىلنىڭ ئېچىلغان چىرايىنى كۆرۈپ، قەۋەتلا خوشال بولۇپ كەتتى. ئۇ، ئۈچ بەرنا يىگىتكە قاراپ ئىچ - ئىچىدىن سۆيۈندى، ئاللا قوشقان بۇ قىيامەتلىك نۆدەرلەر مۇرادىغا مۇيەسسەر بولغاي دەپ، كۆڭلىدە دۇئا قىلدى.

— كامىلجان ئوغلۇم، ساڭا نېمە شىپا بولدى؟ — موماينىڭ نۇرانە يۈزلىرىدە تەبەسسۇم جىلۋىلەندى، — دوستلىرىڭ داۋا بولدى بولغاي. . .

— رەھمەت خان ئانا، ئۆزلىرى ئۇستا بىر تېۋىپنى باغقا كىرگۈزگەن ئىكەنلا، ئۇ دەردىمگە داۋا، رەنجىمگە شىپا بولدى، — كامىل مۇراتقا

قايرىلدى، — ئارقىدىنلا بۇ جەرراھ^① يېتىپ كېلىپ، كىچىككىسە
جاراھىتىمگە نەشتەر ئوردى.

— بەلىلى، بەلىلى، تېۋىپ ھەم جەرراھ يېنىڭدىلا تۇرسا، سېنىڭدىن
غەم يېمىسەم بولغۇدەك...

— خان ئانا، — دېدى ھېكمەت كۈلۈپ، — كامىلى ئوينىتىپ
كەلگەچ، مىرزاپشا ئاكىنى يوقلاپ كېلەيلى دېۋىدۇق...
— بېرىڭلار بالىلىرىم، مەندىن سوراڭىز بىھاجەت، مەن سىلەردىن

خاتىرجەمەن...

بىر كۈن كەچكىچە يەر - زېمىنى قىزدۇرۇپ ھالىدىن كەتكەن قۇياش
ئېرىنچەكلىك بىلەن گۇجان باغلىرىنىڭ ئارقىسىغا باش قويدى. ئاسمان
سەتى خوتەن قىزلىرىدەك لالەلەرگە ئەتلەش كېيىپ، كۆجۈم مەھەللىلەر،
مېۋىلىك باغلار، پىنھان ھويلىلار نەم سالىقىنىلىققا چۆمدى. ئەمما، گۈلباغ
رەستىسىدە قەد كۆتۈرۈپ تۇرغان مەدەنىيەت سارىيىنىڭ ھەيۋەتلىك
تۈۋرۈكلىرى، قاپارتما نەقىشلىك تام ئويۇقلىرى سۇس بىنەپشەرەك نۇردا
جۈللىنىپ تۇراتتى...

كامىل، ھېكمەت، مۇراتلار ئەنجان كوچىسىغا كىردى. بۇ كوچىنىڭ
ئىككى تەرىپىدىكى تاملار ئېگىز بولۇپ، يولى چوڭقۇر ھەم تارتىدى.
بەزى ئۆگزىلەرنىڭ ۋادەكلىرى ياكى شاخ قوشاملىرىغا لاي چاپلاپ
سېلىۋالغان بالىخانلىق ئۆيلىرى قىڭغىيىپ قالغانلىقتىن، قارشى
تەرەپتىكى ئۆي تېمىغا نىقتاپ قويۇلغان تىيەك ئارقىلىق ئارانلا تۇرغاندەك
قىلاتتى. بۇ كوچىدىن قىزىق دەرۋازىنىڭ نەق ئوتتۇرىسىغا چىققىلى
بولاتتى. چوڭ كوچىدىن توغرا كېسىپ ئۆتسە، «ئەخمەتجان» كوچىسى
ئىدى. مۇرات كامىل، ھېكمەتلەرنى باشلاپ، 2 - دوختۇرخانىنىڭ
ئارقىسىدىكى يول ئارقىلىق مۇساپىر زاراڭگاھلىقىغا چىقتى. زاراڭگاھلىق
ئېگىز يار ئۈستىدە بولۇپ، ئاستى تەرەپتىكى يىلان باغرى يول ۋىلايەتلىك
دوختۇرخانا، دارىلمۇئەللىمىن، 1 - ئوتتۇرا مەكتەپلەرگە ئېلىپ باراتتى.

① جەرراھ — ئوپېراتسىيە قىلغۇچى دوختۇر.

مۇرات دوستلىرىنى بۇ ئەگرى - توقاي كوچىلار ئارقىلىق
مىرزىپاشانىڭ ئۆيىگە ئېلىپ باردى. كەكە ساقاللىرىنى چىرايلىق
ياسىتىۋالغان بۇ خەلق سەنئەتچىسى ئۇلارنى ناھايىتى قىزغىن قارشى
ئالدى. كىچىك ھويلىنىڭ ئوتتۇرىسىدا چوقچىيىپ تۇرغان قېرى ياڭاق
دەرىخىنىڭ تۈۋىدىن ئەگىلىپ ئۆتكەن بىر ئۆستەڭ سۇ سۇڭگۈچ ئارقىلىق
قوشنا ھويلىغا ئۆتۈپ كېتەتتى.

ئۇلار كىچىك كۆۋرۈكتىن ئۆتۈپ، ئۆيگە باشلاندى. مېھمانخانا
سۈپىسىغا باسما گۈللۈك كىگىزلەر سېلىنغان بولۇپ، ئاددىيلا ئىدى.
ئەمما تام قوزۇقلىرىغا ئېسىۋېتىلگەن ساتار، نەمبۇر، دۇتار، داپلار ئۆيگە
ئالاھىدە تۈس بېرىپ تۇراتتى. كامىل بىلەن ھېكمەت تام ياقىلىتىپ
سېلىنغان چىت كۆرىپىلەردىن ئورۇن ئالدى. مۇرات مىرزىپاشاغا
ياردەملىشىپ، بىردەمدىلا داستانلارنى سېلىپ، چاي كەلتۈردى.
مىرزىپاشا لېگەنلەردە گۆش گىردە، سامسىلارنى ئېلىپ كېلىپ،
داستىخانغا قويدى.

— گەپۇ قىلارسىلەر يىگىتلەر، — دېدى مىرزىپاشا پىيالىلەرگە چاي
قۇيۇۋېتىپ، — مۇرات ئادەمنى خىجىل قىلىپ بىر مۇنچە نەرسە كۆتۈرۈپ
كەپتۇ. ئەمدى ئۆزەڭلارنىڭ نەرسىسى بىلەن ئۆزەڭلارنى مېھمان
قىلىدىغان بولدۇم...

— بۇ نېمە دېگەنلىرى؟ سىلى يالغۇز تۇرسىلا، — دېدى ھېكمەت، — بۇ
بىزنىڭ قىلىشقا تېگىشلىك ئىشىمىز... پەقەت شېرىن - سۇخەن
ئاۋازلىرى بىلەن ئېيتقان مۇقاملىرىنىلا ئاڭلىغىلى كەلدۇق.

— مۇقام، غەزەل دىيارىمىزنىڭ ھەر قايسىلىرىدەك ھەۋھەرلىرىدىن
ئايلانسۇن، — دېدى مىرزىپاشا قوللىرىنى يېيىپ، — مەنمۇ ھەر
قايسىلىرىنى ياد ئېيتىپ تۇرىمەن.

— ھىممەتلىرىگە ھەشقاللا، — كامىل بىلەن ھېكمەت باشلىرىنى
ئېگىشتى.

مىرزىپاشا، پىستە، بادام، گۈلە - قاق ۋە جىگدىلەرنى داستانغا
چېچىۋەتتى. ئۇلار قېنىق دەملەنگەن چاي بىلەن سامسا، گۆش گىردە،

كاكىچىلارغا تۇتۇش قىلىشتى. تاماق ئارىلىقىدا، بۇ يىلقى يازلىق بۇغداينىڭ ياخشى بولغانلىقى، ئەمما دېھقانلارنىڭ سېلىقىنىڭ ئېغىرلىشىپ كېتىۋاتقانلىقى، ھەرخىل ئالۋاڭ - پاساق كۆپىيىپ كەتكەنلىكى ئۈچۈن، نامراتلارنىڭ ئېغىر كۈنلەرگە دۇچ كېلىۋاتقانلىقى ھەققىدە پاراڭ بولدى. بۇ ئارىلىقتا، مۇرات سىركە، لازىلىرى خۇرۇچىغا كەلگەن بىر لېگەن لەڭپۇڭ، يەنە بىر لېگەنگە توغراغان كەپتەر گۆشى ئېلىپ كىردى. كەپتەر گۆشىنىڭ ئۈستىگە قىزىل لازا ھەم سامساق سۈيى قۇيۇلغانىدى. مۇرات ھەر كىشىنىڭ ئالدىغا بىر پىيالىدىن مۇسەللەس قويغاندىن كېيىن، مىرزاپشا ئاكا بىلەن كۆز بېقىشىۋالدى.

— دوستلار، — دېدى مۇرات ھەممىگە تەكشى قاراپ، — بۈگۈن مىرزاپشا ئاكىمىزنىڭ شاراپىتى بىلەن بۇ يەرگە جەم بولدۇق... مەقسىتىمىز شاد - خۇرام ئولتۇرۇش... سورۇنىمىزنىڭ قىزىش - قىزىماسلىقى مىرزاپشا ئاكىمىزغا باغلىق بولۇپ قالدى. شۇڭا، بىرىنچى قەدەمنى ئاكىمىز ئۈچۈن كۆتۈرسەك دەيمەن... — بارىكالا، — ھەممە بىردەك توۋلاشتى، — ئامان بولۇڭ، قولىڭىزغا دەرە بەرمىسۇن!...

— پادە، پادە، ئەجەب كۈچلۈك چىقىپتا! — دېدى ھېكمەت مۇراتقا قاراپ، — ئاق ھاراق ئارىلاشتۇرۇۋەتمىگەنسەن؟ — ماڭا نېرى، بۇ دېگەن مىرزاپشا ئاكىمىز ئۆز قولى بىلەن سالغان مۇسەللەس... —

— چىڭمىگەن؟ — دېدى مىرزاپشا كۈلۈپ، — كوزا ئىچىگە يەر دەسسەمىگەن باچكىدىن بىرنى سېلىۋەتكەن. ئېرىپ سۆڭەكلىرىمۇ قالماپتۇ... —

— پىشۇرۇپ سېلىۋەتكەنمۇ؟ — ھېكمەت ھەيران بولۇپ سورىدى. — يوقسۇ، — دېدى كامىل چۈشەندۈرۈپ، — باچكىنى پاكىزە تازىلاپ خام پېتى سېلىۋېتىدۇ. ئۇندىن كېيىن، مۇسەللەسنىڭ قۇۋۋىتى ئاشىدۇ. — ئەسلىدە مۇسەللەس، — دېدى مىرزاپشا، — سوغۇق نەرسە، يەر دەسسەمىگەن باچكا ئوت ئىسسىق، ئىككىسى ئارىلاشتۇرۇلسا،

مۇسەللەسنىڭ تەبىئىتى مۆتىدىل بولىدۇ...

پىيالىلەر بىر نەچچە قېتىم ئايلانغاندىن كېيىن، مىرزاپشا ساتارنى ئېلىپ سازلىدى. ئۇ مۇراتقا تەمبۇرنى تەڭكەش قىلىشنى ئېيتقاندى، كۆپچىلىك مۇقامنى ساپ ئاڭلىماقچى ئىكەنلىكىنى ئېيتىپ، ئۆزرە سورىدى.

ساتارنىڭ سىم تارلىرىدىن چارگاھ مۇقامىنىڭ قەلب پارلىرىغا مەلھەم بولۇپ ياڭرىغان مۇڭلۇق كۈيلىرى تارالماقتا ئىدى :

دىلېرىم، سەندەك يەنە ئارامى جانىم يوق مېنىڭ،
تال بويۇڭدەك يەنە بىر سەرۋى راۋانىم يوق مېنىڭ...

مىرزاپشانىڭ بوغۇق ھەم مۇڭلۇق ئاۋازى يېنىك كۈچىنىشلەر بىلەن لەرزىگە كۆتۈرۈلمەكتە ئىدى. كامىل ئۆزىنى ئۇنتۇدى. ئۇ، بۇ يەردە ئەمەس، بەلكى بارخانلار ئارا قايتالاردا، بىر ساھىبجامال بىلەن ئورما ئورۇپىتى. يۇرۇڭقاش دەرياسى ساھىللىرىدا، ئۇنىڭغا ئەرشتىن چۈشكەن سەرۋى بەدەنلىك نازىنىن ھەمراھ ئىدى. كامىل ئۇ ھۆرگە: «دۇنيادا سەندىن ئۆزگە ئارامى جانىم يوق، تال بويۇڭدەك يەنە بىر سەرۋى راۋانىممۇ يوق» دەپ ۋەدىلەر قىلاتتى.

بولمىغاي ئالەمدە سەندەك ئاي مەسەللىك نازىنىن،
سۆزلىرى قەندىن لەزىز شېرىن زەبانىم يوق مېنىڭ...

ئاھ ئانارلىق باغ... ئاسماندا بىر ئاي، باغدا بىر ئاي... قاراڭ ئايغا دەپتتى باغدىكى ئاي... ئەمما، كۆكتىكى ئاينىڭ يۈزلىرىدە داغ بار ئىدى... يەردىكىسى بولسا، ئاي مەسەللىك نازىنىن ئىدى... «ئاللاھ ئاتا قىلغان ئۇلۇغ روھلارنىڭ ئاشۇ قەدىرى كۈنلىرىگىچە مەۋھۇم بولمىقى، ئىنسان ئۇنى ئۆز جېنىدەك پىنھان تۇتمىقى كېرەك...» بۇ جەننەت نېمەتلىرىدەك لەزىز سۆزلەرنى كىم قىلغانىدى؟ قېنى ئۇ شېرىن

زەبان مەلىكە؟...

كامىل كۆزلىرىنى ئېچىپ ، مەستخۇشلۇق ئىچىدە ئەتراپىغا قارىدى. ئەمما ئۇ ئىزدىگەن بىراۋلارنى تاپالمىدى، پەقەت مىرزاپشا ئاۋازىنى پەلەكلەرگە ئۆزلىتىپ، مۇقامنى ئەۋجىگە كۆتۈرمەكتە ئىدى:

رەھىم قىلغىل مەن يېتىم بىچارىگە ئەي دىلرەبا،
سەندىن ئۆزىگە ھېچ قەيەردە مېھرىبانىم يوق مېنىڭ ...

كامىل پىيالىدىكى مۇسەللەسنى تىنماي ئىچىۋەتتى ۋە ئۆزىنىڭ قەيەردە ئولتۇرغانلىقىنى ئۇنتۇپ:

— بەرھەق، سەندىن ئۆزىگە مېھرىبانىم يوق مېنىڭ! ... — دېدى
ئۇ قوللىرىغا قاراپ، چۈنكى بۇ دەققىدە نەفسە دەريا قىرغىقىدا
ئولتۇرۇپ. ئۇنىڭ بارماقلىرىغا سانجىلغان تىكەنلەرنى بىر - بىرلەپ
تېرىپ ئالماقتا ئىدى. پات - پاتلا «ئاغرىدىمۇ؟» دېگەندەك قايرىلىپ
تەبەسسۇم قىلاتتى. ... ئۇنىڭ سەرۋى قامەتلىك ۋۇجۇدىدىن تارىغان
مۈشكى - ئەنەبەر ھىدىدىن كامىل مەست بولاتتى، دەريا سۈلىرى
شاۋقۇنلاپ قىنىدىن تاشاتتى ...

مىرزاپشا ئۆزىنى ئۇنتۇغان ھالدا چالماقتا ئىدى ، مۇسەللەس ئەمەس
بەلكى مۇقام مۇڭلىرىنىڭ كەيپى ئۇنى مەست قىلۋەتكەنىدى . مۇرات
ئۇنىڭ مۇنچاق - مۇنچاق تەرلەپ كەتكەن پېشانىلىرىنى پات - پات سۈرتۈپ
قوياتتى . سورۇن ئەھلى شېرىن - لەزىز ھېسلارغا چۆمۈپ تىڭشاپ
ئولتۇراتتى . ھەر قايسىسىنىڭ كىچىككىنە ھايات سەپىرىدە بولۇپ ئۆتكەن
روھىي تۇيغۇلىرى مۇقامنىڭ سېھرىي كۈچى بىلەن سالقىن باغلاردا ،
چىمەنلىك قىرغاقلاردا ، پىنھان مەجنۇن تال سايىلىرىدا ، قاراڭغۇ
ئورمانلاردا سەيلانە ئۆرمەكتە ئىدى . كامىل نەفسە بىلەن يۇرۇڭقاش
دەرياسىنىڭ سۈلىرىغا قاراپ غايىبانبە سۆزلەشسە ، مۇرات ئولتۇرۇپ
كېتىۋاتقان قۇياشقا ، ئۇنىڭ ئورمان ئىچىدىكى يول - يول قىپقىزىل
نۇرلىرىغا قاراپ ، بۇلاق بېشىدا زۇمرەت بىلەن مۇڭداشماقتا ئىدى .

ھېكمەتچۇ، ھېكمەت! ئۇ گۈلزىباننىڭ تۇمارلىق چاپلىرىغا ئاشىق بولۇپ،
 «ئۆزەڭ بىر قىز، چېچىڭ بىر قىز، كۆيدۈم ساڭا ئەي بىر جۈپ قىز.
 . . .» دېگىنىچە، قايسىدۇر بىر شائىرنىڭ شېئىرىنى زىكرى قىلىپ،
 ئۇنىڭ ئارقىسىدىن كېتىۋاتىدۇ. شۇنداق، مۇقامنىڭ چوڭقۇر مەنالىق
 كۈيلىرى، يۈرەكنىڭ تارلىرىنى تىترەتكۈدەك مۇڭلىرى ئۇلارنىڭ ئۆتكەن
 كۈنلىرىنى، شادلىق ۋە ھەسرەتكە تولغان خاتىرىلىرىنى ئەسكە سېلىپ،
 يۈرەكلىرىنى باھار شاماللىرىدەك سىيلاپ - سىيپاپ ئۆتمەكتە ئىدى.
 مىرزايىشا مۇقامنىڭ «تەزە»، «نۇسخا»، «جۇلا»، «سەنەم»لىرىنى
 ئاياغلاشتۇرۇپ «چوڭ سەلىقە»نى باشلىغاندا، ھەممەيلىن ئۇيقۇدىن
 ئويغاندەك باشلىرىنى كۆتۈرۈشتى . . . «چوڭ سەلىقە»نىڭ شوخ، تېز،
 راۋان غەزەللىرى ئۇلارنى جانلاندۇرۇۋەتتى:

كۆردۈم يۈزۈڭنى، دىۋانە بولدۇم،
 ئەقلى ھۇشۇمدىن بىگانە بولدۇم.

تارتىپ جاپانى ئۆلسەم كويۇڭدا،
 قايتىماسەن ھەرگىز، مەردانە بولدۇم.

كەۋسەر شارابى يادىمغا كەلمەس،
 لەئلى لەبىڭدىن مەستانە بولدۇم.

بىر قەترە ئەردىم، چۆمدۈم دېڭىزغە،
 كىردىم سەدەپكە، دۇردانە بولدۇم.

تەگدى كۆزۈڭدىن ھەردەمدە مىڭ ئوق،
 ئاۋۋال ئىدىم دەشت، گۈلخانە بولدۇم. . .

—بارىكالا، قوللىرىغا دەرد بەرمىسۇن!— دېدى مۇرات

ھاياجانلىنىپ.
— ئۆلمىگەيلا مىرزاپشا ئاكا، مىڭ ياشىغا يەللا! — ھېكمەت ھۆرمەت بىلەن باش ئەگدى.
— خەستە باغلارغا سۇ باشلىدىلا، ئاللا ئۆزلىرىگە ھىممەت قولىنى سۇنغاي! — كامىل يىغلامسىرىدى.
مىرزاپشا «كىچىك سەلىقە» گە پەدىنى يۆتكىگەندە، بويۇنلىرىدىن سۇ ئېقىۋاتاتتى.
ئاھاڭ بىردىنلا پەسلەپ، سىيلىق ھەم يۇمشاق رىتىمغا چۈشتى:

ئالدى كۆڭلۈمنى مېنىڭ بىردىنبىرى جانانەئى،
ئاي يۈزىنىڭ شەمئىغە بولدۇمكى مەن پەرۋانەئى.

بولدى بۇ جىسمىم زەئىپ ئىشقى ئوتىنىڭ تابىغە،
دوستلىرىم ئەيىب ئەتمەڭىز بولسامكى مەن دىۋانەئى.

پەر - قاناتتىن ئايرىلىپ ھەجرىدە ئۆلسەم ئەيىب ئەمەس،
كاشكى بولسا ماڭا ئول ساھىبجامال ھەمخانەئى.

ئەي يارانلار، ئىشقى سەۋداسى چۈشۈپتۇ باشىمە،
ۋەسلىنىڭ مەھرۇمىدىن كۆڭلۈم ئۆيى ۋەيرانەئى.

ئەي نىگارا، قايغۇلۇق كۆڭلۈمنى خۇررەم ئەيلىگىل،
سەدىقە قىلغىن جامالىڭ خامىنىدىن دانەئى.

مىرزاپشا ساتارنى بۇلۇڭغا تىكلىدى، ئۇ چارچىغانىدى. ھەممە بىردەك رەھمەت، ھەشقاللا ئېيتىشتى. مۇرات يۈز - بويۇنلىرىنى سۈرتۈۋاتقان مىرزاپشاغا كۆز ئىشارىسى قىلدى، ئۇمۇ باش لىڭشىتقاندىن كېيىن، مۇرات ھويلىدىكى ئاشخانىغا چىقىپ كېتىپ، ئارقا - ئارقىدىن ئىككى لېگىن قورداق ئېلىپ كىردى، ئۇلار تاماققا تۈتۈش قىلىشتى.

تاماق يېيىلىپ، داستىخان يېغىشتۇرۇلغاندىن كېيىن، ھەممەيلەن ھويلىغا چىقىپ سالقىنداپ كىرىشتى. مۇرات ھەممىسىنىڭ ئالدىدىكى پىيالىلىرىگە مۇسەللەس تولدۇرۇپ قۇيغاندىن كېيىن، بىر نەچچە قىزىقارلىق مەسەل، يۇمۇرلارنى سۆزلىدى. مىرزاپشا، ھېكمەتلەر كۈلۈشۈپ، كۆزلىرىدىن ياش چىقىپ كەتتى، كامىلمۇ ئۆزىنى تۇتۇۋالماي كۈلۈپ كەتتى.

سورۇن كۈلكە - چاقچاقلار بىلەن راسا قىزىدى. كامىل خېلىلا يېنىكلىپ قالغانىدى، بۇنى كۆرگەن ھېكمەت، مۇراتلار بىر - بىرىگە قاراپ كۆز قىسىشىپ قويۇشتى. ھاردۇقى چىقىپ قالغان مىرزاپشا ساتارىنى قولغا ئېلىپ، چارىگاھ مۇقامىنىڭ داستان قىسمىنى باشلىۋەتتى. ھەممەيلەن «خەپ شۇك، خەپ شۇك...» دېيىشكىنىچە، سۈكۈتكە چۆمدى. ئەمما، «مەشرەپ» قىسمى باشلىنىش بىلەن، ھەممە بىردەك ناخشىغا قېتىلدى. ساتارنىڭ جاراڭلىق ساداسى، ناخشىنىڭ خۇش ناۋاسى مىرزاپشا ئاڭىنىڭ ياڭاقلىق ھويلىسىدىن تۈن ئاسمىنىغا تارالمىقتا ئىدى. قاراقاش يولىدا كېتىۋاتقان يولۇچىلار ئېشەكلىرىنى توختىتىپ، بۇ ناۋالارغا قۇلاق سالاتتى...

يېرىم كېچە بولۇپ قالغانىدى. كامىل، ھېكمەت، مۇراتلار، مىرزاپشا ئاڭىغا مىننەتدارلىقىنى قايتا - قايتا بىلدۈرۈپ قايتىشتى. كۈچلەر نەم سالقىنلىققا چۆمگەن بولۇپ، سۈتتەك ئايدىڭ ئىدى. ئەتراپ جىمجىت، بىرەر ئادەممۇ كۆرۈنمەيتتى. مۇرات قانداقتۇر بىر ناخشىنىڭ ئاھاڭىنى دىمىغىدا غىغىشىپ كېتىۋاتاتتى. تۇيۇقسىزلا گۈلباغ تەرەپتىن بىر قىزنىڭ چىرىقىرىغان، ۋارقىرىغان ئاۋازى كەلدى. ئۇلار چەكچىيىپ تۇرۇپ قېلىشتى.

— ئىش چاتاق ئاغىنىلەر، — دېدى مۇرات گۈلباغ تەرەپكە قاراپ، —
جۈرۈڭلار!

ئۇلار يۈگۈرۈپ كېلىۋاتقاندا، يىراقتىن كۆرۈنگەن ئىككى قارا كۆلەڭگە سۆرەپ كېتىۋاتقان بىر نەرسىنى تاشلىدى — دە، تۇساللا يولى تەرەپكە قېچىپ كېتىشتى. مۇرات ئۇلارنى قوغلىماقچى بولۇۋېدى، كامىل

ئۇنى توسۇۋالدى، بۇ چاغدا يول ئوتتۇرىسىدا يېتىپ قالغان بىر قىز ئورنىدىن تۇرۇپ ئولتۇردى، ئۈچ دوست بىردەك قىزغا ئېگىشتى.
— گۈلرۇز؟ ... — ھېكمەت ئۇنىڭ قولىقىدىن يۆلەپ تۇرغۇزدى.
قىزنىڭ جاۋغىيىدىن قان ساقىپ تۇراتتى.

— بۇنداق ئولتۇرا كېچىدە سىرتتا نېمە ئىش قىلىپ يۈرىسىز؟ —
دېدى مۇرات خاپا بولۇپ، — توۋا قىلىدىم خۇدايىم. مۇنداقمۇ قىزلار باركىنا؟ ...

— ئەخلاقىسىز، ئۇياتسىز! ... — كامىلىنىڭ كۆزلىرى ئالايدى، —
ئەگەر گۈلزىباننىڭ سىڭلىسى بولمىغان بولسىڭىز، بۇ جاۋغىيىڭىزنى مەن قاناتقان بولاتتىم. ...

— دوستلىرىمنىڭ ئۆيىگە بارغان. ... —
— دوستلىرىنىڭ ئۆيىگە بارغان ئادەم مۇشۇنداق كېچىدە قالامدۇ؟ — مۇرات زەھىرى بىلەن ۋارقىرىۋەتتى، — ئۇ نېمە ئادەملەر؟
— ئۇ. ... ئۇ. ... ئۇلار ... قىز دۇدۇقلاپ كەتتى، —
تونۇمايمەن. ...

— ئاغزىڭىزنى سۈرتۈڭ، — ھېكمەت قول ياغلىقىنى چىقىرىپ بەردى، — جۈرۈڭ، بىز سىزنى ئاپىرىپ قويايلى.
ئۇلار يول بويى ئۇن چىقارمىدى. گۈلرۇز ئۆيىگە كىرىپ كەتكەندىن كېيىنلا، ئەنجان كوچىسى ئارقىلىق «گۇجان» كوچىسىغا چىقىشتى. بۇ تۈندىكى گۈلرۇزنىڭ پاجىئەسى ھەممىسىنىڭلا كۆڭلىنى غەش قىلىپ قويغانىدى، ئۇلار كامىلىنىڭ ھۇجرىسىغا كىرگەندىمۇ ئۇزۇنغىچە گەپلەشمىدى.

— نېمە ئەجەب جىمىپ كەتتۇقۇ؟ — دېدى مۇرات چىدىيالىماي، —
ياخشى بولسا ئېشىنى يەيدۇ، يامان بولسا بېشىنى دېگەن شۇ. ... بىزگە نېمە كەپتۇ؟

— شۇنداق دېگىنىڭ بىلەن، — دېدى كامىل، — بۇ قىز ئاخىرى ئاشۇ ئائىلىنىڭ يۈزىنى تۆكىدۇ، بولۇپمۇ گۈلزىبانغا قىلىپ قويىمىسا بولاتتىغۇ!
— سەن گەپ قىلمايسەنغۇ؟ — مۇرات ھېكمەتكە قارىدى، — ھېچ

ئىشنى كۆرمىگەندەك. بۇ ئىشلار ساڭا تەسىر قىلىمىدىمۇ؟
— مەن نېمە دەيتتىم؟ كامىل دېدىغۇ! مېنىڭمۇ ئەنسىرەيدىغىنىم شۇ.

— ھېكمەت، جۈر سىرتقا چىقىپ كىرەيلى، — دېدى مۇرات، —
كامىل كىيىمىنى سېلىپ بويۇتۇ.

ھېكمەت مۇراتقا بىرلا قاراپ، ئۇنىڭ بىر نېمە دېمەكچى ئىكەنلىكىنى بىلدى. دە، ئورنىدىن تۇردى. ئەمما ئۇ تۆت كۈننىڭ ئالدىدىكى گۈلرۈز بىلەن بولغان ئىشنى مۇراتقا دېمەسلىكىنى كۆڭلىگە پۈكتى.
ھويلا ئاپئاق ئايدىڭ ئىدى. ئىجارىگە ئولتۇرۇۋاتقان قوشنىلارنىڭ قايسىنىڭدۇر ئۆيىدىن خورەك ئاۋازى كېلەتتى. مۇرات قىيما شادىلىق سالاسۇنىنىڭ كەڭ تاختىسىدا ئولتۇرۇپ تاماكا ئورىدى، ھېكمەتمۇ ئۇنىڭ قېشىدىن ئورۇن ئېلىپ، بوغما تۇۋرۇككە يۆلەندى.

— قارا ھېكمەت، — دېدى مۇرات تاماكىسىنى شوراپ، —
ئۇقۇتقۇچىلارنى بىر ھەپتە قويۇپ بەردى، ئەتە كامىل ئىككىمىز نەرسە - كېرەكلىرىمىزنى قايتۇرۇپ كەلگىلى مەكتەپكە چىقىمىز. شۇ پۇرسەتتىن پايدىلىنىپ، كامىل بىلەن نەفىسەنى بىر ئۇچراشتۇرۇش ئويۇم بار، قانداق دەيسەن؟

— مەنمۇ ئويلىغان، لېكىن، — ھېكمەت ئويلىنىپ قالدى، — ھازىر نەفىسە مەكتەپتە ئەمەس، ئۇنىڭ ئۆيىگە قانداق كىرسەن؟...

— توغرا، تېخى ئۇنىڭ ئۆيىنى بىلمەيمەن دېگەنە!
— بىلىڭىنىڭ بىلەنمۇ تەرەپپا كىرەلمەيسەن، — دېدى ھېكمەت، —
ئەڭ ياخشىسى بۇ ئىشقا زۇمرەتنى سال.

— بۇ گېپىڭ بولىدىغاندەك قىلىدۇ، — مۇرات تاماكىسىنى قاتتىق شورىدى، — ھە راست، گۈلزىيامۇ ئەتە بىز بىلەن بىللە بېرىپ، يوتقان - كۆرىپلىرىنى سۆكۈپ قايتۇرۇپ كىرمەكچى ئىدى، ئۇنىمۇ بىللە ئەۋەتەي.
— ئەمما گۈلزىيامۇ بىلەن زۇمرەتكە دەپ قوي، گەپ - سۆزگە بەك دىققەت قىلسۇن، نەفىسە بەكمۇ نازۇك قىز...

— ئۇنىڭدىن خاتىرجەم بول، مۇشۇنداق قىلمىساق، بىر ئايلىق

ئوقۇتقۇچىلار كۇرسىغا قاتنىشىپ قالساق، بۇ موللام ساراڭ بولۇپ قالغۇدەك...

— بولدى، چاقچىقىڭنى قوي! كىرىپ ئۇخلايلى...

چىلانلىقتا

بوۋاي قەمبەر كەنتى قەدىمى ياڭاقلىقلار بىلەن قورشالغان باراخسانلىق باغ ئىدى. ئاددىي دېھقان ئۆيلىرى، تېرىلغۇ يەرلەر، شىلدىرلاپ ئېقىۋاتقان ئاتلىق سۇلۇق ئۆستەڭلەر يېشىل كىمخاپ ئىچىدىكى كېلىنلەردەك جۇلالىنىپ تۇراتتى. تاڭ سەھەردە مۇسۇلمانلارنى ئىبادەتكە چاقىرىپ تۇۋالغان قېرى مەزىنىنىڭ بوغۇق ۋە ئاجىز ئەزەن ئاۋازى بۇ كەنتنى كېزىپ ئۆتسە، كەچ تەرەپلەردە تۇرخۇنلاردىن چىققان ئىسلار يەل - يېمىشكە تولغان باغلار ئۈستىدە لەرزىلەپ يۈرەتتى.

بوۋاي قەمبەرنىڭ كۈن پېتىش تەرىپىدە پەس بىر جىلغا بولۇپ، ياۋا ئۆرۈك، سەندىلەچ، جىغان، چىلان قاتارلىق تىكەنلىك يەل - يېمىش ۋە داۋۇدەرەخلەر قويۇق توقايلىقنى ھاسىل قىلغانىدى. كىشىلەر بۇ يەرنى چىلانلىق دەپ ئاتىشاتتى. چىلانلىقنىڭ ئاياغ تەرىپىدىكى ئاشلىق سايىدا، بىر نەچچە تارامغا بۆلۈنگەن بىر ئېقىن توختىماي ئېقىپ تۇراتتى.

كامىل چىلانلىقتا ئايلىنىپ يۈرەتتى. ئۇ پات - پاتلا بوۋاي قەمبەر يارلىقىدىن پەسلەپ چۈشكەن چىغىر يولغا قاراپ قويايتتى، ئۇ ئىچىدە مۇراتنىڭ ئەقلىگە، چاققانلىقىغا ھەيران بولاتتى. بۈگۈن تاڭ سەھەر كامىل، مۇرات، گۈلزىبالار يولغا چىقىپ، بوستان ئوتتۇرا مەكتىپىگە ئەتىگەنلىك تاماققىچە يېتىپ كېلىشتى. مۇرات: «گۈلزىبانى زۇمرەتكە تونۇشتۇرۇپ قويۇپ كېلىمەن، مېنى ساقلا» دەپ، قويۇپ چىقىپ كەتكىنىچە، چۈشكە يېقىنلا پەيدا بولدى. كامىل ئاچچىقلاپ بولغىچە ئۇ: «دەرھال چىلانلىقتا بار، نەفسە سېنى ساقلاپ قالدى...» دەپ، ئۇنىڭ ئالدىغا چۈشۈۋالدى.

بوۋاي قەمبەرنىڭ يارلىقىدىكى چىغىر يولىدىن بىر قىز پەسلەپ چىلانلىققا چۈشۈپ كەلدى، كامىل بىرلا كۆرۈپ، ئۇنىڭ نەفسە ئىكەنلىكىنى بىلىۋالدى. ئۇ يولدا كەلگىچە، «نەفسە بىلەن ئۇچراشام قانداق بولۇپ كېتەرمەن؟... ياق، دادىل، ئېھتىياتچان بولمەن...» دەپ ئويلاپ كەلگەنىدى. ئەمما قىزنىڭ سىماسىنى كۆرۈش بىلەن يۈرىكى تېپىچەكلەپ، ئېھتىياتنىمۇ ئۇنتۇپ، توقايلىققا يۈگۈردى، ئۇ يېتىپ كەلگەندە، نەفسە ئەمدىلا قىزىرىشقا باشلىغان بىر تۈپ چىلان تۈۋىدە تۇراتتى. بېشىغا ھىلىپىرلەپ تۇرغان ھاۋارەڭ قەلئەي ياغلىق ئارتقان، قايماق رەڭ گىرىپ كۆڭلىكى ئۈستىگە سۇس يېشىل جىلنىكە كىيگەن نەفسە خۇددى چىلان دانىسىدەك قىزىرىپ يەر بېقىپ تۇراتتى.

— تېچمۇسىز؟... — كامىلنىڭ ئاۋازى ئارانلا چىقتى.

— ئېسەنمۇسىز؟... — نەفسە ئېگىلىپ تازىم قىلدى.

ئارنى جىمجىتلىق باستى. كامىل بويۇنلىرىغىچە قىزىرىپ، پېشانىلىرىدىن تەر قۇيۇلۇشقا باشلىدى. ئۆپكىسى ئۆرلەپ، نەپەس ئېلىشى قىيىنلاشتى... نەفسەنىڭ نازۇك بەدىنى ئىللىق بىر سېزىم ئىلىكىدە ھارارەتكە تولدى. توۋا، كۈنلارنىڭ: «گەپ تاپقاندا يار يوق، يارنى تاپقاندا گەپ يوق...» دېگىنى شۇ ئوخشىمامدۇ؟... ئەمما، ئۇلارنىڭ ھەر ئىككىلىسىنىڭ بەدىنى يېنىك تىترەۋاتاتتى... ئەگەر شۇ تۇرقىدا، رىۋايەتلەردە ئېيتىلغان ھېلىقى جاھاننامە دېگەن ئەينەك بولسىدى، كامىل بىلەن نەفسەنىڭ ۋۇجۇدىدىكى قانلارنىڭ تومۇرلىرىغا پاتماي، سىغىشماي چېپىپ يۈرگەنلىكىنى، ئىككىلا يۈرەكنىڭ بىر - بىرىگە ئىنتىلىپ، قېپىدىن چىقىپ كېتىشكە ئالدىراۋاتقانلىقىنى كۆرگىلى بولاتتى. يەنىلا ئاللاھ بەندىلىرىنى تەڭلىكتە قويمايدىكەن!... قىسمەت ئۇلارغا ھىممەت قولىنى سۇندى. نەق ئۇلار تۇرغان چىلاننىڭ ئېگىز شېخىدا بىر كاككۇك ئارقا - ئارقىدىن چاڭ كەلتۈرۈپ بىر نەچچىنى سايىردى - دە، قاقاقلاپ كۈلگىنىچە ئۇچۇپ كەتتى. بەلكىم ئۇ ئۆز تىلىدا: «مەن ئۆمۈم بويى ئاشىقىمنى چاقىرىپ ۋىسالىغا يېتەلمىدىم... لېكىن سىلەر ۋىسالىغا ئېرىشكەندە، نېمەنداق گەپچە تۇرىسىلەر؟...» دەپ كۈلگەن بولۇشى

مۇمكىن...

— كاككۇك، — دېدى نەفسە چىلان ئۇچىغا قاراپ.

— شۇنداق، زەينەپ كاككۇكنى ئىزدەپ يۈرىدۇ...

— زەينەپ دەپ چاقىرىپمۇ قويمايدىغان قانداق باغرى تاش كاككۇكتۇ

ئۇ!...

كامىل، نەفسەنىڭ كىنايسىنى چۈشىنىپ بىردىنلا دېدىلەندى!
توغرا، ئۇنىڭ نەفسە دېگەن مۇبارەك ئىسمىنى چاقىرىپمۇ قويماپتا؟... شۇڭا،
ئۇمۇ ھەزىل بىلەن جاۋاب قايتۇردى:

— زەينەپ!...

— كاك... كۇك، ناھايىتى ئاستا شىۋىرلىدى نەفسە ۋە ئالغانلىرىدا

يۈزىنى توستى...

كامىل بىلەن نەفسە تەڭلا كۈلۈۋېتىشتى...

ئۇلار چاتقالار ئارا ئارىلاپ، ياۋا گۈللەرنى ئۈزۈشتى. گۈپۈلدەپ
ئىللىق ھىد چېچىپ تۇرغان سەندىلەچ دەرەخلىرى تۈۋىدە قۇم قايغاندىكى
ئورمىلىق، ئانارلىق باغ، دەريا ساھىللىرىنى ياد ئېتىشتى. كامىل
نەفسەنىڭ خۇش ناۋا ئاۋازىنى ئاڭلاپ قانمايتتى، نازۇك سىماسىغا قاراپ
تويمايتتى. نەفسەمۇ كامىلنىڭ كەڭ ئاق يۈزلىرىگە، تال - تال پارقىراپ
تۇرغان قارا قاشلىرىغا، ئەدەب - ئېكرام يېلىنچاپ، سالاپەتلىك تۈس
ئالغان چوڭ كۆزلىرىگە تاسادىپەن نەزىرى چۈشكەندە، دەرھاللا يەرگە
قارىۋالاتتى.

— كامىل، — دېدى نەفسە تۇيۇقسىزلا كۈلۈۋېتىپ، — زۇمرەت

نېمىدېگەن شوخ قىز - ھە؟ ئۇنىڭدىن، سىزمۇ ئوتتۇرا مەكتەپ

ئوقۇتقۇچىسىمۇ؟ دەپ سورىسام، ئۇ نېمە دېدى دېمەمسىز؟

— خوش، نېمە دېدى؟

— مەن دېگەن ئوتتۇرا مەكتەپتىكى مۇزىكانت مۇراتنىڭ تۇمۇچىقى

بولمەن، ئۆزەم پوچتىخاندا تېلېفۇنىست، دېمەمدۇ!...

— زۇمرەت، — دېدى كامىل سۇ بويىغا كەلگەندە، — ئۇيغۇر،

خەنزۇ، خۇيزۇ بالىلىرى ئىچىدە چوڭ بولغان، شۇڭا ئۇ تاياقنىڭ تۈز

كەتكەن قىز. ئەمما كۆڭلى پەرىشتىدەك...

— مېنىڭ ئاشۇنداق دادىل قىزلارغا تولمۇ زوقۇم كېلىدۇ.

— مۇرات بىلەن زۇمرەت بىر بەرگىدىكى قوشماق غۇنچە!... — دېدى كامىل

پەخىرلەنگەن ھالدا، — ئۇلارغا كۆز تەگمىسۇن!...

— ھېس قىلىشىمچە، — دېدى نەفىسە قولىدىكى بىر تۇتام گۈلگە سۇ

چىچىۋېتىپ، — گۈلزىبا بىلەن ھېكمەت ياخشى ئۆتسە كېرەك...

— سىز بۇنى قانداق بىلىسىز؟

— ئېسىڭىزدىمۇ، ئورمىلىقتا ھېكمەتنىڭ ئىسمىنى چىقىرىۋېدىم، ئۇ

قىز بۆلەكچىلا قىزىرىپ، ئۆزىنى قويىدىغان يەر تاپالماي قالدى.

— شۇنداق، ئۇلار يېقىن دوستلاردىن، — كامىل قىزنىڭ نېمە دېمەكچى

ئىكەنلىكىنى دەرھاللا سەزدى، — بىراق ئۇلار سىز ئويلىغاندەك ئەمەس...

— نېمە ئۈچۈن؟

— ھېكمەتنىڭ ئىنسانىي پەزىلىتى، گۈلزىباغا بولغان چەكسىز

ھۆرمىتى ئۇنىڭ قەلب ئىزھارىغا يول قويمايۋاتىدۇ!...

— چۈشەنمىدىم...

كامىل سۇ بويىدىكى تاشتا ئولتۇرۇپ، ئىسكىرىپكىچى قىز ئامىنە

بىلەن ھېكمەتنىڭ بېشىدىن ئۆتكەن مۇھەببەت سەرگۈزەشتىلىرىنى،

زىمچۈەنلىكى توغراق ئورمانلىقىدا بولغان ئىشلارنى، ئاخىرىدا ئىككى

كېيىك سىزىلغان رەسىمگە سىڭدۇرۇلگەن مەزمۇنلارغىچە سۆزلىدى. ئۇ

نەفىسەگە بولغان ئۆز ھېسسىياتىنىمۇ قېتىپ، ناھايىتى تەسىرلىك،

ئېچىنىشلىق سۆزلىگەچكىمۇ، نەفىسە خۇددى تراگېدىيەلىك مۇھەببەت

سىمفونىيىسىنى ئاڭلىغاندەك بولدى.

— ئەسلىدىلا ئامىنەنىڭ نىيىتى دۇرۇس قىز ئەمەسكەن، ئەمما

ئۇنىڭ ئاخىرقى ھېيلە - مېكرى، — دېدى نەفىسە قولىدىكى گۈلگە

قارىغىنىچە، — ئۈچ يىلغىچە كۆڭۈل ئىزھار قىلمىغان ساددا ھېكمەتنى

قاچقانغا دەسسەتكەن...

— سۆزلىرىڭىز ئورۇنلۇق، بۇ باشتىلا تەقدىرقوشىمىغان كۆڭۈل، — دېدى

كامىل، — ھېكمەت ئامىنەدىن ئايرىلغىنىغا ئازابلانغىنى يوق، پەقەت

ئاللاھ كۆڭلىگە سالغان تۇنجى ئىشقىنى گۈلزىباغا بېرەلمىگەنلىكى
ئۈچۈنلا، ۋىجدان ئازابى تارتىۋاتىدۇ، ئەمما گۈلزىبا...
— گۈلزىباچۇ؟

— بۇ ناتىۋان قىز ھېكمەتنى ئۆز ھاياتىدىنمۇ ئارتۇق سۆيىدۇ!...
— كەچۈرۈڭ كامىل، ئەمدى بۇ توغرىلىق سۆزلەشمەيلى، — دېدى
نەفىسە كامىلنىڭ مۇھەببەت ئۇچقۇنلىرى يېنىپ تۇرغان كۆزلىرىدىن
ئۆزىنى قۇچۇرۇپ، — سىزنىڭ دوستلىرىڭىز ھېكمەت، مۇرات،
گۈلزىبا، زۈمەرەتلەر گۆھەرلەر ئىچىدىكى دۇردانىلەر ئىكەن... خۇدا
ئۇلارنىڭ تەقدىرلىرىنى خەيرلىك قىلسۇن!

كامىل: «بىز ئىككىمىزنىڭمۇ!» دېگەن بىر ئېغىز سۆزنى دېمەكچى
ئىدى، بىراق دېيەلمىدى. ئۇنىڭسىزمۇ، «ئىشقى، كۆڭۈل» گە تالىق سۆز
باشلىنىش بىلەن، نەفىسە دەم تاتىرىپ، دەم قىزىراتتى، گاھ گۈلگە
قارىۋالسا، گاھ ئېقىن سۇغا تىكىلەتتى. كامىل ئۇنىڭ تۇنجى قېتىم
دادىلىق بىلەن مۇشۇنچىلىك سۆزلىگىنىگە، بۇ سۆھبەتكە يول قويغىنىغا
كۆڭلىدە مىڭ مىراتەم رازى بولدى.

كۈن چىلانلىقتىن قايرىلىپ، ئاياغ ئاستىغىلا چۈشكەن سايىلار
ئەمدىلىكتە ئۇزۇرۇۋاتاتتى، چۈنكى ناماز پېشىن بولۇپ قالغانىدى.
چۈشلۈك تاماق يېمىگەن كامىل قورسىقىنىڭ ئاچقىنىنىمۇ تۇيمايتتى،
ئۇنىڭ نەفىسە بىلەن ئۇزۇنراق سۆزلەشكۈسى، ئۇنىڭ جانغا ئارام ئاۋازىنى
كۆپرەك ئاڭلىغۇسى، ھۆسن - كامالىغا تويۇۋالغۇسى كېلەتتى. مۇراتنىڭ
خۇددى بىر چاغدا، بۇلاق بېشىدا زۈمەرەت بىلەن مۇڭدەشپ قانمىغاندا،
ئولتۇرۇپ كېتىۋاتقان قۇياشنى جايىدا بىر سائەت بولسىمۇ توختىتىپ
قويغۇسى كەلگەندەك، كامىلنىڭ قىڭغىيىپ كېتىۋاتقان كۈنگە تىپەك
قويۇپ، ئۇنى تىكلەپ قويغۇسى كېلەتتى.

— كامىل، قورسىقىڭىز ئېچىپ كەتتى، — دېدى نەفىسە خۇمارلاشقان
كۆزلىرىدە كامىلغا قاراپ، — بىزنىڭ ئۆيگە بېرىپ تاماق يەپ كېتىڭ.
— بۇ... بولدى، سىزنى ئاۋارە قىلماي!... ئۇنىڭ ئۈستىگە،
كەچ بولاي دەپ قاپتۇ...

— ئاشۇ چىغىر يولىنىڭ ئۈستى تەرىپى «بوۋاي قەمبەر» مازىرى،
ئۇ يەردىن ئامۇتلۇق كۆرۈنۈپلا تۇرىدۇ، — دېدى نەفىسە قولدا
كۆرسىتىپ، — كۆپ ھايال بولمايسىز...

— بوۋىڭىزنىڭ، ئانىڭىزنىڭ ئالدىدا سەت بولارمىكىن! ...
— تاس قاپتىمەن ئۇنتۇپ قالغىنى، — دېدى نەفىسە كۈلۈپ، — سىزنىڭ
ئورمىلىقتا ماڭا ھەمراھ بولۇپ ياردەم قىلغىنىڭىزنى ئۇلار ئاڭلاپ،
سىزدىن بەك مىننەتدار بولدى. ھەتتا بوۋام سىزنى چاقىرىپ مېھمان
قىلىپ قويۇشنى تاپىلىغان.

كامىل نەفىسەدىن سۆيۈنۈپ كەتتى. ئۇ ھېكمەتنىڭ: «نەفىسەنىڭ
سۈكۈت قىلىشى، ناز - ئىستىغنا بىلەن بېقىشى، ھايا بىلەن قىزىرىشى،
بۇ سىزگە جاۋابى» دېگەن سۆزلىرىنى مەنىۋىيەت بىلەن ئەسكە ئالدى.
توۋا، ئورمىلىقتا تۇرمۇشىدىن خەۋەر ئالغان، قىيىن ئىشلىرىغا ياردەم
بەرگەن، بارماقلىرىدىكى تىكەنلەرنى ئاۋايلاپ ئېلىپ ئاسرىغان نەفىسە
ئىدى. ئەمدى ئۇنىڭ ئەكسىچە، كامىل ئۇ خەيرىغاھلىقلارنىڭ ئىگىسى
بولۇپ قالغىنى قىزىق... كامىل كىتاب دۆۋىلىرىگە بېشىچە شۇڭغۇپ
كىرىپ كەتكىنى بىلەن، تېخى قىزلارنىڭ كۆڭلىنى چۈشەنەيدىكەن...
دۇنيادا بۇنداقمۇ ھاماقەتچىلىك بولامدۇ؟... كامىلنىڭ قەلبى خۇددى
ئاي شولىسى چۈشۈپ تۇرغان كۆل سۈيىدەك تىنچلاندى!...

نەفىسە كامىلنى چىغىر يول بىلەن باشلاپ «بوۋاي قەمبەر» مازىرىغا
چىقتى، مازار ئانچە چوڭ بولمىسىمۇ، سۈرلۈك سۈكۈناتقا چۆمگەنىدى.
زومچەك - زومچەك قەبرىلەر ئوتتۇرىسىدا قۇم بارخانىدەك بىر دۆڭ
چوقچىيىپ تۇراتتى، مانا بۇ دۆڭلۈك «بوۋاي قەمبەر» نىڭ قەبرىسى
ھېسابلىناتتى. قەبرىنىڭ ئەتراپىنى، يان باغرىلىرىنى ياۋا قومۇش،
سەندىلەچ، مۇشا (تاغ سۆگىتى)، ياۋا ئوتلار قاپلاپ تۇراتتى، ئەڭ ئۈستىدە
بولسا، ئاپتاپتا قاغىجىراپ، ئاقىرىپ كەتكەن تۆت چاسا سالاسۇن بار
ئىدى، سالاسۇننىڭ ئىچى ئېگىز ئۆسكەن پۆپۈكلىك قومۇشلار بىلەن
تولغانىدى. خەلق بوۋاي قەمبەر ۋەلىيۇللا (ئەۋلىيا) دەپ ئېتىقاد
قىلىدىغان، ئۆزىنىڭ دەرد - ھەسرەتلىرىنى، ئارزۇ - تىلەكلىرىنى

ئېيتىپ، دۇئا - تىلاۋەت ئۆتكۈزۈپ كېتىدىغان بۇ تاۋابگاھ قەبرىنى كامىل بىلەن نەفسىگە ئايلىنىپ يۈرۈپ كۆردى. قەبرىنىڭ ھەممە يېرى كونا - يېڭى لاتا - پىتىلەر، شەددە - ئىستىرقدانلار بىلەن تولغان بولۇپ، ئېگىز خادىلاردا تۇغ - ئەلەملەر لەپىلىدىشىپ تۇراتتى.

— ئادەتتە پەيشەنبە، جۈمە كۈنلىرى كىشىلەر ئىسرىق سېلىپ تىلاۋەت قىلىشىدۇ، — دېدى نەفسىگە ئۆيگە قايتىپ كېتىۋېتىپ، — روزى ھېيت، قۇربان ھېيت، نورۇز كۈنلىرىدە بولسا، تاۋاپ قىلىدىغانلارنىڭ ئايىغى ئۈزۈلمەيدۇ.

— كىشىلەرنىڭ قەلبىدە تا ھازىرغىچە ياشاپ كەلگەن بۇ زاتنىڭ، — دېدى كامىل نەفسىگە قاراپ، — بىرەر تەزكىرىسى قالمىغانمىكەن؟ — بۇنى بوۋام بىلىشى مۈمكىن. . .

ئۇلار بوۋاي قەمبەر ھەققىدە پاراڭلىشىپ، ئامۇتلۇق كەنتىگە كىرىپ كېلىشتى. نەفسىنىڭ ئۆيى ئۈستەڭ ياقىسىدىكى ئالدى تال بوستانلىق قورا ئىدى. ھويلىنىڭ ئوڭ تەرىپىدىكى ئېغىلدا مۇڭگۈزى يوق بىر قارا كالا ئېرىنچەكلىك بىلەن كۆشەۋاتاتتى، ئۇنىڭغا پاسىلداش قوتاندا، يۇڭلىرى قىرقىۋېتىلگەن پاققان ئاننىسىنى زوق - شوق بىلەن ئىممۇناتتى، ئالدىدىكى بىر قاتار لاپاسلىق ئۆيلەرنىڭ ئوتتۇرىسىدىكى ئۆتۈشمە دەھلىزدىن ھەر خىل مېۋىگە تولغان باغ كۆرۈنۈپ تۇراتتى، نەفسىگە كامىلنى ئۇتتۇرلا باغقا باشلاپ كىردى. باغنىڭ ئوتتۇرىسىدا بىر تۈپ قېرى ئامۇت بار ئىدى، ئۇنىڭ ئاستىدىكى كارىۋاتتا مويسىپىت بىر بوۋاي تەسۋى سىيرىپ ئولتۇراتتى، ئۇ، گەرچە توقساندىن ئېشىپ قالغان بولسىمۇ، تىمەن كۆرۈنەتتى.

— بوۋا، — دېدى نەفسىگە قول قوشتۇرۇپ، — بۇ كىشى ئۆتكەندە ئۆزلىرىگە دەپ بەرگەن كامىلاخۇن بولىدۇ. بوۋاي قەمبەر مازىرىنى تاۋاب قىلغىلى چىقىپتەكەن، مەكتەپتىن كېلىۋاتسام ئۇچراپ قالدى.

— ئەسسالامۇ ئەلەيكۇم بوۋا! . . .

— ۋائەلەيكۇم ئەسسالام ئوغلۇم، قېنى كاتقا كەلسىلە! . . .

— بوۋا، مەن تاماققا تۇتۇش قىلاي. . . — دېدى نەفسىگە ئەدەب

بىلەن.

— بولىدۇ خان بالام، ئانىلىرى تېخى ئىشتىن كەلمىدى. . . .
كامىل بۇ خىزىردەك بوۋايغا ھۆرمەت ۋە ئىپتىخار بىلەن قارىدى.
ئۇنىڭ شالاڭ ئاق ساقاللىرى شۇنچىلىك پاكىز ئىدىكى، گويكى مىڭلىغان
مەرۋايىتلارنى ئۆتكۈزۈۋەتكەندەك، پار - پار پارقرايتتى، ئېچىلغان
غوزىدەك ياخما قاشلىرى چېچەن كۆزلىرىنى بېسىپ تۇرسىمۇ، قىزىل
يۈزلىرى نۇرانە ئىدى. كامىلنىڭ نەفسىنىڭ بوۋىسى توغرىلىق
ئېيتقانلىرى ئېسىدىن كەچكەنسېرى، ئۇنىڭغا بولغان ئېتىقادى شۇنچە
چوڭقۇرلاپ باراتتى. بوۋاي بۇخارا مەدرىسىدە بىلىم تەھسىل قىلىپ
قايتىپ كەلگەندىن كېيىن، خوتەن مەدرىسىدە يىگىرمە نەچچە يىل
مۇدەررىس بولۇپ، نۇرغۇن تالىپلارنى يېتىشتۈردى. ئەمما ئىچى زەھەر،
كۆرەلمەس، ئېشەكتىن بەتتەر. دۆت موللىلارنىڭ ئادىللىقىدىن،
جاھىللىقىدىن، مۇتەئەسسىپلىكىدىن بىزار بولغان بۇ زات
مۇدەررىسلىكنى تاشلاپ، ئۆز يۇرتىغا قايتىپ كەلگەنىدى. ئۇ نەۋرىسى
نەفسىنى تۆت يېشىدىن تارتىپلا ئۆز تەربىيىسىگە ئېلىپ يېتىشتۈردى.
نەفسى 14 ياشقا كىرگەن يىلى دادىسى تۈگەپ كەتتى، ئىككى ئاچىسى
ئارقا - ئارقىدىن تالالىق بولدى. مانا شۇندىن بېرى، نەفسى بوۋىسى ھەم
تۈل ئانىسى بىلەن بىللە ياشاپ كەلمەكتە ئىدى.

بوۋاي كامىلنىڭ ئەسلى زاتىنى سۈرۈشتۈرۈپ بىلگەندىن كېيىن،
ئالدىراپ ئورنىدىن تۈردى - دە، كەشنى پۇتىغا سېپىپ، ئۇنىڭ
قوللىرىنى تۇتتى. بوۋاينىڭ ئۇزۇن ئاق يەكتىكى، شايى پوتىسى ئۆزىگە
شۇنداق ياراشقانىدى.

— ئۆزلىرى بالام، ئابلەتتەپ ئەمىر نەققاشنىڭ نەۋرىسى،
مىركامىل ھاجى ھەزرىتىنىڭ چەۋرىسى بولىدىكەنلىدە؟ . . . بوۋاي
ھاياجاندىن كۆزلىرىگە ياش ئالدى، — مەن بوۋىلىرى ئابلەتتەپ
ئەمىرنەققاشى بىلەن بۇخارادا بىر نەچچە نۆۋەت گەسرا بولغانمەن. . .
ئەنجاندىكى ئۆيىدە ئۇ زات مېنى مېھمان قىلغانىدى.

— ئۇنداقتا، خانىزاتخان مومامنى تونۇيدىكەنلىدە؟ — دېدى كامىل
ھاياجانلىنىپ. . .

— ئەلۋەتتە ئوغلۇم، ئەممازە، روپاش بولغانلىقى ئۈچۈن، سىرتتىن

كۆرگەنمەن. بۇخارا مەدرىسىدىكى نام - شەرىپىدىن خەۋىرىم بار. قۇتلۇق ھاجىم دەپىلە ئېھتىمال مېنى خاتىرىسىگە ئېلىشى مۇمكىن، - دەيدى بوۋاي، - ئەسلى زاتى كېرەملىك، مۆرىۋەتلىك ئائىلىنىڭ پەرزەنتى ئىكەنلا... شۇڭا، بوۋاي قەمبەر مازىرىنى تاۋاب قىلغىلى بىكار چىقمايلا...

- شۇنداق بوۋا، - دەيدى كامىل قولىنى كۆكسىگە ئېلىپ، - ئاڭلىسام، كىشىلەر بۇ مازارغا ھەتتا ناھىيە ئاتلاپ كېلىپ تاۋاب قىلارمىش... بۇ نېمە ۋەجىدىن؟...

- راستىنلا بىلگىلىرى بارمۇ ئوغلۇم؟
- جېنىم بىلەن!...

بوۋاي ئارقىغا سىلجىپ ياستۇققا يۆلەندى. كامىل ئۇنىڭ قولتۇقىدىن يۆلەپ ياردەملەشتى. ئۇ ئوبدان ئورۇنلىشىپ ئولتۇرغاندىن كېيىن، قىل يەلپۈگۈچتە چىۋىنلەرنى قورۇغاچ، ئاستا گەپ باشلىدى. ... ئەجدادلىرىمىزدىن قالغان «يۈسۈف - ئەھمەد» ناملىق مەشھۇر داستاندا مۇنداق رىۋايەت بار:

يىراق ئۆتمۈش زاماندا، مىسىر شەھىرىدە گۈزەلشاھ ئىسىملىك بىر پادىشاھ بولغانىكەن. ئۇنىڭ ئۈچيۈز توقسان سەركەردىسى بولۇپ، خەزىنە - دەپنەلىرى ھېسابسىز ئىكەن. گۈزەلشاھ بىر كېچىسى چۈش كۆرۈپتۇ. چۈشىدە، بىر تاۋاق تىللانى بېشىدا كۆتۈرۈپ كېتىۋاتسا، بىر كۈچىدىن توساتتىن ئىككى يولۋاس چىقىپ، ئىككى تەرەپتىن كېلىپ پەنجە ئۇرغىدەكمىش. گۈزەلشاھنىڭ بېشىدىكى تىللالىرى يەرگە چېچىلىپتۇدەك. ئاندىن كېيىن، ئاغزىدىن بىر قارا قۇش ئۇچۇپ چىققان ئىمىش ۋە بېشىدا بىر ئاز پەرۋاز قىلىپ، ئاندىن ئۇچۇپ كەتكەن ئىمىش. گۈزەلشاھ، بۇ چۈشتىن چۆچۈپ ئويغىنىپتۇ، كېچىسى قورقۇپ، پەقەت ئوخلىيالمىپتۇ. ئەتىسى مىسىردىكى پۈتۈن مۇنەججىملەرنى چاقىرتىپ كېچىدە كۆرگەن قۇرقۇنچىلۇق چۈشىنىڭ تەبىرىنى سورايتۇ. لېكىن مۇنەججىملەردىن ھېچكىشى تەبىر بېرەلمەپتۇ. شۇ كۈنلەردىن بىرىدە ياساۋۇل كېلىپ:

- ئەي پادىشاھى ئالەم، شەھىرىمىزدىكى بىر سارايغا يىراق شەرقتىن كارۋان كېلىپ چۈشتى. ئۇلارنىڭ ئارىسىدا بىر دانىشمەن كىشى

بار ئىكەن. ئۇ كىشى ئۈچ تۈگىگە كىتاب يۈكلەپ كەپتۇ. كۆرگەن چۈشكۈزگە ئاشۇ دانىشمەن جاۋاب بېرەلمىگەن، — دەپتۇ. گۈزەلشاھ خۇشال بولۇپتۇ ۋە ياساۋۇللارنى ئەۋەتىپ، دانىشمەننى سارايدىن چاقىرتىپ كەپتۇ. گۈزەلشاھ، ئاقساقال، يۈزلىرىدىن نۇر يېغىپ تۇرغان بۇ دانىشمەندىن كۆرگەن چۈشنىڭ تەبىرىنى سورايتۇ. گۈزەلشاھدىن بۇ سۆزلەرنى ئاڭلىغان بوۋاي قەمبەر پادىشاھقا: — سوئال سورىغۇچى تەخت ئۈستىدە ئولتۇرۇپ، جاۋاب بەرگۈچى پەستە تۇرسا، ئاقىلانلىق بولارمۇ؟ — دەپتۇ. گۈزەلشاھ دەرھال تەختتىن چۈشۈپ، ھەزرىتى بوۋاي قەمبەرنى تەخت ئۈستىگە تەكلىپ قىپتۇ. بوۋاي قەمبەر ۋەلى چۈشكە تەبىر بېرىپ بۇ بېيىتنى ئوقۇپتۇ:

بېشىڭدا كۆتۈرگەن خانۇ مانىڭدۇر،
تىللادەك چېچىلغان قىزىل قانىڭدۇر.
ئوچقان ئۇ قارا قۇش ئېزىز جانىڭدۇر،
يۈسۈف ئالۇر شەھرىڭنى — كۆرگەن شۇ چۈشۈڭ.

گۈزەلشاھ بۇ بېيىتنى ئاڭلاپ دەرغەزەب بولۇپ، جالالتارنى چاقىرىپتۇ. جالالتار بوۋاي قەمبەرنى زىندانغا تاشلاپتۇ. ئارىدىن ئۇزاق ۋاقىتلار ئۆتكەندىن كېيىن، گۈزەلشاھ كۆكچى ئەييار ئارقىلىق يۈسۈف بەگ بىلەن ئەھمەد بەگنى ئالداپ تۇتۇپ كەپتۇ. گۈزەلشاھ بۇ ئىككىسىنىمۇ زىندانغا تاشلاپتۇ. ئىككى ئاكا - ئۇكا سەركەردە قارىسا، زىنداندا يۈزى نۇرانە بىر ئاقساقال كىشى ئولتۇرغۇدەك، يۈسۈف - ئەھمەدلەر بوۋاي قەمبەر ھەزرىتىگە «ئەسسalamۇ ئەلەيكۇم!» دەپ سالام بېرىپتۇ ۋە ئۇنىڭدىن:

چاھ ئىچىدە يانتقان بوۋا،
قاير بولۇر جايىڭ سېنىڭ؟

بەتتەكە چۈشكەن ئەي بىناۋا،
قايرەر بولۇر جايىڭ سېنىڭ؟

دەپ سوراپتۇ.
بوۋاي قەمبەر:

ئەرزىم ئىشت ماھى ئەنۋەر،
ئېتىم سورساڭ، بوۋاي قەمبەر.
قىلغان ئىدىم مۈشكۈل سەپەر،
چىن ماچىندۇر جايىم مېنىڭ.

دەپ جاۋاب بېرىپتۇ.

بەزى تارىخىي مەنبەلەردە ۋە شەرق ئەدىبلىرىنىڭ مەشھۇر
ئەسەرلىرىدە يۈرتىمىز خوتەن چىن ماچىن دەپ ئاتالغان. چىن — ئاتا -
بوۋىلىرىمىز ياشىغان ھەممە تەۋەلىكنى، ماچىن — خوتەننى كۆرسىتىدۇ.
ھەزرىتى ئەلىشىر نەۋائىمۇ خوتەننى چىن دەپ ئاتا، فەرھادنى خوتەن
خاقانى — خاقانى چىننىڭ ئوغلى قىلىپ ياراتقان. بوۋاي قەمبەر خوتەندىن
چىققان دانىشمەن كىشىدۇر. ئۇ ئەينى زاماندا دانىشمەنلىكتە شوھرەت
قازانغان. كۆپلىگەن ئىلمىي - نەزەرىيىۋىي ئەسەرلەرنى تەسنىپ قىلغان،
دانىشمەنلىكىدىن «ئەۋلىيا» دەپ ئاتالغان كىشىدۇر. ئۇ مۇشۇ كەنتتە
تۇغۇلغان. دۇنيانىڭ كۆپلىگەن جايلىرىنى كېزىپ چىققان. ئاخىرى يەنە
ئۆز يۇرتىغا قايتىپ كېلىپ، ئۆزى تۇغۇلغان مۇشۇ كەنتتە ۋاپات بولغان.
مۇبارەك جەستى كەنتتىكى ئاشۇ زاراتگاھلىققا دەپنە قىلىنغان. كىشىلەر
بۇ دانىشمەننى داۋاملىق ئەسلەپ تۇرۇش ئۈچۈن، كەنتكە «بوۋاي قەمبەر»
دەپ نام قويغان. ئۇزاق ئۆتمۈشتىن بۇيان بۇ كەنت مۇشۇ نام بىلەن
ئاتىلىپ كەپتۇ.

... بوۋاي ئاپئاق ساقاللىرىنى سىيىپىدى. كامىل ئۇنىڭ بەكمۇ
يىراقلاردا قالغان ياشلىقىغا قايتقانداك نۇرلىنىپ كەتكەن كۆزلىرىگە

قارىدى. قۇياش ئاسمان سەتھىگە قالدۇرۇپ كەتكەن ئاخىرقى شەپقەتكە جۇلا بېرىپ تۇرغان بوۋاينىڭ بۇ مۆھتەرەم چىرايى كامىلغا، فارابى، مەھمۇد قەشقىرى، يۈسۈپ خاس ھاجىپ، نەۋائىلاردەك ئەجدادلىرىنىڭ سىماسىنى ئەسلەتتى...

نەفسە، نىڭ تامىقى تەييار بولۇپ قالغانىدى. كامىل بوۋاينىڭ قولتۇقىدىن يۆلەپ، مېھمانخانىغا كىرىپ، داستىخانغا ئولتۇردى. چۈجە گۆشى بىلەن قىلىنغان لەڭمەن ئوخشىغانىدى، كامىل بىر تەخسە لەڭمەننى يەپ بولۇپ، ئارقىسىدىن ئاش سۈيى ئىچتى. نەفسە قاچا - قۇمۇچلارنى يىغىشتۇرغاندىن كېيىن، بوۋاي دۇئاغا قول كۆتۈردى.

كامىل بوۋاي بىلەن خوشلىشىپ ئۇزاپ چىقتى. نەفسە، ئۇنى ئۆستەڭ كۆۋرۈكىگىچە ئۈزىتىپ باردى. بۈگۈنكى ئۇنتۇلغۇسىز خاتىرە كۈن ئۈچۈن، كامىل كۆڭلىدە قىزغا مىڭلارچە رەھمەت ئېيتتى. ئەمما، قىزدىن ئايرىلىشقا كۆز قىيالىمايتتى، نەفسەنى گۇيا كۆز قارىچۇقلىرىغا سىڭدۈرۈۋالماقچى بولغاندەك، ئۇنىڭغا مېھىر بىلەن قارايتتى.

— نەفسە، ئەمدى قاچان كۆرۈشەرمىز؟ — دېدى كامىل مىسكىن بىر ھالەتتە.

— توۋا، سىزگە نېمە بولدى؟ — نەفسە كۈلدى، — ھەممىمىز شەنبە كۈنى شەھەرگە يىغىلىپ، يەكشەنبە ئەتىگەندە قۇرۇم كۆلىگە ئوينىغىلى چىقىمىز دەپ مەسلىھەت قىلىپتىكەنسىلەرغۇ؟... شۇڭا، گۈلزىبا مېنى شەنبە چۈشتە گۈلباغدا ساقلىماقچى!...

— قۇرۇم كۆلى؟ — كامىل تېڭىرقاپ قالدى، ئامما دەرھاللا بۇ مۇراتنىڭ ئويۇنى ئىكەنلىكىنى ھېس قىلدى، — توغرا، توغرا، بۈگۈنكى كۆڭۈللۈك ئۇچرىشىش، مەنىلىك سۆھبەتلەر مېنى ئېسىمدىن كەتكۈزۈپتۇ...

— مەنمۇ گۈلزىباغا ماقۇل دەپ قويدۇم، — دېدى نەفسە، — دۈشەنبە باشلىنىدىغان ئوقۇتقۇچىلار كۇرسىغا بەربىر يەكشەنبە كۈنى كىرىدىكەنمەن. ئۇنىڭدىن كۆرە، بىرەر كۈن بالدۇر كىرسەم بولىدىكەنمۇ!...

كۈن ئولتۇرۇپ كەتكەنىدى. ئەمما ئامۇتلۇقنىڭ قارا بۇلۇتتەك

يېيىلىپ ياتقان باغلىرى، ئورمانلىرى، ئېتىزلىرى شامال ئۆتۈشمىگەچكە ئىسسىق ھەم تىنچ ئىدى. كامىل نەفسە بىلەن خوشلىشىپ ماڭدى. ئۇ كەنتنىڭ ئەگرى - بۈگرى قۇم توپىلىق يوللىرىدىن كېتىۋېتىپ، پات - پات قايرىلىپ ئارقىغا قارايتتى. ئەڭ ئاخىرقى كەڭرى كەتكەن قوناقلىقلار ئوتتۇرىسىدىكى پەس يولغا كەلگەندە، كامىل كۆۋرۈك ئۈستىدە يالغۇز تۇرغان نەفسەگە قول پۇلاڭلاتتى.

دۇنيادا چىن دوستلۇقتىن ئارتۇق قۇدرەت بولمىسا كېرەك. سىرداش دوستلارنىڭ سۆزى ئەمەس، ھەتتا مەنىلىك كۆز بىلەن بېقىشلىرىمۇ ئالەمچە مەنانى ئۇقتۇرىدۇ. ھېچقانداق تۇرمۇش، مۇھەببەت ساۋىتى بولمىغان كامىل تۇنجى ئاشىقلىق گۈلخاندا كۆيۈپ، ئازابلىق كەچمىشلەرگە دۇچ كېلىپ، ئۆزىنى يوقىتىپ قويۇۋېدى، دوستلىرى ئۇنىڭ جاراھىتىگە مەلھەم بولىدىغان دورىلارنى تاپتى، مىرزاپشاننىڭ يۈرەكتىكى دەرد - ھەسرەت داغلىرىغا شىپا بولغۇچى مۇقاملىرىنى ئاڭلىدى. ھېكمەتنىڭ نەسىھەتلىرى ئۇنىڭغا ئەقىل ھەم ماغدۇر ئانا قىلدى. مانا بۈگۈن بولسا، مۇرات قانچىلىك جاپا چېكىپ، كامىلنى ۋىسالغا يەتكۈزدى - ھە!... ھەي مۇرات، ھەي مۇرات! قەشقەرلىك شوخ، دادىل، ئوچۇق - يورۇق يىگىت!... شۇنداق، ئوچۇق - يورۇقلۇق سەمىيەتتىن بىشارەتتۇر. سەن دوستلىرىڭغا شۇنچە سەمىي، شۇنچە ئاق كۆڭۈلسەن!... ئاناڭ ساڭا سۈت ئورنىغا نۇر ئېمىتكەنمۇ؟...

كامىل دوستلىرىنىڭ مۇھەببىتى يۈرىكىگە تولغان ھالدا مەكتەپكە كىرىپ كەلدى. ئۇ يىراقتىنلا ياتىقىدىن كېلىۋاتقان دۇتارنىڭ مۇڭلۇق ئاۋازىنى ئاڭلاپ، قەدەملىرىنى تېزلەتتى. ئۇ ياتىقىغا كىرگەندە، مۇرات دۇتار چېلىپ ناخشا ئېيتىۋاتاتتى. گۈلزىبا بىلەن زۇمرەت كامىلنىڭ كارۋىتىدا ناخشىنىڭ پەيزىنى سۈرۈپ ئولتۇراتتى.

— رەھمەت سىلەرگە! رەھمەت مۇرات! — دېدى كامىل ئۆزىنى ئارانلا تۇتۇپ، ئەگەر قىزلار بولمىغان بولسا، ئۇ مۇراتنى قۇچاقلاپ سۆيگەن بولاتتى.

مۇرات، گۈلزىبا، زۇمرەتلەرمۇ ئۇنىڭ خوشال چىرايىنى كۆرۈپ،
كۆڭۈللىرى ئىمىن تاپقاندەك بىر - بىرىگە مەنىلىك كۈلۈپ قويۇشتى.
— رەھمىتىڭ بولسا مۇشۇ ئىككى قىزغا دېگىن، — دېدى
مۇرات، — ئامۇتلۇققا يۈگۈرۈپ بېرىپ، يۈگۈرۈپ كەلگۈچە تىللىرى بىر
غېرىچ ساڭگىلاپ كەتتى دېگىنە.

— ئەسكى، — دېدى زۇمرەت تۇمشۇقنى ئۇچلاپ، — تىلىمىز بىر
غېرىچ ساڭگىلاپ كەتكىلى بىز كالىمىدۇق؟...
— موزاي، — دېدى مۇرات چېقىشىپ، — ياق! يېڭى تۇغۇلغان
ئوماق موزاي!...

ئوماق سۆزىدىن ئىككى ئۇيلۇق بولۇپ قالغان زۇمرەت گۈلزىبانىڭ
ئىشارىتىدىن كېيىن يەنە ۋارقىرىدى:

— ياق، ئۇمۇ بولمايدىكەن!...

ھەممەيلەن قاقاقلاپ كۈلۈپ كېتىشتى.

— زۇمرەت، — دېدى كامىل كۈلۈپ، — نەفسە سىزنى «بەك دادىل
قىز ئىكەن، مېنىڭ زوقۇم كېلىدۇ...» دەپ ماختىدى.

— راستمۇ؟ — زۇمرەت قىزارغىنىچە مۇراتقا قارىدى، — قانداق؟
تېخى «نەفسەنىڭ ئالدىدا شۇنداق گەپلەرنى قىلىپ» دەپ مېنى ئەيىبلەيدۇ...
ئۆزىڭىز كالا...

كامىل، مۇرات، زۇمرەتلەر كۈلۈشۈپ كېتىشتى. ئەمما گۈلزىبا
كۈلمىدى. ئۇ، ھېكمەتنىڭ سۆكۈلگەن يوققان - كۆرپىلىرىنىڭ ئەستەر -
تاشلىرىنى قاتلىغان بولۇپ، ئارقىسىنى قىلىپ تۇراتتى. كامىلنىڭ
نەفسە بىلەن كۆرۈشۈپ، بەخت ھەم شادلىققا تولغان چىرايى، زۇمرەتنىڭ
مۇراتقا ئىركىلەشلىرى گەرچە گۈلزىبانى سۆيۈندۈرۈپ خوشال قىلغان
بولسىمۇ، بىراق يەنە نېمە ئۈچۈندۈر يوشۇرۇن بىر ئازاب ئۇنىڭ قەلبىنى
ئۆرتەيتتى، ئىچى - ئىچىدىن ئۆرلەپ چىققان پىغاندىن پىنھان جايلارغا
بېرىپ، قانغىچە يىغلىۋالغۇسى كېلەتتى. گۈلزىبا يىغلىماي كىم
يىغلىسۇن؟ ئۇ ئانىسى بۇمەرەخنىڭ دەرد - ھەسرەتلىرىگە ئورتاق
بولامدۇ؟ ئۆگەي دادىسى قايتىنىڭ زۇلمىنى تارتامدۇ؟ ئۇنىڭ ھايا -

نومۇس پەردىلىرىنى يىرتىپ قىلغان سەت ھاقارەتلىرىنى كۆتۈرەمدۇ؟ مۆلۈلدەپ تۇرغان بىگۇناھ ماھىگۈل بىلەن ئابدۇنەبىنىڭ چىقىملىرىچۇ؟ شۇنداق، گۈلزىبا دەردلىرىنى تۆكۈپ ئىچىنى بوشانقۇدەك بىر مۇڭداشقا، مىسكىن كۆڭلىگە تەسەللى بەرگۈدەك بىر سىرداش دوستقا، ۋارقىرىسىمۇ، تىللىسىمۇ ئۆزى ئېتىقاد قىلغۇدەك بىر ھەمراھقا قانچىلىك مۇھتاج ئىدى. ھە! قىشلىق تەتىلىدىكى بىر ئىشنى ئۇ ھېلىھەم مەمنۇنىيەت بىلەن ئەسلەيدۇ. ھېكمەت بۇمەرەمخانىنى يوقلاپ كىرگەندى، قايت مەست كىرىپ، پۇل توغرىلىق ئىنتايىن سەتلەشتى. گۈلزىبا ئۇياتتىن ئۆلۈۋالغۇدەك بولدى. ئەمما ھېكمەت: «گۈلزىبا، كۆڭلىڭىزگە ئېلىپ كەتمەڭ، قايتىكام كەپ بولۇپ قايتۇ، كەيپىلىكنە ھەر قىسما گەپلەرنى قىلىپ قويدۇ، ئۆزىڭىزنى ئاسراڭ...» دېگەندى. بۇ بىر جۈملە سۆزنى گۈلزىبا قانچە كېچىلەر ئەسلەپ، قانچە كېچىلەر ياش تۆكىمدى دەپسىز!... ئىنساننىڭ كۆڭلى شۇنچىلىكلا نەرسىگەغۇ!... توۋا، شۇ كىچىككىنە تەسەللى بۇ ناتىۋان قىزنىڭ مىڭ يىللىق دەردلىرىنى، تۈمەن يىللىق ئازابلىرىنى يۇيۇۋەتكەندەك بولغانىدى!... ئەمما ھېكمەت بۇ قېتىم شەھەردە يېرىم ئاي يۈرۈپ، خانىزارخان ئانىنى كۈنىگە يوقلاپ تۇرۇپتۇ، دوستلىرىنىڭ ئۆيلىرىگە نەچچە قېتىم بېرىپتۇ... ئەجىبا، كېسەل بۇمەرەمخانىنى بىرەر قېتىم يوقلاپ قويماپتۇ؟

— گۈلزىبا، — دېدى كامىل ئارقىسىغا قارىماي يوتقان تاشلىرىنى سومكىغا قاچىلاۋاتقان گۈلزىبانى چاقىرىپ، — ۋۇي، نېمە بولىدىڭىز؟ يىغلاپسىزغۇ؟

— ھېچ، ھېچ ئىش بولمىدى، كۆزۈمگە كۈمۈتمىكى بىر نەرسە كىرىپ كەتتى.

تۆينى بىردىنلا جىمجىتلىق باستى. مۇرات، زۇمرەت، كامىللارنىڭ خۇشاللىقى گۈلزىباغا دەرد ئېلىپ كەلگەنلىكىنى ئۇلار چۈشىنەتتى. شۇڭا، كامىل ھەسرەتلىك قىزنىڭ كۆڭلىنى ياساش ئۈچۈن بولسا كېرەك، ھېكمەتنىڭ ئىسمىنى چىقاردى.

— مۇرات، قۇرۇم كۆلىگە بېرىپ ئويناش ئىشىنى ھېكمەت

بىلەمدۇ؟

— بىلەمدۇ دېگەننىڭ نېمىسى؟ — دېدى مۇرات كۆزلىرىنىسى چەكچەيتىپ، — بۇ ھېكمەتنىڭ پىلانى تۇرسا! ئۇنىڭغا كۈنگە تۇرمۇش پۇلى بېرىدىكەن، ئۇنىڭدىن باشقا تەشۋىقات بۆلۈمى كېرەكلىك بويىچىلارنى تاپالمىغاندىن كېيىن، ھېكمەتنىڭ ئۆزىنىڭ بويىچىلىرىنى ھېسابلاپ پۇل بېرىپتۇ. شۇڭا، تۈنۈگۈنكى مىرزاپشانىڭ ئۆيىدىكى ئولتۇرۇشقا پۇلنى شۇ بەردى. قالغىنىغا ھەممىمىزنى بىر ئويناتماقچىكەن.

— ئۇنداقتا ئۇ خېلى باي بولۇپ قاپتۇ. دە! — دېدى كامىل.
— يانچۇقىدىن شارىتلا قىلىپ بىر تۈرتەك پۇلنى چىقاردى دېگەنە.
— مەندىمۇ بىر ئاز پۇل بار، شەنبە كۈنى تەييارلىقنى ئوبدان قىلايلى، — دېدى كامىل گۈلزىباغا قاراپ، — قۇرۇم كۆلىدە راسا بىر كۆڭۈل ئاچايلى، قانداق دېدىم گۈلزىبا؟

شۇ كۈنى ئۇلار گۈلزىبا ئېيتىپ بەرگەن تاماقنى يەپ، مەكتەپتە قونۇپ قالدى. زۆمرەت شەنبە كۈنى نەفسە بىلەن بىللە كىرىدىغانلىقىنى ئېيتىپ، پوچتىخانىغا كەتتى.

ئەتىسى سەھەر تۇرغان گۈلزىبا كامىل بىلەن مۇراتنى ئويغاتتى، ئۇلار شەھەرگە مېڭىشتى. «سەپەرگە چىقساڭ، سەھەر چىق» دېگەندەك، ئەتىگەنلىك سالىقىدا ئۇلار شەھەرگە ئىككى سائەتكە قالماي يېتىپ كېلىشتى. چايخانا مەكتەپ ئالدىغا كەلگەندە، مۇرات بىلەن كامىل ھېكمەتنىڭ قېشىغا بىللە بېرىپ كېلىشنى ئېيتقاندى، گۈلزىبا ئۇنىماي كېتىپ قالدى.

ئاخىشام گۈلزىبانىڭ ھېكمەت توغرىلىق يىغلاپ تۇرۇپ ئېيتقان سۆزلىرى مۇراتقا بەك تەسىر قىلغانلىقى ئۈچۈنمۇ، ئۇ ھېكمەت بىلەن سوقۇشىدىغاندەكلا ئەلپازدا ئىدى. ئەمما كامىل ئۇنى بېسىپ تۇراتتى، ئۆزىنىڭ ئاچچىقى كەلگەنلىكىنى چاندۇرمايتتى. مۇرات، ھېكمەتنى ئىشخانىسىدىن چاقىرتىپ چىقتى. ھېچ ئىشتىن خەۋىرى يوق ھېكمەت ئۇلار بىلەن قىزغىن قول ئېلىشىپ، خۇشاللىقىغا پاتمايلا قالغانىدى. كامىل بىلەن مۇرات بولسا، تۈزۈكرەكمۇ گەپ قىلمايتتى، ئۇلار ئۈستى

قىزىلغان قارىياغاچ پاسىلىنىڭ ئاستىدىكى سېمونت ئېرىق قىرىدا ئولتۇرۇشتى. كامىل سۈرلۈك قىياپەتتە قايىقىدۇر قاراپ ئولتۇراتتى، مۇرات تىترىگەن قوللىرىدا تاماكا ئوراپتتى.

— سىلەرگە نېمە بولدى؟ — دېدى ھېكمەت خاپا بولۇپ، — خۇددى مەن بىر يەرگە ئوت قويۇۋەتكەندەك ئالپىسىلەرغۇ؟

— ئەمەس ئوت قوپساڭ بولامتى؟ — دېدى مۇرات غەزەب بىلەن، — ئېيتقىنا شەھەرگە كىرگەندىن كېيىن، يەنە قايسى قىز بىلەن تونۇشتىڭا؟ ... ياكى ئىشخاناڭدىكى ئىككى پاختاق قېرىغا قانات سۆرەپ يۈرەمسەن؟ ...

— ھەي، ھەي، گەپنى سىلىق قىلساڭچۇ! — دېدى كامىل مۇراتقا.

ھېكمەتنىڭ بىردىنلا ئاچچىقى كەلدى، ئۇنىڭ تومۇرلىرىدىكى قان بىردىنلا يۈزىگە تەپتى. قۇلاقلىرىغىچە قىزىرىپ، گۈرەن تومۇرلىرى كۆپۈپ، سەكرەپ تۇرۇپ كەتكۈسى كەلسىمۇ، يەنىلا ئۆزىنى تۇتۇۋالدى.

— سىلەر زادى نېمە دېمەكچى؟ ئۇيالىماي ماڭا مۇشۇنداق گەپ قىلامسىلەر؟ — ھېكمەت يىغلىغۇدەك ھالدا قايناپ كەتتى، — سىلەر مېنى چۈشەنمەيسىلەر؟ مەن شۇنداق تۇتۇقسىز ئادەممۇ؟ دوستلار شۇنداق ئويلىسا، باشقىلاردىن ئاغرىنىمىسىمۇ بولغۇدەك...

— قارىسىلا ھېكمەت، — كامىل ئەمدىلا گەپ باشلىۋېدى، مۇرات ئۇنى سىلكىۋەتتى:

— سەنلەپ گەپ قىلە...

— ھېكمەت، — دېدى كامىل ئۆزىنى تۇتۇۋېلىپ، — بىز قۇم قايىغانغا كەتكەندە، خان ئانامنى، دوستلارنى يوقلاپ تۇرۇپسەن. بۇنىڭدىن بىز ئىنتايىن خۇشال بولدۇق. ئەمما بۇمەرەمخان ئاچىنى بىر قېتىممۇ يوقلاپ بارماپسەن، بۇ ئىش گۈلزىيانىڭ كۆڭلىگە كەلمەمدۇ؟ ...

— تېخى بىزنى «ئۇيالىماي» دەيسىسەن، — دېدى مۇرات تېرىكىپ، — «ئۇيات» نى بىلىدىغان ئادەم ئادىمىگەرچىلىكىنىمۇ ئۇنتۇمىسا بولاتتى.

ھېكمەت نېمە دېيىشنى بىلمەي، بېشىنى ساڭگىلاقتىنچە ئۇزۇن جىمىپ كەتتى. كامىل بىلەن مۇراتنىڭ ئاچچىقلىنىشى توغرا ئىدى.

چۈنكى ئادىمىگەرچىلىك يۈزىسىدىن ئېيتقاندا، ھېكمەت خاتا قىلدى. ئابدۇنەبى چېغىدا ئۇنى ئىككى قېتىم ئىشخانىسىغا ئىزلەپ كەلدى. بۇمەخمەننىڭ «تاماق يەپ كەتسۇن» دېگەن خەۋىرىنى ئاڭلىدى. ھەتتا ماھىگۈل بىر كەچتە تاماق ئەكەلدى. ئۇ: «ئانام ھېكمەتنىڭ ئىشى ئالدىراش ئوخشايدۇ دەپ مېنىڭدىن ئەۋەتتى» دېدى. دەسلەپتە، شەھەردىكى دوستلار ھېكمەتنىڭ خەۋىرىنى ئاڭلاپ، ئۇنى ئۆيلىرىگە چاقىرىشتى، ھەر كۈنى ئۆزلىرى كېلىپ ئېلىپ كېتىشنى. ئەمدى باراي دەپ تۇرۇشىغا، ئايدىڭ كېچىدىكى گۈلرۇزنىڭ ئۇنىڭ ئالدىنى توسۇش ئىشى يۈز بەردى. ئەمدى بۇ ئىشنى ھېكمەت دوستلىرىغا قانداق چۈشەندۈرەر؟

— جىمىپ كەتتىڭمۇ، گەپ قىلمايمەن؟ — دېدى مۇرات ھېكمەتنى جەپنەكلەپ.

— مەن... مەن ئۇ ئۆيگە بارمايمەن...

— نېمىشقا ئەمدى؟

— بارمايمەن دېدىم، بارمايمەن... سىلەر ئۇقمايسىلەر...

— بارمىغىن دەيدىغان بىرەرسى بار ئوخشىمامدۇ؟ — دېدى مۇرات

ھۈرپىيىپ.

— شۇنداق! كۆڭلۈم، ۋىجدانىم، يۈرىكىم بارما دەيدۇ!...

— چۈشەندىم، — دېدى كامىل، — سېنىڭ «ئامىنەنى ياخشى

كۆرمەيمەن» دېگىنىڭ يالغان! سەن يەنىلا ئۇنىڭدىن ئۈمىد ئۆزلەلمەيۋاتىسەن!...

— ئەزىزىم، خۇدا، ئۇنداق ئەمەس... ھازىر ئۇنىڭ ئىسمىنى

ئاڭلىساممۇ پىرىگىنىمەن!...

— ئەمىسە، نېمە ئۈچۈن «بارمايمەن» دەپ گەپنى ئۈزۈۋېتىسەن؟...

— مەن... مەن... بولىدۇ. ئەمدى گەپ سوراۋەرمەڭلار.

كامىل، ھېكمەتنىڭ چىرايىنىڭ ھېلىدىن ھېلى ئۆزگىرىشى،

كۆزلىرىنى ئېلىپ قېچىشلىرىدىن، ئۇنىڭ ئېيتالمايۋاتقان بىرەر سىرىنىڭ بارلىقىنى ھېس قىلدى. شۇڭا، ئۇ مۇراتقا «گەپ قىلما!» دېگەندەك

ئىشارە قىلغاندىن كېيىن، ئۆزى مۇلايىملىق بىلەن سورىدى:
 — ھېكمەت بىز ئۈچىمىز جان - جىگەر سىرداش دوستلاردىن! ...
 ئارىمىزدا يوشۇرىدىغان، بىز - بىرىمىزگە سىر بەرمەيدىغان كۆڭۈل
 ئاللىق بولسا، ھەرگىز چىن دوستلاردىن بولالمايمىز... باش
 كېتىدىغان ئىش بولسىمۇ، ئۆز ئارا پامەسلىھەت ئىش قىلىپ، بىرەر
 چارە، ئامال تېپىشىمىز كېرەك، قانداق دېدىم؟
 — ماقۇل، — دېدى ھېكمەت ئۇزۇن جىملىقتىن كېيىن، — مەن
 بۇمەرەمخان ئانىنى يوقلىيالمىغانلىقىم ئۈچۈن، گۈلزىبا ئالدىدا
 كەچۈرگۈسىز ئۆزۈرلۈكمەن... ئەمما...
 ھېكمەت يېرىم كېچىدىكى گۈلرۇز ۋەقەسىنى سۆزلەپ بەردى.
 — ئۇ... ئۇ گۈلزىبانى ھاقارەتلىگەنلىكى ئۈچۈن، مەن ئۇنى
 قاتتىق ئىتتىرىۋەتتىم...
 — ئىپلاس، — دېدى مۇرات ئورنىدىن تۇرۇپ كېتىپ، — مەن
 ئۇنىڭ ئەدىبىنى بېرىمەن...
 — بولدى، ئۆپكەڭنى بېسىۋال! — دېدى كامىل ئۇنى
 ئولتۇرغۇزۇپ، — سەئىدە ئاچامنىڭ دېگىنى توغرا ئىكەندە...
 — سەئىدە ئاچام نېمە دېگەن؟ — مۇرات چەكچەيدى.
 — گۈلرۇزنىڭ بىر نەچچە كۈنلۈك ئىشىنى ئاچام قىلىپتۇ. ئۇ،
 يىقىلىپ چۈشتۈم دەپ قولىنى تېڭىۋاپتۇ...
 — ئۆلگەن بولسا بوپتىكەن، — مۇرات تاماكا ئوردى.
 — ھېكمەت، كەچۈرگىن، سېنى خاتا ئەيىبلەپتىمىز... — كامىل
 خىجىللىق ئىلكىدە ھېكمەتنىڭ مۇرىسىگە قولىنى قويدى.
 — خاپا بولما ھېكمەت، — دېدى مۇرات تاماكىسىنى ھېكمەتكە
 سۇنۇپ، — مېجەزىمنى بىلىسەن... مېنىڭ راستتىنلا ئاچچىقىم
 كەلگەندى.
 — ئاچچىقىڭنىڭ كېلىشى يوللۇق مۇرات، سەن ۋىجدانەن
 سۆزلىدىڭ، لېكىن دوستلار ئۆز ئارا كەچۈرۈم سوراپ يۈرسەكمۇ
 بولمايدۇ...

— ھېكمەت، خاتىرجەم ئىشىغىنى قىلىۋەر، بىز ئىككىمىز بۇ ئىشلارنى توغرىلايمىز... — دېدى كامىل ئورنىدىن تۇرۇپ. ئۇلار ھېكمەت بىلەن خوشلاشتى. كامىل ناھىيىلىك كومىتېتنىڭ دەرۋازىسىدىن چىقىپ، تەشۋىقات رەسىملىرى چاپلانغان ئەينەك جازىنىڭ داللىسىدا توختىدى. گۈلزىباغا بۇ ئەھۋالنى دېيىش كېرەكمۇ - ئەمەسمۇ؟ ئەگەر دېمىسە، ئۇ ئاغرىنىش ئىچىدە ئۆتىدۇ، دېسە ئائىلىدە بىرەر ئەھۋالنىڭ تۇغۇلۇشى ئېنىق. مۇرات ھەقىقىي ئەھۋالنى گۈلزىباغىمۇ ئېيتىش، گۈلرۇزنىمۇ ئاگاھلاندۇرۇشنىڭ زۆرۈرلۈكى توغرىسىدا چىڭ تۇرۇۋالدى. ئەمما كامىل گۈلزىباغا ئېيتساق ئۇنىڭدىن بۇ توغرىلىق ھېچكىمگە تىنماسلىق، گۈلرۇزغا چىقىلماسلىق توغرىلىق ۋەدە ئالساق بولىدۇ، بولمىسا، ئىشنى چوڭايتىپ قويىمىز دەپ، مۇراتقا چۈشەندۈردى.

— ئەمەس، گۈلرۇزنىڭ بۇ ئىشىنى شۇنداقلا بولدى قىلىمىزمۇ؟ — دېدى مۇرات ئاچچىقلاپ. — گۈلرۇز يامان قىز، — دېدى كامىل، — ئۇنىڭ يۈزىگە ئۇرۇلغان بۇلۇت بوران - چاپقۇنسىز ئۆتمەيدۇ. ئۇ بىلىكىدىكى جاراھەتنى يوشۇرغىنىغا قارىغاندا، ئەمدى جىممىدۇ. ئەگەر ئۇخلىغان يىلاننى ئويغىتىپ قويساق، گۈلزىبا بىلەن ھېكمەتكە ئاۋازچىلىق تېپىپ بېرىمىز...

— ئادەم دېگەن تولىمۇ يۇۋاش، ساددا بولۇپ كەتسە بولمايدىكەن، — دېدى مۇرات، — بىر ئەرلىك بولغان قۇتبىرەمنىڭ، ھەتتا گۈلرۇزنىڭمۇ ھېكمەتنى ئەخمەق قىلماقچى بولغانلىقىنى كۆرمەمسەن!... — كامىل بىلەن مۇرات گۈلزىبانىڭ ئۆيىگە كېتىۋاتقاندا، ھېكمەت ئىشخانىسىدا خىيال بىلەن رەسىم سىزۇئاتاتتى. ئۇ خۇددى مۇرات ئەيىبلىگەندەك، ئۆزىگە - ئۆزى كايىۋاتاتتى. ئۇ نېمە ئۈچۈن مۇرات، كامىللاردەك قەھرىمۇ بار، زەھىرىمۇ بار ئەرلەردىن بولالمايدۇ؟ كىمگىلا بولسا ئىچ ئاغرىتىپلا يۈرىدۇ، كۆڭۈلچەكلىك قىلىدۇ؟ ئۆسمۈرلۈك چېغىدا، زەيتۇننىڭ بىر ئېغىز گېپىگە چىدىماي، ئۆزى چۈشەنمىگەن،

بىلىمىگەن بىر نادانلىقنىڭ تامغىسىنى بەدىنىگە بېسىۋالدى... مەيدىسىدىكى خەتكە ھەر قېتىم كۆزى چۈشكىنىدە، ئۆزىگە ئۆزى نەپرەتلىنىدۇ، ئىنسىتۇتۇتمۇ ئۈچ يىلغىچە ئۆزىنى پاك تۇتۇپ كېلىپ، ئاقىۋەت ئامىنىنىڭ كۆز يېشىغا پايلىماي، داغدا قالدى... ئەمدى گۈلزىباننىڭ ھۈرمىتى بىلەن، گۈلرۇزغا بىر ياغلىق سوۋغا قىلدى، ئۇ ئىككى ئەتلەس ئېلىپ بېرىپ يەنە ياغلىق تەلەپ قىلدى. ھېكمەت ئەتلەس ئۈچۈن بەرگەن ئىككى ياغلىقنى ئاز كۆرۈپ، غۇلجىدىن يەنە ئاق توپىلەي ئەكەلدۈرۈپ بېرىۋېدى، ئۇ باشقىچە چۈشىنىپ، ئاچىسىغا قىلتاق قويدى... توۋا، گۈلرۇزنى ئىتتىرىۋېتىپ، يەنە ئۇنىڭغا ئىچ ئاغرىتىپ نەچچە كۈنگىچە گېلىدىن تاماق ئۆتمىگىنى قىزىق... بۇ قۇللارچە كۆڭۈلچەكلىك، تەقدىرىنى ۋەيران قىلغۇدەك ساددىلىق، مەغلۇپ ئورۇنغا چۈشۈرۈپ قويىدىغان ئاق كۆڭۈللۈك ئۇنىڭ مەجەزىگە نەدىن سىڭگەندۇر؟... ھېكمەت دادىسى ئېلىنىڭ ماشىنىسىدا ئىش تىكىۋېتىپ ئېيتىدىغان مۇنۇ ناخشىسىنى پات - پاتلا ئەسلەيتتى:

ياخشىدىن كەلسە يامانلىق،
قىل ئاڭا ھەم ياخشىلىق.
يانمىسا ئاندىن ساڭا،
يانغاي خۇدادىن ياخشىلىق...

توغرا، دادىسى ئۇنىڭغا كىچىكىدىن تارتىپلا ياخشىلىقنىڭ ئۇلۇغلىقى، يامانلىقنىڭ گۇناھلىقى توغرىلىق سۆزلەيتتى، بىراق سېنى ناھەق ئۇرۇۋالسىمۇ قول ياندۇرما، چۈنكى سېنىڭ گۇناھىڭنى ئۇلار ئۆزلىرىگە يۈكلىۋالغان بولىدۇ، دەپ نەسىھەت قىلاتتى. بۇ تەربىيە ئۇنىڭ گۈدەك قەلبىگە تاش مۆھۈردەك بېسىلىپ كەتكەنىدى... شۇڭا، ئۇ بىرولار بوزەك قىلسا، غىڭ قىلماي كېتىپ قالاتتى، يوللاردا تىلەمچىلەرنى كۆرسە، جىلتىسىدىكى ناننى بېرىۋېتىپ، ئۆزى مەكتەپتە ئاچ يۈرەتتى. ساۋاقداشلىرىنىڭ دەپتەر، قەلىمى بولمىسا، ئالدى -

كەينىگە قارمايلا ئۆزىنىڭكىنى بېرىۋېتەتتى. كېچىلىرى دادىسى تىككەن كىيىملەرگە پەتلە ئاچاتتى، تۈگمە قادايتتى، بەزىدە دادىسى ئارقا بوي، پەشلەرنى ئىككى - ئۈچ يەردىن چېتىپ بەرسە، قولغا ئويماق سېلىپ، جۇۋىمۇ تىكەتتى، ھەتتا مۈگىدەپ قېلىپ، شىرەدىكى لامپىغا ئۈسسۈۋېلىپ، چاچلىرى چارلىشىپمۇ كەتكەنىدى. ئېلى ئاكا تىكىلگەن كىيىم - جۇۋىلارنىڭ سىمكار ھەققى كەلگەندە، ھېكمەتكە بىرەر - يېرىم سوم بېرەتتى، ئۇ ئۇدۇل بېرىپ دەپتەر، قەلەم، كىتاب سېتىۋالاتتى... ئۇ ئالتە يېشىدىن تارتۇرغانوپ ئېلىپ كەتكەنگە قەدەر، دادىسىنىڭ ھاسا تايىقى بولغانىدى. كېچىكىدىكى بىر ئىش زادىلا ئېسىدىن چىقمايدۇ. ئۇ، راسا سوغۇق بولۇپ، تېرەك قوۋزاقلىرى تارسىلداپ يېرىلىۋاتقان قىشنىڭ بىر كۈنى، ئۆيگە پوپايىكىسى بىلەنلا يۈگۈرۈپ كىردى. ئۇ چاپىنىنى سىنىپىدىكى بىر بالىغا كىيگۈزۈپ قويغانىدى. ھېكمەت: «ئۇ بالىنىڭ دادىسى يوق، سوغۇقتا جىلىتكىسى بىلەن سىنىپتا ئولتۇرىدۇ، بۇرۇنلىرىدىن چوڭا مۇزلار ساڭگىلاپ قالىدۇ...» دەپ يىغلاپ سالىدى. ئېلى ئاكا غىڭ قىلماي، ئايالى تىتىپ بەرگەن يۇڭنى سېلىپ، شۇ كېچىسىلا ئۇنىڭغا بىر چاپان تىكىپ كىيگۈزۈپ قويغانىدى. ھېكمەتنىڭ بالىلىقى ئەنە شۇنداق غەلۋە - غۇدۇرسىز، بىر ئۈندە، بىر تۈندە ئۆتۈپ كەتتى...

ھېكمەت ئىشتىن چۈشۈپ ھېچ يەرگە بارمىدى. ئۇ چوڭ ئىشخانىنىڭ بىر تەرىپىگە قويۇلغان كارىۋىتىدا يانپاشلاپ يېتىپ كىتاب كۆردى. كامىل، مۇراتلار كېلىپ قالارمىكەن دەپ يولغا قارىغانىدى، ئۇلارمۇ كەلمىدى. ئۇنىڭ بىردىنلا بازارغا چىققۇسى كېلىپ قالدى. تەشۋىقات بۆلۈمىنىڭ باشلىقى ياك بۇجاڭ ئۇنىڭغا «ياخشى ئىشلەۋاتىسەن» دەپ، ناھىيىلىك كومىتېت كادىرلىرىغا نورمىلىق تارقاتقان كىرىسوپۇن بېلىتىدىن بىرنى، ئەتىرىسوپۇن بېلىتىدىن ئىككىنى، يەنە بىر كىلىۋلىق قارا كەمپۇت بېلىتى بەرگەنىدى. ئۇ بېلەتنى يانچۇقىغا سېلىپ، گۈلباغدىكى تۈرلۈك ماللار ماگىزىنىغا كەلدى، ئالدىنغان نەرسىلىرىنى ئېلىپ، سومكىغا قاچىلاپ قايتىپ كەلدى. ھېكمەت ياتىقىغا كىرىپ يەنىلا

زېرىكىپ ئولتۇرالمالا قالدى. ئۇ كىمىندۇر سېخىناتتى، ئىچى پۇشاتتى. ئاخىرى ئۈستەلگە بىر ئۇچۇم قارا كەمپۇتنى ئالدى. سىتاكناغا چاي قۇيدى. ئىككى كۈن ئالدىدا ئالسىجان زېھرۇللا ئەكەلسىپ بەرگەن بىر بوتۇلكا «شېپىڭ» ھارقىنىڭ ئاغزىنى ئېچىپ، پىيالىگە يېرىم قۇيىدى. ھېكمەت ھاراقنى ئاز - ئازدىن ئوتلاپ تۈگەتتى، قارا كەمپۇتنى كاراسلىتىپ چاينىدى. پىيالىگە يەنە ھاراق قۇيماق دەپ تۇرۇشقا، ئىشىك چېكىلدى. ئۇ ھاراقنى ئالما - ئالما كارىۋات ئاستىغا يوشۇرۇپ، ئىشىكنى ئاچتى. ماھىگۈل بويا قۇچاقلىغىنىچە، ئۇنىڭغا كۈلۈپ قاراپ تۇراتتى.

— كىرىڭ، كىرىڭ... — دېدى ھېكمەت ئاغزىم پۇراپ قالمىسۇن دەپ يىراق تۇرۇپ.

ماھىگۈل بوپىنى ئېچىپ، پاكىزە يۇيۇلۇپ، دەزماللانغان كىيىملەرنى ئېلىپ، ھېكمەتنىڭ كارىۋاتىغا قويدى. بۇ ئاچىسىنىڭ سۈرىتىدەك ئوماق قىز گۈلزىبانى ئەسكە سېلىپ كۈلۈمسىرەيتتى.

— ئاچام ئەتىگەندە ياتىقىڭىزدىن ئالغىچ كەپتىكەن، — دېدى ماھىگۈل سىزىلغان رەسىملەرگە قاراۋېتىپ، — مېنى «دەرھال ئاپىرىپ بەر، ئالماشتۇرىدىغان كىيىمىمۇ قالمايدۇر» دەپ ئەۋەتتى.

— رەھمەت، ئانىڭىزنىڭ ئەھۋالى قانداق، ئابدۇنەبىچۇ؟

— ھازىر ياخشى، نەبى ئۇكام ئالدىن كىرىپلا سىزنى سورايدۇ...

ئىشىك تارقلاپ ئېچىلىپ، كامىل بىلەن مۇرات كىرىپ كەلدى.

ئۇلار خېلىلا خۇشال كۆرۈنەتتى. ئەھۋالدىن قارىغاندا، ئىشلار ئوڭۇشلۇق بولغان چېغى.

— ھەي، ھەي، ھاراقنى ئۆزەڭ يالغۇز ئىچتىڭمۇ؟ — دېدى مۇرات ياتاقنى ھىدلاپ، — مۇنداقمۇ ھۈنرىم بار دېگىن! گېلىڭدىن يالغۇز قانداقمۇ ئۆتكەندۇر؟

— نەدىكى ھاراقكەن ئۇ؟ — دېدى ھېكمەت كۆزىدە ماھىگۈلنى ئىشارە قىلىپ، — سېنىڭ بۇرىڭغا شۇنداق پۇرىغان ئوخشايدۇ.

كامىل بىلەن مۇرات كارىۋاتتىكى كىيىملەرگە قاراپ كۈلۈپ

قويۇشتى. ماھىگۈل داستىخانلىرىنى يىغىشتۇرۇپ ماڭماقچى بولدى، ھېكمەت قىزنى توختىتىپ يانچۇقىغا ئۇچۇملاپ كەمپۇت سېلىپ قويدى ۋە بىر دانە ئەتىرسويۇننى داستىخانغا ئوراپ قويدى.

— كەمپۇتنىڭ يېرىمىنى ئابدۇنەبىگە بېرىڭ، ئەتىرسويۇننى ئاچىڭىزغا بېرىڭ، — دېدى ھېكمەت يانچۇقىدىن پۇل چىقىرىپ، — بۇ پۇلغا تاۋىدىن ئەمدىلا قومارغان گۆش گىردىمۇ ياكى سامسىمۇ ئېلىپ، ئانىڭىزغا ئالغاچ بېرىڭ. . .

— رەھمەت ھېكمەت ئاكا! سىز قاچان بارىسىز؟

— مەن. . . ھېكمەت تۇرۇپ قالدى، — ئەتىلەتنىن بارسەن. . .

ھېكمەت ماھىگۈلنى ئۆزىتىپ قويۇپ كىرىشكە، مۇرات كارىۋات ئاستىدىكى ھاراقنى ئۈستەلگە ئېلىپ، سومكىدىكى كەمپۇتنى ئۇچۇملاپ گېزىتكە تۆكۈۋاتاتتى.

— ھەي، ھەي، مۆمىناخۇن، — دېدى مۇرات چاقچاق قىلىپ، — سېنى يۇۋاش، مۆمىن دەپ يۈرسەك، بىز ئايدا - يىلدا ئېرىشەلمەيدىغان ئەتىرسويۇن، كەمپۇت بېلەتلىرىنى نەدىن تاپتىڭ؟ تېخى ئىچىدىغىنىڭ پېچەت ھاراق!

— تەشۋىقات بۆلۈمىدىن بەردى، — دېدى ھېكمەت كۈلۈپ، — ساقلىسام كەلمىدىڭلار، شۇڭا ئىچىم پۇشۇپ بىر يۇتۇم ئىچىشىمگە، سەن بالا - قازا كىرىپ كەلدىڭ. . .

— ئاشۇنداق دېگىنىڭ ئۈچۈن بولسىمۇ، بوتۇلكاڭنى قۇرۇقدىۋېتىپ چىقىپ كېتىمەن، — مۇرات بوتۇلكىنى قولغا ئالدى، — ئۆزەڭ قۇيۇپ بېرەمسەن ياكى مۇشۇنداقلا كۆتۈرەيمۇ؟

— بولدى، بولدى، مەن مېھمان قىلاي. قورسىقىڭلار قانداق؟ ئازراق بىر نېمە ئەكىرەيمۇ؟

— قارا، مۆمىناخۇن بايۋەچچىنىڭ چوڭ سۆزلىگىنىنى. . .

— قورسىقىمىز توق، — دېدى كامىل، — ھازىرلا بىزنىڭ ئۆيىدىن كېلىشىمىز. ھاراقمۇ ئىچەيمىز، سېنى زېرىكىپ قالمىسۇن دەپ كەلدۇق.

— نېمە دېگەننىڭ بۇ كامىل؟ — دېدى مۇرات ياسىما ئاچچىقلاپ، —
قېيىن سىڭلىسى كەلسە، ۋاي مانى قېيىن ئىنىمغا بېرىڭ، ۋاي مانىڭغا
قېيىن ئانامغا ئۇنى ئاپىرىڭ، ۋاي بۇ بولسا سۆيۈملۈكۈمگە ئاتىغىنىم دەپ
سەككىز تازىم قىلىپ، پايپىتەك بولۇپ كېتىدۇ، ئەمدىزە بىز بىر يۇتۇم
ھاراقنى ئىچسەك بولمامدىكىنا! . . .

كامىل بىلەن ھېكمەت، مۇراتنىڭ ئاۋازىنى ئىنچىكە چىقىرىپ،
ھەرىكەتلىرى بىلەن دوراپ كېتىشىلىرىدىن كۈلۈپ كېتىشتى. بولۇپمۇ،
ھېكمەت «قېيىن ئانا، قېيىن ئىنى، سۆيۈملۈكۈم» دېگەن سۆزلەرنى
ئاڭلاپ ئىچ - ئىچىدىن سۆيۈندى.

ئۇلار قۇرۇم كۆلى ئىشىنى بىر قۇر مەسلىھەتلىشىۋالغاندىن كېيىن،
بىر - ئىككى يۇتۇمدىن ھاراق ئىچىپ قايتىشتى. ھېكمەت دوستلىرىنى
ناھىيىلىك كومىتېت دەرۋازىسىغىچە ئۈزىتىپ چىقتى. شەھەر چىراغلىرى
كوچىلارنى كۈندۈزدەك يورۇتۇۋەتكەندى. ئادەملەر، ئېشەك ھارۋىلىرى
ئۆتۈشۈپ تۇراتتى، بىرەر - يېرىم ماشىنىلارمۇ ئۆتۈپ قالاتتى. ئەمما ھاۋا
تىنچىق ئىدى.

— ماھىگۈلگە ۋەدە قىلىپ قويدۇڭ، قانداق قىلسەن؟ — دېدى
كامىل، — ئەمدى بارمىساڭ بولماس.

— ئەتە ئەتكەن گۈلرۇز ئىشقا كەتكەندە بارىمەن. . .

— مەن ساڭا دەپ قوياي، — دېدى مۇرات بىگىز بارمىقىنى شىلتىپ، — قۇرۇم
كۆلى ئىشىنى سېنىڭ ئۈچۈنلا پىلانلىدىم. يەنە تىلىڭنى چاپناپ يۈرىدىغان
بولساڭ. . .

— خاتىرجەم بول. . .

كامىل بىلەن مۇرات كېتىپ قالدى. ھېكمەت قايتىپ كىرىپ يېتىپ
قالدى. ئەمما ئۇ تاڭ ئاتقىچىلا گۈلزىيانى چۈشەپ چىقتى. ئەتىگەنلىكى
ئۇ پاكىزە يۇيۇنۇپ، كىيىملىرىنى ئالماشتۇردى، ئاڭغىچە ياردەمچى
خانىملارمۇ كېلىشتى. ھېكمەت ئۇلارغا قىلىشقا تېگىشلىك ئىشىنى
تاپشۇرۇپ قويۇپ، ئىشخانىدىن چىقتى. گۈلزىيانى كۆرمىگىلى مانا
توپتوغرا 14 كۈن بويىتۇ، ئۇ قانداق بولۇپ كەتكەندۇر؟ جۈدەپ

قالغانىمىدۇر؟ سۈمبۈل چاچلىرىدىكى ئۈچ بۇرجەكلىك تۇمار ئۆز جايىدا تۇرغانىمىدۇر؟ ئۇ ھېلىھەم ئادەم ئەيمىنىگۈدەك سۈباتلىق، لاتاپەتلىكىمىدۇر؟ ئۇنىڭ سۆزلەشنى، كۈلۈشنى بىلىدىغان ھايالىق چوڭ كۆزلىرىچۇ؟

ھېكمەت شېرىن خىياللار ئىلكىدە ئاۋغان كۈچىسىغا يېتىپ كەلگەنلىكىنى بىلمەيلا قالدى. ئۇ، قوش قاناتلىق ئەگۈن ئالدىدا، ئۆزىنى بېسىۋېلىش ئۈچۈن بىر ئاز تۈردى. ئاندىن قوش ھالقىغا قولىنى ئۈزىتىپ تۇرۇۋېدى، ئورۇق، سەل دوكراق، قوش بۇرۇن، ئېڭەكلىرى ئۇچلۇق بىر بوۋاي چىقتى، بوۋاينىڭ قولىدا داستىخانغا ئورالغان بىر يۆگەكمۇ بار ئىدى. ئۇنىڭغا ئەگىشىپلا گۈلزىبا كۆرۈندى، ئۇ ھېكمەتنى كۆرۈپ ھۈپپىدە قىزىرىپ، دەماللىققا بىر نېمە دېيەلمەي تۇرۇپ قالدى.

— خوش قىزىم، ئۆزلىرىنى خۇدايىم ئۆز پاناھىدا ساقلىغاي، — دېدى بوۋاي چىشىسىز ئاغزىلىرىنى ماكىلىدىتىپ.

— ماقۇل بوۋا، قوشنا بولغاندىكىن، پات - پات كىرىپ تۇرسىلا، — دېدى گۈلزىبا بوۋايغا ئېگىلىپ تازىم قىلىپ، — مەنمۇ ئۆزلىرىنى يوقلاپ تۇرىمەن.

— رەھمەت قىزىم، رەھمەت، ھېلىمۇ ئۆزلىرى ماڭا كۆپ قاراۋاتىلا، — دېدى بوۋاي يىغلامسىراپ، — ئالتۇن بويلىرى ئامان بولغاي. . .

بوۋاي ھاسىسىنى توكۇلدىتىپ، دوڭغاقلىغىنىچە كېتىپ قالدى. ھېكمەت ئۆيگە باشلاندى، گۈلزىبا لەپىدە قاراپ قويدى. سۇس ھاۋارەڭ، چاقماقلىق كالتە يەڭ كۆڭلەك، ئاق شىم، كۈلرەڭ شىبلىت يارىشىپ كەتكەن ھېكمەتنىڭ بويى ئېگىزلىپ قالغاندەك ئىدى. ئۇ يالاڭ باشتاق بولۇپ، قۇلاق ئۈستىلىرىنى بېسىپ تۇرغان بۇدرە چاچلىرى قويۇق قاشلىرىغا چۈشۈپ تۇراتتى. گۈلزىبا بولسا، كۆتۈرۈلۈپ تۇرغان كۆكسى ئۈستىگە يېشىل يوپۇرماقلىق قىزىل گۈل چۈشۈرۈلگەن ئاق كوپتا، قارا ئەتلەستىن يوپىكا كىيىۋالغانىدى.

— ئەسسالام بۇمەرەمخان ئاچا! ئوبدان تۇردىلىمىكى؟ — دېدى

ھېكمەت مېھمانخانىدا يۇڭ يىپ تۈرتەكلەۋاتقان بۇمەرەمخانغا تەزىم قىلىپ، — ۋاقتىدا يوقلاپ كېلەلمىدىم، ئەپۇ قىلارلا... — يوقسۇ، يوقسۇ ئۇنداق بولامدىغان! — بۇمەرەمخان ئورنىدىن تۇردى، — سىزنىڭمۇ ئىشىڭىز ئالدىراش تۇرسا... قېنى يۇقىرى ئۆتۈڭ... —

بۇمەرەمخاننىڭ كېسىلى ياخشى بولۇپ قالغانىدى. ئۇ ئۆيىنىڭ تۈرىگە كۆرپە سېلىپ، گۈلزىبانى چاي تەييارلاشقا بۇيرىدى. ئەمما ھېكمەت ئىشخانىدا ئىككى خانىمنىڭ ئۆزىگە ساقلاپ قالغانلىقى، چاي ئىچكىلى ئايرىم كېلىدىغانلىقىنى ئېيتىپ ئۆزرە سورىدى.

— شۇنداق بولسىمۇ بىر چىنە چاي ئىچىپ كەتمىسىڭىز كۆڭلۈم يېرىم بولىدۇ، — بۇمەرەمخان گۈلزىباغا قايرىلدى، — نېمىگە قاراپ تۇرىسىز قىزىم، ئاق موللا ئىمام كەتتىمۇ؟ — كەتتى ئانا... — گۈلزىبا چىقىپ كەتتى.

— ئۇ مۇيسىپ كىم بولىدۇ؟ — ھېكمەت سورىدى.
— مەھەللىمىزنىڭ ئىمامى. ئۆزى ياشىنىپ قالدى، — دېدى بۇمەرەمخان — دۇنيالىقتا بىر تاللا قىزى بار ئىدى، يەكەنگە ياتلىق بولۇپ كېتىپ قالدى. ھازىر بۇ ئادەمنىڭ قارىغۇچىسى يوق. گۈلزىبا شەنبە، يەكشەنبە كۈنلىرى ئاش - تامىقىنى ئېتىپ، كىر - قاتلىرىنى يۇيۇپ بېرىدۇ. بەزىدە تاماق سۈنۈپ، ئۆيلىرىنى تازىلاپ، خەۋەر ئالىدۇ. — قېرىغاندا بېشىغا كۈن كەپتۇ - دە! — دېدى ھېكمەت كۆرپىگە ئولتۇرۇۋېتىپ، — گۈلزىبا ساۋاپلىق ئىش قىپتۇ.

— ئاق موللا ئىمام كۆپ ئوقۇغان ئۆلىما ئادەم، — دېدى بۇمەرەمخان شىرەگە داستىخان سېلىۋېتىپ، — كۆپ ئوقۇغانلار شۇنداق بولامدىكىن تاڭ ئۆزى يۇۋاش، ئاق كۆڭۈل، ئايىغىدا قۇرت ئۆلمەيدۇ، گۈلزىبانىڭ چېچىدىكى تۇمارنىمۇ شۇ ئادەم پۈتۈپ بەرگەن!...

گۈلزىبا تاتلىق - تۇرۇملار تىزىپ، چاي ئېلىپ كىردى. ئۇ پەتنۇستا ئانىسى بىلەن ھېكمەتكە چاي سۈندى، ئىككىسىنىڭ كۆزلىرى پات - پاتلا ئۇچرىشىپ قالاتتى. گۈلزىبانىڭ پەتنۇس تۇتقان قوللىرى يېنىك

تىترەيتتى. قىزنىڭ بۇ ھالىتىنى سەزگەن ئانا، ھېكمەتكە بىر دەم ھەمراھ بولۇپ سىرتقا چىقىپ كەتتى. گۈلزىبا گىلەمگە چاپلىشىپ قالغان بىر نەرسىنى ئاتىلىغان بولۇپ، ھېكمەتنىڭ ئۇدۇلىدا ئولتۇراتتى.

— مەن سىزنى، — دېدى گۈلزىبا يەر بېقىپ، — ئەتىگەندىلا كېلىدۇ دەپ ئويلىغانىدىم.

— گۈلزىبا، — دېدى ھېكمەت، قىزىل گۈلدەك قىزارغان يۈزلەر ئاستا كۆتۈرۈلدى، — مەندىن رەنجىدىڭىز، بىلىمەن... .

— ھازىر رەنجىشلىرىم تۈگىدى، — گۈلزىبانىڭ كۆزىدىن بىر تامچە ياش دومىلاپ چۈشتى، — گۈلرۇز ئۇ... .

— بولدى ئۇنى ئويلىماڭ، بەردەمرەك بولۇڭ... . ھەرگىز چاندۇرۇپ قويماڭ... .

— ئۇقىمەن... .

— ئۇ ھازىر قانداقراق؟

— مېنى كۆرەر كۆزى يوق، ئالىيىپ يۈرگىنىنى يۈرگەن، — دېدى گۈلزىبا خۇرسىنىپ، — مەن ئۇنىڭ جەينىكىنى تېڭىپ يۈرگىنىنى كۆرۈپلا، بىرەر يامان ئىش قىلغانلىقىنى پەملىگەندىم.

— كەچۈرۈڭ، قوپاللىق قىلىپ قويدۇم... .

— باق، — قىز چۆچۈپ قارىدى، — سىز توغرا قىلىدىڭىز... .

بىلىمەن سىز مېنى دەپ... . رەھمەت سىزگە!... .

— مەن چىداپ تۇرالمىدىم... .

گۈلزىبا ھېكمەتنىڭ «ھېلىغۇ ئاق كېسىلىكەن، ئەگەر ئۇ مېنى كەچۈرىدىغانلا بولسا، موخۇ كېسىلى بولسىمۇ ئۇ دۇنياغا بىللە كېتىشكە رازىمەن... .» دېگەن سۆزلىرىنى ئېسىگە ئېلىش بىلەن، مۆلدۈرلەپ تۆكۈلۈپلا كەتتى.

— نېمىگە يىغلايسىز گۈلزىبا؟ سىز بۇنداق بىئارام بولىشىڭىز، مەن... .

— سىز گۈلرۇزنىڭ سۆزلىرىگە ئىشىنەمسىز؟

— قىيسىق ئادەم نېمىلەرنى دېمەيدۇ؟... . مەن ئۈنچىۋالا ئەخمەقلەردىن ئەمەس.

ئىككى يىلىنىڭ ئالدىدا، گۈلرۇزنىڭ بويىدا تىرىقچىلىك ئاق كېسلى پەيدا بولدى. قىز بالا ئۈچۈن بۇ ئىنتايىن بەختسىزلىك ئىدى. شۇڭا بۇمەرەمخان ئۇنى كۆك تاش بىلەن كۆيدۈرۈپ، ئۆز ۋاقتىدىلا يىلتىزنى قۇرۇتۇپ يوقاتقاندى. گۈلرۇز بۇ كېسەلدىن ھەر قانداق يىگىتنىڭ يىرگىنىدىغانلىقىنى بىلگەنلىكى ئۈچۈن، تەپ تارتماي ئۆز ئاچىسىنى شۇ كېسەلنىڭ نامى بىلەن قۇربان قىلماقچى بولغانىدى. ئەمما گۈلرۇزبا بۇ گەپنى دەپ، ھېكمەت ئالدىدا قېرىندىشى گۈلرۇزنى سۈندۈرۈشنى خالىمىدى.

قۇرۇم كۆلى

شەنبە كۈنى ئىدى. ھېكمەت ئىككى خانىم بىلەن جىددىي رەسىم سىزىۋاتاتتى. ئۇ تۈنۈگۈن باشلىغان ئۇزۇنلۇقى تۆت مېتىر، كەڭلىكى ئىككى مېتىر كېلىدىغان تەشۋىقان رەسىمنىڭ ئاخىرقى بوياقلىرىنى بېرىۋاتاتتى. رەسىمدە بېشىغا ئاق لۆڭگە چەگكەن چېن يۇڭگۈي يىراقنى كۆرسىتىپ تۇراتتى. ئۇنىڭغا ياندىشىپ تۇرغان بادام دوپپىلىق ئۇيغۇر يىگىتى قولىدا ئورغاق، نەزەرىنى چەكسىز ئېتىزلارغا تىككەندى. پايانسىز بۇغدايلىقلاردا كومبايىنلار ھوسۇل يىغىۋاتاتتى. ئېچىلغان تىڭلاردا تراكتورلار يەر ئاغدۇرماقتا ئىدى. ياپيېشىل يايلاقلاردا چارۋىلار ئوتلاپ يۈرەتتى. . . . پاختىزارلىقلاردا بولسا، ئەتەس كۆڭلەك كىيگەن خوتۇن - قىزلار خۇشال ئىشلەۋاتاتتى.

كۆك خالات كىيىۋالغان ھېكمەت بىردە ئالدىغا، بىردە كەينىگە مېڭىپ، بەزىدە كۆزىنى قىسىپ قويۇپ، چوڭ ياپىلاق موي قەلەمنى بوياق تەڭشەش تاختىسىدىكى ھەر خىل بوياقلارغا مەلەيتتى، سېمىز، ئېگىز خانىم چارۋىغا ئائىت دىئاگراممىغا بوياق بەرسە، ۋىجىك، بادام كۆزلۈك خانىم مايلىق دان، ئاشلىق سېلىشتۇرما جەدۋىلىدىكى سان - سىفىرلارنى يازماقتا ئىدى. ئەمما بۇ خانىملار بۈگۈن شەنبە بولغاچقا، ئۆيىگە پاتراق

كېتىشنى ئويلىغان بولسا كېرەك، پات - پات بىر - بىرىگە كۆز قىشىشىپ، ھېكمەتكە قاراپ قويايتتى. ئۇلارنىڭ تەلىپىگە، مۇرات ئىشخانىغا بىر مۇنچە مېھماننى باشلاپ كىردى. ھېكمەت نەفسىگە، گۈلزىبا، زۇمرەتلەرنى كۆرۈپ ھەيران قالدى. ئۇ، بىر - بىرىدىن چىرايلىق قىزلاردىن، بولۇپمۇ گۈلزىبانىڭ پاللىسىدە قىزىرىپ قاراشلىرىدىن سۆيۈنۈپ، ئالمان - ئالمان كارىۋاتتىكى ئەدىياللارنى تۈزەپ، ئورۇندۇقلارنى ئالدىغا سۈردى.

— ھەي ئادىشەي، — دېدى مۇرات چاقچاقنى باشلاپ، — خۇتەننىڭ زۆھرە، شېرىن، ھۇزالىرىنى باشلاپ كەلسەم، تاتىرىپ - قىزىرىپ تۇرۇسنا؟

— قېنى ئولتۇرۇڭلار، ئولتۇرۇڭلار، — دېدى ھېكمەت ھاياجانلىنىپ، — توۋا نەفسە، سىزنىمۇ كۆرگىلى بولىدىكەنە... كامىل كەلمەپتىغۇ؟...

— ئۇ بىزنى ئۆيىدە ساقلاپ تۇرىدۇ، — دېدى مۇرات، — قېنى بۇلار ئۇسساپ كەتتى. ئۇسسۇلۇقۇڭ يوقمۇ؟...

— بولىدۇ، بولىدۇ، — ھېكمەت چايداننى ئالدى - دە، يەنە قويۇپ قويدى، — يا، ياق، ھاۋىنىڭ ئىسسىقىدا قىزىق چاي قۇيسام بولمىغۇدەك، مۇرات بېرى كېلە...

ھېكمەت مۇراتنى ئېلىپ چىقىپ كەتتى، قىزلار قاقاقلاپ كۈلۈپ كېتىشتى، ئىككى خانىمىمۇ سىزىۋاتقان رەسىملىرىنى قويۇپ، كۈلۈمسىرەشكىنىچە، «ھېكمەت مۇئەللىمنىڭ قايسىدۇر؟» دېگەندەك قىزلارغا قاراشتى. ھېكمەت قايتىپ كىرىشى بىلەن، زۇمرەت چاقچاقنى باشلىۋەتتى.

— ھېكمەت، بۈگۈن بىزنى ئۇنداق - مۇنداق مېھمان قىلىشىڭىز، — دېدى زۇمرەت نەفسە بىلەن گۈلزىباغا كۆزىنى چىمچىقلىتىپ، — گۈلزىبانى قايتۇرۇپ ئېلىپ كېتىمەن. بىلىشىڭىز، ئۇنى مەن تەستە ئەكەلدىم. قىزلار كۈلۈشۈپ كېتىشتى. ئەمما گۈلزىبا ئالقانلىرىدا يۈزىنى توسۇۋالدى.

— سىلەردىن ئايلانسۇن، — دېدى ھېكمەت ئۈستەلگە كەمپۇتلەرنى ئېلىۋېتىپ، — كېلىشىڭلارنى بىلگەن بولسام، تەييارلىق قىلىپ قويىدىكەنمەن. . . .

— ھېكمەت مۇئەللىم، — دېدى سېمىز خانىم، — مېھمانلىرىڭىز كېلىپ قالدى، بىز بالدۇرراق قايتىلىمىكى دېگەندۇق. بۇ رەسىملەرگە قاراپ باقسىڭىز. . . .

— ئوبدان سىزىپسىلەر، بەك ئوبدان بوپتۇ، — دېدى ھېكمەت مۇنداقلا قاراپ قويۇپ، — بوپتۇ، بۈگۈن شەنبە بولغاندىكىن، بالدۇرراق قايتىڭلار. . . .

— سىلەر كۈندە كېلىپ تۇرساڭلار بوپتىكەن، — دېدى بادام كۆزلۈك كىچىك خانىم قىزلارغا قاراپ، — سىزغان رەسىملىرىمىز بۈگۈنلا ياخشى باھاغا ئېرىشتى.

ئۇلارنىڭ كۈلكە ئاۋازلىرى ئىشخانىنى بىر ئالدى. ئىككى خانىم كېتىشى بىلەن، قىزلار تەشۋىقات رەسمىنىڭ ئالدىغا كېلىشتى. ئۇلار رەسىم ئاستىدىكى چوڭ يېزىلغان «داجەيدىن ئۆگىنىپ، داجەپچە روھ يارىتايلى» دېگەن خەتنى ئوقۇدى. زۇمرەت ئورغاق تۇتۇپ تۇرغان ئۇيغۇر يىگىتنىڭ رەسمىگە قاراپ كۈلۈپ كەتتى.

— ھېكمەت، ماۋۇ بالا بىر كىمگىلا ئوخشايدىغۇ؟

— ئوبدان قاراڭ، كىمگە ئوخشايدىكىن؟ . . .

— مۇراتقىمۇ؟

— ئەمدى تونىدىڭىز. . . .

— بۇرنى نېمانداق ئېگىز؟ . . .

— بۇرۇن دېگەن ھېچنىمىگە تاقاشمايدۇ. . . .

قىزلار ئىشخانا ئىچىدە قىقاس - چۇقان كۆتۈرۈۋەتتى. نەفسەمۇ لىپايا ئىچىدە بولۇنغان مەنىلىك چاقچاقىتىن كۈلۈپ تىلىقىپ كەتتى. بۇ ئەسنادا مۇرات كىرىپ كەلدى. ئۇنىڭ قولىدا چاققانراق بىر قەغەز كورۇپكا بار ئىدى.

— قىزلارغا ئۆز قولۇڭ بىلەن تۇت، — دېدى مۇرات كورۇپكىنى ھېكمەتكە تۇتقۇزۇپ، — بىراق سامسىنى ئەكەلمىدىم.

— نېمىشقا؟

— ھەي، سوغۇق مارۇزنا بىلەن قىزىق سامسا يېگەن نەدە بار؟ بۇ سېنىڭ ھەر خىل بوياقلىرىڭ بولمىسا ئارىلاشتۇرۇپ رەسىم سىزغىلى! ھېكمەت ھەر بىر قىزغا بىر ستاكاندىن مۇز قايماقنى ئۆز قولى بىلەن تۇتقۇزدى. ھاۋانىڭ ئىسسىقىدا قىزلار خۇشال بولۇشۇپ كەتتى. ھېكمەت ئۆزىنىڭ ستاكانىنى ئەمدىلا قولىغا ئېلىۋېدى، مۇرات يەنە ۋارقىرىدى:

— ھەي ھېكمەت، يۈز - قوللىرىڭنى بىر يۇيساڭچۇ! رەسىمنى سەنلا سىزساڭ بولغۇدەك...

ھېكمەتنىڭ يۈزىگە سۇۋىلىپ قالغان، يېشىل، قىزىل بوياقلارنى كۆرۈپ، باياتىندىن بېرى گەپ قىلالماي تۇرغان قىزلار يەنە كۈلۈشتى. ھېكمەت خالىتىنى سېلىۋېتىپ داسنىڭ قېشىغا كېلىۋېدى، گۈلزىبا كېلىپ چۆگۈننى قولىغا ئالدى. بۇنى كۆرۈپ، نەفسە بىلەن زۇمرەت بىر - بىرىنى بېقىنداپ قويۇشتى.

مۇرات قۇرۇقدالغان ستاكانلارنى كورۇپكىغا سېلىپ ئېلىپ چىقىپ كەتتى. ھېكمەت، موي قەلەملەرنى داستىكى سۇغا چىلاپ، سىسقا بوياقلارنى يىغىشتۇردى، قىزلارمۇ قول - قولچە ئىشخاننى تازىلىشىپ بەردى.

— ھەي ھېكمەت بىر ئىشنى ئۇنتۇپ قالغىنى تاسلا قاپتىمەن، — دېدى مۇرات ئىشكىتىن كىرىپلا، — بۇ ناھىيىلىك كومىتېت بولغاندىن كېيىن، ۋېلىسېپىتنىڭ ئامالىنى قىلساڭ بوپتىكەن. — نەچچىنى؟

— ۋۇي، خېلى چوڭ سۆزلەيسەنغۇ!

— ماۋۇ بولامدۇ؟ — دېدى ھېكمەت ۋېلىسېپىتنى يېپىپ قويغان رەختنى قايرىپ، — بىر ئەمەس تېخى ئىككى دېگەنە.

— ئاچقۇچچۇ؟

— قارا بۇ قىزىل لېنتا باغلانغىنى ئاچقۇچ بولماي نېمە؟ — دېدى ھېكمەت ئاچقۇچنى قولىغا ئېلىپ، — بولامدىكەن؟

— بولماي! يېڭى ۋېلىسپېنتلار كەنغۇ، تەشۋىقات بۆلۈمىنىڭ ئوخشىمادۇ؟ ساڭا گەپ كېلىپ قالماستىن؟

— ياكى بۇچاڭ ئۆزى بىرەر ئىشنىڭ چىقسا، قايسىسىنى ئىشلەتكۈڭ كەلسە شۇنى ئىشلەت دېگەن.

— بىزنىڭ ئۆيدە بىرسى بار، — دېدى مۇرات، — ئىككىنچى ئاغىنىلەرنىڭكىدىن ھەل قىلسام بولغۇدەك دەپ بېشىم قېتىپ تۇراتتى، مانا ئەمدى ئەتە ئۈچ قىزنى قوندۇرۇپ ئۈچىمىزدە!...

— مەن سىزنىڭ ۋېلىسپېنتىڭىزغا مىننەتدەرمەن، — دېدى زۇمرەت مۇراتقا، — سىز دېگەن ئەسكى.

— نېمىشقا ئەمدى؟ — سورىدى ھېكمەت ھەيران بولۇپ.

— ئۇ دېگەن تۈپتۈز يەردىمۇ ئادەمنى قەستەن يىقىتىدۇ...

ئىشخانىنىڭ ئىچىنى يەنە كۈلكە قاپلىدى. نەفسە بىلەن گۈلزىباننىڭ كۆزلىرىدىن ياش چىقىپ كەتتى. ھەر ئىككىلا قىز كۆڭلىدە: «بۇ ئىككىسى ئۇزۇن يىللىق قەدىنەسلەردەك بولۇپ كېتىپتۇ، ھەرگىز كۆز تەگمىسۇن» دەپ ئويلىدى. ئۇلار مۇراتنىڭ باشلىشى بىلەن، كامىلنىڭ ئۆيىگە قاراپ ماڭدى.

ئىيۇلنىڭ كۈندۈزلىرى ناھايىتى ئۇزۇن بولىدۇ. گەرچە كىشىلەر ئىشتىن چۈشكەن بولسىمۇ، كۈن تېخى خېلىلا ئېگىزدە ئىدى. كوچىدا پىيادە، ۋېلىسپېنتلىك ئادەملەر كۆپ بولۇپ، ئۇلار ئۈچ قىزغا يەر ئاستىدىن قاراپ قويايتتى، ھەتتا بەزىلىرى ئۆتۈپ كېتىپمۇ ئارقىسىغا قايرىلىپ قاراپ، تاماقلارنى چاڭلىدىتاتتى. ئۇلار گۇجان كوچىسىغا كىرگەندە، ئادەملەر بىر ئاز شالاڭلاشتى، بىراق، توپا - تۈزەن كۆتۈرۈپ توساللا تەرەپكە كېتىۋاتقان ئات ھارۋىلىرى بىلەن ئېشەك ھارۋىلىرىنىڭ ئايىغى ئۈزۈلمەيتتى.

كامىل بىلەن سەئىدە مېھمانلارنى دەرۋازا ئالدىدا كۈتۈۋالدى. سەئىدە قىزلار بىلەن بىر - بىرىدىن قۇچاقلىشىپ، يۈز يېقىپ كۆرۈشتى. نەفسەدىن بوۋىسىنىڭ، ئانىسىنىڭ، ئاچىلىرىنىڭ ئەھۋالىنى ئالاھىدە سورىدى. مۇرات «خان ئانىغا سالام بېرىشنىڭ زۆرۈرلۈكى» نى ئېيتقاندىن

كېيىن، ھەممەيلەن پەلەمپەيلەر ئارقىلىق موماينىڭ ھوزۇرىغا كۆتۈرۈلدى.

سەئىدەنىڭ باشلىشى بىلەن، ئۇلار موماينىڭ مېھمانخانىسىغا كىردى. خانىزاتخان ئانا ئۆز ئىسمىغا لايىق خان ئانىدەك، كۆرپە سېلىنغان توقۇلما ئورۇندۇققا چۆكۈپ ئولتۇراتتى. ئۇنىڭ بېشىغا ئارتىۋالغان سۈت رەڭ بۆرتمە رومىلىنىڭ چۆچىلىرى مۈرىلىرىنى يېپىپ سانسىزلىغان گۆھەر ئۇۋاقلارنى چېچىۋەتكەندەك يالتىرايتتى، ئاپئاق يىپەك كۆڭلىكىنىڭ ئۈستىدىن كىيىۋالغان تىك ياقىلىق ئەترەڭ نىمچىسىنىڭ لاتا توپچىلىرى رەتلىك ئېتىلگەنىدى. موماي ئورۇندۇق يۆلەنچۈكىگە تايىنىپ ئورنىدىن تۇردى.

— ئەسسالام خان ئانا! — ياشلار بىردەك سالام بېرىشتى.

— ۋە ئەلەيكۇم ئەسسالام، بالىلىرىم، ئامان بولۇڭلار...

نەفىسە تىزلىنىپ، موماينىڭ ئېتەكلىرىنى كۆزلىرىگە سۈرتتى ۋە ياش تۆكتى. موماي بولسا ئۇنىڭ پېشانىسىغا سۆيىدى - دە، كۆزلىرىدىن ياش تۆكۈلدى.

— ئاڭلىسام قىزىم، قۇتلۇق ھاجىمنىڭ نەۋرىسى ئىكەنسز، — دېدى موماي ياشلىرىنى سۈرتۈپ، — ئۇ ھەزرەت كامىلىنىڭ بوۋىسى بىلەن بۇخارا، ئەندىجانلاردا ياخشى ئۆلپەتلەردىن بولغانىدى. ئاللاھ ئۆمرىنى ئۇزۇن قىلغاي.

— خان ئانا، ئۆزلىرى ئوبدان تۇردىلىمۇ؟ — نەفىسە كۆز ياشلىرى بىلەن مومايغا قارىدى.

— ئەلھەمدۇلىللا شۈكرى قىزىم، — موماي نەفىسەگە سىنىچىلاپ قارىدى، — ئىمانى كامىل، ئىستېداتلىق، پەرىشتىدەك نازاكەتلىك چوڭ بويسىز، خۇدايىم پامان كۆزدىن ئېرى قىلغاي.

خانىزاتخان ئانا گۈلزىباننىڭ پېشانىسىدىن سۆيۈپ، ئۇنى «خوتەننىڭ زۆھرەسى» قىزىم دەپ ئىرىكەلتتى، ئەمما زۆھرەتنى سۆيۈپ، ئۇنىڭ يۈزلىرىنى ئالغانلىرىغا ئېلىپ قويۇپ بەرمىدى.

— پاه، پاه، بۇ قىزىم تۇمۇچۇقنىڭ ئۆزلىغۇي؟ — دېدى موماي

كۈلۈپ، — ئويناپ تۇرغان كۆزلىرىدىن ئۇنىڭ شوخ، تېتىك، ئوماقلىقى چىقىپ تۇرىدۇ. . . ئانام. . . ئانام! . . .

«تۇمۇچۇق» سۆزى چىقىشى بىلەن، قىزلار پىخىلداپ كۈلۈشتى. ھېكمەت مۇراتنىڭ بېقىنىغا ئۇرۇپ قويدى. كامىل بىلەن نەفىسەنىڭ كۆزلىرى ئۇچرىشىپ قېلىپ، قىزىرىپ كېتىشتى.

— ھەي ھارامزادە، — دېدى خان ئانا مۇراتقا قولىنى چىنەپ، — مېنىڭ بىلەن كۆرۈشكۈڭ يوقمۇ؟

— كۆرۈشكۈمغۇ ئەجەبمۇ بار، — دېدى مۇرات كۆزلىرىنى ئوينىتىپ، — ئەممازە قىزلارنى سۆيۈۋەردىلە، بىزگە قالمىدىمىكى دەپ تۇردۇق.

— ساڭىمۇ ئېلىپ قويدۇم، بېرى كەل. . .
ھەممەيلەن كۈلۈشتى. موماي مۇراتنىڭ پېشانىسىغا بىر سۆيگەندىن كېيىن، «قارا بۇ ھېلىگەرنىڭ گېپىنى!» دەپ قويدى. ئۇ ھېكمەت بىلەن كۆرۈشكەندە، ئۇنى «كامىل، مۇراتلار ئورمىغا كەتكەندە، ئۆزىنى كۈندە يوقلاپ تۇرغانلىقىنى، قىزىق گەپلەر بىلەن زېرىكتۈرمەي، ھەمراھ بولغانلىقىنى» ئېيتىپ ماختاپ كەتتى.

— بۇ ناھىر بالامنىڭ، — دېدى موماي ھېكمەتنى ئىرىكىتىپ، — چىرايى خۇددى ئېچىقلىق تۇرغان بىر كىتاب. ھەر قانداق كىشى بىرلا قاراپ ئۇنىڭ قەلبىدىكى سىرلارنى بىلىۋالالايدۇ. . . ھەر دائىم خۇشخۇي، چىرايىدىن كۈلكە كەتمەيدۇ. شۇڭا مەن ئۇنىڭغا:

بالام ھېكمەت، پېشانىڭ ئاقتابدۇر، نۇرغا توشقاندىك،
بۇ خۇش پېشىلىڭ ياراشقاي شاھقا تاجى خوب ياراشقاندىك.

دەپ تىلەك تىلەيمەن.

— رەھمەت خان ئانا! . . . — ھېكمەت ئېگىلىپ تەزىم قىلدى.
سەئىدە مېھمانلارنى پەستىكى مېھمانخانىغا باشلاپ ماڭدى.
ھەممىنىڭ ئارقىدا قالغان مۇرات بىلەن زۈمرەت ئاستا پېچىرلىشاتتى.

— خان ئانام ئەجەب ماختاپ كەتتە بۇ خېنىمنى؟ يەنە بىر قاراپ باقاچۇ! — دېدى مۇرات زۆمرەتكە ئېگىشىپ قاراپ.
— تولا سەتلەشمەك يوغان بۇرۇن...
— بۇرۇنۇم بۇ چاغقىچە تاقىشىپ باقمىدىغۇ؟ — دېدى مۇرات شىۋىرلاپ.

زۆمرەت قىزارغىنىچە چەكچەيدى. نەفسە بىلەن بىللە كېتىۋاتقان گۈلزىبا بەخت شارابى ئىچكەندەك مەستخۇش ئىدى. خان ئانا قىشتا ھېكمەت بىلەن ئىككىسىنى تاھىر - زۆھرەگە ئوخشاتقاندى. مانا بۈگۈنمۇ تاھىر - زۆھرەگە ئوخشىتىپ ئەركىلەتتى. بۇ بىر ئېغىز سۆز گۈلزىبا ئۈچۈن ئىككى دۇنياغا تېگىشمەيدىغان بەخت ۋە سۈيۈنچ ئىدى. ئۇ ھېلىلا قانات قېقىپ ئۇچۇپ كېتىدىغان كەپتەردەك، روھلىنىپ كېتىۋاتاتتى. مېھمانلار دەھلىزدە ئاياغلىرىنى سېلىپ، مېھمانخانىغا كىرىشتى. قوش قاپاقلىق دېرىزىلەردىن چۈشكەن كۈننىڭ قىيپاش نۇرى ئۆيىنى يورۇتۇپ تۇراتتى. قىشلىق تەبىئىدىكى ئولتۇرۇشتا، چوڭ مەش قويۇلغان تاختاي سۈپىغا ئەمدى تەشتەك گۈللەر قويۇلغانىدى. ھۈپپىدە ئېچىلىپ كەتكەن «مەخمەل گۈل»، «كۈندە باھار»، «مەرۋايىت گۈل» لەر مېھمانخانا ئوتتۇرىسىدا ئوتقاشتەك تاۋلىنىپ تۇراتتى.

قىزلار ھېكمەت سىزغان «ئىككى كىيىك» رەسمى ئەتراپىغا يىغىلدى. بۇ رەسىمنىڭ گېپىنى كامىلىدىن ئاڭلىغان بولسىمۇ، تېخى كۆرۈپ باقمىغان نەفسە ئاجايىپ نازۇك ھېسسىياتلار ئىلكىدە، يارىدار كىيىككە، ئۇنىڭغا تەلۈمۈرۈپ تۇرغان چىرايلىق جۈپتىگە قارايتتى، قەلبىدىن ھەسرەتلىك پىغانلار ئۆزلەيتتى، كۆڭۈل كۆزى بىلەن رەسىمگە تىكىلىپ تۇرغان گۈلزىبا ئىچىدە: «ئەمدى يارىدار كىيىك جۈپتى بىلەن كېتىدۇ... جۈپتى بولسا ئۇنىڭغا بىر ئۆمۈر ۋاپادار ھەمراھ بولىدۇ...» دېگەنلەرنى ئويلايتتى.

— قېنى قىزلار، بۇ رەسىمگە بىر ئىسىم قويۇپ بېقىڭلارچۇ، — دېدى كامىل ئالدىغا ئۆتۈپ، — بۇ چاغقىچە ھېچكىم ئىسىم قويالمىدى.
— مېنىڭچە «ئالدىنغان كىيىك» بولسا بولغۇدەك، — دېدى

زۇمرەت.

— يا، ياق، — دېدى مۇرات، — «يارىدار كىيىك چۈشەندى» دېسەك قانداق بولار؟

— بولدى، چاقچاق قىلماڭلار، — دېدى كامىل، — سىلەرمۇ سەئىدە ئاچام «ئاھ بىچارە» دەپ ئىسىم قويىلى دېگەندەك گەپ قىلىۋاتىسىلەر...
— مەن ئويۇمغا كەلگىنىنى دەپ باقاي، توغرا بولۇشى ناتايىن، — دېدى نەفىسە كۈلۈپ، — «ئۈزۈلمەس رىشتە» ياكى «ۋاپا» بولسىمۇ بولغۇدەك.

— «ئۈزۈلمەس رىشتە»، «ۋاپا»، ۋاھ نېمىدېگەن پاساھەتلىك ئىسىملار بۇ! — دېدى كامىل گۈلزىباغا قاراپ، — گۈلزىبا سىزنىڭچە قانداق؟

— مەن نېمە دەيتتىم؟ — دېدى گۈلزىبا ئاناردەك قىزىرىپ، — دوستۇم نەفىسەنىڭ «ۋاپا» دېگىنى ئەڭ مۇۋاپىق بولسا كېرەك...

گۈلزىبا ئىزا تارتقىنىدىن سىرتقا يۈگۈرۈپ چىقىپ كەتتى. قىزلار كۆرىپلەردىن ئورۇن ئالدى، سەئىدە بىلەن گۈلزىبا دامتېخانىلارنى سېلىپ چاي تارتتى. مېھمانلار قەنت - گېزەكلەر بىلەن بىر قۇر مېھمان بولغاندىن كېيىن، يەنە «ۋاپا» توغرىلىق سۆز باشلىنىپ، ئىككى كىيىكنىڭ پاجىئەلىك ھالىتىگە تەبىئەت مەنزىرىلىرىنىڭ ماسلاشقانلىقى، بولۇپمۇ قانغا بويالغان بۇلاق سۈيى، ئىككى كىيىكنىڭ كۆزلىرىدىكى ياشلار... قاتارلىقلارنىڭ ئەسەر مەزمۇنىنى ھەسسىلەپ ئاشۇرغانلىقى ئۈستىدە قىزغىن پاراڭ بولدى.

— مەنمۇ ئاشۇنداق رەسىمدىن بىرنى سىزغۇزىمەن، — دېدى زۇمرەت، — ھېكمەت سىزىپ بېرەمسىز؟

— بەلى، شۇمۇ گەپ بوپتىمۇ؟ سىزگە سىزىپ بەرمىسەم، كىمگە سىزىپ بېرىمەن؟ ئېيتىڭا، ئىسمىنى نېمە قويماقچى؟

— «بۇرنى تاقاشمىدى» دەپ قوي، — دېدى مۇرات چاقچاق قىلىپ. ئولتۇرغانلارنىڭ ھەممىسى قاقاقلاپ كۈلۈشتى.

— ياق، ياق، — دېدى زۇمرەت جىلى بولۇپ، — بۇ ساراڭغا قويۇپ

بەرسە، «تاماکا ئوتىنى يېقىپ، جاننى قاخشىتىش» دەپ ئات قويۇشتىن يانمايدۇ.

ئۆي ئىچىدە يەنە كۈلكە كۆتۈرۈلدى.

— بولدى تالاشمالار، — دېدى ھېكمەت بىر ئاز ئويلىنىۋېلىپ، — مەن «بۇلاقتىكى شولا»، «چىلانلىقتىكى كاككۇك ئاۋازى» دېگەن تېمىلاردا رەسىم سىزىشنى ئويلاۋاتىمەن، قانداق دەيسىلەر؟...

قاتتىق كۈلكە ئاۋازىدىن مېھمانخانا لەرزىگە كەلدى. دېرىزە تۈۋىدە دانلىشىپ يۈرگەن بىر توپ قۇشقاچ پۇر قىلىپ كۆتۈرۈلدى. نەفسە ئىزا تارتقىنىدىن يۈزىنى قاپچۇرۇپ، تەتۈر قارىۋالدى، بۇنى كۆرگەن باشقىلار كۈلكىنى باشقىدىنلا باشلىۋەتتى.

مېھمانلارغا لېگەنلەردە قولداما تارتىلدى. تاماق يېيىلىپ بولغاندىن كېيىن، ھەممىسى بىردەك سىرتقا چىقىشتى، كۈن ئولتۇرۇپ، گۈگۈم چۈشۈپ قالغانىدى. باغقا كىرىپ، تۈۋىگە چۈشكەن قىزىل غەزىمەت ۋە ئاق سۈت ئالىملاردىن تېرىپ كېلىپ، كۆل بويىدا ئولتۇرۇشتى، زۇمرەت باغنى ئارىلاپ يۇمشاپ قالغان شاپتۇللارنى ئۇزۇپ كەلدى. قىزلار كۆل بويىدا مېۋە يەپ، بىر دەم ئولتۇرغاندىن كېيىن، باغنىڭ ئىچكىرىسىگە كىرىپ كېتىشتى. مۇرات كامىل بىلەن ھېكمەتكە «ئاممىۋى كىنوخانا» بىلەن «قىزىل بۇلتۇز» كىنوخانىسىنىڭ قايسىسىدا ياخشى كىنو بولسا، شۇنىڭ بېلىتىنى ئالدىغانلىقىنى ئېيتىپ كېتىپ قالدى.

ئۆز يىگىتلىرى بىلەن بىللە كىنو كۆرگەن قىزلار تولىمۇ خۇشال ئىدى. كامىل، ھېكمەت، مۇراتلار ئۇلارنى گۈلزىبانىڭ ئۆيىگە ئاپىرىپ قويۇشتى. ئۇلارنىڭ ئەتە سەھەرىدە تۇرۇشنى تاپىلاپ قويۇپ، قايتىپ كېتىشتى.

كېچە سالقىن ئىدى. ئەتىكى ئىسسىقلىقتىن دېرەك بېرىپ، ئاسماندىكى يۇلتۇزلار يىراقتىكى پادىچى گۈلخانلىرىدەك يارقىن چاقنايتتى. يۇرۇڭقاش دەريا ساھىللىرىغا قىڭغايغان ئاي ئورغىنى نېپىز تۇمانلار ئىچىدە غۇۋا كۆرۈنەتتى. قاپقالىرى ھويلىغا قارىتىپ ئېچىۋېتىلگەن دېرىزىدىن كىرگەن ئىللىق شامال، چوڭ كارىۋاتتا مۇڭدېشىپ ياتقان ئۈچ

گۈزەلنىڭ مۇبارەك تەنلىرىنى سۆيۈپ ئۆتەتتى.

زۇمرەت ئالغانلىرىنى قۇندۇزدەك چاچلىرىنىڭ ئاستىغا قويۇپ خىيال سۈرەتتى، ئۇنىڭ ئىككى يېنىدا، نەفسە بىلەن گۈلزىبا تىزلىرىنى قۇچاقلاپ ئولتۇراتتى. ئۇلار گەرچە مەكتىپىدىكى ئوقۇتۇش ئىشلىرى ھەققىدە قىسقا - قىسقا سۆزلىشىپ قويسىمۇ، خىياللىرى يۇلتۇز قاپلىغان كۆكلەردە پەرۋاز قىلاتتى. نەفسە بوۋىسى قۇتلۇق ھاجىمنىڭ كامىلىنىڭ بوۋىسى ئابلەتتەپ ئەمىر نەققاشى، چوڭ بوۋىسى مىركامىل ھاجى ھەزرەتلىرى ھەققىدە پەخىرلىنىپ تۇرۇپ سۆزلىگەن سۆزلىرىنى ئەسلەيتتى. توغرا، ئۇلار ئۆمرىنى ئىلىم - مەرىپەت، ئۇيغۇر ھۈنەر - سەنئىتىگە ئاتاپ، شۇ ئارقىلىق مىللىتىنىڭ ساپاسىنى ئۆستۈرۈپ، مەدەنىيىتىنى يۈكسەكلىككە كۆتۈرۈش ئۈچۈن قان - تەر تۆككەنلەر... ئۆزىنى ئاتىغانلار!... مىركامىل ھاجى، ئابلەتتەپ ئەمىر نەققاشى، خانىزاتخان ئانىدەك ئىستېداتلىق مەرىپەت مەشئەللىرى مىللىتىمىزنىڭ تارىخىدا سان - ساناقسىز ئۆتكەندى!... كامىلمۇ ئۈچىنچى ئەۋلاد نوتا بولۇپ يېتىلمەكتە! ئەجدادلىرىمىز قالدۇرۇپ كەتكەن مەدەنىي مىراسلارنى قېزىش، يورۇقلۇققا چىقىرىش، ئۇنى دۇنياغا تونۇتۇش - كامىلدەك ئىز باسار ياشلارنىڭ زىممىسىگە يۈكلەنگەن!... بۇ ئۇلارنىڭ مىللەت ۋە تارىخ ئالدىدىكى قەرزى ھەم پەرزى ئىدى.

نەفسە روھىي جەھەتتىن كامىلغا باغلىنىپ قالغانلىقىنى ھېس قىلغىنىدا، ئۆزىنى ئىنتايىن بەختلىك ھەم شەرەپلىك ھېسابلايتتى. ئەگەر ئاشۇ يىگىتنىڭ دەردىگە دەرمەن بولۇپ، خەلقى ئۇنىڭغا يۈكلىگەن يۈكنى زەررىچە يېنىكلىتەلسە، مەرھەمەت قولىنى سۇنۇپ، ئارزۇ - ئارمان مەشئەللىرىنى تۇتۇپ، بۇ يولدا تەڭ قەدەم تاشلىيالىسا! بەس... بۇنىڭدىن ئارتۇق يەنە قانداق بەخت - سائادەت بولسۇن!...

زۇمرەت مىچىلداپ يىغلىدى. نەفسە بىلەن گۈلزىبا تەڭلا ئۇنىڭغا قارىدى.

— زۇمرەت نېمە بولىدىڭىز؟ — دېدى نەفسە چۆچۈپ، — ساقسىز بولۇپ قالىدىڭىزمۇ؟

— ياق، — دېدى زۈمرەت ئۆپكەدەپ، — ئويلسام، مەن ئەسكى ئىكەنمەن...

— بۇ نېمە دېگىنىڭىز؟ كىم سىزنى ئەسكى دەيدۇ؟ — دېدى گۈلزىبا.

زۈمرەت گەرچە كۆزىنى يۇمۇۋالغان بولسىمۇ، ئۇخلىمىغانىدى. ئۇ خىيالدا مۇرات بىلەن قەيىدشەپ قالغانىدى. مۇرات چاقچاق، كۈلكە - ھەزىللەر بىلەن ئۇنى پەپلىگەنسېرى، زۈمرەت قەيىدايتتى، ئاچچىقلايتتى، قەستەن تەتۈرلۈك قىلاتتى. ئەمما، مۇراتنى بىردەم كۆرمىسە چىدىمايتتى، يەنە ئەركىلەپ سۇۋۇناتتى. تەئەددى - تەننلەر بىلەن مۇراتنىڭ تاتلىق گەپلىرىنى ئاڭلايتتى، زۈمرەت ئۇنىڭ چاقچاق، قىزىق گەپلىرىنى ئاڭلاش ئۈچۈن بولسىمۇ يولسىزلىق قىلاتتى. نېمە ئۈچۈندۇر مۇراتنىڭمۇ بەزى چاغلاردا مۇڭلىنىپ، جىمىپ قالىدىغان چاغلىرى بولاتتى. بايا كىنو كۆرۈۋېتىپ، ئۇ بىردىنلا جىمىپ كەتتى. چۈنكى، ئالدىدىكى ئورۇندۇقتا يۈزلىرىنى ئاق كېسىلى بېسىپ كەتكەن بىر ئادەم ئولتۇراتتى. چېچەن زۈمرەت مۇراتنىڭ چىرايىدىكى ئېغىر غەم ئالامىتىنى كۆرۈپلا، ئۇنىڭ ئېسىگە خالىق كاتىپ كەلگەنلىكىنى بىلگەنىدى. دېگەندەك، ئۇ كىنودىن قايتىپ يول بويى بىر ئېغىزمۇ گەپ قىلمىدى. «خالىق ئاكىمنىڭ بىزنىڭ ئۆيگە كەلگىنىنى بىلىپ قالسا، مۇرات مېنىڭدىن ۋاز كېچەرمۇ؟» دېگەن ئوي ئۇنىڭ خىيالىدىن كېچىشى بىلەن، ئۇ يىغلىۋەتكەنىدى.

— گەخمەق قىز، — دېدى نەفىسە كۈلۈپ، — سىز ئاختامىلىقتا چالما تالىشىۋاتامسىز - نېمە؟ مۇراتنى بىزدىن ئوبدان چۈشىنىسىز، ئۇ شوخ، تېتىك، ئويۇن - چاقچاققا ئامراق بولغىنى بىلەن، ۋىجدانلىق، ساپ نىيەت، ئاق كۆڭۈل يىگىت. بۇنداق يىگىتلەرنىڭ مۇھەببىتى مۇقەددەس ئەقىدىگە ئايلانغان بولىدۇ. . . كامىل ئۇنى سىگنال، قوڭغۇراق، ئەگەر ئۇ بولمىغان بولسا، ئارىمىزدىكى شادلىق ۋە جۇشقۇنلۇق ئۇخلاپ قالغان بولار ئىدى دەپ ماختايدۇ.

— سىز ئويلاپ بېقىڭا، — دېدى گۈلزىبا ئېشىشىپ، — كامىل پىراق

ئازابىدا ئازابلانغاندا، ئۇنىڭ ئازابلىرىنى ئۇنتۇلدۇرغان كىم؟ مۇرات ئىككىمىزنى ئامۇتلۇققا ئەۋەتكەنمۇ شۇ. بۇ نېمە ۋەجىدىن بولغان؟ بۇنداق ياخشى يىگىتتىن گۇمانلانسىڭىز قانداق بولىدۇ؟ . . .

— بۇ قېتىمقى قۇرۇم كۆلىدىكى ساياھەتتىمۇ شۇ ئويلاپ تاپقان، — دېدى نەفىسە، — ئۇ ھەقىقەتەن گۆھەردەك ساپ يىگىت! . . .

— نېمە، ھېكمەت ئەمەسمۇ؟ — سورىدى گۈلزىيا.

— ئەسلىدە ھېكمەت سىز بىلەن ئۇچرىشىشنى، سىزدىن كەچۈرۈم سوراشنى ئويلىغان! . . . — دېدى نەفىسە، — ئەمما ئاغزىدىن چىقىرىلمىغان. مۇرات ئۇنىڭ يۈرەك ئازابىنى بىلىپ، مۇشۇنداق ئويغا كەلگەن.

گۈلزىيانىڭ ۋۇجۇدىنى ئوتلۇق بىر ھارارەت ئۆز ئىلكىگە ئالدى. نەفىسە كامىلىنىڭ چىلانلىقتا ئېيتقانلىرىنى سۆزلەپ بەرگەندىن كېيىن، ئۇ ھېكمەتنىڭ ئالىي جاناب پەزىلىتىگە قايىل بولدى، يەنە بىر تەرەپتىن، ئۆزىنىڭ ئاغرىنىشلىرىنىڭ بىھۆدە ئىكەنلىكىنى ھېس قىلىپ يەتتى. خۇددى نىل رەڭلىك ئاسماندا چاقناپ تۇرغان سۈرەييا، ئەششۈڭلە، چولپان يۇلتۇزلىرىدەك بۇ ئۈچ قىز ئۆز يىگىتلىرى ھەققىدە قەلب ئىزھارلىرىنى تۆكۈپ، تاڭغا يېقىن ئۇخلاپ قالدى.

ئۇلار ئەتىسى نەفىسەنىڭ ئۇيغىتىشى بىلەن ئورۇنلىرىدىن تۇرۇشتى. دە، يۇيۇنۇپ - تارتىنىپ، سومكىلىرىغا نەرسە - كېرەكلىرىنى قاچىلاشقا باشلىدى، مۇرات كىرىپ كەلدى. ئۇ كامىل، ھېكمەتلەرنىڭ ناھىيىلىك كومىتېتى ئالدىدا ساقلاپ قالغانلىقىنى ئېيتىپ، زۇمرەتنىڭ سومكىسىنى كۆتۈرگىنىچە چىقىپ كەتتى. نەفىسە، گۈلزىيا، زۇمرەتلەر ئەدىيال، يېمەكلىك، قاچا - قۇچا سېلىنغان سومكىلارنى كۆتۈرۈشۈپ ماڭدى، بۇمەرەمخان ئۇلارنى ئىشىك ئالدىدا ئۈزىتىپ قويدى.

قىزلار يېتىپ كەلگەندە، كامىل، ھېكمەت، مۇراتلار پارقىراپ تۇرغان ۋېلىسېپىتلەرنى تۇتۇپ ساقلاپ تۇراتتى. ئۇلار قىزلارنىڭ سومكىلىرىنى ۋېلىسېپىتنىڭ رامىغا ئورۇنلاشتۇرغاندىن كېيىن، بىر - بىرىگە قاراشتى. مۇرات ئىككى كۈننىڭ ئالدىدا زۇمرەت بىلەن

كۆرۈشكىلى بوستانغا چىقىپ، ھېكمەتنىڭ گارمۇنىنى ئالغاچ كىرگەندى. ئۇنى زۇمرەتنىڭ مۇرىسىگە ئېسىپ: «قېنى، تۇمۇچۇقىم مەرھەمەت!» دەپ ۋېلىسىپىتىنى كۆرسەتتى. نەفسە كامىلىنىڭ، گۈلزىبا ھېكمەتنىڭ كەينىگە قوندىدە، مېڭىپ كېتىشتى.

قۇرۇم كۆلى شەھەردىن ئانچە يىراق ئەمەس ئىدى. ئۇنى بەزىلەر كوئېنلۇن سۇ ئامبىرى دەپمۇ ئاتايتتى. قۇرۇم كۆلىنىڭ شەھەرگە تۇتاش يان باغرى جىگدە، سۆگەت، ئۆرۈك، توغراقلاردىن تەركىب تاپقان ئورمانلىق ئىدى. ئورمان ئىچىدە ياۋا گۈللەر ئېچىلىپ كەتكەن بولۇپ، ياپيېشىل چىملىقلار ئارا بىر - بىرىگە گىرەلەشكەن كىچىك ئېرىقلاردا سۈزۈك سۇلار ئېقىپ تۇراتتى، ئۆيەر - بۇيەردە تاشتىن قوپۇرۇلغان، كولاپ ياسالغان ئوچاقلار ئۇچرايتتى، بۇ تاماشاغا چىققان ساياھەتچىلەرنىڭ قالدۇرۇپ كەتكەن پالدامىلىرى ئىدى.

كامىل، ھېكمەت، مۇراتلار ۋېلىسىپىتىنى يېتىلەپ ئورمانغا كىرىشى بىلەن، قىزلار ئالدىدا يۈگۈرۈپ كېتىشتى. ئۇلار: «بۇ يەر چىرايلىقكەن»، «ماۋۇ يەر سالقىنكەن» دېيىشىپ، قىن - قىنىغا پاتماي ۋارقىرىشاتتى، چۇرقىرىشاتتى، گۈللەرنى ئۈزىشەتتى. نەفسەنىڭ تاللىشى بىلەن، تەتۈر سۆگەت تاللىرى لەرزىلەپ يەلپۈنۈپ، جىگىدلەر مەرۋايىتتەك ساڭگىلاپ تۇرغان پىنھان ئوتلاققا نەرسە - كېرەكلىرىنى چۈشۈردى. ئەتراپتا ساپسىرىق مامكاپ، سۆسۈنرەڭ كاككۇك گۈللىرى ئېچىلىپ، يۇمشاق سەمەنگاھ ئوتلىرى يەلپۈنۈپ تۇراتتى. بۇ يەردە ساياھەتچىلەر قالدۇرۇپ كەتكەن بىر تاش ئوچاقمۇ بار ئىدى. قىزلار سومكىلاردىن قاچا - قۇچىلارنى ئېلىپ، ئەدىياللارنى چىملىقلارغا يايماقتا ئىدى. كامىل يەڭلىرىنى تۇرۇپ ئوچاقنى تۈزەشتۈرۈشكە باشلىدى. مۇرات بىلەن ھېكمەت شامالدا سۇنۇپ چۈشۈپ كەتكەن قۇرۇق شاخلارنى يىغىپ كېلىشتى. گۈلزىبا كىچىككەنە رو قازاننى ئېرىقتا يۇيدى، نەفسە بىلەن زۇمرەت تەرخەمەك، لازا، پەمىدۇرلارنى توغراپ، خام سەي تەييارلىقىغا چۈشۈپ كەتتى. قىزلار ئۆيلىرىدىن ئېلىپ كەلگەن قۇرۇلمىلىرىنى قىزىتىش ئۈچۈن سومكىلىرىدىن ئېلىشتى. ئورمان ئىچى

«ئۇنى ئال، بۇنى قوي، چۆمۈچ قېنى، چوكا يوق» دېگەندەك ئاۋازلار بىلەن تولىدى. بولۇپمۇ زۇمرەتنىڭ: «مۇرات كۆزۈمگە ئىس كىرىپ كەتتى، مۇرات ئوتۇننى پارچىلاپ بېرىڭ!» دەپ جېنىنىڭ بېرىچە ۋارقىرىغان ئاۋازى ئورمان قۇشلىرىنىمۇ ھۈركىتىۋەتتى. مۇراتنىڭ: «بولىدۇ، مەزلۇم، كاپىماڭلار...» دېگەن سۆزى زۇمرەتنى تېرىكتۈرسە، باشقىلارنى كۈلدۈرۈپ، ئوتلاقلاردا يۇمىلىتاتتى.

ئادەلەت ساياھىتى، دالا ساياھىتى!... تارتقان جاپانىڭ راھەت، ئىچكەن سوغۇق سۈيۈڭ جان ئاتا قىلغۇچى زەمە!... يېگەن خام - خاتىلە تاماقلارنىڭ جەننەت نېمىتى!... ئىچكەن ئاچچىق شارابلىرىڭ ئابى كەۋسەر... چۈنكى سەن بىردەملىك بولسىمۇ دوستلىرىڭ بىلەن بۇ دۇنيا غەملىرىدىن خالاسسەن!... كۆك ئاسمان ساڭا كۈلۈپ باقىدۇ، قۇياش ئوتلۇق ھارارىتىنى ئايىمايدۇ... باغرى كەڭ تەبىئەت ساپ ھاۋاسى، سۇلىرى، داۋۇ دەرىخلىرى، گۈل - گىياھلىرى بىلەن قۇچاق ئاچىدۇ... سۇلارنىڭ شىلىدىرلىشى، يوپۇرماقلارنىڭ يېنىك نەۋرىنىشى، ئوتلارنىڭ لەرزىسى يىلپۇنۇشى گويىكى مۇڭلۇق مۇزىكا، قوشلارنىڭ سايىرىشى، چېكىتكىلەرنىڭ چىرىلىدىشى بەجايىكى ناخشا! ئەتراپقا توپىماي قارايسەن، چۈنكى ئۇ ئۇستا رەسسام قولىدىن چىققان لېرىكىلىق سۈرەت! بۇرۇن ئۇنداق ئەمەسمىدى؟ شۇنداق ئىدى! ئەمما سەن تۇرمۇشنىڭ باش - ئۇچى يوق دەشتلىرىدە، چۆمۈلىدەك تىرىشىپ - تىرىشىپ، ياشاش ئۈچۈن، ھايات ئۈچۈن كۈرەش قىلىپ، تىرىكچىلىك غېمىدە يۈرگەچكە، بۇ گۈزەللىكلەرنى سېزەلمىگەن، سېزىشىمۇ خالىمىغان... ھەم خالىمايتىڭ!...

چېۋەر قىزلار بىردەمدىلا داستىخاننى گۈللىتىۋەتتى. چىنە ۋە تەخسىلەردە خام سەي، قورۇلمىلارنى ئېلىپ كېلىشتى، ئۆزلىرىدەك رەڭدار ئالىملارنى، تەكە شاپتۇللارنى داستىخانغا تۆكۈشتى، كەمپۇتلەرنى چېچىشتى. چايلار دەملىنىپ، نان - توقاچلار ئۇشتۇلدى. مۇرات شەھەردىن ئېلىپ كەلگەن گۆش گىردە، سامسىلارنى سومكىدىن ئالدى. قىزلارنى ھەممىدىن بەك خۇشال قىلىۋەتكىنى، ئاغزى ھەم ئېتىلىگەن

قاچىدىكى لازا، ئاچچىقسۇ، سامساق سۇلىرى تەڭشەلگەن لەڭپۇڭ بولدى.
ئۇلار «بۇنى ئوغۇللار يېمەيدۇ، بەرمەيمىز» دەپ چۇرقىراشتى.
مۇرات سورۇن بېشى ئىدى. ئۇ يۈكۈنۈپ ئولتۇرۇپ، يىگىتلەرنىڭ
ئالدىغا بىر پىيالىدىن مۇسەللەس قويدى. ئارىلىقتا، ھېكمەت
سومكىسىدىن بىر نەچچە كۈننىڭ ئالدىدا مۇرات ئارماندا قالغان «شېپىڭ»
ھارقىنى چىقىرىپ بەردى.

— ياشاپ كەت ھېكمەت، — ۋارقىرىدى مۇرات، — سەن دانالارنىڭ
داناسى، ۋۇي، نېمانداق يېرىم قالدى؟ ئۆزەڭ ئىچىپسەندە؟
— مېنى ھاراقكەش كۆرۈۋاتامسەن؟ سېنى ھەممىنى ئىچىپ مەست
بولۇپ قالمىسۇن دەپ، يېرىمنى تۆكۈۋەتتىم.
— ۋاي ئىسىت، ۋاي ئىسىت... قەدرىنى بىلمىگەن گاچا.
— مەن ئىچمەيمەن، — دېدى كامىل، — مۇسەللەستىن ئازراق
ئىچسەم كۇپايە.

— مۇرات سەن يالغۇز قالما، — دېدى ھېكمەت، — مەن ئازراق
ئىچەي.

سۈزۈك ئاسماندا بىر پارچىمۇ بۇلۇت كۆرۈنمەيتتى. قۇياش سايە
تاشلىغان قويۇق چىمەنلىكلەردىن ئوت ۋە گۈللەرنىڭ ھىدى كېلەتتى.
قۇرۇم كۆلى تەرەپتىن ئۇرغان شامال چاپلارنى يېنىك تەۋرىتىپ،
يۈزلەرنى سۆيۈپ ئۆتەتتى. قىز - يىگىتلەرنىڭمۇ يۈزلىرىدە كۈلكە،
كۆزلىرىدە تەبەسسۇم، شادلىق ئىچىدە يايىراپ ئولتۇرۇشاتتى.

— دوستلار، — دېدى مۇرات قولغا چىنىنى ئېلىپ، — بۈگۈن
كامىل، نەفىسە، ھېكمەت، گۈلنار، زۇمرەت ۋە مۇراتلار جەم بولدۇق.
بۇ بىر قۇتۇلۇق كۈن. گەرچە داستانىمىز غورىگۈل بولسىمۇ،
ئۇنتۇلغۇسىز خاسىيەتلىك بىر ئۇچرىشىش بولدى!... بىز دوستلۇقنى،
مېھرى - مۇھەببەتنى قەدىرلەيلى!... جاپادىمۇ، راھەتتىمۇ بىللە
بولايلى! كۈنلار، كۆڭۈلدىن ئۇلۇغ نەرسە يوق، دېيىشىدىكەن. شۇڭا،
كۆڭۈلنى مۇقەددەس بىلەيلى، قېنى ئەمىسە كۆتۈرەيلى!...
زۇمرەت ئوتۇلۇق كۆزلىرى بىلەن، يىگىتكە قارىدى، مۇراتنىڭمۇ

يۈزلىرىدە بەخت نۇرلىرى جىلۋىلەندى! . . .

قىز - يىگىتلەر داستاندىكى نېمەتلەرگە تۇتۇش قىلىشتى. يىگىتلەر قىزلارغا گۆش گىردىلەرنى ماكلاپ، سامسىلارنى سۇنۇشتى. گۈلزىبا ھەممىگە بىردەك چاي قۇيۇپ تۇراتتى. مۇسەللەس ئۈچ قېتىم ئايلىنىش بىلەن، مۇراتنىڭ يۈزلىرى قىزىرىپ، چاقچاقلىرىنى باشلىۋەتتى. قىزلارمۇ بوش كەلمەي، بىرگە بىر جاۋاب قايتۇرۇشتى. يىگىتلەر تېپىشماق ئېيتىشىپ، كىم تاپالمىسا، بىر يۈتۈمدىن مۇسەللەس ئىچىشتى. نەفسە سورۇننىڭ قىزىقچىلىقىدا كۈلۈپ، ئېچىلىپ ئولتۇرغان بولسىمۇ، كامىلغا قارىمايتتى. كۆزلىرى ئۇچرىشىپ قالغان تەقدىردىمۇ، دەرھال ئېلىپ قاچاتتى. گۈلزىبا بىلەن ھېكمەت بىر - بىرىگە قارىشايتتى، ئەمما قىزىرىشىپ كېتەتتى، مۇرات پات - پاتلا زۇمرەتنىڭ قۇلقىغا پىچىرلاپ، يا كۈلدۈرەتتى، يا دومىياتىپ قويايتتى. كامىل، مۇرات، ھېكمەتلەر پىيالىلىرىنى بىر - بىرىگە سوقۇشتۇرۇۋاتقاندا، ئۈچ قىز تۇيدۇرماي، پىچىرلىشىپ، يىگىتلىرىگە قارىدى.

— ھەممىڭلار جىم بولۇڭلار، — دېدى زۇمرەت قولىنى كۆتۈرۈپ، — قىزلارنىڭ تەلىپى ئۇچۇڭلار بىردىن نومۇر ئورۇنداپ بېرىسىلەر. بولمىسا، ئۈچىمىز پېشانەڭلەرگە قازاننىڭ قارىسىنى سۇۋايىمىز. . . . — ئەمەس، ئۈچىمىز بىر قېتىمدىلا تەڭ ئورۇندىساق بولامدۇ؟، — دېدى مۇرات.

— مەيلى، — دېدى نەفسە گۈلزىبا بىلەن زۇمرەتكە كۆز تاشلاپ، — ئەمما بىزنى تەسىرلەندۈرەلسە ھېساب.

مۇرات گارمۇنى ھېكمەتكە ئېلىپ بەردى. ئۇ گارمۇننىڭ باس تىللىرىنى بىر قۇر ئوينىتىۋەتكەندىن كېيىن، قىزىقچىلىق قىلىپ گېلىنى قىردى:

— ناخشا: «باھارىم گۈزەل، كۈنلىرىم گۈزەل. . .»، مۇزىكىسى مۇرات قۇتلۇقنىڭ، تېكىستى كامىل راخماننىڭ، ھېكمەت ئېلى ئورۇندايدۇ، مۇزىكانت ۋە شائىر ناخشىغا تەڭشەش بولىدۇ.

قىزلار ھېكمەتنىڭ چىرايىغا قاراپ قاقاقلاپ كۈلۈشتى.
ھېكمەتنىڭ بارماقلىرى گارمۇننىڭ ئاپئاق تىللىرىدا ئوينىدى،
ناخشىنىڭ يېقىملىق پائۇزى يولتۇزلۇق كېچىلەرنى، سالقىن شاماللارنى،
دەريا بويىدىكى جۈپ كۆلەڭگىلەرنى گەسكە سېلىپ، خىياللارنى يىراق -
يىراقلارغا ئېلىپ قاچاتتى.

خىيال سۈرىمەن كېچە ئاجايىپ،
سالقىن شامال سۆيۈپ ئۆتىدۇ.

كامىل بىلەن مۇرات ناخشىغا قېتىلدى. گارمۇن ئاۋازى ۋە بىر خىل
رىتىمدىكى ناخشا ئاھاڭى ئورمان ئىچىنى سېھىرلىك سۈكۈناتقا
چۆمدۈردى.

ئاپقا قاراپ تەنھا ئولتۇرۇپ،
يۈرىكىم لەرزىان ناخشا ئېيتىدۇ...

كامىل بىلەن نەفسە تۇيدۇرماي ئېغىر تىندى. چۈنكى ئانارلىق
باغدىكى ئايدىڭ كېچە ئۇلارنىڭ يادىدىن كەچكەننىدى.

ھېسلىرىم گۈزەل، باھارىم گۈزەل،
خىيال سۈرگەن چاغلرىم گۈزەل.

گۈلزىبا لەپىپىدە ھېكمەتكە قارىدى. ھېكمەت ئۇنىڭغا قىيا باققان
ھالدا، گارمۇن كارتىسىغا يۈزلىرىنى يېقىپ، ناخشا مۇڭلىرىغا چۆكۈپ
كەتكەنىدى. ئۇ، گويا گۈلزىباسىز ئۆتكەن ھىجران كۈنلىرىنى،
ھەسرەت - خىياللىرىنى مەھبۇبىسىگە سۆزلەپ بېرىۋاتقان دەك ئۆزىنى
ئۇنتۇغانىدى.

ھەسرەتلىرىمنى ناخشىغا قېتىپ،
ئېيتىپ ئولتۇرغان كۈنلىرىم گۈزەل...

— ئۇھ، — نەفىسە خۇرسىندى، — مۇرات بۇ مۇزىكىنى تولىمۇ
مىسكىن ئىشلەپسىز... ئادەمنى مۇڭلاندۇرۇپ قويدىكەن.
— تېكىستىمۇ مۇزىكىغا شۇنداق ماسلىشىپ يېزىلىپتۇ، — دېدى
گۈلزىبا.

— بۇ مۇزىكىنى مېنىڭ دېيىشكە تىلىم كۆيدۇ، — دېدى مۇرات، — مەن
ھېكمەت ئېيتىپ بەرگەن «موسكۋا كېچىسى» دېگەن ناخشىنىڭ
مۇزىكىسىنى ئازراقلا ئۆزگەرتىپ، مىللىي تۈسكە كىرگۈزدۈم، خالاس.
— بۇ ياۋروپا ئاھاڭ تىپىدىكى مىللىي ناخشا بولغان، — دېدى
كامىل، — مۇرات بۇنىڭغا ئۈستىلىق بىلەن ئۆزگەرتىش كىرگۈزگەن.
— مۇزىكىنى كومپوزىتور ئىشلەيدۇ، ناخشا تېكىستى، كىنو،
تىياتىرلارنى يازغۇچى، شائىرلار يازىدۇ، — دېدى مۇرات تەمكىن ھالدا، — ئەمما
ئۇلار ئورۇنلاش ماھارىتىدىكى پىسخىك ھالەت، ھېسسىيات، ھەرىكەت،
يۈز مىمىكىلىرى قاتارلىقلارنىڭ ھەممىنى يېزىپ بەرمەيدۇ. ھەر قانداق
مۇزىكا بىلەن ناخشىغا ئېيتقۇچى ھەم ئورۇندىغۇچىلارنىڭ تالانتى،
ماھىرىلىقى ئارقىلىقلا جان كىرىدۇ...

سۆھبەت ئاخىرلىشىشقا ئەگىشىپلا، ھېكمەت: قىزلار خورى —
«ۋەتەندە باھار»، ئارتىسكىلىرىمىزدىن نەفىسە، گۈلزىبا، زۈمرەتلەر
ئورۇندايدۇ! دەپ ئېلان قىلدى. قىزلار بىر ئاز تارتىشقان بولسىمۇ،
«باھار ۋالىسى» مۇزىكىسى ياڭراش بىلەن ناخشىنى باشلىۋەتتى:

ۋەتەندە باھار، ئېلىمىدە باھار،
باھار ئىلھامى كۆكسۈمدە يانار.
ياساندى تاغلار، گۈلزارلىق باغلار،
باھار ئەتلىسى كىيىپ سەھرالار...

قىزلارنىڭ زىل ھەم يېقىملىق ئاۋازى سەل كىن شامالداك، ياش يۈرەكلەرنى سەگىتىپ، تاتلىق ھېس - تۇيغۇلارنى ئويغاتماقتا ئىدى. ناخشىنىڭ ئاخىرىغا يېگىتلەرمۇ قوشۇلدى. ئۇلار بىر - بىرلىرىنىڭ كۆزلىرىگە قاراپ، قەلبىنىڭ پىنھانلىرىدىكى يۈرەك سۆزلىرىنى ئىزھار قىلىشتى.

ناخشا ئاخىرلىشىشى بىلەن، مۇرات سەرەڭگە تاللىرىنىڭ سانلىرىنى تېپىش، ئىككى چوكنى چاپراس شەكىلدە باغلاپ، پىرقىرىتىش، چوكا توختىغاندا كىمگە قاراپ قالسا، شۇ كىشى ناخشا ئېيتىپ بېرىش ياكى قىزىق يۇمۇر سۆزلەش ئويۇنلىرىنى چىقاردى. بۇ ئويۇن بىلەن، سورۇن ۋاڭ - چوڭ، چىرقىراش - قىرقىراشلار بىلەن تولدى.

غەم - ئەندىشىسىز خۇشال ئۆتكەن كۈنلەر خۇددى دۆڭدىن پەسكە قارىتىپ قويۇۋەتكەن چاقىتەك ناھايىتى تېز ئۆتۈپ كېتىدۇ. بىردەمدىلا چۈش پېشىن بولۇپ قالغانىدى، مۇرات داستىخاندىكى گۆش گىردە، سامسا، نان - توقاچلاردىن سومكىغا قاچىلاپ، قۇرۇم كۆلى تەرەپكە كەتتى. ئۇ 15 مىنۇتچە ھايال بولدى، قايتىپ كەلگەندە، قىزلار بىلەن ھېكمەت كامىلىنىڭ كۆزىنى تېڭىپ قويۇپ، «كىم ئوردى؟» ئويۇنىنى ئوينىۋاتاتتى.

— قېنى قىزلار، يېگىتلەر، تۇرۇڭلار، — دېدى مۇرات قوللىرىنى ئوينىتىپ، — مەن سىلەرنى ساياھەت پاراخوتىمغا ئولتۇرغۇزۇپ ئوينىتىشنى لايىق تاپتىم.

— ئاتە پونى، — دېدى كامىل كۆزىدىكى ياغلىقنى ئېلىۋېتىپ.

— ئاۋۋال ئارقامدىن ماڭمامسىلەر! مەن مۇرات قۇتلۇق سىلەرنى

قاچان ئالدىغان؟ ...

ھەممەيلىن يۇمشاق ئوتلارنى دەسسەپ، قۇرۇم كۆلى بويىغا كەلدى. چەكسىز كەتكەن تىنىق سۇ گويىكى دېڭىزنى ئەسلىتەتتى. كۆل ئىچىدە چوقچىيىپ چىقىپ تۇرغان قومۇشلۇق ئاراللار بولۇپ، قىرغاققا يېقىنلىرىنىڭ ئۈستىنى سۆگەت ھەم جىگدە قاپلاپ تۇراتتى، يىراق كۆل بويلىرىدا بېلىقچىلارنىڭ كەپلىرى بار ئىدى.

مۇرات قىرغاق ياقىلاپ ئانچە ئۇزۇن ماڭمايلا، كۆل بويىدىكى كۆپكۆك يېكەنلىك يېنىدا توختىدى. يېكەن ياپراقلىرى ئارىسىغا مىڭلىغان نوغۇچىلارنى ئېسىۋەتكەندەك، قۇرۇپ ئۆلگۈرمىگەن ساغۇچ، پورەك تۈزغاق كەلتەكلىرى گىدىيىپ تۇراتتى. مۇرات پۇشقاقلارنى تۇرۇپ يېكەن ئارىسىغا كىرىپ كېتىپ، بىر قولۇقنى سۆرەپ چىقتى، قىزلار خۇشاللىقىدىن چاۋاك چېلىپ ۋارقىرىشىپ كېتىشتى.

— مۇرات، — دېدى كامىل كۈلۈپ، — بايقى سومكىغا قاچىلانغان نەرسىلەرنى كۆل سۈيىدە ئانقايىنراق قىلامدىكىن دېسەم، بېلىقچىلارنى ئالداپسەندە!

قىزلار قاقاقلاپ كۈلۈپ كېتىشتى. نەفسە ھېكمەتكە مەنلىك قاراپ كۈلۈپ قويدى.

— مېنى مەمتىلى ئىبراھىم دەپ قاپسەندە... — دېدى مۇرات چاقچاققا جاۋاب قايتۇرۇپ، — بىلىپ قوي، ئۇنداق قىلىدىغان بولسام، بەزىلەر ئۆزىنى كۆلگە تاشلىۋالدىمۇ جۇمۇ!

كۆل بويىنى يەنە كۆلگە قاپلىدى. نەفسە بۇ قېتىم ئۈنلۈك كۈلۈۋەتتى - دە، كامىلغا چىرايلىق قارا كۆزلىرىنى تىكتى. كامىل ھېكمەتنىڭ مۇرىسىگە ئۇرۇپ: — ئۇنداق قىلمايدىغانسەن؟ — دەپ قويدى.

ھەممەيلەن قولۇققا چىقىشتى. قوش پالاقنى تۇتۇپ ئولتۇرغان مۇرات ھېكمەتكە ۋارقىردى:

— گارمۇننى نېمىشقا ئېلىۋالمايدىكەن؟

— بولدى، ئېغىز گارمۇشكام بار، — دېدى ھېكمەت ياغلىققا ئورالغان گارمۇشكىنى ئېلىپ، — مۇشۇ بولسىمۇ بولار؟

— بولمايدۇ. ئۇ مەدەكدەك بىر نېمەڭنىڭ قانچىلىك ئاۋازى بولماقچىدى؟

كامىل قىرغاققا سەكرىدى - دە، يۈگۈرۈپ كەتتى. ئۇ گارمۇننى ئېسىپ كەلگەندە، ھاسىراپ كەتكەنىدى.

مۇراتنىڭ ئورۇنلاشتۇرۇشى بىلەن (بولمىسا قولۇق تەڭشەلمەيدىكەن...) ھېكمەت بىلەن گۈلزىبا قولۇقنىڭ بېشىدا،

كامىل بىلەن نەفسە قۇيرۇقىدا، مۇرات ئوتتۇرىدا پالاق تۇتۇپ زۈمرەتكە قاراپ ئولتۇردى. قورقۇپ چىرىقراشقان قىزلار يىگىتلىرىنىڭ بىلەكلىرىنى چىڭ تۇتۇۋالغانىدى. بىراق لەرزىلەر ئۇرۇلغان پالاق، شاۋۇلداپ سۇ كۆكىسىنى يېرىپ كېتىۋاتقان قولۇق بارغانسېرى كۆڭۈللۈك تۇيۇلماقتا ئىدى. گايىدا شالاپلىغان دولقۇنلار قولۇق قىرغاقلىرىغا ئورۇلاتتى، قىزلار ۋارقىرىشاتتى، قاقاقلاپ كۈلەتتى. مۇراتنىڭ، — ھە، قېنى، ھېكمەت! — دەپ ۋارقىرىشىدىن كېيىن، گارمۇن يەنە باھار ۋالىسىغا ياڭرىدى. قىز - ئوغۇللار بىردەك ئاۋازنى قويۇپ بېرىپ، ناخشا ئېيتماقتا ئىدى:

ۋەتەندە باھار، ئېلىمدە باھار...

قىرغاق ياقىلاپ كېتىۋاتقان قولۇق يېكەنلەر ئارىسىدىن، گاھىدا پۆپۈكلىك قومۇشلۇقلارنى يانداپ ئىلگىرىلىمەكتە ئىدى. كۆل بويىدىكى بۈك توقايزارلار، جىگدىلىكلەر، قىزىل يوپۇرماقلىق ياۋا ئۆرۈكلەر گويى ئۆزلىرى ئۈزۈپ كېلىۋاتقانداك، ئۇلارغا يېقىنلاپ كېلەتتى - دە، ئارقىدا قالاتتى. كۆك ئاسماندىكى ئاپئاق پارچە بۇلۇتلار قىزلارنىڭ خۇشناۋا ئاۋازىدىن پەيزى قىلىۋاتقانداك، مۇئەللىق ئېسىلىپ تۇراتتى. ئەتراپتىكى قومۇشلۇق، يېكەنلىكلەردىن ياۋا ئۆردەكلەرنىڭ غاقىلىدىغان ئاۋازى كەلسە، تۇرۇپلا يېكەن توخۇلىرى زىل ئاۋازلىرى بىلەن چاڭلىداپ، قۇرۇم كۆلىگە ھاياتى كۈچ ئاتا قىلاتتى.

قۇرۇم كۆلىنى بىر كۈندىمۇ ئايلىنىپ بولۇش تەس ئىدى. شۇڭا، ئۇلار قولۇق تۇمشۇقىنى ئارقىغا قايرىپ كەينىگە قايتىشتى. قىز - قىنىغا پاتماي خۇشال بولۇشقان قىزلار قىرغاققا چىقىش بىلەن، بىر - بىرىنى قۇچاقلاپ كېتىشتى.

— ھازىردىن باشلاپ بىر سائەت ئىختىيارىي ھەرىكەت. — دېدى مۇرات ۋارقىراپ، — ھەركىم كۆڭلى تارتقان مەنزىرىنى تاللاپ، ئارام ئالسا بولىدۇ...

كامىل بىلەن نەفسە پاراڭلاشقاچ، ئورمان ئىچىگە كىرىپ كەتتى. زۇمرەت مۇراتنى ساقلاپ تۇراتتى. ئۇ، قىزغا «ماڭغاچ تۇرۇڭ!» دەپ ئىشارە قىلغاندىن كېيىن، ھېكمەت بىلەن گۈلزىبا قىرغاققا چىقىپ بولغۇچە، قولۋاڭنىڭ تۇمشۇقىدىن ئىنتىرىۋەتتى...

— ھېكمەت، گۈلزىبانىڭ ئىچ پۇشۇقى تېخى تۈگىمەپتۇ. ئۇنى بىر ئوينىتىپ كەل، — دەيدى مۇرات قىرغاققا يېقىن ئارالنى ئىشارە قىلىپ، — پالاق ئۇرۇشنى بىلىسەنغۇ؟ سەن دېگەن كونا بېلىقچى...

مۇرات كەينىگە قارىماي كېتىپ قالدى. قولۋاق ئاستا - ئاستا سىلجىغانچە، قىرغاقتىن خېلىلا ئۇزاپ كەتتى. ھېكمەت ئىزا تارتىپ، قىيا بېقىپ تۇرغان گۈلزىباغا كۈلۈپ قويدى - دە، پالاقنى ئۇرۇپ، ئورمان سايىسىدا جىمجىت گۈگۈملۈققا چۆمگەن ئارالغا ھەيدەپ كەتتى. ئۇلار ئارالنىڭ ئوت باسقان قىرىغا قول تۇتىشىپ چىققاندىن كېيىن، قولۋاق ئارغامچىسىنى سۇغا ئېگىشىپ تۇرغان جىگدە غولىغا باغلاپ قويدى.

سۇ ئۈستىدە ئۈزۈپ كېتىۋاتقان تاشپاقىدەك كۆرۈنىدىغان بۇ ئارال كىچىك بولسىمۇ، ھەر خىل ئوت، ئاپئاق ئېچىلىپ كەتكەن ئازغان، مۇنچاق - مۇنچاق ئېسىلىپ تۇرغان قىپقىزىل ئالقات، قاغا جىگدە، مەجنۇن تاللار بىلەن قاپلانغانىدى. ھېكمەت بىلەن گۈلزىبا ئېگىز دۆڭلۈككە چىقىپ، ياپيېشىل ئوتلاققا ئولتۇردى. ئۇلار بۇ ئادەمسىز جىمجىت ئارالدا بىر - بىرىگە تويماي قارىغىنچە ئۈندەيمەي ئولتۇراتتى. يۈرەكلىرى بولسا، بىر - بىرىگە ئاڭلانغۇدەك ئۇراتتى.

ھېكمەت گۈلزىبانىڭ سۇس قىزىللىق ئەكس ئەتكەن ئاق ئالمىدەك يۈزىگە، قارىلغاچ قانىتىدەك قايرىلغان قارا قاشلىرىغا، ھاپا بىلەن سۈزۈلگەن كۆزلىرىگە، ھالەتكە لىۋىلىرى ئۈستىدىكى قىپقىزىل خالىغا قارىغىنىدا، «بۇ چۈشۈم بولۇپ قالغىنىدى؟» دەپ ئەنسىردى. قىزنىڭ سول مۇرىسىدىن ئالدىغا چۈشۈپ تۇرغان بىر ئۆرۈم چېچى قۇچاقلىرىدا يىلاندەك تولغىنىپ تۇراتتى. ئۇ، تۇمار چېگىلىگەن چاچ ئۈچىنى نازۇك بارماقلىرىدا بىر ئۆرۈپ، بىر چۇۋۇيتتى... شۇنداق، قىزنىڭ چىرايلىق

كۆكسىنى سۆيۈپ تۇرغان بۇ تۇمارلىق چاچلار ئارقىسىدىن بىر چاغلاردا
 ھېكمەت تەلمۈرۈپ ماڭغانىدى؛ ئۇنى مەدھىيىلەپ شېئىر ئوقۇغانىدى.
 مانا ئەمدى ئۇنى تۇتۇپ كۆزلىرىگە سۈرتسە، گۈلزىبانىڭ ھىدىلىرىنى
 ھىدىلسا، باغرىغا تاڭسا... بۇ شېرىن دەقىقىلەرنى ئاتا قىلىپ، ھىممەت
 قولىنى سوزغان قىسمەتكە ھەمدۇ سانا ئوقۇسا!... بۇ يولدا كېرەك
 بولسا، شېرىن جېنىنى پىدا قىلسا!... ئەمما، ھېكمەت گۈلزىبانى
 ئازابلىدى... رەنجىتتى... خاپا قىلدى. بۇ پەرىزات بولسا، ئۇنى
 كەچۈردى، ئىككىلا دۇنيالىق گۇناھىدىن ئۆتتى!...
 — گۈلزىبا، — ھېكمەتنىڭ ئاۋازى تىترىدى، — مېنى

كەچۈرەمسىز؟ ... مەن...

گۈلزىبانىڭ چىرايلىق كۆزلىرى ياشقا تولدى. توۋا، ئىنساننىڭ
 ئۆمرىنى، تەقدىرىنى بىر قېلىپتا ئۆتۈپ كېتىدۇ دېيىش تەس ئىكەن.
 بۇ ئاق كۆڭۈل يىگىت ئاۋغان كوچىسىنىڭ دوقمۇشىدا تۇنجى قېتىم
 ئۇچراشقىنىدا، ھەر ئىككىلىسىنىڭ غەزەپسىز، كىرىسىز، پاك كۆز
 نۇرلىرى بىر - بىرىگە قوشۇلغانلىقى، قىزنىڭ غۇبارسىز تېنىنى ئىللىق
 بىر سېزىم سىيلاپ ئۆتكەنلىكى راست!... شۇ كۈنى كېچىدە كۆرگەن
 چۈشچۈ تېخى. يەنە شۇ قارا قاش يىگىت كوچا دوقمۇشىدا گۈلزىباغا
 قىپقىزىل ئالما سۇنۇۋاتقۇدەك... قىز بىر قارىسا ئالمىمىش، بىر قارىسا
 قان تەپچىپ تۇرغان يۈرەكمىش...

گۈلزىبا بۇ سىرلىق چۈشنى ئويلاپ، ئىشتىھاسى تۇتۇلۇپ، كۆزىدىن
 ئۇيقۇ قاچقاندى. قاراك تەقدىرىنىڭ ئويۇنلىرىنى!...
 كېسەل ئانىسىنىڭ كۆز يېشى، قايتىنىڭ يىرگىنىشلىك تىل -
 ئاھانەتلىرىدىن يۈرىكىگە لەختە - لەختە قان تولغان گۈلزىبا، يەكشەنبە
 ئەتىگەندىلا مەكتىپىگە قايتىپ چىقىپ باغدا ھەسرەتلىنىپ ئولتۇرغىنىدا،
 مۇڭلۇق گارمۇن ئاۋازى ئۇنىڭ مىسكىن كۆڭلىنى چۈشەنگەندەك تەسەللىي
 بەردى. ئۇ بىلىپ - بىلمەي دېرىزە تۈۋىگە بېرىپ قالدى!... كىم
 بىلىپتۇ بىراۋلارنىڭ چىقىپ قېلىشىنى؟ يەنە كېلىپ ھېلىقى چۈشىدە ئالما
 بەرگەن، ياق، يۈرىكىنى بەرگەن يىگىتنىڭ ئۆزى ئىدى!...

خەيرىيەت، كېيىنچە گۈلزىيانىڭ يۈرىكىنى يالقۇنلۇق بىر ئوت كۆيدۈرۈپ، پاك ۋۇجۇدىنى لەرزىگە سالدى! ئەمما كامىلىنىڭ نەسبەتى بۇ ئوتنى چۆلدە ياغقان يامغۇردەك ۋاچچىدە ئۆچۈردى! ... بىراق ئوت ئۆچمىگەنىدى! ... مانا ئەمدى تەقدىرنىڭ سىناقلىرى بىلەن شۇ يىگىت ئۇنىڭدىن كەچۈرۈم سوراپ تۇرۇپتۇ...

— ھېكمەت، ئارىمىزدا كەچۈرگۈدەك ئىشلار بولمىدىغۇ؟ —
پىچىرلىدى قىز، — بۇ... بۇ... توۋا، ئىشەنگىم كەلمەيدۇ...

— گۈلزىبا، مەن... مەن... سىزنى...

— ... گۈلزىيانىڭ ھۆسىنى لالىدەك قىزاردى! ...

ھېكمەت گۈلزىيانىڭ نازۇك، ئاق قوللىرىنى ئاستا تۇتتى ۋە لەۋلىرىگە ئاپاردى! ... قىزنىڭ بېشى ھايا بىلەن قوش كۆكسى ئوتتۇرىسىغا ئېگىلدى. ئۇنىڭ يېرىم يۇمۇلغان كىرىپكىلىرى بەخت، شادلىق، ئۈمىد - ئارزۇلار بۇلىقى بولغان كۆزلىرىنى يوشۇرۇپ تۇرغان قارا چۈمپەردىنى ئەسلىتەتتى... ھېكمەت قانداقتۇر بىر ئىلاھىي كۈچنىڭ قۇدرىتى بىلەن ئۇنى باغرىغا باستى!

تۇنجى قېتىم يىگىت باغرىغا تاشلىنىپ، ئۇنىڭ ئوتلۇق ھارارىتىدىن چەكسىز لەززەتلەنگەن قىز ئۆزىنىڭ ۋۇجۇدىنى گويا ئېرىپ كېتىۋاتقانداك ھېس قىلماقتا ئىدى! ... ئۇ، بەختىنى، ۋاپادارلىقىنى، سېرىدىشىنى، مۇڭدىشىنى تاپتى. ھېكمەتنىڭ گۈلرۇزغا: «ئۇ مېنى كەچۈرسىلا، ئۇنىڭ بىلەن ئۇ دۇنياغا كېتىشكە رازى ئىدىم...» دېگەن سۆزلىرى، كامىلىنىڭ نەپىسەگە: «ھېكمەتنىڭ ئىنسانىي پەزىلىتى، گۈلزىباغا بولغان چەكسىز ھۆرمىتى ئۇنىڭ قەلب ئىزھارىغا يول قويمىۋاتىدۇ...» دەپ ئېيتقان سۆزلىرى ئۇنىڭ خىيالىدىن كەچتى. ئۇ، گۈلزىيانى شۇنچىلىك ئۇلۇغلىغانىكەن، ئەمدى ئۇ بۇ يىگىتنىڭ قۇربانى بولسا ئەرزىيدىغۇ! گۈلزىبا ھېكمەتنىڭ باغرىغا تېخىمۇ چىڭ يېپىشتى...

— گۈلزىبا، يىغلاۋاتامسىز؟ ... ھېكمەت قىزنىڭ يۈزلىرىگە قارىدى، — سىزگە نېمە بولدى؟

— ھېچ... ھېچنەمە... بۇ دېگەن شادلىق ياشلىرى! ...

ھېكمەت ئاستا - ئاستا بېشىنى ئەگدى! ... گۈلزىبانىڭ قېلىن
ئەگمە كىرىپكىلىرى ھايدىن نەگە قېچىشنى بىلمەيۋاتقان كۆز
قارىچۇقلىرىنى چۈمپەردىدەك ياپتى...

ئۇزاق سۆيۈشتىن نەپەس ئالالماي قالغان قىز نومۇستىن قىزىرىپ
يىگىتنىڭ كۆكسىگە يۈزىنى يېقىۋالدى. شەرىپەت تېمىپ تۇرغان ھالارەكەت
لەۋلەر لەززىتىدىن مەست بولغان ھېكمەت كۈلۈپ قارىغان بەختنىڭ
قۇربانى بولۇشقا رازى ئىدى! ...
- گۈلزىبا! ...

- ئىم! ...

- مېنىڭ ئىنىستىتۇتنىكى ئىشلىرىمنى (ئۇ ئاممىنىڭ ئىسمىنى
ئاغزىغا ئالمىدى) كەچۈرەمسىز؟

- ئۇ ئىشلار ھېساب ئەمەس، - دېدى گۈلزىبا ئەركىلەپ، -
بىزنىڭكى ھېساب... بىزنى ئاللاھ قوشقان... ئۇ شەيتان ئازدۇرغان
ئىشلار! ... شۇڭا تۈزغاقتەك تۈزۈپ كەتتى. تىخشاڭ، يېقىندا مەن بىر
شېئىر ئوقۇدۇم! ئۇ مۇنداق يېزىلغان:

تۈزىغىسى كەلسە چېچەكنىڭ نېمە چارە بار ئاڭا؟
ئەسلى سىرداش قارلىغاچلار قايتىپ كېلىدۇ يانا.

شۇ شائىر بۇ شېئىرنى ئىككىمىزگە قارىتىپ يېزىپتۇ...
- شۇنداق، بىز ئاخىرى قايتىپ كەلدۇق، - دېدى ھېكمەت، -
ئەمدى بىزنى ھېچكىم ئايرىۋېتەلمەيدۇ. شۇنداقمۇ؟ ...
- بىز مەڭگۈ ئايرىلمايمىز! ...
- سىز مېنىڭ! ...
- سىزمۇ مېنىڭ! ...

ھېكمەتنىڭ مۇھەببەت نۇرلىرى چاقناپ تۇرغان كۆزلىرى
گۈلزىبانىڭ قىپقىزىل خالىغا تەلپۈردى، قىز جىلۋە بىلەن ئازلاندى.
يىگىت ئۇنىڭ ئاي يۈزىنى ئالقانلىرىغا ئالدى! ...

ھېكمەت بىلەن گۈلزىبا ئۇچار قۇش، ھاشارەتلەرنىڭ ئاۋازىدىن باشقا ھېچقانداق تۈش ئاڭلانمايدىغان ئادەمسىز بۇ كىچىك ئارالدا، غەم - غۇسسىلاردىن خالى مۇڭداشماقتا ئىدى. كامىل ۋە نەفىسەلەرنىڭ روھىي مۇھەببەتلىرىنى ئۇلۇغلاش، ھۆرمەتلەش بىلەن ئۇلارغا خەيرىخاھلىق تىلىسە، مۇراتنىڭ دوستلىرىغا بولغان چەكسىز مېھرى، سەمىمىي - سادىقلىقى، زۈمرەتكە نىسبەتەن ۋاپادارلىقى قاتارلىق خىسلەتلىرىنى سۆيۈنۈش بىلەن ماختىشاتتى. . . . ھەتتا كەلگۈسىدە، بوۋاي، موماي بولغانلىرىدا، ئۈچ جۈپ دوستنىڭ ياشلىق كەچمىشلىرىنى، ھايات ئەستىلىكلىرىنى نەۋرە - چەۋرىلىرىگە، يارۇ بۇرادەرلىرىگە سۆزلەپ بەرسە، نەقەدەر مەنىلىك، خاسىيەتلىك بولىدىغانلىقىنى سۆزلىشىپ، قىس - قىنىغا پاتماي كۈلۈشەتتى.

— ئۇ چاغدا، مۇھەببىتىمىزنىڭ شاھىدى بولغان بۇ ئارالنى پات - پاتلا يوقلاپ تۇرىمىز، — دېدى ھېكمەت گۈلزىبانىڭ كۆزلىرىگە قاراپ. — شۇنداق، — دېدى گۈلزىبا ھېكمەتنىڭ كۆكرىكىگە باش قويۇپ، — مۇشۇ جايىمىزدا ئولتۇرۇپ، مەڭگۈ ئوتتۇلماس دەقىقىلەرنى ئەسلەيمىز! . . .

ئۇلار ئۆزلىرىنى ئۇتۇغان ھالدا، يۈرەك سۆزلىرىنى ئېيتىشىپ ئولتۇرۇۋەرگەنمۇ بولاتتى. بىراق كۆل قىرىدىكى يېكەنلىك تەرەپتىن مۇراتنىڭ خۇددى قۇدۇق ئىچىدىن ۋارقىرىغاندەك بوغۇق ئاۋازى كەلدى. ھېكمەت بىلەن گۈلزىبا بىر - بىرىگە كۆز قىيىشىمىغان ھالدا، ئورۇنلىرىدىن تۇرۇپ، بىر - بىرىگە كۆز گۆھەرلىرى ئېقىپ كەتكۈدەك ئوتلۇق مېھىر بىلەن قاراشتى - دە، قايتا قۇچاقلاشتى.

ئۇلار يېكەنلىك ئارىسىدىكى قولۇق پانتۇدەك سۇ يولى بىلەن قىرغاققا يېتىپ كەلگەندە، مۇرات تاماكا چېكىپ تۇراتتى. ئۇ ھېلىگەلىك بىلەن كۆزىنى قىسىپ، ھېكمەتنىڭ قۇلىقىغا: «كالىپۇكلىرىڭ ماتتا شوپۇلاپ يېگەندەك پارقىراپ كېتىپتۇغۇ؟ . . . » دېپ پىچىرلىدى - دە، ئىگىسىگە ئاپىرىپ بېرىش ئۈچۈن، قولۇققا چىقتى. ئەمما گۈلزىبا ئۇنىڭ چىرايىغا قارىيالماي، ئورمان تەرەپكە ماڭدى. قىزلارنىڭ ھۆسن - جامالىدىن، يىگىتلەرنىڭ ۋاپا - مېھرىدىن كۆز قىيالىمىغان قۇياش ئولتۇرغۇسى كەلمىگەندەك، قۇرۇم كۆلى ئۈستىدە

يانتۇ ئېسىلىپ تۇراتتى. كۆپكۈك سۇ ئۈستىگە مىليونلىغان ئىنجۇ
ئۇۋاقلارنى ئۆكۈۋەتكەندەك، كۆزلەرنى قاماشتۇرۇپ جىمىرلايتتى.
ئاراللارنىڭ قىرغاقلىرىغا شاخ - شۇمبا، يىلتىزلاردىن چوقچايتىپ
ياسىۋەتكەن ئۇۋىلىرىنىڭ ئۈستىلىرىدە قاپقارا تۈكلىرىنى پارقىرتىپ
قۇندۇزلار يۈرەتتى. كۆلنىڭ ئوتتۇرىسىدىكى قومۇشلۇق ئەتراپىدا تور
سېلىۋاتقان بېلىقچىلار يىراقتىن سايىلاردەك كۆرۈنەتتى.

بىر كۈن ئويناپ خۇماردىن چىققان سايىھەتچىلەر نەرسە -
كېرەكلىرىنى يىغىشتۇرۇپ، ۋېلىسپېتنىڭ ئالدىلىرىغا ئويدان
ئورۇنلاشتۇرغاندىن كېيىن، ئورمانغا كۆز قىيمىغاندەك قاراشتى - دە،
يولغا چۈشتى.

ئۇلار شەھەرگە كىرگەندىن كېيىن، سۇ ئىدارىسى ئارقىسى بىلەن
مال بازىرىغا چىقتى. بۇ بازارنىڭ باش تەرىپى بورا، ياغاچ - تاش، ۋادەك،
ۋاسا دېگەندەك قۇرۇلۇش ماتېرىياللىرى سېتىلىدىغان رەستە ئىدى.
كوچىدىن سولغا قايرىلغاندا، خوتەن جامەسىنىڭ ئېگىز تاملىرى
سېپىلدەك كۆرۈنۈپ تۇراتتى. كامىل، مۇرات، ھېكمەتلەر جامەدىن
ئۆتۈپ، ئاۋغان كوچىسى ئاغزىدا ۋېلىسپېتتىن چۈشۈشتى، قىزلار
ئايرىلىشقا كۆز قىيماي، بىر - بىرى بىلەن قۇچاقلاشتى. زۇمرەت
باشقىلارنىڭ ئىككى ئايغىچە شەھەردە بىللە بولىدىغانلىقى ئەمما ئۆزىنىڭ
بوستاندا يالغۇز قالدىغانلىقىنى ئويلاپ، كۆڭلى يېرىم بولدى. بۇنى
سەزگەن نەفسە ئۇنىڭغا تەسەللىي بەردى:

— دەم ئالغان كۈنلىرىڭىز شەھەرگە كىرىڭ. بىللە ئوينايىمىز.

— ئاڭلىدىڭىزمۇ مۇرات؟ — دېدى زۇمرەت دومىسىپ، —
ۋېلىسپېتتىڭىزنى ئېلىپ ئالدىمغا بېرىڭ.

— سىز خەۋەر قىلمىسىڭىزمۇ، — دېدى كامىل، — ھەر شەنبە ئۇ
ئۆزى سىزنى ئالغىلى بارىدۇ...

گۈلرېبا، نەفسەلەر زۇمرەت بىلەن خوشلىشىپ، ئاۋغان كوچىسىغا
كىرىپ كېتىشتى، قالغانلار چايخانا مەكتەپ ئالدىدا ئايرىلىشتى. مۇرات
زۇمرەتنى ۋېلىسپېتكە مىندۈرۈپ، بوستان يولىغا قاراپ يۈرۈپ كەتتى...

رەشىق

ھەپتىدىن بېرى، خالىق كاتىپنىڭ گېلىدىن تاماق ئۆتمىدى. ئۇنىڭ، ئەمدىلا سېزىك خۇمارى بىلەن ئازابلىنىۋاتقان ياش ئايالىنىڭ قورسىقىغا قارىسلا، قەھرى - غەزىپى ئۆرلەپ، ئۇنى چەيلەپ - يەنچىۋەتكۈسى كېلەتتى. ھېچقانداق سەرگە تۇخىمايدىغان كىچىككىنە ئىشلارنى باھانە قىلىپ چېچىلاتتى، ۋارقىرايتتى، ئالدىغا ئۇچرىغان داس، چېلەكلەرنى تېپىپ، چۆگۈنلەرنى ھويلىغا ئاتاتتى. خالىق ئېتىلىپ كەتكۈدەك چىڭقىلىپ تىللىغىنى نۇرسا، ئۇنىڭ بويىدىكى تەڭگىدەك ئاق قىزىرىپ بېغىرەڭ بولۇپ كېتەتتى. ئۇ ئەزەلدىن بالىغا ئۆچ ئىدى. تۇنجى قىز ئالغان خوتۇنى بىلەن توققۇز ئاي ئۆي تۇتقان بولسىمۇ، بالا بولمىدى. ئىككىنچىسى بىلەن بولسا ئىككى ئايلا ئۆي تۇتۇپ ئاجراشتى. كېيىنكى ئىككى خوتۇنىدىن بىردىن ئىككى ئوغلى بار ئىدى. ئۇلارنى كىگىز - كېچەك، پۇل - پۇچەك بىلەن رازى قىلىپ، بالىلىرىنى قولتۇقلىتىپ قويدى. ئەمدى بۇ بەشىنچى خوتۇننىڭ بىر يىلدىن بېرى قورساق كۆتۈرمەي، زۇمرەتكە ئىشتىھا ساقلاپ تۇرغان بىر پەيتتە، سېزىك بولۇپ قالغىنىنى كۆرمەيدىغان؟... ئۇنىڭ ئۈستىگە، تۇغقان قوغلىشىپ ئېلىپ بەرگەن ئاتا - ئانىسى بىلەن بىر قورۇدا بولۇپ قالغىنىنى كۆرۈڭ! ئۇلار ھە دېسە: «ئۇنى قوغلاپ چىقارغىچە بىزنى ئۆلتۈر!...» دەپ تۇرسا؟

خالىق ئىشخانىسىدا تاماكنى ئۈزمەي چېكىپ ئولتۇراتتى. ئۇ بۇ چاغقىچىمۇ خوتۇنى بىلەن جەڭگە - جېدەلنى تولا قىلغان... ئۇنىڭغا ئاتا - ئانىسى، قولۇم - قوشنىلارنىڭ ھەممىسى كۆنۈك ئىدى. بۇ ئىشلار ئۇنىڭ نەزىرىدە، «خوتۇننىڭ ياخشى كۆر، ۋاقتى - ۋاقتىدا ئۇرۇپ تۇر!» دەيدىغان پەلسەپە ئىدى! ئەمەسە ئۇ خوتۇننىڭ سېزىك بولۇپ قالغىنىدىن ساراسىمىگە چۈشۈپ قالىدىمۇ؟ ياق!... ۋاقتى كەلسە، بۇمۇ خالىق ئۈچۈن ھېچقانداق بىر ئىش ئەمەس ئىدى. بىراق، بۇ خوتۇن بالىنى چۈشۈرۈۋېتىشكە ئۈنىمىدى، شۇڭا، يەنە بىرەر يىل ساقلاشقا توغرا

كېلەتتى. ئۇ چاغقىچە زۇمرەتمۇ خالىقنىڭ خاھىشىسىز بىر قەدەم نېرى - بېرى باسالمايدۇ. ياقۇپ سەپرامۇ ئۇنىڭ رۇخسىتىسىز كېكىرىپ باقسۇنچۇ قېنى!

خالىق مۇشۇنداق ئويلاپ ئۆزىنى بەزلىگەن بىلەن، يەنىلا خاتىرجەم ئەمەس ئىدى. ئۇ، ئۆتكەن يەكشەنبە كەچتە، كۆزىنىڭ پىتىسى ئۆلتۈرۈپ، يۈرىكىنى سەگىتىش ئۈچۈن، پوچتىخانغا كىردى. پوچتىخانا باشلىقى قاسىم زۇمرەتنىڭ شەنبە چۈشتىلا دەم ئالغانلىقىنى ئېيتتى. پوچتىخانىدىن پىلىكى ئۈزۈلگەن خەمەكتەك سولشىپ چىققان خالىق گۇڭشى دەروازىسى ئالدىدا بىردەم سالىقىنىداپ تۇراتتى، مۇرات ۋېلىسپېنتىنىڭ ئارقىسىغا بىر قىزنى قوندۇرۇپ، بازارنىڭ ئۇ بېشىدىن گىدەيگەنچە گەۋدىسىنى تىك تۇتۇپ ئۆتۈپ كەتتى. ئەمما ئۇنىڭ ئارقىسىدا ئولتۇرغىنى باشقا بىرسى بولماي دەل زۇمرەت ئىدى!... خالىق رەشىق، غەزەپ ئۆتىدا تىترەپ كەتتى، تېخى ئۆلگەننىڭ ئۈستىگە تەپكەندەك، ياخشىلىقنى بىلمىگەن دېۋەڭ قىزنىڭ خالىققا قاراپ ھىجايغىنىنى كۆرمەيدىغان؟... بۇ ئۇنىڭ مەسخىرە قىلغىنى بولماي نېمە؟...

خالىق دۈشەنبە ئەتىگەندىلا پوچتىخانغا كىردى. ئۇ زۇمرەتنىڭ خىزمەت، تۇرمۇش ئەھۋاللىرىنى سورىغان بولۇپ، ساددا قىزنى بىردەم كولدۇرلاتتى ۋە دەم ئېلىش كۈنىنى نەدە ئۆتكۈزگەنلىكىنى سورىدى. زۇمرەتمۇ «مۇراتنىڭ قىز - ئوغۇل دوستلىرى بىلەن قۇرۇم كۆلىدە ئوينىغانلىقىنى» ئۇنىڭغا تۈز كۆڭۈللۈك بىلەن ئېيتىپ بەردى. ھەتتا ئۇ خالىقنىڭ تەمكىن، غەرەزسىز كۈلۈپ تۇرغان چىرايىنى كۆرۈپ، «دەم ئېلىش كۈنىنىڭ ناھايىتى مەنىلىك ئۆتكەن» لىكىنى ماختاپ، كاتىپنىڭ كونا خامىنىغا ئوت يېقىۋەتتى... .

زۇمرەتنىڭ ئانىسىنىڭ كېسىلىنى داۋالىتىشقا كەتكەن پۇللارنى، ئۆلۈمى ۋە نەزىر - چىرىغىغا بەرگەن ئاشلىق، ماي، داكلارنى، ئۇنى پوچتىخانغا ئورۇنلاشتۇرغان ئەجىرلىرىنى ئېيتىپ، قىزنى قورقىتىپ ئىسكەنجىگە ئېلىش كېرەكمۇ؟ ياكى ياقۇپ سەپرامغا «بۇ قەرزنى پۇرىتىش»

ئارقىلىق بېسىم ئىشلەتسۇنمۇ؟ ... مانا بۇ ھەپتىدىن بېرى خالىقنى قىيناۋاتقان سوئاللار ئىدى. ئۇ ئاخىرى بىرىنچى قارارنىڭ خەتەرلىك ئىكەنلىكىنى ھېس قىلدى. چۈنكى، ئۇ قەھرىمۇ - زەھرىمۇ بار بۇ چىرايلىق قۇشنى چۆچۈتۈپ قويۇشتىن قورقتى.

ئىشخانا ئىچى ئاچچىق تاماكا ئىسى بىلەن تولغانىدى. خالىق كاتىپ سارغىيىپ كەتكەن بارمىقىنىڭ كۆيۈۋاتقانلىقىنىمۇ سەزمەي، تاماكىنى بىرىنىڭ ئارقىدىن بىرىنى ئۇلاپ چېكىۋاتاتتى.

— قارا بۇ ئەپەندىنى! خۇددى مۇشۇك قۇشقاچقا تەمشىلىپ بولغىچە، قۇرغۇي چاققان چىققانداك بىر ئىش قىلىدىغۇ! ... خەپ... — دەپ غۇدۇڭشىدى ئۇ.

— ھە، ئاكا! — ئىشك ئېچىلىپ مەتمۇسا كىرىپ كەلدى، — ئۆزىڭىز بىلەن ئۆزىڭىز گەپلىشىپ ئولتۇرۇپ كېتىپسىزغۇ؟ نېمە، چىرايىڭىز ئۆمىسۈرۈنلەپتۇر! ...

— ئوللار! — دېدى خالىق ئۇنىڭ دۈپدۈڭلەك دىققەت گەۋدىسىگە قاراپ، — مال نەسىللەندۈرۈش پونكىتىدىكى ئىشلىرىڭ قانداقراق؟ ھېچ قاراڭنى كۆرسەتمەيسىنا؟ ...

— ئۆتكەن ھەپتىلا كىردىمغۇ؟ — دېدى مەتمۇسا مەنىلىك ھېجىيىپ، — ئەمدى داۋاملىق تالون يازمىساق... ئۇنىڭ ئۈستىگە، ئۈرۈمچىدە ئوقۇپ كەلگەن ئوبۇل دېگەن تېخنىك دوختۇر يامانراق نېمىكەن... ئادەمگە چېكەتكىدەك تىكىلىپلا تۇرىدۇ...

— بولدى، بولدى، نېمە قىلىۋاتقىنىڭنى مەن بىلىمىسەم! ئاڭلىمىسامكەن كاشكى، — دېدى خالىق مەتمۇسانىڭ يانچۇقىغا قاراپ قويۇپ، — ھە، كىرىپ قاپسەن...

— بىر ئىشنى سىزگە دەپ قويماي دېۋېدىم...

— نېمە ئىش ئىدى؟

مەتمۇسا ھىجايىدى. بويىنىڭ پاكارلىقى ۋە ھەددىدىن ئارتۇق سەمرىپ كەتكەنلىكىدىن بولسا كېرەك، ئۇنىڭ بېشىنى بىراۋ مۇرىسىگە نىقتاپ كىرگۈزۈۋەتكەندەك، بويىنى يوق ئىدى. شۇڭا، ئۇ كۈلگەندە، قوش

ئېڭەكلىرى مەيدىسىگە سالپىسىپ چۈشۈپ، جاۋغاي گۆشلىرى قۇلاقلىرىغىچە كۆپۈپ كېتەتتى. مەتمۇسا گەرچە خالىقنىڭ ھىممىتى بىلەن دادۇيىنىڭ مال دوختۇرلۇقىدىن بىر يوللا گۇڭشى ئىگىدارچىلىقىدىكى مال نەسىللەندۈرۈش پونكىتىنىڭ مەنسەپ تاجىسىنى كىيگەن بولسىمۇ، خالىققا تارلىقى كېلەتتى. خۇددى ئىچى تار ئادەمگە دۇنيامۇ تار كېلىدۇ دېگەندەك، بۇ ئىككى تۇغقان ئىنىسىنىڭ گۇڭشىبىدىكى ئوتتۇز مىڭ نوپۇسنى ئالقىنىدا چۆرۈپ، باشلىقلارنىڭ بۇرىندىن كىرىپ، قولىقىدىن چىقىپ، ئۇلارنى ياڭاقىدەك ئوينىتىپ يۈرگەنلىكى ئۇنى ئوڭا يەپ، يىڭنە يۇتقاندەك بىئارام قىلاتتى. ئەگەر خۇدايىم «ئال قۇلۇم!» دەۋەتسە، ئۇنىڭ خالىقنى بىرلا تېپىپ يۈملىتىۋېتىپ، گۇڭشىنىڭ كاتىپلىق ئۈستىلىدە ئۆزىنىڭ ئولتۇرغۇسىمۇ يوق ئەمەس ئىدى. ئەمما ئۇنداق ئاسان ئىلتىپات نەدە تۇرۇپتۇ؟... بىراق بۇ بەندە «يۈزۈمگە تۈكۈرسە نېمە بوپتۇ، قۇرۇپ قالغۇ؟» دەيدىغانلاردىن بولغاچقا، كىچىككىنە ئەمەل ئۈچۈن، ئۆزىدىن بىر نەچچە ياش كىچىك ئىنىسىنى «ئاكا» دەپ چاقىرىشقا ئۇيالىمايتتى. مەتمۇسا «ھەممە نەرسىنىڭ يېڭىسى ياخشى» دەيدىغان ئەقىدىسىگە بەكمۇ سادىق ئادەم بولغاچقا، 38 ياشلىق ئۆمرىدە 11 خوتۇن ئېلىپ بولغانىدى. ئۇ، چىرايلىق، ياۋاش، ئىشچان، ۋاپادار قىزلارنى ئالغان بولسىمۇ، ئۇلار بىلەن ئۆزۈنى بىر يىل، ئاخىرى ئۈچ ئايدا ئاجرىشىپ، خۇددى كۈيىلەپ قالغان مۈشۈكتەك، ئۇچرىغانلىكى قىز - چوكانغا كۆز تاشلاپ، قۇيرۇق شىپاڭشىتىپ يۈرەتتى. مەتمۇسا ئۆيلىنىپ، بىرەر يىل بولا - بولمايلا، «ھەي... خوتۇن كونىراپ قالدى. يېڭىلىساق بولاتتى...» دېيىشكە باشلايتتى. ئۇ زۇمرەتنى كۆرگەندىن كېيىن، «بۇ چاقىغىچە كۆرگەن خوتۇنلىرىم تۇرمۇشۇمنىڭ خاتىمىسى بولۇپ قالسۇن، بۇ رەت مۇشۇنى ئېلىپ بولدى قىلاي...» دەپ ئىچىدە قەسەم ئىچكەندى، ئەمما بۇ چىرايلىق قۇشنى ئۆزىدىنمۇ يامانراق بىر سۈرلۈك مولۇننىڭ ماراپ ياتقانلىقىنى بىلگەندە، ئۇنىڭ دېمى ئىچىگە چۈشۈپ كەتتى... ئۇنىڭ بۈگۈن خالىقنىڭ ئىشخانىسىغا ئالايىتەن كىرىشىمۇ، بىر چالىمدا ئىككى پاختەكنى سوقۇش ئۈچۈن

ئىدى. بىرسى ، ئاغزىدا لوقمىنى چاپناۋىتىپ، پەنجىسىدە يەنە بىر لوقمىنى بېسىپ تۇرغان خالىققا تۇيدۇرماي يىگنە سانجىش بولسا، يەنە بىرسى ئولتۇرۇشتا يۈزىنى تۆككەن مۇراتتىن ئۆچ ئېلىش ئىدى.

— نېمە ئىش ئىدى دەپ سوراپسىزغۇ ئاكا؟ — دېدى مەتمۇسا زەھەر خەندىلىك بىلەن ساپسىرىق چىشلىرىنى كۆرسىتىپ، — چىرايلىق قۇشغىزنى مۇشۇك ئەپقاچسا، خىرامان ئولتۇرىسىز يا؟ ...

— نېمە دېدىڭ؟ — خالىق چاچراپ تۇرۇپ كەتتى، — قانداق قۇش؟ نېمە مۇشۇككەن ئۇ؟ ...

مەتمۇسا ھېلىلا مۇراتنىڭ زۇمرەتنى ۋېلىسىپىتىنىڭ ئارقىسىغا ئولتۇرغۇزۇپ، شەھەرگە ئېلىپ ماڭغانلىقىنى كۆرۈپ قالغانىدى. نەچچە ۋاقىتتىن بېرى، چولپان يولتۇزغا ئوخشايدىغان بۇ زۇمرەت قىزغا خام تامادا بولۇپ، شامال كېكىرىپ يۈرگەن قېرى دەللال ئۆز كۆزلىرىگە ئىشەنمەي، چەكچىيىپ قارىغان ۋە بېشى پىرقىراپ يىقىلغىلى تاسلا قالغانىدى. ئەمما ئۇ بىردەمدىلا غەلىتىلا ھىجابىدى - دە، كېتىۋاتقان يولىدىن قايرىلىپ، گۇڭشى قورۇسىغا ماڭدى. ئۇ، ھەر ئىككىسىدىن دەردىنى ئېلىش ئۈچۈن، بۇ ئىشنى كۆپتۈرۈپ، يالغاننى قېتىپ كۆيدۈرگۈلۈك قىلىشقا باشلىدى:

— زۇمرەتنى ئالدىغا ئولتۇرغۇزۇپتۇ، ئۇنىڭ ئاپئاق يۇمشاق قولىقلىرىنى مۇرات ئىككى بىلىكىدە قىسىپ رولىنى تۇتۇپتۇ، — دېدى مەتمۇسا كىچىك كۆزلىرىنى قىسىپ، — ۋېلىسىپىتىنى چاپتۇرۇپ ئۆتۈپ كەتتى. زۇمرەت قىزنىڭ چىرقىراپ كۈلگىنىنى ئاڭلاپ قالدىم، بەلكىم يۇمران مەمەقلىرىنى چىمدىغان بولۇشى مۇمكىن. ...

— مۇنداق دە! — خالىق ئادەمنى سۈر باسقۇدەك كۈلۈپ قويدى، — بۈگۈن كۈنگە نېمە؟

— بۈگۈن؟ — مەتمۇسا تورۇسقا قاراپ ئالايىدى.

— توغرا، بۈگۈن شەنبە! ... يەنە شەھەرگە ئويناقتىلى ئېلىپ مېڭىپتۇ — دە.

— تېخى ھېلىقى ئوغرى ، — مەتمۇسا تەلۋىلەرچە پىخىلداپ كۈلدى، —

مەيدىسىنى زۇمرەتنىڭ دۈمبىسىگە چاپلاپتۇ، بېشىنى مۇرىسىگە
ئېگىشتۈرۈپ، يۈزىنى يۈزىگە يېقىپتۇ، يولدا بارغىچە سۆيۈپ بارىدۇ دەڭا،
قى ... قى ... قى ...

— بولدى چىق! — ۋارقىرىدى خالىق، — مۇشۇنى دېگىلى
كىرگەنمىدىڭ؟

— خۇدا ھەققى، ئاكا، كۆزلىرىڭىزنى چەكچەيتىمىڭ! بۇمۇ ياخشى
كۆڭلۈم...

مەتمۇسا بىر تېقىم زەھىرنى ئۇنىڭغا چېچىۋېتىپ، يوغان قورسىقى
بوشاپ قالغاندەك، ئىشخانىدىن يېنىك دەسسەپ چىقىپ كەتتى. خالىق
ئورۇندۇققا لاسىدە ئولتۇرۇپ، جايىغا مىخلاپ قويغاندەك جىمىپ
كەتتى. ئۇنىڭ ھازىرلا ياقۇپ سەپرانىڭ گېلىغا دەسسەپ تۇرۇپ،
كونا - يېڭى ھېسابنى قىلىپ، زۇمرەتنى پوچىخانىدىن قوغلاپ
چىقارغۇسى كېلىپ كەتتى.

خالىق ئاچچىقىدا شۇنداق ئويلىغان بىلەن، ئالدى - ئارقىسىغا
قاراپ، پايدا - زىيىنىنى دەڭسەپ كۆرۈپ، ئاندىن بىر قارارغا كېلىدىغان
ئادەم ئىدى. شىنجاڭ ئىنىستىتۇتى سىياسىي مائارىپ فاكولتېتىدا ئوقۇپ
يۈرگەن چاغلىرىدىن باشلاپلا، ئۇ دوستلىرى ئارىسىدا ئەڭ ئەقىللىق،
ئالدىنقى قاتاردىكى ئوقۇغۇچىلاردىن ھېسابلىناتتى. ئۇ، گەپكە چېۋەر،
بوي - تۇرقى قاملاشقان يىگىت بولغاچقا، قىزلارنى ئاسانلا ئىندەككە
كەلتۈرۈۋالاتتى. ئەمما ئۇ ئوقۇش پۈتتۈرۈشكە ئاز قالغاندا، بىر قىز بىلەن
ئىش چىقىرىپ قويۇپ، مەكتەپتىن قايتۇرۇلغانىدى. گۇڭشى شۇجىسى
ۋاڭ لىمىڭ ئۇنىڭ خەنزۇ تىلى سەۋىيىسىگە قاراپ، ئۇنى گۇڭشىنىڭ
تەشۋىقات ئىشلىرىدا ئىشلەتتى. بىرەر يىل ئۆتە - ئۆتمەيلا، خالىق گۇڭشى
كادىرلىرى ئېغىزىدىن چۈشۈرمەيدىغان ئىقتىدارلىق ئادەمگە ئايلاندى.
بىراق ئۇ، باش كاتىپلىققا كۆتۈرۈلۈپ ئۇزۇن ئۆتمەيلا، ئاق كېسەلگە
گىرىپتار بولۇپ قالغانىدى. ۋاڭ شۇجى خالىقنىڭ خىزمىتىدىن ئىنتايىن
رازى ئىدى. شۇنىڭ بىلەن بىر ۋاقىتتا، ئۇنىڭ ياش تۇرۇپلا خوتۇن
ئېلىپ، خوتۇن قويۇپ بېرىدىغان ئىشىغا تەقىد بېرىپ تۇراتتى. مۇشۇ

بەشىنچى خوتۇنغا ئۆيلىنىش مەسلىسىدىمۇ، ۋاڭ شۇجى ئۇنىڭدىن ۋەدە ئېلىپ ماقۇل بولغانىدى. خالىقنىڭ تەلىپىگە، ۋاڭ لىمىڭ مەركىزىي پارتىيە مەكتىپىگە ئىككى يىللىق ئوقۇشقا كەتتى. ئۇنىڭ قايتىسىپ كېلىشىگە يەنە تېخى بىر يېرىم يىل ۋاقىت بار ئىدى، بۇ ئاز جەريان ئەمەستە!... شۇنداقتىمۇ ھازىردىن باشلاپ سۇ كەلگىچە توغان سېلىپ تۇرمىسا بولامدۇ!... خالىق ئويلىنا - ئويلىنا، ئاخىرى ياقۇپ سەپراغا بېسىم ئىشلىتىش ئارقىلىق زۇمرەتنى توسۇشنى لايىق تاپتى. ئۇ ھاپىلا - شاپىلا ئىشخانىدىن چىقىپ، گۆڭشېنىڭ مال ئېغىلىغا كەلدى. مال باقارغا بىر ئاتنى توقۇتۇپ، «چوشقا فېرمىسى» غا يۈرۈپ كەتتى. يول بويى، كەچلىك تاماق ئۈچۈن ئۆيلىرىگە تارقىغان توپا چىراي دېھقانلار ئۇچراپ تۇراتتى. ئۇلار ئارا، تاغار، غەلۋىر كۆتۈرگەن ھالدا كېتىشىۋاتاتتى، خالىققا ئېگىلىپ سالام بېرىشەتتى، خالىق خالىسا باش لىڭشىتىپ، خالىمىسا قارىماي ئۆتۈپ كېتەتتى. خامان ئېلىۋاتقان دېھقانلارنىڭ مۇڭلۇق «لاي - لاي» لىرى يىراقلاردىن ئاڭلىنىپ تۇراتتى. بىر غېرىچ كۆتۈرۈلگەن ئېڭىز قوناقلىرىغا سۇ باشلاپ چېپىشىپ يۈرگەن سۇچىلار خالىقنى كۆرگەن ھامان كەتمەنلىرىنى قويۇپ، قوللىرىنى كۆكسىگە ئېلىپ، بەللىرىنى پۈكۈشەتتى.

خالىق ئېتىنى ئىشىك ئالدىدىكى ئۆرۈككە باغلاپ قويۇپ ھويلىغا كىرىپ كەلگەندە، چاچ - ساقاللىرى ئاپئاق ئۆسۈپ كەتكەن ياقۇپ توخۇ كانىكىنى ئوڭلاۋاتاتتى. ئۇ خالىقنى كۆرۈپلا، توپا بولۇپ كەتكەن قوللىرىنى بېقىنىغا سۇۋاپ، ھىجايغىنىچە ئورنىدىن تۇردى - دە، مېھماننى ئۆيگە باشلىدى.

— پېقىرنىڭ غەمخانىسىغا مۇبارەك قەدەملىرى يېتىپ قاپتۇ، — دېدى ياقۇپ قورۇنۇپ، — مەن سىلگە چاي قىلاي.

— بولدى، ئاۋارە بولمىسلا، — دېدى خالىق، — يولدىن ئۆتۈپ

كېتىۋېتىپ يوقلاپ كىرىشىم.

— ئۇسسايىمۇ قالغانلا، ئۆزىمىز تېرىغان يازلىق قوغۇنلىرىمىزنىڭ ئالدى چىقىپ قالدى. سىلگە شىكەر سۈيىدىن تىلىپ بېرىيمۇ. ياكى

چاچۇرۇكتىن؟

— قايسى بولسا ئوخشاش...

ياقۇپ شەرىپەتلىرى ئېقىپ تۇرغان قىزىل ئەتىلىك «شېكەر سۈيى» نى تىلىپ، لېگەنگە تىزىپ ئېلىپ كەلدى. ئالسىلا - باقسىلا بىلەن بىر نەچچە تىلىمدىن قوغۇن يېيىشتى ۋە «چوشقا فېرمىسى» نىڭ ھاراق، جاڭيۇ، ئاچچىقسۇ ئىشلەپچىقىرىشى، كۆكتاتچىلىق كىرىملىرى، مال بوردىدىغانلارغا سېتىلىۋاتقان ئارزاڭلار ھەققىدە پاراڭلاشقاندىن كېيىن، ياقۇپ ئۆزىنىڭ بەكمۇ ئالدىراش بولۇپ كېتىپ، تاماق ئېتىشكىمۇ ۋاقىت چىقىرالمايدىغانلىقى، ھويلا - ئارام، توخۇ - تۇمانلارغا قارايدىغان ئادەمنىڭ يوقلۇقى، زۇمرەتنىڭ بولسا، ھەپتىدە بىر كۈنلا كېلىپ كىر - قاتلىرىنى يۇيۇپ بېزىدىغانلىقىنى سۆزلەپ ئۇھ تارتىپ قويدى. خالىق بۇنداق پاسقا چىقىپ بەرگەن توپنى ئورمايدىغان بوش ئادەممۇ؟ ئۇ ئەگىتمە يوللار بىلەن، سۈلكەت قىلىپ ئولتۇرمايلا، گەپنىڭ پوسكاللىسىنى دېدى:

— ياقۇپكا، ئۆيلەپ قويايمۇ - يا؟

— ئەمدى. ئەمدى... يېشىمىز ئەللىكتىن ئاشقاندا... — ياقۇپ

ھىجايىدى، — بالىلار نېمە دەر؟ ...

— قىزلارنى تالالىق قىلىپ بولىدىلا، زۇمرەتنىڭ بولسا ئىش ئورنى

بار، — دېدى خالىق سىنچى كۆزلىرىنى تىكىپ، — سىلىگە بىر ھەمراھ

بولمىسا بولماس...

— ئۇنداق قىلىسلىغۇ تۈز تامىتى، بىراق، ياقۇپنىڭ بېشى

ساڭگىلىدى، — يەنە شۇ دۈمبىسى قىزىل سەلىياخۇننىڭ يوقلۇقى دېسىلە...

— شۇمۇ گەپ بوپتىمۇ؟ — خالىقنىڭ كۆزلىرى قىسىلدى، — زۇمرەتنىڭ

ئانىسىنىڭ كېسىلىگە، ئۆلۈمىگە، نەزىر - چىرىغىغا شۇنچە كۆپ پۇللارنى

خەجلەپ ھېسابىنى قىلمىغان ئادەم، توپلىرىغا پۇل خەجلىيەلمەيمەن؟ ...

— ھىممەتلىرىگە رەھمەت. كۆپ ئاتىدارچىلىق قىلىدىلا، مەن بۇنى

ئۆلسەممۇ ئۇنتۇمايمەن... خۇدايىم ماڭىمۇ بىر ياخشىلىق قىلىش

پۇرسىتى بېرەر.

— مانا زۇمرەتنى ئورۇنلاشتۇرۇپ قويۇۋېدىم، — دېدى خالىق تېمىنى يۆتكەپ، — ئۆز ھۆددەسىدىن ئۆزى چىققۇدەك بولۇپ قالدى! ...
— بۇنى بىر دېمىسىلە، — دېدى ياقۇپ بېشىنى گىلىدېڭلىتىپ، — ئۇ سىلنىڭ ئىسىملىرىنى زىكرى قىلىپ ئاغزىدىن چۈشۈرمەيدۇ، ئەممازە، ئەندىشەممۇ يوق ئەمەس...

— نېمىگە ئەندىشە قىلىلا؟
— قىز بالا دېگەن بىر پارچە گۆش، ئۇزۇن تۇرۇپ قالسا سېسىيدۇ، — دېدى ياقۇپ ئۇھ ئارتىپ قويۇپ، — ۋاقتىدا تالالىق قىلىۋەتسەم دەيمەن... ئەمما يەنە شۇ قولنىڭ قىسقىلىقى...

— بۇنىڭغا ئالدىرىمىسلا، — دېدى خالىق سەل ئەندىكىپ، — زۇمرەت قىز تېخى كىچىك، ئەمدىلا خىزمەتكە قاتناشتى، بىرەر - ئىككى يىل چېنىقسۇن... مەن ئۆزەم ئوبدان لايىقنىڭ ئورنىنى قىلىپ قويۇپ، سىلگە مەسلىھەت سالىمەن...

— بولىدۇ... بولىدۇ... مەن سىلنىڭ ئاغزىلىرىغا قارايمەن...

— بىراق بۇ زۇمرەت قىز...

— ھە، ئۇنىڭغا بىر ئىش بولىدما؟ — ياقۇپ چۆچۈپ بېشىنى كۆتۈردى، — خىزمەتتە بىرەر خاتالىق سادىر بولمىغاندۇر؟...

— ياق... دېدى خالىق چىرايىغا ئېچىنىش تۈسىنى بېرىپ، — مەن زۇمرەتنى ئىككى تىللىق، ئىستىقبالى پارلاق، كەلگۈسى داغدام دەپ چوڭ بىلىپ ئورۇنلاشتۇرغانىدىم. بىراق بۇ قىز...

— ھە... ھە، نېمە بولدى؟ قايسىلىرىنىڭ كۆڭلىنى ئاغرىتىپ قويدى؟ — ياقۇپنىڭ چىرايى تاتىرىپ كەتتى، — تۇ شۇجىنىڭمۇ، ۋاڭ شۇجىنىڭمۇ ياكى سىلنىڭمۇ؟...

— دېيىشكە تىلىم كۆپىدۇ دېسىلە...

— دېيىلىچۇ؟...

خالىق ئالدىرىماي تاماكا ئورغاندىن كېيىن، زۇمرەتنىڭ خىزمەتتىكى ئەستايىدىللىقى، تىرىشچانلىقى، تېلېفۇن بىرلىك ئىشلىرىنى پۇختا ئىگىلىگەنلىكى، شۇڭا، تۇ شۇجى، ۋاڭ شۇجىلارنىڭ ئۇنى ئاغزىدىن

چۈشۈرمەي ماختايدىغانلىقى قاتارلىق بىر مۇنچە يالغان - ياۋىداق قۇرۇق مەدھىيىلەرنى سۆزلىگەندىن كېيىن، ئۇنىڭ تۇرمۇش جەھەتتە يولنى خاتا تاللاپ، ئىستىقبالغا داغ تەگكۈزۈش ئالدىدا تۇرغانلىقىنى پۇرتىپ ئۆتتى. خالىق مۇراتنى قەشقەرلىق، ئالىقانات، ئەخلاقسىز دەپ سۆكتى. ئۇنىڭ ھەتتا زۇمرەتنىڭ قولىغا تەپ تارتماي تاماكىنىڭ ئوتىنى ياققانلىقىنى، ئۆزىنىڭ ئۇنى بىر كۈن سولاپ قويغانلىقىنى سۆزلەپ بەردى. بۇلارنى ئاڭلاپ، ياقۇپ تىترەپ كەتتى.

— مەن ... مەن ... ئۇ لۈكچەكنى بۈگۈنلا تېپىپ سۆزلىشىمەن... — دېدى ياقۇپ كالىپۇكلىرى مىتىلداپ، — ئەپەندى دېگەننى ئادەم دېگىلى بولامدۇ؟ بور يەپ، ھاك تېزەكلەيدىغان نېمىلەر ئۇ... قارا ئۇ يالاڭتۇشنى!...

— بىراق، قىزلىرى شۇنىڭ بىلەن ئىچ - پەش ئارتىشىپ يۈرىدۇ... — خالىق ياقۇپقا ئېڭىشتى، — ئۆتكەن شەنبە زۇمرەت ئۆيگە كەلدىمۇ؟...

— ياق، ئۇ ئىشلەيمەن دېگەندى...

— ھەيىللى! ئۇلار شەھەردە بىللە ئويناشتى...

— خەپ توختا، مەن ھازىرلا ئۇنى تېپىپ ئەدىيىنى بېرىمەن...

— ئۇلار ھازىر شەھەردىكى ئوقۇتقۇچىلار كۇرسىدا، — دېدى خالىق،

— ھازىرچە زۇمرەتكە نەسىھەت قىلىسلا، تەربىيە بەرسىلە! بەك چۆچۈتۈۋەتمىسىلە... قانداق دېدىم؟

— بولىدۇ، بولىدۇ، ئاممىزە، — ياقۇپنىڭ چىشلىرى

كاسىلدىدى، — ئاشۇ مۇناپىق ئەپەندىنى بىر تاپسام...

— بۈگۈن چۈشتىلا ئۇ زۇمرەتنى ۋېلىسىپىتكە مىندۈرۈپ يەنە

شەھەرگە ئېلىپ كىرىپ كەتتى...

— ھە! — ياقۇپنىڭ قوللىرىمۇ تىترەپ، ساقاللىرى تىك بولۇپ

كەتتى، — يا، ياق! مەن ھازىرلا شەھەرگە بارىمەن... ئۇ ئوغرىنىڭ

بىر چىشلەم گۆشىنى يېمىسەم...

— بولمايدۇ، — دېدى خالىق ياقۇپنى ئولتۇرغۇزۇپ، — ئۇلارنى

شەھەردە نەدىن تاپىلا؟ تاپقاندىمۇ قىزلىرىنىڭ يۈزىنى تۆكۈۋالمايلا! ...
خالىق دەيدىغاننى دەپ بولۇپ ئورنىدىن قوزغالدى. ئۇ ئاتقا مىنىپ
بىر نەچچە قەدەم ماڭا. ماڭمايلا يەنە قايرىلىپ، ئىشىك تۈۋىدە غەزەپتىن
ئاتىرىپ تۇرۇپ قالغان ياقۇپقا قارىدى:

— بىلىپ قويسىلا ياقۇپكا، — دېدى خالىق قامچىسىنى
ئوينىتىپ، — مەن شۇنچە پۇللارنى پەقەت زۇمرەتنىڭ ئىستىقبالى ئۈچۈنلا
خەجلىگەن. . . . بۇنى ئۇنتۇپ قالمىسىلا. . . بىراق مېنىڭ كەلگىنىمنى
ئۇنىڭغا زىنھار تىنىمىسىلا! . . .

خالىقنىڭ سۆزلىرىدىن، ھېلىدىن ھېلى بوزۇرۇپ - ئاتىرىپ تۇرغان
چىرايىدىن قورقۇش، يالۋۇرۇش، تەھدىت ۋە ئەندىشە ئالامەتلىرى مانا
مەن دەپ چىقىپ تۇراتتى. زۇمرەت غۇرۇر، ئېتىقاد، ئەقىدە ئۈچۈن
ھېچنىمىدىن يانمايدىغان قەھرىلىك قىز ئىدى. ئەگەر ئۇ خالىقنىڭ بۇ
شۇملۇقلىرىنى بىلىپ قالسا، خىزمەتمۇ كۆزىگە كۆرۈنمەيتتى. ئەلۋەتتە
خالىق تارىنىڭ بۇنداق تېز ئۆزۈلۈپ كېتىشىنىڭ ئۇنىڭ كېيىنكى
پىلانلىرىغا پايدىسىز ئىكەنلىكىنى ئوبدان بىلەتتى. شۇڭا، ئۇ ئىلاجى بار
زۇمرەتتە ياخشى تەسىر قالدۇرۇش، يېقىملىق كۆرۈنۈش، بارلىق ئاماللار
بىلەن ئۇنىڭ كۆڭلىنى ئۇتۇشنى ئويلايتتى.

خالىق ئۆزىنىڭ كەلگەنلىكىنى زۇمرەتكە بىلدۈرمەسلىكىنى قايتا -
قايتا تاپىلاپ كېتىپ قالدى. ياقۇپ ئۆيگە قايتىپ كىردى، ئۇنىڭ قولى
ئىشقا بارمىدى. ئولتۇراتتى، قوپاتتى. تاماكا ئورايىتى، بىراق،
قەغەزلىرى چۇۋۇلۇپ كېتەتتى. مەقسەتسىزلا تالاغا چىقاتتى، يەنە قايتىپ
كىرىپ، ھويلا ئوتتۇرىسىدا ئۇزۇندىن ئۇزۇن تۇرۇپ، ئۆگزىدىكى شاخ -
شۇمىلارغا، تامدا ئىلىقلىق سۇنۇق ئورغاققا، ئۆرۈلۈپ چۈشكەن باغ
تېمىغا، توخۇ كاتىكىگە قاراپ، نېمىلەرنىدۇر دەپ پىچىرلايتتى ياكى
ئاسمان باقتى بولۇپ ھاڭۋېقىپ قالاتتى. ئاخىرى، ئۆزىگە بىر ئەرەك
تېپىش ئۈچۈن، شاپاقلارنى ئۇششاق چاناپ، كېپەك ئارىلاشتۇرۇپ،
توخۇلارغا يەم قىلىپ بەرمەكچى بولدى، بىراق قولىنى كېسىۋالدى.
كېسىلگەن يەرگە پاختا كۆيدۈرۈپ باسماقچى بولۇپ، ئۆيگە يۈگۈرۈۋېدى،

بوسۇغىغا پۇتلىشىپ كېتىپ، پۇتىنى قايرىۋالدى. ئۇ خۇددى خام ياغ ئىچۈرۈپ قويغان كالىدەك، ئۇچرىغان يەرگە ئۇسۇپ، تېپىچەكلەپ يۈرۈپ، بىر كېچىنى تەستە ئۆتكۈزدى. ئەتىسى ئەتىگەندە، ئاچچىقى يامغۇردىن كېيىنكى بۇلۇتتەك ئاستا - ئاستا تارقاپ، ئىشخانىسىغا كەتتى. ئۇ سەل ئاسقاقلاپ ماڭاتتى، ئەمما ئاچچىقى ئۈزۈل - كېسىل يانمىغانىدى. ياقۇپنىڭ زۇمرەتنى بىر نەچچە كاجات سېلىپ، دەردىنى چىقىرىۋالغۇسى، قىزىنىڭ قولىغا تاماكا ئوتىنى ياققان ھېلىقى لەنتى مۇرات دېگەن ئالساپنىڭ بىر چىشلەم گۆشىنى ئۈزۈۋالغۇسى بار ئىدى.

ياقۇپ كەچتە ئىشتىن چۈشۈپ قايتىپ كەلگىنىدە، زۇمرەت ھويلىدا كىر يۇيۇۋاتاتتى. ئۇ دادىسىنىڭ كۆڭلەك، تامباللىرىنى تانىلارغا يېيىۋەتكەنىدى، يەنە ئالدىدا يۇيۇقسىز بىر مۇنچە لۆڭگە، داستىخان، كىرلىكلەر دۆۋىلىنىپ تۇراتتى. دادىسىنىڭ ئاسقاقلاپ كېلىۋاتقانلىقىنى كۆرگەن زۇمرەت يۈگۈرۈپ ئۇنىڭ ئالدىغا كەلدى.

— دادا، پۇتىڭىزغا نېمە بولدى، ئاسقاقلاپ قاپسىزغۇ؟ — زۇمرەت دادىسىنىڭ بىلىكىدىن ئۆتتى.

— نېرى تۇر! — ياقۇپ بىلىكىنى سىلكىپ تارتىپ، پۇتىنى سۆرىگىنىچە ئۆيگە ماڭدى، — سەندەك ھاياسىز، بىنومۇس قىزىم يوق مېنىڭ! ...

زۇمرەت قاققان قوزۇقتەك تۇرۇپ قالدى. ئۇ دادىسىدىن بۇنداق ئاھانەت ئاڭلاپ باقمىغانىدى، ئۇنىڭ كۆڭلىدىن كەچمىگەن ھېچنەرسە قالمىدى. شۇنداقتىمۇ دادىسىنىڭ ئارقىسىدىن ئۆيگە كىردى: — دادا! ...

— مېنى دادا دېگۈچى بولما قانجۇق! — ياقۇپ سەكرەپ تۇرۇپ كەتتى — دە، ۋاپىچانلاپ يەنە ئولتۇردى، — تەلەردە پوق دەسسەپ كېلىپ، يەنە مېنى دادا دەيسىنا؟ ۋۇي نومۇسىز! ...

— مەن نومۇسىز ئەمەس! — غۇرۇرى زەرەلەنگەن قىز ۋارقىرىدى، — ئۇ گېپىڭىزنى نومۇسىز ئاچىلىرىغا دەپ بېرىڭ! ...
— تېخى ۋارقىرايسىنا؟ مۇرات دېگەن لۈكچەك بىلەن نېمە ئىشلارنى

قىلىپ يۈردۈلگەن؟ — ياقۇپ زۇمرەتنىڭ كاپىتىغا زەرب بىلەن بىرنى سېلىۋەتتى، — ۋۇي كوچىدا قالغان لالما...
كۆزىدىن ۋالىدە ئوت چاقناپ كەتكەن زۇمرەت يۈزىنى تۇتىشىپ، دادىسىغا مىختەك قارالدى، لېكىن ئۇنىڭ كۆڭلىدىن «مۇرات بىلەن بولغان ئىشىمنى كىم يەتكۈزگەندۇر؟» دېگەن سوئال لىپ قىلىپ ئۆتۈش بىلەن تەڭ، ئۆتكەن يەكشەنبە گۇڭشى كۆۋرۈكى ئۈستىدە قولىنى ئارقىسىغا قىلىپ تۇرغان ئادەم، ئۇنىڭ غەزەپتىن ئېسىلىپ كەتكەن يۈزى كۆز ئالدىغا كەلدى. زۇمرەت خالىقنىڭ بۇ خىل پەسكەش، زەھەر خەندىلىكىدىن نەپرەتلەندى. ئۇ بۇ كەمگىچە دادىسىدىن مۇنداق تايلاق يەپ، مۇنداق تىل - ئاھانەت ئاڭلاپ باقمىغانىدى. ئۇ يۈزىنى تۇتىشىپ، دادىسىنىڭ ئالدىغا كەلدى.

— ئۆرە، ئۇرمامسەن؟ — زۇمرەت نوغۇچىنى ئېلىپ ياقۇپنىڭ ئالدىغا تاشلىدى، — ئۇرساڭ دەردىڭ چىقىدىغانلا بولسا، ئۇر! ئۇرۇپ ئۆلتۈرۈۋەت!...

— سەن!... — ياقۇپ نوغۇچىنى ئالدىيۇ ئۇرالمىدى، — ئەستايغۇرۇللا...

— قېنى ئۇرغىن، ئۆرە! — قىز يۈزىنى تۇتۇپ بەردى، — جۈرئەت قىلالمايۋاتامسەن؟ ئەگەر ئەمەسە!...

زۇمرەت نوغۇچىنى شارىلا تارتىۋالدى - دە، ئۆزىنىڭ بېشىغا ئۆزى بىر نەچچىنى ئۇرۇۋەتتى. ياقۇپ ئۇنىڭ قولىدىكى نوغۇچىنى تارتىۋېلىپ ھويلىغا تاشلىۋەتتى، ئەمما زۇمرەتنىڭ پېشانىسىدىن ساقىغان قان ئېغىرلىرىگىچە ئېقىپ چۈشتى.

— بۇ... بۇ... نېمە قىلغىنىڭ؟ — كۆزلىرى چەكچىيىپ كەتكەن ياقۇپ لۇڭغىنى ئالدىدە، ئۇنىڭ پېشانىسىدىن تاڭماقچى بولدى، قىز ئۇنىڭ قولىنى ئىتتىۋەتتى.

— بولدى، ماڭا ئىچىڭ ئاغرىمىسۇن، — دېدى يۈزلىرى بارغانسېرى قان بىلەن بويىلىپ كېتىۋاتقان زۇمرەت، — مەن ساڭا ھاياسىز، بىنومۇس، لالما قىزىڭدىن دەردىڭنى ئېلىپ بەرمەكچىمەن!...

كون توققۇز يېشىغىچە ئۆزىنى پاك تۇتۇپ، پەزىلەت ۋە ھايال بىلەن چوڭ بولغان زۇمرەت ئۈچۈن، دادىسىنىڭ «ھاياسىز»، «بنومۇس»، «لالما» دېگەن ھىڭدىن سېسىق تىللىرى ئېغىر كەلگەنىدى. توغرا، ئۇ شوخ، تېتىك قىز ئىدى. خۇدا ئۇنىڭ كىرىسىز قەلبىگە مۇراتنىڭ ساپ ئىشقىنى سېلىپ قويدى، بىراق ئۇ ۋىجدانى ئالدىدا قەسەم قىلالايدۇكى، ئەلە - مەھەللە ئالدىدا دادىسىنىڭ يۈزىنى تۆكىدىغان يامان ئىشنى قىلغىنى يوق. مۇراتمۇ چاقچاقچى، ئويۇنچى، يېنىك تەبىئەتلىك بولغىنى بىلەن، شەرم - ھايانى، نومۇسنى بىلىدىغان، پاك مۇھەببەتنى قەدىرلەيدىغان، شۇنىڭغا ئېتىقاد قىلىدىغان ئەقىللىق يىگىت ئىدى.

— جاھىللىق قىلما قىزىم، قان بەك چىقىپ كەتتى، — ياقۇپ قورققانىدى، — ھەر قانچە ئىش بولسىمۇ گەپ بىلەن بولىدىغۇ! بۇ نېمە قىلغىنىڭ؟...

— ياق نېرى تۇر! — زۇمرەت كەينىگە داجىدى، — توغرا، ئاتا دېگەن تىللايدۇ، ئۇرىدۇ، بۇ ماڭا ئېغىر تۈيۈلمىدى. لېكىن مېنى بۇزۇقلۇقتا ئەيىبلەپ، ھاقارەتلىشىڭنى مەن كۆتۈرەلمەيمەن... بۇ ماڭا ناھەق!...

زۇمرەت قان يۈزلىرىنى تۇتقىنىچە، يىغلاپ ئىچكىرىكى ئۆپكە كىرىپ كەتتى. ياقۇپ تامغا يۆلىنىپ، ئېغىر خۇرسىندى — دە، تاماكا خالتىسىنى قولغا ئالدى، ئۇنىڭ چىرايى تەكشى ئۆسۈپ كەتكەن ئاق ساقىلىدىنمۇ بەتتەر ئاقىرىپ كەتكەنىدى.

ياقۇپ ئۈچ قىزىدىن، ئەڭ كىچىكى بولغان زۇمرەتكە ئامراق ئىدى. زۇمرەت كىچىكىدىن تارتىپ راست سۆز، ئىشچان چوڭ بولدى. ئۇ ئەمدىلا ئايىغى چىققان ۋاقىتتىن باشلاپ، تاپتاڭلاپ يۈرۈپ، توخۇلارغا دان بېرەتتى، بىرەر - ئىككى تال ئوتنى غارال ئارىلىقىدىن سۈنۈپ، قوي تۇمشۇقىنى ئۇزاتقان ھامان، قورقۇپ قولىنى تارتىۋالاتتى. دادىسى ئىشتىن ھېرىپ - ئېچىپ كەلگەندە، چۆگۈننى ئارانلا سۆرەپ كېلىپ، قولغا سۇ بېرەتتى. ئۇ 7—8 ياشلارغا كىرىپ قالغاندىمۇ، دادىسىنىڭ قۇچىقىغا چىقىۋالاتتى، ئۇنىڭ بېلىگە دەسسەيتتى، پۇتلىرىنى تۇتاتتى،

تېخى ياقۇپنىڭ يىرىك ساقاللىرىنى سىيلاپ، يۈزلىرىنى سۇۋاپ، ئۇنى كىچىك بالىنى پەيلىگەندەك ئەركىلىتىپ كېتەتتى. بىراق ئىككى ئاچىسى ئۇنىڭغا ئوخشىمايتتى. ئۇلار يە خاپا بولغىنىنى، يە خۇشال بولغىنىنى بىلگىلى بولمايدىغان، دادىسى بىلەن ئانىسىغا ئانچە سۇۋىشپمۇ كەتمەيدىغان تىنىق سۈدەك بالىلار ئىدى. بىرەر سەۋەبتىن، ئانىسى ياكى دادىسى قولىنى كۆتۈرۈپ بولغىچە، قېچىپ چىقىپ كېتىپ كەچكىچە ئۆيگە كىرمەي، بىر - نەچچە كۈنگىچە بۇتىۋالاتتى. ياقۇپ: «خۇدا ساقلىسۇن، بۇتايىدىغان بالىنىڭ قولىدىن ھەر بالا كېلىدۇ...» دەپ قوياتتى. ئەمما زۇمرەتنىڭ ساغرىسىغا بىر - ئىككى شاپىلاق ئۇرۇپ بولغىچە چاپلىشىۋالاتتى. يەنە بىردەمدىلا يېگەن تايىقىنى ئۇتۇپ قالاتتى. ئۇ ئىككى ئاچىسىدىن ئاشقان - تاشقانلارنى كىيەتتى. ئىككى قىز باشلانغۇچنىڭ يېرىمىدىلا ياخشى ئوقۇماي چىقىۋالدى. زۇمرەت تولۇق ئوتتۇرىغىچە ئەلا نەتىجە بىلەن ئوقۇدى. بىراق، ئانىسىنىڭ كېسلىگە قاراش ئۈچۈن، ئۆزىنىڭ نەقدىر - ئىقبالىنى قۇربان قىلدى. ياقۇپ ئۇنى ئۇتۇپ قالغىنى يوق!... بۇ ئامراق قىزىنىڭ ئىستەك - ئارزۇلىرىنىڭ قاتىلى بولۇپ قالغانلىقى سەتىراچنىڭ ئەينىكىدەك ئۆزىگە ئايان. لېكىن زۇمرەت تاپا - تەنە قىلغىنى يوق، ئۆز دەردىنى ئىچىگە يۇتۇپ، كۈندىن - كۈنگە قېرىلىق يېتىۋاتقان دادىسىنىڭ كۆزىگە قاراپ ياشاپ كەلدى. ئۇ ھەرگىز ئاچىلىرىغا ئوخشىمايتتى. ئايالى ئۆلگەن كۈنى ئىككى قىزىنىڭ قىلغان ئەسكىلىكىنى ئويلىسا، ياقۇپنىڭ يۈرىكى لەختە - لەختە قانغا تولىدۇ. توۋا، بالا، بالا دەپ ئارزۇلايدىكەنمىز، ئۇنىڭ ئوتىدا كۆيۈپ پىشىدىكەنمىز... ۋاختانى - ۋاخ كەلسە، ئۇلار كاسسىنىڭ تېرىسىنى يۈزىگە چاپلاپ، ئاتا - ئانىسىنى تونۇماي قويىدىكەن. خۇدايىم بالىنى ئىنساپ - تەۋپىق بىلەن بەرمىسە، بىكار ئىكەن!...

ياقۇپنىڭ كۆز ياشلىرى ساقاللىرىنى بويلاپ تۆكۈلدى. زۇمرەتنىڭ ئانىسى ئۆلۈپ، مېيىت تېخى سوۋۇمىغان چاغدا، ئىككى ئاچىسى ئىچىكەركى ئۆيدە ئانىسىنىڭ نەرسە - كېرەكلىرىنى تاللىشىپ چاچلاشقانىدى. بىرسى ئانىنىڭ پوپوزىسى مېنىڭ دېسە، يەنە بىرسى

ئۈزۈكى مېنىڭ! دەيتتى. چوڭى بۆرتۈمە ياغلىقنى چاڭگاللىۋالسا، كىچىكى ئۇنىڭ قولىدىن يۇلۇپ تارتاتتى. ئۇلار بىر - بىزگە ھۈرىيەتتى... بىر - بىرىنى سەت تىللار بىلەن تىللىشاتتى. مېيتىنى سۇغا ئالغۇچىلار بىلەن جامائەت «توۋا!» دەپ ياقىلىرىنى چىشلەشكەندى. بىراق زۈمرەتچۇ؟ ئۇ: «ھەممىنى ئالساڭلا ئېلىڭلار، ماڭا ئانامنىڭ مۇشۇ سۈرىتى لازىم...» دەپ، ئەينەك رامكىنى باغرىغا باسقاندى...

شۇنداق، زۈمرەت كۆيۈملۈك بالا ئىدى! ئۇ يالغۇز دادىسىنىڭ بىر قورسىقىغا تاماق ئېتىشتىن ئېرىنىپ، ئاش - توق قېلىشىغا چىدىمايتتى. شۇڭا، پات - پاتلا گۇڭشى ئاشخانىسىدىن تاماق ئالاتتى - دە، چۈشلۈك، كەچلىك دەم ئېلىشلىرىدا ھاسىراپ - ھۆمۈدەپ، دادىسىغا ئەكىلىپ بېرىپ، يەنە يۈگرەپ دېگۈدەك قايتىپ كېتەتتى.

ياقۇپ يىغلىدى... زۈمرەت ئۈچۈن يىغلىدى!... ئۇ ئاشۇ باغرى يۇمشاق، دادىسى ئۈچۈن مىڭ ئۇلۇپ بىر تېرىلىدىغان قىزىنى ئورغان يىرىك ئالقانلىرىغا قاراپ يىغلىدى!... ياقۇپ ئېغىرلىشىپ كەتكەن بەدىنىنى ئارانلا كۆتۈرۈپ ئىچكەركى ئۆيگە كىرىپ، كارىۋاتتا دۈم يېتىپ يىغلاۋاتقان قىزىنىڭ بېشىدا چوقچايدى ۋە نېمە دېيىشنى بىلمەي، گاڭگىراپ ئولتۇردى.

— قىزىم زۈمرەت، — دېدى ياقۇپ بوغۇق ئاۋازدا، — خاپا بولما، ئاچچىقىمدا ئۇرۇپ سالدىم. تۇر، بېشىڭنى تېڭىپ قوياي... قارىغىنا، ياستۇقلىرىڭ قان بولۇپ كېتىپتۇ...

— دادا!... — زۈمرەت تۇرغىنىچە ياقۇپنىڭ باغرىغا تاشلاندى، — جىنىم دادا، مەن... مەن... ئەسكىلىك قىلىمىدەم... يۈزىڭنى تۆكىدىغان ئىشلارنى ھەرگىز قىلمايمەن... مەن... باشقىلارغا ئوخشىمايمەن!...

ياقۇپ خىجىللىق ئىسكەنجىسىدە قالدى. زۈمرەتنىڭ «گېپىڭىزنى نۇمۇسىز ئاچىلىرىمغا دەپ بېرىڭ...» دېگەن سۆزى ئېسىگە كېلىپ، ئاپئاق بېشى مەيدىسىگە ساڭگىلىدى. زۈمرەت ئۇنىڭ يۈرەك يارىسىنى تاتىلاپ قويغانىدى. چوڭ قىزى ئەرگە تېگىپ، يەتتە ئايدىلا تۇغۇپ قويدى. ئۇنىڭ كىچىكى بولسا، ھاراق زاۋۇتىنىڭ ئامبارچىسى بىلەن

تۇتۇلۇپ قېلىپ، ئاتا - ئانىسىنىڭ يۈزىنى تۆكۈپ تويىنى قىلدى. بۇ سەتچىلىكلەر ياقۇپنى يەتتە قات ئاسماندىن تاشلىۋەتكەندەك قىلىپ، نام - نىشانىنى بۇلغىۋەتكەندى.

— بولدى قىزىم، يۈزلىرىڭنى يۇيۇپ قوي، — دېدى ياقۇپ قىزىنىڭ بېشىنى سىيلاپ، — قانلار قېتىشىپ قاپتۇ، جۈر ھويلىغا چىقايلى. — بولدى، ھېلى ئىشقا ماڭغاندا يۇيىمەن، — دېدى زۇمرەت بېشانىسىدىكى جاراھەتنى سىيلاپ، — قېنى دادا، بۇ ئىشلارنى سىزگە كىم يەتكۈزدى؟ خالىق ئاكاممۇ؟ ...

— يا، ياق... خالىق كاتىپنى كۆرگىنىم يوق...
زۇمرەت بىردىنلا مەتمۇسانى ئويلىدى. چۈنكى تۈنۈگۈن مۇرات بىلەن ئىككىسى ۋېلىسپېتتا شەھەرگە ماڭغاندا، ئۇ پىت كۆزلىرىنى چىمچىقلىتىپ ئارقىدىن قاراپ قالغانىدى.

— ھېلىقى مەتمۇسا دېگەن چوشقىمۇ - يە؟
— بولدى قىزىم، بۇنى سوراپ نېمە قىلىسەن؟ — دېدى ياقۇپ، — بازارغا كىرگەنىدىم، شۇ يەردە باشقىلاردىن ئاڭلىدىم... بۇندىن كېيىن، ئاشۇ مۇرات دېگەن لۆكچەك بىلەن باردى - كەلدى قىلىمساڭلا بولىدۇ! ...

— مۇرات لۆكچەك ئەمەس، ئۇ دېگەن ئوقۇتقۇچى! ...
— لۆكچەك بولمىسا، قوللىرىڭغا تاماكا ئوتىنى ياقامتى؟ ...
— ئۆزۈم ئىھتىياتسىزلىقتىن يېقىۋالغان، ئۇنىڭدا گۇناھ يوق...
زۇمرەت ھەيرانلىق ئىلكىدە دادىسىغا قارىدى. مۇرات بىلەن ئىككىسىنىڭ ئوتتۇرىسىدا بولۇپ ئۆتكەن بۇ كىچىك ئىشلارغىچە يەتكۈزگەن ئۇ كىمدۇر؟ زۇمرەت خالىقنىڭ بۇنداق چۈپەپلىك قىلىشىغا ھەرگىز ئىشەنمەيتتى. مەتمۇسانى بىر قېتىملا كۆرگىنىنى ھېسابقا ئالمىغاندا، دادىسى ئۇنى تونۇمايدۇ. ياكى مۇراتنى سولاپ قويغان مېنىڭلارنىڭ بىرەرسىمىدۇر؟ ... يە بولمىسا ئىككىسىنىڭ ۋېلىسپېتتا بىللە كېتىۋاتقانلىقىنى كۆرگەن باشقا بازارلىقلار ئوتتۇرىقلىق قىلغانىدۇر؟

— يەنە شۇ ئوغرىنى ئاقلاۋاتىسەنغۇ؟ — ياقۇپ تېرىكتى.
 — ئەلۋەتتە! ئۇنىڭدا گۇناھ بولمىغاندىن كېيىن ئاقلايمەندە! —
 زۈمرەت مۇ ئاچچىقلاپ قالدى، — ئۆزەڭ بىلىمگەن بىر پاك ئادەمنى ھەر
 خىل تىللار بىلەن ھاقارەتلەشتىن ئۇيالماسەن؟ ...
 — ھە ماقۇل، مەن تېخى ئىشەنمەي يۈرسەم، سەن ئۆزەڭ ئىقرار
 بولىۋاتىسەن؟ — ياقۇپنىڭ سەپرىلىقى تۇتتى، — بىلىپ قوي، مەن ئاشۇ
 ئەپەندىنى تېپىپ رەسۋاسىنى چىقارمايدىغان بولسام ...
 — ئەمەس دادا سەنمۇ ئاڭلاپ قوي! — دېدى زۈمرەت سەكرەپ
 تۇرۇپ، — ئەگەر مۇراتنىڭ كۆڭلىگە كەلگۈدەك بىر ئېغىز يامان گەپ
 قىلىدىغان بولساڭ، مەن بۇ دۇنيادا يوق! ...
 — تېخى مېنى قورقاتماقچى بولۇۋاتامسەن؟ ...
 — ياق، سەن قورقمايسەن، ئەمما مېنىڭ تەلىپىم بار، — زۈمرەت
 دېدىلەشتى، — ئەگەر ماڭا بىرەر ئىش بولۇپ قالسا، ئانامنىڭ قېشىغا
 قويۇشنى ئۇتۇپ قالما! ...
 زۈمرەت چىقىپ كەتتى. ياقۇپ يە ئاچچىقلاشنى، يە يىغلاشنى بىلمەي
 ئولتۇرۇپ قالدى. خۇدايا توۋا، ئۇ قىزنى ئون سەككىز ياشقىچە بېقىپ،
 ئۇنىڭ بۇنداق ھېچنىمىدىن تەپ تارتمايدىغان جەسۇر، قورقماس، يۈز - خاتىرە
 قىلمايدىغان مەجەزىنى بىلمەي ئۇتۇپ كېتىپتە؟ ... دېمىسىمۇ خېلى -
 خېلى قىزلاردا مۇنداق پەككىللىق روھىنى ئۇچراتقىلى بولمايتتى. ئۇنىڭ
 يۈرىكىنى شۇنچە چوڭايتىۋەتكەن زادى نېمىدۇر؟ ياقۇپ ئويلا، ئويلا،
 بۇنىڭ تېگىگە زادىلا يېتەلمىدى.

ھەي ياقۇپ، ھەي ياقۇپ! بۇ ئىشنىڭ تېگىگە يېتىمەن دەپ تولا
 چىققالما. چاچ - ساقاللىرىڭنىڭ چوت، سان - سىفىرلەر ئىچىدە ئاقىرىپ
 كەتكەنىمۇ يېتەر! ... ياشلىقنىڭ بەكمۇ ئۇزاقلاردا قالدى. ... ئۇنىڭ
 ئۈستىگە، ياشلىقىدىن يالداما بولغۇدەك، ئەسكە ئالغۇدەك، يۈرەكنىڭ
 زىل تارلىرىنى تىترەتكۈدەك بىرەر خاتىرەڭمۇ يوق تۇرسا، مۇھەببەتنىڭ
 قۇدرىتىنى قانداق قىلىپ چۈشەنەلەيسەن؟ ... زۈمرەت ۋە زۈمرەت
 قىزلارنىڭ قەدرىگە يېتەلەيسەن؟ ... ئۇنىڭدىن كۆرە، قېرىغان چېغىڭدا

بالىرىڭغا خۇدادىن ئىنساپ تىلە! . . . بىلەمسەن ئىنساپ! . . . ئويلاپ باق، ئىككى چوڭ قىزنىڭ تىنىچ - تېۋىشىسىز چوڭ بولدى، ئۇلار مۇرات ۋە مۇراتلارنىڭ گېپىنى قىلمىدى. سەن ئۇلاردىن پەخىرلىككە ئىگەندىڭ، ئاخىرىدا نېمە بولدى؟ . . . يۈزۈڭنى تاپلىما تېزەكتىن بەتتەر قىلىۋەتتى . . . بۇ دۇنيا شۇنداق دۇنيا ئىكەن، يېنىكىنىڭ ئاستىدىن، ئېغىرنىڭ ئۈستىدىن دەسسەپ ئۆتىدىكەنمىز . . . چىداپ - چىداپ، تاشمۇ بىر كۈن يېرىلىدۇ ئەمەسمۇ! ئامراق قىزىڭدىن ئايرىلىپمۇ قالما يەنە؟ . . .

زۈمرەت يۈزلىرىنى پاكىزە يۇيۇپ، پېشانىسىنى داكىدا چىگىپ كىردى. ئۇ كارىۋات ئۈستىدىكى ياغلىقنى داكا ئۈستىدىن چىگەندىن كېيىن، سومكىسىنى قولغا ئالدى. ياقۇپ بولسا بېشىنى ساڭگىلاتقىنىچە مۈگدەپ قالغاندەك ئولتۇراتتى. زۈمرەتنىڭ بىردىنلا دادىسىغا ئىچى ئاغرىپ قالدى.

— دادا، بولدى قىلىڭا، كۆڭلىڭىزنى يېرىم قىلماڭ! — دېدى زۈمرەت ياقۇپنىڭ بىلىكىدىن تارتىپ، — سىز زادى ماڭا ئىشەنمەيسىز؟ . . . مەن سىزنى يەرگە قارىتىدىغان ئىشنى قىلارمەنمۇ؟ . . .

— ساڭا ئىشىنىمەن قىزىم، بىراق ھېلىقى قەشقەرلىقتىن زادىلا خاتىرجەم بولالمايۋاتىمەن. شەھەرگە كىرگەندە، نەدە يېتىپ - قوپتۇڭ؟ . . . — نەفىسە، گۈلزىبا دېگەن دوستلىرىم بىلەن بىللە بولدۇم، — دېدى زۈمرەت كۈلۈپ، — ئۇلارنىڭ ھىكمەت، كامىل، مۇرات ئىسىملىك خىزمەتداشلىرى بار، ئاجايىپ ئەخلاقلىق، بىلىملىك ئوقۇتقۇچىلار . . . بىز بىرلىكتە كۈتۈپخانىلاردا كىتاب ئوقۇيمىز، ساز چېلىپ ناخشا ئېيتىمىز، تېپىشماقلارنى تاپىمىز . . . ئىش قىلىپ، دەم ئېلىش كۈنلىرىمىز كۆڭۈللۈك ئۆتىدۇ.

— ھەم . . . ياقۇپ يەنىلا ئىككى ئويلۇق بولۇپ خاتىرجەم بولالمىدى، — پېشانەڭنى يېرىۋالدىڭ، ئەمدى ئۇلارغا نېمە دەرسەن؟ . . .

— ئوتۇن يېرىۋېتىپ، يېرىندى تەگدى دېسەم بولىدۇ . . . — ھەي سېنىڭ شۇ جاھىللىقىڭ! . . .

— دادا، سىزگە شەھەردىن گۆش گىرەدە، سامسا ئالغاج

كەلگەندىم، — دېدى زۈمرەت تاختىبېشىنى ئىشارەت قىلىپ، — شۇڭا كەچلىك تاماق ئېتىپ بەرمىدىم، چاي دەملەپ قويدۇم...
— بولىدۇ قىزىم... ئىشىڭغا كېچىكىپ قالما!

ياقۇپ ئېرىپ قالدى. نېمە دىگەن بىلەن زۈمرەت ئۆز جىگرىدە! ئۇ باشقا قىزلىرىغا ھەرگىز ئوخشىمايدۇ... زۈمرەت كىچىكىدىن تارتىپ مۇشۇ يېشىغىچە دادىسىغا كۆيۈنۈپ كەلدى. لېكىن چوڭ قىزلىرىچۇ؟ توخۇ - تۇمانلىرىنىڭ چىلىشى، ئېشەكلىرىنىڭ ھاڭرىشى، ئىتلىرىنىڭ قاۋىشى ئاڭلىنىپ تۇرسىمۇ، يىلدا بىرەر قېتىم «دادا ھالكا نېچۇك؟» دېيىشمەيدۇ. يوقتىن ئايرىدە قىلىپ، يېمەي - ئىچمەي بېقىپ چوڭ قىلىپ قويۇۋېدى، مانا ئەمدى دادىسىنىمۇ ئۇنتۇپ قېلىشتى.

زۈمرەت كېتىپ قالدى... ياقۇپ ئۇنىڭ ئارقىسىدىن زوقلانغىنىچە ئىچىدە: «بۇ بىر پارچە ئوت...» دەپ ئويلىدى. ئەمما مۇرات ئېسىگە كېلىشى بىلەن، خالىق كاتىپنىڭ چاپسانراق بىر كىمنى تېپىشنى، بۇ توغرىلىق ئۇنىڭغا مەسلىھەت سالما بولمايدىغانلىقىنى كۆڭلىگە پۈكتى. زۈمرەت گەرچە پېشانىسىنى يېرىۋالغان بولسىمۇ، خۇشال ئىدى. باشقىلار ئۇنى ئۆكتەم دەپ تىللىسۇن ياكى دادىسىغا ئۇششۇقلۇق قىلدى دېگەن ئەيىبنى قويسۇن، ھەتتا ھازازۇل دېسۇن، پەرۋايى پەلەك. بۇنداق قىلىشۇمۇ ئۇنىڭ چىن ئىختىيارى ئەمەس ئىدى. مۇراتنى ھاقارەتلەيدىغان، ئىككىسىنىڭ ئوتتۇرىسىدىكى مۇھەببەتكە كۆز ئايتىدىغان ھەر قانداق ئادەم ۋە گەپ - سۆزلەر بولىدىكەن، ئۇ، كىچىككەنە جېنىنى تىكىپ قويدۇ، ھەرقانداق كىشىنىڭ روھىدا، ئاتا - ئانىغا، ئېتىقادقا، غايىگە، يېقىن دوستىغا ۋە مۇھەببەتكە بولغان ئوخشىمىغان ھېسسىيات تۈۋرۈكلىرى بولىدۇ. زۈمرەتمۇ تۇنجى مۇھەببىتىنى ھاياتىدىن چارى قەدىرلەيتتى. ئۇنىڭ قەلبىدە مۇرات بولغانلىقى ئۈچۈنلا، بۇ دۇنيا شۇنچە گۈزەل، شۇنچە مائەنەتلىك ئىدى!... ھاياتى دەپ ئېيتقۇسىز كۆڭۈللۈك، خىزمىتى بولسا ناھايىتى مەنىلىك ئىدى...

بىر خۇشاللىققا بىر يىغا كۈشەندە بولۇپ كەلگەندەك، زۈمرەتنىڭ ئەندىشىسىمۇ يوق ئەمەس ئىدى. مۇرات بىلەن ئىككىسىنىڭ

ئوتتۇرىسىدىكى ئىشلارنى دادىسىغا كىم يەتكۈزگەندۇر؟ بۇ شۇنداقلا توغرا كېلىپ قالغان ئىشمۇ ياكى يىلتىزى بارمۇ؟... ئىش قىلىپ ئوتتۇرىلىقتىكى سۈخەنچىنىڭ نىيىتى دۇرۇس ئەمەس. ئۇ زادى كىمدۇر؟ بۇ چېقىمچىلىق زۇمرەتنىڭ كۆڭلىنى چىۋىن يەۋالغاندەك غەش قىلىپ قويدى.

زۇمرەت بۇ ئىشنى ئېنىقلاشتا، يەنىلا «خالىق ئاكىسى» غا مۇراجەت قىلماقچى بولۇپ، پوچتىخانا بوسۇغىسىغا قەدەم ئالدى. ئۇ تېلېفۇنخانىغا كىرگەندە، خەت - چەك، گېزىت - ژۇرنال تارقىتىدىغان تۇرسۇن تىڭشىغۇچىنى قۇلىقىغا تارتىپ ئولتۇراتتى. ئۇ زۇمرەتنى كۆرۈپلا، تامىدىكى سائەتكە قاراپ، تىڭشىغۇچىنى ئاپپارات ئۈستىلىگە قويدى.

— ئون مىنۇت كېچىكىپ قالدىڭىز، — دېدى تۇرسۇن ئورنىدىن تۇرۇپ، — قاسىمكامنىڭ ئىشى چىقىپ قاپتىكەن، ئورنىدا مەن ئىشلىگەچ تۇرغان.

— باشقا مۇھىم خەۋەر يوقمۇ؟ — دېدى زۇمرەت تىڭشىغۇچىنى قۇلىقىغا تارتىپ، — خاتىرىلەپ قويغۇدەك؟

— ناھىيىلىك كومىتېتنىڭ مۇھىم ئۇقتۇرۇشى بار، خاتىرىلىنىۋېلىڭ! — دېدى تۇرسۇن ئالقاندەك قەغەزنى ئېلىپ، — ئەتە ئەتىگەن سائەت سەككىزدە تېلېفۇن يىغىنى بار ئىكەن. شۇڭا، باشقۇرۇش رايونلىرى، دادۇي، شياۋدۈيلەرنىڭ بارلىق كادىرلىرى ئۆز ئورنىدا رادىئو تۈۋىگە يىغىلسۇن دەيدۇ.

— بولىدۇ، مەن ھازىرلا گۇڭشى رەھبەرلىرىگە يەتكۈزەي!
تۇرسۇن چىقىپ كەتتى. زۇمرەت خالىق كاتىپىنىڭ ئىشخانىسىغا تېلېفۇن بەردى. لېكىن ئالدىدىغان ئادەم بولمىغانلىقى ئۈچۈن، خالىق بىلەن سۆزلىشەلمىدى. بۇ ئارىلىقتا توچكا قاقاقلىرىدىن ئىككىسى تىرىققىدە ئېچىلىپ، ئىنچىكە ئاۋازدا چىرىلىپ، كىچىك قىزىل چىراغ لىپىلداشقا باشلىدى. زۇمرەت توچكىلارنى ئۇلاپ بولۇپ، خالىققا يەنە تېلېفۇن بەردى. بۇ قېتىم تۇرۇپكىدا خالىقنىڭ بوغۇق ئەمما ئېنىق ئاۋازى ئاڭلاندى. ئۇ ئىنچىكە، زىل، يېقىملىق «خالىقكامما؟» دېگەن ئاۋازنى

ئاڭلاپ جانلىنىپ كەتتى بولغاي، زۇمرەتتىن يېنىشلاپ ئەھۋال سورىدى.
دوكلاتنى ئاڭلاپ بولغاندىن كېيىن، ئۆزىنىڭ ھايال بولماي
بارىدىغانلىقىنى ئېيتىپ تۇرۇپكىنى قويدى.

تېلېفۇنخانىنىڭ خىزمىتى ناھايىتى جىددى ئىدى. شۇڭا ئاپپاراتنىڭ
قېشىدىن ئالمىشىدىغانغا ئادەم كەلمەي تۇرۇپ ئايرىلىشقا بولمايتتى. بەزى
ھاللاردا كۈنلەپ بىكار ئولتۇرۇپ كەتكەن بىلەن، كۆپ چاغلاردا ئۇنى
ئۇلاپ، بۇنى ئۇزۇپ بىكار بولغىلى بولمايتتى. ناھىيىلىك كومىتېتتىن
سۈيلىنىۋاتقان دەريا ئەمگىكىگە ئادەم، كەلكۈنگە شاخ - شۇمبا، يول
قۇرۇلۇشىغا ئەمگەك كۈچى دېگەندەك ھاشار - سەيسىلەر، سودا سارىيىغا
چۈشۈرۈلگەن گۆش، قۇرۇق يەل - يېمىش، خام مال ۋەزىپىلىرىنى پىلان
بويىچە ۋاقىتتا يەتكۈزۈپ بېرىش ھەققىدىكى بۇيرۇقلار... باج
ئىدارىسىنىڭ باج ھەققىدىكى يوليورۇقلىرى، ئاشلىق، مايلىق دان
ۋەزىپىلىرىنىڭ پىلاننى سۈيلەش دېگەندەكلەرنىڭ ئايىغى ئۈزۈلمەيتتى.
ھەتتا ئىچكىرىدىن ياكى چەت ئەلدىن كەلگەن مېھمانلارنى كۈتۈۋېلىش
ئۈچۈن، مۇنچە سېۋەت كۆك شاپتۇل، مۇنچە تاغار كۆكچە قوغۇن، مۇنچە
چارەك ئۈزۈم ئەۋەتىڭلار... دەيدىغان بۇيرۇقلارمۇ پات - پاتلا كېلىپ
تۇراتتى. بەزىدە كەلكۈن، بوران، مۆلدۈر ئاپىتى قاتارلىقلارنى خەۋەر
قىلىپ كېچىلىرىمۇ تېلېفۇن كېلىدىغان بولغاچقا، زۇمرەت بىلەن تۇرسۇن
تېلېفۇنخانىدا بىر ھەپتىدىن ئالمىشىپ نۆۋەتچىلىك قىلاتتى. تۇرسۇننىڭ
ئاپالى، بالىلىرى بولغاچقا، كېچىلىك نۆۋەتچىلىكنىڭ كۆپرەكىنى
زۇمرەت زىممىسىگە ئالغانىدى.

تاشقارقى ئۆيىدىن يالغان يۆتىلىپ شەپە بەرگەن خالىق تېلېفۇنخانىغا
كىرىپ كەلدى. ئۇ قاپقارا چاچلىرىنى ئارقىسىغا پارقىرىتىپ تارىغان،
ئاپپاق كۆيىكىنىڭ يەڭلىرىنى بېلەكلىرىگىچە تۇرۇۋالغان بولۇپ، قىر
چىقىرىپ دەماللانغان تارراق قارا شىمى ئۇنىڭ ئوتتۇرا بويىنى ئۆسكىلەك
كۆرسىتىپ تۇراتتى. قارىغا مايىل بۇغداي ئۆڭ چىرايى، كىرىپكىسىز
چوڭ ئورا كۆزلىرى، ئەتىلىك شاپتۇلدەك قېلىن كالىپۇكلىرى ھەر دائىم
كىنايىلىك تۈس بىلەن ئادەمدە ئەيمىنىش ھېسسىنى ئويغاتتى. ئۇنىڭ

بويىندىكى تەڭگىدەك ئاقنى ھېسابقا ئالمىغاندا، ئۇ كېلىشكەن ئەر ئىدى.
— كېلىڭ خالىمىكا! — دېدى زۇمرەت ئورنىدىن تۇرۇپ، — كارىۋاتقا
كېلەمسىز ياكى ئورۇندۇققىمۇ؟

— ئوخشاش، — دېدى خالىق ئورۇندۇقنى قول ياغلىقىدا
سۈرتىۋېتىپ، قىزغا ياندىن قاراپ ئولتۇردى، — ھە، ئالدىراش
ئوخشىماسىز؟

— ئىش قىلىپ بىكار بولغىنى بولمايدۇ، — زۇمرەت تەركى
ھۆرمەت بولماسلىقى ئۈچۈن، ئورۇندۇقنى سەل يانتۇ سۈردى، —
ناھىيىنىڭ ئۇقتۇرۇشىنى ئېنىق ئاڭلىغانىسىز؟

— ئاڭلىدىم، گۇڭشى رادىئو ئۈزىلىدىن ئاڭلىتىپمۇ بولغاندۇر.
زۇمرەتنىڭ كۆڭلىگە بىردىنلا «دادامغا خەۋەرنى مۇشۇ يەتكۈزدىمۇ - يە؟
نېمە ئۈچۈن ئىشتىن چۈشۈپ ئۆيىگە كەتمەي، كەچ تەرەپتە بۇ يەرگە
كىرىدۇ؟...» دېگەن گۇمان كەلدى. ئۇ لاپىدە خالىقنىڭ چىرايىغا
قارىدى. «توغرا، ئۇ ئۆتكەن دۈشەنبە ئەتىگەندىلا كىرىپ، زۇمرەتنىڭ
دەم ئېلىش كۈنىنى نەدە ئۆتكۈزگەنلىكىنى» سورىغان ئەمەسمىدى؟...
زۇمرەت ئۇنىڭ قاتناڭغۇ چىرايىغا يەنە سەپ سالدى. لېكىن خالىقنىڭ
يۈزىدە ھەر قاچانقىدەك، پەرۋاسىز، مەسخىرىلىك، ئۇيقۇسىرىغان
ھالەتتىكى بىر تەبەسسۇم بار ئىدى...

خالىق قىزغا ياندىن قارىماقتا ئىدى. كىچىككەن پارقىراپ تۇرغان
قاڭشارلىق بۇرۇن، ئىلىپتەك تۈز قارا قاشلار ئاستىدىكى ئاجايىپ
كۆزلەر، يامغۇردا يۇيۇلغان ئالۋچىدەك چاقناپ تۇرغان لەۋلەر،
چۆچۈرىدەك ئاق قۇلاقلىرى ئەتراپىدىكى تولغۇما - تولغۇما قوڭۇر چاچلار
تۇراپ شۇجىنىڭ بىر چاغدىكى سۆزلىرىنى ئۇنىڭ ئېسىگە سېلىپ،
تۈكرۈكىنى غۇرتىدا يۇتتى. ئۇنىڭ زۇمرەتنىڭ بىلىنەر - بىلىنەس
يۇمران قوش ئىگەكلىرىنى ئالغانلىرىغا ئالغۇسى، مۇڭگۈزدەك چىڭ
كىچىككەن كۆكسىنى سىيلاپ باققۇسى كېلەتتى. بۇ شەيتان ئۇنى ھەدەپ
ۋەسۋەسىگە سالماقتا ئىدى. بىراق ئۇ تۇيۇقسىزلا زۇمرەتنىڭ ياغلىقىنىڭ
ئاستىدىن قان قېتىشىپ قالغان داكىنى كۆرۈپ، يۈرىكى «قارتلا» قىلىپ

قالدى.

— زۇمرەت، پېشانىڭىزغا نېمە بولدى، تېڭىۋاپسىزغۇ؟ — دېدى خالىق چۆچىگەن قىياپەتتە، — ئەكىلىڭا، كۆرۈپ باقاي.

— بولدى كۆرمەڭ، — زۇمرەت خالىقنىڭ قولىنى توستى، — دادام نوغۇشتا ئۇرۇپ يېرىۋەتتى.

— نېمىشقا ئەمدى؟ — خالىقنىڭ كۆزلىرى چەكچەيدى، — ياقۇپكامنىڭ چىشىغا تېگىپ قويغان ئوخشىمامسىز؟

— قانداق دىلى زەھەر چاپان چاقتىكىن، دادام ئىشىنىپ قاپتۇ... — نېمە دەپ چىقىپتۇ؟ — خالىقنىڭ كۆزلىرى غىل - پال قىلىپ قالدى، — شۇنداقتىمۇ ئۇرغىنى نېمىسى؟

— نېمە دەپ چاقتى، — زۇمرەتنىڭ كۆزلىرى قىسىلدى، — «مۇرات قولغا تاماكىنىڭ ئوتىنى ياقىتى، ۋېلىسېپىتتا ئولتۇرغۇزۇپ شەھەردە ئويناتتى...» دېگەندەك گەپلەر بولمامدۇ؟ توۋا ئەرلەردىنمۇ چىقىمىچى، غەيۋەتخور كىشىلەر چىقىدىكىنا؟...

— شۇنداقمۇ ئىشلار بولغانىدى؟

— تولا خۇپسەنلىك قىلماڭا! سىز كۆرگەن تۇرسىڭىز... — توغرا، مەن كۆرگەن، كۆرسەم نېمە بوپتۇ؟... سىز مەندىن گۇمان قىلىۋاتامسىز؟ مەن شۇنداق قىلىدىغان ئادەممۇ؟...

— مەن... سىزنى قىلدى دېمىدىمغۇ؟ — زۇمرەت خالىقنىڭ جىددىيلەشكەن يۈزلىرىنى كۆرۈپ ئىككىلەندى.

— ئەگەر ئىشەنمىسىڭىز، جۈرۈڭ، ھازىرلا ياقۇپكامنىڭ ئالدىغا بېرىپ يۈزلىشەيلى!...

خالىق زۇمرەتنىڭ تېلىفۇنخانىدىن ئايرىلالمايدىغانلىقىنى، ئايرىلغاندىمۇ دادىسى بىلەن يۈزلەشتۈرىدىغان يۈزسىزلىكىنى قىلمايدىغانلىقىنى بىلگەچكە، شۇنداق دەپ چىڭ تۇرۇۋالدى. زۇمرەتمۇ ئۇنىڭ بۇ قەتئىيلىكىدىن سەل خىجىل بولغاندەك:

— مەن سىزنى قىلدى دېمىدىمغۇ؟ — دېدى.

— سىزنىڭ تەلەپپۇزىڭىزدىن، چىرايىڭىزدىن گۇمان قىلغىنىڭىز

چىقىپلا تۇرمامدۇ؟ — خالىق ئاچچىقلاندى، — خۇدايا توۋا، بۇ كەملەردە كىشىلەرگە ياخشىلىق قىلىشنىڭ ئورنى قالماپتۇ. تېخى ئىشخاناغا سىزنى دادلاپ كىرگۈچىلەرنى «يوقال، ياشلارنىڭ ئىشىغا ئارىلاشما!...» دەپ قوغلاپ چىقىرىۋېتىپتىمەن... مانا ئەمدى...

خالىق ئاچچىقلاپ ئىشنىڭ تەرەپكە مېڭىۋېدى، زۇمرەت ئۇنىڭ ئالدىنى توستى ۋە قايتا - قايتا كېچىرىم سورىدى. چايداندىن پىيالىگە چاي قۇيۇپ، ئاپپارات ئۈستىلىگە قويدى. خالىق چايغىمۇ قارىماي پۇشۇلداپ ئولتۇراتتى. ئانىسىنىڭ كېسىلى، ئۆلۈمى، نەزىر - چىراغلىرىدا ھېچنەمىسىنى ئايىماي ھىممەت قولىنى سوزغان، ئۆزىنى ئىشقا ئورۇنلاشتۇرۇپ بېشىنى سىيلىغان بىر ئاقكۆڭۈل ئادەمگە دەرگۇماندا بولۇپ، قىلىپ قويغان گەپلىرىدىن تەڭلىكتە قالغان زۇمرەت خالىققا خىجىللىق بىلەن قارىدى.

— بولدى خاپا بولماڭچۇ خالىققا، كەچۈرۈم سورىدىم بولمىدىمۇ؟ يە يەرگە تىزلىنىپ باش قويىمەنمۇ! — دەدى زۇمرەت يالۋۇرۇپ، — سىزنىڭ ئالدىڭىزغا دادلاپ كىرگەن كىم ئۇ؟

— بولدى سورىماڭ، دېسەڭ گەپ جىق، سىز يەنە جىدەل تېرىپ، مېنىڭ بېشىمنى ئاغرىتىدىغان ئوخشاشسىز... — بولدى، مەن سىزگە ئۇنداق قىلمايمەن دەپ ۋەدە بېرىي، ئېيتىڭا؟...

— ياق، مەسىلە ئىنكاس قىلغۇچىلارنىڭ ئىسمىنى ئېيتىش توغرا بولمايدۇ... —

— مەن سىزگە قەسەم قىلىپ بېرىي...! — خالىق ئۆزىنى تونۇتۇۋېلىش، ئىشەنچىگە ئىگە بولۇش، ئاليجاناپلىقىنى بىلدۈرۈش ئىمكانىيىتىنى ھەرگىز قولىدىن چىقىرىۋەتمەيتتى. ئۇ پۇرسەتنى غەنىمەت بىلىپ، ئىككى تۇغقان قېرىندىشى مەتمۇسانى ھېچ ئايانمايلا سېتىۋەتتى. ئۇ، مەتمۇسانىڭ بىر ئىدارىنىڭ رەھبىرى بولۇش سۈپىتى بىلەن، گۇڭشى پارتىكومىغا كىرىپ، خالىقنىڭ تېلېفۇنخانىغا يۆتكەپ كېلىپ ئەتىۋارلاپ ئىشلەتكەن

بىر خادىمىنىڭ داۋاملىق باشقىلارنىڭ ئارقىسىدىن شەھەرگە قاتراپ، كىنو - تىياتىرخانا ۋە تانىس خانىلاردا يۈرگەنلىكىنى، نەلەردە يېتىپ - قويۇپ يۈرگەنلىكىدەك بۇ ئىستىل مەسىلىسىنى سۈرۈشتۈرمەي، تەشقىد - تەربىيە بەرمەي، ئۆز مەيلىگە قويۇۋەتىڭلار، دەپ ئېيتقانلىقىنى سۆزلىدى. خالىق ئۆز كۆڭلىدە ئويلىغان گۇمان - ئەندىشىلىرىنى، پىكىر - خىياللىرىنى ۋە زۇمرەتنى قانداق مۇھىم ئورۇنغا ئورۇنلاشتۇرۇپ قويغانلىقىدەك مۇھىم تۆھپىسىنى مەتمۇساغا يۆلەپ تۇرۇپ دەۋالغانىدى. ئادەم قورقىتىدىغان بۇ قالپاقلاردىن زۇمرەت چۈچۈپ قالمىدى.

— ئىپلاس چوشقا، دادامغا شۇ يەتكۈزۈپتۇ - دە! — زۇمرەت بىردىنلا ئاقىرىپ كەتتى، — خەپ، مەن ئۇنىڭ بىلەن ھېسابلاشمايدىغان بولسام... — مانا، مانا، ھازىرلا نېمە دەپ ۋەدە بەرگەن ئىدىڭىز؟ سىز مېنى خىزمەت ئىشلىگىلى قويايسىز - قانداق؟ — دېدى خالىق خاپا بولۇپ، — بۇنى دادىڭىزغا مەتمۇسا يەتكۈزدىمۇ ياكى باشقىسىمۇ، سىز نەدىن بىلىسىز؟ — تۈنۈگۈن ئاشۇ كۆرگەن!

— پۈتۈن بازار ئىچىدە يالغۇز مەتمۇسالا بارمىكەن؟ — دېدى خالىق، — يەنە كېلىپ بۇ ئىشتىن چۈشىدىغان ۋاقىت تۇرسا؟ ئۇنىڭ ئۈستىگە بىر قېتىملىقلا ئىش بولمىسا؟...

زۇمرەت ئويلىنىپ قالدى. مەتمۇسانىڭ دادىسى بىلەن ئانچە تونۇشلۇقى يوق. بازار ئىچىدە مۇراتقا ياكى ئۆزىگە دۈشمەنلىك قىلىۋاتقانلار يەنە بارمۇ - قانداق؟...

— مەتمۇسانىڭ ئېيتىشىغا قارىغاندا، — دېدى خالىق چاپنى ئوتلاپ قويۇپ، — ئاشخانا، سودا سارىيى دۇكانلىرى ئالدىدا كىشىلەر كۆسۈرلىشىپ يۈرگۈدەك... ئېغىزدىن ئېغىزغا ئۆتسە، يېڭىمۇ تۈۋرۈككە ئايلىنىدۇ، دېگەن گەپ بار. بۇ بەدىئىيەتنىڭ كوچا - كوچا چىقىپ قېلىشى نام - نىشانىڭىزغا ياخشى ئەمەستە! بۇندىن كېيىن دېققەت قىلىڭ...

خالىقنىڭ تەرەپ - تەرەپتىن ئۈستىلىق بىلەن قۇرغان قورشىۋى ئىچىدە قالغان زۇمرەت يېڭىلىدى!... ئۇ ئۆزىنىڭ تۈز كۆڭلى،

سادىلىقى بىلەن ئادەملەرنىڭ سىرتقى كۆرىنىشىگىلا قاراپ باھا بېرىپ كەپتىكەن. ئەمما بوستاندىكى كىشىلەر بۇ يەرنىڭ مەنزىرىسىگە ئوخشاش تىنچ ۋە گۈزەل ئەمەس ئىكەندە!

زۈمرەتنىڭ كۆزلىرىدىن ياشلار مۆلدۈرلەپ تۆكۈلدى. ئۇ خالىقنىڭ نەسىھەتىگە كۆڭلى بۇزۇلۇپ ياكى ئۆزى توغرىلىق ئەپچاچتى گەپلەرنىڭ تېرىلىپ كەتكەنلىكىگە ئېچىنىپ ئەمەس، بەلكى بۇندىن كېيىن مۇرات بىلەن ئوچۇق - يورۇق دىدارلىشىپ تۇرۇشنىڭ ئاسانغا چۈشمەيدىغانلىقىدىن ئەنسىرەپ ياش تۆككەندى. لېكىن، زۈمرەتنى «تەسىرلەندۈردۈم» دەپ ئۆزىگە تەمىننا قويغان خالىق قول ياغلىقىدا قىزنىڭ يۈزلىرىنى سۈرتكەن بولۇپ، ئۇنىڭ ئوتلۇق مەڭزىلىرىگە، مەرمەردەك سىلىق ئېگەكلىرىگە بارمىقىنى تەككۈزۈۋالدى. . . . ۋە نەچچە ۋاقىتتىن بېرى بىر سىيلاپ بېقىش ئارزۇسىدا بولغان قوڭۇر چاچلارنى ئاستا سىيلىدى. . . .

— زۈمرەت، سىز دادىڭىزدىن رەنجىپ يۈرمەڭ، — دېدى خالىق قىزنىڭ ھىدىدىن لەززەتلىنىپ، — ياقۇپكام شامالدا قالغان بىر چىراغ، ئۇنى ئۆچمەيدۇ دەپ ئېيتالامسىز؟ . . . ئۇ سىزنى بېقىپ چوڭ قىلدى، ئوقۇتتى. ئۇنىڭ ئەجرىسىز شۇ دېمەتلىك بولمىغىز ئاسانمۇ؟ . . . شۇڭا، ئۇنىڭ پەندى - نەسىھەتلىرىنىمۇ سوغۇققانلىق بىلەن ئاڭلاڭ. . . . ئۇمۇ سىزنى ياخشى بولسىكەن، ئوبدان كۈن كۆرسىكەن، ئىستىقبالنى تاپسىكەن. . . . دەپ ئويلايدۇ. دۇنيادا ئۆز پەرزەنتىنىڭ غېمىنى يېمەيدىغان ئاتا بولامدۇ؟ سىز غايىلىك، ئۈمىدۋار، ئەقىللىق قىز. . . . ئوقۇشقا بىرەر سان كېلىپ قالسا، ئالدى بىلەن سىزنى ئويلىشىمەن. . . . ئىنسان تېز ئۆتۈپ كېتىدىغان ئارزۇ - ھەۋەسلەرنىڭ قولى بولۇپ قالماسلىقى كېرەك. . . . قانداق دېدىم؟

خالىق سىيلىق - سىپايە، شېرىن - شەرىپەت نەسىھەتلىرى بىلەن زۈمرەتنىڭ كۆڭلىگە چىراغ يېقىۋەتتى. . . . بىراق ئۇ مۇراتنىڭ ئىسمىنى ھەرگىز تېلغا ئالمىدى. نېمىلا دېگەن بىلەن ئالىي مەكتەپلەردە ئوقۇغان بىلىملىك ئادەمدە! . . . دۇنيادا ئادەمدەك ئەسكى نەرسە يوق ئىكەن،

قوتۇر ئېشەكتەك ھەممىلا يەرگە سۇۋىشىپ يۈرىدىكەن. شۇنداق ياخشى ئادەمنىڭ ئۈستىدىن «ئالىي مەكتەپتە بىر قىز بىلەن چاتاق چىقىرىپ ھەيدىلىپتىكەن...» دېگەن گەپنىمۇ تاپقان تۇرسا!...

خالىق چىقىپ كەتكەندىن كېيىنمۇ زۈمرەت كۆڭلىدە ئۇنى ئاقلاپ خىيال سۈردى. ھەتتا ئۇ مۇراتنى سولاپ قويغان ئىشنىمۇ «ئوقۇشماسلىق»، «ماڭا بولغان كۆيۈمچانلىقى» دەپ ياخشىلىققا جورىدى. بىراق خالىققا بولغان ھۆرمىتى قەلبىدىكى مۇراتنىڭ ئوبرازىغا ھەرگىز ساپە سالالمىدى. مۇرات يەنىلا ئۇنىڭ ھايات ئابىدىسى ئىدى...

زۈمرەت پوچتىخانىنىڭ ئالدى ھەم كەينى ئىشىكلىرىگە ئىچىدىن قۇلۇپ سالغاندىن كېيىن دېرىزە قاپاقلىرىنى ھەم ئەتتى. يۇلتۇزلارغا تولغان ئاسمانغا قارىغىنىدا، مۇرات يەنە ئۇنىڭ كۆز ئالدىدا ئايان بولدى. قۇرۇم كۆلىدىكى «بولسۇ مەزلۇم، كايىماڭلار...» دېگەن سۆزلىرى ئېسىگە كېلىش بىلەن، ئىچىدە يېقىملىققىنا قىلىپ «ئەسكى» دەپ تىللاپ قويدى. ئۇ ئورنىنى سېلىپ ياتقاندىن كېيىنمۇ خېلى ۋاقلارغىچە مۇرات بىلەن غايىۋانە تىللىشىپ، قېيىشپ، ئوينىشىپ، قاچانلاردا ئۇخلاپ قالغانلىقىنى بىلمەي قالدى...

يۈرۈڭقاش دەرياسى بويىدا

چايخانا مەكتەپتىكى ئوقۇتقۇچىلار كۇرسى داۋاملاشماقتا ئىدى. ناھىيە بويىچە بارلىق ئوتتۇرا - باشلانغۇچ مەكتەپلەرنىڭ ئوقۇتقۇچىلىرى بىر ئورۇنغا سىغىمىغانلىقى ئۈچۈن، كۇرس ھەر يىلى ئىككى ئورۇنغا بۆلۈنۈپ ئېلىپ بېرىلاتتى. شۇڭا، بۇ يىلمۇ ئوچاستىكىلار بويىچە بىر قىسىم باشلانغۇچ مەكتەپلەر ناھىيىلىك 2 - باشلانغۇچ مەكتەپتە كۇرسقا قاتنىشىۋاتاتتى. لېكىن ئۇلارنىڭ ھەر ۋاقىتلىق نامىقى نۆۋەتچىلەر ئارقىلىق چايخانا مەكتەپتىن توشۇلاتتى. نەفىسە 2 - باشلانغۇچ مەكتەپتىكى كۇرسقا قاتنىشىۋاتقانلىقى ئۈچۈن، پەقەت مەشغۇلات تۈگەپ، كەچكى ئارام ئېلىش ۋاقتى بولغاندىلا، كامىل، مۇرات، گۈلزىبالار بىلەن كۆرۈشەلەيتتى.

ھېكمەتنىڭ ناھىيىلىك ھۆكۈمەتتىكى ئىشلىرى تېخى تۈگىمىگەنىدى.
گەرچە «تۆت دەرىجىلىك كادىرلار يىغىنى» ئېچىلىپ تارقاپ بولغان
بولسىمۇ، ئۇنى يەنىلا تەشۋىقات خىزمەتلىرىگە سېلىۋاتاتتى.

كامىل، مۇرات، نەمسە، گۈلزىبالار بەزىدە ھېكمەتنىڭ ياتىقىغا
بېرىپ كېچە بىر ۋاقىتلارغىچە پاراڭلىشىپ ئولتۇراتتى. ئۇلار كۈرستى
بولۇۋاتقان ئىلمىي مۇنازىرىلەر، ئۆگىنىلىۋاتقان ھۆججەتلەر، كۈرەش
قىلىنىۋاتقان، تەنقىد بېرىلىۋاتقان يامان خاھىش، بولمىغۇر ئىشلار،
تۇرمۇش، خىزمەت، ئىدىيە - ئىستىلىرى چىرىكلەشكەن بىر قىسىم
ئوقۇتقۇچىلارنىڭ يامان قىلىمىشلىرى قاتارلىق مەسىلىلەرنى تالاش -
تارتىش قىلىشىپ، ھەق - ناھەقنى ئايرىشاتتى.

قىشلىق تەتىلدىكى كۈرسىغا قارىغاندا، يازلىق تەتىلدىكى
ئوقۇتقۇچىلار كۈرسىنىڭ ۋاقتى ئۇزۇن، ھەل قىلىدىغان مەسىلىلەرنىڭ
دائىرىسى كەڭ بولاتتى. دەسلەپتە، بىرەر ھەپتە ھۆججەت، ماتېرىياللار
ئۆگىنىلگەندىن كېيىن، مەكتەپلەر بويىچە ئىلمىي نەتىجىلەر ئوتتۇرىغا
قويۇلۇپ، سېلىشتۇرۇپ باھالاش، بېكىتىش خىزمەتلىرى ئېلىپ
بېرىلاتتى. ئىككىنچى باسقۇچتا، ھەر بىر مەكتەپتىكى دەرس ئۆتۈش
سۈپىتى پەۋقۇلئاددە تۆۋەن بولغان شەخسلەرنى گۇرۇپپا بويىچە،
ئېغىرراقلىرىنى ئۇچاستىكا بويىچە «تەنقىد - تەربىيە» سورۇنىغا سالاتتى.
بەزى ھاللاردا، بۇنداق سورۇنلار ۋارقىراش - جارقىراش، تىللاش -
دۈشكەللەشلەردىن خالى بولالمايتتى. ئۈچىنچى باسقۇچ تۇرمۇش ئىستىلى
بۇزۇلغان، خىزمەتتە ناچار، ئىدىيە - ئىستىلى قالاق ئوقۇتقۇچىلارنى
«زەمچىگە بېسىش» كۈرىشى ئىدى. بۇنىڭدا، ئوقۇغۇچىلارغا تەن جازاسى
بەرگەن، ھەتتا ئۇرۇپ مېيىپ قىلىپ قويغان، قىمار ئوينىغان، نەشە
چەككەن، ئاسمىنى كەڭ يېزىلاردا بۇزۇقچىلىق قىلغانلارنى ئوتتۇرىغا
تارتىپ چىقىرىپ، كۈرەش قىلاتتى. ئوقۇتقۇچىلارنىڭ ئەڭ قىزىقىدىغان،
ئىچ پۇشقىنى چىقىرىدىغان، تاماشا كۆرۈپ كۆڭۈل ئاچىدىغان باسقۇچى
نەق مۇشۇ ئۈچىنچى باسقۇچ ئىدى. بەزىلەر: «ھە قېنى ئېيتە، قانچە
بالىنى قانچە قېتىم، نەرىگە، قانداق ئۇردۇڭ؟...» دەپ سورىسا، يەنە

بەزىلەر: «قانچە ئايال بىلەن قانچە قېتىم پاهىشۋازلىق قىلىدىك؟ تولۇق سۆزلە!» دەپ ۋارقىرايتتى. سوئال - سوراق، تىل - ئاھانەتنىڭ ئاستىدا قالغان ئوقۇتقۇچى: «قوناقلىقتا مۇنچە نۆۋەت، كېۋەزلىكتە مۇنچە قېتىم، بولجالىقتىكىسى ئېسىدە يوق، ئەيتاۋۇر بۇزۇقچىلىقنى كۆپ قىلدىم...» دەپ بارماقلىرىنى قايرىپ ھېسابلاپ، ئاياللارنىڭ ئىسىملىرىنى ساناپ چىقاتتى. ھەتتا كۆپچىلىك ئىچىدىن: «قىلىشىغۇ قىلىسەن، سەن قىلماي قالامتىڭ، قانداق قىلىدىك؟ شۇنى دېمەسەن!» دەپ سورايدىغان تېنىقسىزلارمۇ بار ئىدى. قىسقىسى، چايخانا مەكتەپنىڭ ئۆرۈكلۈك بېغىدا ھەر يىلى ئېچىلىدىغان ئوقۇتقۇچىلار كۇرسى بەزىلەر ئۈچۈن ئويۇن - تاماشا پۇرسىتى بولسا، بەزىلەر ئۈچۈن ئەدەبىنى يېيىش، جازالىنىش مەيدانى بولاتتى.

بۇ قېتىمقى كۇرستا، ناھىيە بويىچە تۆت ئوتتۇرا مەكتەپ ئىچىدە دەرس ئۆزلەشتۈرۈش سۈپىتى ناچار، كۆچۈش نىسبىتى تۆۋەن، دەرسكە قاتنىشىش، ئىنتىزام جەھەتتە ئارقىدا قالغان مەكتەپ — بوستان ئوتتۇرا مەكتىپى بولۇپ چىقتى. مۇدىر پەرمانشا بىلەن ئىلمىي مۇدىر زىكرۇللا غوجى بەلمۇ بەل تۇتىشىپ مەيدانغا چۈشتى. پەرمانشا ئۇنى: «ئىلمىي مۇدىرلىق خىزمىتىدە تەجرىبىسى يوق، ئۇسۇلى ياخشى ئەمەس، ھەر خىل ئامىللاردىن پايدىلىنىپ ئىزدەنمەيدۇ، بىلىمى تۆۋەن...» دېگەندەك تۇتۇقسىز سۆز - ئىبارىلەر بىلەن ئەيىبلىدى. ئۇ، ناھىيىلىك مائارىپ ئىدارىسىنىڭ رەھبەرلىرى ئالدىدا قۇيرۇق تۇتۇرۇپ قويماسلىق ئۈچۈن، جان - جەھلى بىلەن بارلىق توقۇناق بالانى زىكرۇللا غوجىنىڭ يەلكىسىگە ئارتىپ قويۇپ، ئۆزى «ئاق بالىخان» بولۇپ قىرغا چىقماقچى بولدى. لېكىن ئىلمىي مۇدىرمۇ بوش كەلمىدى. ئۇ بوستان ئوتتۇرا مەكتىپىنىڭ ئىلمىي سۈپىتىنىڭ تۆۋەن بولۇش سەۋەبىنى پەرمانشاغا يۈكلەيدى. بېقىلىۋاتقان مال - چارۋا، چوشقىلار، تېرىلىۋاتقان يەرلەر، ئوغۇت توپلاش مەجبۇرىيەتلىرى، قاينىتىلىۋاتقان تاغشىر - شىرنىلار، دۇغايچىلىق، مۇز سېتىش قوشۇمچە كىرىملىرى قاتارلىقلارنىڭ ئوقۇتقۇچى - ئوقۇغۇچىلارنىڭ يۈكىنى ئېغىرلىتىپ، خىزمەت ۋە

ئوقۇتۇش ئىشلىرىنى ئېغىر بېسىم ئىچىدە قالدۇرغانلىقىنى، بۇ سەۋەبتىن، كەسپىي ئۆگىنىش، ئوچۇق دەرس ئۆتۈش، پېشقەدەم ئوقۇتقۇچىلارنى تەجرىبە سۆزلىتىش، دەرىستىن كېيىنكى مۇزاكىرىلەرنى ئۇيۇشتۇرۇش خىزمەتلىرىنىڭ يوق دېيەرلىك ئىكەنلىكىنى سۆزلەپ، ئاخىرىدا ئۆزىنى تۇتۇۋالماي قاپناپ قالدى:

— ئويلاپ بېقىڭلار، بۇ يېرىم كۈن ئوقۇپ، يېرىم كۈن ئىشلەيدىغان يېزا ئىگىلىك ئوتتۇرا مەكتىپىمۇ ياكى دۆلەت ئىگىلىكىدىكى پۈتۈن كۈنلۈك تۈزۈمدىكى ئوقۇتۇش مەكتىپىمۇ؟... ئوقۇتقۇچى - ئوقۇغۇچىلار ساپاندىن چىقىرىپ قوشقا، قوشتىن چىقىرىپ سۆرمەگە سالىدىغان ئۆي كالىمۇ؟... ھېلىمۇ مۇشۇنچىلىك بېسىملار ئىچىدە دەرس تەييارلىقى قىلىپ بىلىم بېرىۋاتىدۇ. ئوقۇغۇچىلار تىرىشىپ ئۆگىنىۋاتىدۇ. مەن ئۇلاردىن رەنجىمەيمەن، بەلكى ئۇلارغا رەھمەت ئېيتىمەن!...

ئوقۇتقۇچىلار كۆرسىدا يۈز بەرگەن بۇ جىددىي ئېلىشىشلار بارا - بارا ئوقۇتقۇچىلارنىمۇ ئىككى قۇتۇپقا ئايرىپ قويدى. توختى قۇربان، كامىل، مۇراتلار زىكرۇللا غوجىنىڭ كۆز قارىشىنى قوللايتتى. مەمتىلى ئىبراھىم، ساجىتخان، رېخىم نۇرى قاتارلىق ئاز ساندىكى ئوقۇتقۇچىلار پەرمانشانىڭ كەتمىنى چىپىپ، مەيدانغا سەكرەپ چۈشتى. چۈنكى، ئۇلارنىڭمۇ كۆڭلىدە سان بار ئىدى. ناھىيە بويىچە تۆت گۆھەرنىڭ سەرخىلى بولغان پەرمانشا، زىكرۇللا غوجىدەك چۈجە خورازنىڭ كېكەچلەپ چىلاپ، قاناتلىرىنى پاقىلىدىتىپ قويۇشلىرىدىن قونداقنى بىكار قىلىپ بېرەتتىمۇ؟ يىللاردىن بېرى كۆكتات، يەل - يېمىش، ئاشلىق، شىرنە - تاڭشىرلار بىلەن تامىقى شىرلىشىپ كەتكەن مائارىپ ئىدارىسى كادىرلىرىنىڭ ئۇنى يۆتكىۋېتەيلى دېسە تېلى كۆيمەمدۇ؟... شۇڭا، مۇشۇنداق ھالقىلىق پەيتتە، بەلنى ئون يەردىن باغلاپ، مۇدىرنىڭ نەزىرىدىن ئۆتۈۋالسا، كېيىنچە بۇنىڭ پايدىسى تەگمەي قالارمىدى!...

كامىل، مۇرات، گۈلزىبالار ھېكمەتنىڭ ياتىقىدا بۇ توغرىلىق سۆزلەشكەنلىرىدە، پەرمانشانىڭ ئاغزى يامان بولغىنى بىلەن نىيىتى دۇرۇس، خىزمەتتە ئەستايىدىل، كۆڭلى ياخشى دەپ، ئۇنىڭغا توغرا باھا

بېرىشەتتى. پەقەت ئۇنىڭ ئوقۇ - ئوقۇتۇش ئىشلىرىغا سەل قاراش، چىڭ تۇتماسلىقتەك پوزىتسىيىسىلا ئۇلارنىڭ كالىسىدىن ئۆتمەيتتى..

كامىل، ھېكمەت، مۇرات، نەفىسە، گۈلزىبالار ئەمدى زىكرۇللا غوجى بىلەن پەرمانشانىڭ بىللە ئىشلىشىنىڭ تەس ئىكەنلىكى، مائارىپ ئىدارىسى ئىككىسىنىڭ بىرسىنى يۆتكىمىسە بولمايدىغانلىقى ھەققىدە پاراڭلىشىپ، ھېكمەتنىڭ ياتىقىدا ۋاقىتنىڭ بىر يەرگە بېرىپ قالغانلىقىنى بىلمەي قىلىشاتتى.

ئۇلار شەنبە، يەكشەنبە كۈنلىرى ھېكمەتنىڭ ياتىقىغا بارماي، كىنو - تىياتىرلارغا بېرىپ، كۆڭۈل ئاچاتتى. بۇنداق چاغلاردا، مۇرات بوستاندىن زۇمرەتنى ئېلىپ كېلەتتى. ھازىر ئۇلار بۇرۇنقىدەك ئاشكارا يۈرەلمەيدىغان بولدى. ئالدىن كېلىشىۋالغان مەسلىھەتنى بويىچە، زۇمرەت ئىلەك كۆۋرۈكى قاسنىقىدىكى بولجالىقتا ساقلايتتى. تۇرسۇن ئۇنىڭ نەگە كەتكەنلىكىنى ھېچكىمگە دېمەيتتى. ئەگەر خالىق سۈرۈشتۈرۈپ قالسا، «تۇغقانلىرىنىڭ ئۆيىگە كەتكەنلىكى ياكى بىرەر دوستىنىڭ كېسەل بولۇپ قالغانلىقىنى» دەپ خاتىرجەم قىلاتتى. چۈنكى، تۇرسۇن ئۆزىنىڭ كېچىلىك نۆۋەتلىرىنىڭ كۆپىنچىسىنى زۇمرەت ئۈستىگە ئالغانلىقىدىن خۇش ئىدى.

كامىل، ھېكمەت، گۈلزىبا، نەفىسەلەر زۇمرەتنىڭ دادىسى بىلەن بولغان جىدەلنى ۋە پېشانىسىنىڭ يېرىلغانلىقىنى ئاڭلاپ، ناھايىتى بىئارام بولۇشتى. ئۇنىڭ جاسارىتىگە، قورقماسلىقىغا، شىجائىتىگە ئاپىرىن ئوقۇدى. لېكىن ئۇلار بۇ پاجىئەنىڭ باش سەۋەبچىلىرى خالىق بىلەن مەتمۇسا دەپ قانچە چۈشەندۈرگەن بولسىمۇ، زۇمرەتنى قايىل قىلالىمىدى. ئۇ خالىقنى ھامان ئاقلاپ تۇراتتى.

كامىل، خالىق بىلەن مۇراتنى سولاپ قويغاندا تۇتۇشۇپ قالغانلىقىنى ئەسلەيتتى، ئۇ، ئۇنىڭ چېنىققان، پىشقان، ھەربىر سۆزنى مېنىق قاققاندىك قىلىدىغان خەتەرلىك ئادەم ئىكەنلىكىنى ھېس قىلغانىدى. ئۇ ھەرگىز باشقا گۇڭشىي كادىرلىرىدەك ئۇچۇرۇشقا بولىدىغان لىگىلەك ئەمەس ئىدى. ئىدارە - جەمىيەت كادىرلىرى، ئوقۇتقۇچىلار، دېھقانلارمۇ

«خالىق كاتىپ» دېگەن ئىسىم چىققان ھامان چۆچۈيتتى. نەچچە يىللار يول يۈرۈپ ھەل بولمىغان ھەر قانداق چېگىش ئىشىمۇ ئۇنىڭ بىر ئېغىز سۆزى بىلەن تېزلا بىر تەرەپ بولۇپ كېتەتتى.

بەزىلەر ئۈچۈن قورقۇنۇچلۇق، يەنە بەزىلەر ئۈچۈن ئويۇن - تاماشانىڭ پۇرسىتى بولغان ئوقۇتقۇچىلار كۇرسىمۇ ئاخىرلىشىپ قالغانىدى. ھېكمەت گەرچە كۇرسقا قاتناشمىغان بولسىمۇ، ھەر كۈنلۈك بولۇنغان ئىشلارنى كامىل، مۇراتلاردىن ياكى گۈلزىبا بىلەن بىللە كىنوغا بارغان چاغلاردا ئاڭلاپ تۇردى. تەشۋىقات بۆلۈمى بەلگىلەپ بەرگەن كۆرگەزمىگە ئائىت سىزىشقا تېگىشلىك رەسىملەردىن كۆپ قالمىغانىدى. شۇڭا ئۇ ئۇلارنى تېزىرەك پۈتتۈرۈپ، ئوقۇتقۇچىلار بىلەن بىرلىكتە مەكتەپكە چىقىپ كېتىش ئۈچۈن، دەم ئېلىش ۋاقىتلىرىدىمۇ ئىشلەيتتى. ھېكمەت ئىشخانىسىدا يالغۇز رەسىم سىزىۋاتاتتى. «تۆت دەرىجىلىك كادىرلار يىغىنى» تۈگىگەندىن كېيىن، ئىككى خانىم مەكتىپىگە قايتىپ كەتكەنىدى. ئىشلىك چېكىلىپ، كامىل، نەفىسە، گۈلزىبالار ئىشخانىغا كىرىپ كەلدى. چىرايلىرىدىن بىر خوشخەۋەرنى پەىلىگەن ھېكمەت ئۇلارغا قارىدى. گۈلزىبا ئالدى كەشتىلەنگەن ساغۇچ يىپەك كوپتا، سۇس بېغىرەڭ يوپىكا كىيگەن بولۇپ، نېپىز ياغلىقىنى بويىنىغا چۈشۈرۈۋالغانىدى. نەفىسە بولسا ئاچ ھاۋارەڭ گىرىپ كۆپنەك ئىچىدە تېخىمۇ زىلۋالىشىپ قىزىرىپ تۇراتتى. ھېكمەتنىڭ تەكلىپى بىلەن، قىزلار كارىۋاتتا، كامىل ئورۇندۇقنى سۈرۈپ ئولتۇردى. گۈلزىبا ھېكمەتكە لەپىپىدە قاراپ، نېمىدۇر ئېسىگە كەلدى بولغاي، قىزىرىپ يۈزىنى ئەپقاچتى.

— قارىسام، ھەممىڭلارنىڭ ئاغزى گەپ يۇقى، — دېدى ھېكمەت رەسىم ئورۇندۇقىنى ئۇلارغا روبىرو قويۇپ، — قېنى بىر نېمە دېمەمسىلەر؟

— گەپ يۇقى ئەمەس، ئۇماچ يۇقى، — دېدى كامىل راست گەپنى قىلىپ، — كەچلىك تاماققا ئۇماچ ئېتىپ بەردى. سەن بۇ يەردە بەتتە پولو يېگىنىڭ بىلەن...

قىزلار قاھ - قاھلاپ كۈلۈشۈپ كېتىشتى.

— ئەمىسە، بازاردىن بىر نەرسە ئەكىرىپ بېرىمۇ؟

— ياق، بولدى، — دېدى كامىل، — مۇرات كەلمىدىمۇ؟

— ياق...

— ئۇنداق بولسا، تېخى خەۋىرىڭدە يوقكەندە؟ — كامىل گېلىنى

قىرىپ قويدى، — مۇنداق ئىدى قارا، شەھەردىكى دوستلار بىلەن

مەسلىھەتلىشىپ، يۈرۈڭقاش دەرياسى بويىدىكى ئىگەچى بېغىدا مۇشائىرە

ئۆتكۈزمەكچى بولدۇق. ئۇ يەرنىڭ مەنزىرىسىنى رىۋايەتلەردىكى جەننەت

دېسەك بولىدۇ...

— پاھ، بەلەن گەپكەنغۇ بۇ! قاچانغا توغرىلىدىڭلار؟

— ئەتە شەنبە چۈشتە كۇرسانتلارنى قويۇپ بېرىدىكەن، — دېدى

كامىل، — ئەمدى خىزمەتكە چۈشۈپ كەتسەك، بىرەر يىلغىچە پۇرسەت

چىقارماق تەس... ئۇنىڭ ئۈستىگە سەككىزىنچى ئاينىڭ ئاخىرى راسا

ياخشى چاغ دېگەن!

— يېمەك - ئىچمەكنى ئۆزىمىز ئېلىپ چىقىمىزمۇ؟

— ياق، ئەرلەر 10 يۈەن، قىزلار 5 يۈەن پۇل چىقىرىدىغان بولدۇق.

لازمەتلىك نەرسىلەرنى سېتىۋېلىش ئىشىغا ئابلىز ناۋا بىلەن ئالمىجان

زېھىرۇللا مەسئۇل، — دېدى كامىل گۈلزىباغا قاراپ، — ئىككىڭلار بىر

يەرگە بارىدىغان ئوخشاشىسىلەر، بىز قايتايلى.

— سىلەر نەگە بارىسىلەر؟ — دېدى ھېكمەت.

— خان ئانام بىلەن سەئىدە ئاچام نەفىسەنى چاقىرىپتىكەن، — دېدى

گۈلزىبا ھېكمەتكە مەنىلىك قاراپ قويۇپ، — ئۇلار چوڭ ئۆيگە بارماقچى.

كامىل مۇراتنىڭ ھېلى كېلىپ قالدىغانلىقىنى دەپ قويۇپ،

نەفىسەنى باشلاپ چىقىپ كەتتى. ھېكمەت گۈلزىبانىڭ ئۇدۇلغا

ئورۇندۇقنى سۈرۈپ، ئۇنىڭ قوللىرىنى تۇتتى ۋە ھۈپپىدە قىزارغان

يۈزلەرگە قارىدى. قىزنىڭ قېشى بىلەن كۆزى بۆلەكچە چىرايلىق بولۇپ،

قاغشىرىدىن باشلانغان قاپقارا قاشلارنىڭ ئاخىرى ئۈچى كىچىككىنە

سەكرەتمە بىلەن ئىنچىكىلەپ تا چېكىلىرىگىچە سوزۇلغانىدى. سۈرمە

تارتقاندەك كەڭ بادام قاپاقلىرى لەپىدە يېيىلىش بىلەن، قويۇق ئەگمە كىرىپكىلىرى شەھلا كۆزلىرىنىڭ ئاستىدا بوستان ھاسىل قىلاتتى، ئالۋىچىدەك ھالەتكە لەۋلىرى بىر خىل تارتىنىش ئىچىدە يېقىملىققىنا كۈلۈمسىرەيتتى...

— گۈلزىبا، — ھېكمەتنىڭ ئاۋازى تىترىدى، — مەن نېمىدېگەن بەختلىك...

— بىز دەك...

— ئىككىمىز! ... — ھېكمەتنىڭ بېشى ئاستا - ئاستا يېقىنلاشتى. قىزنىڭ چوڭ كۆزلىرى يۇمۇلدى، ئەمما...

— قاراڭ ئىشك! ... — گۈلزىبا چۆچۈپ قارىدى، — تېز ئېچىڭ! ... ھېكمەت ئىشكىنى ئاچتى. تەرلەپ كەتكەن مۇرات كىرىپ كەلدى. ئۇ بىر ئىشنى سەزگەندەك، گۈلزىباغا قارىدى.

— نەدىن كېلىشىڭ؟ — دېدى ھۇدۇقۇشى تېخىچە بېسىلمىغان ھېكمەت.

— كامىلىنىڭ ئۆيىگە بارسام ئۇلار يوق، كېلىۋاتسام، نەفىسە ئىككىسى يولدا يولۇقتى، — دېدى مۇرات ئالدىرىغان قىياپەتتە، — قېنى، ئاتىغىنىڭنى بېرىۋەت بايۋەچچە! تەييارلىقنى ئەتە چۈشكەچە قىلىپ بولمىساق بولمايدۇ.

ھېكمەت يىگىرمە سومنى ئېلىپ بېرىۋېدى، پۇلغا قوشۇلۇپ چىققان بېلەتنى كۆرۈپ قالغان مۇرات ئۇنى شارىلا تارتىۋېلىپ قارىدى - دە، كۆزلىرى چەكچىيىپ كەتتى. ئۇنىڭ قولىدىكىسى ۋېلىسبېت بېلىتى ئىدى. ئىككى يىلدىن بېرى «ئۆيۈم شەھەردە، قاتناش يوق...» دېگەندەك مەزمۇندا نەچچە قېتىم ئىلتىماس يېزىپ، ۋاڭ شۇجىغا تەستىقلىتىپ، سودا سارىيىدىن ۋېلىسبېت ھەل قىلالىمىغان مۇرات بېلەتنى كۆرۈپ، خۇشاللىقىنى باسالمايلا قالغانىدى.

— بۇ بېلەت كىمنىڭ؟ — دېدى مۇرات ئالدىراپ.

— مېنىڭ! ... ياكى بۇجاڭ بەردى...

— ئەمىسە، مېنىڭ ئىكەندە؟ ...

— نېمىلا بولسا سېنىڭ بولامدۇ؟ قاراڭغۇ بازاردا ساتىمەن...
 — پاھ، پاھ، قاراڭغۇ بازارغا دوپپاڭ چۈشۈپ قالسا ئالماي
 كېتىدىغان ئادەم سەن، تېخى بىلەت ساتارمىش...
 — ساڭا دەپ ئېلىپ قويىمىسام نېمە قىلىمەن ئۇنى؟ بولىدۇ!...
 — ئەجەب بەلەنغۇ سەن؟ — مۇرات ھېكمەتنىڭ يۈزىگە شاپپىدە بىرنى
 سۆيىدى، — ئۆتكەن يەكشەنبە بىر بىلەتنى ئەللىك سوم قىلىسام
 بەرمىگەنىدى، مانا ئەمدى خۇدايىم بەردى.
 — مۇرات، ماۋۇنى ئېلىڭ! — گۈلزىبا 5 يۈەن تەڭلىدى، — مەن
 تېخى بەرمىگەن.
 — بولدى قىلىڭ! — دېدى ھېكمەت گۈلزىبانىڭ قولىنى
 ئېتىرىپ، — مەن بەردىمغۇ؟
 — ئۇنداق قىلىشىڭىز مەن بارمايمەن...
 — ھەي - ھەي، تالاشماڭلار! ئىككىڭلارنىڭ پۇلىنى مەنلا قېتىپ
 قويماي، — مۇرات ھېكمەتنىڭ يىگىرمە يۈەن پۇلىنى قايتۇرماقچى
 بولدى، — قانداق دەيسىلەر؟
 — ئۇنداق قىلساڭ، بىلەتنى قايتۇرۇۋالسىمەن، ئۇقتۇڭمۇ!
 — بوپتۇ ئەمىسە، بەش يۈەننىڭنى قايتۇرۇپ بېرىي.
 — ئۇنى زۇمرەت ئۈچۈن قېتىپ قوي.
 — زۇمرەتنىڭكىنى ئۆزەم قېتىپ قويدۇم... — دېدى مۇرات
 گۈلزىباغا كۆزىنى قىسىپ قويۇپ، — گۈلزىبا، سىز ھېكمەتكە ئالۇچا
 ئېلىپ بېرىڭ، بۇ شۇراشقا بەك ئامراق!...
 مۇرات قېچىپ چىقىپ كەتتى. ئۇنىڭ سۆزىنىڭ تېگىگە يەتكەن
 گۈلزىبا ئاناردەك قىزىرىپ، تەتۈر قارىۋالدى.
 — خاپا بولىدىغىزمۇ گۈلزىبا؟ مۇراتنىڭ چاقچاققا ئامراقلىقىنى
 بىلىسىزغۇ! — دېدى ھېكمەت.
 — ئەسكى، — گۈلزىبا تاتلىققىنا ئاچچىقلىدى، — تىلىنى
 كېسىۋەتسە.
 — جۈرۈڭ ماڭايلى، كېچىكىپ قالمايلى.

ئۇلار ئالدىنقى كۈندىكى مەسلىھەت بويىچە تانىشىغا بارماقچى ئىدى. ئوقۇتقۇچىلار كۆرسى جەريانىدا، ھېكمەت ياتىقىدا، ئىشخانىسىدا گۈلزىباغا تانسا ئۈگەتكەنىدى. ئۇ دەسلەپ ئۇنىمىغان بولسىمۇ، لېكىن بەربىر ماقۇل بولدى. چۈنكى، بىر چاغدا قۇتبىرەمنىڭ كۆزىگە كۆرسىتىپ ھېكمەتنى تانىشىغا تەكلىپ قىلغانلىقى تېخىچىلا ئۇنىڭ ئېسىدىن چىقىمىغانىدى.

قاراڭغۇ چۈشكەنىدى. كىچە ئاسمىنى، سۈزۈك ھەم بولۇتسىز ئىدى. بىر تەرىپى داتلاشقان مىس لېگەندەك كەمتۈك ئاي شەھەر ئىچىنى يورۇتۇپ تۇراتتى. سانسىزلىغان يۇلتۇزلار كۆزلىرىنى جىمىرلىتىپ كىملىرىنىدۇر ئىزلىگەندەك قىلىشاتتى. ئەمما ھېكمەت بىلەن گۈلزىبا كوچىنىڭ چېتىدىكى دەرەخلەر سايە تاشلىغان ئادەمسىز جىمجىت يولدا كېتىپ باراتتى. ئادەتتە كۈندۈزلىرى قىز - يىگىتنىڭ بىللە مېڭىشى مۇمكىن ئەمەس ئىدى. ھەممە كىشى خۇددى كۈندۈزدە يۇلتۇز كۆرگەندەك قارىشىپ، مەسخىرە قىلىشاتتى ياكى ئۇلارنى ئەدەبىسىزلىكتە ئەيىبلەشەتتى. ھازىر قويۇق سايىلار تىترىشىپ تۇرغان دەرەخلەر ئاستىدا، ئۇلارنى ھېچكىم تونۇمايتتى. ھېكمەت گۈلزىبانىڭ قوللىرىنى ئۆزىنىڭ بىلىكىنىڭ ئاستىدىن ئۆتكۈزۈپ قويۇپ، قىزغا ئېڭىشىپ ئاستا پىچىرلىدى:

— بۇنداق قولتۇقلىشىپ مېڭىشنى «پادىرۇشكىلاپ مېڭىش» دەيدۇ، ئۈرۈمچىدە قىز - يىگىتلەرنىڭ ھەممىسى ئەشۇنداق مېڭىشىدۇ.
— باشقىلار زاڭلىق قىلمايدۇ؟ — سورىدى گۈلزىبا ئەتراپىغا يوشۇرۇنچە قاراپ قويۇپ، — مېنىڭ ئۈرۈمچىنى بىر كۆرگۈم بار. مەركىزىي شەھەر دېگەن ھەيۋەت بولىدىغاندۇر - ھە!
— ئۈرۈمچى تۇرماق غۇلجىنىمۇ كۆرسىز، — دېدى ھېكمەت گۈلزىبانىڭ قۇلىقىغا شۇنداقلاپ، — قېيىن ئاتا، قېيىن ئانا، قېيىنسىڭىللىرىڭىزنىمۇ كۆرسىز...

گۈلزىبا ئىزا تارتقىنىدىن يۈزىنى ھېكمەتنىڭ دولىسىغا يېقىۋالدى.
— ھېكمەت، — دېدى گۈلزىبا، — پەرمانشا مۇدىرىنى

يۆتكىۋەتكۈدەك، ھازىر كۈرستىكىلەرنىڭ ھەممىسىنىڭ ئاغزىدا شۇ گەپ.

— شۇنداقمۇ؟ ئەمىسە كىمنى بېرەر؟

— بەگ ئېرىق ئوتتۇرا مەكتىپىنىڭ مۇدىرى زەينىدىننى بەرگۈدەك دېگەن گەپ بار.

— ئۇ قانداق ئادەم؟

— ئېنىق بىلمەيمەن، بىراق ئاڭلىشىشىمغا قارىغاندا، بەگ شەخسىيەتچى، ئىچى يامان ئادەم ئىمىش.

— پاكىر، يۈزىدە سەپكىنى بار ئادەممۇ؟ — دېدى ھېكمەت بىر چاغدا ئا كوجاڭ باشلاپ چىققان تۆت گۆھەرنىڭ ئىچىدىكى چۈجە خورازدەك بويىنىنى سوزۇپ، كۆزلىرىنى چەكچەيتىپ تۇرغان ئادەمنى كۆز ئالدىغا كەلتۈرۈپ.

— سىز نەدىن بىلىسىز؟

— مېنى بوستانغا بەلگىلىگەندە، ھە توغرا، سىز بىلەن تۇنجى قېتىم ئۇچراشقان كۈنۈم، ئۇنى كۆرگەنىدىم...

— ئاۋغان كۈچىسى دوقمىشىدا! — گۈلزىبا مەنا بىلەن كۈلۈمسىردى، — ئۇ كۈن ئېسىمدىن زادىلا چىقمايدۇ...

— ئۇ ئۇچرىشىش ھاياتىمنىڭ سائادەتلىك كۈنلىرىنىڭ خاتىرىسى سۈپىتىدە قەلبىمدە مەڭگۈ ساقلىنىدۇ...

ئۇلار پاراڭ بىلەن گۈلباغنىڭ يوپۇرۇق رەستىسىگە چىقىپ قالدى. ھېكمەتنى قولتۇقلىۋالغان گۈلزىبا قولىنى ئاستا تارتىۋېلىپ، گويا ناتونۇش ئادەمدەك ماڭدى.

مەدەنىيەت سارىيىنىڭ يۇمىلاق زالى ئادەم بىلەن تولغانىدى. چۆگىلىتىپ قويۇلغان ئورۇندۇقلارنىڭ ھەممىسى دېگۈدەك بوش بولۇپ، قىز - يىگىتلەر مەيداندا تانسا ئوينىۋاتاتتى. تاختايلىق زالدىن «تاراق - تۇرۇق، گۈپۈر - گۈپۈر...» قىلغان رېتىملىك ئاۋازلار كېلەتتى. ئورۇندۇقلارنىڭ ئارقىدىكى بوشلۇقتا، تاماشا كۆرۈۋاتقان، ئۇياقتىن - بۇياققا مېڭىشىپ يۈرگەنلەرمۇ بار ئىدى. ھېكمەت بىلەن گۈلزىبا ئەڭ چەتتىكى ئورۇندۇققا كېلىپ ئولتۇرۇشتى. ئۇلار بىردەم پاراڭ سېلىشىپ

تۇرۇشىغا، مۇزىكا باشلاندى. ھېكمەت گۈلزىبانىڭ قۇلىقىغا: «تاڭگۇ! جۈرۈڭ چۈشەيلى» دېدى - دە، ئۇنىڭ قولىدىن تۇتۇپ مەيدانغا ئېلىپ باردى. گۈلزىبا ھودۇقۇش، تارتىنىش ئىچىدە ئەتراپىغا قارايتتى. دەسلەپتە تەمتىرەپ قالغان بولسىمۇ، كېيىن ئۇنىڭ پۇتلىرى مۇزىكىغا چۈشۈپ ئويناپ كەتتى. ھېكمەت ئويناۋېتىپ: «ئۆزىڭنى ئىركىن تۇتۇڭ، ھودۇقماڭ، قولىڭنى رۇس قىلىڭ...» دەپ تۇراتتى. مەيدان توشۇشى بىلەن، گۈلزىبامۇ ئانچە تارتىنىپ قالمىدى.

ئۇلار ئارقا - ئارقىدىن «پاكىستىرۇت»، «ۋالىس»، «چارىداش» لارغا چۈشۈپ تەرلەپ كەتتى. گۈلزىبا خۇشال ئىدى. ئۇ ئىچىدە: «ئادەمدىكى غەم - خىياللارنى ئۇنتۇلدۇرۇپ، كۆڭلىنى كۆتۈرىدىغان مۇنداقمۇ يەرلەر بار ئىكەن!...» دەپ ئويلايتتى. ھېكمەت ئۇنىڭ بىلىدىن سىيلىق تارتىپ، نازۇك ئاق بارماقلىرىنى ئالغىنىغا ئالغاندا، قىزىرىپ يەرگە قارايتتى. يىگىتنىڭ قولىرىدىن تارقىغان ھارارەت ئېلىق بىر سېزىم بولۇپ، يۈرەكلىرىنى ئوينىتىۋېتەتتى. لېكىن گۈلزىبا باشقىلارنىڭ ئۆزىنى تارتىپ قېلىشىدىن ئەنسىرەپ، مۇزىكا باشلانغان ھامان ياكى يىگىتلەر، قىز - چوكانلارنى نىشانلاپ كېلىپ بولغىچە، ھېكمەت بىلەن مەيدانغا چۈشۈپ بولاتتى. ئۇ تانسا ئويناۋېتىپ، بىردىنلا پۇتلىرى مۇزىكىغا چۈشمەي تەمتىرەپ قالدى. چۈنكى مەيداندا گۈلرۈز پاكىر، ئېگەكلىرى ئۇچلۇق 35 - 36 ياشلار چامىسىدىكى بىر ئادەم بىلەن تانسا ئويناۋاتاتتى. ئۇلار چۆڭىلەۋېتىپ نېمىدۇر دېيىشىپ بېچىرلىشاتتى. ئۇ ئادەم بولسا پات - پاتلا گۈلزىباغا قارايتتى.

— ھېكمەت، ھېرىپ كەتتىم، — دېدى گۈلزىبا چىرايلىرى ئومسۇرۇن ھالدا، — جۈرۈڭ، چىقىپ كېتەيلى!

— تانسا ئەمدى قىزىۋاتسا؟

— ئەمەسە بىر دەم ئارام ئالايلى.

ھېكمەت گۈلزىبانى باشلاپ ئەڭ چەتتىكى ئورۇندۇققا كېلىپ ئولتۇردى. بۇ يەردە بىر نەچچە قىز - يىگىتلەر مۇڭدېشىۋاتاتتى. بۇ چاغدا، بايقى پاكىر دىققەت گۈلزىباغا مىقدەك قادىلىپ قاراپ تۇراتتى.

ئۇنىڭ تۇرقىدىن، قاراشلىرىدىن كىشىنىڭ تېنى ئەيمىنەتتى. لېكىن گۈلرۈز كۆرۈنمەيتتى. گۈلزىبا ئۇنى كۆزلىرىدە ئىزلەپ كىشىلەر توپىغا قاراۋاتقاندا، ئۇلارنىڭ ئارقىسىغا بوي - تۇرقى تەڭ دېگۈدەك ئىككى يىگىت كېلىپ توختىدى.

— ھېكمەت ئەپەندى، ئۆزلىرىمۇ تانىشىغا كىرىپلا، — دېدى تەمبەل بىرسى ئالدىغا ئېگىشىپ.

ھېكمەت قايرىلىپلا كۈلۈپ ئورنىدىن تۇردى. ئۇنىڭ ئالدىدا، تۇرا ھەم مەتروزى ئىسىملىك ئىككى يىگىت تۇراتتى. ئورۇقراق، سوزۇنچاق يۈزلۈك، ئاق سېرىق، بېشى ئۇچلۇق، كۆك شاپاق دوپپىسىنى ئارقىغا سۈرۈپ كېيىۋالغىنى «كالا» لەقەملىك تۇرا ئىدى. كۆيدۈرۈلگەن مىستەك قىزغۇچ قارا يۈزلۈك، قاپاقلىرى مۇشتۇمدەك پۇلتىيىپ چىققان، كۆرۈنۈشىدىن كۈچتۈڭگۈرلىكى چىقىپلا تۇرغان يىگىت «پەشۋا» لەقىمى بىلەن نامى چىققان مەتروزى بولاتتى. بۇلار شەھەردە نامى بار، ياماندىن قورقمايدىغان، يۇۋاشنى بوزەك قىلمايدىغان جىگەرلىك يىگىتلەر ئىدى. ھېكمەت شەھەرگە رەسىم سىزغىلى كىرگەن كۈنلەرنىڭ بىرىدە، ئۇلارنى مۇرات تونۇشتۇرۇپ قويغانىدى. ھېكمەت كەچتە ئاشخانىغا بىللە كىرىپ، ئۇلارنى ھاراق بىلەن مېھمان قىلغانىدى.

— سىلەرمۇ بۇ يەردىكىلەرنىڭ، — دېدى ھېكمەت قول بېرىپ، — كېلىڭلار، ئولتۇرۇڭلار.

— بولدى بىز ئولتۇرمايلى، — دېدى تۇرا ئەتراپقا نەزەر سېلىپ، — بىز تۈنۈگۈن جىدەل چىقارغان بىر نېمىنى ئىزلەپ يۈرۈۋىمىز.

— جىدەل چىقارغان؟ — ھېكمەت ھەيران بولغاندەك سورىدى، — قانداق جىدەل ئىدى ئۇ؟

— ھېكمەت ئەپەندى، ئۆزلىرى بۇنداق يەرلەرگە كىرمىگەچكە ئۇقمايلا، — دېدى مەتروزى مۇشتۇملىرىنى تۈگۈپ، — ھەر قېتىملىق تانىشىدا ئۈچ - تۆت يەردە مۇشتلاش چىقىپ، قاش - قاپاق، كالىپۇكلار يېرىلىپ، قان تۆكۈلمىسە، تانسا — تانسا بولمايدۇ.

— نېمە ئۈچۈن؟

— خوتۇن ئالېشىپ، كۈندەشلىك قىلىپ، رەشىق قىلىشىپ...
— سىلىمۇ بىرەر خوتۇن بىلەن ئارقا - ئارقىدىن ئىككى - ئۈچ قېتىم
ئويناپ سالىسلا، — دېدى تۇرا ھىجىيىپ قويۇپ، — بالاغا قالسلا.
— بالاغا قالسلا؟

— شۇنداق، «مېنىڭ خوتۇنۇم بىلەن نېمە چاتىشنىڭ بار ياكى
لايىقىمنى تونۇشنىڭ؟» دەپ تۇخۇمدىن تۈك ئۇندۇرىدىغانلار جىق.
ئۇلار پاراڭلىشىپ تۇرغىنىدا، بايىقى پاكىر، ئۇچلۇق ئېڭىك،
سۆرۈن تەلەت كېلىپ گۈلزىبانى تانىشىغا تارتتى. گۈلزىبا قورققىنىدىن
ھېكمەتنىڭ قېشىغا كېلىۋالدى. — دە، ئۇنىڭغا: «كەچۈرۈڭ، ھېرىپ
قالدىم...» دېدى. لېكىن ئۇ بىزىرىپلا تۇرۇۋالدى. ھېكمەت گەپ
قىلغۇچە، مەترۇزى گۈركىرىدى:

— ھەي ئاڭلىمىدىڭمۇ ھېرىپ قالدىم دېگىنىنى؟ يەنە نېمىگە قاراپ
تۇرسەن؟

— قانداق بىزەڭ نېمە بۇ؟ — دېدى تۇرا يەرگە چىرىتىدە تۈكۈرۈپ
قويۇپ.

پاكىر ئالاق - جالاق قارىغىنىچە كەتتى. تۇرا بىلەن مەترۇزى باش
ئېگىپ خوشلاشتى. نېمىدىندۇر يۈرىكى ئەنسىز سېلىپ ئۇششۇك تەككەن
مايسىدەك بولۇپ قالغان گۈلزىبا ھېكمەتنى باشلاپ چىقىپ كەتتى. ئۇلار
بىر يەرلەرگىچە ئۈندىمەي جىم مېڭىشتى. پەقەت قىزىق دەرۋازىغا
كەلگەندىلا، گۈلرۇز بىلەن پىچىرلاشقان پاكىرنىڭ خېلى ۋاقلارغىچە
گۈلزىبانى كۆزەتكەنلىكىنى ئاڭلىغان ھېكمەت تېڭىرقاپ تۇرۇپ قالدى.
ئۇ گۈلرۇزنىڭ ھېلىقى ئايدىڭ كېچىدىكى: «مەن بۇنى ئۇنتۇمايمەن،
تېخى پۇشايمان قىلىسەن» دېگەن ئاۋازىنى ئاڭلىغاندەك بولدى. ئۇنىڭ شۇ
چاغدىكى ۋەھشىيلىك يېغىپ تۇرغان چىرايى، غەزەپلىك ئۇچقۇنلار
چاچرىغان كۆزلىرى قايتا تەكرارلانغاندەك بولدى. — دە، كامىلىنىڭ: «ئۇ
قىزنىڭ يۈزىگە ئۇرۇلغان بۇلۇت بوران - چاپقۇنسىز ئۆتمەيدۇ» دېگەن
سۆزىنى ئەسلىدى.

ئۇلار زادى نېمە قىلماقچى؟ بۇ سوئال ھېكمەت بىلەن گۈلزىبانىڭ

يۈرىكىدە ئوغىدەك ئۇيۇپ قالدى. ئۇلار ئاۋغان كوچىسىنىڭ دوقمۇشىغا كەلگەندە، جامە تەرەپتىن ھاسا تاپانغان دوڭغاق بىر كۆلەڭگە ھاسىرغىنىچە يېتىپ كەلدى. بۇ كىشى گۈلزىبا داۋاملىق ھېممەت قولىنى سۇنۇپ كېلىۋاتقان ئاقموللا ئىمام ئىدى. ئۇ ئىككىسىنىڭ ئالدىدا توختاپ، بىر ھازاغىچە نەپىسىنى يەتكۈزەلمەي، گەپ قىلالماي قالدى.

— ئاقموللا ئىمام، ئۆزلىرىگە نېمە بولدى؟ — دېدى گۈلزىبا ئەندىكىكەن ھالدا.

— بالىلىرىم، ھەر نېمە بولسا سىلەر كەنسەلەر، — دېدى ئىمام ئارقىسىغا قاراپ قويۇپ، — جامەدە ئىستىقامەتتە ئىدىم. كوچىدا ۋاڭ - چۇڭ كۆتۈرۈلدى. يۈگۈرۈپ چىقسام، ئىككى - ئۈچ ئادەم بىرسىنى ئۇرۇۋېتىپتىكەن. مېنى كۆرۈپلا قېچىپ كېتىشتى. بېرىپ قارىسام...

— ئۇ كىمكەن؟ — سورىدى گۈلزىبا چۆچۈگەن ھالدا.
— ئۇ... ئۇ... دادىڭىز قايت ئىكەن، قانغا مىلىنىپ ياتىدۇ...
ئىمام ئۇلارنى باشلاپ ماڭدى. ئۇ دوڭغاسلاپ كېتىۋېتىپ، ئۆزى بىلەن ئۆزى پاراڭلاشقانداك گەپ قىلىپ كېتىۋاتاتتى:

— ۋاي جېنىم بالام، چاپسانراق مۇشۇ ئۆپىدىن چىقىپ كەتسە بولاتتى، — ئىمام يۆتىلىپ كەتتى، — قىمارۋازنىڭ خۇمارى نۇتسا، خوتۇنىنى ئۇتتۇرۇۋېتىپ، بالىسىنى دوغا تىكىدۇ... مەن ئۆزلىرىدىن ئەنسىرەپ قالىدىم...

— نېمە، بىر گەپ ئاڭلاپ قالدىلىمۇ؟ — سورىدى گۈلزىبا.

— ھەئە، ياق... ياق...

ئۇلار يېتىپ كېلىشتى، قايت يول چېتىدىكى چوڭقۇر يايپاڭ ئېرىققا تاشلىۋېتىلگەنىدى. ئۇنىڭ ئاق كۆپىنكى قان بىلەن قىپقىزىل بويىلىپ كەتكەن بولۇپ، مۈرىسىدىن قان تەپچىپ چىقىۋاتاتتى. بىلىكىگە تەگكەن پىچاق ئىزى ئانچە ئېغىر ئەمەس ئىدى. ئاقموللا ئىمام ۋە ھېكمەتنىڭ ئالدىدا نومۇستىن ئاسمان يىراق، يەر قاتتىق بىلىنىپ كەتكەن گۈلزىبا، نە يىغلاشنى، نە نەپرەتلىنىشنى بىلمەي، پىغان بىلەن نالە قىلدى:

— ئاھ خۇدا، بۇ ماڭا نېمە تارتقۇلۇق؟ نېمە ئازاپ، قانداق كۆرۈم

بۇ!...

ھېكمەت قايتىنى يۈدۈپ ماڭدى. گۈلزىبا ئۇنىڭغا ياردەملەشتى. قايتىنىڭ مۇرىسىدىن ئاققان قان ھېكمەتنىڭ بويىنى ۋە كۆيىنىگە ساقىپ چۈشمەكتە ئىدى. قايت ئىگرايتتى، توۋلايتتى، ئىنجىقلايتتى. ئاغزىدىن: «لسا قاغىسىق ھاراق ھىدى كېلىپ تۇراتتى».

قايتىنىڭ ھالىتىنى كۆرگەن بۇمەرەمخان دەسلەپتە ھويلا ئوتتۇرىسىدا ئۆرۈلۈپ چۈشكىلى تاسلا قالدى. ئەمما ئۇ، تۈندە ماھىگۈل بىلەن ئابدۇنەبىنى ئويغىتىۋەتمەسلىك ئۈچۈن، ئۇنىنى چىقارماي مېچىلداپ يىغلىدى. قايتىنى مېھمانخانىغا ياتقۇزغاندىن كېيىن، ھېكمەت يىلماق سۇ بىلەن جاراھەت ئەتراپىنى پاكىزە تازىلىدى. كۆيدۈرۈلگەن پاختىنى بېسىپ، بۇمەرەمخاننىڭ نەزىر - چىراغدا ئارتىدىغان داكا ياغلىقى بىلەن چىڭ تېگىپ باغلىدى. بۇ ئارىلىقتا ئىمام بىر نەرسىلەرنى ئوقۇپ ھەم ھۈرۈپ قويۇپ چىقىپ كەتتى.

قايت كۆزىنى ئاچتى. ئۇ ھېكمەتنىڭ قان بولۇپ كەتكەن كۆيىنىكلىرىگە، بويۇنلىرىغا قارىدى - دە كۆزىنى يۇمدى. بىراق، «رەخمەت ئەپەندى» دەپ ئاستا پىچىرلىدى. گۈلزىبا ھېكمەتنى ھويلىغا باشلاپ چىقتى. ئۇنىڭ كۆزلىرى ياشقا تولغانىدى:

— ھېكمەت، كۆيىنىڭىزنى سېلىڭ، سوغۇق سۇدا يۇيسام چىقىپ كېتىدۇ، — دېدى گۈلزىبا ھېكمەتنىڭ كۆيىنىكىنىڭ تۈگمىلىرىنى يېشىپ، — مېنىڭدىن بىزار بولىڭىزمۇ؟

— بۇ نېمە دېگىنىڭىز؟ مەن سىزدىن نېمىشقا بىزار بولغۇدەكمەن؟ — ھېكمەت گۈلزىبانىڭ ئېڭىكىدىن يۇقىرى كۆتۈردى، — قاراڭ يىغلاۋاتقىنىڭىزنى... خاتىرجەم بولۇڭ، دادىڭىز بىر - ئىككى كۈندىلا ساقىيىپ كېتىدۇ. پىچاق ئانچە ئوي كىرمەپتۇ.

— مەن ئۇنىڭغا يىغلاۋاتقىنىم يوق!... ئۆزىگە يىغلاۋاتىمەن...
— بولدى، كۆڭلىڭىزنى يېرىم قىلماڭ، بۇ ئىشنى ئۆتۈپ كېتىدۇ...
— مايىڭىزنىمۇ سېلىڭ! قان بولۇپ كېتىپتۇ...
— بولدى سالماي... ئۆزىم ياتاققا يۇيۇۋالسىمەن.

— بەدىنىڭىزدىمۇ قان قېتىشىپ قالغان تۇرسا؟
— بولدى قىلىڭا گۈلزىبا، مەن...
— سىزنىڭ مەندىن نېمىنى يوشۇرۇۋاتقانلىقىڭىزنى بىلىمەن، —
دېدى گۈلزىبا ئوچۇقلا، — لېكىن مۇرات ماڭا دەپ بەرگەن... خىجىل
بولسىڭىز، دادامنىڭ چاپىنىنى ئەچىقىپ بېرەي.
گۈلزىبا ئۆيگە كىرىپ كېتىپ، ھايال بولمايلا قايتىپ چىقتى. ئۇ
ھېكمەتنىڭ قاندىن شىلىملىشىپ كەتكەن مايكىسىنى سالدۇرۇپ، چاپاننى
يېپىنچاقلاپ قويدى.

ئاي يورۇقىدا ھويلا ئاپپاق يورۇپ تۇراتتى. ھېكمەت كىيىملەرنى
يۇيۇۋاتقان گۈلزىباغا قاراپ تونۇر سۇپىسىدا ئولتۇراتتى. ئۇ چاپانغا
يۆگىنىپ، ئوچۇق مەيدىلىرىنى ياپماقچى بولۇۋېدى، كۆكرىكىگە قاتتىق
بىر نەرسە ئۇرۇلدى. ھېكمەت چاپاننىڭ مەيدە يانچۇقىدىن كالىك بىر
نەرسىنى ئېلىپ، قاتمۇ قات قەغەزلىرىنى ئاچتى، دىمىغىغا گۈپلا قىلىپ
كەندىر ھىدى ئۇرۇلدى. بۇ ياڭاق چوڭلىقىدىكى نەشە ئىدى. ھېكمەت
ئۇنى قەغەزلىرى بىلەن پۇرلاپ خوشنىلارنىڭ ئۆگزىسىگە تاشلىۋەتتى.
گۈلزىبا يۇيۇلغان كىيىملەرنى يېپىپ بولۇپ، ھېكمەتنىڭ بېشىغا
سۇ قۇيۇپ بەردى. لۆڭگىنى ھۆل قىلىپ قان يۇقۇشۇپ قالغان
دۆمبىلىرىنى سۈرتتى. ئەمما ئۇنىڭ قوللىرى بارا - بارا ئاستىلاپ توختاپ
قالدى، ئۇ ئوتلۇق يۈزلىرىنى ھېكمەتنىڭ دۈمبىسىگە يېقىپ ئۇنسز
يىغلىۋەتتى. ھېكمەت ئاستا قايرىلىپ ئۇنى باغرىغا باستى. دەردىمەن قىز
گۈپۈلدەپ ئۇرۇپ تۇرغان يۈرەك ئۈستىگە باش قويدى.

گۈلزىبانىڭ مىسكىن، بىچارە، ھەسرەتلىك ھالىتىنى، سۇلغۇن
چىرايىنى كۆرۈپ، ھېكمەتنىڭ يۈرىكى ئېچىشىپ، كۆزلىرىگە ياش
كەلدى. بۇ ناتىۋان بەرنا قىزنىڭ كۈنلىرى دوزاختا ئۆتۈۋاتاتتى. ئەگەر
قايتىنىڭ خۇي - پەيلى مۇشۇلا بولىدىكەن، گۈلزىباغا ياخشى كۈن يوق
ئىدى. ئاقمۇلا ئىمام توغرا ئېيتىدۇ، قىمارۋاز، نەشكەش، ئوغرىنىڭ
قوللىرىدىن ھەر بالا كېلىدۇ. ئۇنىڭ «مۇشۇ ئۆيىدىن چاپسانراق چىقىپ
كەتسەلە بالام» دېگەن سۆزىدىن ئالدىنى ئېلىپ بولمايدىغان بىر ۋەھىمە

پۇراپ تۇرمامدۇ؟ ئۇ، بۇ گەپنى نېمە ئۈچۈن ھېكمەتنىڭ ئالدىدا دەيدۇ؟
چۈنكى بۇ دانىشمەن بوۋاي ھەممىگە كۆڭۈل كۆزى بىلەن قارايتتى، باھا
بېرەتتى. ھېكمەت بۇنداق ئوچۇق بىشارەتنى نېمەشقا
چۈشەنمىگەندۇر؟...

— گۈلزىبا بىز توي قىلايلى! — دېدى ھېكمەت پىچىرلاپ، — مەن
سىزنى بۇ ئۆيدىن ئېلىپ چىقىپ كېتىمەن...
گۈلزىبا بۇقۇلداپ يىغلىغىنىچە، ھېكمەتنىڭ كۆكرىكىگە تېخىمۇ
چىڭ يېپىشتى.

گۈلزىبا بېشىنى لىڭشىتتى، ئۇنىڭ كۆز ياشلىرى ھېكمەتنىڭ
مەيدىسىنى ھۆل قىلىۋەتكەندى.
— بۇنداق قىلسام، — گۈلزىبا ئۇلۇغ - كىچىك تىندى، — ئانام
بىلەن ئۆكىلىرىمغا كىم قارايدۇ؟...
— ئىككىمىز تەڭ قارىمايمىزمۇ!...

— ھەي ئىپلاس پاسكىنىلار، نېمە ئىش قىلىۋاتىسەن؟...
ھېكمەت بىلەن گۈلزىبا چۆچۈپ قاراشتى. گۈلرۇز ئىككى قولىنى
بېقىنلىرىغا تىرەپ، پۇتلىرىنى كېرىپ ھويلا ئوتتۇرسىدا تۇراتتى. ئۇ
باياتىندىن بېرى قىيا ئېچىلىپ قالغان دەرۋازا ئارىلىقىدىن ھەممىنى
كۆرۈپ، شەپە چىقارماي كىرگەندى. ئاينىڭ سوغۇق نۇرىدا، ئۇنىڭ
چىرايى سۇس كۆكۈچ رەڭ ئالغان بولۇپ، تۇرقىدىن ياۋۇزلۇق چىقىپ
تۇراتتى.

— ئىككىڭگە ئۆي تارچىلىق كېلىپ، — دېدى گۈلرۇز
ۋارقىراپ، — يوتقاندىن سۇغۇرۇلۇپ چىققانچە، ھويلىنى مەينەت قىلغىلى
تۇرۇشىڭمۇ؟...

— ئاغزىڭنى يىغ بۇزۇق، — ۋارقىرىدى گۈلزىبا غەزەپتىن
تىترەپ، — مەن، سەن ئەمەس!...

— بۇزۇق دېگەن سەن، — گۈلرۇزنىڭ كۆز پاختىسى قىزغۇچ
يالتىراپ كەتتى، — بۇزۇق بولمىساڭ، بىر ئەرنى يالىڭاچلاپ قويۇپ
قۇچاقلاتىڭ؟...

— گۈلرۈز، بۇ ئۇقۇشماسلىق مەن... — ھېكمەت ئوتتۇرىغا چىقتى.

— چۈشەندۈرمەي قوي، مۇشۇ تۇرقۇڭ بىلەن يەنە نېمە دېمەكچى؟ ...

— ئۆيگە كىر، داداڭ نېمە بولدى؟ ئۇندىن كېيىن بىلىسەن! ... — گۈلزىبا دېۋەيلەپ كەلدى.

— مېنىڭ دادام سېنىڭ نېمەڭ؟ — گۈلرۈز ھازارۇللۇق بىلەن داپىشىنىپ كەلدى، — ئېيتە قېنى، ئېيتىمامسەن، ئېيت دەيمەن! ...

— بولدى قىلىڭ گۈلرۈز، — ھېكمەت ئۇنىڭ مۇرىسىدىن ئىتتىرىپ توسۇۋالدى، — سىز نېمە قىلماقچى؟

— كۆكسۈمنى ئۇتما، — گۈلرۈز نومۇسىسىزلارچە تۆھمەت قىلدى، — ھېلىقى كېچىسىغۇ يامان ئىيتىڭىگە يېتەلمەي قولۇمنى

سۇندۇرۇۋەتتىڭ... يەنە نومۇس قىلماي قولۇڭنى ئۇرۇتسىنا؟ بىلىپ قوي، مەن سېنى پۈتۈمغا پايتىما قىلمايمەن...

— سىز! ... — ھېكمەت ئاچچىقىدا دۇدۇقلاپ كەتتى، — ئىنتايىن ئەخلاقسىز، ۋىزدانسىز، نومۇسىسىز كەنسز...

— سەن بۇ سۆزلىرىڭ بىلەن، — دېدى گۈلزىبا بىگىز قولىنى جۆنۈپ، — مېنى قايمۇقتۇرالمىسەن، ئازدۇرالمىسەن... سېنىڭ نېمە

قىلغىنىڭ ماڭا ھەممىسى ئايان! ... سەن كىم، ھېكمەت كىم! ... كۆزى ئۇيقۇغا كەتكەن بۈمەرەمخان ھويلىدىكى ۋاڭ - چۇڭدىن

ئالدىراپ چىقتى. ئۇ گۈلرۈزنى تىللاپ - ئىتتىرىپ ئۆيگە ئېلىپ كىرىپ كەتتى. ھېكمەت نەم كىيىملىرىنى كېيىپ، گۈلزىباغا: ئەتە چۈشتە

ئىشخانىدا ساقلايمەن دەپ قويۇپ كېتىپ قالدى. كېچىچە ياخشى ئۇخلىيالمىغان ھېكمەت ئەتىسى كۆزلىرى قىزىرىپ،

قاپاقلىرى ئىششىپ كەتكەن ھالدا ئورنىدىن تۇردى. ئېغىر ھەم كېلەڭسىز قايىتىنى كۆتۈرگەنلىكىنىڭ تەسىرىمۇ، ئۇنىڭ بەللىرى تېلىپ،

پۇتلىرى سىرقىراپ ئاغرىيتتى. بېشىمۇ ئېغىر ئىدى. ئۇ بىر ئاز سەگىدەپ قالارمەن دېگەن ئويدا، سۇغاق سۇدا يۇيۇندى، بەدەنلىرىنى

سۈرتتى. ھېكمەت ئۆزىنى خېلىلا تېتىكلىشىپ، يېنىكلەپ قالغاندەك ھېس قىلدى. بىر قۇر يېڭى كىيىملىرىنى كىيگەندىن كېيىن، قايناق سۇدا ئاشتا قىلدى. چۈنكى بۇ چاغدا ناھىيىلىك كومىتېت ئاخشانىسىدا ئەتىگەنلىك تاماق قالمايتتى.

ھېكمەت ئىشخانىسىدا چۈشكىچە رەسىم سىزدى. دەم ئېلىشتا بىر سائەت ئۇخلىۋېلىپ، دەرۋازا ئالدىدا گۈلزىبانى ساقلىدى. بىر چاغدا، كامىل بىلەن نەفىسە يېتىپ كەلدى. ئۇلار، كۇرس خۇلاسى يىغىنىدا بەگ ئېرىق ئوتتۇرا مەكتىپىنىڭ مۇدىرى زەينەددىننىڭ بوستان مەكتىپىگە مۇدىر بولۇپ بەلگىلەنگەنلىكىنى ئېيتىپ بەردى. كامىلنىڭ كۆڭلى سەل خىرە ئىدى، چۈنكى بۇ ئادەم توغرىلىق غەلىتە گەپلەرنى كۆپ ئاڭلىغانىدى.

كامىل بىلەن ھېكمەت ئىشخانىدىن ئىككى ۋېلىسېپتىنى يېتىلپ چىققاندا، گۈلزىبا بىلەن نەفىسە پاراڭلىشىپ تۇراتتى. ئاخشامقى كۆڭۈلسىز ئىشلارنىڭ تەسىرى بولسا كېرەك، گۈلزىبانىڭ چىرايى سەل سارغىيىپ قالغان، ئەمما ئۆزى كۈلۈپ تۇراتتى.

— گۈلزىبا، دادىڭىزنىڭ ئەھۋالى قانداقراق؟ — سورىدى ھېكمەت.

— ياخشى، ئەتىگەندە بىز بىلەن بىللە چاي ئىچتى.

— نېمە، كېسەل بولۇپ قالغانىدى؟ — سورىدى نەفىسە.

— شۇنداق، تۆمۈ تېگىپ قاپتىكەن، — دېدى ھېكمەت چاندۇرماي، — ئانچە

ئېغىر ئەمەس... مەن ئاخشام يوقلاپ بارغانىدىم...

— مۇرات كەلمەپتىغۇ؟ — دېدى گۈلزىبا گەپنى قاچۇرۇپ، —

زۈمرەتمۇ يوق.

— ئۇ، زۈمرەتنى ئەپكەلگىلى ۋېلىسېپ بىلەن بوستانغا كەتتى، — دېدى

كامىل، — ئۇلار ئۇدۇللا ئىگەچى باغچىسىغا بارماقچى.

ئىگەچى كەتتى يۇرۇڭقاش دەرياسىنىڭ خوتەن شەھىرىگە پاسىلداش قىرغىقىدىكى پەل - يېمىش، گۈل - گىياھ، داۋۇ دەرخەلەر بىلەن تولغان جەننەتتەك پىنھان كەنت ئىدى. ھەر يىلى 7-8 - ئايلاردا، شىددەت بىلەن نەرە تارتىپ كېلىدىغان كەلكۈن بۇ كەنتنىڭ دەريا قاسناقلىرىغا

يېقىن مۇنبەت ئېتىزلىرىنى يالماپ، دەرەخلىرىنى غۇلىتىپ، ئاددىي دېھقان ئۆيلىرىگە مالا مەت يەتكۈزەتتى. ئەمما بۇ ئەزىم دەريا مېھرىبان ئانا ئۆز پەرزەنتىنىڭ دىشۋارچىلىقىنى كۆرۈپ چىدىمىغاندەك، ئابى زەمزم سۇلىرىنى ئاپىماي تەشەنلىقنى قاندۇرۇپ تۇرغاچقا، ئىگەچى يېزىسىنىڭ قىرغاقلىرى يېشىل مەخمەل بىلەن قاپلىنىپ، گويا تويىنى بولغان چوكانلاردەك تېزلا ھۆسنىگە تولاتتى. ئىگەچى باغچىسى ئەنە شۇ يۇرۇڭقاش دەرياسىنىڭ بويىدىكى چاھار باغنىڭ بىرى ئىدى. بۇ يەردىن لوپنىكى يۇرۇڭقاش يېزىسىنىڭ جىيا، گىجى كەنتلىرى قەدىمىي ئورۇنلاردەك كۆكرىپ كۆرۈنۈپ تۇراتتى.

ئىگەچى باغچىسى — تەبىئىي ئورمان ئىدى. يۇرۇڭقاش دەرياسىدىن بۆلۈنگەن تاراملار كىچىك - كىچىك ئېرىقلارغا قۇيۇلۇپ، ياڭاق، چىنار، تۇخۇمەك، ھاڭگىي، ئالما، ئۆرۈك دەرەخلىرىنىڭ ۋە مەجنۇتاللارنىڭ غوللىرىنى سۆيۈپ، ئۆمۈچۈك تورىدەك گىمرەلىشىپ ئاقاتتى. قايسى زاتى مۇبارەكنىڭ (جايى جەننەتتە بولسۇن!) ساۋابلىق ئىشى ئىدىكىن، ھەر خىل ئېچىلىپ كەتكەن گۈللەر ئارا قۇببە شەكىللىك راۋاقلار، قەدىمىي دەرەخلەرگە باغلانغان كۈلەڭگۈچلەر، ياپيېشىل چىمەنلەردە دەم ئېلىش سۇيىلىرى بار ئىدى.

كامىل بىلەن ھېكمەت ئىككى قىزنى ۋېلىسېپىتقا مىندۈرۈپ يېتىپ كەلگەندە، ئالىمجان زېھرۇللا، ئابلىز ناۋالار كېلىپ بولغانىدى. دائىم كۈلۈپلا تۇرىدىغان ئالىمجان ئىشنى پۇختا ھەم ئىنچىكە قىلىدىغان پاكىزە، چىۋەر يىگىت بولغاچقا، قازانلارنى ئورۇنلاشتۇرۇپ، كۆپكۆك چىملىقلارغا كىگىز - گېلەملەرنى سېلىۋەتكەنىدى. ئۇلارنىڭ تاللىغان ئورنى ئىككى راۋاق ئوتتۇرىسىدىكى گۈللۈك بولۇپ، بۇ يەردىن يۇرۇڭقاش دەرياسىنىڭ ئېقىنلىرى سىماپ ئېرىتمىسىدەك يالىڭداپ كۆرۈنۈپ تۇراتتى. ئابلىز ناۋا بىللە ئېلىپ چىققان ئون ئالتە - ئون يەتتە ياشلار چامىسىدىكى ئاشپەز بالا دەريا بويىدا كۆكتاتلارنى يۇيۇۋاتاتتى. راۋاقتى ئايلىنىپ ئاققان كىچىك ئېقىن بويىغا ئۈچ - تۆت سېۋەت يەل - يېمىش، قاچا - قۇچا، داستىخانغا ئورالغان گۆش، گاز لامپا، سۇلياۋ باك قاتارلىق

نەرسە - كېرەكلەر چۈشۈرۈلگەنىدى.

— ھارمىغايسىزلىر، — دېدى ئالمىجان سالام بېرىپ، — ئەمدى مۇرات بىلەن زۇمرەتلا قالدى، باشقىلىرىمىز يىغىلىپ بولدۇق.
— قالغانلار كۆرۈنمەيدىغۇ؟ — دېدى كامىل ئەتراپىغا قاراپ.
— قىزلار ئوغۇللارنى باشلاپ كۈلەڭگۈچ ئۇچقىلى كىرىپ كەتتى، — دېدى ئابلىز ناۋا ئورماننى ئىما قىلىپ، — مۇراتلار كەلگۈچە بىزمۇ بېرىپ باقمايمىزمۇ؟

ئۇلار ئورمان ئىچىگە قەدەم ئېلىشى بىلەن، قىقاس - چۇقان، كۈلكە ئاۋازلىرى كېلىشكە باشلىدى. قويۇق دەرەخلەر ئارىسىدىن ئاڭلانغان شادلىق كۈلكىلىرىگە جۈر بولۇپ، ھەر خىل قۇشلارنىڭ سايراشلىرى، يېرىلغان قوۋزاق، قېلىن ئوتلارنىڭ تەڭلىرىدىن كېلىۋاتقان ھاشارەتلەرنىڭ ئومۇمىي خورى ئورمان ئىچىنى جانلاندۇرۇۋەتكەنىدى. نەفسە بىلەن گۈلزىبا بىر - بىرىگە قاراپ كۈلۈپ قويۇشتى. سوغۇق ئىقلىم بۇغىلىرىنىڭ مۇڭگۈزلىرىدەك شاخاراپ كەتكەن تۇخۇمەك، كۆك تىرەك، قېرى سۆگەتلەردە ئېسىلىپ تۇرغان كۈلەڭگۈچلەر ھاۋاغا — بۈك يوپۇرماقلار ئىچىگە ئۆرلىمەكتە ئىدى. قىزلار چىرقىرايتتى، يىگىتلەر قاقلاپ كۈلۈشەتتى. كۈلەڭگۈچلەرنىڭ بەزىلىرىدە قىز - يىگىتلەر جۈپ بولۇپ، بەزىلىرىدە قىزلار يالغۇزدىن ئۇچۇشۇۋاتاتتى.

ئۆز مەھبۇبلىرىنىڭ جاراڭلىق كۈلكىلىرىدىن قەلبى شادلىققا تولغان ئائىبى، شادىمان، ئامانلىلار كامىل، ھېكمەتلەر بىلەن كۆرۈشتى. نەفسە بىلەن گۈلزىباغا باش ئېگىپ سالام بېرىشتى. بۇ ئەسنادا، خۇشلۇق ۋە شوخلۇقتىن قىزىرىپ كەتكەن قىزلارمۇ يېتىپ كېلىشتى. ئۇلار ھەممىسى بىلەن سالاملاشقاندىن كېيىن، يىگىتلەرگە قاراشتى. ئوتتۇرا بويلۇق، نازۇك تەبىئەتلىك يىگىت ئامانلىلا كىچىكرەك ئەمما ئۆتكۈر كۆزلىرىنى ئوينىتىپ، قىزلارنى تونۇشتۇردى. ئۇ ئالدى بىلەن ئېگىز، بەدىنى تولغان، ئاق يۈزلۈك، چېچىنى چىڭ قىلىپ ئىككى ئۆرۈۋالغان، تۇرقىدىن بىر ئىشلارغا ئانچە سىنەكەپ كەتمەيدىغان، ئالدىراپ خۇشال بولمايدىغان مەجەزى بىلىنىپ تۇرغان قىزنى: ئىسمى

لۇتپىيە، شەھەرلىك تولۇق ئوتتۇرا مەكتەپتە ئوقۇتقۇچى، پات ئارىدا ئالىمجان زېھرۇللا بىلەن ھەمكارلاشماقچى دەپ تونۇشتۇرۇۋېدى، ھەممىسى كۈلۈپ كېتىشتى.

— مانا بۇ قىزنىڭ ئىسمى سائادەت، — دېدى ئاماننىلا لەۋلىرى ئېيىز، زىلۋا قىزنى كۆرسىتىپ، — باشلانغۇچ مەكتەپتە ئوقۇتقۇچى، ئىستېداتلىق شائىرىمىز ئائىبىنىڭ سىردىشى بولىدۇ...
قىز - يىگىتلەر ئارقا - ئارقىدىن چاقچاقلىشىپ ۋارقىرىشىپ كېتىشتى.

— بۇ باھاردەك كۈلۈپ تۇرغان قىز، — دېدى ئاماننىلا بۇغداي ئۇڭلۇك، خۇشچىراي قىزنى كۆرسىتىپ، — ئىسمى گۈلباھار، تولۇقسىز ئوتتۇرا مەكتەپتە ماتېماتىكا ئوقۇتقۇچىسى، شادىمان شاد بولالمىغان ھامان، ئۇنى قىچىغلاپ كۈلدۈرۈپ، شاد قىلىدۇ...
قاتتىق كۈلكىدىن ئورماندىكى قۇشلارمۇ ھۈركۈپ كېتىشتى.

— قاراڭلار بۇ قىزىرىپ پىشقان گۆشگىرىدەك بوغماق قىزغا، — ئاماننىلا يۈزلىرى يۇمىلاق، دۈپدۈگىلەك قارا كۆزلىرى كۈلۈپ تۇرغان جۇغى كىچىك قىزنى كۆرسەتتى، — ئۇنىڭغا زوقۇڭلار كېلىۋاتامدۇ؟ ئايلىز ناۋا ئۆزەمگە ئوخشاش خۇشناۋا، بوي - بەستى تەڭ، ئوماق قىز تاپىمەن دەپ، ئون سەككىز مىڭ ئالەمنى ئايلىنىپ تاپالماي، ئاخىرى ئاران دېگەندە، تىككۈچىلىك كارخانىسىدىن باقۇمە ئاتلىق بۇ كەشتىچى قىزنى تاپقان...
قىز - يىگىتلەرنىڭ قاتتىق كۈلكىسىدىن كېيىن، ئاماننىلا

بوستاندىن كەلگەن خوتەننىڭ زۆھرە ۋە سەنەملىرى بولغان نەفىسە، گۈلزىبالارنى تونۇشتۇردى. شەھەرلىك قىزلار باش ئېگىپ سالام بېرىشتى، بىراق قەدىناس دوستلار يەنە قانداقتۇر بىر نەرسە كەم قالغاندەك، بىر - بىرىگە قاراشتى.

— ھەي ئاماننىلا، توختاپ قالىدىغىزغۇ؟ — دېدى گۈلزىبا ساغۇچ قوڭۇر چاپلىق، قويۇق كىرىپىكلىرى كۆزلىرىنى خۇمارلاشتۇرۇپ تۇرغان قىزغا قاراپ قويۇپ.

— ئەمدى تۈگىدى! ...

— چىدىماس! ئەگەر مۇرات بولغان بولسا سىزنى راسا ئوخشىتىپ قوياتتى.

— بولمايدۇ... تونۇشتۇرسۇن! — ھەممە بىردەك ۋارقىراشتى.

— ئەمىسە بۇ قىز دارىلمۇ ئەللىمىندە ئوقۇش پۈتتۈرۈش ئالدىدا تۇرغان، — ئاماننىلا قىزغا قاراپ قىزىرىپ كەتتى، — رۇشەن بولىدۇ. ئەمدى بولغاندۇر؟ ...

— ياق، ياق، تولۇق بولمىدى، — ۋارقىراشتى كۆپچىلىك.

— ئەمىسە... ئىككىمىزنىڭ ئىتتىپاقى بەك ياخشى، بولىدۇ؟ ...

— بىز رازى ئەمەس، — دېدى بائۇمە زىل ئاۋازدا، — ھەممىمىزنىڭ سىرلىرىنى ئاشكارىلاپ بەشىپۇچۇق قىلىۋەتسىڭىز، ئەمدى ئۆزىڭىزگە كەلگەندە، مىكى - مىكىما؟ ...

بائۇمەنىڭ چاقماقتەك سۆزلىرىدىن زوقلانغان يىگىتلەر كېلىشىۋالغاندەكلا ۋارقىراشتى.

— تولۇق سۆزلىسۇن! ...

ئامالسىز قالغان ئاماننىلا نېمە دېيىشنى بىلمەي، رۇشەنگە مۇراجەت قىلدى:

— نېمە دېسەم بولار؟ ...

— خوپ بولدى، — دېدى قىز سائادەتنىڭ ئارقىسىغا يوشۇرۇنۇپ، — باياتىدىن بىرى گەپدانلىق قىلىسىز، ئەمدى مەندىن سورامسىز؟ ئۆزىڭىز بىر نېمە دەڭ...

— ئەمىسە، رۇشەن بىلەن ئىككىمىز، — دېدى ئاماننىلا ۋارقىراپ، — $x+y$ بولىمىز... ياكى x نىڭ كۋادراتى تەڭ ئىككىگە! بولىدۇ خانىملار، ئەپەندىلەر؟ ...

بىردەملىك چاقچاق - كۈلكىلەردىن كېيىن، يىگىتلەر ئۆز قىزلىرىنى كۈلەڭگۈچلەرگە چىقىرىپ ئۇچۇرتتى. بەزىلىرى جۈپ بولۇپ ئۇچۇشتى. ھېكمەت بىلەن گۈلزىبا ئېگىزگە ئۆرلەپ چۈشكەندە، پەستىكىلەر ئىلھام بېرىپ ۋارقىرىشاتتى. قىزنىڭ چاچلىرى يىگىتنىڭ

بويۇنلىرىنى غىدىقلايتتى. يىگىتنىڭ ئوتلۇق نەپەسلىرى قىزنىڭ ۋۇجۇدىغا چاقماقتەك ئۇرۇلاتتى. باشقىلار كامىل بىلەن نەپەسنى ئۇچۇشقا تەكلىپ قىلغانىدى، نەپەسە «بېشىم قايدۇ» دەپ ئۇچۇشقا ئۈنمىدى.

باغ سەيلىسى باشلىنا - باشلانمايلا، كۆڭۈللىرى يايىرىغان ياشلار چۈشكەن ئورنىغا قايتىپ، گىلەملەردىن ئورۇن ئالدى. قىزلارنىڭ ھەممىسى بىر قاتاردا ئولتۇرۇشتى. يىگىتلەرنىڭ قاتارىدا، كىتابخانغا ناتونۇش بولغان يەنە بىر مېھمانمۇ بار ئىدى. ئۇ بوستاندىكى باش باشلانغۇچ مەكتەپنىڭ ئوقۇتقۇچىسى، كەڭ ئاق يۈزلۈك، شالاڭ قاشلىق، ئېغىر - بېسىق، ھەر قانداق يېڭىلىققا ئىنتىلىپ تۇرىدىغان نىزامىدىن ئىدى. ئۇ بوستان باشلانغۇچ مەكتەپ مۇدىرى ئەمەت مىرزىنىڭ قىزىق گەپلىرىنى قىلىپ، ئولتۇرغانلارنى كۈلدۈرۈپ تېلىقتۇرىۋەتتى. بۇ ئارىلىقتا، ئاشپەز بالا، - داستان سالامدۇق؟ - دەپ سورىغان ئىدى، كۆپچىلىك مۇرات بىلەن زۇمرەت كەلگىچە ساقلايدىغانلىقىنى ئېيتىشتى.

- بىر كۈنى، - دېدى نىزامىدىن، - مۇدىر گۇڭشى بويىچە باشلانغۇچ مەكتەپ ئوقۇتقۇچىلىرىغا دوكلات بېرىپ: «خىزمەت دېگەننى قانداق ئىشلىگۈلىكا؟ سوزماقتەك ئىشلەيتىمىز... ھە، سوزماقتەك!» دېيىشى بىلەن، پۈتۈن ئوقۇتقۇچىلار كۈلۈشۈپ كېتىشتى. مەن يىغىن تارقىغاندا ئۇنىڭغا: «مۇدىر، خاتا گەپ قىلىدىلىيا! سوزماق دېگەن تارتسا سوزۇلىدىغان، قويۇپ بەرسە يىغىلىۋالىدىغان نەرسىيا؟ ئۆزلىرى تىللاپ، ئۇرسىلا قىلىپ، بولمىسا قىلمايدىغان خىزمەتتا بۇ؟» دېيىشىمگە، ئۇ: «ئاغزىڭنى تىي ئوقۇتۇرقى، مەن دېگەن سوزماق دېگەن جايدىن چىققان تاشنى كۆزدە تۇتقانىا...» دەيدۇ.

ئولتۇرغانلار پاراقلاپ كۈلۈشتى. كامىل نىزامىدىنغا «ھېلىقىنى!» دەپ ئىشارە قىلىۋېدى، باشقىلارمۇ قىزىقىپ «ھە قېنى!» دېيىشتى. نىزامىدىن يېرىم يىلنىڭ ئالدىدىكى بىر ئىشنى ئالدىرماي سۆزلەپ بەردى.

نىزامىدىن شەھەردىن «تىياۋچى» (ئەينەك ساقىلىق سەكلەتمە ئويۇنچۇق) سېتىۋېلىپ، ئوقۇتقۇچىلارغا ئۇنى ئويناش ئۇسۇلىنى ئۆگەتكەندىن كېيىن، بىرنەچچە ئوقۇتقۇچى دەم ئېلىش ۋاقتىدا قىزىق

ئويۇنغا چۈشۈپ كەتكەنىدى. تۇيۇقسىزلا نەمەت مىرزى كىرىپ قېلىپ «تىياۋچى»غا ئاللىبىر بىر ھازا تۇرۇپ كەتكەندىن كېيىن، بىردىنلا چالۋاقاپ كەتتى:

— ھاي ئاغىنىلەر، نېمە ئۇ ئويىناۋاتقىنىڭ؟
— تىياۋچى يا ئەينە، — دېدى نىزامىدىن.
— نېمە ئۇ تىراچى دېگەن؟
— تىراچى ئەمەس، تىياۋچى يا! يوغىلىتىپ ئوينىتىقان نەرسە...
— ئەمدى ئوينىمىغان گومىنداڭنىڭ ئالتە شوئارى قالدىما؟ ئۇنى
ئوينىغىچە، — نەمەت مىرزى ئاغزىنى ناھايىتى سەت بۇردى، — ... نى
ئوينىساڭ بولمامتا! ...
— مۇدىر، نېمە دېگەنلىرى ئۇ؟ ئوينىسۇن دەپ ھۆكۈمەت
چىقىرىپتىيا ئۇنى! — دېدى بىر ئوقۇتقۇچى تېرىكىپ.
— قانداق ھۆكۈمەتكىنا ئۇ ئوينىسۇن دەپ گومىنداڭنىڭ ئالتە
شوئارىنى چىقىرىدىغان؟ ... ۋۇي ئانىسىنى...
كۈلۈشۈپ قىز - يىگىتلەرنىڭ كۆزلىرىدىن ياش چىقىپ كەتتى.
— ئۇ مۇدىرىڭلار، — دېدى ئائىبى ئۆزىنى ئارانلا بېسىپ، — شىڭ
شىسەينىڭ ئالتە شوئارى بىلەن گومىنداڭنىڭ ئون ئىككى شوئارىنىمۇ
ئايرىيالمايدىكىنا؟ ...

— مۇنداق مۇدىرلار تېخى خېلىلا بار، — دېدى شادىمان.
— شۇنداق، — دېدى ئالىمجان بېشىنى ئېغىتىپ، — ھازىر ئالىي
مەكتەپلەرنى پۈتتۈرگەنلەر ئىنتايىن ئاز. بولغان تەقدىردىمۇ، ئۇلارنىڭ
رەھبەرلىك سەنئىتى، باشقۇرۇش تەجرىبىسى كەم. بىز مۇنداق
مۇدىرلارغا خېلى زامانلارغىچە تايىنىدىغان ئوخشىمىز.
پاراك راسا قىزىۋاتقاندا، مۇرات بىلەن زۇمرەت تەرلەپ - پىشىپ
يېتىپ كەلدى. زۇمرەت قىزلار بىلەن قۇچاڭلىشىپ، يۈزلىرىنى
يۈزلىرىگە يېقىشتى. مۇرات دوستلىرىنىڭ ھەر بىرىگە ئوخشىمىغان
چاقچاقلارنى قىلىپ كۆرۈشتى. سۈرۈندىكىلەردىن بىرنەچچەيلەن ئاشپەزگە
ياردەملەشتى، بىردەمدىلا داستانلار سېلىنىپ، نان - توقاچ، يەل -

يېمىش، تاتلىق - تۇرۇملار قويۇلدى. چاي ئىچىلىپ بولۇشىغا، تەرخەمەك، لازا، پەمىدۇرلاردىن قىلىنغان خام سەي، ھەر خىل قورۇملار، بىرنەچچە تەخسىدە كاۋاپ كەلتۈرۈلدى. قىزلارنىڭ ئالدىغا مەخسۇس ئىككى چوڭ تاۋاقتا ئاشلەڭپۇڭ قويۇلدى. بۆلۈپ يېيىش ئۈچۈن قويۇلغان ئايرىم كىچىك تەخسىلەرمۇ بار ئىدى. ئالىمجان زېھرۇللا مۇسەللەس قويۇلغان پىيالىلەرنى پەتنۇس بىلەن ئەرلەرگە سۇنغاندىن كېيىن، ھەممىگە تەكشى قاراپ چىقتى.

— ھۆرمەتلىك خانىملار، قەدىرلىك دوستلار، — دېدى ئالىمجان ھاياجان ئىلكىدە، — ئاتا - بوۋىلىرىمىز: «دەم غەنىمەت، دېدار غەنىمەت» دېگەن ئىكەن. بۈگۈن قەلبىداش دوستلار جەم بولدۇق. مۇددىئايىمىز خۇشال - خورام ئويناش، كۆڭۈل ئېچىپ، ھاياتنىڭ پەيزىنى سۈرۈش!... — ئالىمجان چوڭقۇر بىرنى تىنىپ قويدى، — ئوقۇتقۇچىلار جاپاكەش ئەمگەكچىلەر. ھازىر يېڭى ئوقۇش يىلى باشلىنىش ئالدىدا تۇرۇپتۇ. يەنە بىر يىلغىچە بۇنداق پۇرسەتنىڭ كەلمىكى تەس. بۈگۈنكى باغ سەيلىسىنى مۇشائىرە دېسەكمۇ بولىدۇ. شائىرلىرىمىز نادىر شېئىرلىرى بىلەن تەشنا قەلبلەرنى سۇغۇرىدۇ... سازچىلىرىمىز ئۆزىنىڭ يېقىملىق ناخشا - غەزەللىرى ئارقىلىق يۈرەك تارلىرىمىزنى چېكىدۇ... قىزىقچىلىرىمىز ئۆزىنىڭ لەتىپە - يۇمۇرلىرى، ھەزىل - چاقچاقلىرىنىڭ سېھىرلىك كۈچى بىلەن كۆڭۈللەرنى شادلىققا چۈمۈرىدۇ... ئۇسسۇلچىلىرىمىز ئۆز ماھارىتىنى نامايەن قىلىپ، باھار سۇمبۇللىرىنى ئەسلىتىدۇ... ئەمەس، باغ سەيلىمىزنىڭ، مۇشائىرىمىزنىڭ دىللاردا مەڭگۈ قالغۇدەك شاد - خورام، كۆڭۈللۈك ئۆتۈشى ئۈچۈن كۆتۈرەيلى!... خوش...

— خوش كۆتۈرەيلى! — ئەرلەر مۇسەللەسلىرىنى، قىزلار چاي قويۇۋالغان پىيالىلىرىنى كۆتۈرۈشتى. ئابلىز ناۋا تەمبۇرىنى قولغا ئالدى. بۇ قېتىمقى باغ سەيلىسىگە قىزلارنىڭ تارتىنىپ قالماسلىقى ئۈچۈن مىرزاپاشا ئاكىنى چاقىرىشىمىغانىدى. شۇڭا، مۇرات دۇتاردا تەڭكەش بولدى. ئابلىز ناۋا ئالىمجاننىڭ دوستلار ھەققىدە سۆزلىگەن

سۆزىدىن ئىلھاملاندىمۇ ياكى ئىستىدات بابىدا كۆزگە كۆرۈنۈۋاتقان، ئەقلىۋ
پەزىلەتلىك، گۆھەر دانىلىرىدەك مۇشۇ دوستلىرىدىن پەخىرلەندىمۇ،
باشتىلا «توزىماس دوستلۇق گۈلى» دېگەن ناخشىنى باشلىۋەتتى. بۇ قىز -
يىگىتلەرنىڭ قەلب كۆلىنى ئالما چۈشكەندەك تەۋرىتىۋەتتى:

بۇ كۆڭۈلنىڭ خۇشلىقى،
چىن يۈرەكنىڭ دوستلىقى.
توزىماس دوستلۇق گۈلى،
يازلىقى ھەم قىشلىقى.

تاغ بېشىدا قارىغاي،
باغدا بۇلبۇل سايرىغاي.
يۈرىكى بىر دوستلارنى،
دۈشمەن قانداق ئايرىغاي؟...

دەم غەنىمەتتۇر بۈگۈن،
دەيدار غەنىمەتتۇر بۈگۈن...

— بارىكالا ئابلىز ناۋا، مۇرات، قولۇڭلارغا دەرد كەلمىسۇن! —
كۆپچىلىك بىردەك ۋارقىرىشىپ چاۋاك چېلىشتى.
— بۇ ناخشا ئالىمجاننىڭ سۆزىنى شەرھىلەپ، سورۇنىمىزغا يېڭى
بىر مەزمۇن ئاتا قىلدى، — دېدى نائىبى ھاپىجانلىنىپ...
— شۇنداق، بۇ ناھايتى ياخشى باشلىنىش بولدى، — دېدى شادىمان
نائىبىنى قۇۋۋەتلەپ.

مۇسەللەس ئارقا - ئارقىدىن ماڭدۇرۇلدى. ئالىمجان قىزلارنى
كاۋاپ، يەل - يېمىش، قورۇلمىلاردىن چوڭ - چوڭ ئېلىشقا تەكلىپ
قىلدى. مۇرات بۇ تەكلىپكە چېچەك چىقىرىپ، — كىم يېمەي ئولتۇرسا،
شۇنىڭ ئىشتىيى قانداقتۇر سەۋەبتىن تۇتۇلغان بولىدۇ... — دېۋېدى،

ھەممىسى كۈلۈشۈپ كەتتى. تارتىنىپ ئولتۇرغان رۇشەن، نەفسە، لۇتپىيەلەر دەرھال قوللىرىنى داستىخانغا سۇنغان بولدى. بۇنى كۆرۈپ، باشقىلار تېخىمۇ كۈلۈشۈپ كېتىشتى. زۇمرەت ھەر بىر قىزنىڭ قولىغا بىر زىخدىن كاۋاپ تۇتقۇزۇپ، تەخسىلىرىگە ئاشلەڭپۇڭدىن بۆلۈپ بەردى.

— يەڭلار قىزلار، ئوغۇللارنىڭ ئىچىدىغىنى بار، — دېدى زۇمرەت ۋارقىراپ، — شۇڭا داستىخان بىزگە قالدى!
ھەممەيلەن قاتتىق كۈلۈشۈپ كېتىشتى. ئۇلار زۇمرەتنىڭ دادىلىقىدىن سۆيۈنۈپ كەتكەنىدى.

— مېنىڭچە، قىزلارنىڭ ساقىيلىقىغا زۇمرەتنى سايلىساق قانداق؟ — دېدى ئامانللا كۆپچىلىككە قاراپ، — بولمىسا ئۇلار ئېچىلالمايدىكەن.
— قوشۇلىمىز، — ھەممە بىردەك ۋارقىراشتى.

ئارىلىقتىكى قىسقا چاقچاق، كۈلكىلەردىن كېيىن، ئابلىز ناۋا «رۇخسارى» مۇقامىنىڭ مۇقەددىمىسىنى ئۆزى يالغۇز باشلىدى. ئۇنىڭ زەخمەك باغلىغان بارىمىقى يېنىك ئەۋرىنىش بىلەن، لەرزىلەر، يۇمشاق كۆتۈرۈلگەن مۇڭ گويا بۇلۇت پەردىسى ئىچىدىكى دەم يۈرۈپ، دەم غۇۋالاشقان ئاي نۇرىدەك، گاھ يوقاپ، گاھ ئەۋجىگە كۆتۈرۈلەتتى. سورۇن ئەھلى تۈگىمەس ناخشىلىرىنى ئېيتىشىپ، شىلدىرلاپ ئېقىۋاتقان بۇلاق ئېقىنلىرى بويىدا مەھبۇبىسىگە سىر تۆكۈۋاتقاندەك، باھارنىڭ سەلگىن شاماللىرى بىلەن مۇڭلىشىپ، ۋاپادارلىقىنى ئىززەت قىلىۋاتقاندەك ھېس - تۇيغۇلارغا غەرق بولغانىدى:

جۈنۈن ۋادىسىگە مايىل كۆرەرمەن جان ئۆزارىمنى،
تەلەيمەن بىر يولى بۇزماق بۇزۇلغان روزىگارىمنى...

ئابلىز ناۋا كۆزلىرىنى يېرىم يۇمۇۋېلىپ رۇخسارى مۇقامىنىڭ مۇڭلىرىغا قوشۇلۇپ كەتكەنىدى. ئوماق قىز بائۇمە گويا بۇ غەزلەلەر ئۆزى ئۈچۈن ئېيتىلىۋاتقاندەك ھېس قىلاتتى. ئۇ پاك يۈرىكىنى

كۆرسىتىپ نالە قىلىۋاتقان يىگىتىگە تەلمۈرۈپ قارايتتى. مۇقەددىمە ئاخىرلىشىشى بىلەن، مۇرات قوشۇلدى. ئۇ مۇقامنىڭ «تەزە»، «نۇسخا»، «جۇلا»، «سەنەم» لىرىنى ئەۋجىگە كۆتۈرۈۋەتتى. تەمبۇرنىڭ سىم تارلىرىدىن تىترەپ چىققان مۇڭلۇق كۈي، تەڭكەش بولۇپ چېلىنىۋاتقان دۇتار سېپەرلەندۈرۈپ، ئولتۇرغانلارنى ھايات قايناملىرىغا ئېلىپ كىرمەكتە ئىدى. نەفىسە كامىلغا لەپىدە قاراپ، سىرلىق بىر تەبەسسۇم ھەدىيە قىلدى. گۈلزىبا ھېكمەتنىڭ مۇسەللەس كەيپىدىن خۇمارلاشقان كۆزلىرىگە چوڭقۇر مەنادا باقتى... زۇمرەت ناخشا پەيزىگە بېرىلگەن مۇراتقا زوقلىنىپ قارىدى...

مۇقام ئاخىرلىشىپ، بىر نەپەس دەم ئېلىنغاندىن كېيىن، ئابلىز ناۋا ئىلىنىڭ بىر يۈرۈش ناخشىلىرىنى باشلىۋەتتى. ئاھاڭدارلىقى، مەزمۇنى، مۇڭلۇق ۋە مىسكىنلىكى، شوخ - تېتىكىلىكى، مۇرەككەپ سەكرەتمىلىرى بىلەن ئۆزگىچىلىككە ئىگە بولغان ئىلى ناخشىلىرىنى خوتەن ياشلىرى تولىمۇ ياخشى كۆرەتتى. بۇ، ئابلىز ناۋا، ئابدۇللا مەجنۇن، نۇرىسا غەزەل قاتارلىق ياش خەلق سەنئەتكارلىرى توي - تۆكۈن، مەرىكە - مەشرەپلەردە ئىلى ناخشىلىرىنى ئېيتىش ئارقىلىق كۆزگە كۆرۈنىۋاتقان چاغلار ئىدى!...

قىز - يىگىتلەر پۈتۈن بەدىنى قۇلاققا ئايلانغاندەك، سۈكۈت ئىچىدە ئىلى ناخشىلىرىنىڭ پەيزىنى سۈرۈپ ئولتۇراتتى. ناخشىلارنىڭ مۇڭلۇق ئاۋازى، تەمبۇر ۋە دۇتارنىڭ جاراڭلىق ساداسى ئورمان قۇشلىرىنىمۇ سېپەرلەندۈرۈپ قويغاندەك، ئەتراپ تىمناستى ئىدى. ھەتتا يۈرۈڭقاش دەرياسىنىڭ سۈلىرىمۇ ئۆز ئىزىدا توختاپ-ئاڭلاۋاتقاندەك، نە شاۋۇلداش، نە شارقىراش ئاڭلانمايتتى. زەنجىرسىمان ئۇلىنىپ كەتكەن ھەر بىر ناخشىنىڭ ئاخىرقى مىسرالىرى ناھايىتى تەبىئىي ھالدا كېيىنكى ناخشىغا يول ئاچاتتى:

لېۋىڭنى لالىدىن دەرلەر گۈللەيلۈن،
چىشىڭنى ئۈنچىدىن دەرلەر.

قول سېلىپ چىقىپ كەلسەڭ گۈللەيلۇن،
بۇ كىمنىڭ دىلبىرى دەرلەر...

— ھە، ھېكمەت، قېنى سىزدىن كەلسۇن، — ۋارقىرىدى ئابلىز
ناۋا سازنى كېيىنكى ناخشىنىڭ ئاھاڭىغا ئۇلاپ، — ئەمەسە بىز
ئېيتىمىدۇق.

ساز «ئايلىخان، ئانارخان يالسرەي» گە چېلىنغانىدى، توختاشقا
پۇرسەت يوق ئىدى، ھېكمەت ناخشىنى باشلىۋەتتى:

ئىلى يولى بوستانلىق،
ئېدىرلىرىدە تۈلكە.
بىزنىڭ يار چىقىپ كەلسە،
قەدىمدە مېڭ كۈلكە.
ئايلىخان، ئاھ ئانارخان يالسرەي...

ئېتىمنى ئوينىتىپ ئۆتتۈم،
يارىمنىڭ كوچاسىدا.
بىزنىڭ يار چىقىپ كەلدى،
ئاق پاڭچۇ ئۇچاسىدا.
ئايلىخان، ئاھ ئانارخان يالسرەي...

گۈلزىبا قىزىرىپ يەرگە قارىدى. چۈنكى ئۇنىڭ ئۇچىسىدا ئاق
گىرىپ كۆينەك بار ئىدى. ناخشا ئاخىرلىشىپ، ئابلىز ناۋا بىلەن مۇرات
سازلىرىنى قويۇشى بىلەن، ھەممىسى بارىكالا ئېيتىشتى. ئۇلار
داستىخاندىكى مەزلەرگە بېقىشتى. ئالمىجان پىيالىلەرگە مۇسەللەس
قۇيۇپ ئۇلارغا سۈندى.

— خەلق قوشاقلىرىنىڭ ئالاھىدىلىكى، — دېدى ئابلىز، — مەندار،
مەپتۇنكار، مەزمۇنغا باي، ئەڭ ئاممىۋىيلىققا ئىگە. قاراڭلار «قەدىمدە

مىڭ كۈلكە، «ئاق پاڭچۇ ئۇچاسىدا...» بۇ مىسىرالار نېمە دېگەن ئوبرازلىق - ھە!

— مېنىڭچە ناھىيى، — دېدى مۇرات چاقچاق قىلىپ، — «ئاق پاڭچۇ» دېگەندىن كۆرە «ئاق گىرىپ...» دېسە، تېخىمۇ ئوبرازلىق بولارمىكىن دەيمەن...

سورۇندا بىردىنلا كۈلكە كۆتۈرۈلۈپ، ھەممە بىردەك گۈلزىباغا قاراشتى.

— توغرا، — دېدى زۇمرەت، — «قەدىمدە مىڭ كۈلكە» دېگەننىمۇ «باغ سەيلىسىدە يوق كۈلكە...» دېگەنگە ئۆزگەرتسە بولغۇدەك... گۈلزىبا قايرىلىپ، ھەممە دوستلىرىغا كۈلۈپ قارىدى. ئەمما ئۇنىڭ كۆزلىرى نەملىك يالقۇن بىلەن چاقنىدى. ھېكمەتنىڭ يۈرىكى بىردىنلا ئىسكەنجىدە قىسىلغاندەك ئاغرىپ كەتتى. مەجنۇتتال نوتىسىدەك نازۇك بۇ قىزنىڭ قەلبى دەرد - ھەسرەت بىلەن تولغانىدى. ئۇ، تېخى تۈنۈگۈن ئاخشاملا بولۇپ ئۆتكەن قايتىنىڭ پاجىئەسى بىلەن گۈلرۇزنىڭ بىشەملىكلىرىنى ئويلىماي دەپ تۇرۇپمۇ يەنە كۆز ئالدىدىن كەتكۈزەلمەيتتى... ئۇنتاي دەپمۇ ئۇتۇپ كېتەلمەيتتى... ئۇ، ھېكمەت ئۈچۈن، دوستلىرى ئۈچۈنلا قاتناشقانىدى. باياتىدىن بېرى ئېيتىلغان ناخشىلار، سازلارنىڭ مىسكىن ئاھاڭلىرى ئۇنىڭ يۈرىكىدىكى جاراھەتنى قايتا قوزغاپ قويدى. ئۇ ئۆزىنى ئارانلا تۇتۇپ ئولتۇردى. شۇڭا، ئۇنىڭ يۈزىگە مىڭ كۈلكە ئەمەس بىر كۈلكىمۇ ئارتۇقلۇق قىلاتتى. گۈلزىبانىڭ سۇلغۇن چىرايىنى كۆرگەن شادىمان باشقىلارنىڭ نەزىرىنى ئۆزىگە تارتىش ئۈچۈن بولسا كېرەك، گەپ باشلىدى:

— ناھىيى ئېيتقاندا، خەلق ناخشىلىرىنىڭ تېكىستى يېنىك، راۋان، رەڭدار بولۇشتەك ئۆزگىچىلىككە ئىگە، — دېدى ئۇ تەمكىن ھالدا، — بولۇپمۇ ئاھاڭ ئۆزگىرىشى مۇرەككەپ، سەكرەتمە، ئايلانىملىرى كۆپ بولۇشتەك ئالاھىدىلىككە ئىگە ئىلى ناخشىلىرىدا، بۇ نۇقتا ناھايىتى ئېنىق گەۋدىلەنگەن.

— ئىلى ناخشىلىرى ھەققىدە پاراڭ بولۇپ قالدى، — دېدى ئابلىز

ناۋا چايدىن بىر ئوتلىغاندىن كېيىن، — مەن ئالتە يېشىمدىن تارتىپ ساز چېلىشنى ئۈگەندىم. ئون ئۈچ يېشىمدا تاغام مېنى ئېلىغا ئېلىپ چىقىپ كەتتى. مەن ئۇ يەردە تەمبۇرنى ناخالىنى تاشلاپ، زەخمەكتە چېلىشنى ئۈگەندىم. شۇ چاغدىلا، تەمبۇرنىڭ ھەقىقىي مۇڭىنى، جاراڭلىق، يېقىملىق ساداسىنى ئاڭلىدىم. ئىلى ناخشىلىرى، بولۇپمۇ بىر يۈرۈش ئېيتىلىدىغان «ھارۋىكەش»، «كۆچ - كۆچ»، «كوچا» ناخشىلىرى مېنى مەپتۇن قىلىۋالدى. سازەندىلەرنى ئۇستاز تۇتۇپ ئۈگەندىم. «پالانى يەردە روزى تەمبۇر، ياكى ئابدۇۋېلى جارۇللا ناخشا ئېيتىدىكەن» دېسە، بىز دېمەتلىك بالىلار بىلەن يېرىم كۈنلۈك يوللارنى بېسىپ، شۇ مەشرەپ ياكى ئولتۇرۇشلارغا باراتتۇق. ئاڭلىغان ناخشا - سازلىرىمىزنى نەچچە كۈنلەرگىچە ھەزىم قىلالمايدىغان...

— ئىلىنىڭ چاقچاقلىرىنىمۇ قالتىس دەپ ئاڭلايمىزغۇ؟ — دېدى ئاماننىلا، — قېنى ئابلىز، بىرەرنى سۆزلەپ بەرمەمسىز! ...

— چاقچاق دېسە شۇنى دېسە بولغۇدەك. ئۇلار قىزىرىشىپ، تىلىشىپ قالمايدىكەن. چاقچاقنى ئەدەب بىلەن قوبۇل قىلىپ، لايىقىدا جاۋاب ياندۇرىدىكەن، — دېدى ئابلىز ناۋا كۈلۈپ، — لىقەمنى چىشلەپ چاقچاق قىلىشى بىزگە ئوخشاپ كېتىدىكەن. ئىلىنىڭ داڭلىق چاقچاقچىلىرىدىن كېۋېردىن سېرىق بىلەن مەمەت قار ياغدى داۋاملىق بىر - بىرىنى «سېرىق»، «قار ياغدى» دەپ چاقچاق قىلىشىپ يۈرۈشىدىكەن. بىر كۈنى مەمەت قارىاغدىنىڭ ئانىسى قازا قىپتۇ. ئۇ ئۇزۇن قازا تون كېيىپ، ئاق پوتا باغلاپ، جىنازا ئەتراپىدا يىغلاپ يۈرسە، كېۋېردىن سېرىق ھويلىغا كىرىپ كەپتۇ. ئۇ مەمەت قارىاغدى بىلەن «ئەلھۇكمىلىلا» دەپ كۆرۈشۈپ، يۈز سىيىپىغاندىن كېيىن: «كۆڭلۈڭنى بۇزما ئاداش، ئاناڭ ياخشى ئاي، ياخشى كۈنلەردە قازا قىلدى. ئەگەر قىش - قىرولاردا قازا قىلغان بولسا، جامائەتكە تەس بولاتتى...» دەپتۇ. گەپنىڭ تېگىگە يەتكەن مەمەت قارىاغدى: «راست دەيسىن ئاداش...» دەپتۇ. دە، ئۇنىنى قويۇپ بېرىپ: «ۋاي كىشىلەرگە چىراي سارغايتمايدىغان ئانام... يۈزلىرى زەپىراندەك سارغىيىپ كەتسىمۇ،

سېرىق مېكىيانغا دان چېچىشنى ئۈتتۈمىغان ئانام...» دەپ يىغلىغىلى تۇرۇپتىكەن، كېۋىردىن سېرىق: «بۇنىڭ يامانلىقىنى قارا!...» دەپ، غىپلا قىلىپ كېتىپ قاپتۇ...

سورۇندىكىلەر ئۆزلىرىنى تۇتۇپ ئالالماي بىر ھازا كۈلۈشتى. ئۇلار تاۋۇت ئالدىدا بولۇۋاتقان ئىنتايىن يوشۇرۇن، سىرلىق بۇ چاقچاقنى ماختىشىپ، ئىلى خەلقىنىڭ نەقەدەر ئويۇنچى، چاقچاقخۇمار، دىلكەش ئادەملەر ئىكەنلىكى ھەققىدە سۆزلىشىپ كېتىشتى.

ياشلارنىڭ ناخشا - غەزەللىرىگە، چاخچاق - ھەزىللىرىگە مەست بولغان قۇياش قانداق قېلىپ كوئېنلۇننىڭ ئاق چوققىلىرىغا قىخچاغانلىقىنى ئۆزىمۇ بىلمەي قالدى. ئىگەچى باغ ئورمىنى قىيپاش چۈشكەن نۇر تالالىرى بىلەن بىنەپشەرەڭ چاڭغا پۈركەلدى. يۇرۇڭقاش دەرياسى گويا مىليونلىغان ياقۇت ئۇۋاقلارنى چېچىۋەتكەندەك، قىپقىزىل ۋىلىلداپ كۆزنى چاقلىتى. بىر كۈن كەچكىچە چۈرۈڭلىشىپ سايىرىشىپ ئورمانغا جان ئاتا قىلغان قۇشلارنىڭمۇ ئاۋازى بارغانسېرى بېسىقماقتا ئىدى.

قىزلار داستىخانلارنى بىر قۇر يىغىشتۇرۇپ قايتا سالغاندىن كېيىن، قورداق تارتىلدى. قىز - يىگىتلەر بىر - بىرىگە: ئېلىڭلار - بېقىڭلار... دېيىشىپ، تاماققا تۇتۇش قىلىشتى. تاماقتىن كېيىن، داستىخان ئېلىنىپ قىزلار سۈپۈرۈپ تازىلىدى. ھەممە تەرتىپلىك ھالدا ئۆز جايلىرىغا كېلىپ ئولتۇرۇشتى.

— دوستلار، — دېدى ئالىمجان ئورنىدىن تۇرۇپ، — ھازىر شائىر ۋە شائىرەلىرىمىزنىڭ قەلب بۇلاقلىرىدىن ئېتىلىپ چىققان شېئىر - غەزەللىرىنى ئاڭلايمىز. ئالدى بىلەن باھار نوتىلىرىدەك يېتىلىۋاتقان شائىرەمىز نەفىسە خانىمنى شېئىر ئوقۇپ بېرىشكە تەكلىپ قىلايلى! سورۇندا قىزغىن ئالقىشلار ياڭرىدى. نەفىسەنىڭ گۈزەل ھۆسىنى لاللىرىگە تۇس ئېلىپ، ھايا بىلەن يەرگە قارىدى. ئەمما قىسىزلار چۇرقىرىشىپ، ئۇنى ئوتتۇرىغا ئېلىپ چىقتى. ئۇ يازغان شېئىرىنى يادقا ئېلىۋالغانلىقى ئۈچۈن، قولغا قەغەزمۇ ئالمىدى. نەفىسەنىڭ ئاۋازى

شۇنچە يېقىملىق بولۇپ، بۇ ئاۋاز تاڭ سەھەردە گۈل ئىشقىدا ناۋا قىلغان
بۇلبۇلنىڭ ھەسرەتلىك ئالسىنى ئەسلىتەتتى:

بالىلىقىم

ئۆتتى غەمسىز بالىلىق دەۋرىم — ئاشۇ دەۋرانىم مېنىڭ،
ياندى بىر پەس بەرق ئۇرۇپ ئۆچتى ئۇ گۈلخاننىم مېنىڭ.
ئەركە تاپىدەك شوخ ئىدىم، ئۆركەشلىگەن دەريا ئىدىم،
تاڭغا نۇر چاچقان ئىدى كۆكلەردە چولپاننىم مېنىڭ.
ئاق ئۈرۈكتەك شوخ چېچەك ئاچقان ئىدىم كۆكلەم چېغى،
ئۆتتى كۆكلەم، ئاق چېچەك تۆكتى گۈلىستاننىم مېنىڭ.
يورغا يىللار ھىچ تۇتۇق بەرمەي ئۆتۈپ كەتتى، دەرىخ،
قۇمغا سىڭگەن تامچىدەك ئۆتتى ئاشۇ ئانىم مېنىڭ.
چۆچەك ئېيتاتتى مېنى ئەللىي ئېتىپ جاننىم ئانام،
بەختىيارلىق ئىچرە ئۆتكەن ھەر شەبستاننىم مېنىڭ.
ئاد، ئاشۇ غەمسىز دەۋر قايتىپ يەنە كەلسە ئىدى،
گۈللىسە بىر پەسكە دەيمەن ئۆمرى بوستاننىم مېنىڭ.
كەتتى ئۆمرۈمنىڭ گۈزەل بىر پارچىسى ئەمدى ئۇزاپ،
ۋا دەرىخا، قالدى مىسكىن دىلدا ئارماننىم مېنىڭ.

نەپىسە ئېگىلىپ سالام قىلدى. ھەممە بىردەك ئالقىش ياڭرىتىپ
چاۋاك چېلىشتى. ئوقۇلغان غەزەل ھەققىدە تالاش - تارتىش قىلىشىپ
ماختاشتى. ئالىمجاننىڭ تەكلىپى بىلەن، ئائىبى خاتىرىسىنى قولغا
ئالدى. ئۇ ئالدىن تەييارلىق قىلالماي، ھېلىلا كۆڭلىدىن كەچكەنلىرىنى
پۈتۈپ قويغانلىقىنى ئېيتىپ ئەپۇ سورىدى.

بىز بېسىپ ئۆتكەن يوللارغا،
كۆز ياش ئەمەس، شادلىق قۇيۇلسۇن.

مۇھەببەت ۋە ئۇنىڭ تۇيغۇسى،
ئۆمۈر غايەت گۈزەل تۇيۇلسۇن...

ھاياتىڭنى ئويلىما زىنھار،
ئۇ غەملىرىگە قىلىدۇ غەرق.
كىملىرى ياخشى ۋە كىملىرى يامان،
ۋىزدان بىلەن ئەيلىگىن پەرق.

سۆيگۈ سازى، يۈرەك تارىنى
ئۆمۈرۋاپەت تەرك ئەتمە، چەك.
دوستلىرىڭ ۋە سۆيگىنىڭ بىلەن،
خۇشاللان ۋە بىللە ئەلەم چەك.

بەلكى ئەر تە ئۇلار بىلەن ئەق—
ئۇچراشماستىن ئويناپ - كۈلگىلى.
بەلكى ئەر تە ئۆلۈپ كېتەرمىز،
بۇ بىۋاپا ئۆمۈر تۈپەيلى.

ئائىبىنىڭ شېئىرى ھەممىنى ئويغا سېلىپ قويدى. بولۇپمۇ ئىنسان
ئۆمرىگە بېرىلگەن تەبىرى بولۇپ تۇيۇلغان تۆتىنچى كۈلپەت سورۇندىكىلەرنى
سۈكۈتكە چۆمدۈردى. ئەمما سەئىدىيىنىڭ: «يازنى كۈز، يورۇق كۈننى
قاراڭغۇ كېچە، راھەتتە ياشاۋاتقانى بولسا بەختسىزلىك كۈتىدۇ...» دېگەن سۆزى
يۈرەككە تېگىدىغان قايغۇلۇق سۆز بولسىمۇ، ئەمما ھەقىقەت بولغىنىدەك، ئائىبىنىڭ
شېئىرىمۇ ھايات پاجىئەلىرىنىڭ بىر ئەكسى ئىدى.
— ئەمدى كامىل، — دېدى ئالىمجان، — مۇشائىرەمىزگە ئاتىغان
غەزىلىنى ئوقۇپ بېرىدۇ.

كامىل يانچۇقىدىن تۆت قاتلانغان بىر ۋاراق قەغەزنى ئالغاندىن
كېيىن، ھەممەيلەنگە تەكشى قارىدى ۋە ئالدىرىماي ئوقۇدى:

مەن باراي. . .

ئەي بۇرادەر، ئەل ئۈچۈن جەۋرۇ جاپاغا مەن باراي،
ئەلگە دەپ مەنڭ جان پىدا، ئەھدۇ ۋاپاغا مەن باراي.
ئەلگە گەر يەتسە مۇشەققەت ياكى بىر دەردۇ ئەلەم،
دەردىگە دەرمەن بولۇپ، شۇ دەم داۋاغا مەن باراي.
بەختىيار باغرى پۈتۈنلەر ئوينىسۇن ئىشرەت قۇرۇپ،
مۇڭغا مۇڭداش بولۇپ باغرى ياراغا مەن باراي.
گۈل ئۈزۈپ مېھرىم بېغىنىڭ گۈلىدىن باغلاپ چىمەن،
نەدە بولسا بىر غېرىپ، بىر بىناۋاغا مەن باراي.
مەيلى بولسۇن جاڭگىلى مازەندىران، تەكلى ماكان،
ئەل زۆرۈر تاپسا ئەگەر تەھتىس - سىراغا مەن باراي.
مەيلىغۇ جەندە - كۈلاھ كەيسەممۇ مەن ئەل ئالدىدا،
«ئەل ئامان بولسۇن!» دېگەن مۇددىئاغا مەن باراي.
دەرد قالار كەن كۈي بولۇپ، دەردمەن كېتەر كەن ئاھ ئۇرۇپ،
دەردمەن ئەرزىنى ئېلىپ قادىر خۇداغا مەن باراي. . .

غەزەلنىڭ سېھرىي كۈچى بىلەن ھەممە جىمىپ كەتكەنىدى.
ئالىمجان باش ئىشارىسى قىلدى. لېرىك شائىر شادىمان ئوتتۇرىغا چىقتى.
ئۇ يېقىملىق ئاھاڭى بىلەن گويا ۋىسالىغا ئېرىشكەن ئاشىق ئۆز
مەھبۇبىسىغا مۇڭنى تۈكۈۋاتقاندا، شېئىرىنى تەمكىن ھالدا باشلىدى:

سەھەر باغ ئىچىدە ئولتۇرسام، چېچەك پۈركۈپ سەبا كەلدى،
كۆڭۈل گۈلشەننى يەلپۈپ ئەتىر ھىدى شىپا كەلدى.
شۇ دەم يۈز ئاچتى يار ۋەسلى، كۆرۈندى لاللىرىڭ ئەتىلىس،
باھاردەك جىلۋە ناز ئەيلەپ، باھار بويلۇق زىبا كەلدى.
سىياھ دەيمەنغۇ قاشىنى، مىسالى ئوت قاراشىنى،

يۈزىدە نۇر، تەبەسسۇمدىن تۇتۇپ گۈل دىلرەبا كەلدى.
قىياس قىلىدىمكى، قەددىنى سۈمۈرمەك بىرقەدەر بىرلە،
گوياكى سۆيگۈ جامىدا تولۇق مېھرۇ ۋاپا كەلدى.
قېنى شادمان، غەنىمەت دەم، شېرىن سۆھبەتكە ئەشىان قۇر،
ۋىسال تاغىغا ئېرىشتىڭ، ئەجەپ پەيزى سابا كەلدى.

شادىماننىڭ مۇھەببەت لېرىكىسى يىگىت - قىزلارنىڭ بىر - بىرىگە
دېيەلمەۋاتقان ئەڭ نازۇك، ئەڭ شېرىن قەلب سۆزلىرىنى
ئاشكارىلىغاندەك، يىگىتلەر ئۆز دىلدارلىرىغا، قىزلارمۇ ۋاپادارلىرىغا
تەبەسسۇم قىلىشتى.

مۇشائىرە قىزغىن كەيپىيات ئىچىدە داۋاملاشماقتا ئىدى.
ئالىمجاننىڭ ئالتە پارچە رۇبائىسى ياشلارنى بىردەمدىلا تالاش - تارتىشقا
سېلىپ قويدى. ئۇلارنىڭ بەزىلىرى رۇبائىلاردا ئەكس ئەتكەن يېڭى
پىكىر، تۇرمۇش، ھايات پەلسەپىسى قاتارلىقلارنى ئۆزئارا مۇنازىرە
قىلىشسا، قىزلار رۇبائىلارنىڭ ھەر بىر مىسرالىرىغا سىڭدۈرۈلگەن
ئىستېتىك تۇيغۇلار، رېئاللىق بىلەن ئارزۇلار ئوتتۇرىسىدىكى بىر -
بىرىگە بولغان ئىستىسنا قاتارلىقلارنى بەس - بەس بىلەن سۆزلىشەتتى.
ئاخىرىدا، گۈلزىبا بىلەن بائۇمە خوتەن خەلق ناخشىلىرىدىن ئورۇنلاپ
بېرىشتى.

قۇياش ئولتۇردى. ئورمان ئىچىنى ئىللىق شامال كېزىپ، ئەتراپنى
سالقىنلىق ئۆز قوينىغا ئالدى. بىر كۈن كەچكىچە دان ئىزلىشىپ، بىر
- بىرى بىلەن ئۇرۇشۇپ، جاۋىلداپ ئورماننى بېشىغا كېيىشكەن
قۇشقاچلارمۇ پەرلىرىنى تازىلىشىپ، ھۈرپەيگىنىچە ئۇۋىلىرىغا كىرىپ
جىمىقتى.

ئالىمجاننىڭ تەكلىپى بىلەن، ياشلار كەچلىك مەنزىرىنى تاماشا
قىلىش ئۈچۈن، ئورمان ئىچىگە قاراپ مېڭىشتى. مۇرات ئىككى بوتۇلكا
مۇسەللەس بىلەن بىر جۈپ پىيالىنى سومكىغا سېلىپ زۇمرەتكە بەردى.
چۈنكى قىزلارنىڭ ھەممىسى قەدىنىي دەرەخلەر ئارىسىدىن دەريا ياقىسىغا

قاراپ ماڭغانىدى. ئامانلىلا ئىككى گاز لامپىغا بېنىزىن قۇيغاندىن كېيىن، تور پىلىمكىنى سېلىپ يەل بەردى. ئابلىز ناۋا، مۇراتلار ئاشپەز بالىغا ياردەملىشىپ زىخقا كاۋاپ ئۆتكۈزدى. نىزامىدىن بىلەن ئالىمجان ئىككى راۋاق ئوتتۇرىسىدىكى گۈللۈك ئەتراپىنى سۇ سېپىپ تازىلىدى. شاخلارغا ئېسىلغان گازلامپىلارغا ئوت يېقىلىشى بىلەنلا، مەيدان ئاپپاق يورۇپ كەتتى، ئورماندىكى يىگىتلەر، دەريا بويىدىكى قىزلار يورۇقنى كۆرۈپ قايتىپ كېلىشتى. ئۇلار ھېلىلا قورداق يېگەچكە، بىرنەچچە زىختىن كاۋاپ يېيىشىپ، گۈللۈك ئەتراپىغا توپلىنىشتى. گاز لامپا ئەتراپى شۇنچىلىك يورۇتۇۋەتكەن ئىدىكى، قىز - يىگىتلەرنىڭ چىرايلىرىدىكى ئەڭ نازۇك ھاياجان ۋە شادلىق ئالامەتلىرىمۇ جىلۋىلىنىپ كۆرۈنۈپ تۇراتتى.

— دوستلار، — دېدى كۆزلىرى خۇمارلىشىپ قالغان ئالىمجان، — ئۈچىنچى باسقۇچلۇق ئويۇنىمىز — تانسا. ئۈمىدىمىز ھەممە ئادەم ئوينىشى كېرەك. بىراق بىلىمىدىغانلار بىلىدىغانلاردىن ئۆگەنسۇن. تارتىنىش - قورۇنۇشقا خاتىمە بېرىلسۇن. چۈنكى بۇ ئۆزئارا ئۆگىنىش...

— تانسا ئوتتۇرىلىرىدا، — دېدى مۇرات قولىنى كۆتۈرۈپ، — باشقا ئويۇنلارنى، مەسىلەن: لەپەر ئېيتىش، يالغۇز ناخشا، قىزىقچىلىق قىلىش قاتارلىقلارنى قىستۇرۇشقا بولامدۇ؟

— ناھايىتى ياخشى تەكلىپ، — دېدى ئالىمجان، — قارشى ئالىمىز. قېنى ھەممە ھېكمەت، گارمۇنىنىڭ شوخ ئاۋازى ياڭرىسۇن. ناخشىمىزنىڭ ساداسى يۇرۇڭقاش ۋادىلىرىنى قاپلىسۇن!...

مەيدىسى كەشتىلەنگەن، تىك ياقىلىق ئاق كانىۋاي كۆپنەك كىيگەن ھېكمەت گارمۇن تىللىرىغا قوللىرىنى ئاپاردى - دە، ھەممىگە كۈلۈپ قارىدى. گۈلرېبا ئۇنىڭغا مۇھەببەتلىك كۆزلىرىنى تىكىپ، ئاجايىپ زوق بىلەن تەبەسسۇم قىلدى. ھېكمەت «تاڭگۇ!» دەپ ئۇنلۇك ئېلان قىلغاندىن كېيىن، بارماقلىرى گارمۇن تىللىرىدا ئويناشقا باشلىدى:

ئاپپاق، ئاپپاق توشقانلار،

سايدا ئوينىيدۇ،
ئۆيلەنمىگەن يىگىتلەر
تويىدا ئوينىيدۇ...

قاشلىرىڭىز قارا ئاھ، ساچىڭىز ئۇزۇن،
ھالىمنى سورىساڭچۇ.
ئايارەي... لالا... لالا... لا...
ئايارەي... لالا... لالا... لا...

ھېكمەت گۈللۈكنى ئايلىنىپ يۈرۈپ چالماقتا ئىدى. يىگىت -
قىزلارنىڭ ھەممىسى مەيدانغا چۈشكەن بولسىمۇ، ئامانلىلا بىلەن
ئالىمجاندىن باشقىلىرى تانىسنى ئانچە ياخشى بىلمەيتتى. شۇنداقتىمۇ ئۇلار
بۇ غەنىمەت كۆڭۈللۈك چاغلارنى قولىدىن بەرگىسى كەلمىگەندەك،
قىزىرىپ، تەرلەپ، تېنەپ - تەمتىرەپ ئوينىماقتا ئىدى. نىزامىدىن
گۈلزىبانى تەكلىپ قىلغانىدى، ئۇ ھېكمەتكە لەپىدە قارىدى، ھېكمەت
كۈلۈپ باش لىغىشتى.

«تاڭگۇ» ئاياغلىشىشى بىلەن، ھەممەيلەن كۈلۈشۈپ كەتتى، ئۆز
ئارا پىچىرلاشتى. بەزىلىرى پۇتىغا دەسسەۋالغانلىقتىن جۈپتىلىرىدىن
كەچۈرۈم سورىدى. يەنە بەزىلەر، دەسلەپتە تەمتىرەپ قالغانلىقىنى،
كېيىن مۇزىكىغا چۈشۈرۈپ ئوينىغانلىقىنى ماختىنىپ سۆزلەيتتى.
ھېكمەت سورۇنى سوۋۇتماسلىق ئۈچۈن، «رومبا!» دەپ ئېلان قىلدى - دە،
گارىمۇن كارتىلىرىنى «غارىت - غۇرت» تارتىپ قويۇپ، باشلىۋەتتى:

مەن ئېركەمنى كۆرگەندە،
كۆينەكى ئاپپاق ئىدى...

— ھېكمەت، — دېدى مۇرات گۈلزىبانى تانىسغا تەكلىپ
قىلىۋېتىپ، — «ئاق پاڭچۇ»، «ئاق كۆينەك» تىن نېرى كېتەلمەيسەنغۇ؟

ئەمدى «ئاق گىرىپ» دەپ ئوچۇقلا دەۋەتكەن! ...
ئوينىۋاتقانلار قاقاقلاپ كۈلۈشتى. گۈلزىبا قىزىرىپ مۇراتقا ئالايدى.
مۇزىكا گەرچە «رومبا» غا چېلىنىۋاتقان بولسىمۇ، ئاماننىلا بىلەن
ئالسىجاندىن باشقىلىرى يەنىلا پۇتلىرىنى «تاڭگۇ» غا چۈشۈرۈپ
چۆگىلەۋاتاتتى.

ئاپپاق كۆينەك كىيگەن ئەشۇ ئېركەم،
ئاق كۆڭۈل قىزچاق ئىدى...

— ئاپپاق كۆينەك كىيگەن ئاق كۆڭۈل قىز، — دېدى مۇرات
ئوينىۋېتىپ، — ئەجەب ئوبدان ئوينىيدىكەنسز! ...
— ئەمدى گەپ قىلىشىڭىز ئوينىمايمەن...

مەن ئېركەمنى كۆرگەندە،
كۆينەكى چاقماق ئىدى...
چاقماق كۆينەك كىيگەن ئاشۇ ئېركەم،
چاقچاقچى بالا ئىدى...

— ھۈرمەتلىك يىگىت بېشى، — دېدى مۇرات مۇزىكا ئاياغلىشىشى
بىلەن، — مېنىڭ بىر تەكلىپىم بار ئىدى.
— قېنى مەرھەمەت! — دېدى ئالسىجان كۈلۈپ.
— يىگىت - قىزلار ئىككى تەرەپ بولۇپ لەپەر ئېيتىشساق،
يېڭىلىگەن تەرەپ مەيداندا ماھارەت كۆرسەتسە!
— سىلەرچە قانداق؟ — ۋارقىرىدى ئالسىجان يىگىت - قىزلارغا
قاراپ.

— بولىدۇ! ... — ھەممە بىردەك ۋارقىراشتى.
مۇرات كامىلىنىڭ قولىدىن سۆرەپ مەيدانغا ئېلىپ چىقتى - دە،
قىزلارغا قارىدى:

— قېنى كىم ئاۋۋال كامىل بىلەن ئېيتىشىدۇ؟
— قىز بېشى زۇمرەت، — دېدى ئالىمجان، — قېنى سىز كىمنى
چىقىرىسىز؟
— نەفسە ئېيتىشىدۇ، — زۇمرەت نەفسەنى قولىدىن تارتىپ
چىقتى.

يۇمىلاق گۈللۈكنىڭ ئۇ تەرىپىگە قىزلار، بۇ تەرىپىگە يىگىتلەر
توپلاشتى. ھەر ئىككىلا تەرەپتە پىچىرلاشلار، كۈلۈشلەر، مەدەت
بېرىشلەر باشلاندى:
— قېنى ئەمىسە باشلاڭلار، — ئالىمجان بۇيرۇق ئاھاڭىدا
ۋارقىرىدى.

كامىل نەفسىگە، نەفسە كامىلغا قارايتتى، دەم كۆزلىرىنى
ئېچىلغان گۈللەرگە تىكىشەتتى. مەيداننى يۈرەكلەرنىڭ دۈپۈلدېشى
ئاڭلانغۇدەك جىمجىتلىق باستى. ئاخىرى كامىل نەفسىگە ئوتلۇق
كۆزلىرىنى تىكتى. نەفسەمۇ ھايى بىلەن تەلمۈردى.

ئاينى كۆكتىن ھاي قىزلار ئۈزۈپ بېرەي سىلەرگە،
ئون تۆت كۈنلۈك تولۇن ئاي ئەينەك قىلىشقا ھاجەت...

— ياشا كامىل! — دېيىشتى يىگىتلەر.

نەفسە:

چېھرىمىزنى كۆرۈپ ئاي پەردە قىلدى بۇلۇتنى،
ئۇ كۈمۈش رەڭ تاۋاققا بىزلەر نېمىشقا ھاجەت؟...

— ياشاپ كېتىڭ نەفسە! — قىزلار چۇرقىراشتى.

كامىل:

يۈرۈڭ قىزلار، دەريادىن ئاق قاشتېشى سۈزەيلى،
رەڭگى سۈزۈك قاشتېشى زىننەت قىلىشقا ھاجەت...

— ياخشى، ياخشى، بوش كەلمە كامىل! — ۋارقىراشتى يىگىتلەر.

نەفىسە:

ئۆز رەڭگىدىن بەك خىجىل بىزنى كۆرگەن قاشتېشى،
سوغا مۆكسۈن ئۇ تاشلار، زىننەت نېمىشقا ھاجەت؟...

— بارىكالا نەفىسە! — قىزلار چىرقىرىشىپ كۈلۈشتى.

كامىل:

ھاي - ھاي قىزلار، قىزىلگۈل ئۈزۈپ بېرى، ماقۇلمۇ؟
خوش پۇرىقى شىپالىق، ھىدلاپ بېقىشقا ھاجەت!...

— ياراپسەن كامىل! — يىگىتلەر بارماقلىرىنى چىقىرىشتى.

نەفىسە:

تاك سەلكىنى يەلپۈگەن چېچىمىزنىڭ ھىدى ئۇ،
ئەترە ھىدى بىزنىڭدۇر ھىدلاش بىزگە نە ھاجەت؟...

سورۇندا قىقاس - چۇقان كۆتۈرۈلدى. بولۇپمۇ قىزلارنىڭ زىل
ئاۋازلىرى يىگىتلەرنى تەمتىرىتىۋەتتى. كامىل يېڭىلەنلىكىگە تەن بېرىپ، نەفىسەگە
سالام قىلدى. نەفىسە دوستلىرىنىڭ «كامىل يېڭىلىدى...» دېگەن

سۆزلىرىنى ئاڭلىغاندا، بىر قىسما بولۇپ قالدى - دە، ئۇلارغا ئاستا شىۋىرلىدى:

— كامىل ماڭا يول قويدى، سىلەر ئۇنداق دېمەڭلار...
— بولدى، مەن نەفىسە بىلەن ئېيتىشاي، — دېدى مۇرات كۆرەڭلىك بىلەن.

— مەن سىز بىلەن ئېيتىشمايمەن، — دېدى نەفىسە كۈلۈپ، — چىندىمىسىڭىز تاماكا ئوتىنى ياقىسىز...
قىز - يىگىتلەر بىردەك چۇقان كۆتۈرۈپ، «بىللى ئوخشاتتىڭىز» دەپ ۋارقىراشتى.

— ئەمەسە باشلىدىم، — مۇرات قولىنى ئېگىز كۆتۈردى:

بىزنىڭ باغدا چىمەن بار...

نەفىسە:

گۈلنى تۇتماڭ تىكەن بار...

مۇرات گېپىنى تاپالماي، ئەتراپىغا ئالاق - جالاق قارىۋېدى، قىزلار ئۇنى كۈلكە - چاقچاقلارغا كۆمۈۋەتتى. كۈلۈپ كۆزلىرىدىن ياش چىقىپ كەتكەن ئائىبى مۇراتقا ۋارقىردى:

— ئەمدى ماھارەت كۆرسەتمەي، مەيداندىن چۈشۈشكە بولمايدۇ...
— توغرا! — دېدى شادىمان كۆزلىرىنى سۈرتۈپ، — بۇ ئۆزۈڭنىڭ تەلىپى.

مۇرات نېمە دېيىشىنى، قانداق قىلارنى بىلمەي، تۆت ئەتراپقا كۆزلىرىنى چىمچىقلىتىپ قاراشقا باشلىدى. بۇنىڭدىن كۆپچىلىك تېخىمۇ قاتتىق كۈلۈپ ھەزىلنى باشلىۋەتتى.

— خوپ بولدى يوغان سۆزلىگەندىن كېيىن، — دېدى زۇمرەت ئاچچىقلاپ، — ھالىغا باقماي، بەش كۈن بۇرۇن مەيدانغا چۈشۈۋالدىۇ

تېخى. — ماقۇل ئەمەسە، بايا ھەممىڭلار شېئىر ئوقۇغاندا، مەن قاراپ ئولتۇرغان، — دەيدى مۇرات مۇشتۇمنى كۆتۈرۈپ، — مېنىڭمۇ بىر شائىر ئىكەنلىكىمنى كۆرۈپ قويۇڭلار.

كۆپچىلىك ئۇنىڭ نېمە دەيدىغانلىقىنى چاپسانراق ئاڭلىغۇسىنى كەلگەندەك يەنە ۋارقىراشتى. مۇرات گېلىنى قىرىپ، كۆزلىرىنى ئالايىتىپ، چىرايلىرىنى غەلىتىلا پۈرۈشتۈرۈپ، شېئىر ئوقۇشقا باشلىدى:

ۋېلىسپېنتنىڭ ئالدىغا ئولتۇرغۇزۇپ قىزچاقنى،
دېدىم ئوڭا چىڭ ئولتۇرۇڭ تايچىقىم.
قىزچاق كۈلەر قاقاقلاپ چاڭ كەلتۈرۈپ پەلەكنى،
ۋاي قىچىغىم... ۋاي قىچىغىم... ۋاي قىچىغىم...

سورۇندا قىقاس - چۇقان كۆتۈرۈلۈپ كەتتى. ئەمما زۇمرەت خۇددى كىچىك بالا قەغىشلىك قىلغاندەك، قوللىرىنى، مۇرىلىرىنى سىلكىپ ۋارقىرىغىنىچە، ئالدىغا چىقتى:

— يالغان، ئۇ يالغان ئېيتىۋاتىدۇ، — دەيدى زۇمرەت جىلى بولۇپ، — مەن... مەن دېگەن ۋېلىسپېنتنىڭ ئارقىسىدا ئولتۇرغان تۇرسام... زۇمرەتنىڭ سادەلىق يېغىپ تۇرغان ئوماق چىرايىدىن، گۆدەكلەردەك قىلىقلىرىدىن كۈلكە تېخىمۇ ئەۋجىگە چىقىپ كەتتى. بەزىلىرى بېقىنلىرىنى تۇتسا، بەزىلىرىنىڭ كۆزلىرىدىن ياشلار تۆكۈلدى. ھەتتا ئابلىز ناۋا قورسىقىنى تۇتۇپ كۈلگىنىچە، سەنتۇرۇلۇپ ئوتلاققا گۈلۈپپىدە قىلىپ يىقىلىپ چۈشتى. ئۇ كۆپكۈك چىملىق ئۈستىدە تۈگۈلىۋېلىپ، يەنە كۈلمەكتە ئىدى.

— مانا، مانا، — دەيدى ئاماننىلا ئابلىز ناۋاغا، — سەن ماتېماتىك مەسىلىگە دۇچ كەلدىڭ. پۈتۈڭنى گىئومېترىك فورمۇلاغا چۈشۈرۈپ تۇرمىغاچقا، تەڭپۇڭلىقىڭنى يوقاتتىڭ...

— مۇرات سەن يالغان ئېيتىسەن، — دەيدى ئالمىجان كۈلكىدىن

بوغۇلۇپ، — زۇمرەت ئەسلى ۋېلسېپىتنىڭ ئارقىسىدا ئولتۇرۇپتىكەن ئەمەسمۇ! سېنىڭ بىر قولۇڭ رولدا، بىر قولۇڭ ئارقىدىمىدى؟ ياكى ۋېلسېپىتقا تەتۈر ئولتۇرغانىدىڭ...؟

— ھا... ھا... ھا... ھا... ھا... ھا... ھا... ھا... — كۈلكە بىر ھازاغىچە داۋاملاشتى.

— يالغان بولغانلىقى ئۈچۈن ھېساب ئەمەس، — دېدى كامىل قولىنى شىلتىپ، — باشقا نومۇر ئورۇنلاپ بەرسۇن...

— دۇتار بىلەن بىر ناخشا ئېيتىپ بەرسە قانداق؟ — دېدى ئامانئىلا دۇتارنى تەڭلەپ، — قېنى شوخ - شوخ پەدىلىرىڭدىن بىرنى چېلىپ، سورۇندىن چاپسانراق قۇتۇلۇشنىڭ ئامالىنى قىل.

— بويۇتۇ، سىلەرنىڭ دېگىنىڭلاردەك بولسۇن، — دېدى مۇرات، — ئەمما كىم ئۇسسۇل ئويناپ بېرىدۇ؟
— زۇمرەت! — چۇرقىراشتى قىزلار.

زۇمرەت تارتىنمايلا قارا قوڭۇر چاچلىرىنى ئوڭ مۇرىسىدىن ئالدىغا ئېلىپ مەيدانغا چۈشتى. ئۇ چېملىقتا دۇتار تۇتۇپ ئولتۇرغان مۇراتنىڭ قېشىغا كەلدى.

— يەنە يالغان ئېيتىپ مېنى بوزەك قىلىسىڭىز، — دېدى زۇمرەت تۇمشۇقىنى ئۇچلاپ، — ئەمدى تاماكا ئوتىنى قولىڭىزغا ئەمەس، يۈزىڭىزگە ياقىمەن.

مەيداندا يەنە كۈلكە كۆتۈرۈلدى.

مۇرات زۇمرەتكە زوقلىنىپ قارىدى. ئۇ، «توۋا، زۇمرەتنىڭ ئاچچىقلىنىشلىرى، تۇمشۇقىنى ئۇچلاشلىرى، ئىلىپتەك تۈز قارا قاشلىرىنى ھېمىرىپ ئالىيىشلىرى شۇنچە تاتلىق، شۇنچە لەززەت - ھە! ئۇ خويلاغان ۋاقتىدا، تاماكا ئوتىنى يېقىپ سالماي يەنە...» دېپ ئويلىدى.

— مۇرات، زۇمرەتنى يەۋەتمە يەنە! — دېدى شادىمان، — ھەجىپ تويماي قاراپ كەتتىڭا؟...

— ئەمەسە چىرايلىق تۇمۇچۇقۇم، چېلىۋەتتىم، — مۇرات

ناخشىسىنى باشلىۋەتتى:

بىز كىرگەن قومۇشلارغا،
يولۋاسلار كىرەلمەيدۇ.
بىز سۆيگەن گۈزەللەرنى،
خان - بەگلەر سۆيەلمەيدۇ...

— ياشاپ كەت مۇرات! چىن سۆزلىدىڭ، — كۆپچىلىك
ۋارقىراشتى.

زۇمرەت بارماقلىرىدىن قاس چىقىرىپ، گۈللۈكنى پىرقىراپ
سىيلىق ئۇسسۇل ئوينىماقتا ئىدى. قىزلار بىردەك رىتىم بىلەن چاۋاك
چېلىشاتتى. يىگىتلەر راستىنلا خان - بەگلەر ئېرىشەلمەيدىغان، بىر -
بىرىدىن لېۋەن، بىر - بىرىدىن نازىن، شەرم - ھايالىق قىزلارغا
قاراپ، يۈرەكلىرىدىن سۆيۈنمەكتە ئىدى. مۇرات چاندۇرماي كۆز تاشلاپ،
ئويناۋاتقان زۇمرەتكە قارىغانسېرى، ناخشىسىنى ئىشتىياق بىلەن ئەۋجىگە
كۆتۈرەتتى:

كەندىر تۇۋىدە كەكلىك،
مەن ياپىرىم بىلەن ئەپلىك.
ئوڭ ياندا ساچى بار،
قايرىپ سۆيگىلى ئەپلىك... جېنىما...

— قېلىن! ئۇياتمايدىغان داپ يۈز، — زۇمرەت ئوڭ يېنىغا چۈشۈپ
تۇرغان چېچىنى لەپىدە ئارقىسىغا ئارتتى - دە، قىزلار توپىغا كىرىپ
كەتتى. قىز - يىگىتلەر ئورماننى چاڭ كەلتۈرۈپ قاقاقلاپ كۈلۈشتى.
ئاشپەز بالا چېيەكتە دەملەنگەن چاي كۆتۈرۈپ كەلدى. ھەممەيلەن
گۈللۈك ئەتراپىدىكى كۆپكۆك چىملىقتا ئولتۇرۇپ چاي ئىچىشتى.
ئارقىدىن، لېگەن - تاۋاقلاردا ئۈزۈم، شاپتۇل، ئامۇتلارنى ئېلىپ كەلدى.

كۈلكە، چاقچاق، قىزىقچىلىقلاردىن كەيپى يېشىلىپ كەتكەن يىگىتلەر قىزلىرى بىلەن بىر ئاز مۇگدەشسە، كۆڭۈل - كۆكسىدىكى گەپلىرىنى دېيىشۋالغاندىن كېيىن، ئالىمجان ھېكمەتكە كۆزنى قىسىپ قويدى. ھېكمەت گارمۇنىنى ئېلىپلا، «ۋالىس» دەپ جاكارلىدى.

تىرەك بوستان، تىرەك بوستان،
تىرەك بوستانغا مەن ھەيران...

ئاماننىلا رۇشەننى، ئالىمجان لۇتپىيەنى تارتىپ مەيدانغا چۈشتى. باشقىلار ئۇلارنىڭ يېنىك پىرقىراشلىرىغا، ئويناۋېتىپ پىچىرلاشلىرىغا ھەۋەسلىنىپ تاماشا كۆرمەكتە ئىدى. ھېكمەت ئارقا - ئارقىدىن بىر نەچچە پەدىگە چالغاندىن كېيىن، ئابلىز ناۋا بىلەن مۇرات دۇتار بىلەن تەمبۇردە تانسا مۇزىكىلىرىنى چېلىشقا باشلىدى. ھېكمەت گۈلزىبانى تارتىپ باشتىن ئاخىر بىللە ئوينىدى. نەفسە، زۇمرەت، لۇتپىيە، بائۇمە قاتارلىق قىزلار بىلەنمۇ بىر قېتىمدىن ئوينىدى.

— دوستلار، — دېدى ئالىمجان، — ئويۇنىمىز ئىنتايىن كۆڭۈللۈك، مەنىلىك، قىزىقارلىق بولدى. ھازىر ئاشپىزىمىز بىر قاچىدىن ھاردۇق ئېشىغا تۇتۇش قىلدى. تاماق پىشقۇچە، يۇرۇڭقاش دەرياسىنىڭ كېچىلىك مەنزىرىسىنى تاماشا قىلساق قانداق؟

ھەممە بىردەك قوشۇلدى. ھېكمەت ئوتتۇرىدا گارمۇنىنى چېلىپ جىرلاپ ماڭدى. مۇرات ھۇشقىتىپ، ئورمان ئىچىدىكى قۇشلارنىمۇ ئويغىتىۋەتتى. قانداقتۇر بىر قۇش ئۇيقۇلۇق چۈرۈقلىدى. ئاماننىلا بار ئاۋازى بىلەن جىرلىماقتا ئىدى. ئۇ ئۈرۈمچى، بېيجىڭلەردە ئوقۇغان چاغلىرىدا، قازاق ئۆلەڭلىرىنى، تاتار جىرلىرىنىمۇ ئۈگەنگەنىدى. ئۇلار كەلكۈن پەسىللىرى دەريا لاتقا تاشلاپ يانتۇ تۈزلەڭلىككە ئايلىنىپ قالغان يالاڭلىققا چىققاندا، ئۇ «بالا مىسكىن» نى باشلىۋەتتى. جىرنىڭ مۇڭلۇق، مىسكىن ساداسى تۈن كېچىسىنىڭ كۆپكۆك ئاسمىنىغا تارالدى. سان - ساناقسىز يۇلتۇزلار گويا ياش تۆكمەكچى بولغاندەك جىمىرلىشاتتى.

يۈرۈڭقاش دەرياسى ئۈستىدە ئېسىلىپ تۇرغان ئاينىڭمۇ بىر يۈزى ئېرىپ كەتكەندەك، پاكى رومىلىغا يوشۇرۇنغان پەرىدەك مانانىلىشىپ قالغانىدى. نۇرغۇنلىغان تاراملار قوشۇلۇپ چوڭ ئېقىنلارغا ئايلانغان، چوڭ ئېقىنلار ئۆمۈچۈك تورىدەك كىچىك تاراملارغا بۆلۈنگەن، بۇ ئىككى خىل ھالەتتە ئېقىۋاتقان دەريا سۇلىرى ئاي نۇرىدا كۆزلەرنى قاماشتۇرۇپ يالتىرايتتى. قىز - يىگىتلەر ئۆز جۆرىلىرى بىلەن دەريانىڭ يۇقىرى ۋە تۆۋەن ئېقىنلىرىنى بويلاپ كېتىشتى. قورام تاشلاردا، يېشىل قىرغاقلاردا، قىڭغىيىپ قالغان توغراق غوللىرىدا جۈپ - جۈپ ئولتۇرغان ئاشۇق - مەشۇقلار بۇ سۈتتەك ئايدىڭ كېچىدە يىراقلاردىن غۇۋا كۆرۈنۈپ تۇراتتى. ھېكمەت بىلەن گۈلزىيامۇ قاچاندۇر دەريا دولقۇنلىرى قىرغاققا چىقىرىپ قويغان دەرەخ غولىدا يانمۇ يان ئولتۇرۇشتى. گۈلزىيا ئاچاق قوللىرىنى ھېكمەتنىڭ بىلەكلىرىدىن ئۆتكۈزۈپ، يۈزلىرىنى ئۇنىڭ مۇرىسىگە ياقىتى. ئاينىڭ سىرلىق نۇرىدا، گۈلزىيانىڭ چېھرى شۇنچىلىك سۈزۈك، يارقىن كۆرۈنىدىكى، گويا ئۇ رىۋايەتلەردىكى ھۆر - پەرىلەرگە ئوخشاپ قالغانىدى. ھېكمەت ئۇنىڭ چوڭ كۆزلىرىنى يوشۇرۇپ تۇرغان بوستاندەك قايرىلما كىرىپكىلىرىگە، تال - تال قاپقارا ئەگمە قاشلىرىغا، سۇس تىترەۋاتقان ھالەتكە لەۋلىرىگە، قىپقىزىل خالىغا تويماي - تويماي قارىدى.

— گۈلزىيا، — پىچىرلىدى ھېكمەت، — نېمىلەرنى ئويلاۋاتىسىز؟

— ھېكمەت! — شىۋىرلىدى قىز، — سىز... سىز بەك ئاق

كۆڭۈل...

— گۈلزىيا، سىز مېنىڭ گۈلزىبارىم، شۇنداقمۇ؟...

— ھېكمەت سىز... مېنىڭ بارلىقىم، راستمۇ!...

— گۈلزىيا؟...

— ھە!...

— ئىككىمىز مۇشۇ ئايدىڭ كېچىدىكى تولۇن ئاينى،

يولتۇزلارنى، — دېدى ھېكمەت كۆككە قاراپ، — دەريا سۇلىرىنى گۇۋاھ

قىلىپ، ئەبدىلىئەبەت ئايرىلماسلىققا قەسەم بېرىيلى، بولامدۇ؟

— ھېكمەت! ... — قىزنىڭ كۆزلىرىدە ياش يالتىرىدى، — ئۇلار
گۇۋاھ بولسۇن! ...

ھېكمەت بىلەن گۈلزىبا ئانا دەريا سۇلىرىنى، كۆك مەلىكىسى تولۇن
ئاينى، ئۇنىڭ كېنىزەكلىرى بولغان يۇلتۇزلارنى شاھىت قىلىپ بىرلىكتە
قەسەم بېرىشتى:

— بىز چىن مۇھەببەتكە سادىق يۈرىكىمىز بىلەن قەسەم بېرىمىزكى:
بىر ئۆمۈر بىر جان، بىر تەن بولىمىز، ئەھدۇ ۋاپالىرىمىز قان -
قېنىمىزدا، جان - جېنىمىزدا، ئەبىدىلئەبەت قوشۇلۇپ ئاققاي! ... پاك
سۆيگۈمىز غۇبارسىز قەلبىمىزدە مەڭگۈ چېچەك ئاچقاي! ... بېشىمىزدا
چاقماق چېقىلسىمۇ، ئوت دېڭىزىدا بىر سىقىم كۈلگە ئايلانساقمۇ،
تەنلىرىمىز قىيما - چىيما قىلىنىپ، قارا يەر قەھرىگە كىرىپ كەتسەكمۇ،
ساپ مۇھەببىتىمىز قەلبىمىزدە ساقلىنىپ قالغاي! ...

گۈلزىبانىڭ كۆزلىرىدىن شادلىق ياشلىرى تۆكۈلمەكتە ئىدى. ئۇ
ھېكمەتنىڭ مەڭزىدىكى ئاي نۇرىدا پارقىراپ تۇرغان سۈزۈك قەترىلەرنى
كۆرۈپ قالدى. ھەر ئىككىلىسىنىڭ باشلىرى ئاستا - ئاستا يېقىنلاشتى.
مۇھەببەتلىك كۆزلىرىدىن تۆكۈلگەن ئىسسىق شەربەتلەر بىر - بىرىگە
قوشۇلۇپ كەتتى. ... يىگىتنىڭ باغرىغا سىڭىپ كەتكەن قىز ئۇنىڭ
ئوتلۇق ھارارىتىدىن مەست بولغان ھالدا ئاستا شىۋىرىلدى:

— ھېكمەت سىز ... سىز ئەسكىكەنسىز ...

— نېمە، ھېلىلا مېنى ماختىغان ئىدىڭىزغۇ؟ ...

— بايا سىز «ئاق پاڭچۇ»، «ئاپئاق كۆينەك» دەپ ناخشىنى ماڭىلا
قارىتىپ ئېيتتىڭىز. ... ھەممىسى ماڭا قاراپ كۈلۈشتى.

— ئۇ چاغدىكى ھېس - تۇيغۇلىرىمنى سىز ھېس قىلالامسىز، — دېدى
ھېكمەت ئايغا قاراپ، — سىزگە قارىمىسام ياخشى، قارىساملا ۋۇجۇدۇم
دەممۇ دەم ئوت ئېلىپ، سىزنى باغرىمغا باسقۇم، يۈزلىرىڭىزنى سىيلاپ
ئەركىلەتكۈم، چاچلىرىڭىزغا ئۆپۈپ، ھىدىلىرىڭىزنى پۇرىغىم كېلەتتى. ... شۇڭا،
ئەدەب - ئىكرامنى ئۇنتۇپتىمەن. ... مېنى كەچۈرۈڭ.

— مەن گەرچە نومۇس قىلغان بولساممۇ، — دېدى گۈلزىبا

يېقىملىقنى كۆلۈپ، — ئۆزەمنى بۇلۇتلار ئۈستىدە ئۈزۈۋاتقاندا، قانات چىقىرىپ كۆك ئاسماندا پەرۋاز قىلىۋاتقاندا تۇيغۇلاردا بولدۇم...

— ئەمەس، كەچۈردىڭىز؟...

— رەھمەت سىزگە!...

— نېمە تەكەللۈپ بۇ گۈلۈم؟... — ھېكمەت گۈلزىباننىڭ

مەرمەردەك پارقىراپ تۇرغان چىرايلىق بۇرىنىڭ ئۈچىغا سۆيۈپ قويدى. «گۈلۈم» دەپ ئىركىلىتىشتىن سۆيۈنگەن قىز يىگىتنى چىڭ قۇچاڭلىۋالدى.

— ھېكمەت، ئېسىڭىزدىمۇ؟ — دېدى گۈلزىبا قايرىلىپ، — خۇدايىم

بىزنى تۇنجى قېتىم ئاۋغان كۈچىسى ئېغىزىدا ئۇچراشتۇردى. كېيىن، مەكتەپ بېغىدا ھەسرەت چېكىپ ئولتۇرسام، ئاجايىپ مۇڭلۇق گارمۇن ئاۋازى كەلدى. مەن دېرىزە تۈۋىدە ناخشىڭىزنى ئاڭلىدىم. تۇيۇقسىز سىز چىقىپ قالىدىڭىز... خۇدانىڭ قىسمەتلىرىگە ئىشەنمەيلا قالدىم، قارىسام بۇ سىز ئىدىڭىز!...

— بۇنى دەپ قالىدىڭىزغۇ؟

— شۇ چاغدا مەن سىزنىڭ نەرسىڭىزگە قارىغان ئىدىم، دەپ بېقىڭا؟

— ئۇ چاغدا سىز قولۇمغا قارىغان ئىدىڭىز، — دېدى ھېكمەت، — مەن

ياتاققا سىزنى تەكلىپ قىلىپ ئەكىرىگەندىن كېيىن، بىر نەرسە يۇقۇپ قالىدىمكىن دەپ ئوغۇرلۇقچە ئالقانلىرىمغا قارىغان ئىدىم...

— سىز نېمە دېگەن سەزگۈر!...

— قولۇمغا نېمە ئۈچۈن قارىغان ئىدىڭىز؟

— بۇنى... — گۈلزىبا يۈزىنى قاجۇردى، — دېمەيمەن...

ئۇيۇلىدىكەنمەن...

— ۋاي - ۋۇي دەپ بېرىڭا!... مەن خۇش بولۇپ كېتەي...

— ياق دېمەيمەن... دېمەي تۇرۇپلا يۈزلىرىم ئوت بولۇپ

يېنىۋاتىدۇ.

— بوپتۇ، مەن سىزگە بىر ناخشىغا قەرزدار! ئەمدىغۇ دەرسىز...

— راستما؟ — گۈلزىبا دەريا ئېقىنلىرىغا قارىدى، — مەن سىز

بىلەن تۇنجى ئۇچراشقان كۈنى بىر چۈش كۆردۈم. توۋا، سىز ماڭا بىر قىزىل ئالمىنى سۇنغۇدەكسىز. . . ئالمىنى قولۇمغا ئالسام، ئۇ قان تەپچىپ تۇرغان يۈرەك بولۇپ قالدى. . . ئۇ قىزىل قاشتېشىدەك سۈزۈك يۈرەك ئىكەن، مەن ئۇنىڭ ئىچىدىن ئۆز ئەكسىنى كۆرگۈدەكمەن. . .

ھېكمەت تېغىرقاپ قالدى. ئۇ: «راستىنلا تەقدىر مەۋجۇتىدۇر؟ بۇ سەۋدانى ئالدىنلا ئورۇنلاشتۇرۇپ قويغانىدۇر؟» دېگەنلەرنى كۆڭلىدىن ئۆتكۈزدى. ھېكمەت گۈلزىبانى تۇنجى قېتىم ئۇچراتقاندىن كېيىن، ئۇنى زادىلا ئېسىدىن چىقىرىۋالغانىدى. مەكتەپكە چىققاندىن كېيىن، ئۇ ئىككى - ئۈچ كۈن ئۇدا چۈش كۆردى. چۈشىدە، ئامىنە ئىسكىرىپكا چېلىپ تۇرغۇدەك، بىر قارىسا، ئۇ ئۇزۇن بىر ئۆرۈم چېچىغا تۇمار ئاسقان ھېلىقى قىز بولۇپ قالغۇدەك. . . ھېكمەت ئۇنىڭ سۈمبۇل چاچلىرىنى سىيلىغۇدەك، ئۈچ بۇرجەك تۇمارنى لۇلىرىگە تەككۈزگۈدەك. . .

— ئەمدى ئۇ ئالمىنى راستىنلا قولۇمغا ئالدىم، — دېدى گۈلزىبا كۈلۈپ، — قېنى ۋەدىڭىز بويىچە ناخشا ئېيتىپ بېرىڭ. . .
— سىزگە قايسى ناخشىنى ئېيتىپ بەرسەم بولار؟
— بىز تۇنجى قېتىم مەكتەپ بېغىدا پاراڭلاشقان كۈنىمىز ئىسىڭىزدە بارمۇ؟

— بار، ئۇ يەكشەنبە ئىدى. . .
— شۇ كۈنى كەچتە كامىل، مۇراتلار سىزنى باشلاپ چىقىپ كەتتى، ياتىقىڭلاردا خېلى بىر كېچىلەرگىچە ناخشا ئېيتىپ، ساز چالدىڭلار.
— سىز مۇراتنىڭ بىر ئېغىز چاقچىقىغا خاپا بولۇپ بارمىغان ئىدىڭىز.

— شۇ چاغدا سىز بىر مۇڭلۇق ناخشا ئېيتتىڭىز. مەن سىرتتا تېكىستلىرىنى ئېنىق ئاڭلىيالمىدىم. بىراق ئاھاڭى ھېلىمەم كۆڭلۈمدىن كەتمەيدۇ.

— ئۇ ئىككىنچى دۇنيا ئۇرۇشىدا بىر يىگىتنىڭ سۆيگەن قىزىغا قارىتا ئېيتقان «ئۇنۇت» دېگەن ناخشىسى، — دېدى ھېكمەت گارمۇنى

قولغا ئېلىپ، — ئۇ چاغلاردا، فرونتقا كەتكەنلەردىن يۈزدىن بىرى ساق قىلىشقا كۆزى يەتمەيدىغان، پۈتۈن ئەلنى، ئەر - خوتۇنلار، قىز - يىگىتلەرنى جۇدالىق قۇچىقىغا ئالغان چاغلار ئىكەن...
ھېكمەت ناخشىنىڭ پائۇزىسىنى ئاستا، مۇڭلۇق كۈچىنىشلەر بىلەن چالغاندىن كېيىن، ناخشىنى تۆۋەن، بوغۇق ئاۋازدا باشلىدى:

كۆپ ئۆتمەستىن مەن كېتىمەن،
بۇياققا ئەمدى كەلمەيمەن.
يالغۇزلا قالدۇرىمەن سېنى،
ئۈنۈت، ئۈنۈت، تېزىرەك مېنى...

تولمۇ مۇڭلۇق، مېسكىن ئاھاڭ دەريا دولقۇنلىرىدەك بىر كۆتۈرۈلۈپ بىر پەسىيىپ، ھەتتا بارا - بارا غايىپ بولۇپ، قەلب پىنھانلىرىدىكى سۆيگۈ بىخلىرىغا ھەسرەتلىك يامغۇر بولۇپ تۆكۈلەتتى.
گۈلزىبا، زەمبىرەكلەر گۈلدۈرلەپ ئېتىلىپ، سىنارەتلەر پارتلاۋاتقان، باغۇ - بوستانلار ۋەيران بولۇپ، ئىمارەتلەر چالما - كېسەكلىككە ئايلانغان، ئىس - تۈتەك قاپلاپ، ئۇرۇش ۋەيران قىلغان بىر خارابىلىقتا، قىز ئۆز يىگىتىنى ئۇزاتماقتا... ئۇلار ئۆتمۈشىنى، ھازىرىنى، كەلگۈسىنى ئۇنتۇشى كېرەك... ۋەدە، قەسەم، كۈتۈشلەردىن قانداقمۇ گەپ ئاچقىلى بولسۇن!... پەقەت ياشلىق كۆزلىرى بىلەن بىر - بىرىگە تەلمۈرۈپ قاراشلا بار... تويماي - تويماي قارىشىپ، بىر - بىرىنى كۆز قارىچۇقلىرىغا سىڭدۈرىدۇ...

نېمە قىلىمەن ئات ھارۋىسىنى،
ماشىنىدا ئولتۇرغاندا؟
نېمە دەيمەن ۋاپادارغا،
ۋىدالىشىپ ئايرىلغاندا؟...



يۇلتۇزلار جىمىرلىشىپ بىر - بىرىگە قارشاتتى. ئاينىڭ تۆككەن ياشلىرى بولۇت پەردىسىگە ئايلىنىپ، ئۇنىڭ يۈزلىرىنى غۇۋلاشتۇردى. غېرىپ ئاھاڭ دەريا ۋادىلىرىنى كېزىپ جىيا، گېجى كەنت ئورمانلىرى ئۈستىدىن، لوپنىڭ چاھار باغ راۋاقلرىدىن لەرزىلەپ ئايلىنىپ، قارا قۇرۇم ئىزنالىرى بىلىنىپ تۇرغان گۇڭگا تاغلار باغرىلىرىغا سىڭىپ كەتمەكتە ئىدى. گۈلزىبا گۇيا سېھىرلىنىپ قالغاندەك، يىراقلارغا تېكىلىپ، چوڭقۇر ئويلارغا چۆمگەنىدى. ھېكمەت ناخشا ئىدىلىرىدىن خۇرسىنىپ، بىردە گارمۇن كارتىلىرىغا يۈزىنى يېقىپ جىمىپ قالسا، بىردە بېشىنى كۆتۈرۈپ يۇلتۇزلارغا تەلمۈرەتتى. بۇ ئايرىلىش ناخشىسىدىن بەھىر ئالغان ياشلار بىردىن - ئىككىدىن كېلىپ، ئۇلارنىڭ ئارقىسىغا توپلىنىشتى. ئالىمجان ھەممىگە «دەخلى قىلماڭلار» دېگەندەك قولىنى كۆتۈرۈپ ئىشارە قىلدى.

لېكىن مەن جان ئۈزۈپ ئۆلگەندە،
قارا يەرگە كۆمۈلگەندە،
شۇ چاغلاردا ئوتتۇرىمەن سېنى،
ئۇنۇت، ئۇنۇت، تېزىرەك مېنى...

ھېكمەت ناخشىنىڭ ئاخىرقى ئىككى مىسراسىنى يېنىك كۈچىنىش بىلەن بىردىنلا كۆتۈرۈپ، يۈرۈڭقاش دەريا ۋادىلىرىنى تىترىتىۋەتتى:

شۇ... چاغدىلا... ئوتتۇرىمەن سېنى...
ئۇنۇت... ئۇنۇت... تېزىرەك مېنى...

— بارىكالا ھېكمەت!

قىز - يىگىتلەر بىردىنلا ۋارقىراشتى.
چۆچۈپ كەتكەن ھېكمەت بىلەن گۈلزىبا ئورۇنلىرىدىن تۇرۇشتى.
ھەممىنى ئۇنتۇغان بۇ ئاشىق - مەشۇقلار دوستلىرىنىڭ قاچانلاردا كېلىپ

بولغانلىقىنى بىلمەي قېلىشقانىدى.

— دوستۇم ھېكمەت، — دېدى ئائىبى ئۇنىڭ دولىسىغا قولىنى قويۇپ، — ناخشىڭىزنىڭ سېھرىي كۈچى، شېرىن سۆھبەت، قەلب سۆزلىرى، يۈرەك ئىزھارلىرىغا بەرھەم بېرىپ، بىزنى ئاھاڭرەبا تېشىدەك ئۆزىگە تارتىپ، بۇ يەرگە ئېلىپ كەلدى.

— بۇ ئىككىنچى دۇنيا ئۇرۇشىدا چىققان ناخشا بولسا كېرەك، — دېدى ئامانئىلا، — تېكىستلىرىدىن چىقىپ تۇرمامدۇ!

— خەپ گۈلزىبا، — دېدى زۈمرەت ئۇنى قولتۇقلاپ، — بىزنى كەتكۈزۈۋېتىپ، ھېكمەتنى ناخشا ئېيتقۇزۇپ يالغۇز ئاڭلاپسەندە... — ئەپۇ قىلىشقا بولىدۇ، — دېدى نەفىسە قىزلارغا قاراپ، — دوستلارمۇ تەڭ بەھرە ئالسۇن دەپ، ئۇنلۇك ئېيتقۇزۇپتىغۇ، قانداق دېدىم؟

— راست، بىز ناخشىنى باشتىن ئاخىر ئاڭلىدۇق، — دېدى بائۇمە، — ئابلىز تاس قالدى يىغلاپ سالغىلى...

ھەممىسى كۈلۈشتى. ئالىمجاننىڭ يول باشلىشى بىلەن، ئۇلار قوش راۋاق سورۇنىغا قايتىپ كېلىشتى. چىملىقتىكى كىگىز - گىلەملەر سۈپۈرۈلۈپ پاكىزلانغانىدى. ھەممىسى ئولتۇرۇپ، ئاچچىق - چۈچۈك، رەيھان كۆكلىرى گۈپۈلدەپ مېزىلىك ھىد چېچىپ تۇرغان سۇيۇقئاشنىن بىر قاچىدىن ئىچكەندىن كېيىن، ئالىمجان سائىتىگە قارىدى، — دوستلار بۈگۈنكى ئويۇنىمىز مەشەكچە بولسۇن، — سائەت ئىككىدىن ئېشىپتۇ. قىزلارمۇ ئارام ئالسۇن.

يىگىتلەر قىزلارغا قولمۇ قول ياردەملىشىپ، راۋاق سەيناسىغا ئىككى گىلەمنى قوشلاپ سېلىپ بەردى. ئالىمجان ئۇلارغا يېڭى ئەدىيالاردىن بىر نەچچىنى تاشلاپ بېرىپ، يېنىپ چىقتى. يىگىتلەر بولسا گۈللۈكنىڭ ئۇ تەرىپىدىكى راۋاققا كىگىز سېلىپ يېتىشتى.

ئىگەچى باغ ئورمىنىنى ئادەم تېنى ئەيمەنگۈدەك جىمجىتلىق باستى. تاڭ ئالدىدىكى قاراڭغۇلۇق ئەتراپنى ئۆز قوينىغا ئالغانىدى. يىراقتىن دەريانىڭ شاۋۇلداشلىرى ئېنىق ئاڭلىنىشقا باشلىدى. تۇرۇپ - تۇرۇپ

دەرەخ يۇپۇرماقلىرى شىلىدرايىتى. ئۇيغىنىپ كەتكەن قۇشلار ئۇيقۇلۇق چۇرۇقلاپ قويىاتتى. ھارۋا شوتسىسىغا باغلاپ قويۇلغان ئېشەك پۇشقۇراتتى، كىرىلىدىتىپ ئوت چاپىنايتتى. دەرۋەقە، بۇ تىمىتاس كېچىدە، چۆپ ئارىلىقلىرىدىن ئۆتۈپ كەتكەن كىرىپنىڭ شەپسىسىمۇ ئاڭلىناتتى. ئەمما گاھ يوقاپ، گاھ ئاڭلىنىدىغان ئاۋازلارغا قارىغاندا، ئىككى راۋاقتىن كېلىۋاتقان پىچىرلاشلار، پىخىلداپ كۈلۈشلەر تېخىمۇ ئۈزۈلمەيتتى.

تاك ئېتىشى بىلەن، قىزلار ئورۇنلىرىدىن تۇرۇشۇپ كېتىشتى. ئۇلار دەريا بويىغا بېرىپ يۈزلىرىنى يۇيۇپ، چاچلىرىنى تاراپ ئۆزلىرىنى بىر قۇر تۈزۈشۈپ قايتىپ كەلگەندە، يىگىتلەر ئەمدىلا ئورۇنلىرىدىن تۇرۇشۇپ، ئېرىقتىكى سۇدا يۈز - قوللىرىنى يۇيۇشۇۋاتاتتى. ئالمىجان، ئەتىگەنلىك چاي تەييار بولغىچە، يۇرۇڭقاش دەرياسىنىڭ سەھەرلىك مەنزىرىسىنى تاماشا قىلايلى، دېۋىدى، ھەممە بىردەك قوشۇلۇشتى. ئەمدىلا ئورمان ئىزنالىرىدىن كۆتۈرۈلگەن قۇياش گۇياكى ئوتتا تاۋلانغان ئاجايىپ چوڭ لىگەندەك قىپقىزىل چاقناپ تۇراتتى. ئورمانلار، چاتقاللار، يىراقتىكى كەتتەر ئۈستىدە سۈزۈك تۇمانلار لەپىلەپ يۈرەتتى. بۇ كۆرىنىش بەجايىكى شىشكىن^① نىڭ ئەسەرلىرىدىكى قەدىمىي ئورمانلارنى ئەسكە سالاتتى. نەگىدۇر ئالدىرىغاندەك، تاشتىن - تاشقا ئۇرۇلۇپ ئېقىۋاتقان دەريا سۈلىرى، قىز - يىگىتلەرنىڭ يۈزلىرى، قىزلارنىڭ شامالدا ھىلىپىرلەپ ئۇچۇۋاتقان ئاق كۆپنەكلىرى بىنەپشەرەڭ نۇر ئىلكىدە جۇلالىنىپ تۇراتتى. قىرغاققا ئۇرۇلغان سۇلار لالىرەڭ ئۈنچىلەرنى ئۇلارغا چاپاتتى...

— ئاھ، ئانا دەريا... ئەزىم دەريا... — دېدى شادىمان مەخمەلدەك قىرغاقلارغا كۆز تىكىپ، — سەن خوتەن دىيارىغا ھاياتلىق، نىجاتلىق، بەرىكەت ئېلىپ كېلىسەن... خەيرى - ساخاۋىتىڭ شۇنچە چەكسىزدۇر. بىراق، مىننەت تاما قىلمايسەن!... خۇددى خوتەن

① شىشكىن — رۇس رەسسامى.

دېھقانلىرىدەك ساددا - سەمىمىي، ئاق كۆڭۈلسەن! ... سېنىڭ قاشتېشى
سۆيگەن سۇلىرىڭ گويىكى ئايى كەۋسەردۇر! ... ھەر قەترەڭ جان ئاتا
قىلغۇچى زەمەمدۇر! ...

شادىماننىڭ يۇرۇڭقاش دەرياسىغا بەرگەن تەبىرىدىن ھاياجانلانغان
كامىلىنىڭ كۆزلىرى قىنىلىپ، قىزىل نۇر ئىلكىدە جىلۋىلىنىپ تۇرغان
يۈزلىرى بىردىنلا ئوت ئالدى. ئۇ يۈرەك قاتلىرىدىن ئېتىلىپ چىققان
ئىلھام شەرىپەتلىرىنى قۇياش زەرلىرى تىنىمسىز چىمىرلاپ ئېقىۋاتقان
ئېقىنلارغا قېتىۋەتتى:

شائىرلىرىڭ ھۆپلەپ سۈيىڭدىن،

قاندۇرۇپتۇ تەشئالىقىنى.

قىرغىقىڭدا پۈتۈپتۇ ئەشئار،

ئىزھار قىلىپ ئاشئالىقىنى.

دولقۇنىڭنى قىلىپ تاماشا،

«بەھرۇل - نەجات» دەپتۇ نەۋائى.

لەززەت تېپىپ شېرىن سۈيىڭدىن،

«بەھرۇل - ھايات» دەپتۇ رەپائى.

«زەمزمە» دەپتۇ مەشرەپ قەلەندەر،

«كەۋسەر» دەپتۇ ئۆبەتتى ھەزرەت.

ساتارنى چىرتىپ بويۇڭدا،

پۈتكەن ئىكەن مۆھجىزى ھىكمەت ...

ئائىمى بىر قەدەم ئالدىغا چىقتى. ئۇ، ئانا دەريا سۇلىرىغا قاراپ،
ئۇلۇغ - كىچىك تىندى - دە، مۇڭ ۋە ھەسرەت ئارىلاش ئاستا شېئىر
ئوقۇدى:

سۇ بويلىرى، سۇ بويلىرى سېرىشىم،
سەندىن باشقا سىر ئېيتارغا يوق كېشىم.

بويلىرىڭدا كۆپتىن بېرى يالغۇزمەن،
گويا ساڭا چۈشكەن شولا — يۇلتۇزمەن.

سەن ئاقسەن قوشاق قېتىپ يىراققا،
خىيالىمنى ئەپچاچىسەن شۇ ياققا.

ئۇندا يارىم باغلىرىدىن ئۆتمەسەن؟ ...
سۇغا چىقسا، بويلىرىنى كۆرمەسەن؟ ...

كۆرسەڭ ئەگەر، مېنى بىللە ئېلىپ كەت،
قۇچاق ئاتسۇن بويلىرىڭدا مۇھەببەت! ...

ئۇلار يەنە بىردەم جىمجىت سۈكۈتتە تۇرۇپ، ئەزىم دەرياغا ئېھتىرام
بىلدۈرگەندىن كېيىن، قايتىپ ئاشتا قىلىشتى. باغ سەيلىسى كۈن
تەرتىپى، چۈشكىچە ئىگەچى باغ ئورمىنىنى ئايلىنىپ، تەبىئەت
ھوزۇرىدىن بەھرە ئېلىپ، ساياھەت قىلىش ئىدى. ئەمما قىزلار
كۈلەڭگۈچلەر يېنىغا كەلگەندە، چۇقۇرىشىپ ئاغامچىلارغا ئېسىلىشتى.
با ئۈممە بىلەن زۈمرەت كۈلەڭگۈچ تاختىيىغا چىقىۋېلىپ، «ئۆرلىتىپ
قويۇڭلار» دەپ تۇرۇۋالدى. قىزلار جۈپ - جۈپ بىر نەچچە قېتىم
ئۇچۇشقاندىن كېيىن، يىگىتلەر ئۆز قىزلىرى بىلەن ئۇچۇشتى. ئورمان
ئىچىنى يەنە قىقاس - چۇقان، ۋارقىراش، چىقىراشلار قاپلىدى.

قىز - يىگىتلەر قىزىق پاراڭ، چاقچاق، كۈلكىلەر بىلەن
ئۆرۈكلۈك، چىلانلىق، ياڭاقلىق، ئالۇچىلىق، ئالىملىقلارنى ئايلىنىپ،
قوغلىشىپ، چۈش بولۇپ قالغانلىقىنى بىلمەيلا قېلىشتى. ئۇلار قايتىپ
كەلگەندە، ئاشپەز بالا پولۇنى دۈملەپ تەييار قىلىپ قويغانىدى، تاماق

يېيىلىپ بولۇپ، بىردەم ساز چېلىپ ناخشا ئېيتىشتى. قىزلار ئارقا - ئارقىدىن ئۈسۈلغا چۈشۈشتى.

كۈن چۈشتىن قايرىلغانىدى. سەيلىچىلەر قازان - قومۇشلارنى يىغىشتۇرۇپ، كىگىز - گىلەملەرنى قاقتى. ھەممە سەرەمجانلارنى ھارۋىغا بېسىشتى، ئاشپەز بالا شەھەرگە قاراپ يۈرۈپ كەتتى. قالغانلار مەڭگۈ ئۆتۈلمەس خاتىرىلەرنىڭ شاھىدى بولغان ئىگەچى باغچىسىغا كۆز قىيمىغان ھالدا بىردەم قاراپ تۇرغاندىن كېيىن، ۋېلىسپىتلىرىنى يېتىلىشىپ، باغدىن ئاستا چىقىپ كېتىشتى.

(بىرىنچى قىسىم 1-كىتابنىڭ ئاخىرى)

浑泉(上 — 1)
加拉里丁·伯合拉木著

新疆大学出版社出版
(乌鲁木齐市胜利路 14 号 邮政编码:830046)
新疆新华书店发行 乌鲁木齐八家户彩印厂印刷
850×1168 毫米 1/32 开本 15.75 印张 4 插页
1997 年 9 月第 1 版 1998 年 2 月第 1 次印刷
印数:1—10000

统一书号:ISBN7—5631—0900—5/L·165 (民文)定价:26.56 元

